

श्रीः
बृहत्स्तोत्रसरित्सागरः
गद्यपद्यात्मकः ॥
(स्तोत्रादिसंख्या ३०६)



मोहमय्यां

मणिलाल इ. देसाई इत्यनेन स्वीये 'गुजराती' पत्रस्य

“ न्यूस् सुद्रणायन्त्रालये ”

सुद्रयित्वा प्रकाशितः ।



विक्रमाब्दाः १९८३

ख्रिस्ताब्दाः १९२७

मूल्यम्-रुप्यकपञ्चकम्



प्रास्त्य म १२६ भाग्य दुः भाग्याम (नज)
 पाटोत्यन स. १५८ (गमगमन्य मंति)
 " " १५९ (पूर्णम मंति वेगान दुः वृतीया)
 " " १७२८ (भीनाभमोः का. क. ७ म्याम) (नज)

चित्राणां सूचीपत्रम्

अथ १०

प्रथमं श्रीवल्लभाचार्याणाम्	...	त्रिवर्णं मुखपृष्ठे
द्वितीयं श्रीगोवर्धननाथानाम्		प्रस्तावना ,,
तृतीयं श्रीवल्लभाचार्याणाम् १
चतुर्थं श्रीविठ्ठलेशानाम् १४४
पंचमं श्रीरघुनाथचरणानाम् २२८
षष्ठं श्रीहरिरायाणाम् २५८
सप्तमं श्रीविठ्ठलरायाणाम् ४८९
अष्टमं श्रीगिरिधराणाम् ४९४
नवमं श्रीजीवनेशानाम् ५१८
दशमं श्रीगोकुलाधीशानाम् ५३४

तस्याः कुक्षौ कारागृहं ॥ श्रीः ॥

तस्य राशिभवं रिसागरस्थग्रन्थानामनुक्रमणिका.

इति जन्मनाम प्रा
पित्रोर्गुरोरिच्छया

पृष्ठांकाः
(श्रीव-

ग्रंथांकाः नामानि पृष्ठांकाः

२१ श्रीमधुराष्टकम्. ... ६१

२२ तत्त्वदीपनिबन्धस्य प्रथ-
मं शास्त्रार्थप्रकरणम्. ६२

२३ पत्रावलंबनम्. ... ७४

२४ श्रीभागवतैकादशस्कंधा-
र्थनिरूपणकारिकाः ८३

२५ श्रीकृष्णप्रेमामृतम्. ८४

२६ श्रीनंदकुमाराष्टकम्. ८८

२७ श्रीगिरिराजधार्यष्टकम्. ९०

२८ श्रीकृष्णाष्टकम्. ... ९२

२९ श्रीगोपीजनवल्लभाष्टकम्. ९३

३० पंचश्लोकी.... ... ९५

३१ न्यासादेशः. ... ९५

३२ दशमस्कंधार्थानुक्रमणिका. ९६

३३ गायत्रीभाष्यम्. ... १०३

३४ गायत्रीव्याख्या. ... १०९

३५ त्रिविधलीलानामावली. ११३

३६ श्रुतिगीता. ... १२७

३७ पूर्वमीमांसाकारिकाः १३१

३८ श्रीभगवत्पीठिका. १३५

३९ सुबोधिनीप्रथमस्कंध-
कारिकाः. ... १३९

अथ

ग्रन्थाः
पत्रिका. १

२ पुरुषोत्तमनामसहस्रम्. १

३ यमुनाष्टकम्. ... ३०

४ बालबोधः. ... ३२

५ सिद्धांतमुक्तावली. ... ३४

६ पुष्टिप्रवाहमर्यादाभेदः. ३७

७ सिद्धांतरहस्यम्. ... ४०

८ नवरत्नस्तोत्रम्. ... ४१

९ अंतःकरणप्रबोधः. ... ४२

१० विवेकधैर्याश्रयः. ... ४३

११ कृष्णाश्रयः ... ४५

१२ चतुःश्लोकी. ... ४७

१३ भक्तिवर्धिनी. ... ४७

१४ जलभेदः. ... ४९

१५ पंचपद्यानि.... ... ५१

१६ संन्यासनिर्णयः. ... ५२

१७ निरोधलक्षणम् ... ५४

१८ सेवाफलम्. ... ५७

१९ सेवाफलविवरणम्. ... ५८


२० परिवृढाष्टकम्. ... ५९

श्रीसूर्ये वर्षाकृतौ मासोत्तमे म
 श्रावणे मासे कृष्णपक्षे अष्टम्याः
 पलानि ४४ जन्मप्रमाणतिथौ वृ
 षटिकाः ५२ पलानि ५१ जन्म
 षटिकाः ५३ पलानि २० तात्काली
 षटिकाः २७ ततः परं बालवकरणे वृषभ
 चंद्रे सिंहस्थे सूर्ये मीनस्थे देवगुरौ एवं पंचांगशु-
 क्लेऽस्मिन्दिने श्रीमन्मार्तण्डमंडलाधोदयात् गतव-
 षटिकाः ४५ पलानि ५ वृषभलमोदये राशिनवमांशे
 कर्कास्थे चंद्रदैवत्ये सर्पयोनौ मनुष्यगणे वैश्यवर्णे
 मृगवर्गे अंत्यनाडीस्थिते फणिचक्रे श्रीसूर्ये पुरुषा-
 कारचक्रे चरणस्थिते सिंहसंक्रांतेर्गतांशाः १६ कलाः
 ३९ विकलाः १० इत्यस्यां शुभग्रहावलोकित्यां
 पुण्योदयवेलायां जंबूद्वीपे भरतखंडे नेध्रुवदेशे
 यमुनातीरे श्रीमन्मथुरानगरे महाराजाधिराजश्री-
 कोग्रसेनराजस्य जामाता श्रीसोमवंशोत्पन्नः पुरुषः
 (४८) अष्टचत्वारिंशत्तमः श्रीयदुकुलभूपणीभूत-
 श्रीशूरसेनराजात्मजः श्रीवसुदेवराजविराजमान-
 स्तस्य गृहे या सौभाग्याद्यखिलगुणसंपन्ना देवकी

तस्याः कुक्षौ कारागृहे अष्टमपुत्रस्य जन्माभूत् ।
तस्य राशिभवं विष्णुः वासुदेवः वनमाली
इति जन्मनाम प्रतिष्ठितम् ॥ परं च माता-
पित्रोर्गुरोरिच्छया यथारुचिकरं शुभं भवतु ॥

अथ श्रीकृष्णजन्मांगग्रहाः ।

अथ जन्मांग-
श्रीकृष्णजन्मांगग्रहाः ।



अथ खयादयो ग्रहाः स्पष्टाः

सू.	चं.	मं.	बु	गु.	शु.	ज.	रा	ल.
४	१	९	५	११	६	१५	६	१
१६	११	११	९	२२	१९	२८	१५	११
३२	४६	५	१४	४	१८	०	२५	४६
२४	०	२०	५५	३५	१८	२३	८	०
५७	८५८	३१	८१	३	३७	२	३	५
५८	२५	०	३२	१२	०	५६	११	०

श्रीकृष्णजन्मकालग्रहसंपत्तेः श्लोकाः ।

श्रीमच्छ्रावणमासकेऽसितदलेऽष्टम्यां तिथौ चंद्रजे
रोहिण्यां, निशि मध्यभागसमये योगाधिपे वज्रगे ॥
शुक्रस्य स्थिरलग्नके सुखगते सूर्ये विधौ लग्नगे धर्म-
स्थानगते तु मंगलखगे ज्ञेऽपत्यभावाश्रिते ॥ १ ॥
जीवे लाभगते सिते रिपुगते व्योम्नि ।

पङ्कथानगते तमे व्ययगते केनौ पुरे साधुरे ॥
 श्रीकृष्णाननकद्वन्द्वेभ्यस्तुभवने श्रीकृष्णनाथोऽभवद्-
 भाराहरणाय नमोऽयजनकः पायादपायाद्भुवि ॥ २ ॥
 इत्येतेन प्रकाशेण श्रीकृष्णजन्मकालः । तत्रोचस्था-
 स्ययो ग्रहाः—चंद्रः बुधः मंगलश्च । ततः पंच म्वग-
 हस्थाः—रविः बुधः शुक्रः शनिः । एक एव
 राहुः नीचोत्सुखः । एवं त्रयो ग्रहाः । एवं त्रयो ग्रहाः ।
 तिचारगत्या उच्चम आगताः । पंच ग्रहाः । केन्द्रस्थाने
 आगताः केचिदस्तेऽगता अपि तत्कालमुदा प्राप्ताश्च
 भवन्ति । राजयोगश्चेतेर्दशिन इति ग्रहमंत्रिः ॥

॥ इति श्रीकृष्णजन्मप्रशिक्षा समाप्ता ॥



आसन्नहितकर्ता च मायाहितकरः प्रभुः ॥
 उत्तराप्राणदाता च ब्रह्मास्त्रविनिवारकः ॥ १६ ॥
 सर्वतः पाण्डवपतिः परीक्षिच्छुद्धिकारणम् ॥
 गूढात्मा सर्ववेदेषु भक्तैकहृदयंगमः ॥ १७ ॥
 कुंतीस्तुत्यः प्रसन्नात्मा परमाद्भुतकार्यकृत् ॥
 भीष्ममुक्तिप्रदः स्वामी भक्तमोहनिवारकः ॥ १८ ॥
 सर्वावस्थासु संसेव्यः सप्तः सुखहितप्रदः ॥
 कृतकृत्यः सर्वसाक्षी भक्तस्त्रीरतिवर्धनः ॥ १९ ॥
 सर्वसौभाग्यनिलयः परमाश्चर्यरूपधृक् ॥
 अनन्यपुरुषस्वामी द्वारकाभाग्यभोजनम् ॥ २० ॥
 बीजसंस्कारकर्ता च परीक्षिज्ज्ञानपोषकः ॥
 सर्वत्र पूर्णगुणकः सर्वभूषणभूषितः ॥ २१ ॥
 सर्वलक्षणदाता च धृतराष्ट्रविमुक्तिदः ॥
 सन्मार्गरक्षको नित्यं विदुरप्रीतिपूरकः ॥ २२ ॥
 लीलाव्यामोहकर्ता च कालधर्मप्रवर्तकः ॥
 राण्डवानां मोक्षदाता परीक्षिद्भाग्यवर्धनः ॥ २३ ॥
 कलिनिग्रहकर्ता च धर्मादीनां च पोषकः ॥

सत्संगजानहेतुश्च श्रीभागवतकारणम् ॥ २२ ॥

प्राकृतादृष्टमार्गश्च

(अतःपरं द्वितीयस्कंधस्थनामानि)

श्रोतव्यः सकलागमेः ॥

कीर्तितव्यः शुद्धभावेः स्मर्तव्यश्चात्मवित्तमेः ॥ २५ ॥

अनेकमार्गकर्ता च नानाविधगतिप्रदः ॥

पुरुषः सकलाधारः सत्त्वेकनिलयात्मभृः ॥ २६ ॥

सर्वध्येयो योगगम्यो भक्त्या ग्राह्यः सुरप्रियः ॥

जन्मादिसार्थककृतिर्लीलाकर्ता पतिः मनाम् ॥ २७ ॥

आदिकर्ता तत्त्वकर्ता सर्वकर्ता विशारदः ॥

नानावतास्कर्ता च ब्रह्माविर्भावकारणम् ॥ २८ ॥

दशलीलाविनोदी च नानामृष्टिप्रवर्तकः ॥

अनेककल्पकर्ता च सर्वदोषविवर्जितः ॥ २९ ॥

(अतःपरं तृतीयस्कंधस्थनामानि)

वैराग्यहेतुस्तीर्थात्मा सर्वतीर्थफलप्रदः ॥

तीर्थशुद्ध्यैकनिलयः स्वमार्गपरिपोषकः ॥ ३० ॥

तीर्थकीर्तिर्भक्तगम्यो भक्तानुशयकार्यकृत् ॥

भक्ततुल्यः सर्वतुल्यः सर्वस्वेच्छाप्रवर्तकः ॥ ३१ ॥

गुणातीतोऽनवद्यात्मा सर्गलीलाप्रवर्तकः ॥

साक्षात्सर्वजगत्कर्ता महदादिप्रवर्तकः ॥ ३२ ॥
 मायाप्रवर्तकः साक्षी मायारतिविवर्धनः ॥
 आकाशात्मा चतुर्मूर्तिश्चतुर्धाभूतभावनः ॥ ३३ ॥
 रजःप्रवर्तको ब्रह्मा मरीच्यादिपितामहः ॥
 वेदकर्ता यज्ञकर्ता सर्वकर्ताऽमितात्मकः ॥ ३४ ॥
 अनेकसृष्टिकर्ता च दशधासृष्टिकारकः ॥
 यज्ञांगो यज्ञवाराहो भूधरो भूमिपालकः ॥ ३५ ॥
 सेतुर्विधरणो जैत्रो हिरण्याक्षांतकः सुरः ॥
 दितिकश्यपकामैकहेतुः सृष्टिप्रवर्तकः ॥ ३६ ॥
 देवाभयप्रदाता च वैकुण्ठाधिपतिर्महान् ॥
 सर्वगर्वप्रहारी च सनकाद्यखिलार्थदः ॥ ३७ ॥
 सर्वाश्वासनकर्ता च भक्ततुल्याहवप्रदः ॥
 काललक्षणहेतुश्च सर्वार्थज्ञापकः परः ॥ ३८ ॥
 भक्तोन्नतिकरः सर्वप्रकारसुखदायकः ॥
 नानायुद्धप्रहरणो ब्रह्मशापविमोचकः ॥ ३९ ॥
 पुष्टिसर्गप्रणेता च गुणसृष्टिप्रवर्तकः ॥
 कर्दमेष्टप्रदाता च देवहूत्यखिलार्थदः ॥ ४० ॥
 शुक्लनारायणः सत्यकालधर्मप्रवर्तकः ॥
 ज्ञानावतारः शांतात्मा कपिलः कालनाशकः ॥ ४१ ॥

त्रिगुणाधिपतिः सांख्यशास्त्रकर्ता विशारदः ॥

सर्गदूषणहारी च पुष्टिमोक्षप्रवर्तकः ॥ ४२ ॥

लौकिकानन्ददाता च ब्रह्मानन्दप्रवर्तकः ॥

भक्तिसिद्धांतवक्ता च सगुणज्ञानदीपकः ॥ ४३ ॥

आत्मप्रदः पूर्णकामो योगात्मा योगभावितः ॥

जीवन्मुक्तिप्रदः श्रीमानन्यभक्तिप्रवर्तकः ॥ ४४ ॥

कालसामर्थ्यदाता च कालदोषनिवारकः ॥

गर्भोत्तमज्ञानदाता कर्ममार्गनियामकः ॥ ४५ ॥

सर्वमार्गनिराकर्ता भक्तिमार्गैकपोषकः ॥

सिद्धिहेतुः सर्वहेतुः सर्वाश्रयैककारणम् ॥ ४६ ॥

चेतनाचेतनपतिः समुद्रपरिपूजितः ॥

सांख्याचार्यस्तुतः सिद्धपूजितः सर्वपूजितः ॥ ४७ ॥

(अतःपरं चतुर्थस्कंधस्थनामानि)

विसर्गकर्तासर्वेशः कोटिसूर्यसमप्रभः ॥

अनंतगुणगंभीरो महापुरुषपूजितः ॥ ४८ ॥

अनंतसुखदाता च ब्रह्मकोटिप्रजापतिः ॥

सुधाकोटिस्वास्थ्यहेतुः कामधुकौटिकामदः ॥ ४९ ॥

समुद्रकोटिगंभीरस्तीर्थकोटिसभाह्वयः ॥

सुमेरुकोटिनिष्कंपः कोटिब्रह्मांडविग्रहः ॥ ५० ॥

कोट्यश्वमेधपापघ्नो वायुकोटिमहाबलः ॥
 कोटींदुजगदानंदी शिवकोटिप्रसादकृत् ॥ ५१ ॥
 सर्वसद्गुणमाहात्म्यः सर्वसद्गुणभोजनम् ॥
 मन्वादिप्रेरको धर्मो यज्ञनारायणः परः ॥ ५२ ॥
 आकृतिसूनुर्देवेन्द्रो रुचिजन्माऽभयप्रदः ॥
 दक्षिणापतिरोजस्वी क्रियाशक्तिः परायणः ॥ ५३ ॥
 दत्तात्रेयो योगपतिर्योगमार्गप्रवर्तकः ॥
 अनसूयागर्भस्तनमृषिवंशविवर्धनः ॥ ५४ ॥
 गुणत्रयविभागज्ञश्चतुर्वर्गविशारदः ॥
 नारायणो धर्मसूनुः पुण्यमूर्तिर्यशस्करः ॥ ५५ ॥
 सहस्रकवचच्छेदी तपःसारो नरप्रियः ॥
 विश्वानंदप्रदः कर्मसाक्षी भारतपूजितः ॥ ५६ ॥
 अनंताद्भुतमाहात्म्यो बदरीस्थानभूषणम् ॥
 जितकामो जितक्रोधो जितसंगो जितेंद्रियः ॥ ५७ ॥
 उर्वशीप्रभवः स्वर्गसुखदायी स्थितिप्रदः ॥
 अमानी मानदो गोप्ता भगवच्छास्त्रबोधकः ॥ ५८ ॥
 ब्रह्मादिवंद्यो हंसः श्रीमय्यावैभवकारणम् ॥
 विविधानंतसर्गात्मा विश्वपूरणतत्परः ॥ ५९ ॥

जंबूद्वीपपतिर्मेरुनाभिपद्मरुहाश्रयः ॥
 नानाविभूतिलीलाढ्यो गंगोत्पत्तिनिदानकृत् ॥ ७८ ॥
 गंगामाहात्म्यहेतुश्च गंगारूपोऽतिगूढकृत् ॥
 वैकुण्ठदेहहेत्वंबुजन्मकृत्सर्वपावनः ॥ ७९ ॥
 शिवस्वामी शिवोपास्यो गूढः संकर्षणात्मकः ॥
 स्थानरक्षार्थमत्स्यादिरूपः सर्वैकपूजितः ॥ ८० ॥
 उपास्यनानारूपात्मा ज्योतीरूपो गतिप्रदः ॥
 सूर्यनारायणो वेदकांतिरुज्ज्वलवेषधृक् ॥ ८१ ॥
 हंसोत्तरिक्षिगमनः सर्वप्रसवकारणम् ॥
 आनन्दकर्ता वसुदो बुधो वाक्पतिरुज्ज्वलः ॥ ८२ ॥
 कालात्मा कालकालश्च कालच्छेदकृदुत्तमः ॥
 शिशुमारः सर्वमूर्तिशधिदैविकरूपधृक् ॥ ८३ ॥
 अनंतसुखभोगाढ्यो विवैश्वर्यभोजनम् ॥
 संकर्षणो दैत्यपतिः सर्वाधारो बृहद्वपुः ॥ ८४ ॥
 अनंतनरकच्छेदी स्मृतिमात्रार्तिनाशनः ॥
 सर्वानुग्रहकर्ता च :

(अतःपरं षष्ठस्कंधस्थनामानि)

मर्यादाभिन्नशास्त्रकृत् ॥ ८५ ॥

कालांतकभयच्छेदी नामसामार्थ्यरूपधृक् ॥
 उद्धारानर्हगोप्तात्मा नामादिप्रेरकोत्तमः ॥ ८६ ॥
 अजामिलमहादुष्टमोचकोऽघविमोचकः ॥
 धर्मवक्ताऽक्लिष्टवक्ता विष्णुधर्मस्वरूपधृक् ॥ ८७ ॥
 सन्मार्गप्रेरको धर्ता त्यागहेतुरधोक्षजः ॥
 वैकुण्ठपुरनेता च दाससंवृद्धिकारकः ॥ ८८ ॥
 दक्षप्रसादकृच्छंसगुह्यस्तुतिविभावनः ॥
 स्वाभिप्रायप्रवक्ता च मुक्तजीवप्रसूतिकृत् ॥ ८९ ॥
 नारदप्रेरणात्मा च हर्यश्वब्रह्मभावनः ॥
 शर्वलाश्वहितो गूढवाक्यार्थज्ञापनक्षमः ॥ ९० ॥
 गूढार्थज्ञापकः सर्वमोक्षानन्दप्रतिष्ठितः ॥
 पुष्टिप्ररोहहेतुश्च दासैकज्ञातहृद्गतः ॥ ९१ ॥
 शांतिकर्ता सुहितकृत्स्त्रीप्रसूः सर्वकामधुक् ॥
 पुष्टिवंशप्रणेता च विश्वरूपेष्टदेवता ॥ ९२ ॥
 कवचात्मा पालनात्मा वर्मोपचितिकारणम् ॥
 विश्वरूपशिरश्छेदो त्वाष्ट्रयज्ञविनाशकः ॥ ९३ ॥
 वृत्रस्वामी वृत्रगम्यो वृत्रव्रतपरायणः ॥
 वृत्रकीर्तिवृत्रमोक्षो मघवत्प्राणरक्षकः ॥ ९४ ॥

अश्वमेधहविर्भोक्ता देवेंद्रामीवनाशकः ॥
 संसारमोचकश्चित्रकेतुबोधनतत्परः ॥ ९५ ॥
 मंत्रसिद्धिः सिद्धिहेतुः सुंसिद्धिफलदायकः ॥
 महादेवतिरस्कृता भक्त्यै पूर्वार्थनाशकः ॥ ९६ ॥
 देवब्राह्मणविद्वेषवैमुख्यज्ञापकः शिवः ॥
 आदित्यो दैत्यराजश्च मरुत्पतिरर्चित्यकृत् ॥ ९७ ॥
 मरुतां भेदकस्त्राता व्रतात्मा पुंप्रसूतिकृत् ॥
 (अतः परं सप्तमस्कंधस्थनामानि)
 कर्मात्मा वासनात्मा च ऊतिलीलापरायणः ॥ ९८ ॥
 समदैत्यसुरस्वात्मा वैषम्यज्ञानसंशयः ॥
 देहाद्युपाधिरहितः सर्वज्ञः सर्वहेतुवित् ॥ ९९ ॥
 ब्रह्मवाक्स्थापनपरः स्वजन्मावधिकार्यकृत् ॥
 सदसद्वासनाहेतुस्त्रिसत्यो भक्तमोचकः ॥ १०० ॥
 हिरण्यकशिपुद्वेषी प्रविष्टात्मातिभीषणः ॥
 शांतिज्ञानादिहेतुश्च प्रह्लादोत्पत्तिकारणम् ॥ १ ॥
 दैत्यसिद्धांतसद्भक्ता तपःसार उदारधीः ॥
 दैत्यहेतुप्रकटनो भक्तिचिन्हप्रकाशकः ॥ २ ॥
 सद्द्वेषहेतुः सद्द्वेषवासनात्मा निरंतरः ॥

नेष्टुर्यसीमा प्रह्लादवत्सलः संगदोषहा ॥ ३ ॥
 महानुभवः साकारः सर्वाकारः प्रमाणभूः ॥
 स्तंभप्रसूतिर्नृहरिर्नृसिंहो भीमविक्रमः ॥ ४ ॥
 विकटास्यो ललज्जिह्वो नखशस्त्रो जवोत्कटः ॥
 हिरण्यकशिपुच्छेदी क्रूरदैत्यनिवारकः ॥ ५ ॥
 सिंहासनस्थः क्रोधात्मा लक्ष्मीभयविवर्धनः ॥
 ब्रह्माद्यत्यंतभयभूरपूर्वाचिंत्यरूपधृक् ॥ ६ ॥
 भक्तैकशांतहृदयो भक्तस्तुत्यः स्तुतिप्रियः ॥
 भक्तांगलेहनोद्धूतक्रोधपुंजः प्रशांतधीः ॥ ७ ॥
 स्मृतिमात्रभयत्राता ब्रह्मबुद्धिप्रदायकः ॥
 गोरूपधार्यमृतपाः शिवकीर्तिविवर्धनः ॥ ८ ॥
 धर्मात्मा सर्वकर्मात्मा विशेषात्माऽऽश्रमप्रभुः ॥
 संसारमग्नस्वोद्धर्ता सन्मार्गाखिलतत्त्ववाक् ॥ ९ ॥
 आचारात्मा सदाचारी

(अतः परमष्टमस्कंधस्थनामानि)

मन्वंतरविभावनः ॥

स्मृत्याऽशेषाशुभहरो गजेंद्रस्मृतिकारणम् ॥ ११० ॥
 जातिस्मरणहेत्वैकपूजाभक्तिस्वरूपदः ॥

यज्ञो भयान्मनुत्राता विभुर्ब्रह्मव्रताश्रयः ॥ ११ ॥
 सत्यसेनो दुष्टघाती हरिर्गजविमोचकः ॥
 वकुण्ठलोककर्ता च अजितोऽमृतकारणम् ॥ १२ ॥
 उरुक्रमो भूमिहर्ता सार्वभौमो बलिप्रियः ॥
 विभुः सर्वहितैकात्मा विष्वक्सेनः शिवप्रियः ॥ १३ ॥
 धर्मसेतुर्लोकधृतिः सुधामांतरपालकः ॥
 उपहर्ता योगपतिर्वृहद्भानुः क्रियापतिः ॥ १४ ॥
 चतुर्दशप्रमाणात्मा धर्मो मन्वादिबोधकः ॥
 लक्ष्मीभोगैकनिलयो देवसंत्रप्रदायकः ॥ १५ ॥
 दैत्यव्यामोहकः साक्षाद्गुरुहस्कंधसंश्रयः ॥
 लीलामंदरधारी च दैत्यवासुकिपूजितः ॥ १६ ॥
 समुद्रोन्मथनायत्तोऽविघ्नकर्ता स्ववाक्यकृत् ॥
 आदिकूर्मः पवित्रात्मा मंदराऽऽघर्षणोत्सुकः ॥ १७ ॥
 श्वासैजदब्धिवावीचिः कल्पांतावधिकार्यकृत् ॥
 चतुर्दशमहारत्नो लक्ष्मीसौभाग्यवर्धनः ॥ १८ ॥
 धन्वंतरिः सुधाहस्तो यज्ञभोक्तार्तिनाशनः ॥
 आयुर्वेदप्रणेता च देवदैत्याखिलार्चितः ॥ १९ ॥
 बुद्धिव्यामोहको देवकार्यसाधनतत्परः ॥
 स्त्रीरूपो मायया वक्ता दैत्यांतःकरणप्रियः ॥ २० ॥

पायितामृतदेवांशो युद्धहेतुस्मृतिप्रदः ॥
 सुमालिमालिवधकुन्माल्यवत्प्राणहारकः ॥ २१ ॥
 कालनेमिशिच्छेदी दैत्ययज्ञविनाशकः ॥
 इंद्रसामर्थ्यदाता च दैत्यशेषस्थितिप्रियः ॥ २२ ॥
 शिवव्यामोहको मायी भृगुमंत्रस्वशक्तिदः ॥
 बलिजीवनकर्ता च स्वर्गहेतुर्वतार्चितः ॥ २३ ॥
 आदित्यानन्दकर्ता च कश्यपादितिसंभवः ॥
 उपेन्द्र इंद्रावरजो वामनो ब्रह्मरूपधृक् ॥ २४ ॥
 ब्रह्मादिसेवितवपुर्यज्ञपावनतत्परः ॥
 याज्ञोपदेशकर्ता च ज्ञापिताशेषसंस्थितिः ॥ २५ ॥
 सत्यार्थप्रेरकः सर्वहर्ता गर्वविनाशकः ॥
 त्रिविक्रमस्त्रिलोकात्मा विश्वसृतिः पृथुश्रवाः ॥ २६ ॥
 पाशवद्धबलिः सर्वदैत्यपञ्चोपमर्दकः ॥
 सुतलस्थापितबलिः स्वर्गाधिकसुखप्रदः ॥ २७ ॥
 कर्मसंपूर्तिकर्ता च स्वर्गमंस्थापितामरः ॥
 ज्ञातत्रिविधधर्मात्मा महार्मानोऽन्विमंश्रयः ॥ २८ ॥
 सत्यव्रतप्रियो गोप्ता सैत्स्यसृतिधृतश्रुतिः ॥
 शृंगवद्धधृतश्रोणिः सर्वार्थज्ञापको गुरुः ॥ २९ ॥

(अतः परं नवमस्कंधस्थनामानि)

ईशसेवकलीलात्मा सूर्यवंशप्रवर्तकः ॥

सोमवंशोद्भवकरो मनुपुत्रगतिप्रदः ॥ १३० ॥

अंबरीषप्रियः साधुर्दुर्वासोगर्वनाशकः ॥

ब्रह्मशापोपसंहर्ता भक्तकीर्तिविवर्धनः ॥ ३१ ॥

इक्ष्वाकुवंशजनकः सगराद्यखिलार्थदः ॥

भगीरथमहायत्नो गंगाधौतांघ्रिपंकजः ॥ ३२ ॥

ब्रह्मस्वामीशिवस्वामी सगरात्मजमुक्तिदः ॥

खट्वांगमोक्षहेतुश्चरघुवंशविवर्धनः ॥ ३३ ॥

रघुनाथो रामचंद्रो रामभद्रो रघुप्रियः ॥

अनंतकीर्तिः पुण्यात्मा पुण्यश्लोकैकभास्करः ॥ ३४ ॥

कोशलेंद्रः प्रमाणात्मा सेव्यो दशरथात्मजः ॥

लक्ष्मणो भरतश्चैव शत्रुघ्नो व्यूहविग्रहः ॥ ३५ ॥

विश्वामित्रप्रियो दांतस्तांडकावधमोक्षदः ॥

वायव्यास्त्राब्धिनिक्षिप्तमारीचश्च सुबाहुहा ॥ ३६ ॥

वृषध्वजधनुर्भगप्राप्तसीतामहोत्सवः ॥

सीतापतिर्भृगुपतिर्गर्वपर्वतनाशकः ॥ ३७ ॥

अयोध्यास्थमहाभोगयुक्तलक्ष्मीविनोदवान् ॥

कैकेयीवाक्यकर्ता च पितृवाक्परिपालकः ॥ ३८ ॥

वराग्यबोधकोऽनन्यसात्त्विकस्थानबोधकः ॥

अहल्यादुःखहारी च गुहस्वामी सलक्ष्मणः ॥ ३९ ॥

चित्रकूटप्रियस्थानो दंडकारण्यपावनः ॥

शरभंगसुतीक्ष्णादिपूजितोऽगस्त्यभाग्यभूः ॥ १४० ॥

ऋषिसंप्रार्थितकृतिर्विराधवधपंडितः ॥

छिन्नशूर्पणखानासः खरदूषणघातकः ॥ ४१ ॥

एकबाणोहतानेकसहस्रबलराक्षसः ॥

मारीचघाती नियतसीतासंबंधशोभनः ॥ ४२ ॥

सीतावियोगनाट्यश्च जटायुवधमोक्षदः ॥

शबरीपूजितो भक्तहनुमत्प्रमुखावृतः ॥ ४३ ॥

दुंदुभ्यस्थिप्रहरणः सप्ततालविभेदनः ॥

सुग्रीवराज्यदो वालिघाती सागरशोषणः ॥ ४४ ॥

सेतुबंधनकर्ता च विभीषणहितप्रदः ॥

रावणादिशिश्नेदी राक्षसाद्यौघनाशकः ॥ ४५ ॥

सीताभयप्रदाता च पुष्पकागमनोत्सुकः ॥

अयोध्यापतित्यंतसर्वलोकसुखप्रदः ॥ ४६ ॥

मथुरापुरनिर्माता सुकृतज्ञस्वरूपदः ॥

जनकज्ञानगम्यश्च ऐलांतप्रकटश्रुतिः ॥ ४७ ॥

हैहयांतकरो रामो दुष्टक्षत्रविनाशकः ॥

सोमवंशहितैकात्मा यदुवंशविवर्धनः ॥ ४८ ॥

(अतःपरं दशमस्कंधपूर्वार्धस्थनामानि)

परब्रह्मावतरणः केशवक्लेशनाशनः ॥

भूमिभारावतरणो भक्तार्थाखिलमानसः ॥ ४९ ॥

सर्वभक्तनिरोधात्मा लीलानंतनिरोधकृत् ॥

भूमिष्ठपरमानंदो देवकीशुद्धिकारणम् ॥ १५० ॥

वसुदेवज्ञाननिष्ठसमजीवनिवारकः ॥

सर्ववैराग्यकरणस्वलीलाधारशोधकः ॥ ५१ ॥

मायाऽऽज्ञापनकर्ता च शेषसंभारसंभृतिः ॥

भक्तक्लेशपरिज्ञाता तन्निवारणतत्परः ॥ ५२ ॥

आविष्टवसुदेवांशो देवकीगर्भभूषणम् ॥

पूर्णतेजोमयः पूर्णः कंसाधृष्यप्रतापवान् ॥ ५३ ॥

विवेकज्ञानदाता च ब्रह्माद्यखिलसंस्तुतः ॥

सत्यो जगत्कल्पतरुर्नानारूपविमोहनः ॥ ५४ ॥

भक्तिमार्गप्रतिष्ठाता विद्वन्मोहप्रवर्तकः ॥

कालीयफेणिमाणिक्यरंजितश्रीपदांबुजः ॥ ७३ ॥
 दृष्टिसंजीविताशेषगोपगोगोपिकाप्रियः ॥
 लीलासंपीतदावग्निः प्रलंबवधपंडितः ॥ ७४ ॥
 दावाभ्यावृतगोपालदृष्ट्याच्छादनवह्निपः ॥
 वर्षाशरद्विभूतिश्रीर्गोपीकामप्रबोधकः ॥ ७५ ॥
 गोपीरत्नस्तुताशेषवेणुवाद्यविशारदः ॥
 कात्यायनीव्रतव्याजसर्वभावाऽऽश्रितांगनः ॥ ७६ ॥
 सत्संगतिस्तुतिव्याजस्तुतवृंदावनांघ्रिपः ॥
 गोपक्षुच्छांतिसंव्याजविप्रभार्याप्रसादकृत् ॥ ७७ ॥
 हेतुप्राप्तेन्द्रयागस्वकार्यगोसवबोधकः ॥
 शैलरूपकृताशेषरसभोगसुखावहः ॥ ७८ ॥
 लीलागोवर्धनोद्धारपालितस्वव्रजप्रियः ॥
 गोपस्वच्छंदलीलार्थगर्गवाक्यार्थबोधकः ॥ ७९ ॥
 इंद्रधेनुस्तुतिप्राप्तगोविंदेन्द्राभिधानवान् ॥
 व्रतादिधर्मसंसक्तनंदिक्लेशविनाशकः ॥ १८० ॥
 नंदादिगोपमात्रेष्टवैकुण्ठगतिदायकः ॥
 वेणुवादस्मरक्षोभमत्तगोपीविमुक्तिदः ॥ ८१ ॥
 सर्वभावप्राप्तगोपीसुखसंवर्धनक्षमः ॥

गोपीगर्वप्रणाशार्थतिरोधानसुखप्रदः ॥ ८२ ॥
 कृष्णभावव्याप्तविश्वगोपीभावितवेषधृक् ॥
 राधाविशेषसंभोगप्राप्तदोषनिवारकः ॥ ८३ ॥
 परमप्रीतिसंगीतसर्वाद्भुतमहागुणः ॥
 मानापनोदनाक्रंदगोपीदृष्टिमहोत्सवः ॥ ८४ ॥
 गोपीकाव्याप्तसर्वांगः स्त्रीसंभाषाविशारदः ॥
 रासोत्सवमहासौख्यगोपीसंभोगसागरः ॥ ८५ ॥
 जलस्थलरतिव्याप्तगोपीदृष्ट्यभिपूजितः ॥
 शास्त्रानपेक्षकामैकमुक्तिद्वारविवर्धनः ॥ ८६ ॥
 सुदर्शनमहासर्पग्रस्तनंदविमोचकः ॥
 गीतमोहितगोपीधृक्शंखचूडविनाशकः ॥ ८७ ॥
 गुणसंगीतसंतुष्टिर्गोपीसंसारविस्मृतिः ॥
 अरिष्टमथनो दैत्यबुद्धिव्यामोहकारकः ॥ ८८ ॥
 केशिघाती नारदेष्टो व्योमासुरविनाशकः ॥
 अक्रूरभक्तिसंराद्धपादरेणुमहानिधिः ॥ ८९ ॥
 रथावरोहशुद्धात्मा गोपीमानसहारकः ॥
 हृदसंदर्शिताशेषवैकुण्ठाक्रूरसंस्तुतः ॥ १९० ॥
 मथुरागमनोत्साहो मथुराभाग्यभाजनम् ॥

मथुरानगरीशोभादर्शनोत्सुकमानसः ॥ ९१ ॥
 दुष्टरंजकंधाती च वयकर्चितविग्रहः ॥
 वस्त्रमालासुशोभांगः कुब्जाऽऽलेपनभूषितः ॥ ९२ ॥
 कुब्जासुरूपकर्ता च कुब्जारतिवरप्रदः ॥
 प्रसादरूपसंतुष्टहरकोदंडखंडनः ॥ ९३ ॥
 शकलाहतकंसासधनूरक्षकसैनिकः ॥
 जाग्रत्स्वप्नभयव्याप्तमृत्युलक्षणबोधकः ॥ ९४ ॥
 मथुरामल्ल ओजस्वी मल्लयुद्धविशारदः ॥
 सद्यः कुवल्यापीडघाती चाणूरमर्दनः ॥ ९५ ॥
 लीलाहतमहामल्लः शलतोशलघातकः ॥
 कंसांतको जितामित्रो वासुदेवविमोचकः ॥ ९६ ॥
 ज्ञाततत्त्वपितृज्ञानमोहनामृतवाङ्मयः ॥
 उग्रसेनप्रतिष्ठाता यादवाऽऽधिविनाशकः ॥ ९७ ॥
 नंदादिसांत्वनकरो ब्रह्मचर्यव्रते स्थितः ॥
 गुरुशुश्रूषणपरो विद्यापारमितेश्वरः ॥ ९८ ॥
 सांदीपनिमृतापत्यदाता कालांतकादिजित् ॥
 गोकुलाश्वासनपरो यशोदानंदपोषकः ॥ ९९ ॥
 गोपिकाविरहव्याजमनोगतिरतिप्रदः ॥

समोद्धवभ्रमस्वाग्गोपिकामोहनाशकः ॥ २०० ॥

कुब्जारतिप्रदोऽक्रूरपवित्रीकृतभूगृहः ॥

पृथादुःखप्रहाता च पांडवानां सुखप्रदः ॥ १ ॥

(अथ दशमस्कंधोत्तरार्द्धस्थनामानि)

जरासंधसमानीतसैन्यघाती विधारकः ॥

यवनव्याप्तमथुराजनदत्तकुशस्थलिः ॥ २ ॥

द्वारकाद्भुतनिर्माणविस्मापितसुरासुरः ॥

मनुष्यमात्रभोगार्थभूम्यानीतेंद्रवैभवः ॥ ३ ॥

यवनव्याप्तमथुरानिर्गमानंदविग्रहः ॥

मुचुकुंदमहाबोधयवनप्राणदर्पहा ॥ ४ ॥

मुचुकुंदस्तुताशेषगुणकर्ममहोदयः ॥

फलप्रदानसंतुष्टिर्जन्मांतरितमोक्षदः ॥ ५ ॥

शिवब्राह्मणवाक्याप्तजयभीतिविभावनः ॥

प्रवर्षणप्रार्थिताग्निदानपुण्यमहोत्सवः ॥ ६ ॥

रुक्मिणीरमणः कामपिता प्रद्युम्नभावनः ॥

स्यमंतकमणिव्याजप्राप्तजांबुवतीपतिः ॥ ७ ॥

सत्यभामाप्राणपतिः कालिंदीरतिवर्धनः ॥

मित्रविंदापतिः सत्यपतिर्वृषनिषूदनः ॥ ८ ॥

भद्रावांछितभर्ता च लक्ष्मणावरणक्षमः ॥
 इंद्रादिप्रार्थितवधनरकासुरसूदनः ॥ ९ ॥
 मुरारिः पीठहंता च ताम्रादिप्राणहारकः ॥
 षोडशस्त्रीसहस्रेशश्छत्रकुंडलदानकृत् ॥ २१० ॥
 पारिजातापहरणो देवेन्द्रमदनाशकः ॥
 रुक्मिणीसमसर्वस्त्रीसाध्यभोगरतिप्रदः ॥ ११ ॥
 रुक्मिणीपरिहासोक्तिवाक्तिरोधानकारकः ॥
 पुत्रपौत्रमहाभाग्यगृहधर्मप्रदर्शकः ॥ १२ ॥
 शंभरांतकसत्पुत्रविवाहहतरुक्मिकः ॥
 उषापहतपौत्रश्रीर्बाणबाहुनिवारकः ॥ १३ ॥
 शीतज्वरभयव्याप्तज्वरसंस्तुततषड्गुणः ॥
 शंकरप्रतियोद्धा च द्वंद्वयुद्धविशारदः ॥ १४ ॥
 नृगपापप्रभेत्ता च ब्रह्मस्वगुणदोषदृक् ॥
 विष्णुभक्तिविरोधैकब्रह्मस्वविनिवारकः ॥ १५ ॥
 बलभद्राहितगुणो गोकुलप्रीतिदायकः ॥
 गोपीस्नेहैकनिलयो गोपीप्राणस्थितिप्रदः ॥ १६ ॥
 वाक्यातिगामियमुनाहलाकर्षणवैभवः ॥
 पौंड्रकृत्याजितस्पर्धः काशिराजविभेदनः ॥ १७ ॥
 काशीनिदाहकरणः शिवभस्मप्रदायकः ॥

द्विविदप्राणघाती च कौरवाखर्वगर्वनुत् ॥ १८ ॥
 लांगलाकृष्टनगरीसंविनाखिलनागरः ॥
 प्रपन्नाभयदः सांबप्राप्तसन्मानैभाजनम् ॥ १९ ॥
 नारदान्विष्टचरणो भक्तविक्षेपनाशकः ॥
 सदाचारैकनिलयः सुधर्माध्यासितासनः ॥ २२० ॥
 जरासंधावरुद्धेन विज्ञापितनिजकृमः ॥
 मंत्र्युद्धवाद्युक्तवाक्यप्रकारैकपरायणः ॥ २१ ॥
 राजसूयादिमखकृतसंप्रार्थितसहायकृत् ॥
 इंद्रप्रस्थप्रयाणार्थमहासंभारसंभृतिः ॥ २२ ॥
 जरासंधवधव्याजमोचिताशेषभूमिपः ॥
 सन्मार्गबोधको यज्ञक्षितिवारणतत्परः ॥ २३ ॥
 शिशुपालहतिव्याजजयशापविमोचकः ॥
 दुर्योधनाभिमानाब्धिशोषबाणवृकोदरः ॥ २४ ॥
 महादेववरप्राप्तपुरंशास्त्रविनाशकः ॥
 दंतवक्रवधव्याजविजयाघौघनाशकः ॥ २५ ॥
 विदूरथप्राणहर्ता न्यस्तशस्त्रास्त्रविग्रहः ॥
 उपधर्मविलिप्तांगसूतघाती वरप्रदः ॥ २६ ॥
 बल्वलप्राणहरणपालितर्पिश्चुतिक्रियः ॥

सर्वतीर्थाघनाशार्थतीर्थयात्राविशारदः ॥ २७ ॥

ज्ञानक्रियाविभेदेष्टफलसाधनतत्परः ॥

सारथ्यादिक्रियाकर्ता भक्तवश्यत्वबोधकः ॥ २८ ॥

सुदामरंकभार्यार्थभूम्यानीतेंद्रवैभवः ॥

रविग्रहनिमित्ताप्तकुरुक्षेत्रैकपावनः ॥ २९ ॥

नृपगोपीसमस्तस्त्रीपावनार्थाखिलक्रियः ॥

ऋषिमार्गप्रतिष्ठाता वसुदेवमखक्रियः ॥ २३० ॥

वसुदेवज्ञानदाता देवकीपुत्रदायकः ॥

अर्जुनस्त्रीप्रदाता च बहुलाश्वस्वरूपदः ॥ ३१ ॥

श्रुतदेवेष्टदाता च सर्वश्रुतिनिरूपितः ॥

महादेवाद्यतिश्रेष्ठो भक्तिलक्षणनिर्णयः ॥ ३२ ॥

वृकग्रस्तशिवत्राता नानावाक्यविशारदः ॥

नरगर्वविनाशार्थहतब्राह्मणबालकः ॥ ३३ ॥

लोकालोकपरस्थानस्थितबालकदायकः ॥

द्वारकास्थमहाभोगंनानास्त्रीरतिवर्द्धनः ॥ ३४ ॥

मनस्तिरोधानकृत्तव्यग्रस्त्रीचित्तभावितः ॥

(अतःपश्चमेकादशस्कंधस्थनामानि)

मुक्तिलीलाविहरणो सौसलव्याजसंहतिः ॥ ३५ ॥

किं बहूक्तेन भगवान्नामभिः स्तुतषड्गुणः ॥

आत्मभावं नयत्याशु भक्तिं च कुरुते दृढाम् ॥५४॥

यः कृष्णभक्तिमिह वाञ्छति साधनौघै-

र्नामानि भासुर्यशांसि जपेत्स नित्यम् ॥

तं वै हरिस्वपुरुषं कुरुतेऽतिशीघ्र-

मात्मार्षणं समधिगच्छति भावतुष्टः ॥ ५५ ॥

श्रीकृष्ण कृष्णसख वृष्णयुषभावनिधु-

ग्राजन्यवंशदहनानपवर्गवीर्य ॥

गोविंद गोपवनिताव्रजभृत्यगीत-

तीर्थश्रवः श्रवणमंगलपाहि भृत्यान् ॥२५६॥

इति श्रीभागवतसारसमुच्चये वैश्वानरोक्तं पुरुषोत्तम-

नाम्नां सहस्रं संपूर्णम् ॥ शुभमस्तु ॥

॥ अथ यमुनाष्टकम् ॥

श्रीगोपीजनवल्लभाय नमः ॥ नमामि यमुना-

महं सकलसिद्धिहेतुं मुदा सुरारिपदपंकजस्फुरद-

मंदरेणूत्कटाम् ॥ तटस्थनवकाननप्रकटमोदपुष्पां-

बुना सुरासुरसुपूजितस्मरपितुः श्रियं बिभ्रतीम् ॥१॥

कलिंदगिरिभिस्तके पतदमंदपूरोज्ज्वला विलासगम-

नोल्लसत्प्रकटगंडशैलोनता ॥ सद्योऽप्रगतिदंतुरा सम-

शिखरदोलेनया सुकुंदर्गनर्वाचिना जयति पञ्चवंशोः
 सुता ॥ २ ॥ सुखं सुवल्गवावर्त्तापधिगतामनेक-
 ध्वनेः प्रियाधिरिव मेविना शुक्रमयूरदंमादिभिः ॥
 तस्मिन्सुजर्ककणप्रकटमुत्क्रिक्वावावृक्तां नितंबतटसुंदर्गं
 नमन कृष्णनुर्याप्रियाय ॥ ३ ॥ अनंतगुणधृषिने
 शिर्वाचर्गचिदेवमनुते वनावननिभे मदा भ्रुवपगश-
 गर्भाष्टद ॥ विशुद्धमश्रुगतंद मकलगांपगोपीवृते
 कृपाजलविमंथितं यम मनःसुखं भावय ॥ ४ ॥
 यया चरणपद्मजा सुगर्गिणोः प्रियंभावुक्ता समागम-
 नती भवत्प्रकलमिच्छिदा मेवताम् ॥ तया सदृशता-
 मियात्कमलजामपत्नीव यद्गमिप्रियकल्लिदया मनमि-
 मे मदा रथीयताम् ॥ ५ ॥ नमोऽस्तु यमुने मदा
 तव चमित्रपत्यदभुतं न जानु यमयातना भवति ते
 पयःपानतः ॥ यमोऽपि भगिनीसुतान्कथमुहन्ति
 कुष्ठानपि प्रियो भवति सेवनात्तव हरेर्यथा गोपिकाः
 ॥ ६ ॥ यमारु तव मन्त्रिधौ तनुनवत्वमेतावता
 न दुर्लभतया गतिर्भुगर्गिणो सुकुंदप्रियं ॥ अतोऽस्तु
 तव त्याजना सुश्रुती परं भंगमात्तैवैव सुवि कीर्तिता
 न च कदापि पुष्टिस्थितः ॥ ७ ॥ स्तुतिं तव

करोति कः कमलजासपत्नि प्रिये हरेर्यदनुसेवया
 भवति सौख्यमामोक्षतः ॥ इयं तव कथाधिका सक-
 लगोपिकासंगमस्मरश्रमजलाणुभिः सकलगात्रजैः
 संगमः ॥८॥ तवाष्टकमिदं मुदा पठति सूरमूते सदा
 समस्तदुस्तिक्षयो भवति वै मुकुंदे रतिः ॥ तथा
 सकलसिद्धयो मुररिपुश्च संतुष्यति स्वभावविजयो
 भवेद्भदतिवल्लभः श्रीहरेः ॥ ९ ॥

इति श्रीवल्लभाचार्यविरचितं श्रीयमुनाष्टकस्तोत्रं संपूर्णम् ।

॥ अथ बालबोधः ॥

श्रीकृष्णाय नमः ॥

नत्वा हरिं सदानंदं सर्वसिद्धान्तविग्रहम् ॥
 बालप्रबोधनार्थाय वदामि सुविनिश्चितम् ॥ १ ॥
 धर्मार्थकाममोक्षाख्याश्चत्वारोऽर्था मनीषिणाम् ॥
 जीवेश्वरविचारेण द्विधा ते हि विचारिताः ॥ २ ॥
 अलौकिकास्तु वेदोक्ताः साध्यसाधनसंयुताः ॥
 लौकिकाऋषिभिः प्रोक्तास्तथैवेश्वरशिक्षया ॥ ३ ॥
 लौकिकास्तुप्रवक्ष्यामि वेदादाद्या यतः स्थिताः ॥
 धर्मशास्त्राणि नीतिश्च कामशास्त्राणि च क्रमात् ॥४॥

त्रिवर्गसाधकानीति न तन्निर्णय उच्यते ॥
 मोक्षे चत्वारि शास्त्राणि लौकिके परतः स्वतः ॥५॥
 द्विधा द्वे द्वे स्वतस्तत्र सांख्ययोगौ प्रकीर्तितौ ॥
 त्यागात्यागविभागेन सांख्ये त्यागः प्रकीर्तितः ॥६॥
 अहंताममतानाशे सर्वथा निरहंकृतौ ॥
 स्वरूपस्थो यदा जीवः कृतार्थः स निगद्यते ॥ ७ ॥
 तदर्थप्रक्रिया काचित् पुराणेऽपि निरूपिता ॥
 ऋषिभिर्बहुधा प्रोक्ता फलमेकमबाह्यतः ॥ ८ ॥
 अत्यागे योगमार्गो हि त्यागोऽपि मनसैव हि ॥
 यमादयस्तु कर्तव्याः सिद्धे योगे कृतार्थता ॥ ९ ॥
 पराश्रयेण मोक्षस्तु द्विधा सोऽपि निरूप्यते ॥
 ब्रह्मा ब्राह्मणतां यातस्तद्रूपेण च सेव्यते ॥ १० ॥
 ते सर्वथा न चाद्येन शास्त्रं किञ्चिदुदीरितम् ॥
 अतः शिवश्च विष्णुश्च जगतो हितकारकौ ॥ ११ ॥
 वस्तुनः स्थितिसंहारौ कार्यौ शास्त्रप्रवर्तकौ ॥
 ब्रह्मैव तादृशं यस्मात् सर्वात्मकतयोदितौ ॥ १२ ॥
 निर्दोषपूर्णगुणता तत्तच्छास्त्रे तयोः कृता ॥
 भोगमोक्षफले दातुं शक्तौ द्वावपि यद्यपि ॥ १३ ॥

१ वस्तुनः स्थितिसंहारं कार्ये । वस्तुस्थितौ च संहारे कार्ये,

भोगः शिवेन मोक्षस्तु विष्णुनेति विनिश्चयः ॥
 लोकेऽपि यत्प्रभुर्भुक्ते तन्न यच्छति कर्हिचित् ॥ १४ ॥
 अतिप्रियाय तदपि दीयते कचिदेव हि ॥
 नियतार्थप्रदानेन तदीयत्वं तदाश्रयः ॥ १५ ॥
 प्रत्येकं साधनं चैतत् द्वितीयार्थे महान् श्रमः ॥
 जीवाः स्वभावतो दुष्टा दोषाभावाय सर्वदा ॥ १६ ॥
 श्रवणादिकृतः प्रेम्णा सर्वं कार्यं हि सिध्यति ॥
 मोक्षस्तु सुलभो विष्णोर्भोगश्च शिवतस्तथा ॥ १७ ॥
 समर्पणेनात्मनो हि तदीयत्वं भवेद् ध्रुवम् ॥
 अतदीयतया चापि केवलश्चेत्समाश्रितः ॥ १८ ॥
 तदाश्रयतदीयत्वबुद्ध्यै किञ्चित् समाचरेत् ॥
 स्वधर्ममनुतिष्ठन् वै भारद्दैगुण्यमन्यथा ॥
 इत्येवं कथितं सर्वं नैतज्ज्ञाने भ्रमः पुनः ॥ १९ ॥
 इति श्रीवल्लभाचार्यविरचितो बालबोधः संपूर्णः ।

अथ सिद्धांतमुक्तावली ।

श्रीकृष्णाय नमः ।

नत्वा हरिं प्रवक्ष्यामि स्वसिद्धांतविनिश्चयम् ॥
 कृष्णसेवा सदा कार्या मानसी सा परा मता ॥ १ ॥

चेतस्तत्प्रवणं सेवा सत्सिद्धयै तनुवित्तजा ॥
 ततः संसारदुःखस्य निवृत्तिर्ब्रह्मबोधनम् ॥ २ ॥
 परं ब्रह्म तु कृष्णो हि सच्चिदानंदकं बृहत् ॥
 द्विरूपं तद्धि सर्वं स्यादेकं तस्माद्विलक्षणम् ॥ ३ ॥
 अपरं तत्र पूर्वस्मिन्वादिनो बहुधा जगुः ॥
 मायिकं सगुणं कार्यं स्वतंत्रं चेति नैकधा ॥ ४ ॥
 तदेवैतत्प्रकारेण भवतीति श्रुतेर्मतम् ॥
 द्विरूपं चापि गंगावज्ज्ञेयं सा जलरूपिणी ॥ ५ ॥
 माहात्म्यसंयुता नृणां सेवतां भुक्तिमुक्तिदा ॥
 मर्यादामार्गविधिना तथा ब्रह्मापि बुध्यताम् ॥ ६ ॥
 तत्रैव देवतामूर्तिर्भक्त्या या दृश्यते क्वचित् ॥
 गंगायां च विशेषेण प्रवाहाभेदबुद्ध्यै ॥ ७ ॥
 प्रत्यक्षा सा न सर्वेषां प्राकाम्यं स्यात्तया जले ॥
 विहिताच्च फलात्तद्धि प्रतीत्यापि विशिष्यते ॥ ८ ॥
 यथा जलं तथा सर्वं यथा शक्ता तथा बृहत् ॥
 यथा देवी तथा कृष्णस्तत्राप्येतदिहोच्यते ॥ ९ ॥
 जगत्तु त्रिविधं प्रोक्तं ब्रह्मविष्णुशिवास्ततः ॥
 देवतारूपवत्प्रोक्ता ब्रह्मणीत्यं हर्षितः ॥ १० ॥
 कामचारस्तु लोकेऽस्मिन् ब्रह्मादिभ्यो न चान्यथा ॥

परमानंदरूपे तु कृष्णे स्वात्मनि निश्चयः ॥ ११ ॥

अतस्तु ब्रह्मवादेन कृष्णे बुद्धिर्विधीयताम् ॥

आत्मनि ब्रह्मरूपे तु छिद्रा व्योम्नीव चेतनाः ॥ १२ ॥

उपाधिनाशो विज्ञाने ब्रह्मात्मत्वावबोधने ॥

गंगातीरस्थितोयद्वद्देवतां तत्र पश्यति ॥ १३ ॥

तथा कृष्णं परं ब्रह्मा स्वस्मिञ्ज्ञानी प्रपश्यति ॥

संसारी यस्तु भजते स दूरस्थो यथा तथा ॥ १४ ॥

अपेक्षितजलादीनामभावात्तत्र दुःखभाक् ॥

तस्माच्छ्रीकृष्णमार्गस्थो विमुक्तः सर्वलोकतः ॥ १५ ॥

आत्मानंदसमुद्रस्थं कृष्णमेव विचिंतयेत् ॥

लोकार्थी चेद्भजेत्कृष्णं क्लिष्टो भवति सर्वथा ॥ १६ ॥

क्लिष्टेऽपि चेद्भजेत्कृष्णं लोको नश्यति सर्वथा ॥

ज्ञानाभावे पुष्टिमार्गी तिष्ठेत्पूजोत्सवादिषु ॥ १७ ॥

मर्यादास्थस्तु गंगायां श्रीभागवततत्परः ॥

अनुग्रहः पुष्टिमार्गे नियामक इति स्थितिः ॥ १८ ॥

उभयोस्तु क्रमेणैव पूर्वोक्तैव फलिष्यति ॥

ज्ञानाधिको भक्तिमार्ग एवं तस्यां निरूपितः ॥ १९ ॥

भक्त्यभावे तु तीरस्थो यथा दुष्टैः स्वकर्मभिः ॥

अन्यथाभावमापन्नस्तस्मात्स्थानाच्च नश्यति ॥ २० ॥

एवं स्वशास्त्रसर्वस्वं मया गुप्तं निरूपितम् ॥

एतद् बुद्ध्वा विमुच्येत पुरुषः सर्वसंशयात् ॥ २१ ॥

इति श्रीवल्लभाचार्यविरचिता सिद्धांतमुक्तावलिः समाप्ता ।

अथ पुष्टिप्रवाहमर्यादाभेदः ।

श्रीकृष्णाय नमः ।

पुष्टिप्रवाहमर्यादा विशेषेण पृथक् पृथक् ॥

जीवदेहक्रियाभेदैः प्रवाहेण फलेन च ॥ १ ॥

वक्ष्यामि सर्वसंदेहा न भविष्यन्ति यच्छ्रुतेः ॥

भक्तिमार्गस्य कथनात् पुष्टिरस्तीति निश्चयः ॥ २ ॥

द्वौ भूतसर्गावित्युक्तेः प्रवाहोऽपि व्यवस्थितः ॥

वेदस्य विद्यमानत्वान्मर्यादापि व्यवस्थिता ॥ ३ ॥

कश्चिदेव हि भक्तो हि यो मद्भक्त इतीरणात् ॥

सर्वत्रोत्कर्षकथनात्पुष्टिरस्तीति निश्चयः ॥ ४ ॥

न सर्वोऽतः प्रवाहाद्धि भिन्नो वेदाच्च भेदतः ॥

यदा यस्येति वचनान्नाहं वेदैस्तीरणात् ॥ ५ ॥

मार्गेकत्वेऽपि चेदंत्यौ तनू भक्त्यागमौ मतौ ॥

न तद्युक्तं सूत्रतो हि भिन्नो युक्त्या हि वैदिकः ॥ ६ ॥

जीवदेहकृतीनां च भिन्नत्वं नित्यता श्रुतेः ॥

यथातद्वत्पुष्टिमार्गे द्वयोरपि निषेधतः ॥ ७ ॥

प्रमाणभेदाद्भिन्नो हि पुष्टिमार्गो निरूपितः ॥

सर्गभेदं प्रवक्ष्यामि स्वरूपांगक्रियायुतम् ॥ ८ ॥

इच्छामात्रेण मनसा प्रवाहं सृष्टवान् हरिः ॥

वचसा वेदमार्गं हि पुष्टिं कायेन निश्चयः ॥ ९ ॥

मूलेच्छातः फलं लोके वेदोक्तं वैदिकेऽपि च ॥

कायेन तु फलं पुष्टौ भिन्नेच्छातोऽपि नैकता ॥ १० ॥

तानहं द्विषतो वाक्याद्भिन्ना जीवाः प्रवाहिणः ॥

अत एवेतरौ भिन्नौ सांतौ मोक्षप्रवेशतः ॥ ११ ॥

तस्माज्जीवाः पुष्टिमार्गे भिन्ना एव न संशयः ॥

भगवद्रूपसेवार्थं तत्सृष्टिर्नान्यथा भवेत् ॥ १२ ॥

स्वरूपेणावतारेण लिंगेन च गुणेन च ॥

तारतम्यं न स्वरूपे देहे वा तत्क्रियासु वा ॥ १३ ॥

तथापि यावता कार्यं तावत्तस्य करोति हि ॥

ते हि द्विधा शुद्धमिश्रभेदान्मिश्रास्त्रिधा पुनः ॥ १४ ॥

प्रवाहादिविभेदेन भगवत्कार्यसिद्धये ॥

पुष्ट्या विमिश्राः सर्वज्ञाः प्रवाहेण क्रियारता ॥ १५ ॥

मर्यादया गुणज्ञास्ते शुद्धाः प्रेम्णातिदुर्लभाः ॥

एवं सर्गस्तु तेषां हि फलं त्वत्र निरूप्यते ॥ १६ ॥

भगवानेव हि फलं स यथाविर्भवेद्भुवि ॥

गुणस्वरूपभेदेन तथा तेषां फलं भवेत् ॥ १७ ॥
 आसत्तौ भगवानेव शापं दापयति क्वचित् ॥
 अहंकारेऽथवा लोके तन्मार्गस्थापनाय हि ॥ १८ ॥
 न ते पाषंडंता याति न च रोगाद्युपद्रवाः ॥
 महानुभावाः प्रायेण शास्त्रं शुद्धत्वहेतवे ॥ १९ ॥
 भगवत्तारतम्येन तारतम्यं भजन्ति हि ॥
 वैदिकत्वं लौकिकत्वं कापट्यात्तेषु नान्यथा ॥ २० ॥
 वैष्णवत्वं हि सहजं ततोऽन्यत्र विपर्ययः ॥
 संबन्धिनस्तु ये जीवाः प्रवाहस्थास्तथाऽपरे ॥ २१ ॥
 चर्षणीशब्दवाच्यास्ते ते सर्वे सर्ववर्त्मसु ॥
 क्षणात् सर्वत्वमायांति रुचिस्तेषां न कुत्रचित् ॥ २२ ॥
 तेषां क्रियानुसारेण सर्वत्र सकलं फलम् ॥
 प्रवाहस्थान्प्रवक्ष्यामि स्वरूपांगक्रियायुतान् ॥ २३ ॥
 जीवास्ते ह्यासुराः सर्वे प्रवृत्तिचेति वर्णिताः ॥
 ते च द्विधा प्रकीर्त्यते ह्यज्ञदुर्ज्ञविभेदतः ॥ २४ ॥
 दुर्ज्ञास्ते भगवत्प्रोक्ता ह्यज्ञास्ताननु ये पुनः ॥
 प्रवाहेऽपि समागत्य पुष्टिस्थस्तैर्न युज्यते ॥ २५ ॥
 सोऽपि तैस्तत्कुले जातः कर्मणा जायते यतः ॥ २६ ॥
 इति श्रीवल्लभाचार्यविरचितः पुष्टिप्रवाहमर्यादाभेदः समाप्तः ।

अथ सिद्धांतरहस्यम् ।

श्रीकृष्णाय नमः ।

श्रावणस्यामले पक्षे एकादश्या महानिशि ॥
 साक्षाद्भगवता प्रोक्तं तदक्षरश उच्यते ॥ १ ॥
 ब्रह्मसंबंधकरणात्सर्वेषां देहजीवयोः ॥
 सर्वदोषनिवृत्तिर्हि दोषाः पंचविधाः स्मृताः ॥ २ ॥
 सहजा देशकालोत्था लोकवेदनिरूपिताः ॥
 संयोगजाः स्पर्शजाश्च न मंतव्याः कथं च न ॥ ३ ॥
 अन्यथा सर्वदोषाणां न निवृत्तिः कथं च न ॥
 असमर्पितवस्तूनां तस्माद्ब्रजनमाचरेत् ॥ ४ ॥
 निवेदिभिः समर्प्यैव सर्वं कुर्यादिति स्थितिः ॥
 न मतं देवदेवस्य सामिभुक्तसमर्पणम् ॥ ५ ॥
 तस्मादादौ सर्वकार्ये सर्ववस्तुसमर्पणम् ॥
 दत्तापहारवचनं तथा च सकलं हरेः ॥ ६ ॥
 न ग्राह्यमिति वाक्यं हि भिन्नमार्गपरं मतम् ॥
 सेवकानां यथा लोके व्यवहारः प्रसिध्यति ॥ ७ ॥
 तथा कार्यं समर्प्यैव सर्वेषां ब्रह्मता ततः ॥

सेवाकृतिर्गुरोराज्ञाऽबाधनं वा हरीच्छया ॥

अतः सेवापरं चित्तं विधाय स्थायीतां सुखम् ॥ ७ ॥

चित्तोद्वेगं विधायापि हरिर्यद्यत्करिष्यति ॥

तथैव तस्य लीलेति मत्वा चिंता द्रुतं त्यजेत् ॥ ८ ॥

तस्मात्सर्वात्मना नित्यं श्रीकृष्णः शरणं मम ॥

वदद्भिरेवं सततं स्थेयमित्येव मे मतिः ॥ ९ ॥

इति श्रीवल्लभाचार्यविरचितं नवरत्नस्तोत्रं सामाप्तम् ।

अथांतःकरणप्रबोधः ।

श्रीकृष्णाय नमः ।

अंतःकरण मद्भाक्यं सावधानतया शृणु ॥

कृष्णात्परं नास्ति दैवं वस्तु दोषविवर्जितम् ॥ १ ॥

चांडाली चेद्राजपत्नी जाता राज्ञा च मानिता ॥

कदाचिदपमानेऽपि मूलतः का क्षतिर्भवेत् ॥ २ ॥

समर्पणादहं पूवमुत्तमः किं सदा स्थितः ॥

काममाधमता भाव्या पश्चात्तापो यतो भवेत् ॥ ३ ॥

सत्यसंकल्पतो विष्णुर्नान्यथा तु करिष्यति ॥

आज्ञैव कार्या सततं स्वामिद्रोहोऽन्यथा भवेत् ॥ ४ ॥

सेवकस्य तु धर्मोऽयं स्वामी स्वस्य करिष्यति ॥

आज्ञापूर्वं तु या जाता गंगासागरसंगमे ॥ ५ ॥
 यापि पश्चान्मधुवने न कृतं तद्वयं मया ॥
 देहदेशपरित्यागस्तृतीयो लोकगोचरः ॥ ६ ॥
 पश्चात्तापः कथं तत्र सेवकोऽहं न चान्यथा ॥
 लौकिकप्रभुवत्कृष्णो न द्रष्टव्यः कदा च न ॥ ७ ॥
 सर्वं समर्पितं भक्त्या कृतार्थोऽसि सुखी भव ॥
 प्रौढापि दुहिता यद्वत्स्नेहान्न प्रेष्यते वरे ॥ ८ ॥
 तथा देहे न कर्तव्यं वरस्तुष्यति नान्यथा ॥
 लोकवच्चेत्स्थितिर्मे स्यात्किं स्यादिति विचारय ॥ ९ ॥
 अशक्ये हरिरेवास्ति मोहं मागाः कथं च न ॥
 इति श्रीकृष्णदासस्य बल्लभस्य हितं वचः ॥ १० ॥
 चित्तं प्रति यदाकर्ण्य भक्तो निश्चिततां व्रजेत् ॥ ११ ॥

इति श्रीबल्लभाचार्यविरचितोक्तः करणप्रबोधः समाप्तः ।

॥ अथ विवेकधैर्याश्रयः ।

श्रीकृष्णाय नमः ।

विवेकधैर्ये सततं रक्षणीये तथाश्रयः ॥
 विवेकस्तु हरिः सर्वं निजेच्छातः करिष्यति ॥ १ ॥
 प्रार्थिते वा ततः किं स्यात्स्वाम्यभिप्रायसंशयात् ॥
 सर्वत्र तस्य सर्वं हि सर्वसामर्थ्यमेव च ॥ २ ॥

अभिमानश्च संत्याज्यः स्वाम्याधीनत्वभावनात् ॥
 विशेषतश्चेदाज्ञा स्यादंतःकरणगोचरः ॥ ३ ॥
 तदा विशेषगत्यादि भाव्यं भिन्नं तु दैहिकात् ॥
 आपद्गत्यादिकार्येषु हठस्त्याज्यश्च सर्वथा ॥ ४ ॥
 अनाग्रहश्च सर्वत्र धर्माधर्माग्र्यदर्शनम् ॥
 विवेकोऽयं समाख्यातो धैर्यं तु विनिरूप्यते ॥ ५ ॥
 त्रिदुःखसहनं धैर्यमामृतेः सर्वतः सदा ॥
 तक्वद्देहवद्भाव्यं जडवद्गोपभार्यवत् ॥ ६ ॥
 प्रतीकारो यदृच्छातः सिद्धश्चेन्नाग्रही भवेत् ॥
 भार्यादीनां तथान्येषामसतश्चाक्रमं सहेत् ॥ ७ ॥
 स्वयमिन्द्रियकार्याणि कायवाङ्मनसा त्यजेत् ॥
 अशूरेणापि कर्तव्यं स्वस्यासामर्थ्यभावनात् ॥ ८ ॥
 अशक्ये हरिरेवास्ति सर्वमाश्रयतो भवेत् ॥
 एतत्सहनमत्रोक्तमाश्रयोऽतो निरूप्यते ॥ ९ ॥
 ऐहिके परलोके च सर्वथा शरणं हरिः ॥
 दुःखहानौ तथा पापे भये कामाद्यपूरणे ॥ १० ॥
 भक्तद्रोहे भक्त्यभावे भक्तैश्चातिक्रमे कृते ॥
 अशक्ये वा सुशक्ये वा सर्वथा शरणं हरिः ॥ ११ ॥

अहंकारकृते चैव पोष्यपोषणरक्षणे ॥
 पोष्यतिक्रमणे चैव तथांतेवास्यतिक्रमे ॥ १२ ॥
 अलौकिकमनःसिद्धौ सर्वार्थे शरणं हरिः ॥
 एवं चित्ते सदा भाव्यं वाचा च परिकीर्तयेत् ॥ १३ ॥
 अन्यस्य भजनं तत्र स्वतो गमनमेव च ॥
 प्रार्थनाकार्यमात्रेऽपि ततोऽन्यत्र विवर्जयेत् ॥ १४ ॥
 अविश्वासो न कर्तव्यः सर्वथा बाधकस्तु सः ॥
 ब्रह्मास्त्रचातको भाग्यौ प्राप्तं सेवेत निर्ममः ॥ १५ ॥
 यथाकथंचित्कार्याणि कुर्यादुच्चावचान्यपि ॥
 किं वा प्रोक्तेन बहुना शरणं भावयेद्धस्मि ॥ १६ ॥
 एवमाश्रयणं प्रोक्तं सर्वेषां सर्वदा हितम् ॥
 कलौ भक्त्यादिमार्गाहि दुःसाध्या इति मे मतिः ॥ १७ ॥
 इति श्रीबल्लभाचार्यविरचितं विवेकधैर्याश्रयनिरूपणं समाप्तम् ।

अथ कृष्णाश्रयः ।

श्रीकृष्णाय नमः ।

सर्वमार्गेषु नष्टेषु कलौ च खलधर्मिणि ॥
 पौषंडप्रचुरे लोके कृष्ण एव गतिर्मम ॥ १ ॥

म्लेच्छाक्रांतेषु देशेषु पापैकनिलयेषु च ॥
 सत्पीडाव्यग्रलोकेषु कृष्ण एव गतिर्मम ॥ २ ॥
 गंगादितीर्थवर्येषु दुष्टैरेवावृतेष्विह ॥
 तिरोहिताधिदेवेषु कृष्ण एव गतिर्मम ॥ ३ ॥
 अहंकारविमूढेषु सत्सु पापानुवर्तिषु ॥
 लाभपूजार्थयत्नेषु कृष्ण एव गतिर्मम ॥ ४ ॥
 अपरिज्ञाननष्टेषु मंत्रेष्वंघ्रतयोगिषु ॥
 तिरोहितार्थदैवेषु कृष्ण एव गतिर्मम ॥ ५ ॥
 नाना कार्यविनष्टेषु सर्वकर्मव्रतादिषु ॥
 पाषंडैकप्रयत्नेषु कृष्ण एव गतिर्मम ॥ ६ ॥
 अजामिलादिदोषाणां नाशकोऽनुभवे स्थितः ॥
 ज्ञापिताखिलमाहात्म्यः कृष्ण एव गतिर्मम ॥ ७ ॥
 प्राकृताः सकला देवा गणितानंदकं बृहत् ॥
 पूर्णानंदो हरिस्तस्मात्कृष्ण एव गतिर्मम ॥ ८ ॥
 विवेकधैर्यभक्त्याविरहितस्य विशेषतः ॥
 पापसक्तस्य दीनस्य कृष्ण एव गतिर्मम ॥ ९ ॥
 सर्वसामर्थ्यसहितः सर्वत्रैवाखिलार्थकृत् ॥
 शरणस्थसमुद्धारं कृष्णं विज्ञापयाम्यहम् ॥ १० ॥

कृष्णाश्रयमिदं स्तोत्रं यः पठेत्कृष्णसन्निधौ ॥
तस्याश्रयो भवेत् कृष्ण इति श्रीवल्लभोऽब्रवीत् ॥११॥
इति श्रीवल्लभाचार्यविरचितं कृष्णाश्रयस्तोत्रं समाप्तम् ।

अथ चतुःश्लोकी ।

श्रीकृष्णाय नमः ।

सर्वदा सर्वभावेन भजनीयो ब्रजाधिपः ॥
स्वस्यायमेव धर्मो हि नान्यः क्वापि कदाचन ॥ १ ॥
एवं सदा स्मं कर्तव्यं स्वयमेव करिष्यति ॥
प्रभुः सर्वसमर्थो हि ततो निश्चिततां ब्रजेत् ॥ २ ॥
यदि श्रीगोकुलाधीशो धृतः सर्वात्मना हृदि ॥
ततः किमपरं ब्रूहि लौकिकैर्वैदिकैरपि ॥ ३ ॥
अतः सर्वात्मना शश्वद्गोकुलेश्वरपादयोः ॥
स्मरणं भजनं चापि न त्याज्यमिति मे मतिः ॥ ४ ॥
इति श्री वल्लभाचार्यविरचिता चतुःश्लोकी समाप्ता ।

अथ भक्तिवर्धिनी ।

श्रीकृष्णाय नमः ।

यथा भक्तिः प्रवृद्धा स्यात्तथोपायो निरूप्यते ॥
बीजभावे दृढे तु स्यात्त्यागाच्छ्रवणकीर्तनात् ॥ १ ॥

बीजदाढ्यप्रकारस्तु गृहे स्थित्वा स्वधर्मतः ॥
 अव्यावृत्तो भजेत् कृष्णं पूजया श्रवणादिभिः ॥ २ ॥
 व्यावृत्तोऽपि हरौ चित्तं श्रवणादौ यतेत्सदा ॥
 ततः प्रेम तथासक्तिर्व्यसनं च यदा भवेत् ॥ ३ ॥
 बीजं तदुच्यते शास्त्रे दृढं यन्नापि नश्यति ॥
 स्नेहाद्रागविनाशः स्यादासक्त्या स्याद्गृहारुचिः ॥ ४ ॥
 गृहस्थानां बाधकत्वमनात्मत्वं च भासते ॥
 यदा स्याद्व्यसनं कृष्णे कृतार्थः स्यात्तदैव हि ॥ ५ ॥
 तादृशस्यापि सततं गृहस्थानं विनाशकम् ॥
 त्यागं कृत्वा यतेद्यस्तु तदर्थार्थैकमानसः ॥ ६ ॥
 लभते सुदृढां भक्तिं सर्वतोऽप्यधिकां पराम् ॥
 त्यागे बाधकभूयस्त्वं दुःसंसर्गात्तथान्नतः ॥ ७ ॥
 अतः स्थेयं हरिस्थाने तदीयैः सहतत्परैः ॥
 अदूरे विप्रकर्षे वा यथाचित्तं न दुष्यति ॥ ८ ॥
 सेवायां वा कथायां वा यस्यासक्तिर्यदा भवेत् ॥
 यावज्जीवं तस्य नाशो न कापीति मतिर्मम ॥ ९ ॥
 बाधसंभावनायां तु नैकांते वास इष्यते ॥
 हरिस्तु सर्वतो रक्षां करिष्यति न संशयः ॥ १० ॥

इत्येवं भगवच्छास्त्रगूढतत्त्वं निरूपितम् ॥

य एतत्समधीयीत तस्यापि स्याद्दृढा रतिः ॥ ११ ॥

इति श्रीवल्लभाचार्यविरचिता भक्तिवर्धिनी समाप्ता ।

अथ जलभेदः ।

श्रीकृष्णाय नमः ।

नमस्कृत्य हरिं वक्ष्ये तद्गुणानाविभेदकान् ॥

भवान्विंशतिधा भिन्नान्सर्वसंदेहवारकान् ॥ १ ॥

गुणभेदास्तु तावन्तो यावन्तो हि जले मताः ॥

गायकाः कूपसंकाशा गंधर्वा इति विश्रुताः ॥ २ ॥

कूपभेदास्तु यावन्तस्तावन्तस्तेऽपि संमताः ॥

कुल्याः पौराणिकाः प्रोक्ताः पारंपर्ययुता भुवि ॥ ३ ॥

क्षेत्रप्रविष्टास्ते चापि संसारोत्पत्तिहेतवः ॥

वश्यादिसहिता मत्ता गायका गर्तसंज्ञिताः ॥ ४ ॥

जलार्थमेव गर्तास्तु नीचा गानोपजीविनः ॥

हृदास्तु पंडिताः प्रोक्ता भगवच्छास्त्रतत्पराः ॥ ५ ॥

संदेहवारकास्तत्र मूढा गंभीरमानसाः ॥

सरःकमलसंपूर्णाः प्रेमयुक्तास्तथा बुधाः ॥ ६ ॥

अल्पश्रुताः प्रेमयुक्ता वेशन्ताः परिकीर्तिताः ॥

कर्मशुद्धाः पल्वलानि तथाल्पश्रुतिभक्तयः ॥ ७ ॥

योगध्यानादिसंयुक्ता गुणा वर्ण्याः प्रकीर्तिताः ॥
 तपोज्ञानादिभावेन स्वेदजास्तु प्रकीर्तिताः ॥ ८ ॥
 अलौकिकेन ज्ञानेन ये तु प्रोक्ता हरेर्गुणाः ॥
 कादाचित्काः शब्दगम्याः पतच्छब्दाः प्रकीर्तिताः ॥ ९ ॥
 देवाद्युपासनोद्भूताः पृष्ठा भूमेस्त्रिविद्धाः ॥
 साधनादिप्रकारेण नवधा भक्तिमार्गतः ॥ १० ॥
 प्रेमपूर्या स्फुरद्धर्माः स्यंदमानाः प्रकीर्तिताः ॥
 यादृशास्तादृशाः प्रोक्ता वृद्धिक्षयविवर्जिताः ॥ ११ ॥
 स्थावरास्ते समाख्याता मर्यादैकप्रतिष्ठिताः ॥
 अनेकजन्मसंसिद्धा जन्मप्रभृति सर्वदा ॥ १२ ॥
 संगदिगुणदोषाभ्यां वृद्धिक्षययुता भुवि ॥
 निरंतरोद्गमयुता नद्यस्ते परिकीर्तिताः ॥ १३ ॥
 एतादृशाः स्वतंत्राश्चेतिसधवः परिकीर्तिताः ॥
 पूर्णा भगवदीया ये शेषव्यासाग्निमारुताः ॥ १४ ॥
 जडनारदमैत्राद्यास्ते समुद्राः प्रकीर्तिताः ॥
 लोकवेदगुणैर्मिश्रभावेनैके हरेर्गुणान् ॥ १५ ॥
 वर्णयन्ति समुद्रास्ते क्षाराद्याः षट् प्रकीर्तिताः
 गुणातीततया शुद्धान्सच्चिदानंदरूपिणः ॥ १६ ॥
 सर्वानेव गुणान्विष्णोर्वर्णयन्ति विचक्षणाः ॥

तेऽमृतोदाः समाख्यातास्तद्वाक्पानं सुदुर्लभम् ॥ १७ ॥
 तादृशानां कचिद्वाक्यं दूतानामिव वर्णितम् ॥
 अजामिलाकर्णनवद्विंदुपानं प्रकीर्तितम् ॥ १८ ॥
 रागज्ञानादिभावानां सर्वथा नाशनं यदा ॥
 तदा लेहनमित्युक्तं स्वानंदोद्गमकारणम् ॥ १९ ॥
 उद्धतोदकवत्सर्वे पतितोदकवत्तथा ॥
 उक्तातिरिक्तवाक्यानि फलं चापि तथा ततः ॥ २० ॥
 इति जीवेन्द्रियगता नानाभावं गता भुवि ॥
 रूपतः फलतश्चैव गुणा विष्णोर्निरूपिताः ॥ २१ ॥
 इति श्रीवल्लभाचार्यविरचितो जलभेदः समाप्तः ।

अथ पंचपद्यानि ।

श्रीकृष्णाय नमः ।

श्रीकृष्णरसविक्षिप्तमानसा रतिवर्जिताः ॥
 अनिर्वृता लोकवेदे ते मुख्याः श्रवणोत्सुकाः ॥ १ ॥
 विक्लिन्नमनसो ये तु भगवत्स्मृतिविह्वलाः ॥
 अर्थैकनिष्ठास्ते चापि मध्यमाः श्रवणोत्सुकाः ॥ २ ॥
 निःसंदिग्धं कृष्णतत्त्वं सर्वभावेन ये विदुः ॥
 ये त्वावेशात्तु विकला निरोधाद्वा न चान्यथा ॥ ३ ॥

पूर्णभावेन पूर्णार्थाः कदाचिन्न तु सर्वदा ॥

अन्यासक्तास्तु ये केचिदधमाः परिकीर्तिताः ॥ ४ ॥

अनन्यमनसो मर्त्या उत्तमाः श्रवणादिषु ॥

देशकालद्रव्यकर्तृमंत्रकर्मप्रकारतः ॥ ५ ॥

इति श्रीबल्लभाचार्यविरचितानि पंचपद्यानि समाप्तानि ।

अथ संन्यासनिर्णयः ।

श्रीकृष्णाय नमः ।

पश्चात्तापनिवृत्त्यर्थं परित्यागो विचार्यते ॥

स मार्गद्वितये प्रोक्तो भक्तौ ज्ञाने विशेषतः ॥ १ ॥

कर्ममार्गे न कर्तव्यः सुतरां कलिकालतः ॥

अत आदौ भक्तिमार्गे कर्तव्यत्वाद्विचारणा ॥ २ ॥

श्रवणादिप्रवृत्त्यर्थं कर्तव्यत्वेन नेष्यते ॥

सहायसंगसाध्यत्वात्साधनानां च रक्षणात् ॥ ३ ॥

अभिमानान्नियोगाच्च तद्धर्मैश्च विशेषतः ॥

गृहादेर्बाधकत्वेन साधनार्थं तथा यदि ॥ ४ ॥

अग्रेऽपि तादृशैरेव संगो भवति नान्यथा ॥

स्वयं च विषयाक्रान्तपापंढी स्यात्तु कालतः ॥ ५ ॥

विषयाक्रान्तदेहानां नावेशः सर्वदा हरेः ॥

अतोऽत्र साधने भक्तौ नैव त्यागः सुखावहः ॥ ६ ॥
 विरहानुभवार्थं तु परित्यागः प्रशस्यते ॥
 स्वीयबंधनिवृत्त्यर्थं वेषः सोऽत्र न चान्यथा ॥ ७ ॥
 कौण्डिन्यो गोपिकाः प्रोक्ता गुरवः साधनं च तत् ॥
 भावो भावनया सिद्धः साधनं नान्यदिष्यते ॥ ८ ॥
 विकलत्वं तथाऽस्वास्थ्यं प्रकृतिः प्राकृतं न हि ॥
 ज्ञाने गुणाश्च तस्यैवं वर्तमानस्य बाधकाः ॥ ९ ॥
 सत्यलोके स्थितिर्ज्ञानात्संन्यासेन विशेषितात् ॥
 भावना साधनं यत्र फलं चापि तथा भवेत् ॥ १० ॥
 तादृशाः सत्यलोकादौ तिष्ठंत्येव न संशयः ॥
 बहिश्चेत्प्रकटः स्वात्मा वह्निवत्प्रविशेद्यदि ॥ ११ ॥
 तदैव सकलो बंधो नाशमेति न चान्यथा ॥
 गुणास्तु संगराहित्याज्जीवनार्थं भवंति हि ॥ १२ ॥
 भगवान् फलरूपत्वान्नात्र बाधक इष्यते ॥
 स्वास्थ्यवाक्यं न कर्तव्यं दयालुर्न विरुध्यते ॥ १३ ॥
 दुर्लभोऽयं परित्यागः प्रेम्णा सिध्यति नान्यथा ॥
 ज्ञानमार्गे तु संन्यासो द्विविधोऽपि विचारितः ॥ १४ ॥
 ज्ञानार्थमुत्तरांगं च सिद्धिर्जन्मशतैः परम् ॥
 ज्ञानं च साधनापेक्षं यज्ञादिश्रवणान्मतम् ॥ १५ ॥

अतः कलौ स संन्यासः पश्चात्तापाय नान्यथा ॥
 पाषंडित्वं भवेच्चापि तस्माज्ज्ञानेन संन्यसेत् ॥ १६ ॥
 सुतरां कलिदोषाणां प्रबलत्वादिति स्थितिः ॥
 भक्तिमार्गेऽपि चेद्दोषस्तदा किं कार्यमुच्यते ॥ १७ ॥
 अत्रारंभे न नाशः स्याद्दृष्टान्तस्याप्यभावतः ॥
 स्वास्थ्यहेतोः परित्यागाद्बाधः केनास्य संभवेत् ॥ १८ ॥
 हरिर्न न शक्नोति कर्तुं बाधां कुतोऽपरे ॥
 अन्यथा मातरो बालान्न स्तन्यैः पुपुषुः क्वचित् ॥ १९ ॥
 ज्ञानिनामपि वाक्येन न भक्तं मोहयिष्यति ॥
 आत्मप्रदः प्रियश्चापि किमर्थं मोहयिष्यति ॥ २० ॥
 तस्मादुक्तप्रकारेण परित्यागो विधीयताम् ॥
 अन्यथा भ्रश्यते स्वार्थादिति मे निश्चिता मतिः ॥ २१ ॥
 इति कृष्णप्रसादेन बलभेन विनिश्चितम् ॥
 संन्यासवरणं भक्तावन्यथा पतितो भवेत् ॥ २२ ॥
 इति श्रीबलभाचार्यविरचितः संन्यासनिर्णयः समाप्तः ।

अथ निरोधलक्षणम् ।

श्रीकृष्णाय नमः ।

यच्च दुःखं यशोदाया नन्दादीनां च गोकुले ॥
 गोपिकानां च यद् दुःखं तद् दुःखं स्यान्मम क्वचित् १

गोकुले गोपिकानां च सर्वेषां ब्रजवासिनाम् ॥
 यत्सुखं समभूतन्मे भगवान्किं विधास्यति ॥ २ ॥
 उद्धवागमने जात उत्सवः सुमहान्यथा ॥
 वृन्दावने गोकुले वा तथा मे मनसि क्वचित् ॥ ३ ॥
 महतां कृपया यावद्भगवान् दययिष्यति ॥
 तावदानन्दसंदोहः कीर्त्यमानः सुखाय हि ॥ ४ ॥
 महतां कृपया यद्वत्कीर्तनं सुखदं सदा ॥
 न तथा लौकिकानां तु स्निग्धभोजनरूक्षवत् ॥ ५ ॥
 गुणगाने सुखावाप्तिर्गोविन्दस्य प्रजायते ॥
 यथा तथा शुकादीनां नैवात्मनि कुतोऽन्यतः ॥ ६ ॥
 क्लिश्यमानाञ्जनान् दृष्ट्वा कृपायुक्तो यदा भवेत् ॥
 तदा सर्वं सदानन्दं हृदिस्थं निर्गतं बहिः ॥ ७ ॥
 सर्वानन्दमयस्यापि कृपानन्दः सुदुर्लभः ॥
 हृद्गतः स्वगुणाञ्श्रुत्वा पूर्णः प्लावयते जनान् ॥ ८ ॥
 तस्मात्सर्वं परित्यज्य निरुद्धैः सर्वदा गुणाः ॥
 सदानन्दपरैर्गेयाः सच्चिदानन्दता ततः ॥ ९ ॥
 अहं निरुद्धो रोधेन निरोधपदवीं गतः ॥
 निरुद्धानां तु रोधाय निरोधं वर्णयामि ते ॥ १० ॥

हरिणा ये विनिर्मुक्तास्ते मग्ना भवसागरे ॥
 ये निरुद्धास्त एवात्र मोदमायात्यहर्निशम् ॥ ११ ॥
 संसारावेशदुष्टानामिन्द्रियाणां हिताय वै ॥
 कृष्णस्य सर्ववस्तूनि भूम्न ईशस्य योजयेत् ॥ १२ ॥
 गुणेष्वविष्टचित्तानां सर्वदा मुखैरिणः ॥
 संसारविहक्लेशौ न स्यातां हरिवत्सुखम् ॥ १३ ॥
 तदा भवेद्दयालुत्वमन्यथा क्रूरता मता ॥
 बाधशंकापि नास्त्यत्र तद्ध्यासोऽपि सिध्यति ॥ १४ ॥
 भगवद्धर्मसामर्थ्याद्विरागो विषये स्थिरः ॥
 गुणैर्हरेः सुखस्पर्शान्न दुःखं भाति कर्हिचित् ॥ १५ ॥
 एवं ज्ञात्वा ज्ञानमार्गादुत्कर्षो गुणवर्णने ॥
 अमत्सैरल्लब्धैश्च वर्णनीयाः सदा गुणाः ॥ १६ ॥
 हरिस्मूर्तिः सदा ध्येया संकल्पादपि तत्र हि ॥
 दर्शनं स्पर्शनं स्पष्टं तथाकृतिगती सदा ॥ १७ ॥
 श्रवणं कीर्तनं स्पष्टं पुत्रे कृष्णाप्रिये रतिः ॥
 पाँयोर्मलांशत्यागेन शेषभागं तन्नौ नयेत् ॥ १८ ॥
 यस्य वा भगवत्कार्यं यदा स्पष्टं न दृश्यते ॥
 तदा विनिग्रहस्तस्य कर्तव्य इति निश्चयः ॥ १९ ॥

नातः परतरो मंत्रो नातः परतरः स्तवः ॥

नातः परतरा विद्या तीर्थं नातः परात्परम् ॥ २० ॥

इति श्रीवल्लभाचार्यविरचितं निरोधलक्षणं समाप्तम् ।

अथ सेवाफलम् ।

श्रीकृष्णाय नमः ।

यादृशी सेवना प्रोक्ता तत्सिद्धौ फलमुच्यते ॥

अलौकिकस्य दाने हि चाद्यः सिध्येन्मनोरथः ॥ १ ॥

फलं वा ह्यधिकारो वा न कालोऽत्र नियासकः ॥

उद्वेगः प्रतिबंधो वा भोगो वा स्यात्तु बाधकम् ॥ २ ॥

अकर्तव्यं भगवतः सर्वथा चेद्भूतिर्न हि ॥

यथा वा तत्त्वनिर्धारो विवेकः साधनं मतम् ॥ ३ ॥

बाधकानां परित्यागो भोगेऽप्येकं तथा परम् ॥

निष्प्रत्यूहं महान् भोगः प्रथमे विशते सदा ॥ ४ ॥

सविघ्नोऽल्पो घातकः स्याद्वलादेतौ सदा मतौ ॥

द्वितीये सर्वथा चिंता त्याज्या संसारनिश्चयात् ॥ ५ ॥

नन्वाद्ये दातृता नास्ति तृतीये बाधकं गृहम् ॥

अवश्येयं सदा भाव्या सर्वमन्यन्मनोभ्रमः ॥ ६ ॥

तदीयैरपि तत्कार्यपुष्टौ नैव विलंबयेत् ॥

गुणक्षोभोऽपि द्रष्टव्यमेतदेवेति मे मतिः ॥ ७ ॥

कुसृष्टिरत्र वा काचिदुत्पद्येत स वै भ्रमः ॥ ८ ॥

इति श्रीवल्लभाचार्यविरचितं सेवाफलं समाप्तम् ।

अथ सेवाफलविवरणम् ।

श्रीकृष्णाय नमः ।

सेवायाः फलत्रयम्—अलौकिकसामर्थ्यं सायुज्यं
सेवौपयिकदेहो वा वैकुण्ठादिषु । सेवायाः प्रतिबंधक-
त्रयम्—उद्वेगः प्रतिबंधो भोगो वा ॥ त्रयाणां साध-
नपरित्यागः कर्तव्यः ॥ भोगो द्विविधः—लौकिकोऽ-
लौकिकश्च ॥ तत्र लौकिकस्त्याज्य एव ॥ प्रतिबं-
धोऽपि द्विविधः—साधारणो भगवत्कृतश्च ॥ तत्राद्यो
बुद्ध्या त्याज्यः ॥ अलौकिकभोगस्तु फलानां मध्ये
प्रथमे प्रविशति ॥ भगवत्कृतश्चेत्प्रतिबंधस्तदा भग-
वान् फलं न दास्यतीति मंतव्यम् ॥ तदान्यसेवापि
व्यर्था, तदा आसुरोऽयं जीव इति निर्धारः, तदा
ज्ञानमार्गेण स्थातव्यं शोकाभावायेति विवेकः ॥
ननु साधारणो भोगः कथं त्यक्तव्य इत्याकांक्षया-
माह सविघ्नोऽल्पो घातकः स्यादिति ॥ सविघ्नत्वाद-

ल्पत्वाद्वोगस्त्याज्यः ॥ एतौ सदा प्रतिबंधकौ ॥
 द्वितीयो भगवत्कृतप्रतिबंधः ज्ञानस्थित्यभावे चिंता-
 भावार्थमाह—द्वितीय इति ॥ आद्यफलाभावे भग-
 वतो दातृत्वं नास्ति तदा सेवा नाधिदैविकीत्युक्तं
 भवति ॥ भोगाभावस्तदैव सिद्ध्यति यदा गृहप-
 स्त्यागः ॥

इति श्रीवल्लभाचार्यविरचितं सेवाफलविवरणं समाप्तम् ।

अथ परिवृढाष्टकम् ।

श्रीकृष्णाय नमः ।

कलिंदोद्धूतायास्तटमनुचरंतीं पशुपजां
 रहस्येकां दृष्ट्वा नवसुभगवक्षोजयुगलाम् ॥
 दृढं नीवीग्रंथिं श्लथयति मृगाक्ष्या हठतरं
 रतिप्रादुर्भावो भवतु सततं श्रीपरिवृढे ॥ १ ॥
 समायाते स्वस्मिन्सुरनिलयसाम्यं गतवति
 व्रजे वैशिष्ट्यं यो निजपदगताब्जांकुशयवैः ॥
 अकार्षीत्तस्मिन्मे यदुकुलसमुद्भासितमणौ
 रतिप्रादुर्भावो भवतु सततं श्रीपरिवृढे ॥ २ ॥
 हिहीहीर्हीकारान्प्रतिपशु वने कुर्वति सदा ॥
 नमद्ब्रह्मेशेन्द्रप्रभृतिषु च मौनं धृतवति ॥

मृगाक्षीभिः स्वक्षानवकुवलयैरर्चितपदे ॥

रतिप्रादुर्भावो भवतु सततं श्रीपरिवृढे ॥ ३ ॥

सकृत्स्मृत्वा कुंभी यमिह परमं लोकमगम-
च्चिरं ध्यात्वा धाता समधिगतवान्यं न तपसा ॥

विभौ तस्मिन्मह्यं सजलजलदालीनिभतनौ
रतिप्रादुर्भावो भवतु सततं श्रीपरिवृढे ॥ ४ ॥

परा काष्ठा प्रेम्णां पशुपतरुणीनां क्षितिभुजां
सुदृप्तानां त्रासास्पदमखिलभाग्यं यदुपतेः ॥

विभुर्यस्तस्मिन्मे दरविकचजंबालजमुखे
रतिप्रादुर्भावो भवतु सततं श्रीपरिवृढे ॥ ५ ॥

दरप्रादुर्भूतद्विजगणमहःपूरितवने
चरं कुह्वां राकारुचिरतरशोभाधिकरुचि ॥

हरिर्यस्तस्मिन्स्त्रीगणपरिवृतो नृत्यति सदा
रतिप्रादुर्भावो भवतु सततं श्रीपरिवृढे ॥ ६ ॥

स्फुरद्गुंजापुंजाकलितनिजपादाब्जविलुठत्
स्रजि श्यामाकामास्पदपदयुगे मेचकरुचि ॥

वरांगे शृंगारं दधति शिखिनां पिच्छपटलै
रतिप्रादुर्भावो भवतु सततं श्रीपरिवृढे ॥ ७ ॥

दुरंतं दुःखाब्धिं हसितसुधया शोषयति यो

यदास्येंदुर्गोपीनयननलिनानंदकरणम् ॥
 अनंगः सांगत्वं व्रजति मम तस्मिन् सुररिपौ
 रतिप्रादुर्भावो भवतु सततं श्रीपरिवृढे ॥ ८ ॥
 इदं यः स्तोत्रं श्रीपरिवृढसमीपे पठति वा
 शृणोति श्रद्धावान् रतिपतिपितुः पादयुगले ॥
 रतिं प्रेप्सुः शश्वत्कुवलयदलश्यामलतनौ
 रतिः प्रादुर्भूता भवति नचिरात्तस्य सुदृढा ॥ ९ ॥
 इति श्रीवल्लभाचार्यविरचितं श्रीपरिवृढाष्टकं समाप्तम् ।

अथ श्रीमधुराष्टकम् ।

श्रीकृष्णाय नमः ।

अधरं मधुरं वदनं मधुरं नयनं मधुरं हसितं मधुरम् ॥
 हृदयं मधुरं गमनं मधुरं मधुराधिपतेरखिलं मधुरम् ॥ १ ॥
 वचनं मधुरं चरितं मधुरं वसनं मधुरं बलितं मधुरम् ॥
 चलितं मधुरं भ्रमितं मधुरं मधुराधिपतेरखिलं मधुरम् २
 वेणुर्मधुरो रेणुर्मधुरः पाणिर्मधुरः पादौ मधुरौ ॥
 नृत्यं मधुरं सख्यं मधुरं मधुराधिपतेरखिलं मधुरम् ॥ ३ ॥
 गीतं मधुरं पीतं मधुरं भुक्तं मधुरं सुप्तं मधुरम् ॥
 रूपं मधुरं तिलकं मधुरं मधुराधिपतेरखिलं मधुरम् ४
 करणं मधुरं तरणं मधुरं हरणं मधुरं स्मरणं मधुरं ॥

वमितं मधुरं शमितं मधुरं मधुराधिपतेरखिलं मधुरम् ५
 गुंजा मधुरा माला मधुरा यमुना मधुरा वीची मधुरा ॥
 सलिलं मधुरं कमलं मधुरं मधुराधिपतेरखिलं मधुरम् ६
 गोपी मधुरा लीला मधुरा युक्तं मधुरं भुक्तं मधुरम् ॥
 इंष्टं मधुरं शिष्टं मधुरं मधुराधिपतेरखिलं मधुरम् ॥७॥
 गोपा मधुरा गावो मधुरा यष्टिर्मधुरा सृष्टिर्मधुरा ॥
 दलितं मधुरं फलितं मधुरं मधुराधिपतेरखिलं मधुरम् ॥
 इति श्रीवल्लभाचार्यविरचितं मधुराष्टकं समाप्तम् ।

अथ तत्त्वदीपनिबन्धः ।

प्रथमं शास्त्रार्थप्रकरणम् ।

श्रीकृष्णाय नमः ।

नमो भगवते तस्मै कृष्णायानुतकर्मणे
 रूपनामविभेदेन जगत् क्रीडति यो यतः ॥ १ ॥
 सात्त्विका भगवद्भक्ता ये मुक्तावधिकारिणः ॥
 भवांतसंभवा दैवात्तेषामर्थे निरूप्यते ॥ २ ॥
 भगवच्छास्त्रमाज्ञाय विचार्य च पुनःपुनः ॥
 यदुक्तं हरिणा पश्चात् संदेहविनिवृत्तये ॥ ३ ॥
 एकं शास्त्रं देवकीपुत्रगीतमेको देवो देवकीपुत्र एव ॥

मंत्रोऽप्येकस्तस्य नामानि यानि
 कर्माप्येकं तस्य देवस्य सेवा ॥ ४ ॥
 इत्याकलय्य सततं शास्त्रार्थः सर्वनिर्णयः ॥
 श्रीभागवतरूपं च त्रयं वच्मि यथामति ॥ ५ ॥
 वेदांते च स्मृतौ ब्रह्मलिङ्गं भागवते तथा ॥
 ब्रह्मेति परमात्मेति भगवानिति शब्द्यते ॥ ६ ॥
 त्रितये त्रितयं वाच्यं क्रमेणैव मयात्र हि ॥
 वेदाः श्रीकृष्णवाक्यानि व्याससूत्राणि चैव हि ॥
 समाधिभाषा व्यासस्य प्रमाणं तच्चतुष्टयम् ॥ ७ ॥
 उत्तरं पूर्वसंदेहवारकं परिकीर्तितम् ॥
 अविरुद्धं तु यत्त्वस्य प्रमाणं तच्च नान्यथा ॥ ८ ॥
 एतद्विरुद्धं यत् सर्वं न तन्मानं कथं च न ॥
 अथवा सर्वरूपत्वान्नामलीलाविभेदतः ॥ ९ ॥
 विरुद्धांशपरित्यागात् प्रमाणं सर्वमेव हि ॥
 द्वापरादौ तु धर्मस्य द्विपरत्वाद् द्वयं प्रमा ॥ १० ॥
 विरुद्धवचनानां च निर्णयानां तथैव च ॥
 अज्ञरूपो हरिः पूर्वकाण्डे ब्रह्मतनुः परे ॥ ११ ॥
 अवतारी हरिः कृष्णः श्रीभागवत ईर्यते ॥
 सूर्यादिरूपधृग् ब्रह्मकाण्डे ज्ञानांगमीर्यते ॥ १२ ॥

पुराणेष्वपि सर्वेषु तत्तद्रूपो हरिस्तथा ॥

भजनं सर्वरूपेषु फलसिद्धयै तथापि तु ॥ १३ ॥

आदिमूर्तिः कृष्ण एव सेव्यः सायुज्यकाम्यया ॥

निर्गुणा मुक्तिरस्माद्धि सगुणा सान्यसेवया ॥ १४ ॥

ज्ञानेऽपि सार्विकी मुक्तिर्जीवन्मुक्तिरथापि वा ॥

ज्ञानी चेद्भजते कृष्णं तस्मान्नास्त्यधिकः परः ॥ १५ ॥

बुद्धावतारे त्वधुना कलौ तद्वशाः सुराः ॥

नानामतानि विप्रेषु भूत्वा कुर्वन्ति मोहनम् ॥ १६ ॥

यथाकथंचित् कृष्णस्य भजनं वारयन्ति हि ॥

अयमेव महामोहो हीदमेव प्रतारणम् ॥ १७ ॥

यत् कृष्णं न भजेत् प्राज्ञः शास्त्राभ्यासपरः कृती ॥

तेषां कर्मवशानां हि भव एव फलिष्यति ॥ १८ ॥

ज्ञाननिष्ठा तदा ज्ञेया सर्वज्ञो हि यदा भवेत् ॥

कर्मनिष्ठा तदा ज्ञेया यदा चित्तं प्रसीदति ॥ १९ ॥

भक्तिनिष्ठा तदा ज्ञेया यदा कृष्णः प्रसीदति ॥

निष्ठाभावे फलं तस्मान्नास्त्येवेति विनिश्चयः ॥ २० ॥

निष्ठा च साधनैरेव न मनोरथवार्तया ॥

स्वाधिकारानुसारेण मार्गस्त्रेधा फलाय हि ॥ २१ ॥

अधुना ह्यधिकारास्तु सर्व एव गताः कलौ ॥

कृष्णश्चेत् सेव्यते भक्त्या कलिस्तस्य फलाय हि ॥ २२ ॥
 सर्वेषां वेदवाक्यानां भगवद्वचसामपि ॥
 श्रौतोऽर्थो ह्ययमेव स्यादन्यः कल्प्यो मतांतरैः ॥ २३ ॥
 कृष्णवाक्यानुसारेण शास्त्रार्थं ये वदन्ति हि ॥
 ते हि भागवताः प्रोक्ताः शुद्धास्ते ब्रह्मवादिनः ॥ २४ ॥
 एतन्मतमविज्ञाय सात्त्विका अपि वै हरिम् ॥
 मतांतरैर्न सेवन्ते तदर्थं ह्येष उद्यमः ॥ २५ ॥
 प्रपञ्चो भगवत्कार्यस्तद्रूपो माययाऽभवत् ॥
 तच्छक्त्याऽविद्यया त्वस्य जीवसंसार उच्यते ॥ २६ ॥
 संसारस्य लयो मुक्तौ न प्रपञ्चस्य कर्हिचित् ॥
 कृष्णस्यात्मरतौ त्वस्य लयः सर्वसुखावहः ॥ २७ ॥
 पञ्चपर्वा त्वविद्या हि जीवगा मायया कृता ॥
 आकाशवद्व्यापकं हि ब्रह्म मायांशवेष्टितम् ॥ २८ ॥
 सर्वतः प्राणिपादांतं सर्वतोऽक्षिशिरोमुखम् ॥
 सर्वतः श्रुतिमल्लोके सर्वमावृत्य तिष्ठति ॥ २९ ॥
 अनंतमूर्तिं तद्ब्रह्म स्वविभक्तं विभक्तिमत् ॥
 बहु स्यां प्रजायेयेति वीक्षा तस्य ह्यभूत् सती ॥ ३० ॥
 तदिच्छामात्रतस्तस्माद्ब्रह्मभूतांश्चेतनाः ॥
 सृष्ट्यादौ निर्गताः सर्वे निराकारास्तदिच्छया ॥ ३१ ॥

विस्फुलिङ्गा इवाग्नेस्तु सदंशेन जडा अपि ॥
 आनंदांशस्वरूपेण सर्वान्तर्यामिरूपिणः ॥ ३२ ॥
 सच्चिदानंदरूपेषु पूर्वयोरन्यलीनता ॥
 अत एव निराकारौ पूर्वावानंदलोपतः ॥ ३३ ॥
 जडो जीवोऽंतरात्मेति व्यवहारस्त्रिधा मतः ॥
 विद्याविद्ये हरेः शक्ती माययैव विनिर्मिते ॥ ३४ ॥
 ते जीवस्यैव नान्यस्य दुःखित्वं चाप्यनीशता ॥
 स्वरूपाज्ञानमेकं हि पर्व देहेंद्रियासवः ॥ ३५ ॥
 अंतःकरणमेषां हि चतुर्धाऽध्यास उच्यते ॥
 पंचपर्वा त्वविद्येयं यद्वद्धो याति संसृतिम् ॥ ३६ ॥
 विद्ययाऽविद्यानाशे तु जीवो मु(वन्मु)क्तो भविष्यति ॥
 देहेंद्रियासवः सर्वे निरध्यस्ता भवंति हि ॥ ३७ ॥
 तथापि न प्रलीयन्ते जीवन्मुक्तिगताः स्फुटम् ॥
 आसन्यस्य हरेर्वापि सेवया देवभावतः ॥ ३८ ॥
 इंद्रियाणां तथा स्वस्य ब्रह्मभावाल्लयो भवेत् ॥
 आनंदांशप्रकाशाद्धि ब्रह्मभावो भविष्यति ॥ ३९ ॥
 सायुज्यं वान्यथा तस्मिन्नुभयं हरिसेवया ॥
 एवं कदाचिद्भगवान् साक्षात् सर्वं करोत्यजः ॥ ४० ॥
 कदाचित् पुरुषद्वारा कदाचित् पुनरन्यथा ॥

कदाचित् सर्वमात्मैव भवतीह जनार्दनः ॥ ४१ ॥

मेहेंद्रजालवत् सर्वं कदाचिन्माययाऽसृजत् ॥

तदा ज्ञानादयः सर्वे वार्तामात्रं न वस्तुनः ॥ ४२ ॥

वियदादि जगत् सृष्ट्वा तदाविश्य द्विरूपतः ॥

जीवांतर्यामिभेदेन क्रीडते स्म हरिः क्वचित् ॥ ४३ ॥

अचिंत्यानंतशक्तेस्तद्वदेतदुपपद्यते ॥

अत एव श्रुतौ भेदाः सृष्टेरुक्ता ह्यनेकधा ॥ ४४ ॥

यथाकथंचिन्माहात्म्यं तस्य सर्वत्र वर्ण्यते ॥

भजनस्यैव सिद्ध्यर्थं तत्त्वमस्यादिकं तथा ॥ ४५ ॥

माहात्म्यज्ञानपूर्वस्तु सुदृढः सर्वतोऽधिकः ॥

स्नेहो भक्तिरिति प्रोक्तस्तथा मुक्तिर्न चान्यथा ॥ ४६ ॥

पंचात्मकः स भगवान् द्विषडात्मकोऽभूत्

पंचद्वयीशतसहस्रपरामितश्च ॥

एकः समोऽप्यखिलदोषसमुज्जितोऽपि

सर्वत्र पूर्वगुणकोऽपि बहूपमोऽभूत् ॥ ४७ ॥

निर्दोषपूर्णगुणविग्रहआत्मतंत्रो

निश्चेतनात्मकशरीरगुणैश्च हीनः ॥

आनंदमात्रकरपादमुखोदरादिः ॥

सर्वत्र च त्रिविधभेदविवर्जितात्मा ॥ ४८ ॥

तस्य ज्ञानाद्धि कैवल्यमविद्या विनिवृत्तितः ॥
 वैराग्यं सांख्ययोगौ च तपो भक्तिश्च केशवे ॥ ४९ ॥
 पंचपर्वेतिविद्येयं यया विद्वान् हरिं विशेत् ॥
 सत्त्वसृष्टिप्रवृत्तानां देवानां मुक्तियोग्यता ॥ ५० ॥
 तीर्थादावपि या मुक्तिः कदाचित्कस्यचिद्भवेत् ॥
 कृष्णप्रसादयुक्तस्य नान्यस्येति विनिश्चयः ॥ ५१ ॥
 सेवकं कृपया कृष्णः कदाचिन्मोचयेत् क्वचित् ॥
 तन्मूलत्वात् स्तुतिस्तस्य क्षेत्रस्य विनिरूप्यते ॥ ५२ ॥
 तस्मात्सर्वं परित्यज्य दृढविश्वासतो हरिम् ॥
 भजेत श्रवणादिभ्यो यद्विद्यातो विमुच्यते ॥ ५३ ॥
 ब्रह्मानंदे प्रविष्टानामात्मनैव सुखप्रमा ॥
 संघातस्य विलीनत्वाद्भक्तानां तु विशेषतः ॥ ५४ ॥
 सर्वेन्द्रियैस्तथा चातःकरणैरात्मनापि हि ॥
 ब्रह्मभावात्तु भक्तानां गृहमेव विशिष्यते ॥ ५५ ॥
 मोहार्थशास्त्रकलिलं यदा बुद्धेर्विभिद्यते ॥
 तदा भागवतेशास्त्रे विश्वासस्तेन सत्फलम् ॥ ५६ ॥
 जीवस्त्वाग्रमात्रो हि गंधवद्भयतिरेकवान् ॥
 व्यापकत्वश्रुतिस्तस्य भगवत्त्वेन युज्यते ॥ ५७ ॥
 आनंदांशाभिव्यक्तौ तु तत्र ब्रह्मांडकोटयः ॥

प्रतीयेरन् परिच्छेदो व्यापकत्वं च तस्य तत् ॥५८॥
 प्रकाशकं तच्चैतन्यं तेजोवत्त्वेन भासते ॥
 न प्राकृतेन्द्रियैर्ग्राह्यं न प्रकाश्यं च केनचित् ॥५९॥
 योगेन भगवद्दृष्ट्या दिव्यया वा प्रकाशते ॥
 आभासप्रतिबिम्बत्वमेवं तस्य न चान्यथा ॥ ६० ॥
 आनंदांशतिरोधानात् तत्तद्वत्त्वेन भासते ॥
 मायाजवनिकाच्छन्नं नान्यथा प्रतिबिम्बते ॥ ६१ ॥
 तत्र वृत्तेर्दासुपर्णाश्रुतेरपि विरुद्धयते ॥
 गुहां प्रविष्टावित्युक्तेर्भगवद्वचनादपि ॥ ६२ ॥
 जीवहानिस्तदा मुक्तिर्जीवन्मुक्तिर्विरुद्धयते ॥
 लिंगस्य विद्यमानत्वादविद्यायां ततोऽपि हि ॥ ६३ ॥
 अधिष्ठातुर्विनष्टत्वान्न देहः स्पन्दितुं क्षमः ॥
 प्रारब्धमात्रशेषत्वे सुषुप्तस्येव न व्रजेत् ॥ ६४ ॥
 तत्त्वमस्यादिवाक्यस्य शोधितस्यापि युक्तितः ॥
 न विद्याजनने शक्तिरन्यार्थं तच्च कीर्तितम् ॥ ६५ ॥
 ब्रह्मणः सर्वरूपत्वमवयुज्य निरूपितम् ॥
 अलौकिकं तत्प्रमेयं न युक्त्या प्रतिपद्यते ॥ ६६ ॥
 तपसा वेदयुक्त्या च प्रसादात्परमात्मनः ॥
 विद्यां प्राप्नोत्युरुक्लेशः क्वचित्सत्ययुगे पुमान् ॥ ६७ ॥

सर्वज्ञत्वं च तस्येष्टं लिंगं तेजोऽप्यलौकिकम् ॥
 तत्प्राप्तावपि नो मुक्तिर्जाग्रत्स्वप्नबुद्धयः ॥ ६८ ॥
 अविद्याविद्ययोस्तस्माद्भजनं सर्वथा मतम् ॥
 सच्चिदानंदरूपं तु ब्रह्म व्यापकमव्ययम् ॥ ६९ ॥
 सर्वशक्तिं स्वतंत्रं च सर्वज्ञं गुणवर्जितम् ॥
 सजातीयविजातीयस्वगतद्वैतवर्जितम् ॥ ७० ॥
 सत्यादिगुणसाहसैर्युक्तमौत्पत्तिकैः सदा ॥
 सर्वाधारं वश्यमायमानंदाकारमुत्तमम् ॥ ७१ ॥
 प्रापंचिकपदार्थानां सर्वेषां तद्विलक्षणम् ॥
 जगतःसमवायि स्यात् तदेव च निमित्तकम् ॥ ७२ ॥
 कदाचिद्रमते स्वस्मिन् प्रपंचेऽपि क्वचित् सुखम् ॥
 यत्र येन यतो यस्य यस्मै यद्यद्यथा यदा ॥ ७३ ॥
 स्यादिदं भगवान् साक्षात् प्रधानपुरुषेश्वरः ॥
 यः सर्वत्रैव संतिष्ठन्नंतरः संस्पृशेन्न तत् ॥ ७४ ॥
 शरीरं तन्न वेदेत्थं योऽनुविश्य प्रकाशते ॥
 सर्ववादानवसरं नानावादानुरोधि तत् ॥ ७५ ॥
 अनंतमूर्तिं तद्ब्रह्म कूटस्थं चलमेव च ॥
 विरुद्धसर्वधर्माणामाश्रयो युक्त्यगोचरः ॥ ७६ ॥
 आविर्भावतिरोभावैर्मोहनं बहुरूपतः ॥

इंद्रियाणां तु सामर्थ्याददृश्यं स्वेच्छया तु तत् ॥ ७७ ॥
 आनंदरूपे शुद्धस्य सत्त्वस्य फलनं यदा ॥
 तदा मरकतश्याममाविर्भावे प्रकाशते ॥ ७८ ॥
 चतुर्युगेषु च तथा नानारूपवदेव तत् ॥
 उपाधिकालरूपं हि तादृशं प्रतिबिम्बते ॥ ७९ ॥
 अथवा शून्यवद्वाढव्योमवद्ब्रह्म तादृशम् ॥
 प्रकाशते लोकदृष्ट्या नान्यथा दृक् स्पृशेत्परम् ॥ ८० ॥
 आत्मसृष्टेर्न वैषम्यं नैर्घृण्यं चापि विद्यते ॥
 पक्षांतरेऽपि कर्म स्यान्नियतं तत् पुनर्वृहत् ॥ ८१ ॥
 स एव हि जगत्कर्ता तथापि सगुणो न हि ॥
 गुणाभिमानिनो ये वै तदंशाः सगुणाः स्मृताः ॥ ८२ ॥
 कर्ता स्वतंत्र एव स्यात् सगुणत्वे विरुध्यते ॥
 केचिदत्रातिविमलप्रज्ञाः श्रौतार्थबाधनम् ॥ ८३ ॥
 कृत्वा जगत्कारणतां दूषयन्ति हरौ परे ॥
 अनाद्यविद्यया बद्धं ब्रह्म तत् किल कारणम् ॥ ८४ ॥
 स्वाविद्यया संसरति मुक्तिः कल्पितवाक्यतः ॥
 एवं प्रतारणाशास्त्रं सर्वमाहात्म्यनाशकम् ॥ ८५ ॥
 उपेक्ष्यं भगवद्भक्तैः श्रुतिस्मृतिविरोधतः ॥
 कलौ तदादरो मुख्यः फलं वैमुख्यतस्तमः ॥ ८६ ॥

ज्ञाननाशयत्वसिद्धयर्थं यदेतद्विनिरूपितम् ॥
 तदन्यथैव संसिद्धं विद्याविद्यानिरूपणैः ॥ ८७ ॥
 यन्मायिकत्वकथनं पुराणेषु प्रदृश्यते ॥
 तदैन्द्रजालपक्षेण मतांतरमिति ध्रुवम् ॥ ८८ ॥
 नास्ति श्रुतिषु तद्वार्ता दृश्यमानासु कुत्रचित् ॥
 वाचारंभणवाक्यानि तदनन्यत्वबोधनात् ॥ ८९ ॥
 न मिथ्यात्वाय कल्पन्ते जगतो व्यासगौरवात् ॥
 ज्ञानार्थमर्थवादश्चेच्छ्रुतिः सृष्ट्यादिरूपिणी ॥ ९० ॥
 अनङ्गीकरणाद्युक्तं विधिमाहात्म्ययोर्न तत् ॥
 अपवादार्थ एवैतदारोपो वस्तुतो न हि ॥ ९१ ॥
 दृढप्रतीतिसिद्धयर्थमिति चेत्तन्न युज्यते ॥
 मुख्यार्थबाधनं नास्ति कार्यदर्शनतः श्रुतेः ॥ ९२ ॥
 ऐन्द्रजालिकपक्षेऽपि तत्कर्तृत्वं नटे यथा ॥
 मुक्तिस्तदातिनष्टा स्यात् स्वप्नदृष्टगजेष्विव ॥ ९३ ॥
 मायादीनां च कर्तृत्वं श्रुतिसूत्रैर्विबाध्यते ॥
 अकर्तृत्वं च यत्तस्य माहात्म्यज्ञापनाय हि ॥ ९४ ॥
 विरुद्धधर्मबोधाय न युक्त्यैकस्य वारणम् ॥
 मायिकत्वं पुराणेषु वैराग्यार्थमुदीर्यते ॥ ९५ ॥
 तस्मादविद्यमानत्वकथनं मोहनाय हि ॥

असत्यमप्रतिष्ठं ते जगदाहुरनीश्वरम् ॥ ९६ ॥
 अपरस्परसंभूतं किमन्यत् कामहैतुकम् ॥
 अखण्डाद्वैतमाने तु सर्वं ब्रह्मैव नान्यथा ॥ ९७ ॥
 ज्ञानाद्विकल्पबुद्धिस्तु बाध्यते न स्वरूपतः ॥
 भिन्नत्वं नैव युज्येत ब्रह्मोपादानतः क्वचित् ॥ ९८ ॥
 वाचारंभणमात्रत्वाद्भेदः केनोपजायते ॥
 सांख्यो बहुविधः प्रोक्तस्तत्रैकः सत्प्रमाणकः ॥ ९९ ॥
 अष्टाविंशतितत्त्वानां स्वरूपं यत्र वै हरिः ॥
 अन्ये सूत्रे निषिध्यन्ते योगोऽप्येकः सदादृतः ॥ १०० ॥
 यस्मिन् ध्यानं भगवतो निर्बीजेऽप्यात्मबोधकः ॥
 वैराग्यज्ञानयोगैश्च प्रेम्णा च तपसा तथा ॥ १०१ ॥
 एकेनापि दृढेनेशं भजन् सिद्धिमवाप्नुयात् ॥
 ज्ञाने लयप्रकारा हि जगतो बहुधोदिताः ॥ १०२ ॥
 मनसः शुद्धिसिद्ध्यर्थमेकः सांख्यानुलोमतः ॥
 इंद्रियाणां देवतात्वभावनाप्रापणे तथा ॥ १०३ ॥
 गोविंदासन्यसेवातः प्रापणं नान्यथा भवेत् ॥
 अद्वयात्मदृढज्ञानाद्वैराग्यं गृहमोचकम् ॥ १०४ ॥
 वागादिविलयाः सर्वे तदर्थं मनआदिषु ॥
 भावनामात्रतो भाव्या न हि सर्वात्मना लयः ॥ १०५ ॥

मनोमात्रत्वकथनं तदर्थं जगतः क्वचित् ॥
 भक्तिमार्गानुसारेण मतांतरगता नराः ॥ १०६ ॥
 भजन्ति बोधयन्त्येवमविरुद्धं न बाध्यते ॥
 नैकांतिकं फलं तेषां विरुद्धाचरणात् क्वचित् ॥ १०७ ॥
 एवं सर्वं ततः सर्वं स इति ज्ञानयोगतः ॥
 यः सेवते हरिं प्रेम्णा श्रवणादिभिरुत्तमम् ॥ १०८ ॥
 प्रेमाभावे मध्यमः स्याज्ज्ञानाभावे तथादिमः ॥
 उभयोरप्यभावे तु पापनाशस्ततो भवेत् ॥ १०९ ॥
 तपोवैराग्ययोगे तु ज्ञानं तस्य फलिष्यति ॥
 योगयोगे तथाप्रेम स्तुतिमात्रं ततोऽन्यथा ॥ ११० ॥

अर्थोऽयमेव निखिलैरपि वेदावाक्यै

रामायणैः सहितभारतपंचरात्रैः ॥

अन्यैश्च शास्त्रवचनैः सह तत्त्वसूत्रै

निर्णीयते सहृदयं हरिणा सदैव ॥ ११ ॥

इति श्रीकृष्णव्यासविष्णुस्वामिमतवर्तिबल्लभदीक्षितविरचिते

तत्त्वदीपे शास्त्रार्थकथनं नाम प्रथमं प्रकरणम् ॥ १ ॥

अथ पन्नावलंबनम् ।

श्रीकृष्णाय नमः ।

लौकिको वैदिकश्चैव व्यवहारो द्विधा मतः ॥

लोकसिद्धं पुरस्कृत्य वैदिके बोध्यते यथा ॥ १ ॥

लोके शब्दार्थसंबंधो रूपं तेषां च यादृशम् ॥
 न विवादस्तत्र कार्यो लोकोच्छित्तिस्तथा भवेत् ॥ २ ॥
 ब्रह्मवादे निरुक्तिस्तु न वक्तव्यैवकुत्रचित् ॥
 वस्तुतो ब्रह्म सर्वं हि व्यवहारस्तु लोकतः ॥ ३ ॥
 ये धातुशब्दा यत्रार्थ उपदेशे प्रकीर्तिताः ॥
 तथैवार्था वेदराशेः कर्तव्यो नान्यथा क्वचित् ॥ ४ ॥
 कांडद्वयार्थसिद्ध्यर्थं स्वाध्यायविधिरुच्यते ॥
 वाक्यत्रयं तथा वेदे—“स्वाध्यायोऽध्येतव्यः” ॥
 “अष्टवर्षं ब्राह्मणमुपनयीत तमध्यापयीत” ॥
 “सांगो वेदोऽध्येयो ज्ञेयश्च” इति अनारभ्योक्तमेव हि
 एकार्थता तु सर्वत्र विशेषोऽप्युच्यते स्फुटः ॥
 स्वाध्यायशब्दो वेदे हि रूढो योगोऽपि वर्तते ॥ ६ ॥
 सुष्ट्वा समंतादध्येयः शोभनं नियमैर्युतम् ॥
 देशे काले गुरौ स्वस्मिन्येऽपेक्ष्यंते गुणा इह ॥ ७ ॥
 आ सर्वतः पुनस्तत्र यथा शंका न जायते ॥
 शब्दे ह्यर्थे ह्यनुष्ठाने तथाऽध्येयो हि वैदिकैः ॥ ८ ॥
 अपर्णताद्यपहतपाप्मादिसकलैर्गुणैः ॥
 प्रजापतिमुखैर्वेदो यथा हि पठितः पुरा ॥ ९ ॥
 तादृग्गुणविशिष्टोऽत्र वेदः स्वाध्याय उच्यते ॥
 तव्यस्त्वावश्यके प्रोक्तो न विधिज्ञातृबोधनात् ॥ १० ॥

स्वाध्यायपदतो ज्ञेयं तन्माहात्म्यफलं तथा ॥
 ज्ञातृज्ञापनतासिद्धयै द्वितीयं वाक्यमीर्यते ॥ ११ ॥
 वसुरुद्रादित्यवर्षैस्त्रयो वर्णाः क्रमाद्विजाः ॥
 अध्याप्या इति तस्यापि नियोगः श्रुतिचोदितः ॥ १२ ॥
 पराधीनतया बाले न विधिः श्रुतिचोदितः ॥
 तथाध्यापनसिद्धयर्थं तृतीयं वाक्यमीर्यते ॥ १३ ॥
 सांगोऽधीते तथा ज्ञाते स्वध्यायस्तस्य सिद्धयति ॥
 अध्यापनप्रयुक्तं हि प्रथमं लिंगयोगतः ॥ १४ ॥
 आत्मनेपदतः स्वस्य स्यातां वृत्तिश्च सेत्स्यति ॥
 उपनीय तु यः शिष्यं वेदमध्यापयेद् द्विजः ॥ १५ ॥
 सरहस्यं तदंगं च तमाचार्यं प्रचक्षते ॥
 “आचार्यवान्पुरुषो वेद” ॥
 “आचार्यं मां विजानीयाद् ॥
 “गच्छेदाचार्यसंसदि” इति ॥
 स्वातंत्र्ये वयसा जाते तस्यावश्यकमीर्यते ॥ १६ ॥
 मर्यादाभंगतः केचित्कृत्ये विध्यर्थतां जगुः ॥
 शब्दार्थमनपेक्ष्यैव निर्णयं च स्वबुद्धितः ॥ १७ ॥
 अध्यापनप्रयुक्तं हि तस्मादध्यापनं मतम् ॥

एतर्ह्यपि तथैवैतन्न कार्यं कल्पनं ततः ॥ १८ ॥
 तत्र संशययापन्ना बुद्धिर्वाक्यार्थनिर्णये ॥
 एकवाक्यत्वसंदेहादैकार्थ्याभावतः स्फुटम् ॥ १९ ॥
 स एकोऽर्थोऽत्र वक्तव्यो यच्छरीरप्रवेशतः ॥
 एकार्थतां श्रुतिर्याति तदभावे तु निष्फला ॥ २० ॥
 कुंठितैव भवेन्नूनं वेदाध्ययनबोधने ॥
 वेदोऽखिलो धर्ममूलं धर्मो यस्यां सदात्मकः ॥ २१ ॥
 एवं पूर्वर्षिभिः प्रोक्तं जैमिनिः प्रथमं स्वयम् ॥
 निश्चित्य लोकशिक्षार्थमर्थप्राधान्यतस्तथा ॥ २२ ॥
 धर्मं विचारयामास प्रामाण्यादिपुरःसरम् ॥
 संदेहस्तु पुनर्जातो वेदांतेषु यथा पुरा ॥ २३ ॥
 एकत्राक्यत्वमेषां हि धर्मकांडे कथं भवेत् ॥
 धर्मः पंचविधो द्वेधा षड्भिः संपद्यते तु सः ॥ २४ ॥
 देशकालद्रव्यकर्तृसंज्ञकर्मविभेदतः ॥
 सर्वो वेदस्तेषु लीनो वेदांतेषु विचार्यते ॥ २५ ॥
 यदेव विद्ययेत्याह ब्रह्मा ब्रह्मिष्ठ एव च ॥
 तज्ज्ञानं तेषु हि प्रोक्तं कर्तृशेषास्ततस्तु ते ॥ २६ ॥
 ज्ञाननिष्ठाय देयानि कव्यानीति यथा तथा ॥
 फलश्रुत्या पूर्वकांडसमाप्त्या चावगम्यते ॥ २७ ॥

ब्रह्मविद्ब्रह्म भवति परं वाप्नोति कुत्रचित् ॥

“वेदमनूच्य आचार्यः” इत्युक्तोपनिषद्वचः ॥ २८ ॥

शास्त्रान्तरेऽप्येवमेव वैदिकानामतस्तथा ॥

अतः स्वतंत्रता वाच्या तथा चेन्नैकवाक्यता ॥ २९ ॥

“वेदोऽखिलो धर्ममूलम्” इत्यादिश्च विरुद्धयते ॥

वैदिकानामभिध्यानं स्वरादिनियमैर्युतम् ॥ ३० ॥

वेदा एव न चान्यार्था वाच्या बुद्धिमता क्वचित् ॥

अतो वेदांतवाक्यान्याप्रसिद्धिः वैदिकानामपि तथैव

प्रसिद्धिरिति चेत् ॥ एवं लोकसिद्धस्य जगतो

लोकप्रतीतिं बाधित्वा ब्रह्मत्वेनालौकिकत्वं संपाद्यत

इति अर्धजस्तीयन्यायात्तदंतत्वम् ॥ ननु लोकनि-

पुणाः कथं मन्यन्ते ॥ शब्दार्थविचारेणेति ब्रूमः ॥

कथम् ॥ शब्दानामर्थे विचार्यमाणे ब्रह्मैव सर्वं भवति ॥

घटपटादिशब्दा धर्मवाचका एव भवितुमर्हति ॥

घटत्वादिविशिष्टवाचका ह्येत इति लोकप्रसिद्धिः ॥

घटत्वमिति घटगतो धर्मः कश्चिद्यत्सद्भावात् घटप-

दवाच्यताधर्मिणः “तस्य भावस्त्वतलौ” इति त्वो

भावप्रत्ययः ॥ भाव इति भूधातोर्घञि रूपम् ॥

भूधातुः सत्तायां व्याप्तौ वा ॥ उभयथापि व्याप-

कस्य सतो वा धर्मस्यवाचको भवति ॥ घञ्चस्वार्थे ॥
 अन्यथा अनवस्था स्यात् ॥ तथा च घटत्वं नाम
 सतः व्यापकस्य वा धर्म इत्युक्तं भवति ॥ एवं पट-
 त्वादिष्वपि ॥ तथा च प्रकृत्यर्थः सन् व्यापको वा
 यदा भवति तदैव प्रत्ययार्थेनैकवाक्यता भवति ॥
 ततश्च सर्वेषामेकार्थता स्यात् ॥ अत आकृतिविशे-
 षव्यंग्या धर्मास्ते भिन्ना एव शक्तिसंकोचेन व्यवहार-
 सिद्धयर्थमंगीकर्तव्याः ॥ तथा च घटादिशब्दाः अरु-
 णादिशब्दवद्धर्मवाचका न च स्वरूपतः सतो भिन्नाः
 प्रत्यक्षतः स्वीकर्तव्या इति वाच्यम् ॥ कारणीभूत-
 स्य सतः एकत्वात्कार्ये कुतो भेदः समायाति ॥ मृद
 इवांशभेदादिति चेत् ॥ अस्तु तर्हि अंशेन भेदः ॥
 अस्तिकः संदेहः कार्यकारणयोर्भेद इति चेत् ॥ न
 कार्ये समवेतत्वात्कारणमप्यस्तीति मंतव्यम् ॥ तथा
 च कार्ये द्विगुणगुरुत्वापत्तिः, न वा भेदः प्रतीयेत ॥
 पिंडावस्था गता घटावस्था जातेत्येव प्रतीतिः ॥
 तथा चाकृतिरेव भिन्नेति धर्मभेद एव जात इति
 वक्तव्यम् ॥ तथा च सतोऽप्यंशेन धर्मभेद एव
 जगज्जातमिति सदेकमेव ॥ न वांशांशिनोर्भेदः

सिद्ध्यति ॥ पूर्ववदेव द्विगुणभारापत्तेः ॥ अंशाना-
मिव परस्परं भेदो नाम नानात्वं चेत् ॥ ओमित्यत्र
केचित् ॥ “बहु स्याम्” इति श्रुतेः ॥ वस्तुतस्तु
“पूर्णात्पूर्णमुदच्यत” इति श्रुतेर्नाशेन नानात्वम् ॥
कार्याविस्थायां व्यापकत्वस्य तिरोभाव एव ॥ अथा-
न्योन्याभावः स च प्रतियोगितावच्छेदकारोपापवा-
दलक्षणः ॥ तथा च घटत्वं पटत्वं चैकत्र नास्तीत्युक्तं
भवति ॥ नैतत्सारम् ॥ सति द्रव्ये पार्थिवे च द्रव्यो-
र्विद्यमानत्वात् सर्वगुणप्रसिद्ध्यै तथा प्रकटस्य धर्म-
स्य वैषम्यलक्षणानि बंधना प्रतीतिः नटस्य नानारूपेण
प्रकटस्य रूपद्वये भेदप्रतीतिवत् ॥ श्रुतिस्मृतिविद्व-
त्प्रतीत्या वस्तुनः एकत्वे सिद्धे प्रतीतिर्धर्मनिबंध-
नैव ॥ तर्हि धर्माः स्वतो धर्मिणश्च भिन्ना इति
सिद्धम् ॥ नैतदप्यस्मिन् ॥ तस्यैव प्रथमं धर्मरूपेणा-
विर्भावात् ॥ “नाऽब्रह्मैवार्थः प्रतीयते” ॥

अतः कृतापि जिज्ञासा कुंठितैव भवेद् ध्रुवम् ॥३१॥

अनारभ्याधीतगार्ह्यस्मार्ता इव भवेद्यदि ॥

प्रक्रिया महता वृत्तिः स्वातंत्र्यं चात्र तेन न ॥३२॥

धर्मार्थकाप्तमोक्षाख्यं श्रेयः स्मार्तं न वैदिकम् ॥

पुरुषेक्षावशेनैते साध्यसाधनतां गताः ॥ ३३ ॥
 अलौकिको हि वेदार्थः प्रमाणांतरगो न हि ॥
 परमात्मविचारेण ते चत्वारो ह्यलौकिकाः ॥ ३४ ॥
 धर्मे ब्रह्मणि च प्रोक्ता विराजयन्निपद्यते ॥
 अमृती भवति “ प्रजापतेरेव सायुज्यमुपैतीदं सर्वं
 प्रजापतिः ॥ न स पुनरावर्तते ॥ वसीयान्भवति
 स निमेष्यन् ॥ कासुका एव स्त्रियो भवन्ति ” ॥
 “ य एवं वेद प्रतितिष्ठति अन्नवानन्नादो भवति ॥
 महान्भवति प्रजया पशुभिर्ब्रह्मवर्चसेन ” इत्यादि-
 फलत्वेन तथैव ते ॥ ३५ ॥

अथ वेदाध्ययनं ब्रह्मचर्ये वेदांताध्ययनं संन्यास
 इति तद्विचारः पृथगेव समाप्तिश्च श्रूयते शिक्षायां
 “ वेदमनूच्याचार्योत्तेवासिनमनुशास्ति ” इत्यादिना
 उपनिषदनंतरं पठिताचार्यांतरेऽपि गुणोपसंहारन्या-
 येन पूर्वकांडाध्ययनमेव ब्रह्मचर्ये नोत्तरकांडस्य
 सौकर्यार्थमेव पाठांतरम् ॥ इदानीं विचारस्तु पश्चा-
 देवेति नैकवाक्यता ॥ अत एव विचारोऽपि पृथ-
 गेवं सांगोपनिषद् इति पृथक्पुराणेषु निर्देश इति ॥

१ पूर्वकांडविचारो जैमिनिना कृतः. उत्तरकांडविचारो व्या-
 सेन कृत इत्यतस्तथेत्यर्थः.

अथवा कुत्रापि आश्रमे विचारोऽस्तु, नैकवाक्यता,
न वेदत्वमुपनिषदाम् ॥ स्वरादिनियमस्तदंताना-
मपि आचारपरंपरया ॥ वाक्येन तूपयोगो “ यदेव
विद्यया करोति ” इति ॥ तथापि कथमुपयोग इति
चेत् ॥ उच्यते ॥ लौकिकेषु पदार्थेषु सांगो यज्ञो-
ऽध्यस्यते वैदिके तत्रार्थे वैदिकता संपद्यत इति
ब्रह्मवादेन सर्वस्यापि ब्रह्मत्वेऽवगते ब्रह्मण्येव यज्ञः
प्रतिष्ठितोऽपि भवति ॥ अयज्ञकालेऽपि वैदिकत्वं
सिद्ध्यति न तु वेदांतत्वम् ॥ कथम् ॥

तत्र कृष्णप्रसादेन मायावादो निराकृतः ॥

आवैदिको महादेवस्तत्र साक्षी न संशयः ॥ १ ॥

ये वैदिका महात्मानस्तेषां चानुमतिस्तथा ॥

अवेदविन्न मनुते मया चोपेक्षितः पुनः ॥ २ ॥

स्थापितो ब्रह्मवादो हि सर्ववेदांतगोचरः ॥

काशीपतिस्त्रिलोकेशो महादेवस्तु तुष्यतु ॥ ३ ॥

कस्यचित्त्वथ संदेहः स मां पृच्छतु सर्वथा ॥

न भयं तेन कर्तव्यं ब्राह्मणानामियं गतिः ॥ ४ ॥

डिंडिस्तु वादितो द्वारि विश्वेशस्य मयात्र हि ॥

विद्वद्भिः सर्वथा श्राव्यं ते हि सन्मार्गरक्षकाः ॥ ५ ॥

इति श्रीबलभदीक्षितानां पत्रावलंबनमिदं समाप्तम् ।

अथ श्रीभागवतैकादशस्कंधार्थ- निरूपणकारिकाः ।

श्रीगणेशाय नमः ।

निरोधलीलामुक्तानां मुक्तिस्तदनुवर्ण्यते ॥
 मुक्तानामाश्रयः कृष्णो नान्येषामिति शास्त्रतः ॥ १ ॥
 अनन्यत्वं तदा सिध्येन्न त्वध्यासो मनागपि ॥
 प्रपञ्चविस्मृतिः कृष्णासक्तिश्चाध्याससंभवे ॥ २ ॥
 भजनानन्दसिद्ध्यर्थं द्विरूपत्वमपीष्यते ॥
 एकत्वे शिथिलाध्यासो निरोधेन भविष्यति ॥ ३ ॥
 नाशो ज्ञानेन मुक्तस्य सम्यगाश्रयसिद्ध्ये ॥
 अवतारवदेवात्र निरूपणमपीष्यते ॥ ४ ॥
 यथाधिकारबोधाय सर्वा लीलाः फलावधि ॥
 मुक्तिं हित्वाऽन्यथारूपस्वरूपेण व्यवस्थितिः ॥ ५ ॥
 लीला भगवतः सेयमाश्रयो भगवानतः ॥
 विषयाः सात्त्विका जीवानिर्गुणाश्च द्विरूपतः ॥ ६ ॥
 वसुदेवोद्धवौ तत्र विषयौ सत्त्वनिर्गुणौ ॥
 अन्यथारूपमीशस्य माययेति हरेः कृपा ॥ ७ ॥
 यैर्धर्मास्ते हि वक्तव्या अन्यथारूपनाशकाः ॥
 भक्ता एव हि तज्ज्ञाः स्युः सर्वज्ञः केवलं हरिः ॥ ८ ॥

स्वरूपेण व्यवस्था तु सर्वज्ञेनैव नान्यथा ॥
 आज्ञाकृतिर्निर्भयत्वं नैवाभ्यामुच्यते स्फुटम् ॥ ९ ॥
 जीवस्य यादृशं रूपं तेन नित्यं व्यवस्थितिः ॥
 यदौपनिषदं ज्ञानं प्रमथा नेह तत्कथा ॥ १० ॥
 व्यवस्थाश्रयसिद्धौ तु न तृतीयेऽपि सूचितम् ॥
 द्वितीयेऽपि स्फुटं नोक्तं केवलौपनिषत्त्वतः ॥ ११ ॥
 अतः सर्वज्ञतासिद्धौ सर्वनिर्णयमुक्तवान् ॥
 आदिमध्यावसानेषु मुख्यलीलोच्यते हरेः ॥ १२ ॥
 हेतूद्यमफलैर्द्वेधा समग्रा न स्वतःफलाः ॥
 अतस्तु प्रथमेऽध्याये लीला भगवतोच्यते ॥ १३ ॥
 हेतुरूपा ससामान्या प्रश्नः पूर्वविनिश्चितः ॥ १४ ॥

इति श्रीवल्लभाचार्यविरचिता एकादशस्कंधार्थनिरूपण-

कारिकाः समाप्ताः ॥

अथ श्रीकृष्णप्रेमामृतम् ।

श्रीकृष्णाय नमः ।

एकदा कृष्णविश्वाद्ध्यायन्ती प्रियसंगमम् ॥
 मनोवांष्पनिरासाय जल्पन्तीदं मुहुर्मुहुः ॥ १ ॥
 कृष्णः कृष्णेंदुगनंदो गोविंदो गोकुलोत्सवः ॥

गोपालो गोपगोपीशो बलवेंद्रो ब्रजेश्वरः ॥ २ ॥

प्रत्यहं नूतनतरस्तरुणानन्दविग्रहः ॥

आनन्दकसुखस्वामी संतोषाक्षयकोशभूः ॥ ३ ॥

आभीराभिनवानन्दः परमानन्दकन्दलः ॥

वृंदावनकलानाथो ब्रजानंगनवाङ्कुरः ॥ ४ ॥

नयनानन्दकुसुमो ब्रजभाग्यफलोदयः ॥

प्रतिक्षणातिसुखदो मोहनो मधुरद्युतिः ॥ ५ ॥

सुधानिर्यासनिचयः सुन्दरः शीतलाकृतिः ॥

नवयौवनसंभिन्नश्यामासृतरसार्णवः ॥ ६ ॥

इंद्रनीलमणिस्वच्छो दलितांजनचिक्कणः ॥

इंदीवरसुखस्पर्शो नीरदस्निग्धसुन्दरः ॥ ७ ॥

कर्पूरागरुकस्तूरीकुङ्कुमाक्ताङ्गधूसरः ॥

संकुंचितकचग्रस्तोलसच्चारुशिखंडकः ॥ ८ ॥

मत्तालिविभ्रमत्पारिजातपुष्पावृतंसकः ॥

आननेन्दुजितानंतपूर्णशारदचंद्रमाः ॥ ९ ॥

श्रीमल्ललाटपाटीरतिलकालकरंजितः ॥

लीलोन्नतभ्रूविलासो मदालसविलोचनः ॥ १० ॥

आकर्णरिक्तसौंदर्यलहरीदृष्टिमंथरः ॥

वृण्यमानस्वनयनः संवीक्षणविचक्षणः ॥ ११ ॥

अपांगेरितिसौभाग्यतरलीकृतलोचनः ॥

ईषन्मुद्रितलोलाक्षः सुनासापुटसुंदरः ॥ १२ ॥

गंडप्रांतोलसत्कर्णमकराकृतिकुंडलः ॥

प्रसन्नानंदवदनो जगदाह्लादकाननः ॥ १३ ॥

सस्मेराधरलावण्यप्रकाशीकृतदिङ्मुखः ॥

सिंदूरारुणसुस्त्रिग्धमाणिक्यदशनच्छदः ॥ १४ ॥

पीयूषाधिकमाध्वीकसूक्तश्रुतिरसायनः ॥

त्रिभंगललितस्तिर्यग्ग्रीवस्त्रैलोक्यमोहनः ॥ १५ ॥

कुंचिताधरसंसक्तकूजद्वेणुविनोदवान् ।

कंकणांगदकेयूरमुद्रिकाविलसद्भुजः ॥ १६ ॥

स्वर्णसूत्रसुविन्यस्तकौस्तुभामुक्तकंधरः ॥

मुक्ताहारलसद्वक्षःस्फुरच्छ्रीवत्सलालनः ॥ १७ ॥

आपीनहृदयो नीपमाल्यवान्बंधुरोदरः ॥

संवीतपीतवसनो रशनाविलसत्कटिः ॥ १८ ॥

अंतरीयपटीबंधप्रपदांदोलितांचलः ॥

अरविंदपदद्वंद्वकलकणितनूपुरः ॥ १९ ॥

बंधूकारुणमाधुर्यसुकुमारपदांबुजः ॥

नखचंद्रजिताशेषदर्पणेषु मणिप्रभः ॥ २० ॥

ध्वजवज्रांकुशांभोजराजच्चरणपल्लवः ॥

त्रैलोक्याद्भुतसौंदर्यपरिपाकमनोहरः ॥ २१ ॥
 साक्षात्केलिकलामूर्तिः परिहासरसार्णवः ॥
 यमुनोपवनश्रेणीविहारी ब्रजनागरः ॥ २२ ॥
 गोपांगनाजनासक्तो वृंदारण्यपुरंदरः ॥
 आभीरनागरीप्राणनायकः कामशेखरः ॥ २३ ॥
 यमुनानाविको गोपीपारावारकृतोद्यमः ॥
 राधावरुंधनरतः कदंबवनमंदिरः ॥ २४ ॥
 ब्रजयोषित्सदाहृद्यो गोपीलोचनतारकः ॥
 जीवनानंदरसिकः पूर्णानंदकुतूहलः ॥ २५ ॥
 गोपिकाकुचकस्तूरीपंकिलः कोकिलालसः ॥
 अलक्षितकुटीरस्थो राधासर्वस्वसंपुटः ॥ २६ ॥
 बलवीवदनांभोजमधुपानमधुव्रतः ॥
 निगूढरसविद्गोपीचित्ताह्लादकलानिधिः ॥ २७ ॥
 कालिंदीपुलिनानंदी क्रीडातांडवपंडितः ॥
 आभीरिकानवानंगरंगभूमिसुधाकरः ॥ २८ ॥
 विदग्धगोपवनिताचित्ताकूतविनोदवान् ॥
 नानोपायनपाणिस्वगोपनारीगणावृतः ॥ २९ ॥
 वांछाकल्पतरुः कामकलारसशिरोमणिः ॥
 कंदर्पकोटिलावण्यः कोटींदुललितद्युतिः ॥ ३० ॥

नवीनमधुरस्नेहः प्रेयसीप्रेमसंचयः ॥

गोपीमनोरथाक्रांतो नाट्यलीलाविशारदः ३१ ॥

जगत्रयमनोमोहकरो मन्मथमन्मथः ॥

गोपसीमंतिनीशश्वद्वावापेक्षापरायणः ॥ ३२ ॥

प्रत्यंगरभसावेशप्रमदाप्राणवल्लभः ॥

रासोल्लासमदोन्मत्तो राधिकारतिलंपटः ॥ ३३ ॥

खेलालीलापरिश्रान्तः स्वेदांकुरचिताननः ॥

गोपिकांकलसच्छ्रीमान्मलयानिलसेवितः ॥ ३४ ॥

इत्येवं प्राणनाथस्य प्रेमासृतरसायनम् ॥

यः पठेच्छ्रावयेद्वापि स प्रेम्णि प्रमिलेद्भुवम् ॥ ३५ ॥

इति श्रीवल्लभाचार्यविरचितं प्रेमासृतं संपूर्णम् ।

अथ श्रीनंदकुमाराष्टकम् ।

श्रीकृष्णाय नमः ।

सुंदरगोपालम् उरवनमालं नयनविशालं दुःखहरं

वृंदावनचंद्रमानंदकंदं परमानंदं धरणिधरम् ॥ वल्ल-

भघनश्यामं पूर्णकामम् अत्यभिरामं प्रीतिकरं भज

नंदकुमारं सर्वसुखसारं तत्त्वविचारं ब्रह्म परम् ॥१॥

सुंदरवारिजवदनं निर्जितमदनम् आनंदसदनं मुकु-

टधरं गुंजाकृतिहारं विपिनविहारं परमोदारं चीरहरम् ॥
 वल्लभपटपीतं कृतउपवीतं करनवनीतं विबुधवरं
 भजनंदकुमारं सर्वसुखसारं तत्त्वविचारं ब्रह्म परम् ॥२॥
 शोभितसुखमूलं यमुनाकूलं निपटअतूलं सुखद्वारं
 मुखमंडितरेणुं चारितधेनुं वादितवेणुं मधुरसुरम् ॥ वल्ल
 भप्रतिविमलं शुभपदकमलं नखरुचिविमलं तिमिरहरं
 भजनंदकुमारं सर्वसुखसारं तत्त्वविचारं ब्रह्मपरम् ॥३॥
 शिरमुकुटसुदेशं कुंचितकेशं नटवरवेषं कामवरं माया-
 कृतमनुजं हलधरसहजं प्रतिहतदनुजं भारहरम् ॥
 वल्लभव्रजपालं सुभगसुचालं हितमनुकालं भाववरं
 भजनंदकुमारं सर्वसुखसारं तत्त्वविचारं ब्रह्म परम् ॥४॥
 इंदीवरभासं प्रकटसुरासं कुसुमविकासं वंशिधरं हित-
 मन्मथमानं रूपनिधानं कृतकलिगानं चित्तहरम् ॥
 वल्लभमृदुहासं कुंजनिवासं विविधविलासं केलिकरं
 भजनंदकुमारं सर्वसुखसारं तत्त्वविचारं ब्रह्म परम् ॥५॥
 अतिपरमप्रवीणं पालितदीनं भक्ताधीनं कर्मकरं मोह-
 नमतिधीरं कणिर्वलिवारं हतपतवीरं तरलतरम् ॥

१ वल्लभपीतपटं. २ कृतमंवीत. ३ निरुपमगीलं. ४ वंजवर इति
 पा० ममप्रतिभाति. ५ कलिवलिवारं. अथवा वल्लिकलिवारं.

वल्लभव्रजरमणं वारिजवदनं जलधरशमनं शैलधरं
 भज नंदकुमारं सर्वसुखसारं तत्त्वविचारं ब्रह्म परम् ॥६॥
 जलधररुचिकायं ललितत्रिभंगं बहुकृतिरंगं रसिकवरं
 गोकुलपरिवारं मदनाकारं कुंजविहारं गूढनरम् ॥
 वल्लभव्रजचन्द्रं सुभगसुच्छंदं परमानंदं भ्रांतिहरं
 भज नंदकुमारं सर्वसुखसारं तत्त्वविचारं ब्रह्म परम् ॥७॥
 वंदितचरणयुगं पावनकरणं जगदुद्धरणं विमलधरं
 कालियशिरगमनं कृतफणिनमनं घातितयमनं मृदु-
 लतरम् ॥ वल्लभदुःखहरं निर्मलचरणम् अशरणशरणं
 मुक्तिकरं भज नंदकुमारं सर्वसुखसारं तत्त्वविचारं
 ब्रह्म परम् ॥ ८ ॥

इति श्रीवल्लभाचार्यविरचितं श्रीनंदकुमाराष्टकं संपूर्णम् ।

अथ श्रीगिरिराजधार्यष्टकम् ।

श्रीगोपीजनवल्लभाय नमः ।

भक्ताभिलाषाचरितानुसारी दुग्धादिचौर्येण यशो-
 विविसारी ॥ कुमारतानंदितघोषनारिर्मम प्रभुः श्रीगि-
 रिराजधारी ॥ १ ॥ व्रजांगनावृंदसदाविहारी अंगैर्गु-

हांगारतमोपहारी ॥ क्रीडारसावेशतमोभिसारी मम
 प्रभुः श्रीगिरिराजधारी ॥ २ ॥ वेणुस्वनानंदितपन्न-
 गारी ॥ रसातलानृत्यपदप्रचारी ॥ क्रीडन् वयस्या-
 कृतिदैत्यमारी ॥ मम प्रभुः श्रीगिरिराजधारी ॥ ३ ॥
 पुलिंददारहितशंखारी रसासदोदारदयाप्रकारी ॥
 गोवर्धने कंदफलोपहारी मम प्रभुः श्रीगिरिराज-
 धारी ॥ ४ ॥ कलिंदजाकूलदुकूलहारी कुमारिका-
 कामकलावितारी ॥ वृंदावने गोधनवृंदचारी मम
 प्रभुः श्रीगिरिराजधारी ॥ ५ ॥ ब्रजेंद्रसर्वाधिकशर्म-
 कारी महेंद्रगर्वाधिकगर्वहारी ॥ वृंदावने कंदफलो-
 पहारी मम प्रभुः श्रीगिरिराजधारी ॥ ६ ॥ मनःक-
 लानाथतमोविदारी वंशीस्वाकारिततत्कुमारिः ॥ रासो-
 त्सवोद्वेल्लरसाब्धिसारी मम प्रभुः श्रीगिरिराजधारी
 ॥ ७ ॥ मत्तद्विपोद्दामगतानुकारी लुंठप्रसूनाप्रप-
 दीनहारी ॥ रामोरसस्पर्शकरप्रसारी मम प्रभुः श्रीगि-
 रिराजधारी ॥ ८ ॥

इति श्रीवल्लभाचार्यविरचितं गिरिराजधार्यष्टकं संपूर्णम् ।

१ रामोरसंस्प. इति पा० ममप्रतिभाति.

अथ श्रीकृष्णाष्टकम् ।

श्रीकृष्णाय नमः ।

श्रीगोपगोकुलविवर्धन नन्दसूनो ॥ राधापते ब्रज-
 जनार्तिहरावतार ॥ मित्रात्मजातटविहारण दीन-
 बन्धो ॥ दामोदराच्युत विभो मम देहि दास्यम् ॥ १ ॥
 श्रीराधिकारमण माधव गोकुलेंद्र ॥ सूनो यदूत्तम
 रमार्चितपादपद्म ॥ श्रीश्रीनिवास पुरुषोत्तम विश्व-
 मूर्ते गोविन्द यादवपते मम देहि दास्यम् ॥ २ ॥
 गोवर्धनोद्धरण गोकुलवल्लभाद्यवंशोद्धटालयहरेऽखि-
 ललोकनाथ ॥ श्रीवासुदेव मधुसूदन विश्वनाथ
 विश्वेश गोकुलपते मम देहि दास्यम् ॥ ३ ॥ रासो-
 त्सवप्रिय बलानुज सत्त्वराशे भक्तानुकम्पित भवार्ति-
 हराधिनाम ॥ विज्ञानधाम गुणधाम किशोरमूर्ते सर्वेश
 मंगलतनो मम देहि दास्यम् ॥ ४ ॥ सद्धर्म-
 पाल गरुडासन यादवेन्द्र ब्रह्मण्यदेव यदुनन्दनभक्ति-
 दान ॥ संकर्षण प्रियकृपाऽऽलय देव विष्णो सत्य-
 प्रतिज्ञ भगवन् मम देहि दास्यम् ॥ ५ ॥ गोपी-
 जनप्रियतमक्रियैकलभ्य राधावरप्रिय वरेण्य शर-
 ण्यनाथ ॥ आश्चर्यबाल वरदेश्वर पूर्णकाम विद्व-

तमाश्रय विभो मम देहि दास्यम् ॥ ६ ॥ कंदर्पको-
टिमदहारण तीर्थकीर्ते विश्वैकवंद्य करुणार्णव तीर्थ-
पाद ॥ सर्वज्ञ सर्ववरदाश्रय कल्पवृक्ष नारायणाखि-
लगुरो मम देहि दास्यम् ॥ ७ ॥ वृंदावनेश्वर सुकुंद
मनोज्ञवेष वंशीविभूषितकरांबुज पद्मनेत्र ॥ विश्वेश
केशव ब्रंजोत्सव भक्तिवश्य देवेश पांडवपते मम देहि
दास्यम् ॥ ८ ॥ श्रीकृष्णस्तवरत्नमष्टकमिदं सर्वार्थं
वर्ण्यतां भक्तानां च हितं हरेश्च नितरां यो वै पठे-
त्पावनम् ॥ तस्यासौ ब्रजराजसूनुस्तुलां भक्तिं
स्वपादांबुजे सत्सेव्ये प्रददाति गोकुलपतिः श्रीरा-
धिकावल्लभः ॥ ९ ॥

इति श्रीमद्वल्लभाचार्यविरचितं श्रीकृष्णाष्टकं समाप्तम् ।

अथ गोपीजनवल्लभाष्टकम् ।

श्रीगोपीजनवल्लभाय नमः ।

नवाम्बुदानीकमनोहराय प्रफुल्लराजीवविलोच-
नाय वेणुस्वनैर्मोदितगोकुलाय नमोऽस्तु गोपीज-
नवल्लभाय ॥ १ ॥ किरीटकेचूरविभूषिताय ग्रैवेयमालाम-

गिरंजिताय ॥ स्फुरच्चलत्कांचनकुंडलाय नमोऽस्तु
 गोपीजनवल्लभाय ॥ २ ॥ दिव्यांगनावृंदनिषेवि-
 ताय स्मितप्रभाचारुमुखांबुजाय ॥ त्रैलोक्यसंमोह-
 नसुंदराय नमोऽस्तु गोपीजनवल्लभाय ॥ ३ ॥
 रत्नादिसूलालयसंश्रिताय कल्पद्रुमच्छायसमाश्रि-
 ताय ॥ हेमस्फुरन्मंडलमध्यगाय नमोऽस्तु गोपीज-
 नवल्लभाय ॥ ४ ॥ श्रीवत्सरोमावलिरंजिताय वक्षः-
 स्थले कौस्तुभभूषिताय ॥ सरोजकिंजल्कनिभांशु-
 काय नमोऽस्तु गोपीजनवल्लभाय ॥ ५ ॥ दिव्यां-
 गुलीयांगुलिरंजिताय मयूरपिच्छच्छविशोभिताय ॥
 वन्यस्रजालंकृतविग्रहाय नमोऽस्तु गोपीजनवल्ल-
 भाय ॥ ६ ॥ मुनींद्रवृंदैरभिसंस्तुताय क्षरत्पयोगोकुल-
 गोकुलाय ॥ धर्मार्थकामामृतसाधकाय नमोऽस्तु
 गोपीजनवल्लभाय ॥ ७ ॥ एनस्तमःस्तोमदिवाक-
 राय भक्तस्य चिंतामणिसाधकाय ॥ अशेषदुःखाम-
 यभेषजाय नमोस्तु गोपीजनवल्लभाय ॥ ८ ॥

इति श्रीमद्वल्लभाचार्यविरचितं गोपीजनवल्लभाष्टकं समाप्तम् ।

श्रीहरिरायजीविरचितमिति केचित् ।

अथ पंचश्लोकी ।

श्रीकृष्णाय नमः ।

गृहं सर्वात्मना त्याज्यं तच्चेत्यक्तुं न शक्यते ॥
 कृष्णार्थं तत्प्रयुंजीत कृष्णोऽनर्थस्य मोचकः ॥ १ ॥
 संगः सर्वात्मना त्याज्यः स चेत्यक्तुं न शक्यते ॥
 स सद्भिः सह कर्तव्यः संतः संगस्य भेषजम् ॥ २ ॥
 अनुकूले कलत्रादौ विष्णोः कार्याणि कारयेत् ॥
 उदासीने स्वयं कुर्यात् प्रतिकूले गृहं त्यजेत् ॥ ३ ॥
 तत्त्यागे दूषणं नास्ति यतः कृष्णबहिर्मुखाः ॥
 अनुकूलस्य संकल्पः प्रतिकूलविसर्जनम् ॥ ४ ॥
 कैरिष्यत्यतिविश्वासो भर्तृत्वे वरणं यथा ॥
 आत्मनैवेद्यकार्पण्ये पड्विधा शरणागतिः ॥ ५ ॥
 इति श्रीमद्ब्रह्मार्थकृता पंचश्लोकी समाप्ता ।

अथ न्यासादेशः ।

श्रीकृष्णाय नमः ।

न्यासादेशेषु धर्मत्यजनवचनतोऽकिंचनाधिक्रि-
 योक्ता कार्पण्यं वांगमुक्तं, मदितरमजनापेक्षणं वा
 व्यपोढम् ॥ दुःसाध्येच्छोद्यमौ वा कचिदुपशमिताव-

न्यसंमेलने वा ब्रह्मास्त्रन्याय उक्तस्तदिह न विहतो
धर्म आज्ञादिसिद्धः ॥ १ ॥

इति श्रीबल्लभाचार्यविरचितो न्यासादेशः समाप्तः ।

अथ श्रीमद्भागवतदशमस्कंधार्था- नुक्रमणिका ।

श्रीकृष्णाय नमः ।

राजप्रश्नो हरेर्जन्मकारणं भूमिसांत्वनम् ॥
कंसबोधनषट्पुत्रवधः कंसभयं नृषु ॥ १ ॥
मायाज्ञापनदेवादिस्तुतिः कृष्णसमुद्भवः ॥
वर्णनं कृष्णरूपस्य वसुदेवस्य संस्तुतिः ॥ २ ॥
देवक्यादिपुराकृत्यकथनं जगदीशितुः ॥
गोकुले नयनं कन्यामारणे तद्विभाषणम् ॥ ३ ॥
सांत्वनं वसुदेवस्य मोचनं भार्यया सह ॥
कंसदुर्मित्रदैत्येषु साधुबालउपद्रवः ॥ ४ ॥
प्रादुर्भूते व्रजे कृष्णे व्रजराजमहोत्सवः ॥
मथुरागमनं नन्दवसुदेवसमागमः ॥ ५ ॥
पूतनासुपयःपानं नन्दगोपादिविस्मयः ॥
शकटव्यत्ययो दैत्यचक्रवातवधः शिशोः ॥ ६ ॥

संलोलने मुखे धात्र्या जृम्भणे विश्वदर्शनम् ॥
 रामकेशवयोर्नाम्निः करणं केलिरेतयोः ॥ ७ ॥
 धौर्त्यं गोपवधूगेहे प्रसंगाद्भक्षणं मृदः ॥
 दर्शनं विश्वरूपस्य नन्दभाग्यपुङ्गवकथा ॥ ८ ॥
 चौर्यं हैयङ्गवस्याथ बन्धनं दामभिर्बलात् ॥
 यमलार्जुनताशापो भङ्गश्चैव स्तुतिस्तयोः ॥ ९ ॥
 बालक्रीडोपनंदादिमन्त्रणं गमनं ततः ॥
 वृन्दावने तयोः क्रीडा वयस्यैर्वनचारिणोः ॥ १० ॥
 वत्सासुरस्य च वधो वकाघासुरयोरपि ॥
 भोजनं सखिभिस्तीरे यमुनाया हरेर्मुदा ॥ ११ ॥
 वत्सापहरणं धात्रा कृष्णत्वं वत्सपालयोः ॥
 ब्रह्मणो मोहगमनं स्तुतिः कृष्णरतिर्गतिः ॥ १२ ॥
 गोचारणे महाकायधेनुकादिवधस्तथा ॥
 ब्रज आगमनं कृष्णो गोपीनेत्रमहोत्सवः ॥ १३ ॥
 मृतान् विषांभःपानेन गोपान् हरिजीवयत् ॥
 कालीयदमने स्तोत्रं तद्धार्याणां प्रलापनम् ॥ १४ ॥
 हृदे कालीयसंबन्धकथनं वह्निमोचनम् ॥

१ वत्साचाहरणं, २ वधस्ततः, ३ ब्रजे कृष्णस्यागमनं इति मम प्रतिभाति.

क्रीडाप्रलंबनिधनं दावाग्नेर्मोचनं गवाम् ॥
 वर्षाशरद्धर्णनं च गोपीनां वचनामृतम् ॥ १५ ॥
 व्रतं गोकुलकन्यानां वस्त्राणां हरणं मुदा ॥
 वनभाष्यकथा गोपप्रार्थना प्रेषणं मखे ॥ १६ ॥
 विप्रभार्याप्रसादश्च पश्चात्तापो द्विजन्मनाम् ॥
 यागभंगो महेंद्रस्य धृतिर्गोवर्धनस्य च ॥ १७ ॥
 सुरेंद्रगर्वहरणं गर्गगीतस्य वर्णनम् ॥
 गोपशंकापगमनमिंद्रधेन्वभियाचनम् ॥ १८ ॥
 नंदस्य मोक्षणं गोपवैकुण्ठागमनं ततः ॥
 पंचाध्याय्यां निशि क्रीडा सर्पान्नंदस्य मोक्षणम् ॥ १९ ॥
 शंखचूडबधः पश्चाद् गोपीगीतं वृषार्दनम् ॥
 कंसनारदसंवादः कंसाक्रूरकथा ततः ॥ २० ॥
 केशिनो निधनं कृष्णान्नारदर्षिकथा ततः ॥
 व्योमासुखधोऽक्रूरागमनं गोकुलेषु च ॥ २१ ॥
 दर्शनानंदहृष्टात्मरोमांचो गद्गदा गिरः ॥
 संवादो रामकृष्णाभ्यां वर्णितं कंसचेष्टितम् ॥ २२ ॥
 रामकृष्णप्रयाणं च तथा गोपीप्रलापनम् ॥
 मथुरागमनं मध्ये हृदे कृष्णस्य दर्शनम् ॥ २३ ॥

स्तुतिः पुरगतिः पश्चाद्दर्शनं पुरसंपदः ॥

रजकस्य शिरश्छेदो वायकस्य वगदयः ॥ २४ ॥

सुदाम्नो वरदानं च कुञ्जासंदर्शनं हरेः ॥

धनुर्भगः सैन्यवधः कंसदुर्हेतुदर्शनम् ॥ २५ ॥

रंगोत्सवे कुवल्यापीडयुद्धविघातनम् ॥

दर्शनं रामकृष्णस्य पौराणां प्रेमदर्शनम् ॥ २६ ॥

मल्लानां निधनं रंगे कंसस्य सह बंधुभिः ॥

पित्रोश्च सांत्वनं सर्वसुहृदां परितोषणम् ॥ २७ ॥

उग्रसेनाभिषेकश्च नन्दादिव्रजप्रेषणम् ॥

ईषद्विजातिसंस्कारः पठनं च गुरोर्गृहे ॥ २८ ॥

मृतपुत्रप्रदानं च गुरोः पंचजनार्दनम् ॥

पुनरागमनं शौरैर्मधुपुर्यां महोत्सवः ॥ २९ ॥

उद्धवप्रेषणं गोपीविलापपरिसांत्वनम् ॥

कुञ्जारतिस्तथाक्रूरप्रेषणं गजसाह्वये ॥ ३० ॥

पांडवेषु च वैषम्यं धृतराष्ट्रस्य बोधनम् ॥

इत्येवं दशमस्कंधपूर्वार्धे विनिरूपितम् ॥ ३१ ॥

जामातृवधसंतप्तजरासंधचमूवधः ॥

बहुशः सेनयोद्धेगो द्वारकादुर्गकारणम् ॥ ३२ ॥

यवनस्य वधो दृष्ट्या मुचुकुंदस्य संस्तुतिः ॥

वरं दत्त्वा ततो म्लेच्छवधं कृत्वा धने ततः ॥३३॥

नीयमाने वरैर्दत्तजरासंधात्पलायनम् ॥

रैवताद्रैवतीकन्या बलदेवसमर्पणम् ॥ ३४ ॥

रुक्मिणीप्रियसंदेशश्रवणादखिलान्निपून् ॥

निर्जित्य निर्गमो गेहादंबिकाया हृतिर्बलात् ॥३५॥

चैद्यसांत्वनमुर्वीशैस्ततो रुक्मिसमागमः ॥

युद्धाक्षेपापराधे च मुंडनं तस्य कृष्णतः ॥ ३६ ॥

रुक्मिणीदुःखशमनं रामवाक्यं च मोक्षणम् ॥

ततो विवाहो रुक्मिण्या विधिवत्स्वपुरे तदा ॥३७॥

प्रद्युम्नोत्पत्तिकथनं हरणं सूतिकागृहात् ॥

मायावत्योक्तवृत्तांतः शंबरस्य वधस्ततः ॥ ३८ ॥

पुनरागमनं गेहे संतोषो द्वारकौकसाम् ॥

सूर्यात्स्यमंतकप्राप्तिर्याचनं तस्य वै हरेः ॥ ३९ ॥

तत्संबंधात्प्रसेनस्य वधोऽकीर्तिर्हरेस्तथा ॥

तन्मार्जनाय ऋक्षस्य गेहे गधनमेतयोः ॥ ४० ॥

ज्ञात्वा सुरर्षभं युद्धाज्जांबवत्याः समर्पणम् ॥

सत्राजितस्य प्राप्तस्य स्वतो दानं मुरारिणा ॥ ४१ ॥

विवाहः सत्यभामाया दत्तायाः प्रीतये हरेः ॥

रामेण सह कृष्णस्य गमनं गजसाह्वये ॥ ४२ ॥

अक्रूरकृतवर्मभ्यां प्रेरिताच्छतधन्वनः ॥
 सत्राजितवधो मध्ये कृष्णाच्छतधनोर्वधः ॥ ४३ ॥
 रामस्य मिथिलायां त्रा गदाशिक्षा सुयोधने ॥
 अक्रूरमणिदानं च शक्रप्रस्थे हरेर्गतिः ॥ ४४ ॥
 कालिंघा संगतिः शौरेर्विवाहः स्वपुरे ततः ॥
 मित्रविंदाहृतिर्नामजित्युद्धाहोस्त एव च ॥ ४५ ॥
 भद्राया लक्ष्मणायाश्च विवाहो मुरघातिना ॥
 पितुस्तत्तनयानां च नरकस्य च घातनम् ॥ ४६ ॥
 भूमिस्तुती राजकन्याप्रेषणं स्वपुरे ततः ॥
 गत्वा सहेंद्रभवनं पारिजाताहृतिर्बलात् ॥ ४७ ॥
 उद्धाहो राजकन्यानां रुक्मिणीकृष्णकौतुकम् ॥
 कृष्णभार्याकथा पुत्रनामान्युद्धाहपर्वणि ॥ ४८ ॥
 रामाद्रुक्मिवधो द्यूते बाणस्य हरसंकथा ॥
 उषास्वप्नकथा चित्रलेखया हरणं हरेः ॥ ४९ ॥
 पौत्रस्य बंधनं चापि बाणयादवसंयुगे ॥
 कृष्णशंकरयोर्युद्धं ज्वरसंस्तवनं ततः ॥ ५० ॥
 बाणबाहुच्छिदा रुद्रस्तुतिर्वाणाभयं वरः ॥
 उषाप्राप्तिर्नृगाख्यानं बलभद्रव्रजागमः ॥ ५१ ॥
 गोपीविलापो रामस्य स्तुतिर्गोपीभिरेव च ॥

यमुनाकर्षणं काशिपतिपौंड्रकघातनम् ॥ ५२ ॥
 काशिदाहः स्वकृत्यातो द्विविदस्य बलाद्धधः ॥
 लक्ष्मणाहरणं रामविक्रमो गजसाह्वये ॥ ५३ ॥
 नारदेन हरेर्लीलादर्शनं गृहमेधिनाम् ॥
 आह्निकं वासुदेवस्य राज्ञां विज्ञापनं त्वृषेः ॥ ५४ ॥
 मंत्रणादुद्धवस्येन्द्रप्रस्थे गमनमीशितुः ॥
 जरासंधवधः स्तोत्रं राज्ञां सत्कृतिरेव च ॥ ५५ ॥
 राजसूये हरेः पूजा शिशुपालवधस्तथा ॥
 दुर्योधनाभिमानस्य भंगः प्रद्युम्नशाल्वयोः ॥ ५६ ॥
 युद्धं त्रिणवरात्रं च हरेरागमनं ततः ॥
 शाल्वस्य दंतवक्रस्य तद्भ्रातुर्लीलया वधः ॥ ५७ ॥
 तीर्थयात्राथ रामस्य मध्ये सूतवधस्ततः ॥
 तत्पुत्रस्थापनं तत्र बलवलस्य वधस्ततः ॥ ५८ ॥
 यात्रासमस्ततीर्थानामृषिभिर्याजनं बलात् ॥
 भक्तानां जन्मसाफल्यं पृथुकाख्यान्मेव च ॥ ५९ ॥
 सूर्योपरागे निखिलैः कुरुक्षेत्रे समागमः ॥
 बंधुभिर्वसुदेवस्य गोपिकापरिसांत्वनम् ॥ ६० ॥
 कृष्णभार्याविवाहानां कथनं विस्मयो नृणाम् ॥
 ऋषीणां गमनं तत्र कृष्णेन प्रतिपूजनम् ॥ ६१ ॥

वसुदेवस्य संप्रश्नो नारदोक्तिरथोत्तरम् ॥
 याजनं तस्य ऋषिभिः प्रमोदोऽखिलदेहिनाम् ॥६२॥
 वसुदेवस्य विज्ञानं देवक्याः षट्सुतागमे ॥
 बलिकृष्णस्तुतिकथा षण्णां गमननिर्गमे ॥ ६३ ॥
 सुभद्राविजयोद्वाहो मिथिलागमनं हरेः ॥
 मैथिलश्रुतदेवाभ्यां पूजनं गतिरेतयोः ॥ ६४ ॥
 वेदस्तुतिर्हरेर्भक्त्या दारिद्र्यविनिरूपणम् ॥
 आशुतोषकथा शंभोरनर्थोऽस्य वरस्य च ॥ ६५ ॥
 वृकासुरवधे बुद्धेर्मोचनं गिरिजापतेः ॥
 मृतपुत्रप्रदानं च विप्रस्य स्वालयाद्धरेः ॥ ६६ ॥
 हरेरेवास्ति देवत्वं भृगुवाक्यैश्च निश्चयः ॥
 क्रीडा स्त्रीभिर्हरेः पूजा विरहात् स्त्रीविभाषणम् ६७
 महारथानां नामानि हरेर्वशावलिस्तथा ॥
 यादवानंत्यमित्येवमुत्तरार्धे निरूपितम् ॥ ६८ ॥

इति श्रीमद्वल्लभदीक्षितविरचिता श्रीमद्भागवतदशमस्क-
 धार्थानुक्रमणिका समाप्ता ।

अथ गायत्रीभाष्यम् ।

श्रीकृष्णाय नमः ।

ॐ भूर्भुवः स्वः ॐ तत्सवितुर्वरेण्यं भर्गो देवस्य
 धीमहि ॥ धियो यो नः प्रचोदयात् ॥ अस्यायमर्थः ॥

यद्यपि प्रणवो व्याहृतयश्च तथा भवंति तथापि तेषाम-
 र्थः स्पष्ट एवेति गायत्र्यर्थो निरूप्यते गायत्र्यंतर्गतत-
 च्छब्दव्याख्यानं सत्यं परमिति कालत्रयाबाधितं सर्व-
 लोकप्रसिद्धं सत्यं परं श्रेष्ठं पुरुषोत्तमरूपं सर्ववेदप्रसिद्ध-
 मिति सवितुरित्युक्तम् ॥ प्रसवितुरिति ॥ गायत्री हि
 वेदमाता वेदत्रयार्थप्रतिपादिका भवति ॥ तेन निर्वि-
 घ्नवाक्प्रसवार्थं गायत्र्या भगवदुपस्थानं कुर्वाणाः
 गायत्र्यर्थमाहुः ॥ तेन गायत्र्या जगत्प्रसूत्वेन सर्व-
 कर्तृत्वम् ॥ यथा कामधेनोः कल्पवृक्षाच्चिंतामणेर्मन्त्रा-
 देश्च जायमानाः पदार्था दृश्यन्ते न हि ते विकृता
 भवंति ॥ चतुर्विधपुरुषार्थसिद्ध्यर्थं जगज्जननमि-
 त्यर्थः ॥ सर्वजीवानां सर्वपुरुषार्थसिद्ध्यर्थं जगदि-
 त्युक्तं भवति ॥ गायत्र्यर्थे हि प्रसवमात्रमुक्तं न स्थि-
 तिप्रलयौ ॥ वरेण्यभर्गःशब्दाभ्यां च पश्चात्सूचितौ ॥
 वरेण्यमिति भक्तिबीजम् ॥ “यमेवैष वृणुते तेन
 लभ्यः” इति श्रुतेः ॥ एतेन परस्परवरणमुक्तम् ॥ वर-
 णीयत्वोक्त्या यथा कन्या स्वाभिमतमेव स्वपतित्वेन
 वृणुते वरो वा तादृशीमेव कन्यां स्वस्त्रीत्वेन, तथा
 भगवान् स्वदासत्वेनात्मीयत्वेनांगीकरोतीत्युच्यते ॥

तथा च यथा तदनंतरं नान्यत्र विनियोगस्तस्यास्तथै-
वैतस्यापीति ज्ञापितं भवति ॥ पूर्वं केनापि ज्ञातुमश-
क्यमित्यर्थः ॥ वरणीयं सुंदरमिति स्वतो दोषाभाव
उक्तः ॥ भजनीयगुणान् वदन् सेवकोद्धारमाह ॥
भर्ग इति ॥ संसारनिवृत्तिः भर्जयत्यखिलाविद्यामिति
भर्गश्शब्दः सकारांतो व्याख्यातः ॥ स्वरूपस्फूर्त्यैव
सर्वेषां सर्वाविद्यानां नाशक इत्यर्थः ॥ स्वरूपमेवा-
विद्यानाशकम् ॥ प्रमेयबलमेतत् ॥ देवत्वेन सर्वज्ञ-
त्वम् ॥ अत एव देवस्य धीमहीति समस्तानां
तद्ध्यानं सर्वथा हितमिति ॥ धीमहि ध्यायेम प्रीतिं
वा कुर्म इत्यर्थः ॥ धियो यो नः प्रचोदयादिति ॥
धियः बुद्धीः प्रचोदयादिति ॥ तेन सर्वप्रेरकत्वमा-
याति ॥ प्रकृष्टत्वेन सूक्ष्मपुरुषोत्तमस्वरूपपर्यंतं चोद-
यादिति प्रेरयति फलसंबंधं करोतीत्यर्थः ॥ गायत्री
बीजं वेदो वृक्षः श्रीभागवतं फलमिति फलसंबंधेन
श्रीभागवतप्रतिपाद्यं वेद्यं वास्तवं वस्तु इति ॥
वास्तववस्तुषु “पिवत भागवतं रसमालयम्” इति ॥
रसम् आलयम् आङ् ईषदर्थे लयो मोक्षः यद्रसाग्रे
सोऽपि ईषदतितुच्छ इत्यर्थः ॥ मोक्षाधिकारस्तु

“ब्रह्मानंदात्समुद्धृत्य भजनानंदयोजने ॥ स रसस्तु
 रससमूहो रस इति रसलीलैकतात्पर्यमित्यर्थः ॥
 अत एव रस एव सर्वेन्द्रियास्वाद्यसाक्षात्स्वरूपसं-
 बंधः मनोरथांतरूपः “यतो वाचो निवर्तते अप्राप्य
 मनसा सह ॥ आनंदं ब्रह्मणो विद्वान् न बिभेति
 कुतश्चन” इति श्रुतिप्रतिपाद्यः ॥ “रसो वै सः ॥
 रसं ह्येवायं लब्ध्वानंदी भवति” इति श्रुतिः ॥
 ननु प्रचोदयादिति गायत्रीचतुर्थः पादः संन्यासा-
 श्रमपर्यंतं प्रेरकत्वमापादयति कथं रसलीलातात्पर्य-
 कत्वमिति चेत्तत्राह ॥ भक्तिमार्गीयसंन्यासस्तु साक्षा-
 त्पुष्टिपुष्टिश्रुतिरूपाणां रसमंडलमंडनानाम् ॥ स्वय-
 मेवोक्तं “संत्यज्य सर्वविषयांस्तव पादमूलं प्राप्ता”
 इत्यादि चतुर्थाध्याये ताः प्रति भगवता ॥ “एवं
 मदर्थोज्झितलोकवेदस्वानाम्” इति तस्य स्वात्म-
 त्वेन परमकाष्ठापन्नस्नेहास्पदं प्रभुरेव स्फूर्त्येति “तत्त्व-
 मसि” इति महावाक्यार्थस्य “तन्मनस्कास्तदाला-
 पास्तद्विचेष्टास्तदात्मिकाः ॥ तद्गुणानेव गायंत्यो
 नात्मागाराणि सस्मरुः ” इति सिद्धिः ॥ ननु तद्योऽ-
 हं सोऽसौ योऽसौ सोऽहमित्यैक्यम् एवं परस्परं

स्वरूपव्यतिहारेण धर्मारोपः तैत्तिरीयके च- “अह-
मस्मि ब्रह्माहमस्मि” इति पठ्यते ॥ अत्र मध्यस्थं
ब्रह्मपदमुभयत्र संबध्यते ॥ तेनावृत्त्या व्यतिहारः ॥
अतो ब्रह्माभेदः सिध्यति ॥ तथा लीलामध्यपाति-
भक्तानामपि कृष्णोऽहमहं कृष्ण इतिभावमुल्लेख्य-
वाक्यं श्रूयते ॥ तज्ज्ञानं भक्तिफलमिति प्रफुल-
भानं प्रतिवादिनं तत्स्वरूपं बोधयन्ति ॥ रसात्मक-
त्वाद्वक्तेः संयोगवियोगात्मकत्वाद्वितीयभावोद्वेके यथे
तरेश्वरप्रलापादयो व्यभिचारिभावास्तथाऽतिविगाढ-
भावेन तदभेदस्फूर्तिरप्येकः सः न तु सार्वत्रिकः ॥
तदात्मानं तत्त्वेन विशिष्यन्ति तं च स्वात्मत्वेन सोऽत्र
व्यतिहारपदार्थ इत्यर्थः ॥ अपरं च उद्देश्यविधेयभा-
वत्स्फूर्त्या न ह्यद्वैतज्ञानमस्ति किं तु भावनामात्रम् ॥
भक्तानां तु विरहभावे तदात्मकत्वमेवाखण्डं स्फुरति
येन लीलाः स्वतः कुर्वन्ते ॥ तद्यथा तथा श्रीमद्भा-
गवतदशमस्कंधविवृतौ प्रपञ्चितमस्माभिः ॥ एवं सति
मुख्यं यदद्वैतज्ञानं तद्भक्तिभावैकदेशव्यभिचारिभा-
वेष्वेकतर इति सर्पपस्वर्णाचलयोरिव ज्ञानभक्तयोस्ता-
स्तम्यं कथं वर्णनीयमिति भावः ॥ भक्तिमार्गीयसंन्यासे

चतुर्थपादगायत्र्यर्थस्तु योऽहं सोऽसौ योऽसौ सोऽह-
मिति यः पुरुषोत्तमः सोऽहं भक्तः फलप्रकरणप्रथमा-
ध्याये बाहुप्रसार इति भिन्नसंयोग उक्तः ॥ द्वितीया-
ध्याये “अंतर्हिते भगवति” इत्यादिविप्रयोगेऽसौ उभ-
यत्र एकात्मको भवति ॥ द्वितीये योऽसौ तृतीयाध्याये-
प्येकात्मनोरेव द्विवचनोभयभावात्मकस्फूर्तिः योऽसौ
उभयभावात्मकः चतुर्थाध्याये “तासामाविरभूत्”
इत्यादि नोक्तः सोऽहमिति सपुरुषोत्तमः अहं भक्तो
भिन्नो भवति ॥ तस्मात्पंचमाध्याये संयोगरसेपरमका-
ष्ठापन्नः अनिर्वचनीयरससमूहरासरसाब्धिकल्लोलस-
र्वेन्द्रियास्वाद्यरसानुभवं करोति वेदोक्तमहावाक्यात्
“तत्त्वमसि” इति “अहमस्मि ब्रह्माहमस्मि” इत्यादि-
विप्रयोगभावात्मकरसानंदो भवति ॥ संयोगरसे
“भगवंस्तवास्मि” इति गद्ये कामाक्षरं पश्चाद्बी-
जम् ॥ “अभयं सर्वभूतेभ्यो ददाम्येतद् व्रतं मम”
इति “मामेकमेव शरणमात्मानं सर्वदेहिनाम् ॥
याहि सर्वात्मभावेन संयास्यस्यकुतोभयः” इत्यादी-
तिदिक् ॥ अत एव श्रुतिः—“आत्मानं द्वेधाऽपात-
यत पतिश्च पत्नी चाभवताम्” इति, व्याससूत्रे

“लोकवत्तु लीला कैवल्यम्” इति, “सर्वज्ञानस्वरूपं हि ब्रह्म पूर्वं रिरंसया ॥ ततोऽखिलजगद्रूपं भूत्वा तत्रातिदुस्तराः ॥ भक्ताः सर्वं परित्यज्य प्रभुप्राप्त्यै यथा रहः ॥ साक्षात्स्वरूपदानेन परा लीलेयमित्यपि ॥ लीलासंबन्धिनस्तत्र सर्वं भगवदात्मकम् ॥ प्रवर्तकत्वतो वेणुनादो वेदात्मकोऽत्र हि” ॥ “यतो वाचो निवर्तते अप्राप्य मनसा सह” इति, श्रुतिः “आनन्दं ब्रह्मणो विद्वान् न विभेति कुतश्चन” इति चेति दिक् ॥

इति श्रीमद्वल्लभाचार्यविरचितं गायत्रीभाष्यं संपूर्णम् ।

अथ गायत्रीव्याख्या ।

श्रीकृष्णः शरणं मम ।

श्रीकृष्णः स्वात्मनः सर्वमुत्पाद्य विविधं जगत् ॥
तदासक्तांशबोधाय शब्दब्रह्माभवत्स्वयम् ॥ १ ॥
तत्र सर्गादिभिः क्रीडन्नित्यानन्दरसात्मकः ॥
निजभावप्रकाशाय गायत्रीरूप उद्भवौ ॥ २ ॥
सा षड्गुणयुतं सर्वदेववीजं गुणातिगम् ॥
सर्वावताररूपं हि सर्वतत्त्वोपवृंहितम् ॥ ३ ॥

शृंगरैश्वर्यसंयुक्तं पुरुषद्वयपूरणम् ॥

भक्त्या सर्वेन्द्रियाह्लादि चतुर्विंशाक्षरं ततः ॥ ४ ॥

मार्गत्रयप्रकटनं भावत्रयविवर्धनम् ॥

सच्चिदानन्दपूर्णं च त्रिपदेति प्रकीर्त्यते ॥ ५ ॥

छंदो मंत्रस्य गायत्री प्रेमोल्लासादहर्निशम् ॥

गायंतं त्रायते भावमाच्छादयति चैव हि ॥ ६ ॥

विश्वामित्रो जगन्मित्रमृषित्र हरिःस्वयम् ॥

मित्रे चर्षाविति प्रोक्तेः पूर्वाच्चापि प्रतीयते ॥ ७ ॥

सविता सर्वबीजानां निजानां देवतास्य हि ॥

आचार्यो भगवानभिर्मुखमस्य प्रकीर्तितम् ॥ ८ ॥

गतिज्ञानार्थधातूक्त्या नलोपाच्च प्रतीयते ॥

लोपस्यादर्शनात्मत्वात्प्राकृतानुकृतिर्मया ॥ ९ ॥

ब्रह्मा शिरो जगद्बीजं सत्यलोकस्थितेरपि ॥

यज्ञात्मकोजगद्व्यापी शृंगारसविग्रहः ॥ १० ॥

विष्णुर्हृदयमित्युक्तं हृदयं हृदयं श्रुतौ ॥

तत्तद्धर्मप्रधानत्वात्सर्वं च स्वयमेव हि ॥ ११ ॥

रुद्रः शिखेति कथनात्क्लेशात्मा स निरूपितः ॥

अहंकारो बंधरूप इति बद्धा शिखा मता ॥ १२ ॥

मुखस्याग्नित्वकथनात्तज्ज्वाला च शिखा मता ॥

लौकिकी दुष्टदाहाय घोरातनुरिति श्रुतेः ॥ १३ ॥
 पृथिवी भगवत्कीर्तिरुत्पत्तेः कारणं मतम् ॥
 भक्तिबोधाय चरणरेणुरूपत्वकीर्तनम् ॥ १४ ॥
 प्रियत्वाय हरेः सर्वप्राणात्मत्वेन वर्णनम् ॥
 शुक्लभास्वरूपं तु श्वेतवर्णेतिकीर्तितम् ॥ १५ ॥
 भगवद्योग्यतासिद्ध्यै श्वेतः सर्वाधिको मतः ॥
 सांख्यायनसगोत्रत्वं भगवद्भागसिद्ध्ये ॥ १६ ॥
 स हि ब्रह्म परं जीवः सच्चिदानन्दतोभयोः ॥
 सगोत्रत्वमतः प्रोक्तं नैव लक्षण्यमण्वपि ॥ १७ ॥
 भगादेशादयो वापि शक्तयश्चेन्द्रियाणि च ॥
 ज्ञानानि खंडाखंडानि कुक्षौ सर्वविनिश्चयात् ॥ १८ ॥
 धामान्यर्थविभावाश्च सर्वोपनिषदः शिरः ॥
 समीपनयने विष्णोर्विनियोगः प्रकीर्तितः ॥ १९ ॥
 सप्त व्याहृतयः प्रोक्ता भूतैश्वर्यमुदाहृतम् ॥
 सर्वाधारत्वतस्तावच्छक्तित्वान्नास्य बाधनम् ॥ २० ॥
 अंतरिक्षत्वकथनाद्भुवो वीर्यं निरूपितम् ॥
 सुवः श्रीः श्रीर्षनुष्यस्य कथनादवसीयते ॥ २१ ॥
 महो यशः परं प्रोक्तं सुखं तेजस्ततोऽन्न हि ॥
 जनो वैराग्यमित्युक्तं तापनाशकता यतः ॥ २२ ॥

जनताया तु तन्मुख्यमतोजन इतीरितिम् ॥
 यस्य ज्ञानमयं प्रोक्तं तपस्तस्मात्तदेव हि ॥ २३ ॥
 सत्यं परमिति प्रोक्तं स्वरूपमिति निश्चितम् ॥
 लोकवेदप्रसिद्धार्थकथनाय तदीयताम् ॥ २४ ॥
 द्वादशात्मत्वकथनात्सविता पुरुषोत्तमः ॥
 रूपमासक्तिजनकं वरणीयमितीरितिम् ॥ २५ ॥
 वरणे स्वार्थपरतानिवृत्त्यै वृणुते यतः ॥
 अन्योन्यरसबोधाय तथा वा समुदीरितिम् ॥ २६ ॥
 भयकामाद्यभावाय भोग्यत्वाय च भर्जनम् ॥
 दशलीलावबोधाय देवत्वं दुर्लभत्वतः ॥ २७ ॥
 दशावस्थावबोधाय प्रीतिर्ध्यानं च कीर्तितम् ॥
 स्वस्यायोग्यत्वतो बुद्धिप्रेरणं ध्रुववन्मतम् ॥ २८ ॥
 निरोधसिद्धये धीषु बहुत्वं परिकीर्तितम् ॥
 जीवे बहुत्वकथनं तत्संबंधिषु सिद्धये ॥ २९ ॥
 नित्यसंबंधसिद्ध्यर्थं षष्ठी जीवेशयोर्मता ॥
 उत्सिक्तभावबोधाय स्वभावत्याजनाय च ॥ ३० ॥
 वांछाधिक्यज्ञापनाय प्रकर्षः परिकीर्तितः ॥
 आशीरंते पूर्णतायै प्रेरणं सर्वतोऽधिकम् ॥ ३१ ॥
 आपः श्रद्धाधर्ममूलं ज्योतिरप्यस्फुटौ परौ ॥

भावास्त्रयो मंत्रपूर्तौ प्रोक्ता व्याहृतयः स्फुटाः ॥३२॥
 दोषाभावाय सर्वस्य ब्रह्मात्मत्वेन कीर्तनम् ॥
 नवीनभावजनक उभयोरतिवर्धनः ॥ ३३ ॥
 तस्मात्प्रणव इत्युक्तस्तस्याप्यर्थोऽयमेव हि ॥ ३४ ॥
 इति श्रीमद्विठ्ठलदीक्षितानां हस्ताक्षरैः सुलिखितान्ये-
 तानि पद्यानि ॥ “यस्य देवे परा भक्तिर्यथा देवे
 तथा गुरौ ॥ तस्यैते कथिता ह्यर्थाः प्रकाशंते महा-
 त्मनः” इति श्रुतेः ॥ इत्यपि तत्रैव । श्रीगोपीजन-
 वलभाय नमः ॥

इति श्रीमद्विठ्ठलेश्वराचार्यकृता गायत्रीव्याख्या समाप्ता ।

अथ त्रिविधलीलानामावली ।

श्रीकृष्णाय नमः ।

नामावलीं प्रवक्ष्यामि केशवस्यातिवल्लभाम् ॥
 यस्याः संकीर्तनाद्विष्णुरात्मानं संप्रयच्छति ॥ १ ॥
 श्रीकृष्णाय नमः ॥ १ ॥ नराकृतये नमः ॥ २ ॥
 परब्रह्मणे नमः ॥ ३ ॥ यदुकुलचूडामणये नमः ॥ ४ ॥
 वसुदेवनन्दनाय नमः ॥ ५ ॥ भूमिक्लेशहराय नमः ॥ ६ ॥
 पुण्यश्रवणकीर्तनाय नमः ॥ ७ ॥ कलिमलसंहति-
 कल्पकयशःपुंजाय नमः ॥ ८ ॥ भक्तिमार्गप्रवर्- य

नमः ॥ ९ ॥ भक्तजनकल्पवृक्षाय नमः ॥ १० ॥
 देवकीनन्दनाय नमः ॥ ११ ॥ वसुदेवदेवकीपुण्यपुं-
 जफलाय नमः ॥ १२ ॥ देवकीमनःप्रमोदजन-
 काय नमः ॥ १३ ॥ ब्रह्मादिभक्तवाक्परिपालकाय
 नमः ॥ १४ ॥ कालिंदीवेगहर्त्रे नमः ॥ १५ ॥
 शेषादिभक्तसेवितचरणाय नमः ॥ १६ ॥ योगाधि-
 पतये नमः ॥ १७ ॥ गोकुलपतये नमः ॥ १८ ॥
 गोपीजनवल्लभाय नमः ॥ १९ ॥ गोकुलोत्सवाय
 नमः ॥ २० ॥ अखिलाशास्त्रकाय नमः ॥ २१ ॥
 यशोदास्तनूधयाय नमः ॥ २२ ॥ नन्दमनोमोदकाय
 नमः ॥ २३ ॥ पूतनांतकाय नमः ॥ २४ ॥ सुकृ-
 तज्ञाय नमः ॥ २५ ॥ पूतनामोक्षदात्रे नमः ॥ २६ ॥
 भक्तमनोरोधकाय नमः ॥ २७ ॥ गोकुलाभयदान-
 चरित्राय नमः ॥ २८ ॥ शकटभेदनबालचरित्राय
 नमः ॥ २९ ॥ भक्तप्रपंचविस्मयकाय नमः ॥ ३० ॥
 तृणावर्तविमर्दकाय नमः ॥ ३१ ॥ भक्तिस्वशक्ति-
 जनकाय नमः ॥ ३२ ॥ यशोदामोहनाशकाय
 नमः ॥ ३३ ॥ समानुजाय नमः ॥ ३४ ॥ कृष्णाय
 नमः ॥ ३५ ॥ वासुदेवाय नमः ॥ ३६ ॥ अनंत-

गुणगंभीराय नमः ॥३७॥ अद्भुतकर्मणे नमः ॥३८॥
 गोकुलचिंतामणये नमः ॥ ३९ ॥ गोपगोकुलनन्द-
 नाय नमः ॥ ४० ॥ भक्तसर्वदुःखनिवारकाय नमः
 ॥ ४१ ॥ महानुभावाय नमः ॥ ४२ ॥ अचिंत्य-
 गुणकर्मणे नमः ॥ ४३ ॥ नारायणाय नमः ॥४४॥
 ब्रजांगणरिंगणजानुचरणारविंदाय नमः ॥ ४५ ॥
 ब्रजपंकांगलेपनाय नमः ॥ ४६ ॥ भक्तपरीक्षापरि-
 पालकाय नमः ॥ ४७ ॥ ब्रजहीरमणये नमः ॥४८॥
 गोकुलधूर्तचरित्राय नमः ॥ ४९ ॥ भक्तवशीकरणाय
 नमः ॥ ५० ॥ नवनीतल (न) वहराय नमः ॥५१॥
 दधिदुग्धप्रियाय नमः ॥५२॥ क्षीरकणावलीढमुखार-
 विंदाय नमः ॥ ५३ ॥ मृत्स्नाभक्षणभीतयशोदाताड
 नसत्रासनयनारविंदाय नमः ॥५४॥ सर्वविमोहकाय
 नमः ॥ ५५ ॥ माहात्म्यप्रदर्शकाय नमः ॥ ५६ ॥
 परब्रह्मत्वबोधकाय नमः ॥ ५७ ॥ सर्वजनीनमाहा-
 त्म्यबोधकाय नमः ॥५८॥ दधिभांडभेत्रे नमः ॥५९॥
 चौर्यविशंकितेक्षणाय नमः ॥ ६० ॥ भक्ताधीनाय
 नमः ॥ ६१ ॥ दामोदराय नमः ॥ ६२ ॥ यमला-
 र्जुनभंजनाय नमः ॥ ६३ ॥ भक्तवाक्यपरिपूरकाय

नमः॥६४॥ भक्तिदात्रे नमः॥६५॥ सर्वेश्वराय नमः६६
 सर्वाय नमः ॥६७॥ नंदमोचितबंधनाय नमः ॥६८॥
 उपनंदप्रियाय नमः ॥ ६९ ॥ मातुरुत्संगगताय नमः
 ॥ ७० ॥ वृंदावनक्रीडारताय नमः ॥ ७१ ॥
 वत्सवाटचराय नमः ॥७२॥ वत्सासुरहंत्रे नमः ॥७३॥
 बकविदारणाय नमः ॥ ७४ ॥ वृंदावनचारिणे नमः
 ॥७५॥ धेनुकासुरखंडनाय नमः ॥७६॥ उत्तालताल-
 भेत्रे नमः ॥ ७७ ॥ सर्वप्राणिसुखसंचारकर्त्रे नमः ७८
 गोकुलसुखवासाय नमः॥७९॥ गोरजश्लुस्तिकुंतलाय
 नमः ॥८०॥ वेणुवाद्यविशारदाय नमः ॥८१॥ वनकु-
 सुमावलीरचितकल्पाय नमः ॥ ८२ ॥ अनुगगीयमा-
 नयशःपुंजाय नमः ॥ ८३ ॥ गोपीतापहारकाय नमः
 ॥ ८४ ॥ गोपीनयनारविंदार्चिताय नमः ॥ ८५ ॥
 लौकिकलीलाप्रदर्शकाय नमः ॥ ८६ ॥ विषविमूर्छित-
 गोपालजीवनदृष्टिवृष्टये नमः ॥ ८७ ॥ भक्तजनप-
 रीक्षकाय नमः ॥ ८८ ॥ कालीयफणमाणिक्यरंजि-
 तश्रीपदांबुजाय नमः ॥ ८९ ॥ नागपत्नीसमर्चिता-
 य नमः ॥ ९० ॥ भक्ताश्रयजलस्थलविशोधकाय
 नमः ॥ ९१ ॥ नानाविधक्रीडारताय नमः ॥९२॥ प्र-

लंबघातकाय नमः ॥ ९३ ॥ दावाग्निपतितगोकुलरक्ष-
 काय नमः ॥ ९४ ॥ अग्निमुखाय नमः ॥ ९५ ॥ सर्व-
 तुक्रीडाविलासाय नमः ॥ ९६ ॥ गोचारणचारुवि-
 चित्रचरित्राय नमः ॥ ९७ ॥ गोपिकाधैर्यविमोचकवे-
 णुनादाय नमः ॥ ९८ ॥ गोपांगनानयनपानैकपा-
 त्राय नमः ॥ ९९ ॥ श्रुतिरूपगोपिकावर्णितनिखिल-
 गुणाय नमः ॥ १०० ॥ गोपकन्याव्रतफलाय नमः
 ॥ १०१ ॥ जलक्रीडासमासक्तगोपीवस्त्रापहारकाय
 नमः ॥ १०२ ॥ मुक्तोपसर्वकाय नमः ॥ १०३ ॥ वृंदा-
 वनबोधकाय नमः ॥ १०४ ॥ यज्ञपत्नीप्रसादकाय नमः
 ॥ १०५ ॥ सर्वाज्ञाननिवारकाय नमः ॥ १०६ ॥ यज्ञ-
 भोक्त्रे नमः ॥ १०७ ॥ धर्मरक्षकाय नमः ॥ १०८ ॥
 इति बालचरित्रस्य नाम्नामष्टोत्तरं शतम् ॥ कृष्णभक्त-
 हृदानंदि कीर्तनाद्भुक्तिबोधकम् ॥ १ ॥ ॥ नामान्यथ
 प्रवक्ष्यामि यैः संतुष्यति केशवः ॥ वक्ष्यामि भक्तहृदये
 परमानंददायकम् ॥ १ ॥ अद्भुतबालकाय नमः ॥ १ ॥
 अंबुजेक्षणाय नमः ॥ २ ॥ चतुर्भुजाब्जचक्रासिगदा-
 शंखाद्युदायुधाय नमः ॥ ३ ॥ श्रीवत्सलक्ष्मणे नमः
 ॥ ४ ॥ कौस्तुभाभरणग्रीवाय नमः ॥ ५ ॥ नीलमेघश्या-

माय नमः ॥६॥ पीतांबरधारिणे नमः ॥७॥ नाना-
 कल्पविराजिताय नमः ॥ ८ ॥ आत्मविस्मापकमा-
 नुषवेषसौंदर्यनिधये नमः ॥९॥ रमालालितपादपद्मा-
 य नमः ॥ १० ॥ भक्तहितोपदेशकाय नमः ॥११॥
 कृतवेषविमोहितदेवकीपरीक्षकाय नमः ॥१२॥ सर्व-
 हविर्मन्त्रदेवतामूलबोधकाय नमः ॥१३॥ एकदेशदृ-
 ष्टवायुदेवताक्षोभजनकाय नमः ॥ १४ ॥ सर्वरूपाय
 नमः ॥ १५ ॥ वेदमार्गरक्षकाय नमः ॥१६॥ भक्ति-
 मार्गप्रवर्तकाय नमः ॥ १७ ॥ गोवर्धनोद्धरणधीरा-
 य नमः ॥ १८ ॥ सर्वजनीनमाहात्म्यबोधकाय नमः
 ॥१९॥ भक्तविस्मापकाय नमः ॥२०॥ मोहप्रबोधो-
 भयरक्षकाय नमः ॥२१॥ अद्भुतचरित्राय नमः ॥२२॥
 लोकवेदोलंघनकरप्रपंचसर्वदुःखनिवारकाय नमः
 ॥२३॥ इंद्रसुरभिप्रसादजनकाय नमः ॥२४॥ गोविं-
 दाय नमः ॥२५॥ अत्यंतभक्तनिरोधकाय नमः ॥२६॥
 वरुणादिदेवप्रबोधकाय नमः ॥२७॥ व्यापिवैकुण्ठप्रद-
 र्शकाय नमः ॥२८॥ भक्तगृहस्थितिबोधकाय नमः
 ॥ २९ ॥ वैकुण्ठस्थितमदनगोपालाय नमः ॥ ३० ॥
 अनादिब्रह्मचारिणे नमः ॥३१॥ कंदर्पकोटिलावण्या-

य नमः ॥ ३२ ॥ सर्वोपनिषत्तात्पर्यगोचराय नमः
 ॥३३॥ गोपिकाचरणाय नमः ॥३४॥ सकलयोगा-
 धिपतये नमः ॥ ३५ ॥ अलौकिकपूरणकामजनका-
 य नमः ॥ ३६ ॥ आशापूरकसत्यकामजनदीपकाय
 नमः ॥३७॥ शृंगारविभावादियुक्ताय नमः ॥३८॥
 सत्यवाक्याय नमः ॥ ३९ ॥ कामोन्मत्तगोपांगना-
 मुक्तिदात्रे नमः ॥ ४० ॥ मुक्ताधिगोपीमनोमोह-
 काय नमः ॥४१॥ लोकवेदसर्वधर्मपरित्यक्तगोपीसे-
 वितचरणाय नमः ॥४२॥ भक्तिप्रतिबंधकनिवर्तकाय
 नमः॥४३॥ अलब्धरासगोपिकासद्योमुक्तिप्रदायकाय
 नमः ॥ ४४ ॥ परीक्षितगोपवधूसेवितचरणाय नमः
 ॥४५॥ निजजनस्मयध्वंसनस्मिताय नमः ॥ ४६ ॥
 कायिकतिरोभावितगोपीपुंजाय नमः ॥४७॥ राधा-
 सहचराय नमः ॥४८॥ विरहव्याकुलगोपांगनान्वेपि-
 तमार्गाय नमः ॥४९॥ ज्ञानतुल्यभक्तिभ्रांतिज्ञानज-
 नकाय नमः ॥ ५० ॥ निकुंजनिकटस्थितिबोधकाय
 नमः ॥५१॥ गोपीवर्णितनिखिलगुणाय नमः ॥५२॥
 भक्तिसिद्धिविलंबनाय नमः ॥ ५३ ॥ दीनकृपाप्रक-
 टितरूपाय नमः ॥ ५४ ॥ सर्वमनोनयनाह्लादाय

नमः ॥ ५५ ॥ गोपीवाक्यविचारकाय नमः ॥ ५६ ॥
 स्वधर्मनिर्धारकाय नमः ॥ ५७ ॥ सर्वरसाभिज्ञाय
 नमः ॥ ५८ ॥ रसमंडलानेकरूपाय नमः ॥ ५९ ॥
 उद्दीप्तकामपूरकाय नमः ॥ ६० ॥ अतिकांतमर्यादाय
 नमः ॥ ६१ ॥ यमुनाकीर्तिजनकाय नमः ॥ ६२ ॥
 भक्तदैन्यनिवारकाय नमः ॥ ६३ ॥ सुदर्शनमोचकाय
 नमः ॥ ६४ ॥ बलभद्राभीष्टदात्रे नमः ॥ ६५ ॥ शंख-
 चूडघातकाय नमः ॥ ६६ ॥ गोपीक्लेशनाशकगुणार्ण-
 वाय नमः ॥ ६७ ॥ स्वसमानगुणाय नमः ॥ ६८ ॥
 सर्ववशीकरणद्वादशविधचरित्राय नमः ॥ ६९ ॥ वृषा-
 सुरविध्वंसिने नमः ॥ ७० ॥ नारदादिबोधिताक्लिष्ट-
 कर्मणे नमः ॥ ७१ ॥ दुष्टदुर्बुद्धिहेतवे नमः ॥ ७२ ॥
 शिष्टज्ञानदीपकाय नमः ॥ ७३ ॥ केश्यादिमहादुष्ट-
 निवर्हणाय नमः ॥ ७४ ॥ नारदादिवंदितचरणाय
 नमः ॥ ७५ ॥ सुरव्योमासुरदुष्टपीडितगोपगोपीरक्ष-
 काय नमः ॥ ७६ ॥ सद्भक्तिहेतवे नमः ॥ ७७ ॥ अक्रू-
 रादिभक्तप्रनोरथपूरकाय नमः ॥ ७८ ॥ नंदादिगोप-
 मथुरागमनोत्सवहेतवे नमः ॥ ७९ ॥ भक्तदुःखमूलो-
 च्छेदकाय नमः ॥ ८० ॥ गोपिकाकार्पण्यशीलहेतवे

नमः ॥ ८१ ॥ गोपिकाविरहनाशकवाक्यामृतपुंजाय
 नमः ॥ ८२ ॥ भक्तसंशयच्छेदकाय नमः ॥ ८३ ॥
 व्यापिवैकुण्ठवासिने नमः ॥ ८४ ॥ अक्रूरादिभक्तस्तु-
 तानंतगुणाय नमः ॥ ८५ ॥ सत्यप्रतिज्ञाय नमः ८६
 स्वगुणबोधकाय नमः ॥ ८७ ॥ मथुरादर्शनोत्सुकाय
 नमः ॥ ८८ ॥ स्वाधारैवैकुण्ठस्थापकाय नमः ॥ ८९ ॥
 पुरस्त्रीपुण्यजनकाय नमः ॥ ९० ॥ रजकादिदुष्ट-
 घातकाय नमः ॥ ९१ ॥ वस्त्राद्यनेकाकल्पभूपितरू-
 पाय नमः ॥ ९२ ॥ वायकसुदामाभक्त्यलंकृताय नमः
 ॥ ९३ ॥ अत्युदाराय नमः ॥ ९४ ॥ कुञ्जान्तुलेपालं-
 कृताय नमः ॥ ९५ ॥ कुञ्जादिभक्तसहजदोषदूरीक-
 रणाय नमः ॥ ९६ ॥ स्वलीलौपयिकरूपाभिव्यंज-
 काय नमः ॥ ९७ ॥ मथुरामहोत्सवाय नमः ॥ ९८ ॥
 दैत्यधर्मनिवारकाय नमः ॥ ९९ ॥ धनुर्भगबोधित-
 कालाय नमः ॥ १०० ॥ अतिसामर्थ्यबोधिताक्लिष्ट-
 चरित्राय नमः ॥ १ ॥ मृत्युधर्मबोधकाय नमः ॥ २ ॥
 कुवल्यापीडघातकाय नमः ॥ ३ ॥ गजदंतवरायु-
 धाय नमः ॥ ४ ॥ निखिलजनमनोनयनाह्लादकाय
 नमः ॥ ५ ॥ सर्वरसाविर्भावकराय नमः ॥ ६ ॥

चाणूरादिमहामल्लदैत्यगर्वनिर्बह्णाय नमः ॥ ७ ॥
 निखिलकामिनीप्रेभावलोकिताय नमः ॥ ८ ॥ कंसघा-
 तकाय नमः ॥ ९ ॥ वसुदेवदेवकीदुःखनिवारकाय
 नमः ॥ ११० ॥ प्रदर्शितसदाचाराय नमः ॥ ११ ॥
 यदुकुलनलिनीविकाशकाय नमः ॥ १२ ॥ कालदुः-
 खनिवारकाय नमः ॥ १३ ॥ सांदीपनिमृतापत्यदात्रे
 नमः ॥ १४ ॥ नंदादिज्ञानबोधकाय नमः ॥ १५ ॥
 यशोदादिस्नेहरक्षकाय नमः ॥ १६ ॥ गोपिकादिलौ-
 किकभावदोषदूरीकरणाय नमः ॥ १७ ॥ उद्धवादिम-
 ध्यमभावबोधकाय नमः ॥ १८ ॥ स्वानिष्टमनोदोषना-
 शकाय नमः ॥ १९ ॥ कुब्जामनोरथपूरकाय नमः
 ॥ १२० ॥ अक्रूरादिभक्तसन्मानहेतवे नमः ॥ २१ ॥
 भक्तहितचिंतकाय नमः ॥ २२ ॥ कुंतीप्रीतिहेतवे
 नमः ॥ २३ ॥ भक्तपक्षबोधकाय नमः ॥ २४ ॥
 पांडवस्थापकाय नमः ॥ २५ ॥ धृतराष्ट्रज्ञानबोध-
 काय नमः ॥ २६ ॥ प्रौढलीलाबोधकाय नमः
 ॥ २७ ॥ सर्वाभिवंदितचरणाय नमः ॥ १२८ ॥
 एवं श्रीकृष्णनामानि प्रौढलीलावबोधने ॥ कीर्ति-
 तान्यतिपुण्यानि शतं विंशतिरष्ट च ॥ १ ॥ अतः

परं प्रवक्ष्यामि राजलीलामुपाश्रितः ॥ कृतवान्यानि
 कर्माणि तन्नामानि विमुक्तये ॥ १ ॥ क्षात्रधर्मप्रव-
 र्तकाय नमः ॥ १ ॥ दिव्ययुद्धविशारदाय नमः ॥ २ ॥
 जरासंधसमानीतसैन्यघातविशारदाय नमः ॥ ३ ॥
 द्वारकापुरनिर्माणहेतवे नमः ॥ ४ ॥ भक्ताचिंत्यसुख-
 दाय नमः ॥ ५ ॥ यवनांतकाय नमः ॥ ६ ॥ मुचु-
 कुंदप्रसादकाय नमः ॥ ७ ॥ शिवब्राह्मणवाक्परिपाल-
 काय नमः ॥ ८ ॥ रुक्मिणीमनोरथपूरकाय नमः ॥ ९ ॥
 रुक्मिणीविवाहप्रदर्शितगृहस्थधर्माय नमः ॥ १० ॥
 रुक्मिणीगांधर्वविवाहकाय नमः ॥ ११ ॥ रुक्मिणी-
 प्राणपतये नमः ॥ १२ ॥ कामजनकाय नमः ॥ १३ ॥
 शंबरघातकाय नमः ॥ १४ ॥ प्रद्युम्नाय नमः ॥ १५ ॥
 लोकनिर्णीतसर्वार्थाय नमः ॥ १६ ॥ सत्यभामावल्ल-
 भाय नमः ॥ १७ ॥ जांबवतीप्राणपतये नमः ॥ १८ ॥
 सत्राजितस्वगृहहेतवे नमः ॥ १९ ॥ स्वमंतकमणिहर्त्रे
 नमः ॥ २० ॥ शुद्धकीर्तिस्थापकाय नमः ॥ २१ ॥
 अकूरादिभक्तदोषनिवारकाय नमः ॥ २२ ॥ कालिं-
 दीपतये नमः ॥ २३ ॥ पांडवराज्यस्थापकाय नमः
 ॥ २४ ॥ मित्रविंदापतये नमः ॥ २५ ॥ सत्यापतये

नमः ॥२६॥ भद्रापतये नमः ॥ २७ ॥ लक्ष्मणापतये
 नमः ॥२८॥ षोडशसहस्रनायिकापतये नमः ॥ २९ ॥
 मुरारये नमः ॥३०॥ नरकांतकाय नमः ॥३१॥ वसुधा-
 पूजितचरणाय नमः ॥३२॥ पूर्वजननीसुखहेतवे नमः
 ॥३३॥ पारिजातापहरणाय नमः ॥३४॥ महेंद्रादिदुष्ट-
 बुद्धिनिवारकाय नमः ॥३५॥ सर्वरत्नकोशाधिपूरित-
 गृहाय नमः ॥ ३६ ॥ रुक्मिण्यादिस्त्रीमनःपरीक्षकाय
 नमः ॥ ३७ ॥ लौकिकलीलावाक्यविशारदाय नमः
 ॥३८॥ प्रीत्यर्थप्रतिपादकदशदशपुत्राय नमः ॥३९॥
 बाणासुरबलांतकर्त्रे नमः ॥४०॥ महादेवादिसन्मान-
 हेतवे नमः ॥४१॥ ज्वरादिदोषनाशकाय नमः ॥४२॥
 प्रह्लादादिभक्तवंशरक्षकाय नमः ॥४३॥ दानादिधर्म-
 दोषबोधकाय नमः ॥४४॥ नृगमोक्षहेतवे नमः ॥४५॥
 ब्रह्मण्याय नमः ॥४६॥ पुष्टिमार्गप्रवर्तकाय नमः ४७
 यमुनाकर्षणहेतवे नमः ॥४८॥ स्पर्धादिदोषविमोचका-
 य नमः ॥४९॥ पौंड्रकाशिराजहंत्रे नमः ॥५०॥ देवां-
 तरवरद्वसगर्वनाशकाय नमः ॥५१॥ काशीदाहकाय
 नमः ॥५२॥ दुष्टनिवासदोषनाशकाय नमः ॥५३॥
 मुक्तिहेतवे नमः ॥५४॥ दुःसंगद्वसद्विविदादिवधहेतवे

नमः ॥ ५५ ॥ राज्यादिदृष्टकौरवगर्वनाशकाय नमः
 ॥ ५६ ॥ मर्यादाभक्तिदृष्टभक्तमोहनाशकाय नमः ५७
 जीवाधिकारशास्त्रगर्वनाशकाय नमः ॥ ५८ ॥ सुध-
 मालंकृतचरणाय नमः ॥ ५९ ॥ भक्तोपेक्षावभासहेतवे
 नमः ॥ ६० ॥ उद्धवादिबुद्धयनुसारिणे नमः ॥ ६१ ॥
 जीवधर्मावबोधकाय नमः ॥ ६२ ॥ हीनधर्मावलंबन-
 जीवकार्यकर्त्रे नमः ॥ ६३ ॥ भक्तज्ञानहेतवे नमः ॥ ६४ ॥
 पुष्टिनिर्मितिज्ञापकाय नमः ॥ ६५ ॥ राजसूयादिधर्म-
 प्रवर्तकाय नमः ॥ ६६ ॥ शिशुपालादिभक्तवैकुण्ठप्राप्ति-
 हेतवे नमः ॥ ६७ ॥ दुर्योधनादिदुष्टयानभंगहेतवे नमः
 ॥ ६८ ॥ प्रद्युम्नादियादवगर्वापहारकाय नमः ॥ ६९ ॥
 तपस्यादिदृष्टशाल्वादिघातकाय नमः ॥ ७० ॥ दंतवक्र-
 विदूरथादिमुक्तिहेतवे नमः ॥ ७१ ॥ क्षत्रियधनाद्यु-
 पसंहारकर्त्रे नमः ॥ ७२ ॥ न्यस्तशस्त्राय नमः
 ॥ ७३ ॥ बलदेवतीर्थयात्राप्रवर्तकाय नमः ॥ ७४ ॥
 मृतघातकाय नमः ॥ ७५ ॥ पार्थसारथये नमः
 ॥ ७६ ॥ अव्यक्तगीतामृतमहोदधिप्रवर्तकाय नमः
 ॥ ७७ ॥ कौरवकुलांतकृते नमः ॥ ७८ ॥ इतरप-
 क्षपातनाशकाय नमः ॥ ७९ ॥ सुदामरंकभार्यार्थ-

भूम्यानीतेन्द्रैर्भवाय नमः ॥ ८० ॥ देशकालादिध-
 र्महेत्वनुसारिणे नमः ॥ ८१ ॥ यात्रोत्सवादिप्रवर्त-
 काय नमः ॥ ८२ ॥ अखिलनयनामृताब्धिपूरकाय
 नमः ॥ ८३ ॥ गोपिकादिसाक्षात्कारहेतवे नमः ॥ ८४ ॥
 रुक्मिण्यादिभक्तिस्थापकाय नमः ॥ ८५ ॥ सन्मार्ग-
 स्थापकाय नमः ॥ ८६ ॥ वसिष्ठादिसेवितचरणाय नमः
 ॥ ८७ ॥ वसुदेवयज्ञमहोत्सवकर्त्रे नमः ॥ ८८ ॥ वसुदेव-
 ज्ञानबोधकाय नमः ॥ ८९ ॥ देवकीमनः पीडापनोद-
 काय नमः ॥ ९० ॥ देवादिभक्तशापादिदोषनाशकाय
 नमः ॥ ९१ ॥ देवकीमृतापत्यदात्रे नमः ॥ ९२ ॥ देवकी-
 स्तनंधयाय नमः ॥ ९३ ॥ भक्तार्चित्यसुखहेतवे नमः
 ॥ ९४ ॥ सुभद्राविवाहहेतवे नमः ॥ ९५ ॥ जनका-
 दिज्ञानिमनोरथपूरकाय नमः ॥ ९६ ॥ श्रुतदेवाद्यु-
 पासकसन्मार्गबोधकाय नमः ॥ ९७ ॥ निखिलनिग-
 मनिजजनसंस्तुताय नमः ॥ ९८ ॥ सर्वागम्यस्वरू-
 पाय नमः ॥ ९९ ॥ ऐश्वर्यादिषट्धर्मस्थापकाय नमः
 ॥ १०० ॥ भक्तदुष्टवैभवनाशकाय नमः ॥ १ ॥
 भक्तसंकटनिवारकाय नमः ॥ २ ॥ वृकादिदुष्टघा-
 तकाय नमः ॥ ३ ॥ ब्रह्मशिवादिवंदितचरणाय नमः

॥ ४ ॥ सर्वोत्कर्षबोकाय नमः ॥ ५ ॥ विप्रमृताप-
त्यदात्रे नमः ॥ ६ ॥ अर्जुनादिगर्वापहारकाय नमः
॥ ७ ॥ नानाविलासविलसन्मुखाय नमः ॥ ८ ॥
निखिलनिजजनप्रपंचविस्मारकाय नमः ॥ १०९ ॥
इत्येवं राजलीलाया नाम्नामष्टोत्तरं शतम् ॥ निशेध-
लीलामाश्रित्य भक्त्यै भक्तेन रूपितम् ॥ १ ॥
बाललीलानामपाठाच्छ्रीकृष्णे प्रेम जायते ॥ आसक्तिः
प्रौढलीलाया नाम्नां पाठाद्भविष्यति ॥ २ ॥ व्यसनं
कृष्णचरणे राजलीलाविधानतः ॥ तस्मान्नामत्रयं
जाप्यं भक्तिप्राप्तीच्छुभिः सदा ॥ ३ ॥

इति श्रीवल्लभाचार्यविरचिता त्रिविधलीलानामावली संपूर्णा ।

अथ श्रुतिगीता ।

श्रीकृष्णाय नमः ।

प्राकृताः श्रुतयः सर्वा भगवंतमधोक्षजम् ॥
स्तुवंति दोषनाशाय तत्राविष्टो भवेद्यथा ॥ १ ॥
सत्यो हरिः समस्तेषु भ्रमभातेष्वपि स्थिरः ॥
अतः संतः समस्तार्थे कृष्णमेव विजानते ॥ २ ॥
कथानंत्योक्तिहृदयाः साधनानि न कुर्वते ॥
साक्षाद्ये पादसंश्लिष्टास्ते किं वाच्या महाशयाः ॥३॥

कृष्ण एव सदा सेव्यो निर्णीतः पंचधा बुधैः ॥
 शरीरदः प्रेरकश्च सुखदः शेषसत्पदः ॥ ४ ॥
 कर्मरूपं हरिं केचित्सेवंते योगरूपिणम् ॥
 तेभ्योऽप्यक्षररूपस्य सेवकाः संमताः सताम् ॥ ५ ॥
 सर्वत्र भगवांस्तुत्यः सर्वदोषविवर्जितः ॥
 क्रीडार्थमनुकुर्वन्हि सर्वत्रैव विराजते ॥ ६ ॥
 गुप्तानंदा यतो जीवा निरानंदं जगद्यतः ॥
 पूर्णानंदो हरिस्तस्माज्जीवैः सेव्यः सुखार्थिभिः ॥ ७ ॥
 कृष्णे हरौ भगवति परमानंदसागरः ॥
 वर्तते नात्र संदेहः कथा तत्र नियामिका ॥ ८ ॥
 असत्संगो न कर्तव्यो भक्तिमार्गस्य बाधकः ॥
 देहे ह्यनुगुणे कृष्णे नेंद्रियाणां प्रियं चरेत् ॥ ९ ॥
 सर्व एव हरेर्भक्तास्तुल्या यान्मन्यते हरिः ॥
 अतः कृष्णो यथात्मीयान्मन्यते भजनं तथा ॥ १० ॥
 ज्ञानमार्गो भ्रांतिमूलस्ततः कृष्णं भजेद्बुधः ॥
 प्रवर्तकं ज्ञानकाण्डं चित्तशुद्ध्यै यतो भवेत् ॥ ११ ॥
 भ्रांतिमूलतया सर्वसमयानामयुक्तितः ॥
 न तद्विरोधात्कृष्णाख्यं परं ब्रह्म त्यजेद्बुधः ॥ १२ ॥
 जीवानां ब्रह्मरूपत्वाद्दोषा अपि च मानसाः ॥

जगच्च सकलं ब्रह्म ततो दोषः कथं हरौ ॥ १३ ॥

सर्वथा सर्वतः शुद्धा भक्ता एव न चापरे ॥

अतः शुद्धिमभीप्सद्भिः सेव्या भक्ता न चापरे । १४ ।

सुवर्णप्रतिमेवासौ सर्वानन्दमयौऽधिगच्छ ॥

सर्वसेव्यो नियन्ता च निर्दुष्टः सर्वथैव हि ॥ १५ ॥

सर्वभावविनिर्मुक्तः पूर्णः क्रीडार्थमुद्भूतः ॥

निमित्तं तं समाश्रित्य जायन्ते जीवराशयः ॥ १६ ॥

नियन्ता जीवसंघस्य हरिस्तेनाणवो मताः ॥

जीवा न व्यापकाः कापि चिन्मया ज्ञानिना मताः १७

नामरूपप्रपञ्चं हि देवतिर्यङ्मनरात्मकम् ॥

कृष्णादेव समुद्भूतं लीनं तत्रैव तन्मयम् ॥ १८ ॥

नृणां दुर्गतिमालोक्य ये सेवन्ते दृढव्रताः ॥

कृष्णं तद्भृकुटिः कालो न तान् हन्ति कदाचन ॥ १९ ॥

अदांते मनसि ज्ञानयोगार्थं न यतेद्बुधः ॥

गुरुसेवापरो भूत्वा भक्तिमेव सदाभ्यसेत् ॥ २० ॥

सर्वलोकोपकारार्थं कृष्णेन सहितास्तु ते ॥

परिभ्रमन्ति लोकानां निस्ताराय महाशयाः ॥ २१ ॥

पुत्रादीन्संपरित्यज्य कृष्णः सेव्यो न तैः सह ॥

तत्सुखं भगवान् दाता ते तु क्लिष्टेऽतिदुःखदाः ॥२२॥

परिभ्रमंस्तीर्थनिष्ठो गुरुलब्धहरिस्मृतिः ॥

न सेवेत गृहान् दुष्टान् सद्धर्मात्यंतनाशकान् ॥२३॥

सद्बुद्ध्या सर्वथा सद्भिर्न सेव्यमखिलं जगत् ॥

भ्रांत्या सद्बुद्धिरत्रेति संतं कृष्णं भजेद्बुधः ॥ २४ ॥

खपुष्पादिसमत्वाद्धि मिथ्याभूतं जगद्यतः ॥

अधिष्ठानाच्च सद्भानं तं कृष्णं नियतं भजेत् ॥ २५ ॥

कालादितृणपर्यंता न सेव्यामुक्तिमिच्छता ॥

दोषत्याजनशक्तो हि सेव्यो दाता गुणस्य च ॥ २६ ॥

जीवेषु भगवानात्मा संच्छन्नस्तेन तत्र न ॥

भजनं सर्वथा कार्यं ततोऽन्यत्रैव पूजयेत् ॥ २७ ॥

सुखसेवापरो यस्तु सदानंदं हरिं भजेत् ॥

अन्यथा सुखसंप्रेप्सुः सर्वथा दुःखमाप्नुयात् ॥ २८ ॥

कृष्णानंदः परानंदो नान्यानंदस्तथाविधः ॥

वेदा अपि न तच्छक्ताः प्रतिपादयितुं स्वतः ॥ २९ ॥

इत्येवं श्रुतिगीतायाः संक्षेपेण निरूपितः ॥

अर्थराशिसमुद्रो हि यथांगुल्या निरूप्यते ॥ ३० ॥

इति श्रीबल्लभाचार्यविरचिता श्रुतिगीता संपूर्णा ।

अथ पूर्वमीमांसाकारिकाः ।

श्रीकृष्णाय नमः ।

लौकिको वैदिकश्चैव मार्गो नित्यो द्विधा मतः ॥
 प्रवाहेण स्वरूपेण नित्यत्वं च तयोः क्रमात् ॥ १ ॥
 अर्थः प्रधानं लोके हि शब्दोऽन्यस्मिन्निति स्थितिः ॥
 जलाग्न्योर्विव संरक्षा तयोः कार्या मनीषिभिः ॥ २ ॥
 लोके जलं द्वितीयस्तु दहनो वैरिणौ मिथः ॥
 लोकदृष्ट्या यदा वेदः स्पृश्यते नाशमेति हि ॥ ३ ॥
 लौकिकं सहसा वेदो न हि बाधितुमर्हति ॥
 यथा पात्रव्यवहितं वह्निना शुष्यते जलम् ॥ ४ ॥
 तथाधिकारिचित्तस्थो लोको वेदेन शुष्यति ॥
 धर्मार्थकाममोक्षाख्या वर्णानां प्रतिलोमतः ॥ ५ ॥
 नियतः पूर्वभावी तु परांगं सति निश्चितम् ॥
 सतः शूद्रस्य नार्थाद्या मोक्षो हि ब्राह्मणे स्थितः ॥ ६ ॥
 धर्मार्थकामैः साध्यः स नान्यथा ब्रह्मता भवेत् ॥
 सेवाधर्मस्तु शूद्रस्य नान्यो ह्युत्तरसाधकः ॥ ७ ॥
 अर्थादिसाधको धर्मो वर्णिनामिति निश्चयः ॥
 तत्रापि वैदिको धर्मो मोक्षांतो ब्राह्मणे स्थितः ॥ ८ ॥
 मोक्षो हि लौकिकः शुष्येदतो वेदस्य तत्फलम् ॥

फलं सुखं तस्य काष्ठा ब्रह्मानन्द इति स्थितिः ॥ ९ ॥
 सच्चिद्रूपं च तच्चेति केचित्तत्रैव संस्थिताः ॥
 गृहस्थानामतिथिवद्गृहस्था इव के चन ॥ १० ॥
 अतः साधकपक्षस्तु मुख्यः साभिमतैर्महान् ॥
 अतो धर्मस्य जिज्ञासा कर्तव्या सर्वथा द्विजैः ॥ ११ ॥
 जैमिनिः कर्मतत्त्वज्ञः प्रतिज्ञां तत्करोति हि ॥
 स्वातंत्र्येऽपि च संसिध्येन्मीमांसायाः फलं महत् ॥ १२ ॥
 पुराणपंक्तिपाठेन शिक्षाद्यंगेष्वपाठतः ॥
 नैतावता लौकिकत्वं स्वरूपेण फलेन वा ॥ १३ ॥
 वेदैकविषयत्वेन गुणत्वाच्च प्रतीतितः ॥
 तथापि वैदिकानां हि संतोषो नैव जायते ॥ १४ ॥
 वेदार्थमात्रकृतिनामप्रवृत्तिश्च संभवेत् ॥
 विचारानन्तरं ह्येवं तथाप्यत्याग्रहो यदि ॥ १५ ॥
 संदेहवारणं शास्त्रं तदैतत्सुविनिश्चितम् ॥
 ऋषेरकौशलं तु स्यात्फलतस्तुल्यता तयोः ॥ १६ ॥
 स्वाध्यायविधिमूलत्वं तदा ह्यस्य भविष्यति ॥
 सुष्ट्वा समन्तादध्येयः स्वाध्यायो वेद उच्यते ॥ १७ ॥
 देशकालादिनियमा निःसंदेहश्च सर्वतः ॥
 उपसर्गद्वयादर्थस्तथाध्येयो न चान्यथा ॥ १८ ॥

पाठे ह्यर्थे ह्यनुष्ठाने शिक्षादीनां द्वयं द्वयम् ॥
 वाक्यार्थस्य तु निर्धारो न शक्यस्तैः कथं चन ॥ १९ ॥
 अतो वाक्यार्थनिर्धारो मीमांसैव गतिर्भवेत् ॥
 निर्धारितं ततो ह्यर्थं महावाक्यैकगोचरम् ॥ २० ॥
 स्वयं च गुरुतो ज्ञातं प्रतिज्ञां यां करोति च ॥
 यज्ञेन यज्ञमयजंत देवास्तानि धर्माणि प्रथमान्यासन् ॥
 वेदप्रणिहितो धर्मो ह्यधर्मस्तद्विपर्ययः ॥
 वेदोऽखिलो धर्ममूलमित्यादिश्रुतिभिः स्फुटम् ॥ २२ ॥
 वेदार्थो धर्म एवेति स्वयं निश्चित्य सर्वतः ॥
 जिज्ञासां प्रतिजानीते धर्मस्येत्यथ के चन ॥ २३ ॥
 वेद एव द्विजातीनां निःश्रेयसकरः परः ॥
 अतस्तदर्थसंसिद्धौ सर्वं सेत्स्यति सर्वतः ॥ २४ ॥
 अथातो धर्मजिज्ञासा सूत्रमाद्यमिदं ततः ॥
 शास्त्रारंभेऽथशब्दस्तु श्रुत्या मंगलबोधकः ॥ २५ ॥
 अर्थांतरे विकल्पो हि अधिकारे स्वतंत्रता ॥
 अथाधिक्रियते यस्माद्धर्मज्ञानात्फलं महत् ॥ २६ ॥
 अतो धर्मावबोधाय विचारो योगरूढितः ॥
 अध्याहारो न कर्तव्यो नाप्यर्थापत्तिकल्पना ॥ २७ ॥
 स्नानस्मृतेरबाधश्च ज्ञेयश्चेति विधेर्वलात् ॥

प्रवृत्तिरत्र विप्राणां वैदिकत्वं ततो भवेत् ॥ २८ ॥
 विधिव्यापारविषया गृहमेधीयरात्रिवत् ॥
 शब्दतो वैदिकत्वं हि समायात्यर्थतोऽन्यथा ॥ २९ ॥
 शब्दतो वैदिकत्वार्थमध्याहारादिकल्पना ॥
 असंगतिश्चास्य भवेत्सूत्रस्य स्वार्थता यदि ॥ ३० ॥
 परार्थो न तु तैः शक्यः स्वकृतिश्च निरर्थिका ॥
 अतोऽधिकार एवार्थो युक्तः स्वातंत्र्यमस्य हि ॥ ३१ ॥
 न दोषाय निराकार्यमथवांगत्वदृष्टितः ॥
 अथवांगत्वमायाति ह्यर्थज्ञानोपयोगतः ॥ ३२ ॥
 अनुवादत्वसापेक्षत्वाप्तसूत्राप्रमाणताम् ॥
 परिहर्तुं प्रवृत्त्यर्थं चाध्याहारं विधेर्जगौ ॥ ३३ ॥
 ज्ञाने क्षयोऽस्तु विषयसौंदर्यकरणादिना ॥
 लभ्यत्वान्न विधेयत्वं विमृश्यो लक्ष्यते ततः ॥ ३४ ॥
 यत्त्विच्छासाध्यताभावात्साक्षाज्ज्ञानस्य तत्कृतेः ॥
 तन्निर्वाहकताक्षेपस्तत्रापूर्वेष्वसाम्यतः ॥ ३५ ॥
 तस्याक्षेपैकलभ्यत्वाद्यागवज्ज्ञानगो विधिः ॥
 भवेत्तस्यान्यतः प्राप्तेर्न स स्यादिति मन्मतिः ॥ ३६ ॥
 फलाधिकारसाकांक्षत्वतोऽनर्थत्वशङ्कितम् ॥
 चतुःसाधनसंपन्नप्राप्त्यानंतर्यवाचिना ॥ ३७ ॥

अथशब्देनापनोद्याभाव्यत्वात्फलतापि च ॥

ब्रह्मज्ञानस्य तस्यापि फलत्वं नोपपद्यते ॥ ३८ ॥

सुखदुःखाभावरूपत्वाभावादिति चेन्न हि ॥

अथशब्दोऽत्राधिकारिविशेषणतया स्थितः ॥ ३९ ॥

मोक्षः संबध्यते यस्मात्फलत्वेनाथ मोचने ॥

विशेषणत्वकाम्यत्वपक्षाभ्यां फलता न हि ॥ ४० ॥

जीवनागारदेहादेरपि तत्त्वप्रसंगतः ॥

प्रायश्चित्ते परस्त्रीणामपि तत्त्वप्रसंगतः ॥ ४१ ॥

उच्यते काम्यतायां तद्विधिवोध्यैकसाध्यता ॥

प्रयोजिका फलत्वे हि तस्मात्सुष्ठुक्तमार्थिकम् ॥ ४२ ॥

इति श्रीमद्वल्लभाचार्यविरचिताः पूर्वमीमांसाकारिकाः संपूर्णाः ।

अथ श्रीभगवत्पीठिका ।

श्रीकृष्णाय नमः ।

श्रीपुरुषोत्तमस्य त्रीणि स्वरूपाणि—एकम् आधि-
भौतिकं, द्वितीयम् आध्यात्मिकं, तृतीयम् आधिदे-
विकम् । आधिभौतिको नारायणो लक्ष्मीपतिः ।
तत्क्षरःस्वरूपम्, आध्यात्मिकं ब्रह्म अक्षरम्, आधि-
दैविकं पुरुषोत्तमः, सच्चिदानंदरूपाणि । आधिदैविकं
पुष्टिः, आध्यात्मिकं मर्यादा, आधिभौतिकं प्रवाहः ।

श्रीपुरुषोत्तमस्य सृष्टेरिच्छा यदा जायते तदा
 रविकाश्मीर्योगो यथा वह्निः प्रजायते तथा कालो-
 ऽक्षराज्जातः सदानन्दकटाक्षतः पृथक् भवति । भ्रुवो
 रंध्रादुत्पद्यते । कालात्प्रकृतिपुरुषौ । प्रकृतेर्गुणात्मको
 नारायणो लक्ष्मीपतिः । तस्य मनसो विष्णुः । ललाटा-
 द्रुदः । नाभिकमलात् ब्रह्मा जातः । ततः सृष्टिः । वृंदा-
 वने पुष्टिः । गोकुले मर्यादापुष्टिः । मथुरायां कालय-
 वनदाहपर्यंतं मर्यादापुष्टिः । पश्चात् मर्यादा तथा द्वार-
 कायाम् । अथ वृंदावने एकस्तु आदिरासः अवि-
 च्छिन्नोऽस्ति । पश्चात् यस्य रसिकसेवकस्य जीवस्यो-
 परि करुणा स्यात् तथा या गोप्यः कुमारिकास्ताः
 सर्वा उपनिषद्रूपास्तासामप्यनादित्वम् । ब्रजांगना-
 सहगमने मिलितास्तु सामवेदऋचः । नन्दस्य गृहे
 चतुर्व्यूहयुक्तो हरिः । ततो गुरुरासे केवलं श्रीपुरु-
 षोत्तमः । लघुरासे विषण्णा भयसंकल्पाश्रितामापु-
 स्तित्यनेन अनिरुद्धव्यूहो निवारितः । कृत्वा सुखा-
 न्यवशुच इत्यनेन संकर्षणव्यूहो निवारितः । कारुयंग-
 ते इत्यनेन प्रद्युम्नव्यूहो निवारितः । केवलं श्रीपुरुषो-
 त्तमेन सह रासक्रीडा । पूतनादिवधे संकर्षणः ।

द्वारकायां धर्मपालने अनिरुद्धः । द्वारकायां रुक्मि-
 ण्यादिषु कामचारे प्रद्युम्नः । राजलीलायां वासुदेवः ।
 गोवर्धनोद्धरणे केवलः । दानलीलायां केवलशरणे
 प्रवाहः । जपे मर्यादा । आत्मनिवेदने पुष्टिः । कंस-
 वधे संकर्षणव्यूहः । कुञ्जाकृपायां प्रद्युम्नव्यूहः ।
 श्रीदाममालाकारस्य कृपायामनिरुद्धः । मुचुकुन्दस्य
 कृपायां वासुदेवः । एवं चतुर्व्यूहलीला सर्वत्र । अतो
 न कुत्रापि केवलः श्रीपुरुषोत्तमः । अथ पूतनादि-
 वधे संकर्षणयुक्तो भगवान् । यमलार्जुनभंगे संक-
 र्षणः । नलकूबरमणिग्रीवप्रसंगेऽनिरुद्धः । तयोरनु-
 ग्रहे वासुदेवः । ब्रजे सर्वदा श्रीपुरुषोत्तम एव । परं
 तु यशोदानन्दयोः कृपादर्शने चतुर्व्यूहयुक्तः पुरुषोत्तम
 एव । गोपांगनासु पुष्टिः । गोपीषु मर्यादा । ब्रजांग-
 नासु प्रवाहः । अत्र आशंका जाता । या ब्रजकुमारि-
 कास्तेन श्रीकृष्णेन सह वद्धजीवा नान्यत्र सांसारिके
 भर्तर्यपि धृतासवस्तासां मर्यादात्वमुक्तम् । तत्कथ्य-
 ते । तत्राह । गोपांगनास्तु भुक्तमुक्ताः भुक्तं गृहे सुखं
 मुक्तं याभिस्ताः किं वा नाज्ञातो लोकवेदभययुक्तो
 याभिस्ता भुक्ता कुटुम्बमायापत्यवैभवगेहाधिपतिध-

नवपुःपत्यादिकसकलमर्यादार्था सुक्ता याभिस्ताः
 सर्वान् धर्मान्निराकृत्य केवलं श्रीपुरुषोत्तममेव भजन्ति।
 तस्मात्तासां पुष्टित्वम् । अथ गोपीनां ब्रजकुमारीणां
 गोपीजनवल्लभभजनेतरभजनं जातम् । किं च तद्भ-
 जनोपायेऽपि कात्यायनीभजनं कृतम् । तस्मात्ता-
 साम् अनन्यव्रतं विनष्टम् । अत एव तासां मर्यादा
 भक्तिः । दर्शनमपि चतूर्व्यूहयुक्तस्य श्रीकृष्णस्य
 पुरुषोत्तमस्य । तथा ब्रजांगनानां मातृभावेनैव
 संग्रहः । तासाम् ईश्वरे पुत्रभावो वर्तते । तस्मा-
 त्तासां प्रवाहत्वम् । इति त्रिविधा गोप्यः । अथ वसु-
 देवस्य पूर्वं मर्यादापुष्टिस्वरूपं दर्शितम् । तस्मादादौ
 चतुर्भुजस्वरूपं दर्शितम् । जन्मस्थाने पुष्टिरहितं
 वासुदेवव्यूहं दर्शयितुं चतुर्भुजस्वरूपं दर्शितम् तदा
 विस्मयो जातः वसुदेवस्य कश्चित् ननु—यदा स्वरूपं
 मया पूर्वं समाधिना दृष्टं तदिदं नेति तदा भृत्यार्ति-
 हरत्वात् दयालुत्वात् श्रीपुरुषोत्तमेन अविच्छिन्नरासे
 क्रीडता भगवता स्वांशस्तत्रतत्र नियोजितः । ततो
 बभूव प्राकृतः शिशुः । पश्चादधिकर्दमलीलायां स्वांशा-
 वेश एव सर्वो वा—अरिष्टे गोगणे कुंजे वटे गोवर्धने

तथा ब्रजे वृंदावने चैव पुष्टिस्वरूपं यदस्ति । स
पूर्णस्तु सर्वदा । अथ नंदस्य गृहे मर्यादापुष्टिस्वरूपं
यदस्ति तस्य स्वरूपं वर्ण्यते । तच्च अष्टावरणसंयुतं
भवति । आवरणानि—पृथ्वी, आपः, तेजः, वायुः,
आकाशं, महत्तत्त्वम्, अहंकारः, प्रकृतिः । इत्यष्टाव-
रणानि अष्टाभिः सह मुकुंदोऽष्टावरणयुक्तचतुर्व्यूहसं-
युक्तोऽस्ति अथ नारायणेन यद्भवति तत्कथ्यते ।
श्रीनारायणो गोदेवभक्तसाधूनामनुग्रहार्थं चतुर्धा
भवति । वैकुण्ठस्तु भगवान् अंशादिचतुर्भेदान् भक्ता-
नामनुग्रहार्थं करोति । अंशः, कलाः, आवेशा, इति
नृसिंहरामवासुदेवा एव त्रयः अंशावताराः । मत्स्यकू-
र्मवराहा एते त्रयः कलावताराः । वामनो बुद्धः कल्की
एते त्रय आवेशावताराः । अन्ये नारदादयो विभू-
तयः संति । एता ईश्वरस्य विभूतयः ।

इति श्रीवल्लभाचार्यविरचिता भगवत्पीठिका संपूर्णा ॥

अथ भा० सुबोधिनीप्रथमस्कंधकारिकाः ।

श्रीकृष्णाय नमः ।

वंदे श्रीकृष्णदेवं मुरनरकभिदं वेदवेदांतवेद्यं लोके
भक्तिप्रसिद्धयै यदुकुलजलधौ प्रादुरासीदपारः ॥

यस्याऽऽसीद्रूपमेव त्रिभुवनतरणे भक्तिवच्च स्वतंत्रं
 शास्त्रं रूपं च लोके प्रकटयति मुदा यः स नो भूति-
 हेतुः ॥ १ ॥ कर्ता ज्ञः सकलस्य यो निगमभूः सर्व-
 स्वरूपोऽपि सन् सर्वस्याऽपि विधारणो विजयते
 निर्दोषसर्वेष्टदः ॥ यो लीलाभिरनेकधा वितनुते रूपं
 निजं केवलः सोऽयं वाचि ममास्तु पूर्णगुणभूः कृष्णा-
 वतारः पतिः ॥ २ ॥ श्रीमद्वल्लभविद्धदीशविलसदं-
 शाब्धिपूर्णंदेवे श्रीगोपीपतिवन्दिने सुमनसि ब्रह्मामृ-
 तस्यन्दिने ॥ श्रीमल्लक्ष्मणभट्टसूरिरिति यन्नामाखिला-
 भीष्टदं तस्मै तातमहाशयाय हरये कुर्मो नमः सिद्धये
 ॥ ३ ॥ श्रीमद्भागवतागमः सुरतरुलोके फलत्वं गतो
 भाषाभेदविभेदतस्त्रयमपि स्यान्नो विरुद्धं महत् ॥
 भक्त्यंशे फलता प्रमाणसुबले वेदत्वमर्थे पुनः स्कंधै-
 र्द्वादशभिर्युतः सुरतरुः शाखा द्विवह्निद्वयम् ॥ ४ ॥
 अर्थं तस्य विवेचितुं न हि विभुर्वैश्वानराद्याकपतेर-
 न्यस्तत्र विधाय मानुषतनुं मां व्यासवच्छ्रीपतिः ॥
 दत्त्वाऽऽज्ञां च कृपावलोकनपटुर्यस्मादतोऽहं मुदा
 गूढार्थं प्रकटीकरोमि बहुधाव्यासस्य विष्णोः प्रियम्
 ॥ ५ ॥ लक्षणं नैव वक्ष्यामि न न्यूनादन्यपूरणम् ॥

आर्थिकं तु प्रवक्ष्यामि परोक्षकथनादृते ॥ ६ ॥
 अविरोधेन सप्तानामर्थानामिह संगतिः ॥ उत्तरोत्त-
 रदौर्बल्यं वाच्यं संकोचतः परम् ॥ ७ ॥ भाषात्रय-
 विरोधश्च कल्पभेदात्समाहितः ॥ भाषात्रयविभेदश्च
 लक्षणैर्ज्ञाप्यते पुनः ॥ ८ ॥ अर्थत्रयं तु वक्ष्यामि
 निबन्धेऽस्ति चतुष्टयम् ॥ अत्र संतः स्वसंतोषैराज्ञां
 यच्छंतु सिद्धये ॥ ९ ॥ सुज्ञेषु हस्तयुगलं पुरतो
 विधाय विज्ञापयामि सुरैरपि दाञ्जनिष्ठः ॥ उच्छृंख-
 लापि विवृतिर्मम चिंतनीया श्रीकृष्णपादयुगले
 विनिवेशितेति ॥ १० ॥

इति श्रीबलुभाचार्यविरचितायां सुबोधिण्यां प्रथमस्कंधभा० व्या०
 कारिकाः समाप्ताः ।

अथ शिक्षाश्लोकाः ।

श्रीकृष्णाय नमः ।

यदा बहिर्मुखा यूयं भविष्यथ कथं चन ॥
 तदा कालप्रवाहस्था देहचित्तादयोऽप्युत ॥ १ ॥
 सर्वथा भक्षयिष्यन्ति युष्मानिति मन्तिर्मम ॥
 न लौकिकः प्रभुः कृष्णो मनुते नैव लौकिकम् ॥ २ ॥

भावस्तत्राप्यस्मदीयः सर्वस्वश्चैहिकश्च सः ॥

परलोकश्च तेनायं सर्वभावेन सर्वथा ॥

सेव्यः स एव गोपीशो विधास्यत्यखिलं हि नः ॥३॥

इति श्रीवल्लभाचार्यविरचिताः शिक्षाश्लोकाः समाप्ताः ॥

(इमे श्रीमदाचार्यैः काश्यामासुरव्यामोहलीलावसरे

स्वात्मजश्रीगोपीनाथश्रीविठ्ठलनाथौ प्रत्युपदिष्टाः ॥

तदैव भगवता प्रादुर्भूयाज्यं सार्धश्लोक उक्तः ॥

मयि चेदस्ति विश्वासः श्रीगोपीजनवल्लभे ॥

तदा कृतार्था यूयं हि शोचनीयं न कर्हि चित् ॥१॥


मुक्तिर्हित्वान्यथा रूपं स्वरूपेण व्यवस्थितिरिति) ॥

अथ श्रीवल्लभाचार्याणां जन्मपत्रिका ।

श्रीकृष्णाय नमः ।


अब्दे कुंत्यात्मजातांधकरिपुनयनेष्वब्जयुक्ते वसोर्भे
कृष्णेऽर्के माधवेऽभूत्स हरिशुभदिने कौर्ण्य आविर्ब-
वेऽहि ॥ वैरिस्थेऽर्यम्णि याने शशिनि कवियुते ह्यात्मजे
ज्ञेऽस्तसौरौ धर्मे भौमे सजीवे तमसि गगनगे श्रीह-
रिर्वल्लभोऽग्निः ॥ १ ॥ अब्दे पांडववह्निवाणकुमिते

राधोऽसितैकादशी वस्वर्क्षार्कववे शुभे वृषशनौ राहौ
च खे ज्ञे सुते ॥ कर्के सारगुरावलावजरवौ कुंभे च



चंद्रे कवौ श्रीमद्वल्लभनामधाम
जगदुद्धारार्थमेवाऽजनि ॥२॥
संवत् १५३५ शके १४००
वैशाखकृष्णे ११ रवौ धनिष्ठान-
क्षत्रे शुभयोगे ववकरणे एवं

पंचांगे श्रीदिनगतसमस्तरात्रिगतघटी ६।४४ समये
वृश्चिकलग्ने श्री ७ श्रीवल्लभाचार्य (जी) प्राकट्यम् ॥
स्थितिवर्षाणि ५२ मासौ २ दि० ७ पर्यंतम् ॥
संवत् १५८७ आषाढशुक्ले ३ दिने अंतर्धानम् ॥



॥ श्रीः ॥

अथ बृहत्स्तोत्रसरित्सागरे

श्री (गुसाइजी) श्रीविठलेश्वरकृतग्रंथाः ।

तत्र मंगलाचरणम् ।

श्रीकृष्णाय नमः ।

चिंतासंतानहंतारो यत्पादांबुजरेणवः ॥
स्वीयानां तान्निजाचार्यान्प्रणमामि मुहुर्मुहुः ॥ १ ॥
यदनुग्रहतो जंतुः सर्वदुःखातिगो भवेत् ॥
तमहं सर्वदा वंदे श्रीमद्वल्लभनंदनम् ॥ २ ॥
यदुक्तं तातचरणैः श्रीकृष्णः शरणं मम ॥
अत एवास्ति मच्चित्तमैहिके पारलौकिके ॥ ३ ॥
मम चित्तस्य विश्वासः श्रीगोपीजनवल्लभे ॥
यदा तदा कृतार्थोऽहं शोचनीयो न कर्हिचित् ॥ ४ ॥
इति श्रीविठलेश्वरविरचितं मंगलाचरणं समाप्तम् ।

अथ श्रीसर्वोत्तमस्तोत्रम् ।

श्रीकृष्णाय नमः ।

प्राकृतधर्मानाश्रयमप्राकृतनिखिलधर्मरूपमिति ॥
निगमप्रतिपाद्यं यत्तच्छुद्धं साकृति स्तौमि ॥ १ ॥



श्रीमद्विठ्ठलेश्वरप्रभुचरणाः ॥

प्रादुर्भाष सं० १५७२ मार्गशीर्ष कृष्ण नवम्याम्
तिरोधान सं० १६४२ पौष कृष्ण सप्तम्याम्

कलिकालतमश्छन्नदृष्टित्वाद्विदुषामपि ॥
 संप्रत्यविषयस्तस्य माहात्म्यं समभूदुवि ॥ २ ॥
 दयया निजमाहात्म्यमकरोत्प्रकटं हरिः ॥
 वाण्या यदा तदा स्वास्यं प्रादुर्भूतं चकार हि ॥ ३ ॥
 तदुक्तमपि दुर्बोधं सुबोधं स्याद्यथा तथा ॥
 तन्नामाष्टोत्तरशतं प्रवक्ष्याम्यखिलाघहृत् ॥ ४ ॥
 ऋषिरग्निकुमारस्तु नाम्नां छंदो जगत्यसौ ॥
 श्रीकृष्णाऽऽख्यं देवता च बीजं कारुणिकः प्रभुः ॥ ५ ॥
 विनियोगो भक्तियोगः प्रतिबंधविनाशने ॥
 कृष्णाधरामृतास्वादसिद्धिरत्र न संशयः ॥ ६ ॥
 आनंदः परमानंदः श्रीकृष्णास्यः कृपानिधिः ॥
 दैवोद्धारप्रयत्नात्मा स्मृतिमात्रार्तिनाशनः ॥ ७ ॥
 श्रीभागवतगूढार्थप्रकाशनपरायणः ॥
 साकारब्रह्मवादैकस्थापको वेदपारगः ॥ ८ ॥
 मायावादनिराकर्ता सर्ववादिनिरासकृत् ॥
 भक्तिमार्गाब्जमार्तंडः स्त्रीशूद्राद्युद्धृतिक्षमः ॥ ९ ॥
 अंगीकृत्यैव गोपीशवल्लभीकृतमानवः ॥
 अंगीकृतौ समर्यादो महाकारुणिको विभुः ॥ १० ॥
 अदेयदानदक्षश्च महोदारचरित्रवान् ॥

प्राकृतानुकृतिव्याजमोहितासुरमानुषः ॥ ११ ॥
 वैश्वानरो बलभाख्यः सद्रूपो हितकृत्सताम् ॥
 जनशिक्षाकृते कृष्णभक्तिकृन्निखिलेष्टदः ॥ १२ ॥
 सर्वलक्षणसंपन्नः श्रीकृष्णज्ञानदो गुरुः ॥
 स्वानंदतुंदिलः पद्मदलायतविलोचनः ॥ १३ ॥
 कृपादृग्बृष्टिसंहृष्टदासदासीप्रियः पतिः ॥
 रोषदृक्पातसंप्लुष्टभक्तद्विद् भक्तसेवितः ॥ १४ ॥
 सुखसेव्यो दुराराध्यो दुर्लभांग्रिसरोरुहः ॥
 उग्रप्रतापो वाक्सी (शी) धुपूरिताशेषसेवकः ॥ १५ ॥
 श्रीभागवतपीयूषसमुद्रमथनक्षमः ॥
 तत्सारभूतरासस्त्रीभावपूरतिविग्रहः ॥ १६ ॥
 सान्निध्यमात्रदत्तश्रीकृष्णप्रेमा विमुक्तिदः ॥
 रासलीलैकतात्पर्यः कृपयैतत्कथाप्रदः ॥ १७ ॥
 विरहानुभवैकार्थसर्वत्यागोपदेशकः ॥
 भक्त्याचारोपदेष्टा च कर्ममार्गप्रवर्तकः ॥ १८ ॥
 यागादौ भक्तिमार्गेकसाधनत्वोपदेशकः ॥
 पूर्णानंदः पूर्णकामो वाक्पतिर्विबुधेश्वरः ॥ १९ ॥
 कृष्णनामसहस्रस्य वक्ता भक्तिपरायणः ॥
 भक्त्याचारोपदेशार्थनानावाक्यनिरूपकः ॥ २० ॥

स्वार्थोज्झिताखिलप्राणप्रियस्तादृशचेष्टितः ॥
 स्वदासार्थे कृताशेषसावनः सर्वशक्तिधृक् ॥ २१ ॥
 भुवि भक्तिप्रचौरैककृते स्वान्वयकृत्पिता ॥
 स्ववंशे स्थापिताशेषस्वमाहात्म्यः समयापहः ॥ २२ ॥
 पतिव्रतापतिः पारलौकिकैहिकदानकृत् ॥
 निगूढहृदयोऽनन्यभक्तेषु ज्ञापिताशयः ॥ २३ ॥
 उपासनादिमार्गातिमुग्धमोहनिवारकः ॥
 भक्तिमार्गे सर्वमार्गवैलक्षण्यानुभूतिकृत् ॥ २४ ॥
 पृथक्शरणमार्गोपदेष्टा श्रीकृष्णहार्दवित् ॥
 प्रतिक्षणनिकुंजस्थलीलारससुपूरितः ॥ २५ ॥
 तत्कथाक्षिप्तचित्तस्तद्विस्मृतान्यो ब्रजप्रियः ॥
 प्रियब्रजस्थितिः पुष्टिलीलाकर्ता रहःप्रियः ॥ २६ ॥
 भक्तेच्छापूरकः सर्वाज्ञातलीलोऽतिमोहनः ॥
 सर्वासक्तो भक्तमात्रासक्तः पतितपावनः ॥ २७ ॥
 स्वयशोगानसंहृष्टहृदयांभोजविष्टरः ॥
 यशःपीयूषलहरीप्लावितान्यरसः परः ॥ २८ ॥
 लीलामृतरसार्द्राद्रीकृताखिलशरीरभृत् ॥
 गोवर्धनस्थित्युत्साहस्तल्लीलाप्रेमपूरितः ॥ २९ ॥
 यज्ञभोक्ता यज्ञकर्ता चतुर्वर्गविशारदः ॥

सत्यप्रतिज्ञस्त्रिगुणातीतो नयविशारदः ॥ ३० ॥
 स्वकीर्तिवर्धनस्तत्त्व सूत्रभाष्यप्रदर्शकः ॥
 मायावादाख्यतूलाग्निर्ब्रह्मवादनिरूपकः ॥ ३१ ॥
 अप्राकृताऽखिलाकल्पभूषितः सहजस्मितः ॥
 त्रिलोकीभूषणं भूमिभाग्यं सहजसुन्दरः ॥ ३२ ॥
 अशेषभक्तसंप्रार्थ्यचरणाब्जरजोधनः ॥
 इत्यानन्दनिधेः प्रोक्तं नाम्नामष्टोत्तरं शतम् ॥ ३३ ॥
 श्रद्धाविशुद्धबुद्धिर्यः पठत्यनुदिनं जनः ॥
 स तदेकमनाः सिद्धिमुक्तां प्राप्नोत्यसंशयम् ॥ ३४ ॥
 तदप्राप्तौ वृथा मोक्षस्तदाप्तौ तद्गतार्थता ॥
 अतः सर्वोत्तमं स्तोत्रं जप्यं कृष्णरसार्थिभिः ॥ ३५ ॥
 इति श्रीमदग्रिकुमारप्रोक्तं सर्वोत्तमस्तोत्रं संपूर्णम् ।

अथ श्रीवल्लभाष्टकम् ।

श्रीकृष्णाय नमः ।

श्रीमद्वृन्दावनेन्दुप्रकटितरसिकानन्दसन्दोहरूपस्फूर्ज-
 द्रासादिलीलाऽमृतजलधिभराक्रान्तसर्वोऽपि शश्वत् ।
 तस्यैवात्मानुभावप्रकटनहृदयस्याज्ञया प्रादुरासीद्भूम-
 यः सन्मनुष्याकृतिरतिकरुणस्तं प्रपद्ये हुताशम् ॥ १ ॥
 नाविर्भूयाद्भवांश्चेदधिधरणितलं भूतनाथोदितासन्म

गंध्वांतांधतुल्या निगमपथगतौ देवसर्गेऽपि जाताः ॥
घोषाधीशं तदेमे कथमपि मनुजाः प्राप्नुयुर्नैव दैवी
सृष्टिर्व्यर्था च भूयान्निजफलरहिता देव वैश्वानरैषा
॥ २ ॥ न ह्यन्यो वागधीशाच्छतिगणवचसां भाव-
माज्ञातुमीष्टे यस्मात्साध्वी स्वभावं प्रकटयति वधूर-
ग्रतः पत्युरेव ॥ तस्माच्छ्रीवल्लभाख्यत्वदुदितवचना-
दन्यथा रूपयन्ति भ्रांता ये ते निसर्गत्रिदशरिपु-
तया केवलांधंतमोगाः ॥ ३ ॥ प्रादुर्भूतेन भूमौ
व्रजपतिचरणांभोजसेवाख्यवर्त्मप्राकट्यं यत्कृतं ते
तदुत निजकृते श्रीहुताशेति मन्ये ॥ यस्मादस्मिन्-
स्थितो यत्किमपि कथमपि काप्युपाहर्तुमिच्छत्यद्धा
तद्गोपिकेशः स्ववदनकमले चारुहासे करोति ॥ ४ ॥
उष्णत्वैकस्वभावोऽप्यतिशिशिरवचाः पुंजपीयूषवृष्टी
शर्तेष्वत्युग्रमोहासुरनृषु युगपत्तापमप्यत्र कुर्वन् ॥
स्वस्मिन्कृष्णास्यतां त्वं प्रकटयसि च नो भूतदेवत्वमे-
तद्यस्मादानंददं श्रीव्रजजननिचये नाशकं चासुरा-
ग्रेः ॥ ५ ॥ आम्रायोक्तं यदंभोभवनमनलतस्तच्च सत्यं
विभो यत्सर्गादौ भूतरूपादभवदनलतः पुष्करं भूत-

रूपम् ॥ आनन्दैकस्वरूपात्त्वदधिभु यदभूत्कृष्णसे-
 वारसाब्धिश्चानन्दैकस्वरूपस्तदखिलमुचितं हेतुसाम्यं
 हि कार्ये ॥ ६ ॥ स्वामिञ्छ्रीवल्लभाग्ने क्षणमपि भवतः
 सन्निधाने कृपातः प्राणप्रेष्ठव्रजाधीश्वरवदनदिदृक्षा-
 र्तितापो जनेषु ॥ यत्प्रादुर्भावमाप्नोत्युचिततरमिदं
 यत्तु पश्चादपीत्थं दृष्टेऽप्यस्मिन्मुखेन्दौ प्रचुरतरमुदे-
 त्येव तच्चित्रमेतत् ॥ ७ ॥ अज्ञानाद्यंधकारप्रशमन-
 पटुताख्यापनाय त्रिलोक्यामश्रित्वं वर्णितं ते कवि-
 भिरपि सदा वस्तुतः कृष्ण एव ॥ प्रादुर्भूतो भवानि-
 त्यनुभवनिगमाद्युक्तमानैरवेत्य त्वां श्रीश्रीवल्लभे मे
 निखिलबुधजना गोकुलेशं भजन्ते ॥ ८ ॥

इति श्रीमद्विठ्ठलदीक्षितविरचितं श्रीवल्लभाष्टकं संपूर्णम् ।

अथ मंगलारार्तिकार्या ।

श्रीकृष्णाय नमः ।

मंगलं मंगलं ब्रजभुवि मंगलं मंगलमिह श्रीनं-
 दयशोदानामसुकीर्तनमेतद्रुचिरोत्संगसुलालितपा-
 लितरूपम् ॥ १ ॥ श्रीश्रीकृष्ण इति श्रुतिसारं
 नाम स्वार्तजनाशयतापापहमिति मंगलरावम् ॥
 ब्रजसुन्दरीवयस्यसुरभीवृन्दमृगीगणनिरुपमभावा(वं)

मंगलसिंधुचया (यम्) ॥ २ ॥ मंगलमीषस्मितयु-
तवीक्षणभाषणमुन्नतनासापुटगतमुक्ताफलचलनम् ॥
कोमलचलदङ्गुलिदलसंगतवेणुनिनादविमोहितवृं-
दावनभुविजाता (तम्) ॥ ३ ॥ मंगलमखिलं गोपी-
शितुरतिमंथरगतिविभ्रममोहितरासस्थितगानम् ॥
त्वं जय सततं गोवर्धनधरपालय निजदासान् ॥ ४ ॥

इति श्रीविठ्ठलेश्वरविरचिता मंगलारार्तिकार्या समाप्ता ।

अथ पर्यंकः (पालना) (विज्ञप्तिः) ।

राग रामकली (छंद चर्चरी) .

श्रीकृष्णाय नमः ।

प्रेमपर्यंकशयन चिरविहतापहरमतिरुचिरमीक्षणं प्र-
कटय प्रेमायन ॥ ध्रु० ॥ तनुतरद्विजपंक्तिमतिललि-
तानि हसितानि तव वीक्ष्य गायकीनाम् ॥ यदवधि
परमेतदाशया समभवज्जीवितं तावकीनाम् ॥ १ ॥
तोकता वपुषि तव राजते दृशि तु मदमानिनीमा-
नहरणम् ॥ अग्रिमे वयसि किमु भाविकामेऽपि
निजगोपिकाभावकरणम् ॥ २ ॥ ब्रजयुवतिहृद्यकन-
काचलानारोडुमुत्सुकं तव चरणयुगलम् ॥ तत्तु मुहु-

रुन्नमनकाभ्यासमिव नाथ सपदि कुरुते मृदुलमृदु-
 लम् ॥ ३ ॥ अधिगोरोचनातिलकमलकोद्ग्रथितवि-
 विधमणिमुक्ताफलविरचितम् ॥ भूषणं राजते सुग्ध-
 तामृतभरस्यंदि वदनैन्दुरसितम् ॥ ४ ॥ भ्रूतटे मातृ-
 रचितांजनबिंदुरतिशयितशोभया दृग्दोषमपनयन् ॥
 स्मरधनुषि मधु पिबन्नलिराज इव राजते प्रणयिसु-
 खमुपनयन् ॥ ५ ॥ वचनरचनोदारहाससहज-
 स्मितामृतचयैरार्तिभरमपनयन् ॥ पालय सदास्मा-
 नस्मदीयश्रीविठ्ठले निजदास्यमुपनयन् ॥ ६ ॥

इति श्रीविठ्ठलेश्वरविज्ञप्तिः समाप्ता ।

अथ राजभोगारार्तिकार्या ।

श्रीकृष्णाय नमः ।

ब्रजराजविराजितघोषवरे वरणीयमनोहररूपधरे ॥
 धरणीरमणीरमणैकपरे परमार्तिहरस्मितविभ्रमके ॥१॥
 मकराकृतिकुण्डलशोभिमुखे सुखरीकृतनूपुरहृद्यगतौ ॥
 गतिसंगतभूतलतापहरे हरशक्रविमोहनगानपरे ॥२॥
 परमप्रियगोपवधूहृदये दयया दिनतापहरे सुहृदाम् ॥
 हृदयस्थितगोकुलवासिजने जनहृद्यविहारपरे सत-
 तम् ॥ ३ ॥ ततवेणुनिनादविनोदपरे परचित्तहरस्मित

मात्रकथे ॥ कथनीयगुणाकरदाद्युगे युगलेयु-
गले सुदृशां सुरतौ रतिरस्तु मम ब्रजराजसुते ॥

इति श्रीमद्विठ्ठलेश्वरविरचिता राजभोगारार्तिकार्या समाप्ता ।

श्रीवल्लभाचार्यविरचितेयमितिकेचित् ।

अथ संध्यारार्तिकार्या ।

श्रीकृष्णाय नमः ।

हरिभक्तिसुधोदधिवृद्धिकरे करवर्णितकृष्णकथाग्र-
रसे ॥ रसिकागमवागमृतोक्तिपरे परमादरणीयतमा-
ब्जपदे ॥ १ ॥ पदबंदितपावनपापजने जननीजठ-
रागमतापहरे ॥ हरनीतविदारणनामकथे कथनीयगु-
णाकरदासवरे ॥ २ ॥ वरवारणमानहरागमने रमणी-
यमहोदधिरासरसे ॥ रसपट्टदृगंचलशोभिमुखे मुख-
रीकृतवेणुनिनादरते ॥ ३ ॥ रतिनाथविमोहनवेष-
धरे धरणीधरधारणभारभरे ॥ भरतागमशिक्षितला-
स्यकरे करकृष्टगिरींद्रपदाब्जरते ॥ रतिरस्तु सदा वल्ल-
भतनये ॥ ४ ॥

इति श्रीमद्विठ्ठलेश्वरविरचिता संध्यारार्तिकार्या समाप्ता ।

श्रीरघुनाथाचार्यविरचितेयमिति केचित् ।

अथ शयनारार्तिकार्या ।

श्रीकृष्णाय नमः ।

शरणागतभीतिनिवृत्तिपरं परपक्षतमोनिकरांशु-
निधिम् ॥ निधिसेवितपादसरोजयुगं युगधर्मनिवर्ति-
तकालकरम् ॥ १ ॥ करजोल्लिखितप्रमदौघकुचं कुच-
कुंकुमलिसविशालहृदम् ॥ हृदयस्थितगोकुलवास-
जनं जनसंचितपुण्यचयैकफलम् ॥ २ ॥ फलदान-
परातिसमर्थभुजं भुजदंडगृहीतकुचाग्रमणिम् ॥ मणि-
शोभितहस्तधृताद्रिवरं वरगोपवधूचयसंवलितम् ॥ ३ ॥
वलितप्रमदायुतरासकरं करपद्मयुगाहितवेणुवरम् ॥
वरभक्तिशिरःस्थितपद्मकरं करमर्दितयादवयूथरिपुम् ।
रिपुयूथभुजंगमदर्पहरं हरपूजितरम्यसरोजपदम् ॥
पदपद्मयुगार्चनदत्तपदं पदपद्मनखस्थितभक्तिरसम् ५
रसपूरितगोपवधूशरणं शरणागतघोषजनाभयदम् ॥
भयदौघशिरोहरखड्गधरं धरणीकृतपुण्यचयैकफलम् ६
फलहेतुविमर्दितदुष्टखलं खरमुक्तिदपादसरोजवरम् ॥
वरवर्हिशिखंडकयुक्तकचं कचकोशनिवेशितपुष्पचयं
घोषाधिपतिं कमलाधिपतिं वंदे तमहं मथुराधीशम् ।

इति श्रीमद्विठ्ठलेश्वरविचिता शयनारार्तिकार्या समाप्ता ।

अथ स्फुरत्कृष्णप्रेमामृतस्तोत्रम् ।

श्रीकृष्णाय नमः ॥

स्फुरत्कृष्णप्रेमामृतरसभरेणातिभरिता विहारान्कुर्वाणा
 व्रजपतिविहाराब्धिषु सदा ॥ प्रिया गोपीभर्तुः स्फुरतु
 सततं वल्लभ इति प्रथावत्यस्माकं हृदि सुभगमूर्तिः
 सकरुणा ॥ १ ॥ श्रीभागवतप्रतिपदमणिवरभावां-
 शुभूषिता मूर्तिः ॥ श्रीवल्लभाभिधानस्तनोतु निज-
 दास्यसौभाग्यम् ॥ २ ॥ मायावादतमो निरस्य मधु-
 भित्सेवाख्यवर्त्माद्भुतं श्रीमद्गोकुलनाथसंगमसुधासं-
 प्रापकं तत्क्षणात् ॥ दुष्प्रापं प्रकटीचकार करुणा-
 रागादिसंमोहनः स श्रीवल्लभभानुरुल्लसति यः श्रीव-
 ल्लवीशांतरः ॥ ३ ॥ क्वचित्पांडित्यं चेन्न निगमगतिः
 सापि यदि न क्रिया सा सापि स्याद्यदि न हरिमार्गे
 परिचयः ॥ यदि स्यात्सोऽपि श्रीव्रजपतिरतिर्नेति
 निखिलैर्गुणैरन्यः को वा विलसति विना वल्लभव-
 रम् ॥ ४ ॥ मायावादिकरींद्रदर्पदलनेनास्येंदुराजो-
 द्गतश्रीमद्भागवताख्यदुर्लभसुधावर्षेण वेदोक्तिभिः ॥
 राधावल्लभसेवया तदुदितप्रेम्णोपदेशैरपि श्रीमद्वल्ल-

भनामधेयसदृशो भावी न भूतोऽस्त्यपि ॥ ५ ॥
 यदंग्रिनखमंडलप्रसृतवारिपीयूषयुग्वरांगहृदयैः कलि-
 स्तृणमिवेह तुच्छीकृतः ॥ ब्रजाधिपतिरिन्दिराप्रभृति-
 मृग्यपादांबुजः क्षणेन परितोषितस्तदनुगत्वमेवास्तु
 मे ॥ ६ ॥ अघौघतमसावृतं कलिभुजंगमासादितं
 जगद्विषयसागरे पतितमस्वधर्मे रतम् ॥ यदीक्षणसु-
 धानिधिः समुदितोऽनुकंपामृतादमृत्युमकरोक्षणाद-
 रणमस्तु मे तत्पदम् ॥ ७ ॥

इति श्रीविठ्ठलेश्वरविरचिता सप्तश्लोकी (स्फु०) संपूर्णा ॥

अस्य ग्रंथस्य श्लोकानामन्योऽपि पाठक्रमो दृश्यते ।

तथापि श्रीहरिरायचरणकृतटीकानुसारी क्रमोऽत्र गृहीतः ॥

अथ यमुनाष्टपदी ।

श्रीकृष्णाय नमः ॥

नमोदेवियमुनेनमोदेवियमुनेहरकृष्णमिलनांतरायम् ।
 निजनाथमार्गदायिनि कुमारीकामपूरिके कुरु भक्ति-
 रायम् ॥ १ ॥ (ध्रुवपदम्) ॥ मधुपकुलकलित-
 कमलावलीव्यपदेशधारितश्रीकृष्णयुतभक्तहृदये ॥
 सततमतिशयितहरिभावनाजाततत्सारूप्यगदितह-

दये ॥ १ ॥ निजकूलभवविविधतरुकुसुमयुतनीरशो-
भया विलसदलिवृंदे ॥ स्मारयसि गोपीवृंदपूजित-
सरसमीशवपुरानंदकंदे ॥ २ ॥ उपरिवलदमलकम-
लारुणद्युतिरेणुपरिमलितजलभरेणामुना ॥ ब्रजयुव-
तिकुचकुंभकुंकुमारुणमुरः स्मारयसि मारपितुरधुना
॥ ३ ॥ अधिरजनि हरिविहृतिमीक्षितुं कुवल्याभि-
धसुभगनयनान्युशति तनुषे ॥ नयनयुगमल्पमिति
बहुतराणि च तानि रसिकतानिधितया कुरुषे ॥४॥
रजनिजागरजनितरागरंजितनयनपंकजैरहनि हरि-
मीक्षसे ॥ मकरंदभरमिषेणानंदपूरिता सततमिह
हर्षाश्रु मुंचसे ॥ ५ ॥ तटगतानेकशुकसारिकासु-
निगणस्तुतविविधगुणसी (शी) धुसागरे ॥ संगता
सततमिह भक्तजनतापहृति राजसे रासरससागरे
॥ ६ ॥ रतिभरश्रमजलोदितकमलपरिमलब्रजयुवति-
जनविहृतिमोदे ॥ ताटकचलनसुनिरस्तसंगीतयुतम-
दमुदितमधुपकृतविनोदे ॥७॥ निजब्रजजनावनात्त-
गोवर्धने राधिकाहृदयगतहृद्यकरकमले ॥ रतिमति-
शयितरसविट्ठलम्याशु कुरुवेणुनिनदाह्वानसरले ॥८॥

श्लोकौ—व्रजपरिवृढवल्लभे, कदा त्वच्चरणसरोरुहमीक्ष-
णास्पदं मे ॥ तव तटगतवालुकाः कदाहं सकल-
निजांगगता मुदा करिष्ये ॥ १ ॥ वृंदावने चारु-
बृहदने मन्मनोरथं पूरय सूरसूते ॥ दृग्गोचरः कृष्ण-
विहार एव स्थितिस्त्वदीये तट एव भूयात् ॥ २ ॥
इति श्रीविठ्ठलेश्वरविरचिता यमुनाष्टपदी समाप्ता ।

अथ भुजंगप्रयाताष्टकम् ।

श्रीकृष्णाय नमः ।

सुधाधामनैजाधराधारवेणुं करगैरुदयैरतिव्यग्रशीलैः ।
सदा पूरयंश्चारयन्गोवरूथान्पुरः प्रादुरास्तां ममाभीर-
वीरः ॥ १ ॥ यशोदायशोदानदक्षांबुजाक्ष प्रतीपप्रमाद
प्रहाणप्रवीण ॥ निजापांगसंगोद्भवानंगगोपांगनापां-
गनृत्यांगणीभूतदेह ॥ २ ॥ सदाराधिकाराधिकासाध-
कार्थप्रतापप्रसाद प्रभो कृष्णदेव ॥ अनंगीकृतानंग-
सेव्यंतरंगप्रविष्टप्रतापाघहन्मे प्रसीद ॥ ३ ॥ रमा-
कांत शांत प्रतीपांत मेतः स्थिरीभूतपादांबुजस्त्वं
भवाशु ॥ सदा कृष्णकृष्णेति नाम त्वदीयं विभो
गृण्हतो हे यशोदाकिशोर ॥ ४ ॥ स्फुरदंगभूमिष्ठमं-

चोपविष्टोच्छलच्छत्रुपक्षे भयं चानिनीपो ॥ अलिब्रात-
जुष्टोत्तमस्रग्धर श्रीमनोमंदिर त्वं हरे मे प्रसीद ॥५॥
स्मरस्मेर कस्मात्त्वमस्मान्स्वतो न स्मरस्यंबुजस्मेरने-
त्रानुकंपिन् ॥ स्मितोद्भावितानंगगोपांगनांगोल्ल-
सत्स्वांगसत्संगलंभेश पाहि ॥ ६ ॥ रमाराम
रामामनोहारिवेषोद्धतक्षोणिपालौघपापक्षयेश ॥ दरो-
त्फुलपंकेरुहस्मेरहास प्रपन्नार्तिहृन्नंदसूनो प्रसीद ॥७॥
कुरंगीदृशामंगसंगेन शश्वन्निजानंददानंदकंदाति-
काल ॥ कलंदोद्भवोद्भूतपंकेरुहाक्ष स्वभक्तानुरक्ता-
क्तपाद प्रसीद ॥ ८ ॥ भुजंगप्रयाताष्टकेनानुयातो
भुजंगेशयानं हरिं संस्तवीति ॥ रतिस्तस्य कृष्णे
भवत्याशु नित्या किमन्यैः फलैः फल्गुभिः सेवकस्य ॥

इति श्रीविठलेश्वरविरचितं भुजंगप्रयाताष्टकं संपूर्णम् ।

श्रीमदाचार्यविरचितमिदमिति केचित् ।

अथ राधाप्रार्थनाचतुःश्लोकी ।

श्रीकृष्णाय नमः ।

कृपयति यदि राधा बाधिताशेषबाधा किमपरमवशिष्टं
पुष्टिमर्यादयोर्मे ॥ यदि वदति च किञ्चित् स्मेरहा-
सोदितश्रीर्द्विजवरमणिपंक्त्या मुक्तिशुक्त्या तदा

किम् ॥ १ ॥ श्यामसुंदर शिखंडशेखर स्मेरहास्य
 मुरलीमनोहर ॥ राधिकारसिक मां कृपानिधे स्वप्रि-
 याचरणकिंकरी कुरु ॥ २ ॥ प्राणनाथ वृषभानुनं-
 दिनीश्रीमुखाब्जरसलोलषट्पद ॥ राधिका पदतले
 कृतस्थितिस्त्वां भजामि रसिकेंद्रशेखर ॥ ३ ॥ संवि-
 धाय दशने तृणं विभो प्रार्थये ब्रजमहेंद्रनंदन ॥ अस्तु
 मोहन तवातिवल्लभा जन्मजन्मनि मदीश्वरी प्रिया ॥
 इति श्रीविठ्ठलेश्वरविरचिता राधाप्रार्थनाचतुःश्लोकी संपूर्णा ।

अथ श्रीगोकुलाष्टकम् ।

श्रीकृष्णाय नमः ।

श्रीमद्गोकुलसर्वस्वं श्रीमद्गोकुलमंडनम् ॥
 श्रीमद्गोकुलदत्तारा श्रीमद्गोकुलजीवनम् ॥ १ ॥
 श्रीमद्गोकुलमात्रेशः श्रीमद्गोकुलपालकः ॥
 श्रीमद्गोकुललीलाब्धि श्रीमद्गोकुलसंश्रयः ॥ २ ॥
 श्रीमद्गोकुलजीवात्मा श्रीमद्गोकुलमानसम् ॥
 श्रीमद्गोकुलदुःखघ्नः श्रीमद्गोकुलवीक्षितः ॥ ३ ॥
 श्रीमद्गोकुलसौंदर्य श्रीमद्गोकुलसत्फलम् ॥
 श्रीमद्गोकुलगोप्राणः श्रीमद्गोकुलकामदः ॥ ४ ॥

श्रीमद्गोकुलराकेशः श्रीमद्गोकुलतारकः ॥
 श्रीमद्गोकुलपद्मालिः श्रीमद्गोकुलसंस्तुतः ॥ ५ ॥
 श्रीमद्गोकुलसंगीतः श्रीमद्गोकुललास्यकृत् ॥
 श्रीमद्गोकुलधावात्मा श्रीमद्गोकुलपोषकः ॥ ६ ॥
 श्रीमद्गोकुलहृत्स्थानः श्रीमद्गोकुलसंवृतः ॥
 श्रीमद्गोकुलद्वक्पुष्टः श्रीमद्गोकुलमोदितः ॥ ७ ॥
 श्रीमद्गोकुलभोग्यश्रीः श्रीमद्गोकुललालितः ॥
 श्रीमद्गोकुलभोग्यश्रीः श्रीमद्गोकुलसर्वकृत् ॥ ८ ॥
 इमानि श्रीगोकुलेशनामानि वदने मम ॥
 वसंतु संततं चैव लीलाश्च हृदये सदा ॥ ९ ॥
 इति श्रीविठलेश्वरविरचितं गोकुलाष्टकं संपूर्णम् ।

अथ अष्टाक्षरनिरूपणम् ।

श्रीकृष्णाय नमः ।

श्रीकृष्णकृष्णकृष्णेति कृष्णनाम सदा जपेत् ॥
 आनन्दः परमानन्दो वैकुण्ठं तस्य निश्चितम् ॥ १ ॥
 सदा स्मरेत्तु यो कृष्णं यमस्तस्य करोति किम् ॥
 भस्मीभवन्ति तस्याशु महापातकराशयः ॥ २ ॥
 यः स्मरेत्तु सदा मन्त्रं श्रीकृष्णः शरणं मम ॥
 अष्टाक्षरं जपेन्नित्यं यमो दृष्टा हि शङ्कते ॥ ३ ॥

श्रीमंत्रार्थाः प्रकाश्यन्ते जीवानां कार्यसाधनाः ॥
 जीवानां हितकार्यार्थं गुरुश्रीविठ्ठलेश्वरैः ॥ ४ ॥
 श्रीमुखात्कथ्यते सम्यक् सदृष्टाक्षरतत्त्वतः ॥
 विवृतिर्हृदये यस्य सोयं श्रीवल्लभो भवेत् ॥ ५ ॥
 श्रीः श्रीसौभाग्यसंप्राप्तिः धनवान् राजवल्लभः ॥
 कृशब्दः शोषयेत्पापं षण्शब्दस्तापसंहतिम् ॥ ६ ॥
 शशब्दो निर्दहेद्योनिं रशब्दो ज्ञानमाप्नुयात् ॥
 णशब्देन सदा कृष्णे दृढा भक्तिः सदा भवेत् ॥ ७ ॥
 मशब्देन गुरौ प्रीतिः कृष्णरत्नोपदेशके ॥
 मशब्दे हरिसायुज्यमन्ययोनिं न गच्छति ॥ ८ ॥
 इति श्रीकृष्णमंत्रार्थं यो जपेद्विठ्ठले रतिम् ॥
 भक्तिं वैराग्यमाप्नोति भुक्तिमुक्ती केरु स्थिते ॥ ९ ॥
 सर्वरोगोपशमनं सर्वपापोपनाशनम् ॥
 ऋद्धिः सिद्धिर्गृहे शीघ्रं वसते सर्वदा स्थिरा ॥ १० ॥
 आनन्दं परमानन्दं सायुज्यं हरिवल्लभम् ॥
 यः पठेच्छ्रीकृष्णमंत्रं सर्वज्वरविनाशनम् ॥ ११ ॥
 भूतप्रेतपिशाचादिव्याघ्रचौरादिसंकटे ॥
 शत्रवो मित्रतां यांति सर्पं दृष्ट्वेव मूषकाः ॥ १२ ॥
 कुक्रियाः सर्वरिष्टानि कुग्रहाः सर्वनाशनाः ॥

आनन्दमूर्तिः कृष्णोऽस्य हृदये वसते सदा ॥ १३ ॥
 तस्य कुत्रापि नो दुःखं सुखं सर्वत्र सर्वदा ॥
 अहोरात्रं जपेन्नित्यं गुरुणां मंत्रमुत्तमम् ॥ १४ ॥
 तं हि दृष्ट्वा त्रयो लोका पूतास्युः किमु मानवाः ॥
 मध्ये च सर्वमंत्राणां मंत्रराजोत्तमोत्तमः ॥ १५ ॥
 इदमेव परैकांतभक्तिमान् यः सदा स्मरेत् ॥
 क्रद्धिः सिद्धिर्गृहे सत्यं कृष्णतात्पर्यसुन्दरम् ॥ १६ ॥
 भक्तानां हितकार्यार्थं ज्ञातव्यं स्वजनोत्तमैः ॥
 वेदवाक्ये महावाक्यं पुराणे भारते तथा ॥ १७ ॥
 श्रीमद्वल्लभवाक्यार्थं श्रीकृष्णः शरणं मम ॥
 इति श्रीविठ्ठलेश्वरविरचितमष्टाक्षरनिरूपणं समाप्तम् ।

अथ ललितत्रिभंगस्तोत्रम् ।

श्रीकृष्णाय नमः ।

नमः पितृपदांभोजरेणुभ्यो यन्निवेदनात् ॥
 अस्मत्कुलं निष्कलंकं श्रीकृष्णेनात्मसात्कृतम् ॥ १ ॥
 वामजान्वंतकलितातिवक्रेतरजानुकम् ॥
 एतत्संप्राप्तसौभाग्यं विचित्रमणिभूषणम् ॥ २ ॥
 नखचंद्रमहःक्षिप्तभक्तसंतापसंततिम् ॥
 विचित्रभावसंतानविचित्रीकृतमानसम् ॥ ३ ॥

दक्षिणपदतलपद्मं वामप्रपदस्य वामतः प्रकटम् ॥
 सौंदर्यं किमपितरां प्रकटयति प्रेमवल्लभ्यम् ॥ ४ ॥
 विकसितशारदकमलोदरमदहरणेऽपि तत्र पद्माकम् ॥
 बहता निरवधि रसता निवेद्यते स्वीयभक्तेषु ॥ ५ ॥
 भक्तार्तिहरणे काचिन्मर्यादा नैव मन्यते ॥
 इति ज्ञापयितुं वज्ररेखां धारयति स्फुटम् ॥ ६ ॥
 अनुग्रहानिलो यत्र तत्सांमुख्यं भजन् त्यजन् ॥
 अन्याशां राजते भक्तपदमेवमिति ध्वजम् ॥ ७ ॥
 धारयन् ज्ञापयत्येष त्यक्तभक्तान्यदिक्प्रभुः ॥
 अत एव हि संसेव्यो निर्दोषगुणविग्रहः ॥ ८ ॥
 युग्मम्—एतत्पदपङ्कजमधुमत्तस्यायं निसर्गएवाभूत् ॥
 नेतरभावं भजते यदङ्कुशो नित्यमेवास्ति ॥ ९ ॥
 कदाचिद्विविधा लीलाः कर्तुं भक्तैः सह प्रभुः ॥
 एवं भूतो वादयति वेणुमिष्टं करोति च ॥ १० ॥
 प्रपदोपरिसंचारिचारूपीतांबरवृतम् ॥
 गुञ्जद्भ्रमरयुग्वनमालातिसुन्दरम् ॥ ११ ॥
 विविधरूपसुचारुसुगन्धयुद्धमृदुलपुष्पचयैरतिसुन्दरम् ।
 ग्रथितमध्यमदेशमतिप्रियं करयुगेन हृदि स्रजि कामये
 ग्रीवोरःस्थलकटितटकांचीजानुप्रपदयोः सततम् ॥

विहरंती वनमाला सक्तासीदलिकुलैर्मत्तैः ॥ १३ ॥
 गंभीरनाभिविलसत्कांचीदामलसन्मणीन् ॥
 स्वरुचा रोचयन्नन्यानप्याकल्पान्वभौ प्रभुः ॥ १४ ॥
 त्रिगुणानिलसंचारचलत्प्रांतातिसुंदरम् ॥
 उत्तरीयं बिभ्रदंसे शुशुभेऽतितरां हरिः ॥ १५ ॥
 विविधमहामणिखचितैः परितो मुक्ताफलावलिग्रथितैः
 वलयांगदकंकणचयसकलांगुलिभूपणै रेजे ॥ १६ ॥
 कट्या कुटिलया कांची भुवनत्रयमोहिनी ॥
 तनोति सुषमां नाभ्या सह साम्येऽपि दुर्लभाम् ॥ १७ ॥
 रसभरभरितं पात्रं नामितमन्यत्र तं रसं कर्तुम् ॥
 एकत आनतमुन्नतमेकत इह दृश्यते सर्वैः ॥ १८ ॥
 कटिगतभावरसानां व्रजांगनाहृत्सु पूरणे सापि ॥
 अभवत्तथैव हृष्टा दृष्टा परमुपपद्यते कांच्या ॥ १९ ॥
 वेणुस्वानुगया नवनवचापल्यं समाप्तवत्योच्चैः ॥
 व्रजतरुणीमानसधनसंपन्नयाऽभूज्जगज्जडवत् ॥ २० ॥
 नयनांबुजसौंदर्यं मनसां वाचामगोचरं सत्यम् ॥
 व्रजसुंदरीनयनमनोऽनुभवैकगतं परं हृद्यम् ॥ २१ ॥
 तत्रापि भावगर्भं तरलतरं प्रियतमासुखांमोजे ॥
 स्थगितं भवदरुणतरप्रांतं प्राकट्यतोऽनुरागमिव २२

विचित्रवेणुतानाब्धितरंगांदोलितांचलम् ॥

स्थिरं वा तरलं वेति नैवाभूदवधारितम् ॥ २३ ॥

स्मितामृतभरेणात्मभक्तहृत्प्राणपोषकम् ॥

तत्रैव लयहेतुर्वा तेषामिति न वेद्म्यहम् ॥ २४ ॥

भूचापसंधितः कर्णावध्याकृष्टः प्रियाहृदि ॥

विद्धः प्राणानाजहार स्वस्मिन्नस्मिन् दया न हि २५

स्मितकौटिल्यचापल्यारुणिमामृतसिंधुषु ॥

मैत्र्याः कथंचिज्जीवंति भक्तास्तत्तत्स्वभावतः ॥ २६ ॥

शृंगाररससर्वस्वं भक्तभावामृतावृतम् ॥

अनुरागचयं ताराश्वेत्यापांगैर्बिभर्त्यसौ ॥ २७ ॥

सालिकुलं कमलकुलं जितं निजाकारमात्रतो जगति ॥

प्रकटातिगूढरसभरजितोऽभवत्कुसुमशरकोटिः ॥ २८ ॥

स्निग्धता मुग्धता वापि चातुरी सहजापि वा ॥

नैव वर्णयितुं शक्यांऽनुभवन्तीभिरप्यहो ॥ २९ ॥

मन्ये गोकुलतरुणीनवनवभावाः स्वराससंजाताः ॥

रतिरससुधाब्धिपतितप्लवे प्लवंतेऽतिसर्गमधुरतराः ३०

संमुखप्रेक्षणेऽपांगप्रेक्षणं च यथा रसः ॥

तथारुणाभी रेखाभिर्ज्ञापयत्यंबुजेक्षणः ॥ ३१ ॥

विरलारुणरेखाभिः सितगर्भस्य नेत्रयोः ॥
 आविर्भवति या शोभा तां न वक्तुं क्षमा रमा ॥३२॥
 पक्ष्माणि तरुणीभावा नानेतुं नयनावजयोः ॥
 करांगुलीचयाभानि भासंते परितः प्रभोः ॥ ३३ ॥
 अतिसारस्यतो नेत्रे स रसः परितोऽभवत् ॥
 रसाङ्कुराः पक्ष्मरूपा भासंते सुषमास्पदाः ॥ ३४ ॥
 आदायादाय भक्तानां भावानतिमनोहरान् ॥
 निमेषमिषतः स्वांतसंचयं कुरुते मुदा ॥ ३५ ॥
 स्वतः सामर्थ्यमप्येतत्रिलोकीमोहने वत ॥
 स्मितं सहायं संप्राप्य यत्करोति न वेद्मि तत् ॥३६॥
 रसपूरैः प्लावयति स्वजनविवेकत्रपाधृतिस्त्वथवा ॥
 तानेव तद्रसाब्धिषु मग्नान्कुरुते तदैवैतत् ॥ ३७ ॥
 एतत्कार्यस्य भवने प्रतिबंधेऽपि चेश्वरः ॥
 न शक्तो प्रतिबद्धो यत्तत्स्वभावस्वभावतः ॥ ३८ ॥
 तत्रापि चेत् सहायोऽभूदुदारो वेणुनिःस्वनः ॥
 त्रिभंगस्य त्रिजगति न जाने कीदृशी दशा ॥३९॥
 तिष्ठत्वन्यकथैतादृक्स्वरूपं प्रतिविंवितम् ॥
 क्वचित् पश्येत्स्वयं नाथः कां दशां नु भजेत्तदा ॥४०॥

प्रायो न दर्शनापेक्षा यत्स्वयं तद्रसात्मकम् ॥
 प्रियाहृदयनेत्रेषु निरुद्धोऽस्ति सु नायकः ॥ ४१ ॥
 एतत्संदर्शने तु स्यात् प्रमदाभाव एव हि ॥
 तत्तापशामकोऽप्येष कृष्ण एवास्ति नापरः ॥ ४२ ॥
 अथवा तद्रसात्मा तद्दर्शनेनाऽतिपोषितः ॥
 भवति स्वप्रियावृन्दवृतोऽयं गजराडिव ॥ ४३ ॥
 कदाचिदथवा प्रेष्ठो वियोगात्यर्था तदात्मकः ॥
 तासामाविर्भवद्भावैरेव तां शामयत्यपि ॥ ४४ ॥
 दृष्ट्यापि रसरूपत्वं मयि जानंतु मामकाः ॥
 तदर्थमाविष्कुरुते त्रिभंगं भक्तलोचनम् ॥ ४५ ॥
 रसात्मकं स्फुटं स्वस्मिन् भक्तैर्नैवानुभूयते ॥
 तदर्थमाविष्कुरुते त्रिभंगं भक्तलोचनम् ॥ ४६ ॥
 पुष्टिभक्तिं स्थिरीकृत्य मर्यादा च तदाश्रिताम् ॥
 कृत्वा वृन्दावनक्षोणीमयथापूर्वसंस्थितिम् ॥ ४७ ॥
 हृदयंभक्तहृदये स्थिरं लोकान्निजान् परान् ॥
 पुष्टिदिश्येव सुमुखान् कृत्वा संराजते प्रभुः ॥ ४८ ॥
 युग्मम्—उद्बुद्धशृंगाररसस्वरूपो भूषणान्यपि ॥
 तादृगेवाखिलांगेषु विभ्रत्संराजते प्रभुः ॥ ४९ ॥
 मत्याद्यगम्यं यद्रूपमल्पकेन मया कथम् ॥

तन्निरूपयितुं शक्यं तदीयत्वाद्वेदपि ॥ ५० ॥
 तथापि श्रीगोकुलेऽस्मिन्नाविर्भूतो विराजते ॥
 अनन्यभक्तैरनिशं पीयते तत्सुधासवः ॥ ५१ ॥
 स मत्प्रभुः सदाऽहं तु तत्पादाब्जरजोऽस्मि वै ॥
 तत्प्रभावाद्यथाशक्तिं वर्णयाम्यविचारयन् ॥ ५२ ॥
 अहं च तत्पादपद्मेणुरस्मिन्मिति मत्प्रभुः ॥
 स चास्तीति यथाशक्तिं वर्णयाम्यविचारयन् ॥ ५३ ॥
 स्वतो मल्लोचनमनोवृत्तिर्वृद्धावनप्रभुः ॥
 बृहद्वनप्रियः शश्वच्छिशिरीकुरुतात्स्वतः ॥ ५४ ॥
 अहं तदीय इत्येषा तद्दार्ता रुचिता परम् ॥
 तेन प्रसन्नो भवतु दासे श्रीविट्ठलप्रभुः ॥ ५५ ॥
 इति श्रीविट्ठलेश्वरविरचितं ललितत्रिभंगस्तोत्रं संपूर्णम् ।

अथ आत्मसुतेभ्यः पत्रम् ।

श्रीकृष्णाय नमः ।

स्वस्ति श्रीविट्ठलदीक्षितानां गिरिधरस्य च—गो-
 विंदबालकृष्णश्रीवल्लभयदुनाथरघुनाथघनश्यामेपु,
 गिरिधरस्य च भवतां पुत्रेष्वाशिषः, शशिह, भावत्कं
 भद्रमाशास्महे, टोडाग्रासपर्यंतं श्रीगोकुलनाथेन कुश-
 लं नीताः स्मः, अत्रैव दोलोत्सवश्च कारितः, गिरि-

धरविषयिण्यस्मद्विषयिणी च काऽपि चिंता न कार्या,
 श्रीगोवर्धनेश एवावितास्ति, उभयत्रापि सेवा सम्य-
 कार्या, कारणीया च, स्वस्वदेहरक्षा सर्वैः प्रकारैः
 कार्या, सेवकाः स्वस्वमर्यादायां च रक्षणीयाः, बाल-
 कानां रक्षा सर्वैः प्रकारैः कार्या, यद्व्यमागमिष्यति
 तन्मध्ये तत्कालानुरूपव्ययोपयोगि यावद्भवति ताव-
 त्स्थापयित्वा शेषेणावश्यमृणशोधनं कार्यम्, व्ययश्च
 सावधानतया करणीयः, निशि यामिकाः सावधानाः
 स्थापनीयाः, इतः प्रेषितोऽश्वो गोविंदभट्टेभ्यो दत्तोऽ-
 स्तु, अस्माभिस्तं विक्रीय तद्व्ययं तैर्ग्राह्यं, पत्रं मुहुः
 प्रेषणीयं, तत्रत्यः सर्वोपि वृत्तांतो लेखनीयः, गिरि-
 धरापत्यानां विशेषतः कुशलं लेख्यं, चिंता कापि
 न कार्या, श्रीगोवर्धननाथोऽस्मत्कुलपतिरस्मद्वित-
 मेव करिष्यति, किमधिकम् । चैत्रवदि ४ गोविंद-
 भट्टेषु गणेशभट्टेषु चाशिषः॥ पदकृद्गोविंददासेषु भग-
 वत्स्मरणं वाच्यम्, अनादिषु कृष्णदासादिष्वाशिषो
 वाच्याः ॥ वासुदेवभट्टैः स्वगृहे गंतव्यं पुरोहितगृ-
 हात्, वेंकटप्रभृतिषु कृष्णरायादिष्वाशिषः इति ॥१॥

इति वि० पत्रम् ।

अथ विज्ञप्तिः ।

श्रीकृष्णाय नमः ।

यदैन्यं त्वत्कृपाहेतुर्न तदस्ति ममाण्वपि ॥ तां कृपां कुरु
 राधेश यया तदैन्यमाप्नुयाम् ॥ १ ॥ सर्वेषां जीवितं
 लोके दृष्टं सर्वार्थसाधकम् ॥ ग्लान्येकफलकं जातम-
 धुना मम जीवितम् ॥ २ ॥ कर्तुं पुनरथाकर्तुमन्यथाकर्तु-
 मीश्वरे ॥ सामर्थ्यं यन्मया दृष्टं त्वय्येवातो न संशयः ३
 तं न पश्यामि यस्याग्रे वार्ता स्वस्य मनोगताम् ॥
 उक्त्वा तदुत्तरं लब्ध्वा मनो विश्रमये क्षणम् ॥ ४ ॥
 अतीव नीचा मत्प्राणा मूर्खा अति गतत्रपाः ॥
 स्वस्थित्ययोग्यकालेऽपि यतस्तिष्ठन्ति सांप्रतम् ॥ ५ ॥
 शास्त्रं नियामकं तावद्यावत्पूर्णा कृपा नते ॥
 कृपया ते सुपूर्णस्य नैव कोऽपि नियामकः ॥ ६ ॥
 सुभगा एव जानन्ति प्रियासौभाग्यजं सुखम् ॥
 तद्धीनायास्तदीयेति प्रसिद्धिः शरणं सखि ॥ ७ ॥
 प्रियसंगमराहित्याद्वयर्थाः सर्वे मनोरथाः ॥
 निरपत्रपतासिद्धयै जीवामि सखि सांप्रतम् ॥ ८ ॥
 न लब्धस्तादृशः कोऽपि यस्याग्रे स्वमनोगताम् ॥

वार्तामुक्त्वा स्वमात्मानं क्षणं विश्रामयाम्यहम् ॥९॥

श्रीमुखालोकनेतःस्थप्रियस्य च बहिर्गतौ ॥

पक्ष्मापकारोपकारौ निर्णेतुं नैव शक्नुमः ॥ १० ॥

अद्य श्वो वा परश्वो वा कदाचित्कृपयिष्यति ॥

नाथ इत्याशया सर्वं गतं जन्म करोमि किम् ॥११॥

तथापि तत्कृपाकांक्षां मनो मे निरपत्रपम् ॥

कं वा हेतुं सुनिश्चित्य करोतीति न वेद्म्यहम् ॥१२॥

स्वभावतः सदा मेघः सर्वेषां जीवनप्रदः ॥

जाने तस्यैव दौर्भाग्यं सोऽपि यं समुपेक्षते ॥१३॥

त्वदीयत्वमपि ज्ञात्वा मयि कालादयः प्रभो ॥

प्रभवन्ति ततो मन्ये त्वत्कृपाशून्यतां मयि ॥ १४ ॥

एतेषामहमेवास्मि सर्वस्वमसिसुन्दरः ॥

जानात्यस्माकमज्ञानेऽप्यतः कर्ता स्वतोखिलम् ॥१५॥

विज्ञाप्तौ वाऽपराधे वा पाखण्डे वा मदुक्तयः ॥

पर्यवस्यन्ति कुत्रेति न जानेऽहं विमूढधीः ॥ १६ ॥

दुर्भगाऽसि तथाऽपि त्वं मा त्यज स्वप्रियांतिकम् ॥

कदाचित्कृपया पश्येत्प्रियस्तद्भाग्ययोगतः ॥ १७ ॥

विश्वेणाऽतितप्तां मां स्मरेच्चेत्प्राणवल्लभः ॥

तदाऽतिद्विगुणं दुःखं सोढुं नैवाऽतिपारये ॥ १८ ॥

राज्ययोग्ये तदाकांक्षा दंडावाप्त्यै यथा भवेत् ॥
 त्वत्सेवायामहं तादृक् तद्वदाप्तो दशामिमाम् ॥१९॥
 स्वीयं कृतागसं चेत्त्वं दूरस्थं कुरुषे यदि ॥
 इतः परोऽधिको दंडस्त्वदीयस्य न विद्यते ॥२०॥
 वियोगो बाधते तावद्यावद्धृद्येव ते स्थितिः ॥
 यदा बहिस्तदा नेति विचित्रेयं तव स्थितिः ॥ २१ ॥
 भूर्जत्वगिव महोषा निःसरंत्येव सर्वतः ॥
 तथैवाऽनन्यगतिके त्वत्कृपेति न मे भयम् ॥ २२ ॥
 बलिष्ठा अपि महोषास्त्वत्कृपाग्रेऽतिदुर्बलाः ॥
 तस्या ईश्वरधर्मत्वाद्दोषाणां जीवधर्मतः ॥ २३ ॥
 त्वद्वियुक्तस्य जीवस्य तदीयस्यापि नित्यता ॥
 संगं विना न चैवास्तु विज्ञापनमिदं मम ॥ २४ ॥
 इति श्रीविट्ठलेश्वरकृपा विज्ञप्तिः समाप्ता ॥

अथ ब्रजचर्याष्टपदी ।

श्रीकृष्णाय नमः ॥

ब्रजानंदकंदं ब्रजानंदकंदं घोषपतिभाग्यभुवि जातम् ।
 रसिकवरगोपिकापतिरसमाननं तव जयतु मम दृशि
 सुजातम् ॥ १ ॥ रुचिरदरहासगलदमलपरिमललु-
 व्धमधुपकलमुखकमलसदनम् ॥ अमृतचयगर्वनि-

वासनाधरसीधु पायय मनोजामिशमनम् ॥ २ ॥
 स्मितप्रकटितचारुदंतरुचिवदनविधुकौमुदीहतनिखि-
 लतापे ॥ विलसिललिते हृद्यकनककलशद्वये मार-
 कतमणिरिव दुरापे ॥ ३ ॥ सुभगसुसुखीकंठनिहि-
 तनिजबाहुरतिमत्तगजराज इव रुचिरम् ॥ विरहवि-
 रहानलं चारुपुष्करचलनसीकरैरुपशमय सुचिरम् ॥ ४ ॥
 अरुणतरलापांगसरनिहत कुलवधूधृतविलोचनसरो-
 जम् ॥ मम वदनसुषमासरसि विलसति सततमल-
 सगतिनिर्गतमनोजम् ॥ ५ ॥ नंदगेहालवालोदित-
 स्त्रीरागसेकसंवृद्धसुरवृक्षम् ॥ ब्रजवरकुमारिकाबाहुहा-
 टकलतासततमाश्रयतकृतरक्षम् ॥ ६ ॥ ब्रजजनश्ला-
 ध्यगुणगोपनातिशयरुचिरालापलीलम् ॥ तादृगीक्ष-
 णजनितकुसुमशरभावभरयुवतिषु प्रकटतरनिटिलम्
 ॥ ७ ॥ रुचिरकौमारचापल्यजवव्रीडया बल्लवीहृद-
 यगृहयुप्तम् ॥ प्रकटय निजनखरसंचयैः कुसुमशर-
 मिह जयसि त्वत्तभाववित्तम् ॥ ८ ॥ घोषसीमंतिनीवि-
 द्धद्विरदवेणुकलनिनदगर्जितस्त्वमिहसततम् ॥ वचन-
 करुणाकूतदृष्टदृष्टीरंग नवजलदमय कुरु सुहसितम् ॥

इति श्रीविठ्ठलेश्वरविरचिता ब्रजचर्याष्टपदी संपूर्णा ।

अथ श्रीस्वामिनीप्रार्थना ।

श्रीकृष्णाय नमः ।

श्रीराधे प्रियतमदृक्संगमसंजातहासदृक्सलिलैः ॥

भवदीयैः स्नानं मे भूयात्सततं न पाथोभिः ॥ १ ॥

भूयान्मेऽभ्यवहारस्तावकतांबूलचर्वितेनैव ॥

पानं करुणाकूतस्मितावलोकामृतेनैव ॥ २ ॥

त्रिषवणमिह भवदंघ्रिप्रणतिः संध्या प्रकृष्टदैन्येन ॥

जापस्तुतापक्लेशैर्विगाढभावेन कीर्तनं नाम्नाम् ॥ ३ ॥

अस्तंगच्छत्सूर्याशुशुक्षणौ दिवसदुःखहोमोऽस्तु ॥

त्वत्पृष्ठप्रियवार्ताकथनं मे ब्रह्मयज्ञोऽस्तु ॥ ४ ॥

भवतीनां प्रियसंगमसंजातमनोमहोत्सवेक्षणतः ॥

तर्पणमिह सर्वेन्द्रियतृप्तिर्भवतान्मनोरथाद्या मे ॥ ५ ॥

इत्थं जीवनमस्तु क्षणमपि भवदंघ्रिविप्रयोगे तु ॥

मरणं भवतादेवं भावे शरणं त्वमेव भव ॥ ६ ॥

इति श्रीविट्कलेशविरचिता श्रीस्वामिनीप्रार्थना समाप्ता ।

अथ श्रीस्वामिन्यष्टकम् ।

श्रीकृष्णाय नमः ।

रहस्यं श्रीराधेत्यखिलनिगमानामिव धनं निगूढं
मद्भाषी जपतु सततं जातु न परम् ॥ प्रदोषे

दृड्मोषे पुलिनगमनायाति मधुरं चलत्तस्याश्रंचच्चर-
 णयुगमास्तां मनसि मे ॥ १ ॥ अमंदप्रेमार्द्रप्रियक-
 रतलं कुंकुममिषत्कुचद्वंद्वे वक्षस्यपि च दधती चारु
 सततम् ॥ कृपां कुर्याद्राधा मयि रुचिरहेमाद्रिशिख-
 रोदितप्रावृष्णमेघस्मरहरहरी चूचुकमिषात् ॥ २ ॥
 निमंत्र्य प्रातर्या निजहृदयनाथं निरुपमा समाका-
 र्यैकाकिन्यतिघनवनादात्मभवने ॥ विधायान्नं स्वादु
 स्वयमतिमुदा भोजयति सा मयि प्रीता राधा भवतु
 हृदिसंगार्पितमनाः ॥ ३ ॥ निधाय श्यामांसे निजभु-
 जलतामिंदुवदनं कटाक्षैः पश्यन्ती कुवलयदलाक्षी मधु-
 पतेः ॥ मुदा गायन्ती या मधुर सुरलीजातनिनदा-
 नुसारं तारं सा फलतु मम राधावदनयोः ॥ ४ ॥
 अमंदप्रेमार्द्रात्किसलयमयात्केलिशयनादुषस्युत्थाया-
 ब्जारुणतरकपोलातिरुचिरा ॥ गृहं यांती श्रान्तिस्थ-
 गितगतिरास्यांबुजगतं घनीभूतं राधा रसमनुदिनं मे
 वितरतु ॥ ५ ॥ प्रियेणाक्षणा संसूचितनवनिकुंजेषु विवि-
 धप्रसूनैर्निर्मायातिशयरुचिरं केलिशयनम् ॥ दिवा
 प्येषा गुंजन्मधुपमुखरे धीरपवनाश्रिते क्रीडन्ती मे
 निजचरणदास्यं वितरतु ॥ ६ ॥ कदंबारूढं या निजप-

तिमजानंत्यहनि तत्तले कुर्वती स्वप्रियतमसखीभिः
 सह कथाम् ॥ अकस्मादुद्धीक्ष्य स्फुटतरलहारोस्सम-
 तिस्मितस्मेश्रीडाननमुदितदृक् सा मम गतिः ॥७॥
 न मे भूयान्मोक्षो न पुनरमराधीशसदनं न योगो न
 ज्ञानं न विषयसुखं दुःखकदनम् ॥ त्वदुच्छिष्टं भोज्यं
 तव पदजलं पेयमपि तद्रजो मूर्ध्नि स्वामिन्यनुसव-
 नमस्तु प्रतिभवम् ॥८॥ इति श्रीमद्गोपीजनचरणपं-
 केरुहयुगानुगत्यानंदांभोनिधिनिभृतवाकायमनसा ॥
 मयेदं प्रादुर्भावितमतिसुखं विह्वलपदाभिधेयं मय्येव
 प्रतिफलतु सर्वत्र सततम् ॥ ९ ॥

इति श्रीविह्वलेश्वरविरचितं श्रीस्वामिन्यष्टकं समाप्तम् ।

अथ श्रीस्वामिनीस्तोत्रम् ।

श्रीकृष्णाय नमः ।

यदैव श्रीराधे रहसि मिलति त्वां यदुपतिस्तदैवाका-
 र्याहं निजचरणदास्ये निगदिता ॥ मुदा चंद्रावल्या
 शशिमुखि कृतार्थास्मि भवती तथा संपन्ने मां स्मरति
 यदि संप्रेषणविधौ ॥ १ ॥ कदाचित्कालिंद्यामहनि
 तरलापांगरुचिरा समाप्लुत्याकंठं किमपि परिधायाशु
 वसनम् ॥ स्मरेन्मां चेदुत्तारितवसनसंक्षालनविधौ

कृतार्थोहं भूयान्निजचरणदासीति भवति ॥ २ ॥
 तमिस्रायामस्त्रावितचरणमंजीरनिनदा कथंचित्संप्राप्ता
 प्रियतमनिकुंजं चरणयोः ॥ मुदा तल्पारोहे कमल-
 सुखि संमार्जनविधौ कृतार्थैवाहं चेत्स्मरति भवति मां
 सकृदपि ॥ ३ ॥ विविधबंधरतिश्रमसीकराकुलकपो-
 लमुदीक्ष्य हरिं यदि ॥ स्मरसि मां व्यजनार्थमपि
 क्षणं सुमुखि धन्यतमास्मि तदा ह्यहम् ॥ ४ ॥ यदि
 स्नानव्याजात्तरणितनयातीरमहनि प्रयातुं प्राणेशो-
 चितविविधवस्तूनि सुमुखि ॥ गृहीत्वा गुप्तानि स्मरसि
 परिधेयस्ववसनं गृहीतुं मां स्वामिन्यहमिह कृतार्थैव
 हि तदा ॥ ५ ॥ कुतूहलाभिवासितप्रियेण पाणिकर्षणा-
 दितस्ततो विपाटितां स्वकुंचुकीमतिप्रियाम् ॥ प्रदातु-
 मुन्नतांगि मां सकृद्यदि स्मरस्यहं तदा मुदास्मि राधिके
 कृतार्थतापदं गता ॥ ६ ॥ चारुप्रसूनमयतल्पगता
 स्वनाथे तांबूलचर्वितमुदारमुखांबुजस्थम् ॥ दातुं
 स्थिते निजमुखाब्जगतं प्रदातुं मां चेत्स्मरस्यनुचरी
 कृतदा नमामि ॥ ७ ॥ निकुंजे पुष्पालीरचितशय-
 नात्केलिजनितश्रमांभःसंक्रांताननकमलशोभाहत-
 मनाः ॥ समुत्थायायांती सहजकृपया केलिदलित-

स्रजं दातुं राधे स्मरसि यदि मां त्वं किमपरैः ॥८॥
यदा चलसि मार्गतः शयनभावशेषे मुदा पदांबुज-
मलंकरोष्यमलकुंकुमं त्वं तदा ॥ मुहुः सुमुखि राधिके
किमधिकं तु संप्रार्थये सदा भवतु मे भवच्चरणपं-
कजारक्तता ॥ ९ ॥ प्रियतमकरपद्मस्पर्शभावैक्षणो-
द्यद्रसभरजवरासामंदमोदाकुलानाम् ॥, प्रतिपदतल-
रुग्भिर्गोपसीमंतिनीनामरुणतरहृदंभोजन्मने मे नमो-
ऽस्तु ॥ १० ॥ यावन्ति पदपद्मानि भवतीनां हरि-
प्रियाः ॥ तावद्रूपः सदा दास्यं करवाणि तदा तदा
॥ ११ ॥ गेहे निकुंजं निशि संगतायाः प्रियेण
तल्पे विनिवेशितायाः ॥ स्वकेशवृंदैस्तव पादपंकजं
संमार्जयिष्यामि मुदा कदापि ॥ १२ ॥

इति श्रीविठलेश्वरविरचितं श्रीस्वामिनीस्तोत्रं समाप्तम् ।

अथ दानलीलाष्टकम् ।

श्रीगोपीजनवल्लभाय नमः ।

सदा चंद्रावल्या कुसुमशयनीयादिरचितुं सहासं प्रो-
क्ताः स्वप्रणयिगृहचर्यः प्रमुदिताः ॥ निकुंजेष्वन्योन्यं
कृतविविधतल्पेषु सरसां कथां स्वस्वामिन्या सपदि
कथयन्ति प्रियतमाम् ॥ १ ॥ अशेषसुकृतोदयैरखि-

लमंगलैर्वेधसा मनोरथशतैः सदा मनसि भावितैर्नि-
 र्मिते ॥ अहन्यतिमनोहरे निजगृहाद्विहारेच्छया
 सखीशतवृता चलद्भ्रजवनेषु चंद्रावली ॥२॥ समुद्र-
 थितमालती कुरवकादिपुष्पावलीगलत्परिमलोन्मद-
 भ्रमरयूथसंन्नादितम् ॥ उदारमतिचित्रितं मृगमदादि-
 भिर्विभ्रती मनोभवमदापहं किमपि केशपाशं सखी ३
 श्यामंदोरनुरूपां विधिरचितां तारकामहं मन्ये ॥ यत्त-
 त्कर नखकिरणा न जातु सख्यस्त्यजंतीमम् ॥ ४ ॥
 कुंकुममृगमदमलयजचित्रितकुसुमं तदीयधम्मिलम् ॥
 नो किं तु कुसुमधनुषस्तूणीरससर्जितं विधिना ॥५॥
 न धम्मिलो मौग्ध्यामृतजलमुचामेष निचयो न
 पुष्पाणीमानि त्रिदशपतिमौर्वीपरिणतिः ॥ न मुक्ता-
 गुच्छानि प्रकटसुखगात्रः करझरो न काश्मीरोद्भूता
 सुभगतररेखा तडिदियम् ॥ ६ ॥ निसर्गसुंदरोऽप्या-
 लीसूक्ष्मचित्रांबरान्तरे ॥ गूढो भाव इवैतस्याः सोऽदृ-
 श्यत विलक्षणः ॥ ७ ॥ मत्समर्पितसिंदूररेखोपरि
 सुसंस्थिताम् ॥ मुक्ताफलावलीमालां सीमंते विभ्रती
 विभौ ॥ ८ ॥

इति श्रीविठ्ठलेश्वरविरचितं दानलीलाष्टकम् ।

अथ रससर्वस्वम् ।

श्रीकृष्णाय नमः ।

कुमारीणां राधावर्मिलनमाकर्ण्य परम्रा सहासा
संस्मेरस्मितलवजिताशेषसुदृशाम् ॥ अलं तद्भाग्यो-
क्त्या यदतिमधुरो माधववरो वशे जातो लोकत्रय-
युवतिमृग्यः सहचरि ॥ १ ॥ पुरैवजनकात्मजारम-
णहार्दसंपादितस्वभाग्यनिधयो ब्रजे प्रकटिता बभूवुः
प्रियाः ॥ हरिस्थितिविहारभूरिति विनिश्चयेनोत्तमा-
मधिव्रजमकुर्वत स्थितिममंदमोदायनाः ॥ २ ॥
समये तत इह गोकुलजनजीवनचरणरेणुराविर्भूत् ॥
स्वयमेव सकलनिजगुणकृतोपमानं वहन्नाथः ॥ ३ ॥
नंदात्मजरूपामृतविभ्रमसंमोहिताः सर्वाः ॥ अति-
दुर्लभतत्संगमकृते व्रतं तामुदाकुर्वन् ॥ ४ ॥ चंप-
ककुवलयजातीकुर्वङ्कुंदादिपुष्पसंपत्त्या ॥ विजि-
तवसंतेऽकुर्वन् हेमंततौ व्रतारंभम् ॥ ५ ॥ शीतारंभे-
प्रियतमगाढाश्लेषानुकूले यत् ॥ विधुरपि चिरं जहा-
तीत्यतिरमणीं रात्रिमाश्लिष्टः ॥ ६ ॥ अचिरेणासि-
तांभोजविकासेन सितेक्षणे ॥ सूत्रयत्यचिरं कृष्णचं-
द्रेणासां द्युत्सवम् ॥ ७ ॥ रजनीकरकरंजितविक-

सितमकरंदकुवलयैरासाम् ॥ सूचयति केलिचुंबन-
 रागं सुदृशां विलोचनयोः ॥ ८ ॥ मुकुलायमान-
 कुवलयकुलैः प्रभातेषु रविकरात्यरुणैः ॥ ज्ञापयति
 रात्रिजागरसरागतां नेत्रयोर्निद्राम् ॥ ९ ॥ कोकार्त-
 स्वरशिशिरकुमुदाह्लादाद्वनेद्वनलैः ॥ चिरमिह ताप-
 सपदवीं विरहिजनं प्रापयत्युच्चैः ॥ १० ॥ विकसित-
 कुंदैर्विहसति शरदिन्द्रालोकनप्रकटम् ॥ पुष्पवती
 नवकुसुमा कुमुदवधूः कामहतलज्जा ॥ ११ ॥

इति श्रीविठ्ठलेश्वरविरचितं रससर्वस्वं समाप्तम् ॥

अथ शृंगाररसः ।

श्रीकृष्णाय नमः ।

कथयकथय स्वामिन्या मे कथं नवसंगमः सुमुखि
 समभूद्वोविंदस्य प्रियस्य राधिकया ॥ सखि विदित-
 मेवैतत्ते किं ब्रुवे यदियं कथा ब्रजवर वधूदासीनां
 नः कृशोदरि जीवितम् ॥ १ ॥ स्मृतनिजनिजस्वा-
 मिन्यस्ताः स्वभावजनिर्भरप्रणयपुलकोद्भिन्नांग्यः
 साश्रुलोलविलोचनाः ॥ ब्रजपरिवृढक्रीडांभोधेः पर-
 स्परमंभुभिः सुखितहृदयाः संचिंत्यः श्रीमनोप्यहरं-
 स्तदा ॥ २ ॥ यदैवाविर्भूतश्चिरनिभृतभाग्यैर्ब्रजदृशां

यशोदाया प्राचीदिशि सकलतारापतिरिव ॥ तदै-
 वासामासीत्सहजरतिरस्मिन्मधुरिपौ परं राधायाः
 सख्यतिसुहितरागः समजनि ॥ ३ ॥ कदाचित्का-
 लिंदीपुलिननलिनामोदधनिना प्रमोदप्राचुर्यप्रशि-
 थिलसमीरेण ललिते ॥ मुदा वृंदारण्ये निजसह-
 चरीवृंदसहिता गता राधा गोपीशतवृतमपश्यद्व्रजप-
 तिम् ॥ ४ ॥ चिरं चेतस्तस्या हरिवदनलावण्यज-
 लधावगाधेऽभूद्राधासहचरि निमग्नं सह दृशा ॥ तदा
 सारंगाक्ष्या वदनवरचंद्रे मधुरिपोश्चिराद्दृष्टे दृष्टिर्न्यप-
 तदनिमेषातिरुचिरा ॥ ५ ॥ यदैवास्या गोपीपरिवृ-
 ढदृशा दृष्टिरमिलत्तदैवाभूद्भावः प्रणयिनि स कोऽपि
 प्रियगतः ॥ यतस्तंभस्वेदोत्पुलकविकसत्वादय इमे
 स्फुटा भावास्तस्यां प्रियसखि बभूवुर्नचिरतः ॥ ६ ॥
 नवप्रेम्णा पूर्णे हृदि निरवकाशेऽपि सुदृशः प्रियापां-
 गानंगप्रहितशरसंदोहविततिः ॥ गतांतः साजात्या-
 त्सुमुखि यदसौ तेन कठिनः कृशांग्याः संतापः सम-
 भवदहो वागविषयः ॥ ७ ॥ चिरादासक्ता सा कृश-
 तनुरशक्ता धृतिकृतौ तदा राधा बाधाशतवलितभावा
 प्रियसखी ॥ क्वचित्कुंजे गुंजन्मधुपमुखरे धीरपवना-

श्रिते लीना दीना निजसहचरीमाह ललिताम् ॥८॥

मल्हाररागे अष्टपदी ।

सह विहरति युवतिभिरिह सहचरिहरितिकोमला-
निले ॥ सेवति किमु कथयामि वागविषयो मम
मनसि परं खेलति ॥ १ ॥ ध्रु० ॥ वदनकमल एव
रुचिरहसिते दृष्टिरपतदिमं पतिधृतिगतिरेव ॥ अंग-
मपरमनंगकोटिरुचिरतरं न दृष्टमेव ॥ २ ॥ मदन एवा-
याति ह प्रकट इति ज्ञानेनायं कुसुमशरैर्यदति दुनोति
इत्थमधीराधिकाकथितं शुभं वितनोति ॥ ३ ॥
सकृद्वृष्टं दूराद्ददनकमलं गोकुलपतेः कथंचिन्मे सुगध-
स्मितमनुपमं दर्शय पुनः ॥ तदा किं ते देयं वद
सखि वरीवर्ति भुवने परं प्राणाः स्युर्मे मधुरिपुद्गला
ते बत हताः ॥ ४ ॥ इत्थमसकलाक्षरं तन्निगदितं
सहचरी साकर्ण्यं चतुरा ॥ राधां प्रोवाच दारान्मा-
धवमुपदर्शयंत्यालिः ॥ ५ ॥

वसंतरागेण गीयते ॥ हरिरिह ब्रजयुवतीशत-
संगे ॥ विलसति करिणीगणावृतवारणावर इव रति-
पतिमानभंगे ॥ १ ॥ ध्रु० ॥ विभ्रमसंभ्रमलोलवि-
लोचनसूचित संचितभावम् ॥ कापि दृगंचलकुवल-

यनिकरैरंचति तं कलरावम् ॥ २ ॥ स्मितरुचिरुचिर-
 तराननकमलमुदीक्ष्य हरे रतिकंदम् ॥ चुंबति कापि
 नितंबवती करतलधृतचिबुकममंदम् ॥ ३ ॥ उद्धट-
 भावविभावितचापलमोहननिधुवनशाली ॥ रमयति
 कामपि पीनघनस्तनविलुलितनववनमाली ॥ ४ ॥
 निजपरिरंभकृतेऽनुद्रुतमभिवीक्ष्य हरिं सविलासम् ॥
 कामपि कापि बलादकरोदग्रे कुतुकेन सहासम् ॥ ५ ॥
 कामपि नीवीबंधविमोकससंभ्रमलज्जितनयनाम् ॥
 रमते संप्रति सुमुखि बलादपि करतलधृतनिजवसनाम्
 प्रियपरिरंभविपुलपुलकावलिद्विगुणितसुभगशरीरा ॥
 उद्गायति सखि कापि समं हरिणा रसरतिरणधीरा ॥ ७ ॥
 विभ्रमसंभ्रमगलदंचलमलयांचितमंगमुदारम् ॥
 पश्यति स स्मितमपि विस्मितमनसां सुदृशां सवि-
 कारम् ॥ ८ ॥ चलति कयापि समं सकरग्रहमलसतरं
 सविलासम् ॥ शये तव पूरयतु मनोरथमुदितमिदं हरि-
 रासम् ॥ ९ ॥ कुवलयदलकोमलांगसंगप्रकटमनोम-
 दभावसुंदरीभिः ॥ विलसति सरसे कलिंदकन्योप-
 वनभवत्पवने वहत्युदारः ॥ १० ॥ कलिंदतनयातटो-
 न्मदमधुव्रतास्वादितप्रमूननवपल्लवांचितमनोहराक-

ल्पकः ॥ स्फुरन्मुरलिकाकलस्वनविमुग्धगोपीजनो
मनोरथशतं हरिः सखि तनोतु पूर्णं तव ॥ ११ ॥

इति श्रीमद्विठ्ठलेश्वरविरचितः शृंगाररसः समाप्तः ।

अथ स्वप्नदर्शनम् ।

श्रीकृष्णाय नमः ॥

कुसुमशरशरप्रांताहितदुःखमिवाधुनाच्छस्वरकरकम-
लनखरं बिभ्रतम् ॥ मकरकुण्डलमंडितगंडमंडलप्र-
भोद्योतितभुवनत्रयम् ॥ १ ॥ अतिसुभगकिंचिदुच्च-
चिबुकम् अधरबिंबविजितबिंबम् ॥ २ ॥ निजवाक्-
पीयूषसरित्सरस्वतीभिरिवानेकरेखाभी रंजिताधरम् ॥
कनकमूत्रमूत्रितबृहदतिसुभगामलमुक्ताफलसंशो-
भिश्वासदरोन्नतिनतिमन्नासापुटम् ॥ ३ ॥ कुपित-
कुसुमशरशरयुगेनेव श्रोत्रकृताग्रिमगतिप्रतिबंधजनि-
तरोषेणेवेषल्लोहितेन त्रिभुवनविजयव्यग्रेणेवातिचप-
लेन रससरसिजभ्रमोद्धांतभ्रमरेणेवातिश्याममध्येन
नयनयुगेन दृश्यं रतिपतिशरासनकुटिलभ्रुवम् ॥४॥
प्रथमं मलयजतिलकं मृगनाभिजं तदंतराले च ॥
तन्मध्येऽपि च मुक्ताफलरचितं बिंदुमादधतम् ॥५॥
अतिवक्ररुचिरचिकुरेरावृतवदनांबुजं सख्यः ॥ दर-

हासविगलितामलपरिमललुब्धैरिव भ्रमरैः ॥ ६ ॥
 अलकोद्ग्रथितकुसुमैरावृतवदनांबुजं रात्रौ ॥ राका-
 धीशमिवाखिलनक्षत्रैरावृतं गगने ॥ ७ ॥ पद्मराग-
 प्रतिभटवत्कर्णिकारशोभिकर्णोपरिभागं गुंजापुंजसंव-
 लितबर्हिबर्होद्ग्रथितविविधमणिजालमुक्ताफलप्रकर-
 संकीर्णकुसुमाकलशिखराहितनीलमण्युपरिस्थितस्थू-
 लमुक्ताफलसंशोभिमुकुटविराजमानोत्तमांगम् ॥ ८ ॥
 विविधकुसुमोद्ग्रथितसुभगमेचककेशपाशं पवना-
 नीतनिजविविधप्रसूनप्रकरप्रसारिपरिमललुब्धमधुक-
 रनिकराकुलवनमालाधरम् ॥ त्रिभंगसंदर्शितदक्षिण-
 चरणतलं करकमलकलितललितवंशीकलखेण विद्रा-
 वितमुनिगणसमाधि निखिलवृंदाविपिनं, समाधि-
 स्थमानसीकृताशेषपक्षिगणं चित्रन्यासीकृतत्रिभुवनं
 निजमुखामोदभ्रमद्भ्रमरझांकृत्युपश्रुतिगानं रतिप-
 तिजयपताकामिव मनोभवसिद्धिमूलमिव तार्तीयपु-
 मर्थसिद्धांतरहस्यमिव निखिलनितंविनीमनःसमाक-
 र्पणमंत्रविन्महीभूषणमणिमिव व्रजसौभाग्यमिव मूर्ति-
 मत्त्रिभुवनसुषमामिव त्रिलोकीनयनजनुःसाफल्य-
 मिव प्रतिविंवितविविधनिकुंजकुसुमैरखिलसुरपूजित-

मिव अखिलपुण्यपुंजमिवापश्यम् ॥ ततः प्रेमातिभ-
 र्मनसा सहेंद्रियरूपामृताब्धिप्रत्यंगतरङ्गेषु चिरंनिम-
 ग्ननयनमीनयुगलाऽहमासम् ततस्तत्प्राप्तिमाशंस-
 मानाया निद्रा विद्राविता बभूव ॥ ततः प्रतिक्षणप्रवृ-
 द्धप्रचरप्रेमप्रोद्यत्पुलकसीत्काराहमित्थं व्यलपम्—
 हा हा नाथ शरण्य हा हा गोपीजनाधार—हा हा
 वृंदावनभूषण हा हा सानंदानंदसर्वस्व ॥ ९ ॥ वंच-
 नमरचयदियता कालेन विधिस्तदास्येंदोः ॥ अव-
 लोकेऽखिललोकीसुषमास्पदपादपद्मेश ॥ १० ॥ अहह
 प्रियसंगेन विना कथमहं क्षणं जीविष्ये, बलुवीवृंद-
 वल्लभस्य वियोगतः ॥ प्रथमं भवतोऽदर्शनोद्वेगेनापि
 दुःखसंतानम् ॥ अधुना भवतो दर्शने दुःखं प्राप्तं
 त्वदप्राप्त्या ॥ १२ ॥ भवतीति किमित्ययं प्रसंगोभ-
 वदित्थं प्रिय मे मनोरथेऽपि ॥ न हि संभवति भ्रमा-
 दपीश ब्रजगोपीजनजीवनांप्रिपन्न ॥ १३ ॥ सर्वं
 मधुरिमासीम तावकं गोकुलेश्वर ॥ यदि त्वद्विरहो
 न स्यादक्षमः स्वाश्रयेक्षणे ॥ १४ ॥ एवमुरुधाश्वस्तं
 विलपंतीमूर्च्छिताऽहमासम् ॥ ततश्चिरेण श्रुतिपथ-
 गतप्रियवंशीनिनादैर्मन्त्रैरिव विगतमूर्च्छाहमभवम् ॥

ततो मामियं दुःखितां सखी तत्रापश्यत् ॥ ततो महुः-
 खदुःखिता तामहं प्रोवाच स कोऽपि सखि सानन्द-
 नंदाद्युत्संगलालितः ॥ करोति सुपमासीमां मन्म-
 थोन्मथितो हि सः ॥ १५ ॥ तं न पश्यामि कः श्याम-
 सुन्दरं दर्शयेत्सखि ॥ मुरलीकलनादेन मोहयंतमदो
 जगत् ॥ १६ ॥ कापि सखी मम संप्रति वरिवर्ति
 किमु व्रजाधिपप्राणा ॥ या नंदसूनुमुरलीतरलं चेतः
 समादध्यात् ॥ १७ ॥ गताऽऽसमद्याहमये कलिंद-
 कन्यातटं तत्र तमालनीलम् ॥ त्रिभंगमस्मत्कुलध-
 र्मधैर्यभंगं चतुष्पादधनं त्वपश्यम् ॥ १८ ॥ किं कुर्मः
 क नु यामः कनु तिष्ठामः किमेतदासीन्नः ॥ इति-
 चिंतासंताना बुद्धेः पारंगता गोप्यः ॥ १९ ॥

इति श्रीविठ्ठलेश्वरविरचितं स्वप्नप्रदर्शनं समाप्तम् ।

अथ प्रबोधः ।

श्रीकृष्णाय नमः ।

जयजय तुहिनकरकरनिकरकुड्मलितकमलावली-
 निलीनतया निवृत्तमधुकरनिकरमधुरतरोद्गोपोद्भ-
 तिविहतनिद्र भद्र सुभद्राग्रज ॥ १ ॥ जयजय निज-
 सुखकमलामलपरिमलाग्राणजनितसुखातिशयेनैव

संजातसुखनिद्राविद्रावणभियेव नयनयुगलखंजरीटो-
 न्मीलनभियेव शंकाररहितैरलिभिरिवालकशतैः परि-
 वृतवदनारविंद गोविंद ॥ २ ॥ जयजय निशाकर-
 करविकचकुवलयकोशनिर्यातदिवाकरकरनिकरकुं-
 चितकमलावलिकोशस्थितिजनितमधुरमधुपानो-
 न्मोदमुदितभृंगांगनास्वमधुरस्तरोद्घोषविद्रावितनिद्रा-
 निखिलगोपीजनजनितनिजाधारहिंदोलांदोलनच-
 लदमलवलयझणत्कारेण मधुरतरनिनदवीणागीता-
 दिभिरुन्निद्रनयनखंजरीटयुगल ॥ ३ ॥ जयजय ततः
 किंचिदुन्मीलनोन्नतभ्रूलतासमशरासनच्युतकुसुम-
 विशिखद्वयेनेव गोपीजनवदनशरदिंदुविभ्रमसंचर-
 त्खंजनयुगलेनेव हिंदोलांदोलनचलदमलसुभगव-
 ल्लवीगंडमण्डलस्फुरत्ताटकमार्तण्डभ्रमविकसितकम-
 लद्वयेनेवारुणतरामलराधाधरदीधितिकिर्मीरितदरह-
 सनप्रकटरदनावलीतुहिनकरप्रतिभटप्रभाजनितशा-
 रदशर्वरीपत्युदयभ्रमविकसितकुमुदद्वयेन प्रकटितन-
 यनयुगेनेक्षितनिखिलनितंबिनीवृंद ॥ ४ ॥ जयजय
 निजदृगंतपातसोपानसमारूढमकरकेतुभिर्निजवद-
 नशरदिंदुसंफुल्लातिलोललोचनकुवल्याभिरनल्पाक-

ल्पभूषिताभिर्निजनितंबविंबालंकृतसुधाकरकरधवल
 विशदसुभगतल्पाभिर्हरिकरकमलनखशरसंपात-
 पराजितानंगपृतनाभिरिव विगलितकंचुकांचलनि-
 तंबांबरभूषाभिरतिसुभगविशदजघनकनकासनोपवे-
 शितप्रियाभिर्निजनखट्वांगंतविविधप्रसूनार्चितवल्ल-
 भाभिः सुरतविद्याविनोदचतुराभिर्भावाधिगमसमये
 प्रियवियोगशंकयांतर्नयनद्वारं प्रवेश्य पिहितकपाटा-
 भिरिव निमीलितनयनाभिः क्रीडित ॥ ५ ॥ जय-
 जय पुनरतिनिर्वृतिविहितनिद्रा जागृहि जागृहि ॥६॥
 नयावदेष कुंकुमारुणांशुरिंदिरापते पुरंदरीयदिङ्मुखं
 समेति तावदुत्थितः ॥ प्रमार्जयाननांबुजं निजाधरं
 च सुंदरं कदंबशोभितांतरस्वतल्पमन्मथोदयम् ॥७॥
 न चेदमी शमीतरुप्रसूनतल्पकंचुकं नखक्षतं च मेव-
 काधरं सकुंकुमं मुखम् ॥ विलोक्य नागरा जनास्त-
 ईदृशीं तव स्थितिं प्रभो सभासु भाषितुं समुज्झि-
 तोक्तयो न हि ॥ ८ ॥ स्फुरत्त्वन्मुखांभोजशोभानि-
 वृत्तस्वसौंदर्यगर्वाचलः शर्वरीशः ॥ हिया मज्जति क्षीर-
 वारांनिधौतन्नखालिच्छटाभिश्च तुच्छीकृतोऽयम् ॥९॥
 दिवाकरोऽयमुत्कटस्त्वदंग्रिपंकजार्हणं विधातुमाग-

तौबुजैस्तदर्हणं सभाजय ॥ कलिंदजा त्वदाननाव-
 लोकनाय दृक्सरोजनूंषि संप्रसारयत्यनंगकोटिसुंदर
 ॥ १० ॥ स्फुरत्सरोजनिर्गतद्विरेफयूथगायका यशो
 वितन्वते दिशां शुभाय दर्शनार्थिनः ॥ जगद्विलो-
 चने हरे कुरुष्व सार्थजन्मके कृपां कुरुष्व विठले
 स्वपादपद्मसेवके ॥ ११ ॥

इति श्रीविठलेश्वरविरचितः प्रबोधः समाप्तः ।

अथ गुप्तरसः ।

श्रीकृष्णाय नमः ।

पयोदध्यामिक्षाभिनवघृतगोधूमचणकेक्षवैरत्युत्कृष्टैर्वि-
 विधरसभोज्यं त्वतिमुदा ॥ विधायाधायार्थाचितरुचि-
 रपात्रेषु रहसि प्रियं प्राप्यांकस्थं किमपि समवोचत्प्रिय-
 तमा ॥१॥ अस्मदीयपदार्थानां भोगः कार्यस्त्वयैव
 हि ॥ अन्यथा मार्गमर्यादा नङ्क्षत्यंभोजलोचन ॥२॥
 इतरोपयोगशंकादवदहनसुतप्तमंतरस्माकम् ॥
 स्वांगीकृतिनवजलदैः शिशिरय गोपीजनप्राण ॥३॥
 लोकविगीतं नाथ स्फुटमस्माभिस्तथाकृतं तस्मात् ॥
 बालकलीलाप्रौढ्या त्वयैव संपादनीयः सः ॥ ४ ॥
 कार्या व्यावृत्तिरन्येषां यदास्माभिस्तदा तथा ॥

यतनीयं समुद्धेलबाललीलामिवाचर ॥ ५ ॥
 रजतमयेऽप्यतिसूक्ष्मे पात्रे नवनीतमतिनवं निहितम् ॥
 शाणे शिख्ये मुक्तागुच्छवति त्वं गृहाणेदम् ॥ ६ ॥
 तन्निकटे त्वस्ति सिता हैमे पात्रे तदग्रिमे शिख्ये ॥
 सुशृतं पयः सितैलाकर्पूरयुतं च पेयं तत् ॥ ७ ॥
 दुग्धमध्ये हैमपात्रं सूक्ष्मं निहितमस्ति मे ॥
 सुखेन तेन तत्पानं कुरु मत्प्राणवल्लभ ॥ ८ ॥
 शृतदुग्धमोदकानि प्रियैतदुपरिस्थकनकमयपात्रे ॥
 निहितानि संति सुहितान्यस्माकं त्वत्करस्पर्शात् ॥ ९ ॥
 सुशृतमाहिषदुग्धघटोऽपि तन्निकटमेव च शिख्यगतः
 प्रिय ॥ रुचिरमृन्मयपात्रपिधानयुक्तवमुखांबुजसंग-
 ममिच्छति ॥ १० ॥ एकैकं त्वन्मुखांभोजे यथा
 माति तथा कृतम् ॥ तदग्रेऽस्ति नवे शिख्ये कर्कटी-
 बीजमोदकम् ॥ ११ ॥ सितालवंगकर्पूरादिभिराति-
 क्तमुत्तमम् ॥ नवमृन्मयपात्रेऽस्ति दधिशिख्येऽति-
 चित्रिते ॥ १२ ॥ केवलेनैव दध्ना यदासित्तं सुशृतं
 पयः ॥ तद्वध्यतिघनं स्वादु शिख्येऽस्ति नवकां-
 चने ॥ १३ ॥ गोधूमचणकपिष्टामिक्षा मिष्टा विनि-
 मिता रस्याः ॥ ते संत्यर्थाः पीतश्चेतश्यामेष्टु शिख्ये

पु ॥ १४ ॥ निगदितशिक्यसमूहांतरतुर्ये पद्मराग-
 मयशिक्ये तत्र स्तः शिखरिण्यौ नवमृन्मयपात्रयो-
 नाथ ॥ १५ ॥ संधितचूतार्द्रकजंबीरफलःसत्करीरा-
 दिः ॥ अतिरोचकस्तदग्रिमशिक्येऽस्ति नवांबुदश्या-
 म ॥ १६ ॥ उच्चैःस्थितशिक्यानामर्थमनेकत्रसाधना-
 नि परम् ॥ पीठोल्लखलभांडान्यस्माभिः संति निहि-
 तानि ॥ १७ ॥ षड्रसमयाः पदार्थाः संयावाश्चा-
 तिचित्ररूपांताः ॥ योग्यस्थाने निहिता महानसे संति
 भूयिष्ठाः ॥ १८ ॥ कियदवधि ते पदार्थास्त्वदेकभोग्याः
 सुवर्णनीयामे ॥ त्वं भुंक्वाशु सरामोवयस्यवृंदैः
 सहागत्य ॥ १९ ॥ एवमेवाखिला नोतःसदनेषु त्वदा-
 शया ॥ संप्राद्यनिहिताः संति पदार्था भावसुंदर २०
 वत्सविमोकं लोकप्रपीडनाद्यनयवृत्तमिव चात्र ॥
 संकेतमस्मदीयं संगोपयितुं त्वया कार्यम् ॥ २१ ॥
 अस्माभिरप्युपालंभ इवादेयस्तदर्थकः ॥
 मातृपादाब्जनिकटे प्रक्ष्यामस्त्वां तदापि च ॥ २२ ॥
 अधिकं किं तु वक्तव्यं यथैवास्मन्मनोरथः ॥
 पूर्णो भवत्ययं नाथ तथा पश्य त्वमातुराः ॥ २३ ॥
 यद्यपि लोकविगीतं ब्रजेशसूनोस्तवेदृशं करणम् ॥

निजजनहृदयानंदप्रदायकत्वादतिश्लाघ्यम् ॥ २४ ॥
 इत्थं स्वीयगृहेऽपि च क च तत्करणेन बाल्यमौग्ध्यं ते ॥
 ज्ञात्वा स्नेहातिशयात्सर्वे त्वां लालयिष्यन्ति ॥ २५ ॥
 अस्मदीयमखिलं भवदीयं तेन तत्र ग्रहतो न परस्य ॥
 कस्य चिन्ननु भविष्यति बुद्धिर्दोष इत्यमलवस्तुनिस-
 र्गात् ॥ २६ ॥ न ज्ञास्यत्यन्योऽपि प्रियावयोश्चरणरेणुरेप
 परम् ॥ श्रीविठलोऽतिगोप्यं सर्वमिदं वेत्ति वृत्तांतम् २७
 इति प्रियतमावृंदमुखपद्मवचो मधु ॥
 रसायनमिवापीय तथैव प्रभुराचरत् ॥ २८ ॥
 यदोपालंभमिव ताः कर्तुं मातृपदांतिके ॥
 गतास्तदा प्रियतमप्रेक्षणेन विलक्षणाः ॥ २९ ॥
 तरंगा इव रागाब्धेरुदिताः प्रिययोर्मिथः ॥
 भावा वक्तुमशक्यास्ते विज्ञेयास्त्वत्कृपावलात् ॥ ३० ॥
 अयं मनोरथोऽन्यत्र भविता नैव पूरकः ॥
 नान्याच्छ्रीगोकुलाधीशाज्ज्ञात्वाप्यन्यो न भावितः ३१
 इति श्रीविठलेश्वरविरचितो गुप्तरसः समाप्तः ।

अथ रक्षास्मरणम् ।

श्रीकृष्णाय नमः ।

सदा सर्वात्मभावेन स्मर्तव्यः स्वप्रभुस्त्वया ॥
 यादृशास्तादृशा एव महान्तस्ते पुनन्ति नः ॥ १ ॥

पितृपादवचो जातु न विस्मर्तव्यमुत्तमैः ॥
 दोषा हरौ न संत्येव तथा भक्ताहिता क्रिया ॥ २ ॥
 स्फुरन्ति चित्तदोषेण मूलं तस्य बहिर्दृशिः ॥
 भवत्संगाय भवता वृत्तं गोवर्धनोद्धृतम् ॥ ३ ॥
 सर्वं श्रुतं तेन चित्तमुपेक्षायां प्रवर्तते ॥
 वयं सर्वात्मना सर्वे कृष्णेनैवात्मसात्कृताः ॥ ४ ॥
 अतश्चिन्तां नैव कुर्मः स एवाखिलकृद्यतः ॥
 सततं गोपिकाधीशपदांभोजप्रभावतः ॥ ५ ॥
 हृदि कार्यं चिन्तितं यत्तत एव फलिष्यति ॥
 निवेदितात्मभिन्नेषु सदौदासीन्यमाचरेत् ॥ ६ ॥
 प्रावाहिकास्तेऽपि चेत्स्युरुपेक्षैवोचिता तदा ॥
 सिंचत्यभिनवजलदे गिरिशिखरं संततामृतधाराभिः ७
 दवदहनादतिभीता चातक्याशावलंबाऽऽस्ते ॥
 सरसि कुशेशयमास्वादितुमागच्छन्स्ततो मार्गे ॥ ८ ॥
 यदि कनककमलपाने नासीत्तोषः किमन्येन ॥
 नात्र कुशेशयमानस प्रेयानन्यो यतः प्रियो मधुप ९
 तस्मिंस्तुष्टे तोषस्ते दौःस्थ्यं निरुपधि स्नेहात् ॥
 यद्यलिरपि निरुपाधित्वेन स्वाभाव्यतः समागच्छेत् १०
 निस्वधि तपोऽस्य परमं प्रभवेदेवेति किं वाच्यम् ॥

अंगीकृतजनजनितापराधकूटक्षमाविनोदस्य ॥
अंगीकृतश्च नित्यं वदंतु कोऽन्योऽस्य साम्यमियात् ११
इति श्रीविठ्ठलेश्वरविचितं रक्षास्मरणं समाप्तम् ।

अथाद्या (वृत्त) चतुःश्लोकी ।

श्रीकृष्णाय नमः ।

प्रसीदतु सदा रासलीलारसपयोधिषु ॥
निष्कलंककलानाथो भवद्वाचो मदीश्वर ॥ १ ॥
पूर्वमिदं प्रति प्राह ततो भक्त्याग्रतो हरिम् ॥
दृष्ट्वा तत्प्रार्थयामास पुष्टिर्दृष्टफला यतः ॥ २ ॥
आद्ये तु पुष्टिमार्गीयो धर्मः स्मरणकीर्तने ॥
सेवा चेति त्रयं तेन प्रार्थितः स निरूप्यते ॥ ३ ॥
आत्मनश्चाधिकारित्वमुत्तमं दीनभावतः ॥
प्रार्थनीयं तया तस्य साधनं च तथोच्यते ॥ ४ ॥
इति श्रीविठ्ठलेश्वरविरचिता (वृत्त)चतुःश्लोकी समाप्ता ।

अथ द्वितीया चतुःश्लोकी ।

श्रीकृष्णाय नमः ।

सदा सर्वात्मभावेन भजनीयो ब्रजेश्वरः ॥
करिष्यति स एवास्मदैहिकं पारलौकिकम् ॥ १ ॥
अन्याश्रयो न कर्तव्यः सर्वथा बाधकस्तु सः ॥

स्वकीयेष्वात्मभावश्च कर्तव्यः सर्वथा सदा ॥ २ ॥

सदा सर्वात्मना कृष्णः सेव्यः कालादिदोषनुत् ॥

तद्भक्तेषु च निर्दोषभावेन स्थेयमादरात् ॥ ३ ॥

भगवत्येव सततं स्थापनीयं मनः स्वयम् ॥

कालोऽयं कठिनोऽपि श्रीकृष्णभक्तान्न बाधते ॥४॥

इति श्रीविठलेश्वरोक्ता द्वितीया चतुःश्लोकी समाप्ता ।

अथ विज्ञप्तयः ।

तत्र प्रथमा विज्ञप्तिः ।

श्रीकृष्णाय नमः ।

कियान्पूर्वं जीवस्तदचितकृतिश्चापि कियती भवान्

यत्सापेक्षो निजचरणदाने बत भवेत् ॥ अतः

स्वात्मानं स्वं निरुपममहत्त्वं व्रजपते समीक्ष्यास्म-

न्नेत्रे शिशिरय निजास्यांबुजरसैः ॥ १ ॥ स्वदोषा-

ज्ञानामि स्वकृतिविहितैः साधनशतैरभेद्यांस्त्यक्तुं

चापदुतरमना यद्यपि विभो ॥ तथापि श्रीगोपीज-

नपदपरागांचितशिरास्त्वदीयोऽस्मीति श्रीव्रजनृप न

शोचामि मुदितः ॥ २ ॥ धृतं यदर्थं वपुरेतदासी-

त्तदिच्छया यद्गविता तदस्तु ॥ प्रभो कृपालो यदि

रोचते ते विज्ञापनीयं न कदापि किञ्चित् ॥ ३ ॥
यमंतरेण क्षणमप्यशक्यं यो मन्यमानः स दिनान्य-
मूनि ॥ नयामि तेनापि विना यदित्थं किमस्ति
कापट्यमितोऽधिकं मे ॥ ४ ॥ आसारैः पीडितं स्वं
व्रजमवितुमधादाशु गोवर्धनाद्रिं दावाग्निं दह्यमानं
तमपिबदमिताऽसह्यभक्तातिभीतिः ॥ गोपस्त्रीविप्र-
योगानलमुपशमयन्नेति गोष्ठं दिनांते सोऽपि श्रीगो-
कुलेशः किमिति करुणया मामिहोपेक्षते स्वम् ॥ ५ ॥
जानामि मंदभाग्योऽहं यदर्थं गोकुलेश्वरः ॥ भक्त-
क्लेशासहिष्णुत्वस्वभावं कुरुतेऽन्यथा ॥ ६ ॥ आशा-
तृणावलंबेन त्वद्वियोगाधिवारिधिम् ॥ अनुग्रहग-
रिष्ठोऽतितरामिह तराम्यहम् ॥ ७ ॥ अंबुदस्य स्वभा-
वोऽयं समये वारि मुंचति ॥ तथापि चातकः खिन्नो
रुट्येव न संशयः ॥ ८ ॥ यच्चप्यहमपराधी तथापि
तव चरणसेवकोऽस्म्येव ॥ एवं सत्येवं मयि करणं
नैवोचितं नाथ ॥ ९ ॥ कालकर्माधीनतां यत्करोषि-
मयि सुंदर ॥ तदप्यनुचितं यस्मात्त्वदीयोऽस्म्युररी-
कृतः ॥ १० ॥ स्वतंत्रत्वेन मर्यादां मनुषे नैव चेत्प्रभो ॥
श्रीगोकुलप्रभुरसि तेनैवं दीनतां ब्रुवे ॥ ११ ॥ सर्व-

साधनशून्योऽहं सर्वसामर्थ्यवान् भवान् ॥ श्रीगोकुल-
 प्राणनाथ न त्याज्योऽहं कदापि वै ॥ १२ ॥ यत्करिष्य-
 सि तन्नाथ स्वत एव करिष्यसि ॥ अतो मुहुः किं वदा-
 मि श्रीगोपीजनवल्लभ ॥ १३ ॥ एकोऽपि रेणुर्व्रजभूष-
 णाढ्याः पातुं क्षमः सर्वत एव सर्वम् ॥ अशेषतत्पादस-
 रोजरेणुसनाथसर्वस्य कुतोऽस्ति मे भीः ॥ १४ ॥ घुण-
 कीटवदेव योतंरन्तश्चरति प्राणभृतामशेषसारम् ॥ अपग-
 च्छति नाप्युपायलक्षैर्व्रजनाथ प्रणयः स किं सुखाय १५
 त्वन्नामोच्चारणेऽप्यस्ति न जीवेष्वधिकारिता ॥
 अलौकिकत्वात्त्वन्नामस्त्वद्वाचोऽलौकिकत्वतः ॥ १६ ॥
 एवं सत्यपि जानामि त्वन्नामादिप्रभाववित् ॥
 उद्यदेव स्वयोग्यां तां कुर्वदेव हि शजते ॥ १७ ॥
 त्वदंगीकृतयो जीवेष्वधिकारा यतः प्रभो ॥
 अतस्ते न विचारार्हाः कृपां कुरु कृपानिधे ॥ १८ ॥
 साधिता भवतु साधितार्थता बाधिताथ विहिताधि-
 कारिता ॥ कापिकापि गतिरुत्सुकास्म्यहं राधिका-
 चरणदासिका परम् ॥ १९ ॥ मदीयोऽयमिति ज्ञात्वा
 न कस्मै त्वं प्रसीदसि ॥ यादृशस्तादृशो बाहं तव
 चेत्किं विलंबसे ॥ २० ॥ आचार्यचरणैरुक्तं दैन्यं

त्वत्तोषसाधनम् ॥ स्वल्पं बहुतरं वापि तदस्तीति
 प्रसीद मे ॥ २१ ॥ प्रभुस्त्वमेव मे नाथ यत्करोषि
 वरं हि तत् ॥ तथाप्यधीरतामेव मानसं मेऽवलंबते
 ॥ २२ ॥ यदि प्रसन्न एवासि त्वदीयोऽहं न चान्यथा ॥
 न चेदहं तथैवास्मि स्मर स्वातुग्रहं मयि ॥ २३ ॥
 यादृशी मे कृतिर्नाथ तस्याः फलमिदं कियत् ॥
 यादृशस्त्वं प्रभुः किं तु तादृगेव विधीयताम् ॥ २४ ॥
 अपि मे सापराधस्य शिक्षितस्याप्यजानतः ॥
 हानाथ पालनीयस्य किमुपेक्षोचिता तव ॥ २५ ॥
 इति श्रीविठ्ठलेश्वरकृता प्रथमा विज्ञप्तिः समाप्ता ॥ १ ॥

अथ द्वितीया विज्ञप्तिः ।

श्रीकृष्णाय नमः ।

यदि तुष्टोऽसि रुष्टो वा त्वमेव शरणं मम ॥
 मारणे वारणे वापि दासीनां नः प्रभुर्गतिः ॥ १ ॥
 त्वद्वियोगे य आद्यो मच्छ्वासो निरगमद्वहिः ॥
 तेनैव सह चेत्प्राणा न ययुस्तर्हि किं ब्रुवे ॥ २ ॥
 निरपत्रपतां चान्यां किं ब्रुवे योऽहमीदृशः ॥
 संगमाशां करोम्येवं विचाराद्यनपा ॥ ३ ॥
 एवं सति त्वदीयस्य त्वमेव शर

गोकुलेश किमप्यस्तु त्वं मा मा त्यज किं परैः ॥४॥

त्वद्वियुक्तस्य जीवस्य नित्यता मास्तु कस्यचित् ॥

किं तु तत्क्षण एवास्य नाश एव ब्रजेश्वर ॥ ५ ॥

तोषसाधनराहित्यं यद्यप्यस्ति मयि प्रभो ॥

तथापि सहजैश्वर्यं त्वय्यस्तीत्यहमक्लमः ॥ ६ ॥

यद्यपि त्वत्कृपायोग्यं पात्रं नास्ति तथापि तु ॥

त्वमर्हसि कृपां कर्तुं पितरं वीक्ष्य मे प्रभो ॥ ७ ॥

महत्यल्पेऽथवार्थे या पराश्रयकृतिर्मम ॥

निसर्गदोषात्तन्नाशोऽपीह कार्यस्त्वयैव हि ॥ ८ ॥

सर्वज्ञे त्वय्यज्ञतरः किं वच्मि ब्रजपालक ॥

सर्वथाहं त्वदीयोऽस्मि सान्वयः सपरिग्रहः ॥ ९ ॥

सर्वथा स्वीयतां राधाप्रिय ज्ञात्वा सदा मयि ॥

यत्करिष्यसि तत्सर्वं साध्वेवेति मतिर्मम ॥ १० ॥

कस्याग्रे कथयाम्यालि मनोदुःखस्य संततिम् ॥

ब्रजाधीशवियोगाब्धिमग्नः कोऽपि न दृश्यते ॥११॥

यदैन्यं तोषहेतुस्ते आचार्यैः प्रकटीकृतम् ॥

विना साधनसंपत्तिं तेन मेऽस्ति स्थिरं मनः ॥१२॥

त्वद्दर्शनाद्वते नूनं दिनानीमानि हृत्पते ॥

वृथा यांति त्वदीयस्य नाथ त्वं दर्शयांतिकम् ॥१३॥

मयि यद्यपि नैवास्ति त्वत्प्रसादनकारणम् ॥
 तथापि स्वीकृतं दैन्यं मत्वा कार्या कृपानिशम् ॥१४॥
 त्वद्विप्रयोगदहनज्वरितासवो मे यत्संस्थिताः कथम-
 पीदमतीव चित्रम् ॥ भो जीवितेश मम यांति कथं
 दिनानि शून्यानि ते स्मितमुखाब्जविलोकनेन ॥१५॥
 अपि जीवितनाथ मन्मनो लुलितं त्वद्ददनं समीक्षि-
 तुम् ॥ व्यथते सततं समुत्सुकं नय मां त्वत्पदपंक-
 जांतिकम् ॥ १६ ॥ ईदृशः कोऽपराधोऽस्ति हृदयेश
 न वेद्म्यहम् ॥ येनांतराय एतावाञ्छ्रीमुखालोकने
 मम ॥ १७ ॥ सर्वात्मना दुरापत्वं ज्ञात्वाप्याशां
 करोमि यत् ॥ भ्रांतोऽस्म्यहं न वेतीश न जाने
 कस्वाणि किम् ॥ १८ ॥ श्रुतिर्यत्प्राह गीपीश साध-
 नप्राप्यतां त्वयि ॥ तन्मे न खेदहेतुर्यत्साधनं नास्ति
 मेऽण्वपि ॥ १९ ॥ त्वदीयत्वं त्वदीयत्वं त्वदीयत्वं
 यदस्ति मे ॥ तदेव फलमित्यात्मशास्त्रतः प्रमिनो-
 म्यहम् ॥ २० ॥ तथापि मन्नेत्रवपुःप्रभृतीनां ब्रजा-
 धिप ॥ साक्षात्त्वय्युपभोगं मे मनः कामयतेतराम् ॥२१॥
 त्वदंतरंगभक्तांग्रिपद्मदास्यं ब्रजेश्वर ॥
 त्वदीयतायाः फलमित्यहं मन्ये न चेतर ।

यदुक्तं तातचरणैः श्रीकृष्णः शरणं मम ॥
 तत एवास्ति नैश्वित्यमैहिके पारलौकिके ॥ २३ ॥
 इति वस्तुस्थितौ सत्यामपि त्वद्ददनांबुजम् ॥
 द्रष्टुं कामयते चेतः सस्मितेक्षण मोहनम् ॥ २४ ॥
 नान्यास्ति कामना देहस्थितिरेतादृशी मम ॥
 नोचिता तावकीनस्य विज्ञप्तिरियमेव मे ॥ २५ ॥
 इति श्रीविठ्ठलेश्वरकृता द्वितीया विज्ञप्तिः समाप्ता ॥ २ ॥

अथ तृतीया विज्ञप्तिः ।

श्रीकृष्णाय नमः ।

यदैन्यं त्वत्कृपाहेतुर्न तदस्ति ममाण्वपि ॥
 तां कृपां कुरु राधेश यया ते दैन्यमाप्नुयाम् ॥ १ ॥
 सर्वेषां जीवनं लोके दृष्टं सर्वार्थसाधकम् ॥
 ग्लान्येकफलकं जातमधुना मम जीवितम् ॥ २ ॥
 कर्तुं पुनर्यथाकर्तुमन्यथा कर्तुमीश्वरे ॥
 सामर्थ्यं यन्मया दृष्टं त्वय्येवातो न संशयः ॥ ३ ॥
 तं न पश्यामि यस्याग्रे वार्ता स्वस्य मनोगताम् ॥
 उक्त्वा तदुत्तरं लब्ध्वा मनो विश्रामये क्षणम् ॥ ४ ॥
 अतीव नीचा मत्प्राणा मूर्खा अपि गतत्रयाः ॥
 स्वस्थित्ययोग्यकालेऽपि यतस्तिष्ठन्ति सांप्रतम् ॥ ५ ॥

शास्त्रं नियामकं तावद्यावत्पूर्णा कृपा नु ते ॥
 कृपया ते न पूर्णस्य नैव कोऽपि नियामकः ॥ ६ ॥
 सुभगा एव जानन्ति प्रियसौभाग्यजं सुखम् ॥
 तद्धीनायास्तदीयेति प्रसिद्धिः शरणं सखि ॥ ७ ॥
 प्रियसंगमराहित्याद्व्यर्थाः सर्वे मनोरथाः ॥
 निरपत्रपतासिद्धयै जीवामि सखि सांप्रतम् ॥ ८ ॥
 न लब्धस्तादृशः कोऽपि यस्याग्रे स्वमनोगताम् ॥
 वार्तामुक्त्वा स्वमात्मानं क्षणं विश्रामयाम्यहम् ॥ ९ ॥
 अद्य श्वो वा परश्वो वा कदाचित्कृपयिष्यति ॥
 नाथ इत्याशया सर्वं गतं जन्म करोमि किम् ॥ १० ॥
 तथापि त्वत्कृपाकांक्षां मनो मे निरपत्रपम् ॥
 कं वा हेतुं सुनिश्चित्य करोतीति न वेद्म्यहम् ॥ ११ ॥
 स्वभावतः सदा मेघः सर्वेषां जीवनप्रदः ॥
 जाने तस्यैव दौर्भाग्यं सोऽपि यत्तमुपेक्षते ॥ १२ ॥
 त्वदीयत्वमपि ज्ञात्वा मयि कालादयः प्रभो ॥
 प्रभवन्ति ततो मन्ये त्वत्कृपाशून्यतामपि ॥ १३ ॥
 विज्ञप्तौ वाऽपराधे वा पाखण्डे वा मदुक्तयः ॥
 पर्यवस्यन्ति कुत्रेति न जानेऽहं विमूढधीः ॥ १४ ॥
 राज्यायोग्ये तदाकांक्षा दंडावाप्त्ये यथा भवेत् ॥

त्वत्सेवायामहं तादृक् तदवाप दशामिमाम् ॥ १५ ॥
 स्वीयं कृतागसं चेत्त्वं दूरस्थं कुरुषे यदि ॥
 इतः परोऽधिको दंडस्त्वदीयस्य न विद्यते ॥ १६ ॥
 वियोगो बाधते तावद्यावद्धृद्येव ते स्थितिः ॥
 यदा बहिस्तदा नेति विचित्रैयं स्थितिस्तव ॥ १७ ॥
 भूर्जत्वगिव महोषा निस्सरन्त्येव सर्वतः ॥
 तथैवानन्यगतिके त्वत्क्षमेति न मे भयम् ॥ १८ ॥
 बलिष्ठा अपि महोषास्त्वत्क्षमाग्रेऽतिदुर्बलाः ॥
 तस्या ईश्वरधर्मत्वादोषाणां जीवधर्मतः ॥ १९ ॥
 मत्प्राणानां स्वतो लज्जा नैवास्ति परतोऽपि च ॥
 प्राप्याप्यवस्थां नो यांति इहामुत्र च गर्हिताम् ॥ २० ॥
 त्वद्दर्शनविहीनस्य त्वदायत्तस्य तु जीवितम् ॥
 व्यर्थमेव यथा नाथ दुर्भगाया नवं वयः ॥ २१ ॥
 गतः स कालो यत्रासीत्सुदुर्लभकृपामयि ॥
 इदानीमीदृशः कालो यत्त्वं दृग्गोचरोऽपि न ॥ २२ ॥
 त्वदीयानां सुखं दुःखं न लोकसदृशं भवेत् ॥
 त्वत्सेवायां सुखं सर्वं नो चेत्तस्य विपर्ययः ॥ २३ ॥
 मत्वा स्वकीयतां नाथ रोषेण कृपया तव ॥
 ताडनं लालनं चैव परमानंददं मम ॥ २४ ॥

त्वद्वियुक्तस्य जीवस्य त्वदीयस्यापि नित्यता ॥
 संगं विना न चैवास्तु विज्ञापनमिदं मम ॥ २५ ॥
 इति श्रीविठ्ठलेश्वरकृता तृतीया विज्ञप्तिः समाप्ता ॥ ३ ॥

अथ चतुर्थी विज्ञप्तिः ।

श्रीकृष्णाय नमः ।

या दृग्भाग्यं पुरा मेऽभूत्तन्महत्त्वं न वेद्भ्यहम् ॥
 येनासीत्त्वत्कृपा पूर्णा सुदुर्लभतरा मयि ॥ १ ॥
 मा जीवतात्त्वदीयो यस्तव सेवाविवर्जितः ॥
 सत्या विज्ञप्तिरेषा मे नाथ त्वं मनुषे यदि ॥ २ ॥
 स्वस्थित्ययोगं मत्वापि मच्छरीरं ममासवः ॥
 यन्न त्यजन्ति तेनाहं मन्ये तान्निरपन्नपान् ॥ ३ ॥
 त्वत्कृपातः पुरा नाथ मया कालादयः प्रभो ॥
 तुच्छीकृताः सांप्रतं मां बाधन्ते त्वत्कृपां विना ॥ ४ ॥
 त्वत्सेवायामयोग्यस्य त्वदीयस्य मम प्रभो ॥
 इत्येव हि परा काष्ठा अभाग्यस्येति मे मति ॥ ५ ॥
 इत्थं जीवनमस्तु क्षणमपि भवदंघ्रिविप्रयोगे तु ॥
 मरणं भवतादेवं भावे शरणं त्वमेवाशु ॥ ६ ॥
 गतान्यपि बहुन्यहान्यहह यांति यास्यंत्यपि त्रिभंग
 ललिताकृतिप्रियतमांगसंगं विना ॥ न कोऽपि मम

स क्षणो भवति यत्र भाग्योदयः कदा नु निजजी-
 वनं दृशि निवेशयिष्याम्यहम् ॥ ७ ॥ इयदवधि
 कदापि गोकुलेशः स्वजनकृते समकारि नो विलम्ब-
 म् ॥ परमिह सुतरामुपेक्षितोऽहं कथमिति खिद्यति
 मानसं मुहुर्मे ॥ ८ ॥ बहुधैव ममापराधवृन्दस्तदपि
 त्वं न विमुंचसि स्वकीयान् ॥ अत एव न कापि
 कापि चिंता भवति प्राणपते ममेदृशस्य ॥ ९ ॥
 हृदयं विरहं तवेच्छतीदं न दृशौ मे ब्रजनाथ किं
 करोमि ॥ न हि कोऽपि परस्परं विरोधे त्यजति
 स्वार्थमतिप्रबोधितोऽपि ॥ १० ॥ हा नाथ जीविता-
 धीश राजीवदललोचन ॥ यथोचितं विधेहीति
 प्रार्थनं तावकस्य मे ॥ ११ ॥ अजनि रजनिःप्रा-
 दुर्भूतं तमो विजना दिशस्त्वमसि चतुरा चाहं संग-
 भिलाषवती चिरात् ॥ तदपि तु यदप्राप्तिः प्रेष्ठस्य
 मे सुविचारितं प्रियसखि परीरंभारंभे विधेरविधेयता
 ॥ १२ ॥ त्वत्तो नान्यां प्रपश्यामि राधाबाधाविरो-
 धिनी ॥ तत्त्वं यथैव मत्प्राणो मिलत्येव तथा कुरु
 ॥ १३ ॥ त्वदीयमधुसूक्तिभिर्ब्रजजनेशसंगाशया
 मनोजशरपीडिताः कथमपि स्थिता मेऽसवः ॥ अतः

परमये यदि प्रियतमांगसंगो भवेत्तदैव मम जीवितं
 विरहितादशाहृत्करम् ॥१४॥ किं ब्रवाणि सखि प्रेष्ट-
 विरहानलदाहिता ॥ यज्जीवामि तदेवात्र निरपत्रपता-
 स्पदम् ॥१५॥ सख्येतल्लिखनीयं त्वयातियत्नेन राधि-
 कानाथ ॥ कृपयिष्यत्यथवा मन्मनोरथेनैव जन्मनि-
 र्वाहः ॥ १६ ॥ ब्रजेश त्वद्वियोगानिदाहो ह्यप्रिय एव
 मे ॥ त्वत्संगमवियोगे यद्बाधते नान्यथा क्वचित्
 ॥१७॥ बलीयसी जीवनाशा गोपीशविरहेऽस्ति हि ॥
 सांप्रतं मे त्वमस्यैका यदार्तशरणा सखि ॥ १८ ॥
 त्वद्भावो नाथ सर्वेषां मुक्त्यादिफलकः स्मृतः ॥
 विरहाधिफलो जातः स एव ब्रजनाथ मे ॥ १९ ॥
 त्वत्प्रियापादरेणूनां संचयो हृदये न चेत् ॥
 भवद्वियोगदावानिस्तदा किं ज्वालयेन्न माम् ॥२०॥
 त्वद्वियोगेऽपि मे प्राणास्तिष्ठेयुरिति नोचितम् ॥
 परं तत्संभवं दुःखं तैर्विना नैव संति ते ॥ २१ ॥
 संतोषो जायते प्राणप्रिय त्वल्लेखदर्शनात् ॥
 सर्वेषां मे तथा जाते हा कष्टमिति किं वद ॥ २२ ॥
 मदीयहृद्गतं ज्ञानरत्नं चिंतांबुधौ सखे ॥
 पातयित्वा स्वहस्तेन क्वगतः कंजलोचनः ॥ २३ ॥

त्वद्वियोगाग्निविज्वालाविदग्धा अपि मेऽसवः ॥
 तिष्ठेयुरिति नो चित्रं यतोऽहं निरपन्नपः ॥ २४ ॥
 प्राणेशविहक्लिष्टाः प्राणास्तिष्ठन्ति मे कथम् ॥
 वियोगाग्निविदग्धानामन्तकोऽपि न संस्पृशेत् ॥ २५ ॥
 इति श्रीविठ्ठलेश्वरकृता चतुर्थी विज्ञप्तिः समाप्ता ॥ ४ ॥

अथ पंचमी विज्ञप्तिः ।

श्रीकृष्णाय नमः ।

असमशरज्वरजर्जरदेहा विरहाग्निजालसंतप्ता ॥ त्वत्प्र-
 णयसर्पदष्टा कं वा शरणं ब्रजामीश ॥ १ ॥ ब्रज-
 नाथ तवाधरामृतं मे सकृदास्वादितमिंदिरादुरापम् ॥
 अभवन्मरणाय किं न कुर्यादसकृत्पीतमिदं ब्रजांग-
 नाभिः ॥ २ ॥ शुभाशय विनाशय त्वदधरामृता-
 स्वादनोद्गतप्रचुरमन्मथप्रथितबाणपूगव्यथाम् ॥ कदं-
 बनवमंजरीकुसुममंजुकुंजोदरेनिजांगपरिरंभणामृतर-
 सादिदानेन मे ॥ ३ ॥ कथमपि पुनरप्युदारलीलं
 प्रिय परिशीलय खेलनं पुरेव ॥ अमलकमलगर्भगं-
 धवाहः प्रसरति मारुत एष मारबंधुः ॥ ४ ॥ परि-
 रंभणचुंबनादिभावा भवता प्रेष्ठ कृता विमोहनं च ॥
 स्मरसुंदर मोहनं परं मय्यवशिष्टं न च ते मनोज्ञ-

भावाः ॥ ५ ॥ मदमंथरवारणेंद्रलीला यमुनाकूल-
 निकुंजदेशगा ॥ ब्रजजीव नया त्वया कृता सा मर-
 णायैव किमीश मेऽधुना ॥ ६ ॥ किमर्थं पायिता
 मह्यं निजाधरसुधासवः ॥ श्रावितः श्रवणानंदो
 वेणोश्च कलनिःस्वनः ॥ ७ ॥ दूरीकृता रुचिर्मे निज-
 वदनादन्यवस्तुतो भवता ॥ तदपि न ददासि गोपी-
 परिवृढ ते मोहनं कठिनम् ॥ ८ ॥ वितर वीर निजा-
 धरसीधु मे विरहकुंकुमितस्तनमंडले ॥ हर वियोगरुजं
 मम वक्षसि स्मरनिवासगृहे विलस प्रभो ॥ ९ ॥
 विषमो वियोगरोगस्तदज्ञजनतासमागमश्चायम् ॥
 यदिह भवंतं भिषजं विना मरिष्याम्यहं सत्यम् ॥ १० ॥
 ब्रजनाथ वदस्व किं नु कुर्यां क्वनु यामि क मनः स्थिरं
 मम स्यात् ॥ वदनांबुरुहं विना तवेमाः ककुभः शून्य-
 तमास्तमालनील ॥ ११ ॥ प्रेष्ठ त्वद्ददनांबुजं हृदि
 समागच्छेत्कथंचिन्मम प्राणां स्थापयति स्वभावशि-
 शिरस्त्रिग्वालकालिश्रितम् ॥ नो चेत्त्वद्विरहेण दाव-
 दहनज्वालायितेन द्रुतं जीर्णाः पंच शिलीमुखान्त-
 ररुजा गच्छेयुरेवातुराः ॥ १२ ॥ तांस्त्वन्मधुराला-
 पांस्तां गतिमीक्षां च तांश्च परिरिभान् ॥ हसिता-

न्यनुस्मरंती जीवामि न हि म्रिये चाहम् ॥ १३ ॥
 भवदीयं यत्किञ्चित्स्मरणपथारूढमंग मंगानि ॥ अंत-
 श्रूर्णीकुरुते हंति विवेकत्रपाधैर्यम् ॥ १४ ॥ वियोग-
 दुःखजाश्रूणां निरोधो दुष्करः परः ॥ प्राकट्ये ह्यज्ञ-
 जनता लज्जेति करवाणि किम् ॥ १५ ॥ त्वद्वदन-
 मुष्टहृदया विहारमंदस्मितादिहृत्प्राणा ॥ मया विरह-
 समुद्रे जीवामि कथं विना त्वाहम् ॥ १६ ॥ प्राण-
 प्रिय त्वदनुरागसमुल्लसद्भ्रूमंदस्मितेक्षण विलक्षण-
 मोहनास्यम् ॥ द्रक्ष्याम्यहं यदि न हंतं कथं भवि-
 ष्याम्यंग त्वदंगपरिरंभणमुष्टचित्ता ॥ १७ ॥ अंग त्वदं-
 गसंगेन विना विरहपीडिता ॥ जन्म निर्वाहयि-
 ष्यामि कथमेतद्भ्रजाधिप ॥ १८ ॥ न हीदमुचितं
 नाथ त्वदीया त्वयि सत्यपि ॥ भवत्यनिशमुद्रित्ता
 त्वद्वीयोगार्तिपीडिता ॥ १९ ॥ सकृदपि वदनसुधा-
 निधिमतिदीनायै दुरंतदुःखेन ॥ दर्शय मे निजवि-
 भ्रममोहितगोपांगनानिचयम् ॥ २० ॥ वृंदावने मिल-
 नमाशु भविष्यतीति चित्तेऽवलंबनमरिंदम सर्वदा-
 सीत् ॥ तत्रापि मे सपदि नाऽभवदीश यत्तत्किंनो
 मनीषितमिदं नु तव व्रजेश ॥ २१ ॥ भवद्विलंबि-

तमहाप्रहारदलिताशयाम् ॥ प्रतिक्षणमहामोहमनां
जीवयिता नु कः ॥ २२ ॥ अतीते परं प्राणप्रिय
त्वत्संगमावधौ ॥ जाने न शतधापन्नो दलत्याशुम-
दाशयः ॥ २३ ॥ भवानजभवादिभिर्दुरधिगम्यवार्तः
क वा क मूढहृदया विभो पशुसमाहमाभीरिका ॥
तथापि तव विभ्रमस्मितविमोहितं मे मनस्त्वयि
प्रिय विशृङ्खलं भवति किं करोम्यातुरम् ॥ २४ ॥
प्रेष्ठ त्वयि पुण्यिक्तं ममास्तीत्यपि नो मतिः ॥ त्वदं-
गसंगविरहोऽप्यंग जीवामि यद्वथा ॥ २५ ॥

इति श्रीविठलेश्वरकृता पंचमी विज्ञप्तिः समाप्ता ॥ ५ ॥

अथ षष्ठी विज्ञप्तिः ।

श्रीकृष्णाय नमः ।

क्षणमपि न विद्युक्ता जातु तस्माद्भविष्याम्यह-
मिति हृदये मे निश्चयः सर्वदासीत् ॥ व्यरत्रि यदि
विधात्रा केवलो विप्रयोगः कथय किमथ कार्यं
दुःखिना जीवितेन ॥ १ ॥ सखि बहुधापि निरुक्त-
श्ररणस्पृष्टोऽपि जीविताधीशः ॥ नो मनुते निज-
संगममहह कथं तत्र किं कुर्मः ॥ २ ॥ सखि त्वया
महानेव प्रयत्नो मत्कृते कृतः ॥ तथापि यत्तदप्राप्ति-

स्तत्र ते किन्तु दूषणम् ॥ ३ ॥ सखि स ऋतुः स
 च दिवसः सा घटिका हंत स क्षणः कोऽपि ॥ भविता
 यस्मिन् व्रजपतिमादरपूर्वं समाश्लिष्ये ॥ ४ ॥ दधौ
 कमपराधं वा हृदये हृदयप्रियः ॥ तन्न जाने यन्नि-
 जांगसंगमंगीकरोति न ॥ ५ ॥ सखि वद यादव-
 पुंगवमतिचिरविरहादहानि गणयन्ती ॥ प्रणयभुजं-
 गमदष्टा त्वदधरसुधया परं जीवेत् ॥ ६ ॥ नान्यद्व-
 क्तुमहं शक्ता किमपि प्राणवल्लभम् ॥ जीयासुः परमं-
 भोजनेत्रापांगाश्चिरं तव ॥ ७ ॥ कदाचिद्गोपीशः
 स्मरति यदि मामंबुजदृशां सभायामत्यातिप्रणयभ-
 रसंभावितहृदम् ॥ तदा मन्ये धन्ये प्रियमुखसरोजं
 स्वनयनैः कदाचित्पश्यामि प्रियविरहतपैरिति सखि
 ॥ ८ ॥ सत्स्वपि सरस्सु विमलेष्वलिहं सालीविनोदम-
 धुरेषु ॥ अंबुदविमुक्तपाथसि चातक ते दुर्ग्रहः कोऽ-
 यम् ॥ ९ ॥ तं न पश्यामि यं श्यामसुंदरं दर्शयेत्सखी ॥
 यद्वा हृत्तापहृत्कृष्णसंदेशं कथयेदपि ॥ १० ॥
 भवदुक्तिसुधाधाराशिशिरीकृतमप्यहम् ॥ क्षणमप्या-
 शयं शक्ता न स्थापयितुमातुरम् ॥ ११ ॥ कर्तव्यमेव
 तव तावदये कथंचित्प्राणेशसंगविरहाकुलमानसायाः

प्रेषावलोकनमये सकृदप्यनंगकोटिस्मयापहमुखांबु-
जमुष्टदृष्टेः ॥ १२ ॥ ग्रीष्मेऽप्युदग्रतापे नवनीरददर्श-
नाशया रहिते ॥ आर्तश्चातकविहगो नाशां त्यजति
प्रिये जीवन् ॥ १३ ॥ दूरे जलास्वादकथा यत्र
नाप्यभ्रदर्शनम् ॥ तथापि चातको जीवत्यहो कठि-
नता हृदः ॥ १४ ॥ इदमेव बहुत्वेन जानामि न तु
चातकः ॥ मुहुः स्वप्रेष्ठनामापि कंठे यदनुवर्तते
॥ १५ ॥ प्रियावमानिता याति यद्यपि प्रमदा मदात् ॥
तथापि ^{तत्किन्नर्यं} स नेष्टे नाथ उपेक्षितुम् ॥ १६ ॥
यथाकथंचित्तामेव सनाथीकुरु ते वशे ॥ तत्प्राणा
सापि तेनैव पूर्णा भवति नान्यतः ॥ १७ ॥ चातकी
यदि महानिलवेगात्प्राप्तवत्यचलतो मरुदेशम् ॥
कस्तदा जलमुचो ननु दोषः प्राणितीयमिदमेव हि
चित्रम् ॥ १८ ॥ ज्ञानिनो विगतरागिणो मनोरोधका
वदत बोधका नृणाम् ॥ प्राप्तमुक्तिहरिभक्तयोऽस्ति
किं गोत्रनाथचरणं विनारणम् ॥ १९ ॥ गोवर्धना-
चलशिरोमणिरेष यावन्मत्स्वामिनीहृदयकुंकुमपंकि-
लांगः ॥ मन्मूर्ध्नि मद्धृदयपंकजमंडलेषु संशोभते
न भयमस्ति कुतोऽपि तावत् ॥ २० ॥ कृतज्ञताकृपा-

लुत्वविश्रामस्य प्रियस्य मे ॥ प्राप्तिस्तत्कृपयैवालि
 भाविनीति मतिर्मम ॥ २१ ॥ अनाज्ञसैवाहं प्रियतम-
 मनोवाक्कृतिभिरप्यभाग्यैरद्याहं प्रचलितवती यत्प्रि-
 यपदात् ॥ न तच्चित्रं दुःखं भवति भवतात्किं तु
 कथमप्युदारं तद्वक्त्रं नयनपथ आस्तामचिरतः ॥ २२ ॥
 प्रतिगच्छत्विह लोकः परलोकाशापि सर्वथैवाद्य ॥
 मा त्यजतु मामनन्यां जातु परं गोकुलाधीशः ॥ २३ ॥
 यादृशी तादृशी नाथ त्वत्पदाब्जैककिंकरी ॥ त्वद्वक्त्रं
 कथमप्याशु कुरु दृग्गोचरं मम ॥ २४ ॥ अथ देवधि-
 गोपीनाथो दृग्विषयोऽभून्ममापि मंदायाः ॥ तदवधि-
 शिवमेवासीदग्रे किं वा विधास्यति प्रेष्ठः ॥ २५ ॥

इति श्रीविठ्ठलेश्वरकृता पष्ठी विज्ञप्तिः समाप्ता ॥ ६ ॥

अथ सप्तमी विज्ञप्तिः ।

श्रीकृष्णाय नमः ।

प्रतिक्षणनवं मुदा मुहुरहर्निशं यत्प्रियस्ययि प्रियमु-
 खांबुजासवमतोऽसि धन्या सखि ॥ कदाचिदतिसुं-
 दरस्मितमुखः सुखेनास्थितो भवत्सदसि मत्प्रियः
 स्मरति मां कृपावारिधिः ॥ १ ॥ प्रियवदनांबुजदश-
 नकातरचितां तथापि संविशाम् ॥ तत्सखि नो

जानेऽहं किं नु विधास्यत्ययं प्रेष्ठः ॥ २ ॥ वियुक्ते
नाथे यद्विपदनुपदं तत्समुचितं वियोगस्तेनायं मम
समुचितोऽन्यत्र तु परम् ॥ तथापि श्रीराधाहृदयम-
णिरत्यंतकृपया स्ववक्त्रेण गोपीपतिरचिरतो दर्शयतु
मे ॥ ३ ॥ किं बहुना सखि पांथोऽप्येतद्वार्ता स
विघ्नकर्तैव ॥ तत्किं करोमि मग्ना दुःखाब्धौ तत्प्रियः
शरणम् ॥ ४ ॥ प्रियनिकटे सखि काचिद्यदि मां
कृपया स्मरिष्यति प्रीता ॥ तत्क्षण एव मनोरथनि-
~~र्याप्तं स्वकार्यम्~~ सत्यम् ॥ ५ ॥ परिजनहसनद्वे-
षैर्दुःखितमप्येतदालुरं चेतः ॥ न जहाति तत्स्वभावं
तत्साधु न वेति नो विज्ञः ॥ ६ ॥ यावत्स्वकार्यं
तावत्तु कृतमेव सखि त्वया ॥ मद्भाग्योन्नतिकाले स
स्वयं मे कृपयिष्यति ॥ ७ ॥ न सुखमाप रमा न
च चातुरी मयि मनोभवयुद्धविदग्धता ॥ न मधु-
रोक्तिरथो न रसश्च कोऽप्ययि कथं भविता प्रियसं-
गमः ॥ ८ ॥ रतिपतिमंगलकलशौ कुचकुंभौ मीन-
केतुरसपूर्णौ ॥ कमलावरकरकमलस्पृष्टौ भवता
वृथैवेमौ ॥ ९ ॥ गता बुद्धिः शुद्धिर्जगति विरुणद्धि
स्वपतिरप्यये लज्जा गुर्वी गुरुपतिसुतानां न गणिता ॥

यदर्थं तत्संगः सखि न भविता यद्यचिरतस्तदा नाहं
 पश्याम्यहह मरणादन्यदरणम् ॥ १० ॥ वरं नेत्रे
 मुद्रा न पुनरितिरालोकनमपि वरं शून्यारण्यं स्थिति-
 रिह वरं नान्यमिलनम् ॥ वरं मूकीभावो न पुन-
 रपरा काचन कथा वरं प्राणत्यागः क्षणमपि न
 तत्संगविगमः ॥ ११ ॥ भगवत्पदपङ्कजरागजुषो न
 हि युक्ततरं मरणेऽपि तसाम् ॥ इतराश्रयणं गजरा-
 जगतो न हि रासभमप्युररीकुरुते ॥ १२ ॥ अन-
 न्यगोकुलस्वामिन्ननन्यीकृतगोकुल ॥

दयासिंधो त्वत्पदांबुजरेणुषु ॥ १३ ॥ स्वतः
 कृता कृपा नाथ किशोरे मयि या त्वया ॥
 सा किमाशालता वृद्धिफलिकैवोत सत्फला ॥ १४ ॥
 भवतीति न जानामि सर्वसामर्थ्यसंयुता ॥

त्वदीयास्मि त्वदीयास्मि त्वदीयास्मि ब्रजाधिप १५
 यादृशांस्तादृशस्त्वं तु मा त्यजास्मान् दयानिधे ॥
 एतावदेव विज्ञाप्यं सर्वथा सर्वदैव नः ॥ १६ ॥
 स्वल्पेनैवापराधेन महता वा ब्रजेश्वर ॥

अस्मानुपेक्षसे त्वं तु स्वकीया किं ब्रुवे तदा ॥ १७ ॥
 त्वदीयत्वं निश्चितं नस्तव भर्तृत्वमप्युत ॥

कालकर्मस्वभावानामीशितृत्वमपि प्रभो ॥ १८ ॥
 अतः कालादिजं दुःखं भवितुं च न नोऽर्हति ॥
 अपराधेष्युपेक्षा तु नोचिता सेवकेषु ते ॥ १९ ॥
 उपेक्षयैव कालादिर्भक्षयत्यन्यथा न हि ॥
 बाहिर्मुख्यात्कालजातं दुःखं चेत्सहजं हि तत् ॥ २० ॥
 तद्वैपरीत्यं कृपया भाविन्यैवान्यथा न हि ॥
 दोषाश्रयत्वं सहजं ज्ञात्वैव ह्युररीकृतिः ॥ २१ ॥
 अतो दोषक्षयोपेक्षा कृपालौ त्वयि नोचिता ॥
 उपेक्षां किं न सहजप्रभुत्वेन करोषि वा ॥ २२ ॥
 स्वकीयतां मत्वेत्येवं चेदिष्टमेव नः ॥
 अस्मासु स्वीयतां मत्वा यत्र कुत्र यदा तदा ॥ २३ ॥
 यद्यत्करिष्यत्यखिलं तदस्तु प्रतिजन्मनि ॥
 इदमेव सदा प्रार्थ्य त्वदीयत्वं ब्रजेश्वर ॥ २४ ॥
 दुःखासहिष्णुस्त्वत्तोऽहं तथापि प्रार्थये प्रभो ॥
 तथैव संपादय नो नापराधो यथा भवेत् ॥ २५ ॥
 इति श्रीविठ्ठलेश्वरकृता सप्तमी विज्ञप्तिः समाप्ता ॥ ७ ॥

अथाष्टमी विज्ञप्तिः ।

श्रीकृष्णाय नमः ।

अपराधेऽपि गणना नैव कार्या ब्रजाधिप ॥
 सहजैश्वर्यभावेन स्वस्य क्षुद्रतया च नः ॥ १ ॥

त्वदीयत्वं यन्नस्तदतिशयितं भाग्यमतुलं समीप-
 स्थानामप्यहह न विलासेक्षणमिदम् ॥ अभाग्यं
 वात्युच्चं सपदि गणयामः किमधिकैर्वचोभिः
 सर्वस्वं त्वमसि यदि गोविंद मनुषे ॥ २ ॥
 सर्वे परिगृहीताः स्मो गोकुलस्वामिना वयम् ॥
 न त्यक्ष्यति दयासिंधुरस्मानन्यायिनोऽपि हि ॥ ३ ॥
 स्वकृत्याभिर्भवत्येव तथापि कस्वाणि किम् ॥ तथापि
 गतिरस्माकं स एवेति न भीरपि ॥ ४ ॥ यथा वयं
 तदीयाः स्मस्तथा सोऽपि निसर्गतिः ॥ ५ ॥
 स्तश्चिंता नैहिके पारलौकिके ॥ ५ ॥ चिकीर्षितं
 कारयित्वा शीघ्रमानेष्यति प्रभुः ॥ अस्मानतो न
 चिंता वः कार्या सर्वात्मना प्रियाः ॥ ६ ॥ एतेषा-
 महमेवास्मि सर्वस्वमिति सुंदरम् ॥ जानास्यस्माक-
 मज्ञानेऽप्यतः कर्ता स्वतोऽखिलम् ॥ ७ ॥ अंगीकृ-
 तजनजनिताऽपराधकूटक्षमाविनोदस्य ॥ अंगीकृति-
 श्रनित्या वदंतु कोऽन्योऽस्य साम्यमियात् ॥ ८ ॥
 न स्वाध्यायबलं न यागजबलं नो वा तपस्याबलं नो
 वैराग्यबलं न योगजबलं नाप्युक्तभक्तेर्बलम् ॥ नैव
 ज्ञानबलं न चान्यदपि यत्किंचिद्बलं मेऽस्ति किं त्वद्य

श्वोपि यदा तदा तव कृपाकूतेक्षणं मे बलम् ॥ ९ ॥
 तुच्छीकृतास्त्वत्कृपातः पूर्वं कालादयो मया ॥ स्मृत्वा
 तद्वैरमधुना बाधन्ते त्वत्कृपां विना ॥ १० ॥ यस्य देयो
 लोभ एव तस्यौदार्यस्य का कथा ॥ सर्वस्वदानशील-
 त्वं चित्रं पात्रपरं परम् ॥ ११ ॥ ततः काचिदनंगाशितप्ता
 त्वं यदवीवदत् ॥ मत्पुरस्तच्छृणुष्वेति वद यादवपुं-
 गवम् ॥ १२ ॥ शिशिस्त्वं शशिनस्त्वत्कृपावलोकन-
 कृतं मन्ये ॥ नो चेद्गतवति भवति प्रचंडकिरणाः
~~इयं कच्छिका १३~~ ॥ त्वदधरसुधापानेन श्रीमुखांबु-
 जशोभया तुहिनकिरणस्तुच्छीभूतो बभूव परं प्रिय ॥
 सपदि मम तद्वैरं स्मृत्वाशुशुक्षणिसंनिभैर्मदनदहनो
 दग्धुं ह्येतदुनोति निजांशुभिः ॥ १४ ॥ यदि कृप-
 यति राधा बाधिताशेषबाधा किमपरमवशिष्टं पुष्टिम-
 र्यादयोर्मै ॥ वदति यदि कथंचित्स्मेरहासोदितश्रीद्वि-
 जवरमणिपंकत्या मुक्तिशुक्त्या तदा किम् ॥ १५ ॥ स्त्रीर-
 त्नहासप्रभयाखिलांगे तच्चुंबनैस्तत्प्रतिविंवितैश्च ॥
 तासां कटाक्षैश्च चतुर्युगीयरूपाणि धत्से क्षणशो
 ब्रजेश ॥ १६ ॥ त्वमीश्वराऽसि गीतं ते क्षुद्रोऽहं किं
 वदामि हि ॥ यादृशोऽसि हरे कृष्ण तादृशाय नमो-

नमः ॥१७॥ स कोऽपि सखि सानंदनंदाद्युत्संगलालि-
 तः ॥ करोति सुषमासीमा मन्मथोन्मथिता दिशः १८
 अधरांजनदीप्तिमत्सुनासापुटमुक्ताफलभूषणं तवा-
 स्यम् ॥ सदृशं भवतीति गोपिगुंजाफलमुक्ता उरसी-
 द्विये बिभर्ति ॥१९॥ रूपं तवैतदतिसुंदरनीलमेघप्रोद्य-
 त्छिन्मदहरं व्रजभूषणांगि ॥ एतत्समानमिति पीत-
 वरं दुकूलमूरावुरस्यपि बिभर्ति सदा स नाथः ॥२०॥
 पुरोवातप्रावृट्समयविरहे मेघविस्फात्सुतसाहं गंतुं
 पदमपि न शक्ता तदिह चेत् ॥ समाना यो मेघ-
 पुनरपि कृपाशक्त्यखिलकृत्ततो मामेव त्वं नय
 निजगृहं तस्य झटिति ॥ २१ ॥ नाथेऽनुकूलतां
 याते सर्वं यात्यनुकूलताम् ॥ तस्मिंस्तद्विपरीते तु
 सर्वमेव भवेत्तथा ॥ २२ ॥ यदि प्रियसखीजनो मयि
 कृपां करोति स्वयं विरुद्धशतमप्यहं न गणये तथापि
 क्षणम् ॥ मनोरथलताश्रये व्रजवधूवृत्तेऽस्मिन्नपि व्रजा-
 धिपतिरेव मे शरणमस्तु दास्याः सदा ॥२३॥ अपि
 कापि सापि संप्रति वरिवर्ति सखि व्रजाधिपप्राणा ॥
 या नंदमूनुमुरलीतरलं चेतः समादध्यात् ॥ २४ ॥

आविर्भूतानुरागा वा किं वा नगनवाङ्कुरः ॥ समु-
च्चयपदं वेति न स निश्चयभूरभूत् ॥ २५ ॥

इति श्रीविठ्ठलेश्वरकृता अष्टमी विज्ञप्तिः समाप्ता ॥ ८ ॥

अथ नवमी विज्ञप्तिः ।

श्रीकृष्णाय नमः ।

स देशः कोऽन्वभूद्यत्र स्मरणं ते सखीजनैः ॥
स कालोऽपि यदा नास्ते समाहूता स्ववेणुना ॥ १ ॥
यः सर्वज्ञः सर्वशक्तिर्यमवादीदिति श्रुतिः ॥
शृङ्गमृगचक्रामेऽद्यापि कथं दुःखं न वेद तत् ॥ २ ॥
हरे त्वन्नाम निर्वक्ति यथा श्रुतिरहं सदा ॥
गृह्णामि यद्यदा नाथ तत्तथैवास्तु नान्यथा ॥ ३ ॥
कथं स भुङ्क्षे सस्नेहमद्य त्वं प्रत्यहं यथा ॥
इति पृष्टस्मितः पातु हरिश्चौर्यभुजिस्मृतिः ॥ ४ ॥
किमिदं कुरुषे वत्स मृतसासंवृन्मुखांबुजम् ॥
स्वलंकृतं गंधतैलकज्जलैः कंजलोचन ॥ ५ ॥
किं नाश्रावि त्वया वेणुस्वरः स्मरविकस्वरः ॥
सदागतिगतिस्तंभो नगस्थिरगतिर्यतः ॥ ६ ॥
किं त्वया मृग्यते कुंजे तमःपुंजेंबुजेश्चक्षणे ॥
त्वन्मनोमणिहर्ता यः स इदानीं वनांतरे ॥ ७ ॥

करोति कमलाकांतः कामिनां करुणाकरः ॥ यत्कृतं
 विकृतं नैव कदाचिदपि कस्यचित् ॥ ८॥ सोऽस्मा-
 नवतु सर्वत्र ददात्वभिमतं सदा ॥ यः प्रार्थितो
 भक्तजनैः पपौ वह्निं दधौ गिरिम् ॥९॥ स्वविश्रांति-
 स्थानं त्रिजगति विचिन्वंन्त्यतिचिरादतिश्रांता शीता-
 निलमभिलषत्यालिसुषमा ॥ शनैर्या नासायामकृत
 तदयं स्वेदजकणस्त्वदग्रे मुक्तावद्विधुमुखि चकास्ते
 पिपतिषु ॥ १० ॥ गणये कुचयोरेव त्वत्परायणतां
 प्रिय ॥ त्वत्करस्पर्शसमयं ज्ञात्वैवास्तां बाह्वोरुदौ ॥
 प्रायः सत्पात्रतोत्कर्षो यच्छोभाऽयादुदारताम् ॥ दात-
 र्यप्यत एवासीदनन्ते देयमुत्तमम् ॥१२॥ प्रादुर्भवति
 वकारस्त्वदधरपीयूषदशनसंयोगात् ॥ तेनामृतबीज-
 त्वं युक्तं प्राणप्रिये तस्य ॥ १३ ॥ मुहुर्गतागतज्ञान-
 स्नेहभावेषु तत्किणैः ॥ व्याप्तेष्वात्मादिषु ब्रीडा मृद्धी
 तिष्ठेत्कथं वद ॥१४॥ यथायथा प्रियापांगशरपातस्त-
 थातथा ॥ तदाभिमुख्यं भजसे ब्रजेश क्षत्रियोऽसि
 किम् ॥ १५ ॥ प्रियत्वदधरामृतादतिविलक्षणा किं
 नु सास्त्यहो नयननीलनीरजयुते मदीये तु यत् ॥
 यदैव मम लोचने त्वदधरं सुसंगच्छते तदैव मधु-

पावृतो भवति नान्यदा सुंदर ॥ १६ ॥ श्रुत्युक्ता
सान्यथा नैव कर्तुं शक्येति चेत्तदा ॥ कंसादिकालव-
च्छ्रया तवैवेति वदाम्यहम् ॥ १७ ॥ विजातीयजना-
क्रांते निजधर्मस्य गोपनम् ॥ देशे विधाय सततं स्थे-
यमित्येव भासते ॥ १८ ॥ सुस्थिरे नीलजलदे स्थिरसौ-
दामनीयुते ॥ स्थिरं मनो यदि भवेत्स्थिरं भाग्यं तदैव
हि ॥ १९ ॥ निवेदितात्मभिन्नेषु सदौदासीन्यमाचरेत् ॥
प्रावाहिकास्तेऽपि चेत्स्युरूपेक्षैवोचिता तदा ॥ २० ॥
श्यामकंचुकनिदर्शनेन मन्मानसेऽप्यणुतरेऽपि महा-
न्सः ॥ गोकुलैकजनजीवनमूर्तिर्मास्यति स्वकृपयैव
कृपालुः ॥ २१ ॥ शश्वत्पिपासितापांगध्यानावस्थि-
तचेतसा ॥ प्राप्ततन्निजरूपाय गोविंदाय नमोनमः
॥ २२ ॥ सख्यादिवांबुजाश्लिष्टप्रियापांगैरिवार्चितः ॥
परिधाय बभौ नीलकंचुकं गोपिकापतिः ॥ २३ ॥
राधागुणैः सहाविष्टे माधवांतर्हृदि स्मरे ॥ तत्र गंतु-
मशक्तं तद्यानं कर्णावलंब्यभूत् ॥ २४ ॥ ज्ञानेन साध-
नैश्चान्यैः शून्यानस्पान्मुदा स्वयम् ॥ अनुगृह्णाति
सोऽस्माकं प्रभुः श्रीविठ्ठलेश्वरः ॥ २५ ॥ एकं कर्मप्र-
वृत्ताः सततमिह परे भक्तिपूर्णार्द्रचित्ताः कंचिज्ज्ञानैक-

वित्ताः प्रभुचरणनमस्यार्तवृत्तौघवित्ताः ॥ तत्तन्निष्ठावि-
हीनं जगदुदधिपयःसंसृतौ दीनमीनं मा कश्चित्कृ-
ष्णहेतुः कृपयितुमिह ते वल्लभीया ममेति ॥ २६ ॥

इति श्रीविठलेश्वरकृता नवमी विज्ञप्तिः समाप्ता ।

अथ द्वितीयपर्यंकः (पालनो) ।


लालयति दोलिकामंचशयनम् ॥ ध्रु० ॥ तिल-
कगोरोचनं भालमुक्ताफलं, कुटिलकुन्तलमुखं चकि-
तनयनम् ॥१॥ चरणसंचालनं मोदभरगायनं प्रतिबिं-
बदर्शने मृदुलहासम् ॥ बाललीलापरं मधुरनूपुरधरं,
भाषणे स्फुरतिनासाविकासम् ॥२॥ अंगुष्ठचोषकं गूढर-
सपोषकं, स्वल्पसंतोषकं कृष्णचंद्रम् ॥ गोपिकाजनम-
नोमोदसंपादनं, तदभिलषिताकृतौ विगततंद्रम् ॥३॥

अथ श्रीविठलेश्वरस्य जन्मपत्रिका ।

श्रीकृष्णाय नमः ।


वर्षे नेत्राश्वभूतद्विजपतिगणिते पौषकृष्णे नवम्यां
हस्तर्क्षे तैतिलेऽहन्यधिकृतभृगुजे शोभने गोविलग्रे ॥
रंध्रस्थेऽर्क्षे सचाद्रे कविकुजशनिषु द्यू नगेष्वात्मजस्थे
सोमे जीवे धनस्थे तमसि सहजगे विट्ठलः प्रादुरा-

सीत् ॥ १ ॥ शुक्रार्किषु सप्तमेषु धनगे जीवे च
कर्के तमस्यर्के धन्विनि चांद्रिणा सह सहस्याशुक्र-
पक्षे वृषे ॥ अवदे नेत्रमुनीषु चंद्र गणिते हस्ते नवम्यां
भृगौ विश्वोद्धारकृते स्फुटोऽभवदिह श्रीविट्टलेशो
हरिः ॥ २ ॥ संवत् १५७२ शके १४३७ पौषकृ-



ष्णे ९ शुके हस्तनक्षत्रे शोभ-
नयोगे तैतिलकरणे एवं पं-
चांगे-श्रीसूर्योदयात् गतघ.
२१ पलानि २५ वृषलये श्री
७ श्रीविट्टलनाथ (जी) प्राक-

ट्यम् । स्थितिः-वर्षा०७०दिना० २८ (पर्यंतम्) ।
सं० १६४२ माघकृष्णे ७ दिने अंतर्धानम् ॥



॥ श्रीः ॥

अथ बृहस्तोत्रसरित्सागरे

गोस्वामिश्रीरघुनाथ (जी) कृतग्रंथाः ।

तत्र श्रीमद्वल्लभभुजंगप्रयाताष्टकम् ।

श्रीकृष्णाय नमः ।

महोदारचित्तं चतुर्वेदचित्तं समस्तेष्टदातारमग्निस्व-
रूपम् ॥ पुराणेतिहासस्मृतिख्यातकीर्तिं सदा श्रीयुतं
वल्लभं संभजेऽहम् ॥ १ ॥ घनश्यामदेहं महद्व्यग्रेहं
कलौ सोमयागस्य कर्तारमीशम् ॥ कलारूपकृष्णस्य
सूत्रार्थकारं सदा श्रीयुतं वल्लभं संभजेऽहम् ॥ २ ॥
महाघोरसंसारसिंधौ सुनावं जगत्तारकं लक्ष्मणात्मो-
द्भवं च ॥ महासुंदरं देवदेवेशपूज्यं सदा श्रीयुतं वल्लभं
संभजेहम् ॥ ३ ॥ महासूर्यकोटिप्रभं कृष्णतुल्यं जग-
त्प्रेमसंतोषितस्वीयभक्तम् ॥ कृपासागरं दक्षिणं काम-
रूपं सदा श्रीयुतं वल्लभं संभजेऽहम् ॥ ४ ॥ स्वदे-
शस्थराजाज्ञया विप्रवर्यान्विनिर्जित्य संकारितस्वैषिकं
च ॥ तदर्थव्ययोपेक्षितस्वीयकार्यं सदा श्रीयुतं वल्लभं
संभजेऽहम् ॥ ५ ॥ महास्थानतीर्थाटने भक्तियुक्तं



श्रीमद्भोस्वामिश्रीरघुनाथचरणाः ॥

प्रादुर्भाव सं० १६११ कार्तिक शुक्ल १२ अयाम्

सदाभावगन्तारमापद्धरं तम् ॥ महत्त्वप्रदं ब्रह्मवादै-
कनिष्ठं सदा श्रीयुतं वल्लभं संभजेऽहम् ॥ ६ ॥ मह-
त्कानने संकुलांबाशरीरं तदानीं च शोभाढ्यतद्भूमि-
देशम् ॥ तदंशेन दूरीकृतव्याघ्रसिंहं सदा श्रीयुतं
वल्लभं संभजेऽहम् ॥ ७ ॥ उपस्येव पित्रोर्हृदानन्द-
कंदं मखे सोमयाजिप्रदृष्टस्वरूपम् ॥ जगत्कारणं
चंद्रवच्छीतलाक्षं सदा श्रीयुतं वल्लभं संभजेऽहम् ॥ ८ ॥
सदा प्रातरुत्थाय ये संपठेयुः कलौ संलभन्ते च
कृष्णस्य भक्तिः ॥ भुजंगप्रयातं जगद्वल्लभस्य प्रयां-
त्यास्पदं देवदेवस्य नूनम् ॥ ९ ॥

इति श्रीरघुनाथ (जी) कृतं वल्लभाष्टकं संपूर्णम् ।

अथ विट्टलेशस्तवः ।

श्रीकृष्णाय नमः ।

न मंत्रे न तंत्रे न च ज्ञानसिद्धौ न वैकुण्ठबुद्धेस्तु
वैकुण्ठलोके ॥ गतिर्विट्टलेशे रतिर्विट्टलेशे मतिर्विट्ट-
लेशे सदा वै ममास्तु ॥ १ ॥ पदांभोरुहांभोविभि-
न्नार्तितापे कृपादृक्स्वकैतादृशोदारशीले ॥ गतिर्वि-
ट्टलेशे रतिर्विट्टलेशे मतिर्विट्टलेशे सदा वै ममास्तु-
॥ २ ॥ न नाके वराके न राकेशयांके पिनाकेश-

लोके न वा केलिरम्ये ॥ गतिर्विड्वलेशे रतिर्विड्वलेशे
मतिर्विड्वलेशे सदा वै ममास्तु ॥ ३ ॥ यदालोकत-
स्तोकतोऽपि क्षणेन प्रमुक्ती भवेल्लोकतः शोकतोऽयम् ॥
गतिर्विड्वलेशे रतिर्विड्वलेशे मतिर्विड्वलेशे सदा वै ममा-
स्तु ॥ ४ ॥ स्मृतिर्वा मतिर्वा कदा वा यदा वा यथा
वा तथा स्यात्पदार्थाः कियंतः ॥ गतिर्विड्वलेशे रति-
र्विड्वलेशे मतिर्विड्वलेशे सदा वै ममास्तु ॥ ५ ॥
महामोहदग्धोऽपि कालामिदग्धो विदग्धो भवेत्स्ने-
हदृष्ट्याऽपि यस्य ॥ गतिर्विड्वलेशे रतिर्विड्वलेशे मति-
र्विड्वलेशे सदा वै ममास्तु ॥ ६ ॥ यदंगीकृतं जीव-
मंगीकरोति त्रिभंगी स्वयं वेणुरंगी प्रभुर्यत् ॥ गति-
र्विड्वलेशे रतिर्विड्वलेशे मतिर्विड्वलेशे सदा वै ममास्तु
॥ ७ ॥ शरण्योऽतिधन्यो धरण्या वरेण्यो वरीवर्ति-
गण्या यदन्यो न कोऽपि ॥ गतिर्विड्वलेशे रतिर्वि-
ड्वलेशे मतिर्विड्वलेशे सदा वै ममास्तु ॥ ८ ॥ सदा-
नंदरूपः सदानंदरूपात्मनानंदलीलारसं यो ददाति ॥
गतिर्विड्वलेशे रतिर्विड्वलेशे मतिर्विड्वलेशे सदा वै
ममास्तु ॥ ९ ॥ न भक्तिर्न मुक्तिर्न वै सर्वशक्ति-

विरक्तिर्न युक्तिस्ततो भक्तिरुक्ता ॥ गतिर्विट्टलेशे
रतिर्विट्टलेशे मतिर्विट्टलेशे सदा वै ममास्तु ॥ १० ॥

इति श्रीरघुनाथ (जी) कृतो विट्टलेशस्तवः समाप्तः ।

अथ श्रीविट्टलेशाष्टकम् ।

श्रीकृष्णाय नमः ।

कुरुसदसि कृताभूद्रौपदीवस्त्रशेषा सकलनृपवरेंद्रा
यत्र वक्तुं न शक्ताः ॥ हरिचरणरतांगी येन तत्रा-
त्मधीरा स भवतु मम भूत्यै विट्टलेशः सहायः ॥ १ ॥
प्रथमजननपापप्राप्तसंप्रेतदेहौ समय इह ममास्मि-
न्कृष्णभक्त्या समेतौ ॥ गलितपतितवेपाबुद्धतौ
येन सद्यः स भवतु मम भूत्यै विट्टलेशः
सहायः ॥ २ ॥ कमलदलसुनेत्रेणैव भूतेशमायात-
तिभिरिह हि येन भ्रामितः सर्वलोकः ॥ अखिलज-
गति सर्वस्वीयभक्ताः कृतार्थाः स भवतु मम भूत्यै
विट्टलेशः सहायः ॥ ३ ॥ सकलयदुकुलेंद्रो येन
कंसो हतोऽभूज्जननसमयपूर्वं देवकीश्वरयोश्च ॥
परिहृतमपि दुःखं यामिका मोहिताश्च स भवतु
मम भूत्यै विट्टलेशः सहायः ॥ ४ ॥ तपनदुहितुरंतः
कालियो मारितः सन्नलिगणसुहितेऽस्मिंस्तत्फणे येन

नृत्यम् ॥ कृतमपि च तदंभो लंभितं निर्विषत्वं स
 भवतु मम भूत्यै विठलेशः सहायः ॥ ५ ॥ कपट-
 कृतशरीरा प्लूतना प्रापिताऽभ्रं व्रजपतिगृहसुप्तावेक-
 पादेन येन ॥ शकट असुरवेषः प्रेषितः स्थाननाशं
 स भवतु मम भूत्यै विठलेशः सहायः ॥ ६ ॥ पद-
 नतियुतहस्ता तोषिता येन कुंती ह्यसुरकुलसमूहा
 हिंसिता वीर्यवंतः ॥ अखिलभुवनभारः प्रेषितः संल-
 घुत्वं स भवतु मम भूत्यै विठलेशः सहायः ॥ ७ ॥
 अखिलसुरकुलेंद्रस्यैव येनाभिमानो गिरिवरधरणेन
 क्षीणतां प्रापितश्च ॥ जलधरभवधाराः संहता प्राव-
 युक्ताः स भवतु मम भूत्यै विठलेशः सहायः ॥ ८ ॥
 विठलेशाष्टकमिदं प्रातरुत्थाय यः पठेत् ॥ भक्त्या
 नत्वा च सुमनाः स याति परमां गतिम् ॥ ९ ॥

इति श्रीरघुनाथ (जी) कृतं विठलेशाष्टकं संपूर्णम् ।

अथ वन्हिसूनुस्तवः ।

श्रीकृष्णाय नमः ।

यः कृष्णसेवार्थमगाधबोधं जगाद शास्त्रं भगवत्प्र-
 णीतम् ॥ निश्चित्य तद्भावमनन्यभावं तं वह्निसूनुं
 शरणं प्रपद्ये ॥ १ ॥ यः प्रार्थितो भक्तजनैः समस्तं

करोति कार्यं करुणाकटाक्षः ॥ क्षणं विना कृष्णकथां न
 चास्ति तं वह्निमूनुं शरणं प्रपद्ये ॥ २ ॥ यो गोकुलं गोप-
 पतिर्यथा पुरा पुराणपुंसं प्रियमेत्य सादरम् ॥ चकार
 वासं कमलानिवासं तं वह्निमूनुं शरणं प्रपद्ये ॥ ३ ॥ यो
 रासलीलाकुमुदौषधीशोभक्तार्थमाविष्कृतगोकुलेशः ॥
 तिस्कृतानेकमहासुरेशस्तं वह्निमूनुं शरणं प्रपद्ये
 ॥ ४ ॥ यः संस्मृतः क्लेशमशेषमस्तं करोति सुस्थं
 निजभृत्यवर्गम् ॥ तद्दुःखविध्वंसकृतोद्यमः सदा तं
 वह्निमूनुं शरणं प्रपद्ये ॥ ५ ॥ यः सर्वदास्ते हरि-
 दासवर्ये गोगोपगोपीजनराजिराजिते ॥ शृण्वन्
 सुगीतानि यशोयुतानि तं वह्निमूनुं शरणं प्रपद्ये ॥ ६ ॥
 यो धर्मरक्षार्थमतिप्रवृद्धैर्यज्ञैः समीजे जनकं कृशानुम् ॥
 भक्तैककामः श्रुतितंत्रविज्ञस्तं वह्निमूनुं शरणं प्रपद्ये
 ॥ ७ ॥ यो रासलीलामृतसिंधुवृद्धिं करोति पूर्णेंदु-
 गुणैस्तु पूर्णः ॥ भक्तेंगितज्ञः शुभवाञ्छितप्रदस्तं वह्नि-
 मूनुं शरणं प्रपद्ये ॥ ८ ॥ इमं स्तवं यः प्रपठेत्त्वदं-
 घ्रिध्यानैकनिष्ठः शरणं प्रलिप्सुः ॥ तं भावय श्रेष्ठमतं
 स्वभक्तं प्रार्थ्य त्विदं त्वद्रघुनाथकस्य ॥ ९ ॥

इति श्रीरघुनाथ (जी) कृतो वह्निमूनुस्तवः समाप्तः ।

अथ नामरत्नाख्यस्तोत्रम् ।

श्रीकृष्णाय नमः ।

- यन्नामार्कोदयात्पापध्वांतराशिः प्रशाम्यति ॥
 विकसन्ति हृदब्जानि तन्नामानि सदाश्रये ॥ १ ॥
 आनुष्टुभमिह च्छन्द ऋषिरभिकुमारजः ॥
 सर्वशक्तिसमायुक्तो देवः श्रीवल्लभात्मजः ॥ २ ॥
 विनियोगः समस्तेष्टसिद्ध्यर्थे विनिरूपितः ॥
 श्रीविठलः कृपासिंधुर्भक्तवश्योऽतिसुन्दरः ॥ ३ ॥
 कृष्णलीलारसाविष्टः श्रीमान्वल्लभनन्दनः ॥
 दुर्दर्शो भक्तसंहृद्यो भक्तिगम्यो भयापहः ॥ ४ ॥
 अनन्यभक्तहृदयो दीनानाथैकसंश्रयः ॥
 राजीवलोचनो रासलीलारसमहोदधिः ॥ ५ ॥
 धर्मसेतुर्भक्तिसेतुः सुखसेव्यो ब्रजेश्वरः ॥
 भक्तशोकापहः शांतः सर्वज्ञः सर्वकामदः ॥ ६ ॥
 रुक्मिणीरमणः श्रीशो भक्तरत्नपरीक्षकः ॥
 भक्तरक्षैकदक्षः श्रीकृष्णभक्तिप्रवर्तकः ॥ ७ ॥
 महासुरतिरस्कर्ता सर्वशास्त्रविदग्रणीः ॥
 कर्मजाड्यभिदुष्णांशुर्भक्तनेत्रसुधाकरः ॥ ८ ॥
 महालक्ष्मीगर्भरत्नं कृष्णवर्त्मसमुद्भवः ॥

भक्तचिंतामणिभक्तिकल्पद्रुमनवाङ्कुरः ॥ ९ ॥
 श्रीगोकुलकृतावासः कालिंदीपुलिनप्रियः ॥
 गोवर्धनागमरतः प्रियवृन्दावनाचलः ॥ १० ॥
 गोवर्धनाद्रिमखकृन्महेंद्रमदभित्प्रियः ॥
 कृष्णलीलैकसर्वस्वः श्रीभागवतभाववित् ॥ ११ ॥
 पितृप्रवर्तितपथप्रचारसुविचारकः ॥
 ब्रजेश्वरप्रीतिकर्ता तन्निमंत्रणभोजकः ॥ १२ ॥
 बाललीलादिसुप्रीतो गोपीसंबंधिसत्कथः ॥
 अतिगंभीरतात्पर्यः कथनीयगुणाकरः ॥ १३ ॥
 पितृवंशोदधिविभुः स्वानुरूपसुतप्रसूः ॥
 दिक्चक्रवर्ती सत्कीर्तिर्महोज्ज्वलचरित्रवान् ॥ १४ ॥
 अनेकक्षितिपश्रेणीमूर्धासक्तपदांबुजः ॥
 विप्रदारिद्र्यदावाग्निभूदेवाग्निप्रपूजकः ॥ १५ ॥
 गोब्राह्मणप्राणरक्षापरः सत्यपरायणः ॥
 प्रियश्रुतिपथः शश्वन्महामखकरः प्रभुः ॥ १६ ॥
 कृष्णानुग्रहसंलभ्यो महापतितपावनः ॥
 अनेकमार्गसंक्लिष्टजीवस्वास्थ्यप्रदो महान् ॥ १७ ॥
 नानाभ्रमनिराकर्ता भक्ताज्ञानभिदुत्तमः ॥
 महापुरुषसत्ख्यातिर्महापुरुषविग्रहः ॥ १८ ॥

दर्शनीयतमो वाग्मी मयावादनिरासकृत् ॥
 सदा प्रसन्नवदनो मुग्धस्मितमुखांबुदः ॥ १९ ॥
 प्रेमार्द्रदृग्विशालाक्षः क्षितिमंडलमंडनः ॥
 त्रिजगद्व्यापिसत्कीर्तिर्धवलीकृतमेचकः ॥ २० ॥
 वाक्सुधाकृष्टभक्तांतःकरणः शत्रुतापनः ॥
 भक्तसंप्रार्थितकरो दासदासीप्सितकृदः ॥ २१ ॥
 अचिंत्यमहिमाऽमेयो विस्मयास्पविग्रहः ॥
 भक्तक्लेशासहः सर्वसहो भक्तकृते वशः ॥ २२ ॥
 आचार्यरत्नं सर्वानुग्रहकृन्मंत्रवित्तमः ॥
 सर्वस्वदानकुशलो गीतसंगीतसागरः ॥ २३ ॥
 गोवर्धनाचलसखो गोपगोगोपिकाप्रियः ॥
 चिंतितज्ञो महाबुद्धिर्जगद्व्यपदांबुजः ॥ २४ ॥
 जगदाश्रय्यरसकृत्सदाकृष्णकथाप्रियः ॥
 सुखोदरकृतिः सर्वसंदेहच्छेददक्षिणः ॥ २५ ॥
 स्वपक्षरक्षणे दक्षः प्रतिपक्षक्षयंकरः ॥
 गोपिकाविरहाविष्टः कृष्णात्मा स्वसमर्पकः ॥ २६ ॥
 निवेदितस्वसर्वस्वः शरणाध्वप्रदर्शकः ॥
 श्रीकृष्णानुगृहीतैकप्रार्थनीयपदांबुजः ॥ २७ ॥
 इमानि नामरत्नानिश्रीकृष्णपदांबुजम् ॥

ध्यात्वा तदेकशरणो यः पठेत्स हरिं लभेत् ॥२८॥

यद्यन्मनस्यभिध्यायेत्तत्तदाप्नोत्यसंशयम् ॥

नामरत्नाभिधमिदं स्तोत्रं यः प्रपठेत्सुधीः ॥ २९ ॥

तदीयत्वं गृहाणाशु प्रार्थ्यमेतन्मम प्रभो ॥

श्रीविठ्ठलपदांभोजमकरंदजुषोऽनिशम् ॥

इयं श्रीरघुनाथस्य कृतिर्विजयतेतराम् ॥ ३० ॥

इति श्रीरघुनाथ (जी) विरचितं नामरत्नाख्यं स्तोत्रं संपूर्णम् ।

अथ नामचिंतामणिस्तोत्रम् ।

श्रीकृष्णाय नमः ।

यन्नामाब्जोदयेनैव दारहृत्कुमुदावली ॥

तन्नामाष्टाधिकशतं वदामि शिशिरीकृता ॥ १ ॥

प्राकृतं दिनजं दुःखमश्रतां संप्रसारणात् ॥

हतं तदज्ञानतमस्तत्पूजाप्यधरीकृता ॥ २ ॥

ऋषिः श्रीरघुनाथश्चाऽनुष्टुप् छंद इहोच्यते ॥

बीजं श्रीकृष्णदेवश्च राघुनाथिश्च देवता ॥ ३ ॥

निवेदनांतसिद्धयर्थं विनियोगः प्रकीर्तितः ॥

शक्तिः श्रीराधिकाकांतो नीलमेघातिसुंदरः ॥ ४ ॥

देवकीनंदनः श्रीमाञ्जानकीगर्भसंभवः ॥

रघुनाथात्मजः पुण्यो भक्तपांग्रिसरोरुहः ॥ ५ ॥
 श्रीमन्नंदात्मभूभक्तिदर्शको ह्यतिसुंदरा ॥
 विडलेशकरांभोजसंलालितमुखांबुजः ॥ ६ ॥
 श्रीमद्वल्लभसंभूतमार्गदो भक्तसेवितः ॥
 गोपालादिषु संभूतदयः प्रेमाब्धिरत्नदः ॥ ७ ॥
 शृंगारोदधिमग्नानामुद्धर्ता सर्वशक्तिदः ॥
 गोपस्त्रीभावसंतुष्टो गोकुलाधीशहार्दवित् ॥ ८ ॥
 चंद्रावलीप्राणपतिर्देवपूज्यो दयानिधिः ॥
 कृपालुर्मोहसंतुष्टो भक्तपीयूषसेचकः ॥ ९ ॥
 कृष्णैकदैवतः सत्यवक्ता भक्तसुखप्रदः ॥
 सर्वकामप्रदः श्रीशः सर्वज्ञः कंजलोचनः ॥ १० ॥
 अतिगंभीरकथनो मोहिताखिलसज्जनः ॥
 प्रसन्नास्यः कृपासिंधुर्भक्तक्लेशनिवारकः ॥ ११ ॥
 अचिंत्यमानो यो गीर्भिर्ज्ञानिमोहप्रवर्तकः ॥
 चिंतिताखिलकर्ता च सुप्रसन्नकलेवरः ॥ १२ ॥
 गोगोपगोपिकाधीशप्रियः श्रीकृष्णवर्त्मवित् ॥
 महामनीषः सद्वृत्तः संप्रार्थितकरो विभुः ॥ १३ ॥
 अदेयवस्तुदाता च दक्षिणो जगदाश्रयः ॥
 सर्वमार्गनिराकर्ता भक्तदुःखातिकातरः ॥ १४ ॥

श्रुतिस्मृतिपुराणेतिहासवेत्तोद्धतोद्धतः ॥
 श्रीकृष्णकोशस्तन्मार्गकमले सुमधुव्रतः ॥ १५ ॥
 प्रियवृन्दावनः कामकोटिमोहनविग्रहः ॥
 स्वीयेष्टबालबोधार्थप्रकाशनपरायणः ॥ १६ ॥
 श्रीभागवततत्त्वार्थज्ञाता मित्रमुताप्रियः ॥
 धृतगोवर्धनाधीशो देवो ह्युदितसद्गुणः ॥ १७ ॥
 शरणागतभक्तानां त्राता कलिमलापहः ॥
 आचार्यकुलपीयूषपारावारतमीपतिः ॥ १८ ॥
 शरण्यपदपद्मश्रीर्जगदानन्ददायकः ॥
 अभयेष्टप्रदाता च भक्तदोषहरः प्रभुः ॥ १९ ॥
 स्वभक्ताज्ञानभेत्ता च नानारसफलप्रदः ॥
 गोपालाद्यग्रजे सर्वस्वदानकुशलः कृती ॥ २० ॥
 ईप्सितार्थप्रदाता च महोदाश्चरित्रवान् ॥
 मायावादतमःपुञ्जनिराकरणभास्करः ॥ २१ ॥
 कलिकल्मषसंहर्ता ब्रजवासिसुखालयः ॥
 यमुनाष्टककर्ता च स्वीयवन्द्यपदांबुजः ॥ २२ ॥
 संगीतादिसदासक्तः पूतात्मा पुरुषोत्तमः ॥
 सुखसेव्यः प्रतापी च रसान्विकरणक्षमः ॥ २३ ॥
 वाग्बुधासिक्तभक्तौघहृदयः कुलमण्डनः ॥

प्रतिपक्षाब्धिवडवानलः कल्याणकारकः ॥ २४ ॥
 संसारपोषको देवः सच्चिदानन्दविग्रहः ॥
 द्विजराजसुकर्मा च सर्वतीर्थकरोऽजयः ॥ २५ ॥
 षड्गुणैश्वर्यसंपन्नः सूत्रभाष्यार्थभाववित् ॥
 महाबुद्धिश्चक्रवर्ती कृष्णात्मा भक्तवत्सलः ॥ २६ ॥
 अनन्तकीर्तिः सद्भाषिः सर्वशास्त्रार्थदर्शकः ॥
 नित्यानन्दः सर्वरूपो नीलकण्ठसुखस्थितिः ॥ २७ ॥
 राधिकापतिसंसर्गो रसदानैकदीक्षितः ॥
 तस्माच्छ्रीकृष्णदेवस्य सदृशत्वं मयाकृतम् ॥ २८ ॥
 नामचिन्तामणिस्तोत्रं प्रोक्तं यस्तु पठेन्नरः ॥
 प्रातरुत्थाय सुमनाः स याति परमां गतिम् ॥ २९ ॥
 नामचिन्तामणीनां तु देवकीनन्दनस्य वै ॥
 सम्यक् प्रोक्ता मया माला तदीयानां कृते कलौ ॥ ३० ॥
 चरन्तु सुखिता भूत्वा तां गृहीत्वा दयानिधेः ॥
 स्वीयानां प्रेमयुक्तानां सिद्धिरत्र न संशयः ॥ ३१ ॥
 रघुनाथिपदांभोजं भक्त्या नत्वा विचारितम् ॥
 तस्मादनन्यभक्तानां बुद्धिर्भवतु मत्कृतौ ॥ ३२ ॥
 इति श्रीरघुनाथ (जी) कृतं नामचिन्तामण्यभिधं स्तोत्रं संपूर्णम् ॥

अथ श्रीगोकुलेशाष्टकम् ।

श्रीकृष्णाय नमः ।

नन्दगोपभूपवंशभूषणं विदूषणंभूमिभूतिभूरिभाग्यभाज-
नं भयापहम्॥धेनुधर्मरक्षणावतीर्णपूर्णविग्रहं नीलवा-
रिवाहकांतिगोकुलेशमाश्रये ॥१॥ गोपबालसुन्दरीग-
णावृतं कलानिधिं रासमण्डलीविहारकारिकामसुन्दरम्॥
पद्मयोनिशंकरादिदेववृन्दवन्दितं नीलवारिवाहकांति-
गोकुलेशमाश्रये॥२॥ गोपराजरत्नराजिमंदिरानुरिंगणं
गोपबालबालिकाकलानुरुद्धगायनम् ॥ सुन्दरीमनो-
जभावभाजनांबुजाननं नीलवारिवाहकांतिगोकुलेश-
माश्रये ॥ ३ ॥ कंसकेशिकुंजराजदुष्टदैत्यदारणं चंद्र-
सृष्टवृष्टिवारिवारणोद्धृताचलम् ॥ कामधेनुकारिता
भिधानगानशोभितं नीलवारिवाहकांतिगोकुलेशमा-
श्रये॥४॥ गोपिकागृहांतगुप्तगव्यचौर्यचंचलं दुग्धभां-
डभेदभीतलज्जितास्यपंकजम् ॥ धेनुधूलिधूसरांगशो-
भिहारनूपुरं नीलवारिवाहकांतिगोकुलेशमाश्रये ॥५॥
वत्सधेनुगोपबालभीषणास्यवह्निपं केकिपिच्छकल्पि-
तावतंसशोभिताननम् ॥ वेणुवाद्यमत्तघोषसुन्दरीम-

नोहरं नीलवारिवाहकांतिगोकुलेशमाश्रये ॥ ६ ॥

गर्वितामरेन्द्रकल्पकल्पितान्नभोजनं शारदारविंदवृंद-
शोभिहंसजारतम् ॥ दिव्यगंधलुब्धभृंगपारिजातमा-
लिनं नीलवारिवाहकांतिगोकुलेशमाश्रये ॥ ७ ॥

वासरावसानगोष्ठगामिगोगणानुगं धेनुदोहदेहगेह-
मोहविस्मयक्रियम् ॥ स्वीयगोकुलेशदानदत्तभक्तर-
क्षणं नीलवारिवाहकांतिगोकुलेशमाश्रये ॥ ८ ॥

इति श्रीरघुनाथ (जी) कृतं श्रीगोकुलेशाष्टकं संपूर्णम् ।

अथ श्रीगिरिधार्यष्टकम् ।

श्रीकृष्णाय नमः ।

त्रैलोक्यलक्ष्मीमदभृत्सुरेश्वरो यदा घनैरंतकरैर्ववर्ष ह ॥
तदाऽकरोद्यः स्वबलेन रक्षणं तं गोपबालं गिरिधारिणं
भजे ॥ १ ॥ यः पाययंतीमधिरुह्य प्लूतनां स्तन्यं पपौ
प्राणपरायणः शिशुः ॥ जघान वातायितदैत्यपुंगवं
तं गोपबालं गिरिधारिणं भजे ॥ २ ॥ नंदव्रजं यः
स्वरुचैदिरालयं चक्रे दिवीशां दिवि मोहवृद्धये ॥
गोगोपगोपीजनसर्वसौख्यकृत्तं गोपबालं गिरिधा-
रिणं भजे ॥ ३ ॥ यं कामदोग्ध्री गगनाहृतैर्जलैः

स्वज्ञातिराज्ये मुदिताभ्यपिंचत् ॥ गोविंदनामोत्स-
वकृद्ब्रजौकसां तं गोपबालं गिरिधारिणं भजे ॥ ४ ॥
यस्याननाब्जं ब्रजसुंदरीजना दिनक्षये लोचनषट्-
पदैर्मुदा ॥ पिवंत्यधीरा विरहातुरा भृशं तं गोप-
बालं गिरिधारिणं भजे ॥ ५ ॥ वृंदावनै निर्जखं-
दवंदिते गाश्चास्यन्यः कलवेणुनिःस्वनः ॥ गोपांग-
नाचित्तविमोहमन्मथस्तं गोपबालं गिरिधारिणं
भजे ॥ ६ ॥ यः स्वात्मलीलारसदित्सया सतामा-
विश्वकाराऽभिकुमारविग्रहम् ॥ श्रीवल्लभाध्वानुसृतैक-
पालकस्तं गोपबालं गिरिधारिणं भजे ॥ ७ ॥ गोपे-
द्रसूनोर्गिरिधारिणोऽष्टकं पठेदिदं यस्तदनन्यमानसः॥
स मुच्यते दुःखमहार्णवाद्भृशं प्राप्नोति दास्यं गिरि-
धारिणो ध्रुवम् ॥ ८ ॥ प्रणम्य संप्रार्थयते तवाग्रत-
स्त्वदंगिरेणुं रघुनाथनामकः ॥ श्रीविट्टलानुग्रहल-
ब्धसन्मतिस्तत्पूरयैतस्य मनोरथार्णवम् ॥ ९ ॥

इति श्रीरघुनाथ (जी) कृतं श्रीगिरिधार्यष्टकं सम्पूर्णम् ।

अथ श्रीकृष्णचंद्राष्टकम् ।

श्रीकृष्णाय नमः ।

महानीलमेघातिभव्यं सुहासं शिवब्रह्मदेवादिभिः सं-
स्तुतं च ॥ रमामंदिरं देवनंदापदाहं भजे राधिकाव-

लभं कृष्णचंद्रम् ॥१॥ रसं वेदवेदांतवेद्यं दुरापं सुगम्यं
 तदीयादिभिर्दानवघ्नम् ॥ चलत्कुंडलं सोमवंशप्रदीपं
 भजे राधिकावल्लभं कृष्णचंद्रम् ॥२॥ यशोदादिसंला-
 लितं पूर्णकामं दृशोरंजनं प्राकृतस्थस्वरूपम् ॥ दिनांते
 समायांतमेकांतभक्तैर्भजे राधिकावल्लभं कृष्णचंद्रम्
 ॥३॥ कृपादृष्टिसंपातसिक्तस्वकुंजं तदंतःस्थितस्वीय-
 सम्यक्दशादम् ॥ पुनस्तत्र तैः सत्कृतैकांतलीलं भजे
 राधिकावल्लभं कृष्णचंद्रम् ॥ ४ ॥ गृहे गोपिकाभिर्धृते
 चौर्यकाले तदक्ष्णोश्च निक्षिप्य दुग्धं चलंतम् ॥ तदा
 तद्वियोगादिसंपत्तिकारं भजे राधिकावल्लभं कृष्णचं-
 द्रम् ॥ ५ ॥ चलत्कौस्तुभव्याप्तवक्षःप्रदेशं महावैज-
 यंतीलसत्पादयुग्मम् ॥ सुकस्तूरिकादीप्तभालप्रदेशं
 भजे राधिकावल्लभं कृष्णचंद्रम् ॥ ६ ॥ गवां दोहने
 दृष्टराधामुखाब्जं तदानीं च तन्मेलनव्यग्रचित्तम् ॥
 समुत्पन्नतन्मानसैकांतभावं भजे राधिकावल्लभं कृष्ण-
 चंद्रम् ॥ ७ ॥ अदः कृष्णचंद्राष्टकं प्रेमयुक्तः पठेत्कृ-
 ष्णसान्निध्यमाप्नोति नित्यम् ॥ कलौ यः स संसार-
 दुःखातिरिक्तं प्रयात्येव विष्णोः पदं निर्भयं तत् ॥८॥

इति श्रीरघुनाथ (जी) कृतं कृष्णचंद्राष्टकं सम्पूर्णम् ॥

अथ गोपालस्तवः ।

श्रीकृष्णाय नमः ।

येन मीनस्वरूपेण वेदाः संरक्षिताः पुरा ॥
 स एव वेदसंहर्ता गोपालः शरणं मम ॥ १ ॥
 पृष्ठे यः कूर्मरूपेण दधार धरणीतलम् ॥
 स एव सृष्टिसंहर्ता गोपालः शरणं मम ॥ २ ॥
 वराहरूपः संभूत्या दंष्ट्राग्रे यो महीं दधौ ॥
 स भूमिभारहरणो गोपालः शरणं मम ॥ ३ ॥
 जग्राह यो नृसिंहस्य रूपं प्रहादहेतवे ॥
 स योद्धुमुद्यतः सम्यग्गोपालः शरणं मम ॥ ४ ॥
 येन वामनरूपेण वंचितो बलिभूमिपः ॥
 स एव गोपनारीभिर्गोपालः शरणं मम ॥ ५ ॥
 येनेयं जामदग्नयेन पृथ्वी निःक्षत्रिया कृता ॥
 स एव क्षत्रियहितो गोपालः शरणं मम ॥ ६ ॥
 दशास्यो दाशरथिना येन रामेण मारितः ॥
 स पंचास्यप्राप्तबलो गोपालः शरणं मम ॥ ७ ॥
 कालिंदी कर्पिता येन रामरूपेण कौतुकात् ॥
 तज्जलक्रीडनासक्तौ गोपालः शरणं मम ॥ ८ ॥
 येन बौद्धस्वरूपेण लोकाः पाखंडमार्गगाः ॥

स एव पाखंडहरो गोपालः शरणं मम ॥ ९ ॥
 गमिष्यन्ति क्षयं येन राक्षसाः कल्किरूपिणा ॥
 स रक्षसां गतेर्दाता गोपालः शरणं मम ॥ १० ॥
 गोवर्धनो गिरियेन स्थापितः कंजवत्करे ॥
 उल्लखलेन सहितो गोपालः शरणं मम ॥ ११ ॥
 एकादशस्वीयधाम्नामावलिं यो लिखेद्धृदि ॥
 कृष्णप्रसादयुक्तश्च स याति परमां गतिम् ॥ १२ ॥
 इति श्रीरघुनाथ (जी) कृतो गोपालस्तवः सम्पूर्णः ।

अथ राघवेंद्रस्तोत्रम् ।

श्रीकृष्णाय नमः ।

द्विजश्रेष्ठसद्भक्तियुक्तं प्रसन्नं सदा देयदानादिभिः
 संयुतं च ॥ कलावेकपत्नीव्रतं सौम्यरूपं भजे जान-
 कीनायकं राघवेंद्रम् ॥ १ ॥ पुरा दुर्दशास्ये कृता-
 त्यंतकोपं तदानीं च तद्भ्रातृसंदत्तराज्यम् ॥ हृदा
 धर्मगेनाऽनृतव्यग्रचित्तं भजे जानकीनायकं राघवें-
 द्रम् ॥ २ ॥ ज्वलत्स्वर्णतुल्यस्वकांतिं प्रशांतं कुले
 भानुवत्तेजसाच्छादितान्यम् ॥ महानेत्रयुग्मेन संनि-
 र्जिताब्जं भजे जानकीनायकं राघवेंद्रम् ॥ ३ ॥ सुधा-
 दृष्टिसंपातसिक्तस्वभक्तं भवांभोधिमनोद्धृतौ कर्णधा-

स्म ॥ तदंतःस्थपापप्रणाशे बलिष्ठं भजे जानकी-
 नायकं राघवेन्द्रम् ॥ ४ ॥ पुरि द्वारकायां च दुष्टप्र-
 वृत्तिक्षतौ स्वस्वरूपप्रकाशे समर्थम् ॥ पुनस्तेन संभू-
 तवाणीविलासं भजे जानकीनायकं राघवेन्द्रम् ॥ ५ ॥
 प्रतापे दिनेशं च दाने महेशं समस्तासु विद्यासु
 वाचस्पतिं च ॥ स्वरूपे समासक्तकंदर्पचित्तं भजे-
 जानकीनायकं राघवेन्द्रम् ॥ ६ ॥ सदा बल्लभाचार्यमार्गे
 प्रसक्तं पुनस्तत्कृतग्रंथसम्यग्विवृत्या ॥ प्रसिद्धं च
 तत्पादपद्मे नतांगं भजे जानकीनायकं राघवेन्द्रम् ॥ ७ ॥
 समस्तेषु तीर्थेषु सम्यग्व्यवस्थं तदुत्थेन धर्मेण संपत्ति-
 युक्तम् ॥ सदा संततिप्राप्तसम्यक्सुखाब्धिं भजे जान-
 कीनायकं राघवेन्द्रम् ॥ ८ ॥ कलौ राघवेन्द्राष्टकं संपठेद्यो
 यदा प्रीतियुक्तः स संसारदूरम् ॥ प्रयात्येव गोवर्धनाद्रेः
 समीपं तदा तत्सुशृंगस्थकेलिप्रजेशम् ॥ ९ ॥

इति श्रीरघुनाथ (जी) कृतं राघवेन्द्राष्टकं संपूर्णम् ।

अथ श्रीयमुनाष्टकम् ।

श्रीकृष्णाय नमः ।

यया तमीशवंशजः समापितो बृहद्वनं मरुचलज-
 लप्रभूतवीचिविप्रुषां मिषात् ॥ तदंत्रिकं जभक्तियुक्तया-

सुदत्तमार्गया कलौ कलिंदनंदिनी कृपाकुलं करोतु
 नः ॥ १ ॥ यदंबुपानमात्रतोऽतिभक्तियुक्तचेतसां
 कृतैनसामहो निजस्वभावतः कृपायुता ॥ प्रधाव्य
 धर्मराजतो महद्भयं निवर्त्य सा कलौ कलिंदनंदिनी
 कृपाकुलं करोतु नः ॥ २ ॥ यदीयनीरकेलितो दधार
 नंदनंदनः समस्तसुंदरीजने स्वभावमद्भुतं मुदा ॥
 परस्परावलोकनं विवर्धयन्सुदृष्टितः कलौ कलिंदनं-
 दिनी कृपाकुलं करोतु नः ॥ ३ ॥ यदंघ्रिफुल्लकंजसेव-
 नप्रभावतः सदा समस्तभक्तसंग्रहं पुनाति सा जग-
 त्रयम् ॥ गिरीशधारसिंगमं प्रबोधयत्सुखप्रदं कलौ
 कलिंदनंदिनी कृपाकुलं करोतु नः ॥ ४ ॥ ययाऽ-
 पदश्च दूरतो ज्वलन्ति संपदः सदा वसन्ति नंदनंदने
 दृढा रतिश्च जायते ॥ महाष्टसिद्धिदाप्यशेषघोरपा-
 पसंक्षयात्कलौ कलिंदनंदिनी कृपाकुलं करोतु नः
 ॥ ५ ॥ यदंकतौ विनिःसृतस्य पापिनोऽपि शोभया
 जगत्रयं विमोहितं तदीयकांतियुक्तया ॥ प्रफुल्लसा-
 रसा प्रभूतरुद्रदेवसंस्तुता कलौ कलिंदनंदिनी कृपा-
 कुलं करोतु नः ॥ ६ ॥ यदीयभक्तसेवने कृते हरिः
 प्रसन्नतामवाप गोपिकापतिः समस्तकामदायिनी ॥

तदंबुमध्यखेलनप्रभूतभावलज्जितः कलौ कलिंदनं-
दिनी कृपाकुलं करोतु नः ॥ ७ ॥ यदंतिकस्थवा-
लुकाः प्रयांति यत्र भूतले गृहेगृहे वसत्यसौ हरि-
स्तदन्वगश्च सा ॥ यदा तदा सदैव तत्र भक्तवृंद-
वंदिता कलौ कलिंदनंदिनी कृपाकुलं करोतु नः
॥ ८ ॥ हरिप्रिये तवाष्टकं सदा पठेत्स शुद्धधीर्य एव
गोकुलाधिपस्य लेढि संगमं शुभम् ॥ पुनः प्रयाति
तत्सुखं तटस्थरासमंडलस्थितस्त्रिभंगिमोहनं दधाति
तद्विचेष्टितम् ॥ ९ ॥

इति श्रीरघुनाथ (जी) कृतं यमुनाष्टकं संपूर्णम् ।

अथ नामकौस्तुभस्तोत्रम् ।

श्रीकृष्णाय नमः ।

यदंघ्रिकंजविलसदलित्वं प्राप मे मनः ॥
तं विट्ठलमहं वंदे श्रीवल्लभतनूद्भवम् ॥ १ ॥
यन्नामनावमारुह्य भवाब्धिमतस्त्रिजाः ॥
तस्याहं संप्रवक्ष्यामि नाम्नामष्टोत्तरं शतम् ॥ २ ॥
छंदोऽनुष्टुप् ऋषिः कर्ता देवो गोपीजनप्रियः ॥
कामार्तो बीजमेकांतनिष्ठो गोपालनंदनः ॥ ३ ॥
शक्तिः श्रीराधिकाक्रांतो नीलमेघातिसुंदरः ॥

सर्वेष्टफलसिद्धयर्थे विनियोगः प्रकीर्तितः ॥ ४ ॥

श्रीवल्लभसुतः श्रीमान्श्रीकृष्णप्रेमपूरितः ॥

महालक्ष्मीगर्भपयःसिंधुतारागणाधिपः ॥ ५ ॥

श्रीमद्गोवर्धनाद्रीशदर्शनत्यागकातरः ॥

श्रीवल्लभकरांभोजलालितश्रीमुखांबुजः ॥ ६ ॥

व्रजवासिजनानंददायकः सकलाघहृत् ॥

पुंडरीकविशालाक्षोऽरुणपंकरुहाननः ॥ ७ ॥

जगदार्तिहरो दीनपालकः करुणानिधिः ॥

पूजितावनिगीर्वाणपादुकस्तद्गतिप्रदः ॥ ८ ॥

श्रीमल्लक्ष्मणभट्टोद्यद्विख्यातः कुलदीपकः ॥

गिरिधारिमुखांभोजमनस्को विठलेश्वरः ॥ ९ ॥

गोकुलेशपदांभोजमाध्वीकोन्मत्तषट्पदः ॥

विशदीकृततद्भक्तिस्तन्नामामृतपानकृत् ॥ १० ॥

कुंडलाक्रांतगलश्रीस्तद्गलस्थापिताकृतिः ॥

तत्पादविलसत्पंकसांद्रीभूतहृदंबुजः ॥ ११ ॥

विद्वज्जनौघमानैककर्ता वेदार्थबोधकः ॥

.....सर्वाऽधर्मनिराकर्ता स्वधर्मप्रतिपालकः ॥

मायावादतमःपुंजनिराकरणभास्करः ॥ १३ ॥

सर्वेष्टसिद्धिदाता च कमनीयकलेवरः ॥

सर्वविद्याप्रवीणश्च सर्वसंसारदुःखहा ॥ १४ ॥
 अतिगंभीरतात्पर्यो नवनीतप्रियप्रियः ॥
 श्रीमद्वृन्दावनासक्तस्तत्स्थितप्राणिकामदः ॥ १५ ॥
 सोमयागप्रतिष्ठाता सोमवंशोद्भवाश्रयः ॥
 प्रचण्डहास्यप्लुतात्मा पवित्रीकृतमानवः ॥ १६ ॥
 पंचास्यः सुखसेव्यश्च सुखराशिप्रपंचकृत् ॥
 कालिंदीपुलिनाविष्टचित्तः पतितपावनः ॥ १७ ॥
 ब्रजनाथप्रसादार्थकृतश्रीगोकुलालयः ॥
 श्रीकृष्णभोगसमये शोभमानभुजद्वयः ॥ १८ ॥
 जिताखिलजगत्प्रौढपंडितः श्रीकरान्वयः ॥
 समानशीलहतितपतितोद्धारकारकः ॥ १९ ॥
 गुंजावलीलसद्वक्षाः गोपीनाथसहोदरः ॥
 स्वरूपलज्जितानंगः स्वीयासक्तिप्रदर्शकः ॥ २० ॥
 सेवार्थविवृतेः कर्ता सेवासमयतत्परः ॥
 विश्वविख्यातकीर्तिश्च विश्वधर्मप्रवर्तकः ॥ २१ ॥
 तुच्छीकृतचतुर्वर्गश्चतुर्मार्गविशारदः ॥
 श्रीभागवततत्त्वार्थज्ञाता तज्ज्ञानपोषकः ॥ २२ ॥
 पुष्टिमार्गोक्तधर्मादिप्रकाशनपरायणः ॥
 अवतारद्वयकर्ता नामविस्तृतभूतलः ॥ २३ ॥

उग्रो जगद्गुरुः पूज्यो भक्तध्येयांघ्रिपंकजः ॥
 आकर्णकंजनयनस्तत्पातादृतसेवकः ॥ २४ ॥
 अचिंत्यमहिमा ज्ञानकर्ममार्गातिरिक्तदः ॥
 प्रतिपक्षाब्धिवडवानलः कल्याणकारकः ॥ २५ ॥
 स्थापितब्रह्मवादैकपक्षः परमसुंदरः ॥
 निस्तारितिलंगाख्यदेशोऽतिचतुरो विभुः ॥ २६ ॥
 श्रीरुक्मिणीपतिः श्रीदः कुलीनः सर्ववल्लभः ॥
 पद्मावतीप्राणनाथः सर्वलोकैकमंडनः ॥ २७ ॥
 श्रीमत्पुराणपुरुषप्राणसंतोषकारकः ॥
 भुवि प्रसिद्धगोपीशस्तत्पादासक्तमानसः ॥ २८ ॥
 लौकिकालौकिकार्थादिदाता कालात्मवर्जितः ॥
 संसारसागरावर्तमग्नजीवोद्धृतिक्षमः ॥ २९ ॥
 ब्रह्मानंदमयः पूर्णः कालिंदीवल्लभप्रियः ॥
 ब्रजप्रियोब्रजासक्तो हरिवक्राब्जसंभवः ॥ ३० ॥
 श्रीमद्राधापतिपदांभोजयुग्मावलंबकः ॥
 सर्वस्वीयनियंता च भगवन्मर्मविस्तृतः ॥ ३१ ॥
 श्रुतिस्मृतिपुराणेतिहासवेत्ता प्रतापवान् ॥
 यथामतीत्यमेषा च रचिता नाममालिका ॥ ३२ ॥
 विह्वलेशफलनाममालिकां ये पठन्ति जगतीतले जनाः

प्राप्नुवंति रतिकुंजमण्डपे तद्वचःश्रवणयोग्यतां पुनः३३
हृदये धार्यते येन नामकौस्तुभभूषणम् ॥

स भक्तः कृष्णतुल्यात्मा दृश्यते सर्वभूतले ॥ ३४ ॥

जन्मजन्मसु गोपालोपासनं यैः कृतं पुरा ॥

नामकौस्तुभसारस्यं ज्ञातुं तेऽत्राधिकारिणः ॥ ३५ ॥

भर्गावलंबकः केचित्केचिच्छत्तयवलंबकाः ॥

वयं तु विट्ठलेशस्य दासदासावलंबकाः ॥ ३६ ॥

इति श्रीरघुनाथ (जी) प्रोक्तं श्रीनामकौस्तुभस्तोत्रं संपूर्णम् ।

॥ गोस्वामिदेवकीनंदनात्मजश्रीरघुनाथ (जी) कृतग्रंथाः ॥

तत्र विट्ठलस्तोत्रम् ।

श्रीकृष्णाय नमः ।

श्रीमद्वल्लभसागरसमुदितकुमुदौघजीवदानपरः ॥

विश्वसमुद्धृतदीनो जगति श्रीविट्ठलो जयति ॥ १ ॥

मायावादतमःकुलनाशनकरणे प्रसिद्धदिननाथः ॥

अपरः कृष्णावतारो जगति श्रीविट्ठलो जयति ॥ २ ॥

श्रीमद्गिरिधरपदयुगसेवनपरिनिष्ठहृत्सरोजश्च ॥

वंशस्थापितमहिमा जगति श्रीविट्ठलो जयति ॥ ३ ॥

श्रीमद्गोकुलहिमरुचिरुचिकरलब्धैकसच्चकोरपदः ॥

परिलसदद्भुतचरितो जगति श्रीविट्ठलो जयति ॥ ४ ॥

शारदचंद्रसमानः शिशिरीकृतदग्धसकललाकः ॥

विद्याजितसुरवंद्यो जगति श्रीविठलो जयति ॥ ५ ॥
 गोवर्धनधरमिलनत्यागविधानेऽतिकातरः सुभगः ॥
 प्रकटितपुष्टिजभक्तिर्जगति श्रीविठलो जयति ॥ ६ ॥
 यज्ञविधायकचेताः सकलप्रतिपक्षसिंधुवडवाग्निः ॥
 कुंडलशोभितगल्लो जगति श्रीविठलो जयति ॥ ७ ॥
 पालितभक्तसमाजो ब्रजभुवि विशदीकृतैकनवरत्नः ॥
 वासितगोकुलनगरो जगति श्रीविठलो जयति ॥ ८ ॥
 नित्यं स्तोत्रवरं तद्भक्तिनियुक्तः पठेत् स्वकीयेष्टम् ॥
 परमपदं लभते स च यः किल निष्ठोऽपि विठलस्येदम् ॥

इति श्रीमद्देवकीनंदनात्मजश्रीरघुनाथ (जी) कृतं
 विठलस्तोत्रं संपूर्णम् ।

अथ श्रीकृष्णशरणाष्टकम् ।

श्रीकृष्णाय नमः ।

द्विदलीकृतदृक्स्वास्यः पन्नगीकृतपन्नगः ॥
 कृशीकृतकृशानुश्च श्रीकृष्णः शरणं मम ॥ १ ॥
 फलीकृतफलार्थी च कुसृतीकृतकौरवः ॥
 निर्वातीकृतवातारिः श्रीकृष्णः शरणं मम ॥ २ ॥
 कृतार्थीकृतकुंतीजः प्रपूतीकृतपूतनः ॥
 कलंकीकृतकंसादिः श्रीकृष्णः शरणं मम ॥ ३ ॥

सुखीकृतसुदामा च शंकरीकृतशंकरः ॥
 सितीकृतसरिन्नाथः श्रीकृष्णः शरणं मम ॥ ४ ॥
 छलीकृतबलिद्यौर्यो निधनीकृतधेनुकः ॥
 कंदर्पीकृतकुञ्जादिः श्रीकृष्णः शरणं मम ॥ ५ ॥
 महेंद्रीकृतमाहेयः शिथिलीकृतमैथिलः ॥
 आनंदीकृतनंदाद्यः श्रीकृष्णः शरणं मम ॥ ६ ॥
 वराकीकृतराकेशो विपक्षीकृतराक्षसः ॥
 संतोषीकृतसद्भक्तः श्रीकृष्णः शरणं मम ॥ ७ ॥
 जरीकृतजरासंधः कमलीकृतकार्मुकः ॥
 प्रभ्रष्टीकृतभीष्मादिः श्रीकृष्णः शरणं मम ॥ ८ ॥
 श्रीकृष्णः शरणं ममाष्टकमिदं प्रोत्थाय यः संपठेत्स
 श्रीगोकुलनायकस्य पदवीं संयाति भूमीतले ॥ पश्य-
 त्येव निरंतरं तरणिजातीरस्थकेलिं प्रभोः संप्राप्नोति
 तदीयतां प्रतिदिनं गोपीशतैरावृताम् ॥ ९ ॥

इति श्रीदेवकीनंदनात्मजश्रीरघुनाथ (जी) कृतं
 श्रीकृष्णशरणाष्टकं संपूर्णम् ।

अथ राधाकृष्णाष्टकम् ।

श्रीकृष्णाय नमः ।

यः श्रीगोवर्धनाद्रिं सकलसुरपतिं त्रस्तगोगोपवृंदं
 स्वीयं संरक्षितुं चेत्यमरसुखकरं मोहयन् संदधार ॥

तन्मानं स्वंडयित्वा विजितरिपुकुलो नीलधाराध-
 राभः कृष्णो राधासमेतो विलसतु हृदये सोऽस्म-
 दीये सदैव ॥ १ ॥ यं दृष्ट्वा कंसभूपः स्वकृतततिमहो
 संस्मरन्मंत्रिवर्यान्किं वाऽपूर्वं मयेदं कृतमिति वचनं
 दुःखितः प्रत्युवाच ॥ आज्ञप्तो नारदेन स्मितयुतव-
 दनः पूरयन्सर्वकामान् कृष्णो राधासमेतो विलसतु
 हृदये सोऽस्मदीये सदैव ॥ २ ॥ येन प्रोद्यत्प्रतापा
 नृपतिकुलभवाः पांडवाः कौरवाब्धिं तीर्त्वा पारं
 तदीयं जगदखिलनृणां दुस्तरं चेति जग्मुः ॥ तत्प-
 तीचीरवृद्धिप्रविदितमहिमा भूतले भूपतीशः कृष्णो
 राधासमेतो विलसतु हृदये सोऽस्मदीये सदैव ॥ ३ ॥
 यस्मै चोद्धृत्य पात्रादधियुतनवनीतं करैर्गौपिका-
 भिर्दत्तं तद्भावपूर्तौ विनिहितहृदयः सत्यमेवं निरो-
 धात् ॥ मुक्तागुंजावलीभिः प्रचुरतमरुचिः कुंडला-
 क्रांतगंडः कृष्णो राधासमेतो विलसतु हृदये सोऽस्म-
 दीये सदैव ॥ ४ ॥ यस्माद्विश्वाभिरामादिह जन-
 नविधौ सर्वनंदादिगोपाः संसारार्तेर्विमुक्ताः सकल-
 सुखकराः संपदः प्रापुरेव ॥ इत्थं पूर्णेंदुवक्रः कल-
 कमलदृशः स्वीयजन्म स्तुवंतः कृष्णो राधासमेतो

विलसतु हृदये सोऽस्मदीये सदैव ॥ ५ ॥ यस्य
 श्रीनन्दसूनोर्व्रजयुवतिजनाश्रागता भर्तृपुत्रांस्त्यक्त्वा
 श्रुत्वा समीपे विचकितनयनाः सप्रमोदाः स्वगेहे ॥
 रंतुं रासादिलीला मनसिजदलिता वेणुनादं च रम्यं
 कृष्णो राधासमेतो विलसतु हृदये सोऽस्मदीये
 सदैव ॥ ६ ॥ यस्मिन् दृष्टे समस्ते जगति युवतयः
 प्राणनाथव्रता यास्ता अप्येवं हि नूनं किमपि च
 हृदये कामभावं दधत्यः ॥ तत्स्नेहाब्धिं वपुश्चेदवि-
 दितधरणौ सूर्यत्रिवस्वरूपाः कृष्णो राधासमेतो विल-
 सतु हृदये सोऽस्मदीये सदैव ॥ ७ ॥ यः स्वीये
 गोकुलेऽस्मिन्विदितनिजकुलोद्भूतवालैः समेतो मात-
 र्येवं चकार प्रसृततमगुणान्वाललीलाविलासान् ॥
 हत्वा वत्सप्रलंबद्विविदवकखरान्गोपवृंदं जुगोप कृष्णो
 राधासमेतो विलसतु हृदये सोऽस्मदीये सदैव ॥ ८ ॥
 कृष्णराधाष्टकं प्रातरुत्थाय प्रपठेन्नरः ॥ य एव सर्वदा
 नूनं स प्राप्नोति परां गतिम् ॥ ९ ॥

इति श्रीमद्देवकीनन्दनात्मजरघुनाथ (जी)

कृतं राधाकृष्णाष्टकं संपूर्णम् ।

॥ श्रीः ॥

अथ बृहत्स्तोत्रसरित्सागरे

गोस्वामिश्रीहरिणाय (जी) कृतग्रंथाः ।



तत्र प्रातःस्मरणम् ।

श्रीकृष्णाय नमः ।

प्रातः स्मरेद्भगवतो वरविठलस्य पादारविंदयुगलं
सकलार्थसिद्धयै ॥ यो वै वितर्कतमसा पिहितं स्वभ-
क्तं प्रीतः शमादिवपुरोदिततिग्मरश्मिः ॥ १ ॥ प्रातः
स्मरेन्नमननिर्वृतिदं सुरारेः पूर्णावतारवरविठलपादप-
द्मम् ॥ मायाविकृत्यगहनं गतबंधुलोके यो वै स्वमार्ग-
मनयत्कृपया प्रपन्नम् ॥ २ ॥ प्रातर्भजेदमलमूर्ति-
मनंतशक्तेः श्रीविठलस्य जनतापहरस्य नित्यम् ॥
यो वै जनस्य शतजन्मकृतापराधं पादानतस्य कृप-
याऽपनुनोद सत्यम् ॥ ३ ॥ प्रातर्नता भजत भक्त-
जनाः सशिष्या नारायणं नखरं द्विजविठलेशम् ॥
धर्मार्थकामभवमोक्षदमंहसोऽरिं संसारदुःखशमनं गुरु-
मादिदेवम् ॥ ४ ॥ प्रातर्जना गदत नाम नरोत्तम-
स्य श्रीविठलस्य हरिवल्लभवल्लभस्य ॥ इष्टार्थदं सुख-



श्रीमद्भोस्वामिश्रीहरिगयजीवगणाः ॥

प्रादुर्भाव स० १६८७ भाद्रपद कृष्ण पञ्चम्याम्

भक्तिप्रियो भावगम्यो रसज्ञो रसदायकः ॥
 अतिमाधुर्यनिचयो दुर्लभो भावबोधकः ॥ ७ ॥
 अनन्यधर्मदाता च व्यभिचारनिवारकः ॥
 शरणागतसंत्राता कालादिभयनाशकः ॥ ८ ॥
 श्रीविठ्ठलप्राप्तिकर्ता निजदासावलंकः च ॥ ९ ॥
 इति श्रीनिजदासविरचितं गुरुदेवाष्टकं समाप्तम् ।

अथ श्रीनवनीतप्रियाष्टकम् ।

श्रीकृष्णाय नमः ।

अलकावृतलसदलिके विरचितकस्तूरिकातिलके ॥
 चपलयशोदाबाले शोभितमाले मतिर्मेऽस्तु ॥ १ ॥
 मुखरितनूपुरचरणे कटिबद्धक्षुद्रघंटिकावरणे ॥
 द्वीपिकरजकृतभूषणभूषितहृदये मतिर्मेऽस्तु ॥ २ ॥
 करधृतनवनवनीते हितकृतजननीविभीषिकाभीते ॥
 रतिमुद्रहताच्चेतो गोपीभिर्वश्यतां नीते ॥ ३ ॥
 बालदशामतिमुग्धे चोरितिदुग्धे व्रजांगनाभवनात् ॥
 तदुपालंभवचोभयविभ्रमनयने मतिर्मेऽस्तु ॥ ४ ॥
 व्रजकर्दमलिप्तांगे स्वरूपसुषमाजितानंगे ॥
 कृतनंदांगणरिंगणविविधविहारे मतिर्मेऽस्तु ॥ ५ ॥

करवरधृतलघुलकुटे विचित्रमायूरचंद्रिकामुकुटे ॥
 नासागतमुक्तामणिजटितविभूषे मतिर्मेऽस्तु ॥ ६ ॥
 अभिनंदनकृतनृत्ये विरचितनिजगोपिकाकृत्ये ॥
 आनंदितनिजभृत्ये प्रहसनमुदिते मतिर्मेऽस्तु ॥ ७ ॥
 कामादपि कमनीये नमनीये ब्रह्मरुद्राद्यैः ॥
 निःसाधनभजनीये भावतनौ मे मतिर्भूयात् ॥ ८ ॥
 इति श्रीहरिदासोदितं नवनीतप्रियाष्टकं संपूर्णम् ।

अथ जन्मवैफल्यनिरूपणाष्टकम् ।

श्रीकृष्णाय नमः ।

नाश्रितो बलभाधीशो न च दृष्टा सुबोधिनी ॥
 नाराधि राधिकानाथो वृथा तज्जन्म भूतले ॥ १ ॥
 गृहीतं हरेर्नाम नात्माद्यखिलमर्पितम् ॥
 कृष्णसेवा विहिता वृथा तज्जन्म भूतले ॥ २ ॥
 लीलाचिंतनं नैव दीनता विहाङ्गरेः ॥
 वा कृष्णाश्रयः पूर्णो वृथा तज्जन्म भूतले ॥ ३ ॥
 नीता वार्तया घस्ताः साधवो नैव सेविताः ॥
 गोविंदगुणा गीता वृथा तज्जन्म भूतले ॥ ४ ॥
 कृष्णरूपसौंदर्ये मनो नैव विरंगिता ॥

करं मतिमानदं च सर्वाघशोकशमनं गदतो नरस्य
॥ ५ ॥ यः श्लोकपंचकमिदं सततं पठेच्चेत्स स्यात्सु-
खी सुविषयी विदुषां वरिष्ठः ॥ देवोपदेवगणभीति-
हरं च हारं सर्वावतारशमनं हरितोषणं च ॥ ६ ॥
इति श्रीविठ्ठलेश्वराणां प्रातःस्मरणस्तोत्रं संपूर्णम् ।

अथ श्रीगुरुदेवाष्टकम् ।

श्रीकृष्णाय नमः ।

पुष्टिमार्गीयसर्वज्ञः करुणारसपूरितः ॥
श्रेष्ठः फलप्रदाता च तस्मै श्रीगुरवे नमः ॥ १ ॥
दैवजीवसमुद्धर्ता आनंदमयविग्रहः ॥
ध्येयोऽसि मे सदा स्वामिन् रसिकैकशिरोमणिः ॥ २ ॥
प्रतिबंधनिराकर्ता पुष्टिज्ञानप्रदीपकः ॥
सर्वसिद्धांतवक्ता च दीनदुःखासहः प्रभुः ॥ ३ ॥
सर्वदोषप्रहंता च सर्वातीतसुखप्रदः ॥
बुद्धिप्रेरकभावात्मा नमामि तमहं गुरुम् ॥ ४ ॥
स्वरूपज्ञानशून्यस्य कृपया निखिलाघहृत् ॥
कार्यमात्रसमर्थात्मा निजनाथ नमोनमः ॥ ५ ॥
रसमग्नो भग्नदुःखः सर्वदानविलक्षणः ॥
सर्वांगसुंदर विभो रतिनाथविमोहनः ॥ ६ ॥

न दुःसंगपरित्यागो वृथा तज्जन्म भूतले ॥ ५ ॥
 न भक्तिः पुष्टिमार्गीया न निःसाधनता हृदि ॥
 न विस्मृतिः प्रपंचस्य वृथा तज्जन्म भूतले ॥ ६ ॥
 न धर्मपरता नैव धर्ममार्गे मनोगतिः ॥
 न भक्तिज्ञानवैराग्ये वृथा तज्जन्म भूतले ॥ ७ ॥
 न निजस्वामिविरहपरितापो न भावना ॥
 न दैन्यं परमं यस्य वृथा तज्जन्म भूतले ॥ ८ ॥
 इति श्रीहरिदासोदितं जन्मवैफल्यनिरूपणाष्टकं संपूर्णम् ।

अथ कामाख्यदोषविवरणम् ।

श्रीकृष्णाय नमः ।

दोषेषु प्रथमः कामो विविच्य विनिरूप्यते ॥
 यस्मिन्नुत्पद्यते तस्य नाशकः सर्वथा मतः ॥ १ ॥
 विषयावेशहेतुत्वाद्विक्षेपोत्पत्तिकारणम् ॥
 रजोगुणसमुत्पन्नो रजःप्रक्षेपको मुखे ॥ २ ॥
 ब्रह्मावेशविरोधी च सद्बुद्धेर्बाधको मतः ॥
 सत्कर्मनाशकः सर्वप्राकृतासक्तिसाधकः ॥ ३ ॥
 चित्ताशुद्धिनिदानत्वात् चिदुत्पत्तौ च बाधकः ॥
 भक्तिमार्गमहाद्वेष्टा वैराग्याभावसाधनात् ॥ ४ ॥
 सर्वत्रापस्तोषश्चानेन लोभसमुद्भवात् ॥

यथाकथंचित्सांमुख्येन्द्रियवैमुख्यकारकः ॥ ५ ॥

कामलोभौ हरिप्राप्तिप्रतिबंधकपर्वतौ ॥

तावुल्लंघ्य न शक्नोति गंतुं कृष्णांतिकं जनः ॥ ६ ॥

संसारमोहहेतुत्वात् मनो दूषणसाधनम् ॥

अतः सेवाविरोधी च यतः सा मानसी मता ॥ ७ ॥

निरोधस्य महाञ्छत्रुरन्यस्फूर्तिकरो यतः ॥

गुणगायनसपत्नोऽपि न रोचन्ते गुणा यतः ॥ ८ ॥

वैराग्यसाधकाः सर्वे कामिनस्ते कथं प्रियाः ॥

अत एव हि दृश्यन्ते गुणश्रवणवैरिणः ॥ ९ ॥

क्रोधः स्वकार्यकरणाह्लोभः प्राप्यापि शाम्यति ॥

घृतहोमे वह्निरिव कामो भोगेन वर्धते ॥ १० ॥

कामेन नाशितमतिः प्रतिपिद्धे प्रवर्तते ॥

अगम्यागमने चौर्ये तथैवाभक्ष्यभक्षणे ॥ ११ ॥

यत उत्पद्यते क्रोधो महद्द्रोहसमुद्भवः ॥

लोभोऽपि जायते तस्मात् स चार्थविषयो भवेत् ॥ १२ ॥

सोऽर्थः पंचदशानर्थमूलं तत्र प्रवर्तते ॥

कामेनैव हि कर्पण्यं कामिनीषु सतां मतम् ॥ १३ ॥

प्रार्थयन्ति यतस्तुच्छां प्रवेश्य वदने करम् ॥

प्रियव्रतसुतो राजा भ्रष्टः कामेन सत्फलात् ॥ १४ ॥

आशीघ्रो विषयावेशादुर्वशीलोकमापितः ॥

कामेन कश्यपो दैत्योत्पादने हेतुतां गतः ॥ १५ ॥

निवृत्तसंध्यानियमः पत्नीप्रार्थनमोहितः ॥

कामेन च शिवः कृष्णयुवतीरूपवंचितः ॥ १६ ॥

कामेन नारदः षष्टिपुत्रानजनयत्स्वतः ॥

गर्वाभावाय हरिणा दत्तः कामो महाशनः ॥ १७ ॥

कामेन भरतस्यापि हरिणत्वं भवांतरे ॥

पुरंजनोऽपि कामेन स्त्रीयोनिमुपलब्धवान् ॥ १८ ॥

कामेन वेदगर्भोऽपि स्वसुतायां तथाकरोत् ॥

तेनैव रावणो बुद्धिं रमायामन्यथाकरोत् ॥ १९ ॥

एवं हि बहवो नष्टाः कामेनैव हि साधवः ॥

भक्तिमार्गे विरोधस्तु तत्र कामकृतो महान् ॥ २० ॥

कामिनः फलवांछातः शरणं नैव सिध्यति ॥

सापेक्षस्य तु सर्वत्र दुर्लभं हि समर्पणम् ॥ २१ ॥

तदभावे तदीयत्वं सर्वथैव हि दुर्लभम् ॥

साधारण्येव बुद्धिः स्यात्तेन लीलास्थितेष्वपि ॥ २२ ॥

कामलेन यथा प्रीतप्रतीतिरखिले भवेत् ॥

पंचाध्याय्यामतः प्रोक्तं हृद्रोगत्वं शुक्कैरपि ॥ २३ ॥

दोषबुद्धिः कामिनस्तु भवेल्लीलाकृतौ हरेः ॥
 निबन्धे श्रीमदाचार्यैरत इन्द्रियनिग्रहे ॥ २४ ॥
 अत्यागः सर्वथा प्रोक्तो भगवद्भक्तिसाधकः ॥
 कौतुकार्थमपि त्यागो धर्मार्थमपि वर्जितः ॥ २५ ॥
 स्वयमिन्द्रियकार्याणीत्युक्त्या धैर्यविभंजनः ॥
 विवेकस्य विरोध्येव तदस्फूर्तिकरो यतः ॥ २६ ॥
 आश्रयस्तु कथं सिध्येन्मनोविक्षेपसंभवात् ॥
 भक्तिमार्गेऽपि मूलत्वात्त्यागस्य नहि सिध्यति ॥ २७ ॥
 बाह्यपक्षे कृष्णयोगः सर्वथा त्वांतरे मतः ॥
 परंतूभयथा त्यागो मूलमत्र न संशयः ॥ २८ ॥
 कामे सति कथं त्यागः सापेक्षस्य प्रसिद्ध्यति ॥
 तस्माद्विचार्य तद्रूपं दुरतिक्रमणं स्वतः ॥ २९ ॥
 शरणीकरणीयं श्रीनिजाचार्यपदांबुजम् ॥
 साधनानामभावेऽपि स्ववलाऽखिलसाधकम् ॥ ३० ॥
 तत एव च निस्तारो दोषपोषयुतात्मनाम् ॥
 नान्या गतिर्गोकुलेशभजनानंदकांक्षिणाम् ॥ ३१ ॥
 इति श्रीहरिदासविरचितं कामाख्यदोषविवरणं संपूर्णम् ।

अथ बल्लभशरणाष्टकम् ।

श्रीकृष्णाय नमः ।

निःसाधनजनोद्धारकरणप्रकटीकृतः ॥

गोकुलेशस्वरूपः श्रीवल्लभः शरणं मम ॥ १ ॥

भजनानन्ददानार्थं पुष्टिमार्गप्रकाशकः ॥

करुणावरणीयः श्रीवल्लभः शरणं मम ॥ २ ॥

स्वामिनीभावसंयुक्तभगवद्भावभावितः ॥

अत्यलौकिकमूर्तिः श्रीवल्लभः शरणं मम ॥ ३ ॥

श्रीकृष्णवदनानन्दो वियोगानलमूर्तिमान् ॥

भक्तिमार्गाब्जभानुः श्रीवल्लभः शरणं मम ॥ ४ ॥

रासलीलारसभरसमाक्रांताऽखिलांगभृत् ॥

भावरूपाखिलांगः श्रीवल्लभः शरणं मम ॥ ५ ॥

श्रीभागवतभावार्थाविर्भावार्थावतारितः ॥

स्वामिसंतोषहेतुः श्रीवल्लभः शरणं मम ॥ ६ ॥

बल्लवीवल्लभांतःस्थलीलानुभववल्लभः ॥

अन्यास्फुरणरूपः श्रीवल्लभः शरणं मम ॥ ७ ॥

जितांभोजपदांभोजविभूषितवसुंधरः ॥

सदा गोवर्धनस्थः श्रीवल्लभः शरणं मम ॥ ८ ॥

अनन्यस्तन्मना नित्यं पठेद्यः शरणाष्टकम् ॥

स लभेत्साधनाभावयुक्तोऽप्येतत्पदाश्रयः ॥ ९ ॥

इति श्रीहरिरायजीविरचितं श्रीवल्लभशरणाष्टकं संपूर्णम् ।

अथ श्रीनिजाचार्याष्टकम् ।

श्रीकृष्णाय नमः ।

श्रीवल्लभीवल्लभभावभाविसंतापभावात्मक एव योऽ-
 मिः ॥ प्रादुर्भवद्भक्तिसुधासमुद्रमुद्गावयन् सोऽस्तु
 सदाऽरणं मे ॥ १ ॥ न यस्य कुत्रापि च धर्मयुक्त-
 ता रहस्यतद्भावनभावनक्षमः ॥ सदैव लीलालय-
 लीननित्यविक्षेपयुक्तः शरणं सदा मे ॥२॥ वियो-
 गसंयोगविशेषभोगसंसाधनासादितनित्यविग्रहः ॥
 तत्साध्यसर्वोत्तमपुष्टिमार्गविकाशनाकारणकारणं ग-
 तिः ॥ ३ ॥ निःसाधनः स्वीयनिजाननस्मृतिप्र-
 माणनिःसारितमार्गसंशयः ॥ सदा दयाद्राऽरुणलो-
 चनद्वयप्रकाशितांतःकरणःसदाश्रयः ॥४॥ श्रीगोकु-
 लेशांग्रिसरोजसेवाविशेषदोषादरदोषदाहकः ॥ संशो-
 धको शुद्धिविबुद्धचेतसां स वल्लभो वल्लभ एव
 मेऽस्तु ॥ ५ ॥ कृष्णामिमर्शजनिताविचित्रभावस-
 द्भावभावितनिजाद्भुतसत्प्रतीकः ॥ सर्वात्मभावविहि-

तात्मतनुस्थितिः श्रीमद्विह्वलेशजनको ह्यवलंबनं मे
 ॥ ६ ॥ अस्मत्पतिः स्वपरपालनदत्तबुद्धिरत्यंतसा-
 र्वहृदयो दयितः स्वकीयः ॥ मच्चित्तधामविलसन्नि-
 जनामसामगानप्रियः प्रियजने करुणां करोतु ॥७॥
 स्वचरणकमलं फलं सदा मे स यदि ददातु कृपा-
 विशेषयुक्तः ॥ विहितनिजजनाघसंघहर्ता हरतु रति-
 प्रतिबंधकं हरिर्नः ॥ ८ ॥

इति श्रीहरिदासोक्तं निजाचार्याष्टकं संपूर्णम् ॥

अथ श्रीवल्लभपंचाक्षरस्तोत्रम् ।

श्रीकृष्णाय नमः ।

श्रीवल्लवीवल्लभास्य वियोगाग्ने कृपाकर ॥
 अलौकिकनिजानंद श्रीवल्लभ तवास्म्यहम् ॥ १ ॥
 कृष्णाधरसुधागारभरितावयवावृत ॥
 श्रीभागवतभावाब्धे श्रीवल्लभ तवास्म्यहम् ॥ २ ॥
 भावात्मकस्वरूपपार्तिभावसेवाप्रदर्शक ॥
 भाववल्लभपादाब्ज श्रीवल्लभ तवास्म्यहम् ॥ ३ ॥
 करुणायुतद्वक्प्रांतपातपातकनाशकं ॥

निःसाधनजनाधीश श्रीवल्लभ तवास्म्यहम् ॥ ४ ॥

मधुरास्यातिमधुरद्वगंतं मधुराधर ॥

स्वरूपमधुराकार श्रीवल्लभ तवास्म्यहम् ॥ ५ ॥

दीनतामात्रसंतुष्ट दीनतामार्गबोधक ॥

दीनतापूर्णहृदय श्रीवल्लभ तवास्म्यहम् ॥ ६ ॥

अंगीकृतकृतानेकापराधविहितक्षम ॥

गृहीतहस्तनिर्वाह श्रीवल्लभ तवास्म्यहम् ॥ ७ ॥

अशेषहरिदासैकसेवितस्वपदांबुज ॥

अदेयफलदानार्थ श्रीवल्लभ तवास्म्यहम् ॥ ८ ॥

इति श्रीहरिदासोक्तं श्रीवल्लभपंचाक्षरस्तोत्रं संपूर्णम् ।

अथ श्रीवल्लभभावाष्टकम् ।

श्रीकृष्णाय नमः ।

श्रीपतिर्वल्लभोऽस्माकं गतिः श्रीवल्लभः सदा ॥

मतिः श्रीवल्लभे ह्यास्तां रतिः श्रीवल्लभेऽस्तु मे ॥ १ ॥

वृत्तिः श्रीवल्लभीयैव कृतिः श्रीवल्लभार्थिनी ॥

दर्शनं श्रीवल्लभस्य स्मरणं वल्लभप्रभोः ॥ २ ॥

त्वत्प्रसादसुमाग्राणमस्तृच्छिष्टरसाग्रहः ॥

श्रवणं त्वद्गुणानां हि स्मरणं त्वत्पदाब्जयोः ॥ ३ ॥

गृणनं तन्महित्वस्य सेवनं करयोर्भवेत् ॥
 त्वत्स्वरूपांतरो भोगो गमनं तस्य सन्निधौ ॥ ४ ॥
 तदग्रे सर्वदा स्थानं संगस्त्वत्सेवकैः सदा ॥
 तद्द्वार्ताऽतिरुचिर्निष्ठा भूयात्त्वद्वाक्यमात्रगा ॥ ५ ॥
 श्रद्धा त्वदेकसंबंधे विश्वासस्त्वत्पदाब्जयोः ॥
 दास्यं त्वदीयमेवास्तु भूयात्त्वच्चरणाश्रयः ॥ ६ ॥
 मस्तके श्रीवल्लभोऽस्तु हृदि तिष्ठतु वल्लभः ॥
 अभितः श्रीवल्लभोऽस्तु सर्वं श्रीवल्लभो मम ॥ ७ ॥
 नमः श्रीवल्लभायैव दैन्यं श्रीवल्लभे सदा ॥
 प्रार्थनाश्रीवल्लभेऽस्तु तत्पदाधीनता मम ॥ ८ ॥
 एतदष्टकपाठेन श्रीवल्लभपदांबुजे ॥
 भवेद्भावो विनायासं भक्तिमार्गवृतात्मनाम् ॥ ९ ॥
 इति श्रीहरिदासोक्तं श्रीवल्लभभावाष्टकं संपूर्णम् ।

अथ श्रीवल्लभभावाष्टकम् ।

श्रीकृष्णाय नमः ।

तरेयुः संसारं कथमगतपारं सुरजनाः कथं भावा-
 त्मानं हरिमनुसरेयुश्च सरसाः ॥ कथं वा माहात्म्यं
 निजहृदि नयेयुर्व्रजभुवां भवेदाविर्भावो यदि न
 भुवि वागीश भवतः ॥ १ ॥ श्रयेयुः सन्मार्गं कथ-

मनुभवेयुः सुखभरं कथं वा सर्वस्वं निजमहह कुर्युश्च
 सफलम् ॥ त्यजेयुः कर्मादेः फलमपि कथं दुःखस-
 हितं भवेदाविर्भावो यदि न भुवि वागीश भवतः
 ॥ २ ॥ वदेयुः सद्भावं कथमपहरेयुश्च कुमतिं कथं
 वा सद्बुद्धिं भगवति विदधुः कृतधियः ॥ कथं
 लोकासक्तिं सपदि शमयेयुः शमयुता भवेदाविर्भावो
 यदि न भुवि वागीश भवतः ॥ ३ ॥ ब्रजेयुर्विश्वासं
 परमफलनिःसाधनपथे कथं वेदालोकात् जगति
 विचरेयुर्गतभयाः ॥ कथं लीलाः सर्वाः सदसि कथ-
 येयुः प्रमुदिता भवेदाविर्भावो यदि न भुवि वागीश
 भवतः ॥ ४ ॥ स्मरेयुः सद्भावं कथमखिललीलामुत
 विभोरनंतत्वं रूपे कथमपि च जानीयुरखिलाः ॥
 कथं वा गायेयुर्गुणगणमिहालौकिकरसा भवेदावि-
 र्भावो यदि न भुवि वागीश भवतः ॥ ५ ॥ पठेयुः
 श्रीकृष्णोदितमथ पुराणं नियमिताः कथं तस्याप्यर्थं
 निजहृदि धरेयुर्धृतियुताः ॥ कथं वा गोपीशं सद-
 यमु भजेयुः फलतया भवेदाविर्भावो यदि न भुवि
 वागीश भवतः ॥ ६ ॥ वहेयुः स्वं धर्मं कथमितर-
 संवन्धरतिहं सहेयुः पारुष्यं कथमसुरसंवन्धिवचसाम् ॥

दहेयुः स्वान्दोषान्कथमिह विना साधनबलं भवेदा-
विर्भावो यदि न भुवि वागीश भवतः ॥ ७ ॥ जये-
युर्दुर्जयान् दनुजमनुजातानपि कथं कथं वा मार्गीयं
फलमुपदिशेयुश्च परमम् ॥ कथं वै गच्छेयुः शरण-
मतिभावेन सततं भवेदाविर्भावो यदि न भुवि वागी-
श भवतः ॥ ८ ॥

इति श्रीहरिदासोक्तं निजाचार्यस्तोत्रं संपूर्णम् ।

अथ श्रीवल्लभचरणविज्ञप्तिः ।

श्रीकृष्णाय नमः ।

निजाचार्यपदांभोजद्वयं सर्वसुखावहम् ॥
वहामि शिरसा तेन फलं मे सकलं ध्रुवम् ॥ १ ॥
दुनोमि दीनदीनोऽहं भयाद्यवनसंभवात् ॥
ततो निवर्तयास्मांस्त्वमार्तानामार्तिनाशन ॥ २ ॥
न स्थातुं शक्यते नैव गंतुं वा गोकुलेश्वर ॥
मीनस्येव गतिर्जाता ह्यस्माकं करुणा प्रभो ॥ ३ ॥
खेद कृतहृदुद्भेदे सुखसंभेदवर्जिते ॥
विगतस्वीयसंभेदे भवानेव गतिः प्रभो ॥ ४ ॥
न सोढुं शक्यते नाथ धैर्यादिरहितैः स्वकैः ॥

दुःखं भयसमुद्भूतं प्रभो त्वं संनिवर्तय ॥ ५ ॥
 नार्थं त्वत्स्मरणोपायः सर्वपापनिवारकः ॥
 नेदानीं संभवत्यस्तद्व्यात्काऽत्र गतिर्मम ॥ ६ ॥
 इति श्रीहरिदासोक्ता श्रीमद्वल्लभचरणविज्ञप्तिः समाप्ता ।

अथ दैन्याष्टकम् ।

श्रीकृष्णाय नमः ।

वृन्दावने रजोयुक्तं यमुनाजलयंकिलम् ॥
 कदा पदतलं मूर्ध्नि श्रीमद्वल्लभ धास्यसि ॥ १ ॥
 सरागसार्द्रहृदये सर्वदा परिभावितम् ॥
 कदा पदतलं मूर्ध्नि श्रीमद्वल्लभ धास्यसि ॥ २ ॥
 निजावनेजनजलामृतसंजीविताश्रितम् ॥
 कदा पदतलं मूर्ध्नि श्रीमद्वल्लभ धास्यसि ॥ ३ ॥
 कृतपुण्यचयैः प्राप्तं सर्वदा परिसेवितम् ॥
 कदा पदतलं मूर्ध्नि श्रीमद्वल्लभ धास्यसि ॥ ४ ॥
 सभक्तिपंचसंख्याकपुमार्थांगुलिसंश्रुतम् ॥
 कदा पदतलं मूर्ध्नि श्रीमद्वल्लभ धास्यसि ॥ ५ ॥
 स्वभक्तिरागसंदोहसततस्थितिरंजनम् ॥

१ निवर्तय दयानिधे. २ नार्थं त्वत्स्मरणोपाया सर्वपापनि-
 वर्जित ॥ नेदानीं संभवत्येतद्व्यात्काऽत्र गतिर्मम.

कदा पदतलं मूर्ध्नि श्रीमद्वल्लभ धास्यसि ॥ ६ ॥

नखचंद्रप्रकाशेन स्वतः स्वीयप्रकाशनम् ॥

कदा पदतलं मूर्ध्नि श्रीमद्वल्लभ धास्यसि ॥ ७ ॥

पुष्टिकल्पद्रुमात्मत्वं मूलवद्भुवि संगतम् ॥

कदा पदतलं मूर्ध्नि श्रीमद्वल्लभ धास्यसि ॥ ८ ॥

इति श्रीहरिदासोक्तं दैन्याष्टकं संपूर्णम् ।

अथ विज्ञप्तिः ।

श्रीकृष्णाय नमः ॥

पादयोर्मस्तकं धृत्वा प्रार्थये निजवल्लभ ॥

अतः परं तु नोपेक्षा स्वकीयानां विधीयताम् ॥ १ ॥

दशांगुलिचयं वक्त्रे निधाय प्रार्थयाम्यहम् ॥

निजाचार्यकुलोद्भूता न हेयाः सर्वथा त्वया ॥ २ ॥

प्रार्थये वल्लभाधीश भूमाबुद्धर्ष्य नासिकाम् ॥

अस्माकमपराधा ये न ते धार्या हृदि प्रभो ॥ ३ ॥

पतितः प्रार्थये भूमौ साष्टांगनमनेन हि ॥

दयैवाचार्यवंशीयदासेषु न विधीयताम् ॥ ४ ॥

अंधः पंगुर्जडो मूको निष्क्रियो गतसन्मतिः ॥

श्रीवल्लभकुलोद्भूतो रक्षणीयः कृपालुना ॥ ५ ॥

अकृताराधनो नाथ विपरीतैकसाधनः ॥
 निःसाधनो नो विधेयः कृपाधनविवर्जितः ॥ ६ ॥
 उपस्थिते भये नाथ कं वदाम स्वपीडनम् ॥
 ईदृशानामपि स्वाम्यं त्वयैवांगीकृतं यतः ॥ ७ ॥
 बुद्धिदोषादयं नाथ चिंतयामः स्वसाधनम् ॥
 भवताद्रक्षणं स्वेषां भवता स्वामिनैव हि ॥ ८ ॥
 न हि सर्वसमर्थस्य श्रमः स्वजनरक्षणे ॥
 अस्मद्दोषादुपेक्षां त्वं मा कुरु स्वजनेषु हि ॥ ९ ॥
 प्रभो नास्मत्कृतिं चित्ते स्मराचार्यनिवेदनम् ॥
 तद्ग्राहितकरानस्मान्मा त्यजानन्यतां गतान् ॥ १० ॥
 दयालोः प्रार्थना नैव रक्षणायोपयुज्यते ॥
 तथापि धीरताभावादाश्रिताः प्रार्थयामहे ॥ ११ ॥
 प्रसार्य वदनं दीनाः कं वदामस्त्वदाश्रिताः ॥
 स्वरक्षणाय शिरसि यत आस्ते भवादृशः ॥ १२ ॥
 यथा क्रोधेनासुराणां दोषान्दूरीकरोषि हि ॥
 तथा निजानां कृपया द्रुतं तानन्यथा कुरु ॥ १३ ॥
 निजाचार्यकुलोद्भूता गताश्चेत्सर्वथा प्रभो ॥
 त्रपा तवैव नास्माकं सर्वथा पक्षपातिनः ॥ १४ ॥

स्वबलेन स्वदासास्तु रक्षणीयाः स्वरक्षया ॥
 तृणावर्तवधेनैव यथा गोकुलवासिनः ॥ १५ ॥
 अंगीकृता वयं दुष्टा ज्ञात्वैवाचार्यवंशजाः ॥
 अतः परं न कर्तव्यो विचारः कोऽपि रक्षणे ॥ १६ ॥
 यद्यप्यस्मासु सततं बाहिर्मुख्यादसन्मतिः ॥
 बुद्धिप्रेरक कर्तव्यं तथा तत्प्रेरणं विभो ॥ १७ ॥
 उपायैरेव कर्तव्या स्वजनाः स्वपराः प्रभो ॥
 न तु त्याज्या यतो भार्यान्यपरत्वे त्रपा तव ॥ १८ ॥
 यतो वल्लभता तत्र तदीयेष्वपि जायते ॥
 असत्स्वपि तथाऽस्मासु विधेया निर्गुणेष्वपि ॥ १९ ॥
 रक्ष्यन्ते शरणायाता यादृशास्तादृशा अपि ॥
 तदुपेक्षाकृतौ नाथ तवापेयाच्छरण्यता ॥ २० ॥
 निजाचार्यकुलं नाथ स्वकुलत्वेन मन्यसे ॥
 अतोऽस्मांस्तत्समुद्भूतान् दीनान् कथमुपेक्षसे ॥ २१ ॥
 त्वदुपेक्षितदासानां त्रिलोक्या न क्वचित् स्थलम् ॥
 अबलानामिव स्वामिन् यतः स्वामिबलं बलम् ॥ २२ ॥
 व्योमासुरमुखे याता यथा गोकुलवासिनः ॥
 रक्षिताः कालमुखगा रक्ष्याः स्वाचार्यवंशजाः ॥ २३ ॥
 न विवेको न वा धैर्यं नाश्रयोऽपि तथाविधः ॥

तथापि करुणाहेतुरस्ति स्वाचार्यवंशता ॥ २४ ॥
 यद्यपि प्रार्थनं नैव घटते सर्वकर्तरि ॥
 तथापि दीनतां नाथ ज्ञापयामो वयं हरे ॥ २५ ॥
 एतावदेव दासानां कृत्यं यत्स्वामिनं निजम् ॥
 ज्ञापयन्ति कृतिः सर्वा स्वाम्यधीनैव नान्यथा ॥ २६ ॥
 स्वामिन् निजाचार्यकुलं नोपेक्ष्य सर्वथा तव ॥
 यतो बाला न जानन्ति वक्तुं कर्तुं च सेवितम् ॥ २७ ॥
 निजसेवारसाभासैर्मोहयित्वाधुना प्रभो ॥
 कथमस्मांश्चोपभुक्तानिव त्यजसि बल्लभ ॥ २८ ॥
 सान्निध्यमेव वांछामः स्वाचार्यचरणाश्रिताः ॥
 दूरस्थिताः कथं नाथ स्थास्यामो विधवा इव ॥ २९ ॥
 अनन्तपूर्णगुणभूः सर्वसामर्थ्यसंयुतः ॥
 पतिर्येषां कथं तेऽद्य स्थास्यन्ति विरहार्दिताः ॥ ३० ॥
 न जानामि कुतो हेतोरुपेक्षा जायतेऽधुना ॥
 बहुधा रक्षिताः पूर्वं त्वया दुस्तरदुःखतः ॥ ३१ ॥
 दीननाथ न वै दैन्यमितोऽधिकमिहास्ति हि ॥
 उपेक्षयाधुनास्त्वेषां पुनः किं कर्तुमिच्छसि ॥ ३२ ॥
 आविर्भूतोऽसि मन्नाथ निजार्थेन प्रयोजनम् ॥
 अन्यत्ततः कथं तेषामुपेक्षां कुरुपेऽधुना ॥ ३३ ॥

पतिता अपि मत्ताश्चेदप्रमत्तेन सर्वथा ॥

उत्थाप्याः सर्वतः स्वीया यतो लज्जाऽखिला तव ३४

पार्था बहिर्मुखाः पूर्वं वृथासंबंधतो यथा ॥

रक्षिता मत्प्रभो रक्ष्यास्तथा स्वाचार्यवंशजाः ॥ ३५ ॥

कियद्ददामि सर्वज्ञे दयालौ निजदीनताम् ॥

दर्शयामः प्रभो यत्ते हृद्यायाति विधेहि तत् ॥ ३६ ॥

निजान्विधाय किं नाथ कालाधीनान् करोषि हि ॥

भक्षयिष्यत्यसौ स्वीयानिति नैव विचारितम् ॥ ३७ ॥

जीवस्वभावदोषेण वयं यद्यपि न स्थिराः ॥

तथाप्यंगीकृतिस्थैर्यं निजं नाथ विचारय ॥ ३८ ॥

अंगीकृतापराधानामदोषत्वं हि मन्यते ॥

लोके भवान् भावयतु गुणत्वमधिकं ततः ॥ ३९ ॥

सर्वज्ञत्वात्त्वया ज्ञातं पुरा दुष्टा इति स्वतः ॥

स्वाचार्यवंशसंबंधस्त्विदानीमपि वर्तते ॥ ४० ॥

दुष्टा अपि निजा नैव त्यज्यंते दोषनाशकैः ॥

न ह्यभिस्तादृशान्नैव निर्मलीकुरुते क्षणात् ॥ ४१ ॥

नाथ त्वदाननात्मानं वयमग्निकलौकिकम् ॥

संबंधास्तु कथं दुष्टाः स्थिता इति विचारय ॥ ४२ ॥

अथापि दोषसंबंधे भवानेव निवारकः ॥

नान्यः प्रभो यतः स्वाम्यमस्माकं भवदेकगम् ॥४३॥
 भावेन न वयं नाथ भवदीयास्तु यद्यपि ॥
 तथापि देहसंबन्धाद्यतस्त्वद्ददनाग्निजाः ॥ ४४ ॥
 यैद्यसौ कठिनः कालस्त्वदीयान् भक्षयिष्यति ॥
 तदा तद्वाक्यविश्वासः शास्त्रमार्गविदां कथम् ॥४५॥
 नाथ नाथ न मे तावत् सनाथानां दयानिधे ॥
 अनुग्रहो वा दंडो वा स्वयमेव विधीयताम् ॥४६॥
 नान्याधीनत्वमुचितं त्वदीयानां सति त्वयि ॥
 यथा कथंचित्करुणानिधे स्वीयान् करे कुरु ॥ ४७ ॥
 हाहा गजोद्धृते हाहा द्रौपदीवल्लभ ॥
 हाहा सुदामभार्यार्थदायकाऽस्मान् हि पालय ॥४८॥
 ब्रजनाथ ब्रजस्वामिन् ब्रजजीवन जीवय ॥
 निजानतिजडान्दीनानिति विज्ञापयाम्यहम् ॥४९॥
 सदानन्द कथं दुःखं निजानां द्रक्ष्यसि प्रभो ॥
 अतः कदाऽपि सान्निध्यं निवर्तय हरे निजम् ॥५०॥
 श्रीवल्लभ निजस्वामिसहितान्निजवंशजान् ॥
 निजस्वरूपवलतः पालयासुरजाद्भ्यात् ॥ ५१ ॥

इति श्रीहरिदासविरचिता विज्ञप्तिः समाप्ता ।

अथ श्रीमहाप्रभोरष्टोत्तरशत- नामावलिः ।

श्रीकृष्णाय नमः ।

श्रीवल्लभाख्यस्वस्वामिनामानि स्वीयतुष्टये ॥ यथा-
मति वदिष्यामि तदाश्रितजनाश्रितः ॥ १ ॥ श्रीव-
ल्लभाय नमः ॥१॥ श्रीमहालक्ष्मीपतये नमः ॥२॥
श्रीगोपीनाथजनकाय नमः ॥ ३ ॥ श्रीविठ्ठलेशे
स्वाखिलमाहात्म्यस्थापकाय नमः ॥ ४ ॥ तीर्थया-
त्राचरणसंचारकर्त्रे नमः ॥ ५ ॥ वादिवृंदमुखध्वंस-
काय नमः ॥ ६ ॥ मायामतखंडकाय नमः ॥ ७ ॥
भक्तिपथप्रवर्तकाय नमः ॥८॥ शुद्धब्रह्मवादबोधकाय
नमः ॥ ९ ॥ स्वजनहृदयशोधकाय नमः ॥ १० ॥
स्वसन्निधिमात्रदत्तस्वभावाय नमः ॥११॥ स्वतंत्रभ-
क्तिरूपाय तमः ॥१२॥ सर्वोद्धारकाय नमः ॥१३॥
श्रीकृष्णाज्ञामात्रप्रकटाय नमः ॥१४॥ करुणानिधये
नमः ॥१५॥ श्रीकृष्णास्याय नमः ॥१६॥ कृष्णवि-
रहविरक्ताय नमः ॥१७॥ सदानंदासक्ताय नमः १८
दैवजीवजनिसार्थकतासंपादकाय नमः ॥ १९ ॥
अतिकरुणाय नमः ॥ २० ॥ अलौकिकबह्वये नमः

॥ २१ ॥ विषयासक्तिविदूषकाय नमः ॥ २२ ॥ निज-
जनहृदयविभूषकाय नमः ॥ २३ ॥ तापात्मने नमः
॥ २४ ॥ सर्वनिरपेक्षाय नमः ॥ २५ ॥ भक्तरक्षकाय
नमः ॥ २६ ॥ पतितसंग्रहणाय नमः ॥ २७ ॥
अशरणशरणाय नमः ॥ २८ ॥ सर्वकारणाय नमः
॥ २९ ॥ अंतःस्थितकृष्णाय नमः ॥ ३० ॥ अखि-
ल्लीलारसभराक्रांताय नमः ॥ ३१ ॥ अनुगृहीत-
भ्रांताय नमः ॥ ३२ ॥ आनंदमात्राय नमः ॥ ३३ ॥
निजानंदहेतवे नमः ॥ ३४ ॥ रतिपथकेतवे नमः
॥ ३५ ॥ भगवद्धर्मसेतवे नमः ॥ ३६ ॥ ब्रह्मसं-
बंधकरणाय नमः ॥ ३७ ॥ सर्वदोषनाशकाय नमः
॥ ३८ ॥ शुद्धभावविकाशकाय नमः ॥ ३९ ॥
श्रीभागवततामरसरणये नमः ॥ ४० ॥ स्थापि-
तभक्तिसरणये नमः ॥ ४१ ॥ स्वजनभाग्यरूपाय
नमः ॥ ४२ ॥ निजजनदत्तवैराग्याय नमः ॥ ४३ ॥
रसज्ञशिरोमणये नमः ॥ ४४ ॥ निःसाधनस्वकीयार्थ-
कृताखिलप्रयत्नाय नमः ॥ ४५ ॥ अस्मत्पतये नमः
॥ ४६ ॥ स्वजनैकगतये नमः ॥ ४७ ॥ रहोस्तये नमः
॥ ४८ ॥ भावभावनैकमतये नमः ॥ ४९ ॥ शुद्धपु-

टिपतये नमः ॥ ५० ॥ वियोगयोगिने नमः ॥ ५१ ॥
 भावरसभोगिने नमः ॥ ५२ ॥ भावात्मकानंदाय
 नमः ॥ ५३ ॥ भाववदाश्रयाय नमः ॥ ५४ ॥
 भावदात्रे नमः ॥ ५५ ॥ स्त्रीशूद्रादिहितकर्त्रे नमः
 ॥ ५६ ॥ फलरूपाय नमः ॥ ५७ ॥ फलसेवाप्रद-
 र्शकाय नमः ॥ ५८ ॥ मनोमात्रसेव्याय नमः ॥ ५९ ॥
 मनोविनोदहेतवे नमः ॥ ६० ॥ अखिलस्मारकाय
 नमः ॥ ६१ ॥ पतिततारकाय नमः ॥ ६२ ॥ श्रुति-
 पथमर्यादाधारकाय नमः ॥ ६३ ॥ निजजनक्लेश-
 हारकाय नमः ॥ ६४ ॥ अपारसुखकारकाय नमः
 ॥ ६५ ॥ कृपापूर्णाय नमः ॥ ६६ ॥ विविधाप-
 राधक्षमाय नमः ॥ ६७ ॥ भक्तवश्याय नमः ॥ ६८ ॥
 भक्तकृपार्थकृतकृष्णाज्ञाद्वयोल्लंघनाय नमः ॥ ६९ ॥
 रसघनाय नमः ॥ ७० ॥ स्वजनजीवनधनाय
 नमः ॥ ७१ ॥ विहितस्वजनावनाय नमः ॥ ७२ ॥
 स्मरणमात्रार्तिनाशनाय नमः ॥ ७३ ॥ हरिप्रियाय
 नमः ॥ ७४ ॥ यमुनाप्रार्थकाय नमः ॥ ७५ ॥
 तत्संपादितनूतनतनवे नमः ॥ ७६ ॥ राजीवलोच-
 नाय नमः ॥ ७७ ॥ भक्तदुःखविमोचकाय नमः

॥ ७८ ॥ रासलीलारसपरायणाय नमः ॥ ७९ ॥
 निजजनसमूहसेवितचरणाय नमः ॥ ८० ॥ फल-
 रूपचरणरेणवे नमः ॥ ८१ ॥ कृष्णाश्रयहृदयाय
 नमः ॥ ८२ ॥ लीलामयाय नमः ॥ ८३ ॥
 लीलाश्रयस्वहृदयैकविचारकाय नमः ॥ ८४ ॥
 आनन्दमूर्तये नमः ॥ ८५ ॥ विरचितस्वजनमनो-
 स्थपूर्तये नमः ॥ ८६ ॥ स्वजनद्वेपिदाहकाय नमः
 ॥ ८७ ॥ स्वपक्षपोषकाय नमः ॥ ८८ ॥ वाक्प्री-
 यूपवृष्टिकर्त्रे नमः ॥ ८९ ॥ स्वजनहृदयसंतोषकाय
 नमः ॥ ९० ॥ मदनाभिरामाय नमः ॥ ९१ ॥ पूर्व-
 कामाय नमः ॥ ९२ ॥ कृतदिग्विजयाय नमः ॥ ९३ ॥
 विहितस्वजनदुरितविलयाय नमः ॥ ९४ ॥ अभय-
 प्रदायकाय नमः ॥ ९५ ॥ कालादिभयहेतवे नमः
 ॥ ९६ ॥ निःसाधनावलंबनाय नमः ॥ ९७ ॥ भाव-
 भूषणभूषिताय नमः ॥ ९८ ॥ सौभाग्यभाजनस्वज-
 नाय नमः ॥ ९९ ॥ दास्यकरणोचितस्वरूपाय नमः
 ॥ १०० ॥ फलरूपदास्याय नमः ॥ १०१ ॥ मुख-
 शोभितमंदहास्याय नमः ॥ १०२ ॥ गान्धुकंपनय-
 नाय नमः ॥ १०३ ॥ विस्मृतलौकिकाय नमः ॥ १०४ ॥

वारितस्वजनसंसाराय नमः ॥ १०५ ॥ नित्यनिवृ-
त्तलोकवेदकृतस्मृतये नमः ॥ १०६ ॥ परमानंदसु-
धाभरभरितमूर्तये नमः ॥ १०७ ॥ अस्मत्सर्वस्वरू-
पाय नमः ॥ १०८ ॥ इति नामानि जाप्यानि श्रीव-
ल्लभमहाप्रभोः ॥ तत्पदांभोजयुगलं भक्तिमात्रा-
र्थिभिः सदा ॥ १ ॥

इति श्रीहरिरायजीकृतं श्रीमद्वल्लभाचार्यनामावल्याष्टोत्तरशतं संपूर्णम् ।

अथ हाहादैन्याष्टकम् ।

श्रीकृष्णाय नमः ।

हाहा श्रीवल्लभाधीश हाहा कृष्णमुखांबुज ॥
हाहा वियोगभावाग्ने देहि मे निजदर्शनम् ॥ १ ॥
हाहा विशालनयन हाहा फुल्लतमानन ॥
हाहा सुनासिकाशोभ देहि मे निजदर्शनम् ॥ २ ॥
हाहाऽलकावृतमुख हाहामितसुधाधर ॥
हाहाऽतिरम्यचिबुक देहि मे निजदर्शनम् ॥ ३ ॥
हाहा निजजनाधार हाहा दीनजनाश्रय ॥
हाहा दयार्द्रहृदय देहि मे निजदर्शनम् ॥ ४ ॥
हाहा स्वकीयसर्वस्व हाहाऽधनमनोधन ॥
हाहाऽतिमृदुलस्वांत देहि मे निजदर्शनम् ॥ ५ ॥

हाहा कृतस्वकीयार्ते हाहा भवार्तिदायक ॥
 हाहा हृदयभावज्ञ देहि मे निजदर्शनम् ॥ ६ ॥
 हाहा निजजनप्राण हाहा निजजनावृत ॥
 हाहा पुष्टिपथाचार्य देहि मे निजदर्शनम् ॥ ७ ॥
 हाहा विजितकंदर्प हाहा स्वानंदतुंदिल ॥
 हाहा हरिविहारात्मन् देहि मे निजदर्शनम् ॥ ८ ॥
 इति श्रीहरिदासोक्तं हाहादैन्याष्टकं संपूर्णम् ।

अथ स्वस्वामिपाणियुगलाष्टकम् ।

श्रीकृष्णाय नमः ।

आसातामेकशरणे विहिताकरणे हृदि ॥
 स्वामिनौ वल्लभाधीशविट्टलेशाभिधौ सदा ॥ १ ॥
 कृपां प्रकुरुतां दीने स्वत एव कृपाकरो ॥
 स्वामिनौ वल्लभाधीशविट्टलेशाभिधौ सदा ॥ २ ॥
 प्रसीदेतां मयि श्रीमन्त्रजेशचरणाश्रये ॥
 स्वामिनौ वल्लभाधीशविट्टलेशाभिधौ सदा ॥ ३ ॥
 दास्यं प्रयच्छतां मह्यं समस्तफलमूर्ध्वगम् ॥
 स्वामिनौ वल्लभाधीशविट्टलेशाभिधौ सदा ॥ ४ ॥
 कदापि मामनन्यं मा त्यजेतां निजसेवकम् ॥
 स्वामिनौ वल्लभाधीशविट्टलेशाभिधौ मम ॥ ५ ॥

प्रमेयबलमात्रेण गृहीतां मत्करं दृढम् ॥

स्वामिनौ वल्लभाधीशविठलेशाभिधौ मम ॥ ६ ॥

आर्तिं निवारयेतां मे मस्तके हस्तधारणैः ॥

स्वामिनौ वल्लभाधीशविठलेशाभिधौ मम ॥ ७ ॥

मन्मूर्धनि विराजेतां प्रभू लोकविलक्षणौ ॥

स्वामिनौ वल्लभाधीशविठलेशाभिधौ मम ॥ ८ ॥

इति श्रीमद्भरिदासविरचितं स्वस्वामिपाणियुगलाष्टकं संपूर्णम् ।

अथ श्रीविठलेश्वराष्टोत्तरशत- नामावलिः ।

श्रीकृष्णाय नमः ।

श्रीविठलेशमत्स्वामिनामानि सुखदानि मे ॥ संतोषाय

निरूप्यन्ते तन्नामाष्टोत्तरं शतम् ॥ १ ॥ श्रीविठलाय

नमः ॥ १ ॥ श्रीवल्लभात्मजाय नमः ॥ २ ॥ श्रीगो-

पीनाथानुजाय नमः ॥ ३ ॥ श्रीरुक्मिणीरमणाय

नमः ॥ ४ ॥ श्रीपद्मावतीप्राणप्रियाय नमः ॥ ५ ॥

सर्वांगसुंदराय नमः ॥ ६ ॥ सहजारक्तनयनाय

नमः ॥ ७ ॥ स्निग्धनीरदश्यामाय नमः ॥ ८ ॥ मद-

नाभिरामाय नमः ॥ ९ ॥ हसद्भदनपंकजाय नमः

१ लौकिकलक्षणौ. २ सतामपि च तृष्टये.

॥ १० ॥ करुणारसपूरितहृदयाय नमः ॥११॥ ब्रज-
स्त्रीभावपूर्णाय नमः ॥ १२ ॥ भावविघूर्णितलोचनाय
नमः ॥१३॥ विस्मिताखिललौकिकाय नमः ॥१४॥
सततस्मृतकृष्णलीलाय नमः ॥ १५ ॥ लीलाव्यवहि-
ताखिलकृतये नमः ॥ १६ ॥ गोवर्धनस्थितिप्रियाय
नमः ॥१७॥ गोत्रनाथसहचराय नमः ॥१८॥ तद-
तुलप्रीतिपात्राय नमः ॥१९॥ तल्लीलापूरितविग्रहाय-
नमः॥२०॥ गोवर्धनगमनोत्साहसंयुताय नमः ॥२१॥
लीलाभावविभावनाज्ञातमार्गाय नमः ॥२२॥ सम्मु-
खागतगोवर्धननाथाय नमः ॥ २३ ॥ परस्परयोजित-
करकमलाय नमः ॥ २४ ॥ निजमंदिरसहजस्थितये
नमः ॥ २५ ॥ विविधभावभावुकाय नमः ॥ २६ ॥
अनुभूताऽखिललीलाय नमः ॥ २७ ॥ स्वप्रेष्ठक्षणवि-
योगाऽसहिष्णवे नमः ॥२८॥ विहितविविधशृंगाराय
नमः ॥ २९ ॥ सेवासंतोषितपुष्टिपतये नमः ॥३०॥
लीलांतरानुभावार्थगोकुलगतये नमः ॥३१॥ प्रार्थि-
तर्गमनाज्ञाय नमः ॥ ३२ ॥ यथाकथंचिल्लब्धाज्ञाय
नमः ॥ ३३ ॥ सन्मुखस्थितविहिताचरणसंचराय

नमः ॥ ३४ ॥ प्राप्तप्रसादकुसुममालापरिधानाय नमः
 ॥ ३५ ॥ तांबूलवीटिकाकमनीयकराय नमः ॥ ३६ ॥
 वियोगमुद्रितदृशे नमः ॥ ३७ ॥ यथाकथंचिच्चलि-
 ताय नमः ॥ ३८ ॥ मुहुर्विलोकितव्रजनाथाय नमः
 ॥ ३९ ॥ व्रजपरिवृढप्रतिक्षणविलोकिताय नमः
 ॥ ४० ॥ उच्चाटितनिजनाथमानसाय नमः ॥ ४१ ॥
 अतिकष्टबहिरागताय नमः ॥ ४२ ॥ समुदितहृ-
 त्तापाय नमः ॥ ४३ ॥ तदंगसंगिसेवकसंमुखस्थि-
 ताय नमः ॥ ४४ ॥ किंचिन्नामितग्रीवाय नमः
 ॥ ४५ ॥ योजितकरकमलाय नमः ॥ ४६ ॥ निज-
 कदाचित्स्मरणप्रार्थनाकर्त्रे नमः ॥ ४७ ॥ निज-
 सर्वस्वसेवाशिक्षादात्रे नमः ॥ ४८ ॥ सावधानीकृ-
 तसेवकाय नमः ॥ ४९ ॥ तादृशभक्तसंवलिताय
 नमः ॥ ५० ॥ श्रीगोवर्धनोपरि पदस्थापकाय नमः
 ॥ ५१ ॥ नामितशिरःशनैश्चलिताय नमः ॥ ५२ ॥
 व्रजाधीशगवाक्षमार्गाविलोकिताय नमः ॥ ५३ ॥
 उत्तीर्णगोवर्धनगिरये नमः ॥ ५४ ॥ कृतसाष्टांगनम-
 स्काराय नमः ॥ ५५ ॥ एकदृष्टिदृष्टस्वामिमंदिरध्वजाय
 नमः ॥ ५६ ॥ मस्तकनिहितकरयुगाय नमः ॥ ५७ ॥

भावविवशाय नमः ॥ ५८ ॥ सेवकसमारूढसद-
 श्वाय नमः ॥ ५९ ॥ सेवार्थसेवकसंप्रेक्षकाय
 नमः ॥ ६० ॥ अंतरंगनिजसेवकसहिताय नमः
 ॥ ६१ ॥ स्वप्रेष्ठवार्ताकथनविस्मृतवर्त्मने नमः
 ॥ ६२ ॥ स्मृतगोकुललीलाय नमः ॥ ६३ ॥ यमु-
 नाविहृतिविलोकनविशेषोत्सवाय नमः ॥ ६४ ॥
 बाललीलाभावस्ताय नमः ॥ ६५ ॥ श्रीगोकुलधृत-
 चरणाय नमः ॥ ६६ ॥ नवनीतप्रियमंदिरगताय नमः
 ॥ ६७ ॥ उत्तारितोष्णीपकटिबंधनाय नमः ॥ ६८ ॥
 निकटागतनिरीक्षितव्रजवल्लभाय नमः ॥ ६९ ॥
 वंदितनिजाचार्यपादुकाय नमः ॥ ७० ॥ द्रुतविहि-
 तस्नानाय नमः ॥ ७१ ॥ पुनर्मंदिरसमागताय नमः
 ॥ ७२ ॥ स्पष्टस्वसर्वस्ववदननीरजाय नमः ॥ ७३ ॥
 अखिललीलानुभावार्थनिजाविर्भावाय नमः ॥ ७४ ॥
 श्रीगोवर्धनवार्ताकथनसुखदाय नमः ॥ ७५ ॥ सप्त-
 तनुजजनकाय नमः ॥ ७६ ॥ प्रवर्धितस्वजनकवं-
 शाय नमः ॥ ७७ ॥ सर्वनिरपेक्षाय नमः ॥ ७८ ॥
 लोकवेदानासक्ताय नमः ॥ ७९ ॥ कृष्णसेवारमास-
 क्ताय नमः ॥ ८० ॥ पुष्ट्यंगीकृतभक्ताय नमः

॥ ८१ ॥ रसमार्गस्वरूपप्रकाशकाय नमः ॥ ८२ ॥
 निरपेक्षजनवल्लभाय नमः ॥ ८३ ॥ स्वाज्ञा-
 परपुत्रवत्सलाय नमः ॥ ८४ ॥ सर्वातःकरणज्ञाय
 नमः ॥ ८५ ॥ सेवकजनकल्पवृक्षाय नमः ॥ ८६ ॥
 स्वजनलौकिकालौकिकफलहेतवे नमः ॥ ८७ ॥
 निःसाधनजनचिंतापराय नमः ॥ ८८ ॥ भार्यावि-
 योगव्याजत्यक्ताखिलभोगाय नमः ॥ ८९ ॥ परम-
 रसज्ञाय नमः ॥ ९० ॥ विहितस्वमार्गसंन्यासधर्माय
 नमः ॥ ९१ ॥ जनकोपममूर्तये नमः ॥ ९२ ॥ कृत-
 स्वजनसेवकजनसन्मानाय नमः ॥ ९३ ॥ वंदित-
 स्वतातस्वरूपाय नमः ॥ ९४ ॥ निजभावसंगोपन-
 पराय नमः ॥ ९५ ॥ कापट्यकृतकर्ममार्गधर्माय नमः
 ॥ ९६ ॥ अनासक्तिविहितलौकिकाय नमः ॥ ९७ ॥
 परमादरणीयपदांबुजाय नमः ॥ ९८ ॥ ब्रह्मादिदु-
 र्लभचरणरेणवे नमः ॥ ९९ ॥ सेवकजनभाग्याय
 नमः ॥ १०० ॥ आनंदनिधये नमः ॥ १०१ ॥ पर-
 मानंदाग्निपुत्राय नमः ॥ १०२ ॥ विश्वोद्धरणदक्षाय
 नमः ॥ १०३ ॥ मायामतखंडकाय नमः ॥ १०४ ॥
 भक्तिपथप्रकाशकाय नमः ॥ १०५ ॥ अग्निकुमाराय

नमः ॥ १०६ ॥ अस्मत्स्वामिने नमः ॥ १०७ ॥
सहजकस्तूरीतिलकाय नमः ॥ १०८ ॥ इति श्रीवि-
ठ्ठलाधीशस्वामिनामशतं शुभम् ॥ अष्टोत्तरं सदा
चिंत्यं सर्वचिंतानिवृत्तये ॥

इति श्रीहरिरायजीविरचिता श्रीविठ्ठलेश्वरनामावलिः समाप्ता ।

अथ भुजंगप्रयाताष्टकम् ।

श्रीकृष्णाय नमः ।

सदा गोपिकामंडले राजमानं लसन्नृत्यबंधादिली-
लानिदानम् ॥ गलद्वर्पकंदर्पशोभाऽभिदानं भजे
नंदसृनुं सदानंदरूपम् ॥ १ ॥ ब्रजस्त्रीजनानंदसं-
दोहसक्तं सुधावर्षिवंशीनिनादानुरक्तम् ॥ त्रिभंगा-
कृतिस्वीकृतस्वीयभक्तं भजे नंदसृनुं सदानंदरूपम् २
स्फुरद्रासलीलाविलासातिरम्यं परित्यक्तगेहादिदासै-
कगम्यम् ॥ विमानस्थिताशेषदेवादिनम्यं भजे नंद-
सृनुं सदानंदरूपम् ॥ ३ ॥ स्वलीलारसानंददुग्धो-
दमगं प्रियस्वामिनीवाहुकंठैकलम् ॥ रसात्मैकरू-
पाज्जबोधं त्रिभंगं भजे नंदसृनुं सदानंदरूपम् ॥ ४ ॥
रसामोदसंपादकं मंदहासं कृतासीरनारीविहोरकग-
सम् ॥ प्रकाशीकृतस्वीयनानाविलासं भजे नंदसृनुं

सदानंदरूपम् ॥ ५ ॥ जिताऽनंगसर्वांगशोभाभि-
 रामं क्षपापूरितस्वामिनीवृंदकामम् ॥ निजाधीनता-
 वर्तिरामातिवामं भजे नंदसूनुं सदानंदरूपम् ॥ ६ ॥
 स्वसंगीकृतानंतगोपालबालं वृतस्वीयगोपीमनोवृत्ति-
 पालम् ॥ कृतानंदचौर्यादिलीलारसालं भजे नंदसूनुं
 सदानंदरूपम् ॥ ७ ॥ धृताद्रीशगोवर्धनाधारहस्तं
 पस्त्रातगोगोपगोपीसमस्तम् ॥ सुराधीशसर्वादिदे-
 वप्रशस्तं भजे नंदसूनुं सदानंदरूपम् ॥ ८ ॥

इति श्रीहरिदासोक्तं भुजंगप्रयाताष्टकं संपूर्णम् ॥

अथ स्वप्रभुस्वरूपनिरूपणाष्टकम् ।

श्रीकृष्णाय नमः ।

स्वामिनीभावगौरस्य स्वस्वरूपं प्रपश्यतः ॥
 कटाक्षैर्विड्डलेशस्य श्यामताचित्रितं वपुः ॥ १ ॥
 स्वस्मिन्नुभयभावेन स्वेषामुभयरूपताम् ॥
 स्पष्टं बोधयितुं गौरश्यामः श्रीविड्डलेश्वरः ॥ २ ॥
 निजाचार्योदितस्वीयमार्गसेव्यस्वरूपताम् ॥
 बोधयन्नुभयात्माऽयं गौरश्यामो विराजते ॥ ३ ॥
 रसस्य द्विविधस्यापि स्वरूपे बोधयन् स्थितिम् ॥
 ऐक्यं विरुद्धधर्मत्वाद्गौरश्यामः कृपानिधिः ॥ ४ ॥

स्त्रीभावभगवद्भावोभयात्मेति विबोधितुम् ॥
 स्वस्वरूपं हरिर्गौरश्यामः श्रीविठ्ठलेश्वरः ॥ ५ ॥
 भावात्मकत्वतो दृष्टिर्हासाधरकृतिस्तथा ॥
 अतो विलोक्यते गौरश्यामः श्रीविठ्ठलेश्वरः ॥ ६ ॥
 निजानन्दप्रदानेन व्यवधानं दिवानिशम् ॥
 न करोति व्रजस्थानामिति श्रीमत्प्रभुस्तथा ॥ ७ ॥
 सर्वात्मकामभावात्मस्वरूपं बोधयन् प्रभुः ॥
 श्रीविठ्ठलेश्वरोऽस्माकं गौरश्यामो विराजते ॥ ८ ॥
 इति श्रीहरिदासोदितं स्वप्रभुस्वरूपनिरूपणाष्टकं संपूर्णम् ।

अथ गोपीजनवल्लभाष्टकम् ।

श्रीकृष्णाय नमः ।

सरोजनेत्राय कृपायुताय मंदारमालापरिभूषिताय ॥
 उदारहासाय लसन्मुखाय नमोऽस्तु गोपीजनवल्लभा-
 या ॥ १ ॥ आनन्दनन्दादिकदायकाय वकीवकप्राणविनाश-
 काय ॥ मृगेंद्रहस्ताग्रजभूषणाय नमोऽस्तु गोपीजनवल्ल-
 भाय ॥ २ ॥ गोपाललीलाकृतकौतुकाय गोपालकाजी-
 वनजीवनाय ॥ भक्तैकगम्याय नवप्रियाय नमोऽस्तु
 गोपीजनवल्लभाय ॥ ३ ॥ मंथानभंडाऽग्निलभंजनाय
 हैयंगवीनाशनरंजनाय ॥ गोस्वादुदुग्धामृतपोषिताय

नमोऽस्तु गोपीजनवल्लभाय ॥ ४ ॥ कलिंदजाकू-
लकुतूहलाय किशोररूपाय मनोहराय ॥ पिशंगव-
स्त्राय नरोत्तमाय नमोऽस्तु गोपीजनवल्लभाय ॥ ५ ॥
धाराधराभाय धराधराय शृंगारहारावलिशोभिताय ॥
समस्तगर्भोक्तिसुलक्षणाय नमोऽस्तु गोपीजनवल्लभा-
य ॥ ६ ॥ इभेंद्रकुंभस्थलखंडनाय विदेशवृंदावनमंड-
नाय ॥ हंसाय कंसासुरमर्दनाय नमोऽस्तु गोपीजन-
वल्लभाय ॥ ७ ॥ श्रीदेवकीसूनुविमोक्षणाय क्षतो-
द्धवाऽक्रूरवरप्रदाय ॥ गदासिशंखाब्जचतुर्भुजाय
नमोऽस्तु गोपीजनवल्लभाय ॥ ८ ॥

इति श्रीहरिदासोक्तं गोपीजनवल्लभाष्टकं संपूर्णम् ।

अथ द्वितीयं गोपीजनवल्लभाष्टकम् ।

श्रीकृष्णाय नमः ।

नवांबुदानीकमनोहराय प्रफुल्लराजीवविलोचनाय ॥
वेणुस्वनामोदितगोपिकाय नमोऽस्तु गोपीजनवल्ल-
भाय ॥ १ ॥ किरीटकेयूरविभूषिताय त्रैवेयमालाम-
णिरंजिताय ॥ स्फुरच्चलत्कांचनकुंडलाय नमोऽस्तु
गोपीजनवल्लभाय ॥ २ ॥ दिव्यांगनावृंदनिषेवि-

ताय स्मितप्रभाचारुमुखांबुजाय ॥ त्रैलोक्यसंमोह-
 नसुंदराय नमोऽस्तु गोपीजनवल्लभाय ॥ ३ ॥ रत्ना-
 दिमूलालयसंगिताय कल्पदुमच्छायसमाश्रिताय ॥
 हेमस्फुरन्मंडलमध्यगाय नमोऽस्तु गोपीजनवल्ल-
 भाय ॥ ४ ॥ श्रीवत्सरोमावलिरंजिताय वक्षःस्थले
 कौस्तुभभूषिताय ॥ सरोजकिंजल्कनिभांशुकाय
 नमोऽस्तु गोपीजनवल्लभाय ॥ ५ ॥ दिव्यांगुलीयां-
 गुलिरंजिताय मयूरपिच्छच्छविशोभिताय ॥ वन्यस्र-
 जालंकृतविग्रहाय नमोऽस्तु गोपीजनवल्लभाय ॥ ६ ॥
 मुनींद्रवंदैरभिसंश्रिताय क्षरत्पयोगोकुलसंकुलाय ॥
 धर्मार्थकामामृतसाधकाय नमोऽस्तु गोपीजनवल्ल-
 भाय ॥ ७ ॥ एतत्तमत्सोमदिवाकराय भक्तस्य चिंता-
 मणिसाधकाय ॥ अशेषदुःखामयभेषजाय नमोऽस्तु
 गोपीजनवल्लभाय ॥ ८ ॥

इति श्रीहरिदासोदितं श्रीगोपीजनवल्लभाष्टकं संपूर्णम् ॥

अथस्मरणाष्टकम् ।

श्रीकृष्णाय नमः ।

यदीयसौभाग्यभरेण गोकुलस्त्रियो न योग्यानि
 वचांसि सत्पतेः ॥ न मानयामासुरुदारमानसास्त-

दंघ्रिसेवासमयं स्मरामि ॥ १ ॥ यद्रूपसौंदर्यवशीकृ-
 ताशया मृगीगणाः पूजनमादधुर्मुदा ॥ हित्वा समी-
 पस्थितभर्तृभीतिं तदंघ्रिसेवासमयं स्मरामि ॥ २ ॥
 यद्वेणुनादश्रवणैकजातभावांकुरा देववधूसमूहाः ॥
 प्रवृद्धभावा मुमुहुः सभर्तृकास्तदंघ्रिसेवासमयं स्म-
 रामि ॥ ३ ॥ यत्पादसंचारणजातकामभावा यदंके
 न नयत्यनल्पाम् ॥ शांतिं विचित्रां व्रजभूमिरेषा
 तदंघ्रिसेवासमयं स्मरामि ॥ ४ ॥ यद्बाललीलाकृत-
 चौर्यजातसंतोषभावा व्रजगोपवध्वः ॥ उपालभंते
 समयं यमर्भकं तदंघ्रिसेवासमयं स्मरामि ॥ ५ ॥ यं
 गोपनारीगणदर्शनीयलीलां मुदा गोसुतपुच्छकर्षु-
 कम् ॥ प्रेक्षंत्य एवोज्झितगेहकृत्यास्तदंघ्रिसेवासमयं
 स्मरामि ॥ ६ ॥ यद्बाहुसंस्पर्शनजातभावरसालता-
 वर्तुलभूतविग्रहः ॥ गोवर्धनो वेद न वृष्टिपातं तदं-
 घ्रिसेवासमयं स्मरामि ॥ ७ ॥ यदधरसंगतवेणुनि-
 नादं विहितविषयसुखभरनिर्वादम् ॥ श्रुतवत्यो सुव-
 वक्ष्या गावः किं नहि कुरुते तद्गतभावः ॥ ८ ॥

इति श्रीहरिदासोदितं स्मरणाष्टकं समाप्तम् ।

अथ श्रीकृष्णशरणाष्टकम् ।

श्रीकृष्णाय नमः ।

सर्वसाधनहीनस्य पराधीनस्य सर्वतः ॥

पापपीनस्य दीनस्य श्रीकृष्णः शरणं मम ॥ १ ॥

संसारसुखसंप्राप्तिसन्मुखस्य विशेषतः ॥

बहिर्मुखस्य सततं श्रीकृष्णः शरणं मम ॥ २ ॥

सदा विषयकामस्य देहारामस्य सर्वथा ॥

दुष्टस्वभाववामस्य श्रीकृष्णः शरणं मम ॥ ३ ॥

संसारसर्पदष्टस्य धर्मभ्रष्टस्य दुर्मतेः ॥

लौकिकप्राप्तिकष्टस्य श्रीकृष्णः शरणं मम ॥ ४ ॥

विस्मृतस्वीयधर्मस्य कर्ममोहितचेतसः ॥

स्वरूपज्ञानशून्यस्य श्रीकृष्णः शरणं मम ॥ ५ ॥

संसारसिंधुमग्नस्य भग्नभावस्य दुष्कृतेः ॥

दुर्भावलग्नमनसः श्रीकृष्णः शरणं मम ॥ ६ ॥

विवेकधैर्यभक्त्यादिरहितस्य निरंतरम् ॥

विरुद्धकरणासक्तेः श्रीकृष्णः शरणं मम ॥ ७ ॥

विषयाऽक्रांतदेहस्य वैमुख्यहृतसन्मतेः ॥

इंद्रियाश्वगृहीतस्य श्रीकृष्णः शरणं मम ॥ ८ ॥

एतदष्टकपाठेन ह्येतदुक्तार्थभावनात् ॥

निजाचार्यपदांभोजसेवकोऽदैन्यमाप्नुयात् ॥ ९ ॥

इति श्रीहरिदासविरचितं शरणाष्टकं संपूर्णम् ।

अथ द्वितीयं श्रीकृष्णशरणाष्टकम् ।

श्रीकृष्णाय नमः ।

स्वामिनीचिंतया चित्तखेदखिन्नमुखांबुजः ॥

नमन्नयनयुगलः स कृष्णः शरणं मम ॥ १ ॥

मनोजभावभरितो भावयन्मनसा रतिम् ॥

मिलनव्याकुलमनाः स कृष्णः शरणं मम ॥ २ ॥

निःश्वासशुष्यद्वदनो मधुराधरपल्लवः ॥

सुरलीनादनिरतः स कृष्णः शरणं मम ॥ ३ ॥

निकुंजमंदिरांतस्थसुमपल्लवतल्पकृत् ॥

प्रतीक्षमाणः स्वप्राप्तिं स कृष्णः शरणं मम ॥ ४ ॥

वियोगभावविहसद्वदनांबुजसुंदरः ॥

आकर्णयन्नलिरुतं स कृष्णः शरणं मम ॥ ५ ॥

मुंचन्नश्रूणि विलुठन् गायन् मत्त इव क्वचित् ॥

नृत्यन् रसासक्तमनाः स कृष्णः शरणं मम ॥ ६ ॥

शयान एकलस्तल्पे स्वप्नसंबंधसिद्धये ॥

प्रबोधपश्चात्तप्तो' यः स कृष्णः शरणं मम ॥ ७ ॥

रसात्मा रसरीतिज्ञो रसलीलापरायणः ॥

रसात्मगोपीरसिकः स कृष्णः शरणं मम ॥ ८ ॥

इतिश्री हरिदासोक्तं शरणाष्टकं संपूर्णम् ।

अथ स्वप्रभुविज्ञप्तिः ।

श्रीगोकुलोत्सवाय नमः ।

श्रीवल्लभपदाभोजं विचिंत्य सकलोत्तमम् ॥

स्वनाथसविधे दुःखं स्वकीयं विनिवेदये ॥ १ ॥

पुरा कृपा मयि कृता दोषवत्यपि मत्प्रभो ॥

ततः किमधिकं जातं दोषजातसमुद्भवात् ॥ २ ॥

दोषा एव हिलक्ष्यन्ते त्वत्कृपायां कृपानिधे ॥

हेतवः स्वीकृतो यस्मदतिदुष्टोऽप्यजामिलः ॥ ३ ॥

कथं सदोषं स्वीकुर्यान्निर्दोषानंदरूपवान् ॥

लोकेऽपि प्रभवो वस्तु स्वीकुर्वतु सदैव हि ॥ ४ ॥

अंगीकारे तु संवधात्सदोषत्वं च संभवेत् ॥

अंगीकृत्य स्ववलतः स्वत्वसंपादने हरे ॥ ५ ॥

प्रक्षालनादिति न्यायो बाधकत्वेन संस्फुरेत् ॥

अस्मदर्थं कथं कुर्यादात्मानं दोषसंश्रितम् ॥ ६ ॥

एतावानाग्रहः को वा मदङ्गीकरणं हरेः ॥
 त्वन्नामसमनामाभिधानं हेतुरजामिले ॥ ७ ॥
 संसारासक्तविकले मयि कुत्र तथाविधम् ॥
 साधनं येन भगवान् दययेत्करुणाकरः ॥ ८ ॥
 अङ्गीकृत्य स्वानुभावं प्रदर्श्य दयया स्वतः ॥
 कथं त्यजसि मन्नाथ मामाचार्यपदाश्रितम् ॥ ९ ॥
 दण्डेनाहं प्रसन्नोऽस्मि स्वकीयत्वविनिश्चयात् ॥
 किं तु दूये दयाधीनं कालवैयर्थ्यचिन्तया ॥ १० ॥
 पुनः कुत्रेदृशं जन्म काचार्यचरणाश्रयः ॥
 कुतः साधनसंपत्तिः सामग्री दुर्लभाऽखिला ॥ ११ ॥
 दयालो दीनसौहार्दस्वसेवाविमुखं जनम् ॥
 सेवायामेव सततं प्रवर्तय परात्पर ॥ १२ ॥

इति श्रीहरिदासविरचिता स्वप्रभुविज्ञप्तिः समाप्ता ।

अथ द्वितीया स्वप्रभुविज्ञप्तिः ।

श्रीकृष्णाय नमः ।

कृपानाथ कृपाकाले किमित्यस्मानुपेक्षसे ॥
 पदलग्नानार्तिमग्नान् दुष्टभग्नान् विशेषतः ॥ १ ॥
 त्वदुपेक्षावशादेव कालकर्मादयोऽखिलाः ॥
 विदित्वा निर्वलानस्मान्पीडयन्ति क्षणे क्षणे ॥ २ ॥

येषां विराजते मूर्ध्नि पतिर्युष्मद्विधः सदा ॥
 भवंति तेऽपि चेद्दीना हीनता महती प्रभो ॥ ३ ॥
 मा विचारय चित्तेऽस्मदोपान् दीनदयानिधे ॥
 सहजो दीनदोषस्तु निवर्त्यो भवतैव हि ॥ ४ ॥
 न साधनैस्त्वदीयाः स्मः किं त्वनुग्रहतस्तव ॥
 साधनं वा फलं वापि केवलाचार्यसंश्रयः ॥ ५ ॥
 गृहदासेषु नैवास्ति गुणदोषविचारणम् ॥
 प्रभूणामुचितं कर्तुं यतस्तेषां गतिः प्रभुः ॥ ६ ॥
 कुसेवका भवंत्येव नहि स्वामी तथाविधः ॥
 अतो विधेयमखिलं स्वामित्वमवलोक्य हि ॥ ७ ॥
 कं प्रार्थयेयुः कृपणाः पतिं हित्वाऽखिलेश्वरम् ॥
 दासाः स्वदुःखसंप्राप्तावनन्यगतयो यतः ॥ ८ ॥
 यद्यप्यनुचिता कर्तुं प्रार्थना सर्वकर्तरि ॥
 स्वतस्तथापि कार्पण्यं दर्शयामो निजं हरे ॥ ९ ॥
 आचार्यं शरणं यातान् सदारातान् स्वतस्त्वया ॥
 तद्वंशजातानधुना मोपेक्षाविषयान्कुह ॥ १० ॥

इति श्रीहरिदासविरचिता स्वप्रभुविज्ञप्तिः नमाम् ।

अथ दैन्याष्टकम् ।

श्रीकृष्णाय नमः ।

श्रीकृष्ण गोकुलाधीश नंदगोपतनूद्भव ॥
 यशोदागर्भसंभूत मयि दीने कृपां कुरु ॥ १ ॥
 ब्रजानंद ब्रजावास ब्रजस्त्रीहृदयस्थित ॥
 ब्रजलीलाकृते नित्यं मयि दीने कृपां कुरु ॥ २ ॥
 श्रीभागवतभावार्थरसात्मन् रसिकात्मक ॥
 नामलीलाविलासार्थं मयि दीने कृपां कुरु ॥ ३ ॥
 यशोदाहृदयानंद विहितांगणरिंगण ॥
 अलकावृतवक्राब्ज मयि दीने कृपां कुरु ॥ ४ ॥
 विरहार्तिव्रतस्थात्मन् गुणगानश्रुतिप्रिय ॥
 महादैन्यदयोद्भूत मयि दीने कृपां कुरु ॥ ५ ॥
 अत्यासक्तजनासक्त परोक्षभजनप्रिय ॥
 परमानंदसंदोह मयि दीने कृपां कुरु ॥ ६ ॥
 निरोधशुद्धहृदय दयितागीतमोहित ॥
 आत्यंतिकवियोगात्मन्मयि दीने कृपां कुरु ॥ ७ ॥
 स्वाचार्यहृदयस्थायिलीलाशतयुत प्रभो ॥
 सर्वथा शरणं याते मयि दीने कृपां कुरु ॥ ८ ॥

इति श्रीहरिदासोक्तं दैन्याष्टकं संपूर्णम् ।

अथ श्रीपंचाक्षरमंत्रगर्भस्तोत्रम् ।

श्रीकृष्णाय नमः ।

दुष्टतमोऽपि दयारहितोऽपि विधर्मविशेषकृतिप्रथि-
तोऽपि दुर्जनसंगरतोऽप्यवरोऽपि कृष्ण तवाऽस्मि न
चाऽस्मि परस्य ॥ १ ॥ लोभस्तोऽप्यभिमानयुतोऽपि
परहितकारणकृत्यकरोऽपि ॥ क्रोधपरोऽप्यविवेकह-
तोऽपि कृष्ण तवाऽस्मि न चाऽस्मि परस्य ॥ २ ॥
कामययोऽपि गताश्रयणोऽपि पराश्रयगाशयचंचलि-
तोऽपि ॥ वैषयिकादरसंबलितोऽपि कृष्ण तवाऽस्मि
न चाऽस्मि परस्य ॥ ३ ॥ उत्तमधैर्यविभिन्नतरोऽपि
निजोदरपोषणहेतुपरोऽपि ॥ स्वीकृतमत्सरमोहमदोऽपि
कृष्ण तवाऽस्मि न चाऽस्मि परस्य ॥ ४ ॥ भक्तिप-
थादरमात्रकृतोऽपि व्यर्थविरुद्धकृतिप्रसृतोऽपि ॥ त्वत्प-
दसन्मुखतापतितोऽपि कृष्ण तवाऽस्मि न चाऽस्मि
परस्य ॥ ५ ॥ संसृतिगेहकलत्ररतोऽपि व्यर्थधना-
र्जनखेदसहोऽपि ॥ उन्मदमानससंश्रयणोऽपि कृष्ण
तवाऽस्मि न चाऽस्मि परस्य ॥ ६ ॥ कृष्णपथेतरधर्म-
रतोऽपि स्वस्थितविस्मृतिसङ्गदयोऽपि ॥ दुर्जनदुर्व-

चनादरणोऽपि कृष्ण तवास्मि न चास्मि परस्य ॥७॥
 बलभवंशजनुःसबलोऽपि स्वप्रभुपादसरोजफलोऽपि॥
 लौकिकवैदिकंधर्मखलोऽपि कृष्ण तवास्मि न चास्मि
 परस्यै ॥ ८ ॥ पंचाक्षरमहामंत्रगर्भितस्तोत्रपाठतः ॥
 श्रीमदाचार्यदासानां तदीयत्वं भवेद्ब्रुवम् ॥ ९ ॥
 इति श्रीहरिदासोक्तं पंचाक्षरमंत्रगर्भस्तोत्रं समाप्तम् ॥

अथ श्रीमद्राधाष्टकम् ।

श्रीकृष्णाय नमः ।

निकुंजे मंजूषद्विविधमृदुपुष्पैकनिचयैः समाकीर्णं
 द्वांतं सुमणिजटितं केलिशयनम् ॥ हृदि प्रादुर्भूतो-
 द्भटविरहभावैः सपदि यत् करे कृत्वा पत्रव्यजनमु
 विशंतीं हृदि भजे ॥ १ ॥ विवित्वा गोपीशं श्रम-
 विहितनिद्रं हृदि भिया रणत्कारैर्भूयान्न खलु गत-
 निद्रः परमिति ॥ द्वितीयेन स्तब्धाचलनचपलं कंक-
 णचयं वितन्वंतीं मंदं व्यजनमथराधां हृदि भजे
 ॥ २ ॥ विधायाच्छैः पुष्पैर्विविधरचनां चारुमृदुलां
 पदप्रांतालंभां स्वकरकमलाभ्यां पुनरसौ ॥ स्थितं
 स्वप्राणानां प्रियतममनन्यं निजपुरोऽवगत्यातन्वं-

तीमुरसि वनमालां हृदि भजे ॥ ३ ॥ पुरा रासा-
रंभे शरदमलरात्रिष्वपि हरिप्रभावोद्यल्लीलास्मर-
णकृतचिंताशंतयुताम् ॥ हृदि प्रादुर्भूतं बहिरपि
समुद्गीक्षितुमिव स्वतो वारंवारं विकसितद्वग्ब्जां हृदि
भजे ॥ ४ ॥ विचिन्वंतीं नाथ निरतिशयलीलाकृ-
तिरतं प्रपश्यंतीं चिह्नं चरणयुगसंभूतमतुलम् ॥ प्रकु-
र्वतीं मूर्धन्यहह पदरेणूत्करमपि प्रियां गोपीशस्य
प्रणतनिजनाथां हृदि भजे ॥ ५ ॥ निजप्राणाधी-
शप्रसभमिलनानंदविकसत्समस्तांगप्रेमोद्गतमतनुरो-
मावलिमपि ॥ स्फुरत्सीत्कारांतः स्थितसभयभावैकन-
यनां पुनः पश्चात्तप्तमतुलरसपात्रं हृदि भजे ॥ ६ ॥
लसद्गोपीनाथाननकमलसंयोजितमुखां सुखांभोधि-
प्रादुर्भवदमृतपानैकचतुराम् ॥ परीरंभप्राप्तप्रियतमश-
रीरैक्यरसिकां तृतीयार्थप्राप्तिप्रकटहरिसिद्धिं हृदि
भजे ॥ ७ ॥ न मे वाञ्छयो मोक्षः श्रुतिषु चतुरात्मा
निगदितो न शास्त्रीया भक्तिर्न पुनरिह विज्ञानमपि
मे ॥ कदाचिन्मां स्वामिन्यहह मयि दासे कृपयतु
स्वतः स्वाचार्याणां चरणशरणे दीनकरुणा ॥ ८ ॥

इति श्रीहरिदामोदितं श्रीमद्राधाष्टकं संपूर्णम् ।

अथ श्रीमुख्यशक्तिस्तोत्रम् ।

श्रीकृष्णाय नमः ।

जयति सदा सा राधा हरिहृदये या विलक्षणाऽदर्शे ॥
 प्रतिबिंबितेव दृष्टा बिंबपरोक्षे वयस्याभिः ॥ १ ॥
 ब्रजपतिहृदयसरोजे सदा वसन्ती प्रिया राधा ॥
 कमलालयेव लोकैरलोकि लोकत्रयातीता ॥ २ ॥
 वक्षसि लक्षणमिषतो लक्ष्मीमुपरिस्थिता तनुते ॥
 यद्गोपनाय सततं सा जयति स्वामिनी राधा ॥ ३ ॥
 श्रीवत्सेन बिभर्ति स्फुटां बहिः सर्वथा लक्ष्मीम् ॥
 यामन्तःस्थितिरूपां बोधयितुं राधिका जयति ॥ ४ ॥
 हरिहृदयप्रतिबिंबितनिजरूपप्रेक्षणामोदा ॥
 तत्रास्थितमीक्षन्ती प्रियमतिविमना मनस्यास्ते ॥ ५ ॥
 निजहृद्गतहरिरूपं विलोकयन्ती बहिः स्वं च ॥
 विरहे विस्मितचित्ता जयति सदा स्वामिनी राधा ॥ ६ ॥
 जयति सदा यन्नाम स्वयं निकुञ्जस्थितो नाथः ॥
 मन्त्रमिव प्राध्यर्थं सा जयति स्वामिनी राधा ॥ ७ ॥
 यत्सहितो गोपीनां हृदयांभोधौ सदा क्रीडाम् ॥
 कुरुते भावतरंगैर्वर्जयति हरेरर्धमंगं सा ॥ ८ ॥
 यद्गुञ्जदंडावृत्तियुतकंठा कृष्णस्य नीलमेघस्य ॥

वहति पुरंदरधनुषावृतस्य शोभां प्रभौ श्यामे ॥ ९ ॥

यद्रूपस्मरणाहितसंस्कारः कामिनीकांतः ॥

भजति जितेंद्रियतायाः पदं हरिः सा सदा जयति १०

हरति हरेरपि चेतस्तथापि न हरिर्हरिर्यस्याः ॥

न क्षणभेदसहिष्णुः सा वृषभानोः सुता जयति ॥११॥

जयति जिताखिलयुवती परिवृढदृढसंभ्रमचित्ता ॥

न क्षणस्मणविमुक्ता दोषविमुक्ताश्रया सततम् ॥१२॥

भावतनौ भावात्मा स्थिता स्वभावेन भाविता सततम् ॥

श्रीवल्लभाभिधाने तद्रूपा वा सदा जयति ॥ १३ ॥

श्रीवल्लभासंश्रयणादेतत्करुणायुतानां हि ॥

कृष्णः करोति शीघ्रं निजफलदानं न संशयः क्वचित् १४

इति श्रीहरिदासोदितं मुख्यशक्तिस्तोत्रं संपूर्णम् ।

अथ श्रीस्वामिनीप्रार्थनाष्टकम् ।

श्रीकृष्णाय नमः ।

विभावयंत्याः प्रियरूपमंतः संतोषकुल्लाननलोच-

नायाः ॥ लीलासमारोपितचेतसः स्यां कदा तवाहं

पदपांशुजन्मा ॥ १ ॥ रसालपत्रे शतपत्रपत्रे प्रियं

लिखंत्या मृगनाभिना रहः ॥ आयातनीराकुल-

हृद्दृशः स्यां कदा तवाहं पदपांशुजन्मा ॥ २ ॥ विधा-
य शय्यादिकमच्छपुष्पैर्हृदश्रुनेत्रैर्निजनाथमार्गम् ॥
स्यां सर्वभावैस्वलोकयन्त्याः कदा तवाहं पदपांशु-
जन्मा ॥ ३ ॥ गुणैर्युतायाः स्ववपुःसमाश्रितैर्बोद्धुं
ब्रजाधीश्वरमात्मवश्यम् ॥ स्यां राधिकायाः सकला-
धिकायाः कदा तवाहं पदपांशुजन्मा ॥ ४ ॥ सखी-
सदासेवितपादपद्मलसन्नखाग्रेण भुवं लिखन्त्याः ॥
वियोगभावैकगतात्मनः स्यां कदा तवाहं पदपांशु-
जन्मा ॥ ५ ॥ प्रतिक्षणप्राप्तसदार्तचेतः स्वप्राणना-
थोदयजाततद्भुते ॥ गुणानुवादं सततं रटन्त्याः कदा
तवाहं पदपांशुजन्मा ॥ ६ ॥ स्वाधीनगोपीजनव-
लभाया निःसाधनानुग्रहकारणायाः ॥ स्वच्छांसंप्रा-
पितमत्प्रभोः स्यां कदा तवाहं पदपांशुजन्मा ॥ ७ ॥
इति श्रीमत्स्वामिन्नतिशयितदीने मयि परं पराधीने
पीनेऽखिलभजनदोषैरपि सदा ॥ कृपा कार्या धार्या
हृदि च मम चित्तं सुररिपुप्रियस्वाचार्याणां चरणश-
रणोऽहं हरिरितिः ॥ ८ ॥

इति श्री हरिदासोदितं स्वामिनीप्रार्थनाष्टकं संपूर्णम् ।

अथ श्रीयमुनाविज्ञप्तिः ।

श्रीकृष्णाय नमः ।

कृष्णां कृष्णसमां कृष्णरूपां कृष्णरसात्मिकाम् ॥
 कृष्णलीलामृतजलां कृष्णसंबंधकारिणीम् ॥ १ ॥
 कृष्णप्रियां कृष्णमुख्यरससंगमदायिनीम् ॥
 कृष्णक्रीडाश्रयां कृष्णपदवीप्रापिकामपि ॥ २ ॥
 कृष्णस्थितां कृष्णवासहृदयां कृष्णकामुकांम् ॥
 कृष्णप्रियाप्रियां कृष्णस्थायिभावसमुद्भवाम् ॥ ३ ॥
 कृष्णैकमिलनस्थानभूतां कृष्णसुखार्थिनीम् ॥
 कृष्णगोपीसहचरीं कृष्णसन्मानवर्धिनीम् ॥ ४ ॥
 कृष्णकार्यपरां कृष्णलीलास्थलविशोधिकाम् ॥
 कृष्णक्रीडाकुंकुमादियुतां कृष्णरसांतराम् ॥ ५ ॥
 कृष्णगोपीपूज्यदेवीं कृष्णव्रतफलप्रदाम् ॥
 कृष्णलीलार्थमायातां कृष्णनीरधिसंगताम् ॥ ६ ॥
 कृष्णपादस्पर्शकामां कृष्णमानससंश्रिताम् ॥
 कृष्णासक्तां कृष्णभक्तकृष्णप्रीतिप्रसाधिनीम् ॥ ७ ॥
 कृष्णांगिरेणुबहुलां कृष्णसेवकसन्मुखाम् ॥
 कृष्णभावविरोधिस्वदासप्रकृतिनाशिनीम् ॥ ८ ॥

नमामि यमुनां कृष्णतुर्यप्रियतमामहम् ॥

निजाचार्यपदांभोजदासे भावं प्रयच्छतु ॥ ९ ॥

इति श्रीहरिदासोक्ता श्रीयमुनाविज्ञप्तिः समाप्ता ।

अथ चतुःश्लोकी ।

श्रीकृष्णाय नमः ।

निजाचार्येषु सततं मनस्तत्प्रियसूनुषु ॥

स्थापनीयं न चान्येषु सममत्या कदाचन ॥ १ ॥

विधेया कृष्णसेवैव स्वमार्गेण स्वभावतः ॥

अन्याश्रयः परित्याज्यो ह्यसमर्पितभक्षणम् ॥ २ ॥

स्वमार्गे वसतामेव सतां संगो विधीयताम् ॥

मनसा नाऽसता कार्यो बलवद्धाधकत्वतः ॥ ३ ॥

निवेदनानुसंधानं देहादेरन्ययोगतः ॥

जातान्यथाभावबाधाभावाय क्रियतां सदा ॥ ४ ॥

इति श्रीहरिदासोदिता चतुःश्लोकी समाप्ता ।

अथ पुष्टिमार्गलक्षणानि ।

श्रीकृष्णाय नमः ।

सर्वसाधनराहित्यं फलाप्तौ यत्र साधनम् ॥

फलं वा साधनं यत्र पुष्टिमार्गः स कथ्यते ॥ १ ॥

अनुग्रहेणैव सिद्धिलौकिकी यत्र वैदिकी ॥
 न यत्नादन्यथा विद्मः पुष्टिमार्गः स कथ्यते ॥ २ ॥
 स्वरूपमात्रपरता तात्पर्यज्ञानपूर्वकम् ॥
 धर्मनिष्ठा यत्र नैव पुष्टिमार्गः स कथ्यते ॥ ३ ॥
 यत्रांगीकरणे नैव योग्यतादिविचारणम् ॥
 अविलंबः प्रभुकृतः पुष्टिमार्गः स कथ्यते ॥ ४ ॥
 यत्र प्रभुकृतं नैव गूढदोषविचारणम् ॥
 तत्कृतावुत्तमज्ञानं पुष्टिमार्गः स कथ्यते ॥ ५ ॥
 न लोकवेदसापेक्ष्यं सर्वथा यत्र वर्तते ॥
 सापेक्षता स्वामिसुखे पुष्टिमार्गः स कथ्यते ॥ ६ ॥
 वरणे दृश्यते यत्र हेतुर्नाणुरपि स्वतः ॥
 वरणं च निजेच्छातः पुष्टिमार्गः स कथ्यते ॥ ७ ॥
 यत्र स्वतंत्रता भक्तेराविर्भावानपेक्षणात् ॥
 सानुभावस्वरूपत्वं पुष्टिमार्गः स कथ्यते ॥ ८ ॥
 लोकवेदभयाभावो यत्र भावातिरेकतः ॥
 सर्वबाधकतास्फूर्तिः पुष्टिमार्गः स कथ्यते ॥ ९ ॥
 संबंधः साधनं यत्र फलं संबंध एव हि ॥
 सोऽपि कृष्णेच्छया जातः पुष्टिमार्गः स कथ्यते ॥ १० ॥

तत्संबंधिषु तद्भावस्तद्धिनेषु विरोधितः ॥

उदासीनेषु समता पुष्टिमार्गः स कथ्यते ॥ ११ ॥

विद्यमानस्य देहादेर्न स्वीयत्वेन भावनम् ॥

परोक्षेऽपि तदर्थित्वं पुष्टिमार्गः स कथ्यते ॥ १२ ॥

भजने यत्र सेव्यस्य नोपकारकृतिः क्वचित् ॥

पोषणं भावमात्रस्य पुष्टिमार्गः स कथ्यते ॥ १३ ॥

भजनस्यापवादो न क्रियते फलदानतः ॥

प्रभुणा यत्र तद्भावात्पुष्टिमार्गः स कथ्यते ॥ १४ ॥

यत्र वा सुखसंबंधो वियोगे संगमादपि ॥

सर्वलीलानुभावेन पुष्टिमार्गः स कथ्यते ॥ १५ ॥

फले च साधने चैव सर्वत्र विपरीतता ॥

फलभावः साधनस्य पुष्टिमार्गः स कथ्यते ॥ १६ ॥

पश्चात्तापः सदा यत्र तत्संबंधिकृतावपि ॥

दैन्योद्भावाय सततं पुष्टिमार्गः स कथ्यते ॥ १७ ॥

आविर्भावाय सापेक्षं दैन्यं यत्र हि साधनम् ॥

फलं वियोगजं दैन्यं पुष्टिमार्गः स कथ्यते ॥ १८ ॥

विषयत्वेन तत्त्यागः स्वस्मिन् विषयतास्मृतेः ॥

यत्र वै सर्वभावेन पुष्टिमार्गः स कथ्यते ॥ १९ ॥

एवंविधैर्विशेषेण प्रकारैस्तु सदाश्रितः ॥

हृदि धृत्वा निजाचार्यान् पुष्टिमार्गो हि बुध्यताम् २०

इति श्रीहरिदासनिरूपितपुष्टिमार्गलक्षणानि संपूर्णानि ।

श्रीभागवतपुस्तकनित्यपूजनविधिः ।

श्रीकृष्णाय नमः ।

आचम्य प्राणायामं कुर्यात् ॥ ॐ भद्रं कर्णेभिरिति
 शांतिं पठेत् ॥ ततः संकल्पः ॐ विष्णुर्विष्णु-
 विष्णुः ॥ अद्येत्यादि पूर्वोच्चरितएवंगुणविशेषणवि-
 शिष्टायां शुभपुण्यतिथौ मम सकुटुंबस्य सपरिवारस्य
 श्रीगोवर्धनधरणचरणारविंदप्रसादात् सर्वसमृद्धिप्रा-
 प्त्यर्थं प्रारब्धानुसारादनुग्रहपूर्वकश्रीभगवन्नामात्मक-
 स्वरूपश्रीभागवतस्य पाठसांगतासिद्ध्यर्थं श्रीमद्भा-
 गवतस्य प्रतिष्ठां पूजनं चाहं करिष्ये ॥ तदस्तु मित्रा-
 वरुणेति प्रतिष्ठां कुर्यात् ॥ ततः पुरुषसूक्तेन आवाहना-
 दिषोडशोपचारैः पूजयेत् ॥ ॐ सहस्रशीर्षा पुरुषः ।
 सहस्राक्षः सहस्रपात् ॥ सभूमिं विश्वतो वृत्वा । अत्य-
 तिष्ठद्दशांगुलम् ॥ १ ॥ श्रीभगवन्नामात्मकस्वरूपिणं
 श्रीभागवताय नमः ॥ आवाहनम् ॥ १ ॥ ॐ पुरुष

एवेदं सर्वम् । यद्भूतं यच्च भव्यम् ॥ उतामृतत्वस्ये-
 शानः । यदन्नेनातिरोहति ॥ २ ॥ श्रीभगवन्नामात्मक-
 स्वरूपिणे श्रीभागवताय नमः ॥ आसनम् ॥ २ ॥
 एतावानस्य महिमा ॥ अतो ज्यायांश्च पूरुषः ॥
 पादोऽस्य विश्वा भूतानि । त्रिपादस्यामृतं दिवि ॥ ३ ॥
 श्रीभगवन्नामात्मकस्वरूपिणे श्रीभागवताय नमः ॥
 पाद्यम् ॥ ३ ॥ त्रिपादूर्ध्व उदैत्पुरुषः । पादोऽस्येहा-
 भवात्पुनः ॥ ततो विष्वक् व्यक्रामत् । साशनानशने
 अभि ॥ ४ ॥ श्रीभगवन्नामात्मकस्वरूपिणे श्रीभाग-
 वताय नमः ॥ अर्घ्यम् ॥ ४ ॥ तस्माद्विराडजायत ।
 विराजोऽधि पूरुषः ॥ स जातो अत्यरिच्यत ।
 पश्चाद्भूमिमथो पुरः ॥ ५ ॥ श्रीभगवन्नामात्मकस्वरू-
 पिणे श्रीभागवताय नमः ॥ आचमनीयम् ॥ ५ ॥
 यत्पुरुषेण हविषा । देवा यज्ञमतन्वत ॥ वसंतोऽस्या-
 सीदाज्यम् । ग्रीष्म इध्मः शरद्धविः ॥ ६ ॥ श्रीभ-
 गवन्नामात्मकस्वरूपिणे श्रीभागवताय नमः ॥ स्ना-
 नम् ॥ ६ ॥ तं यज्ञं बर्हिषि प्रौक्षन् ॥ पुरुषं जातम-
 ग्रतः ॥ तेन देवा अयजंत । साध्या ऋषयश्च ये ॥ ७ ॥
 श्रीभगवन्नामात्मकस्वरूपिणे श्रीभागवताय नमः ॥

वस्त्रम् ॥ ७ ॥ तस्माद्यज्ञात्सर्वहुतः । संभृतं पृषदाज्यम् ॥
 पशून्स्तांश्चक्रे वायव्यान् । आरण्यान्ग्राम्याश्च ये ८
 श्रीभगवन्नामात्मकस्वरूपिणे श्रीभागवताय नमः ॥
 यज्ञोपवीतम् ॥ ८ ॥ तस्माद्यज्ञात्सर्वहुतः । ऋचः
 सामानि जज्ञिरे ॥ छंदांसि जज्ञिरे तस्मात् । यजु-
 स्तस्मादजायत ॥ ९ ॥ श्रीभगवन्नामात्मकस्वरू-
 पिणे श्रीभागवताय नमः ॥ चंदनम् ॥ ९ ॥ तस्मा-
 दश्वा अजायंत । ये के चोभयादतः ॥ गावोहज-
 ज्ञिरे तस्मात् तस्माज्जाता अजावयः ॥ १० ॥ श्रीभ-
 गवन्नामात्मकस्वरूपिणे श्रीभागवताय नमः ॥ पु-
 ष्पम् ॥ १० ॥ यत्पुरुषं व्यदधुः । कतिधा व्यकल्प-
 यन् ॥ मुखं किमस्यकौ बाहू । काऊरू पादाबुच्येते ११
 श्रीभगवन्नामात्मकस्वरूपिणे श्रीभागवताय नमः ॥
 धूपम् ॥ ११ ॥ ब्राह्मणोऽस्य मुखमासीत् । बाहू रा-
 जन्यः कृतः ॥ ऊरू तदस्य यद्वैश्यः । पद्भ्यांश्शूद्रो
 अजायत ॥ १२ ॥ श्रीभगवन्नामात्मकस्वरूपिणे श्री-
 भागवताय नमः ॥ दीपम् ॥ १२ ॥ चंद्रमा मनसो
 जातः । चक्षोः सूर्यो अजायत ॥ मुखादिंद्रिश्चान्निश्च ।
 प्राणाद्वायुरजायत ॥ १३ ॥ श्रीभगवन्नामात्मकस्व-

रूपिणे श्रीभागवताय नमः ॥ नैवेद्यम् ॥ १३ ॥
 नाभ्या आसीदंतरिक्षम् । शीष्णो द्यौः समवर्तत ॥
 पद्भ्यां भूमिर्दिशः श्रोत्रात् ॥ तथा लोकाः अकल्प-
 यन् ॥ १४ ॥ श्रीभगवन्नामात्मकस्वरूपिणे श्रीभाग-
 वताय नमः ॥ पूगीफलतांबूलम् ॥ १४ ॥ सप्तास्यास-
 न् परिधयः । त्रिःसप्त समिधः कृताः ॥ देवा यद्यज्ञं
 तन्वानाः । अबध्नन् पुरुषं पशुम् ॥ १५ ॥ श्रीभग-
 वन्नामात्मकस्वरूपिणे श्रीभागवताय नमः ॥ दक्षि-
 णाम् ॥ १५ ॥ वेदाहमेतं पुरुषं महान्तम् । आदि-
 त्यवर्णं तमसस्तु पारे ॥ सर्वाणि रूपाणि विचित्य
 धीरः । नामानि कृत्वाभिवदन् यदास्ते ॥ १६ ॥
 श्रीभगवन्नामात्मकस्वरूपिणे श्रीभागवताय नमः ॥
 नमस्कारम् ॥ १६ ॥ धातापुस्स्ताद्यमुदाजहार ।
 शक्रः प्रविद्धान् प्रदिशश्चतस्रः ॥ तमेवं विद्वानमृत
 इह भवति । नान्यः पन्था अयनाय विद्यते ॥ १७ ॥
 श्रीभगवन्नामात्मकस्वरूपिणे श्रीभागवताय नमः ॥
 प्रदक्षिणाम् ॥ १७ ॥ यज्ञेन यज्ञमयजन्त देवाः । तानि
 धर्माणि प्रथमान्यासन् ॥ ते ह नाकं महिमानः सचं-
 ते । यत्र पूर्वे साध्याः संति देवाः ॥ १८ ॥ श्रीभ-

गवन्नामात्मकस्वरूपिणे श्रीभागवताय नमः ॥ मंत्र-
पुष्पम् ॥ १८ ॥ ततः प्रार्थना ॥ वंदे श्रीकृष्णदेवं
सुरनरकभिदं वेदवेदांतवेद्यं लोके भक्तिप्रसिद्धौ यदु-
कुलजलधौ प्रादुरासीदपारः ॥ यस्यासीद्रूपमेवं त्रिभु-
वनतरणे भक्तिवच्च स्वतंत्रं शास्त्रं रूपं च लोके प्रक-
टयति मुदा यः स नो भूतहेतुः ॥ १ ॥ नमः श्रीकृ-
ष्णपादाब्जतलकुंकुमपंकजे ॥ रुचयेदरुणं शश्वन्मा-
मके हृदयांबुजे ॥ २ ॥ श्रीभागवतरूपं च पूजयेद्भ-
क्तिपूर्वकः ॥ सर्वान् कामान् प्रयच्छंति कुर्वते नात्र
संशयः ॥ ३ ॥

इति श्रीहरिदासविरचितः श्रीभागवतपुस्तकपोडशोपचार-
पूजनविधिः समाप्तः ।

अथ श्रीकृष्णचरणविज्ञप्तिः ।

श्रीकृष्णाय नमः ।

स्वयं रक्षाकृतौ नाथ न विचारमपेक्षसे ॥
अस्मान्निजाचार्यकुलप्रसूतान् किमुपेक्षसे ॥ १ ॥
अचिंत्यानंतशक्तेः किमशक्यं स्वीयग्लानम् ॥
विलेंवं कुरुपे नाथ वद को वा तवाशयः ॥ २ ॥

पृथा संबन्धमात्रेण पांडवा रक्षिता मुहुः ॥

कुतः श्रीमन्निजाचार्यवंशजान्नाद्य रक्षसे ॥ ३ ॥

महेंद्रक्रोधसंजातमहावर्षाद्व्रजस्थिताः ॥

गोवर्धनधरेणैवाविता नास्मान् कुतोवसि ॥ ४ ॥

ग्राह्यस्तो गजपतिः स्वयमागत्य रक्षितः ॥

तथैवास्मानिहागत्य प्रभो रक्षातिकातरान् ॥ ५ ॥

यथा स्वधर्मो द्रौपद्याः स्थापितो वस्त्रवर्द्धनात् ॥

अस्मद्धर्मं तथा नाथ स्थापयातिकृपायुतः ॥ ६ ॥

गतिरन्या निजस्वामिन्नाश्रयामः कमुत्तमम् ॥

त्वां विहाय न चास्माकमैहिके पारलौकिके ॥ ७ ॥

वयं दुष्टा दोषगणैस्तथापि त्वं कृपानिधिः ॥

अतो विस्मृत्य दोषान् स्वानव स्मृत्वा निजान्गुणान्

विचारयन्ति न स्वामिन् स्वरक्षायां तु किञ्चन ॥

निसर्गकरुणाःस्वीयदासमात्रदयालवः ॥ ९ ॥

वयं न दुःखिताः स्यामः समर्थं प्रभुमाश्रिताः ॥

तथापि जीवभावेन भवामो लौल्यकातराः ॥ १० ॥

त्वत्सुखेनैव दासानां सुखं नाथ न चान्यथा ॥

तथा तिष्ठ निजस्थाने भासेतास्मदृशा सुखी ॥ ११ ॥

आर्तानामार्तिहरणं धर्मस्ते सहजः प्रभो ॥

विशेषतः स्वदासानां तथात्वे तं विचिंतय ॥ १२ ॥
 कं यामः किं करिष्यामस्त्वत्सेवारहिता वयम् ॥
 तथा संपादय हरे यथा सेवैव निर्वहेत् ॥ १३ ॥
 प्रकटीभूतभावेन कारयित्वा तु सेवनम् ॥
 अनुभाव्य सुखं कस्मादिदानीं तानुपेक्षसे ॥ १४ ॥
 लोकत्रये प्रसिद्धं ते प्रभो स्वजनरक्षणम् ॥
 उपेक्षणमिदानीं त्वं कीर्तिमन्यथयिष्यसि ॥ १५ ॥
 यद्यपि प्रार्थनं नैवोचितं सहजकर्तरि ॥
 अस्मद्वोपमिमं नाथ दैन्यान्मा हृदि धारय ॥ १६ ॥
 क्षुद्राअधीराअविवेकिनश्च भवंतिजीवाः करुणानिधान
 तथापिदासाःसमुपाश्रितास्तेनोपेक्षणीयामहदंगजानाः
 वयमन्यं न जानीमो न सक्तत्वं च भासते ॥
 अन्यस्मिन्केवलानन्यगतयोऽन्यास्ततस्त्वया ॥ १८ ॥
 दीनेषु दीननाथस्य करुणेव सदोचिता ॥
 तत्रापि सर्वदा धैर्यविवेकरहितेषु च ॥ १९ ॥
 न दैन्यं भक्तिमार्गीयं यतस्त्वदर्शनार्थकम् ॥
 तथापि लोकतो दीना दासा इति विचिंत्यताम् ॥ २० ॥
 न वयं शास्त्रतो दासा न भक्त्या न विवेकतः ॥
 न स्वधर्मस्थितेः किंतु निजाचार्यनिवेदनान् ॥ २१ ॥

तन्निवेदनतो यं वै स्वत एवात्मसात्कृताः ॥
 नित्यांगीकृतिना ते वै त्यक्तव्याः कृतिना कथम् २२
 जानीमः प्रार्थनां कर्तुं प्रभो त्वय्युचितां वयम् ॥
 विकलास्तु वदामोऽत्र यत्किञ्चित्क्षम्यतां प्रभो ॥२३॥
 यवनारण्यसंजातवह्निभीता विशेषतः ॥
 कृपादृग्वर्षणेनैव निजाः कार्या अमी यतः ॥ २४ ॥
 अनागसो वयं नित्यं पीडयन्तेऽधर्मवादिभिः ॥
 स्थास्यामः केन जगति हेतुना त्वदुपेक्षया ॥ २५ ॥
 अस्मान् हृदि स्वतो दुष्टान्मानया दोषविग्रहः ॥
 किंत्वस्मत्पूर्वजाचार्यान् विचिंत्य करुणां कुरु ॥२६॥
 दुष्टापि चेन्निजा भार्या भ्रियते स्वाश्रया स्वतः ॥
 भर्त्रैव लोकलज्जातस्तथाऽस्मासु विचारय ॥ २७ ॥
 लोका उपहसिष्यन्ति त्वदीयान्वीक्ष्य दुःखितान् ॥
 आरोपं त्वयि दोषस्य करिष्यन्ति भ्रमाज्जनाः ॥२८॥
 अस्माकं महती लज्जा स्वामिन्स्वपतिनिन्दनात् ॥
 अतो यथा न चास्माकं भवेत्सा क्रियतां तथा ॥२९॥
 दृष्टं श्रुतं च बहुधा दुष्टस्वजनरक्षणम् ॥

१ किमु नायक. २ निजाचार्याभिज्ञानव. ३ अनागसा वयं
 नित्यं धार्यते धर्मवारिभिः ।

अत एव भवंत्याशास्तदाशाः सफलीकुरु ॥ ३० ॥
 आशयेव वयं वर्तमहे धैर्येण मत्प्रभो ॥
 तस्यां सपदि भयायां विगताशाः कुतो वयम् ॥ ३१ ॥
 महेंद्रमदभेत्तुस्ते किमशक्यं जगत्रये ॥
 अस्माद्दोषवशेनैव भवामो दुःखिता वयम् ॥ ३२ ॥
 दोषा अथास्मदीयास्ते निवार्याः स्वसदुक्तिभिः ॥
 अंगीकृतजनोद्धारभारः सर्वो निर्जाऽधिपे ॥ ३३ ॥
 प्रतिज्ञैव स्वकीया ते न मे भक्तः प्रणश्यति ॥
 सर्वं विस्मृत्य तामेव करुणाकर चिंतय ॥ ३४ ॥
 अन्याऽपि या प्रतिज्ञा ते प्रसिद्धा गोकुलेश्वर ॥
 अभयं सर्वभूतेभ्यो ददामीति न विस्मर ॥ ३५ ॥
 प्रार्थनां वा कृतिं वाऽपि साधनं चान्यदेव वा ॥
 स्वीयानां स्वीयतामेव स्मर स्मरणदुःखहृत् ॥ ३६ ॥
 यद्यपि स्वीयताऽस्मासु दुर्लभा भक्तिशास्त्रतः ॥
 तथाप्याचार्यवंशत्वादस्ति तन्निखिलार्पणात् ॥ ३७ ॥
 वयमज्ञा न जानीमो बाला इव महात्मनाम् ॥
 त्वद्दयां नाथ जानासि त्वं तु स्वजनमूढनाम् ॥ ३८ ॥

१ महारसदभालस्ये. २ दोषादस्मान्मदीयास्तं. ३ निर्जापरि.

४ चान्यपदनम्.

मूढा अपि त्वया नाथ रक्षिता बहवः स्वकाः ॥
 गवादयो दवाभ्यादेस्तथा रक्ष्या वयं विभो ॥३९॥
 उपस्थितं भयं नाथ सन्निधौ धर्महानिजम् ॥
 भवानेव स्वकीयानां धर्मं रक्ष भयागतौ ॥ ४० ॥
 चिंतासंतानहरणं शरणं यस्य सर्वतः ॥
 त्वदेकशरणाश्रितां प्राप्नुमः शिरसि स्थिते ॥ ४१ ॥
 कृपानाथ निजं हस्तमभयं स्वीयमूर्धनि ॥
 चिंतानिवृत्तये धेहि पीयूषस्रावि सर्वतः ॥ ४२ ॥

श्रीबलुभाचार्यकृपावला अपि

प्रभो बलं नैव विवेकवर्जिताः ॥

चित्ते स्मरामः स्मरणीयपूर्ण-

गुण त्वमेव स्वबलं विबोधय ॥ ४३ ॥

न जानाति जनो नाथ करुणां स्वामिनः स्वतः ॥
 परतो वाऽपि सततं ज्ञापनीयः कृपालुना ॥ ४४ ॥
 तदज्ञानात्प्रकुरुते जीवश्चिंतां स्वदोषतः ॥
 निवारय हरे चिंतां ज्ञापनाद्रक्षणादपि ॥ ४५ ॥
 चिंतया यदि लौकिक्या स्थितया हृदि सर्वदा ॥
 सेवनं स्मरणं वापि, कीर्तनं वा कुतस्तव ॥ ४६ ॥

सर्वेषां हृदयं नाथ वेत्ति सर्वहृदि स्थितः ॥

यथोचितं यथा नाथ येषु तत्र तथा कुरु ॥ ४७ ॥

नौदास्यं श्रीमदाचार्यदासेषु तव सांप्रतम् ॥

यतस्तेषु महानेव पक्षपातः प्रसोऽस्ति हि ॥ ४८ ॥

हा कृष्ण हा निजाधार हा गोविंद दयानिधे ॥

हा समर्थ स्वकीयानां न विधेयमुपेक्षणम् ॥ ४९ ॥

इति श्रीहरिरायजीकृता श्रीकृष्णचरणवितर्तिः संपूर्णा ।

अथ गवां स्वरूपवर्णनम् ।

श्रीगोपीजनवल्लभाय नमः ।

लसच्चलत्पुच्छगुच्छा धृतकर्णा सुखोपरि ॥

उत्तुंगतीक्ष्णशृंगाग्रा गावो दृग्विपयाः कदा ॥ १ ॥

व्रजनाथसुखांभोजं पश्यंत्यः स्मितसुंदरम् ॥

निमीलयंत्यो नेत्राणि गावो दृग्विपयाः कदा ॥ २ ॥

शृण्वंत्यो वेणुगानानि हृष्यंत्यश्चेतनापसम् ॥

स्पृश्यंत्यो हृदि गोपीशं गावो दृग्विपयाः कदा ॥ ३ ॥

गच्छंत्यश्चरणांभोजचिह्नमार्गेण काननम् ॥

भक्षयंत्यस्तृणानीह गावो दृग्विपयाः कदा ॥ ४ ॥

आकर्णयंत्यो नायानि पतिगीतानि वेणुना ॥

दंतदष्टार्धकवला गावो दृग्विपयाः कदा ॥ ५ ॥

विस्मरंत्यः स्वजात्यादि भावयंत्यः स्वयोग्यताम् ॥
 ख्यापयंत्यः स्वसंबंधं गावो दृग्विषयाः कदा ॥ ६ ॥
 उत्तंभयंत्यः श्रवणे स्थगयंत्यो गतिं स्वकाम् ॥
 पिबंत्यो वेणुपीयूषं गावो दृग्विषयाः कदा ॥ ७ ॥
 चरंत्यश्चेतसासक्ता गोवर्धनगिरेस्तृणम् ॥
 धावंत्यो वेणुनाहूता गावो दृग्विषयाः कदा ॥ ८ ॥
 वेष्टयंत्यो विशेषेण सदार्ता गोकुलाधिपम् ॥
 चेष्टयंत्योऽतिवात्सल्याद्गावो दृग्विषयाः कदा ॥ ९ ॥
 निजनाथकरांभोजसंमार्जितनिजाननाः ॥
 गणयंत्यो न दुःखान्नि गावो दृग्विषयाः कदा ॥ १० ॥
 पतिहस्तयुगप्राप्तदूर्वादलमुखावपुः ॥
 मज्जयंत्यो रसांभोधौ गावो दृग्विषयाः कदा ॥ ११ ॥
 विशंत्यस्तृणलोभेन विपिनं गह्वरं मुदा ॥
 रक्षिता गोकुलेशेन गावो दृग्विषयाः कदा ॥ १२ ॥
 पीत्वानलं मलंभूतं बलाद्वावानलात्स्वतः ॥
 अविता रविजातीरे' गावो दृग्विषयाः कदा ॥ १३ ॥
 पायिता यमुनातीरे जीविताः स्वदृशा पुनः ॥
 परीक्षिता ब्रजप्रेम्णा गावो दृग्विषयाः कदा ॥ १४ ॥

स्वनाथवदनांभोजदर्शनौत्कंठयकातराः ॥

विस्मरत्स्वशरीराद्या गावो दृग्विषयाः कदा ॥ १५ ॥

मणिमालाधरेण स्वकरेण गणिता मुदा ॥

स्मृतप्रियास्वरूपेण गावो दृग्विषयाः कदा ॥ १६ ॥

अलौकिकरसप्राप्तिसाधनैः कर्णसंपुटैः ॥

सुधाधिकरणैर्युक्ता गावो दृग्विषयाः कदा ॥ १७ ॥

एकैकक्षणसंबंधलीलालीना व्रजात्मना ॥

वनान्निवर्तिताः स्वार्थं गावो दृग्विषयाः कदा ॥ १८ ॥

हरिण्य इव नादेन दूरादंतिकमागताः ॥

स्थिताश्चित्रस्थितिप्राप्ता गावो दृग्विषयाः कदा ॥ १९ ॥

तमनूत्थाय चलिता वलिता वृषभैरपि ॥

ललिता गतिभिर्मार्गे गावो दृग्विषयाः कदा ॥ २० ॥

वादयंत्यः कंठघंटं नादयंत्योऽथ नृपुरम् ॥

आह्लादयंत्यः स्वपतिं गावो दृग्विषयाः कदा ॥ २१ ॥

भासयंत्यः स्वशृंगाणि सुवर्णाभरणैः पुनः ॥

ललाटपट्टिकायुक्ता गावो दृग्विषयाः कदा ॥ २२ ॥

ललाटलंबमानेन स्वर्णपर्णेन शोभिताः ॥

सिंदूरंजितमुखा गावो दृग्विषयाः कदा ॥ २३ ॥

पुनः सकलदेहेषु गेरिकादिविविचित्रिताः ॥

केकिपिच्छशिरोगुच्छा गावो दृग्विषयाः कदा ॥२४॥

ग्रथितानेकपुष्पादिमालादिभिरलंकृताः ॥

दर्शयंत्यः स्वमाहात्म्यं गावो दृग्विषयाः कदा ॥२५॥

निरुद्धा गोकुलेशास्ये निरुद्धा विपिने क्वचित् ॥

न विरुद्धाः स्वकीयेषु गावो दृग्विषयाः कदा ॥२६॥

अग्रेकृत्य स्वगोविंदं नृत्यंतं स्वजनैः सह ॥

परावृत्त्य समीक्षंत्यो गावो दृग्विषयाः कदा ॥२७॥

स्वखुरोद्धूतरजसाऽलंकृतस्वामिकुंतलाः ॥

संबंधातिशयोन्मत्ता गावो दृग्विषयाः कदा ॥२८॥

ब्रजांतिकगतिप्राप्तप्रमोदपुलकांकिताः ॥

विलोकिताः स्वामिनीभिर्गावो दृग्विषयाः कदा ॥२९॥

तद्दर्शनमहानंदसंदोहशिथिलीकृताः ॥

विस्मृतस्वेष्टगतयो गावो दृग्विषयाः कदा ॥ ३० ॥

स्वामिनीमुखचंद्रैकचकोर्यो धैर्यवर्जिताः ॥

न लीलाप्रतिबंधिन्यो गावो दृग्विषयाः कदा ॥३१॥

लीलांतरचिकीर्षोः स्वप्रभोऽग्रे गृहं गताः ॥

तदागतिं बोधयंत्यो गावो दृग्विषयाः कदा ॥ ३२ ॥

समागतनिजप्रेष्ठदर्शनानंदसंप्लुताः ॥

स्वदोहनायाभिमुखा गावो दृग्विषयाः कदा ॥ ३३ ॥

निर्योगपाशरचितगोपवेपावलोकिताः ॥

तूष्णींभूताः स्वदोहाय गावो दृग्विपयाः कदा ॥३४॥

वेणुनादकृतिस्तब्धगतयो दोहनोन्मुखाः ॥

आनन्दमीलन्नयना गावो दृग्विपयाः कदा ॥ ३५ ॥

गोष्ठेदमंदचलनकलनपुरसिंजितम् ॥

आकर्ष्य निश्चलतरा गावो दृग्विपयाः कदा ॥३६॥

स्वतः स्वरसदानाय सर्वभावेकतत्पराः ॥

ईक्षंत्यो गोकुलेशास्यं गावो दृग्विपयाः कदा ॥३७॥

गोष्ठे गोपजनाक्रांते रात्रौ वार्तेन चेतसा ॥

विभावयंत्यस्तां लीलां गावो दृग्विपयाः कदा ॥३८॥

एवं मनोरथं नित्यं यच्छंतु मयि मत्प्रभोः ॥

प्रसन्ना गोकुलेशस्य गावो भावं स्वपालके ॥ ३९ ॥

इति श्रीमद्भरिरायजीविरचितं गवां स्वरूपवर्णनं संपूर्णम् ।

अथ स्वमार्गमूलरूपनिरूपणम् ।

श्रीकृष्णाय नमः ।

अथ श्रीकृष्णवदनपदांभोजप्रसादतः ॥

प्रभुस्वरूपविषये किञ्चिदत्र निरूप्यते ॥ १ ॥

रसो वै स इति श्रुत्या सरसात्मतयोदितम् ॥

१ गोष्ठेदमंदचलन, गोष्ठेदमंदचलन.

तत्र कृष्णे मतिः कार्या ब्रह्मवादेन सर्वथा ॥ २ ॥
 ब्रह्मवादे हि भगवानानंदाकार उच्यते ॥
 तन्मात्रमुखपादादि सर्वं तस्य निरूप्यते ॥ ३ ॥
 कोटिकंदर्पलावण्यरूपं चानंद एव हि ॥
 ऐश्वर्यादिगुणाः सर्वे तद्रूपा नैव संशयः ॥ ४ ॥
 तथाविधाकृति ब्रह्मात्मकत्वं जगतः स्मृतम् ॥
 मुख्यो हि जगदाकारो ब्रह्माकारो निरूपितः ॥ ५ ॥
 घटकुड्याद्याकृतीनां वाचारंभणतोच्यते ॥
 आनंदो हि ब्रह्मवादे सर्वत्राकारबोधकः ॥ ६ ॥
 न किञ्चिदीदृशं वस्तु निराकारं तु यद्ववेत् ॥
 साकारब्रह्मरूपत्वात्तदाकारेण सा कृतिः ॥ ७ ॥
 अतएवोक्तमाचार्यैर्निबन्धे तत्त्वदीपके ॥
 अखण्डं कृष्णवत्सर्वमिति निर्गलितं वचः ॥-८ ॥
 भगवद्धर्मशक्तीनामिति तद्रूपतोच्यते ॥
 सर्वस्वरूपमानंदस्तदाकारस्तदाकृतिः ॥ ९ ॥
 एवं रसात्मकं ब्रह्म साकारं ज्ञेयमास्तिकैः ॥
 रसश्च द्विविधः सिद्धस्तच्छास्त्रे यादृशस्तथा ॥ १० ॥
 संयोगविप्रयोगाभ्यां शृंगारो विनिरूपितः ॥
 संयोगवच्च विरहः स्वरूपात्मेति निश्चयः ॥ ११ ॥

इयानेव विभेदो हि मंतव्यस्तत्स्वरूपयोः ॥

क्रियात्मकस्तु संयोगो लोकवेदनिरूपितः ॥ १२ ॥

विप्रयोगस्तु भावात्मा केवलानुभवैकदृक् ॥

भावात्मकस्वरूपस्य भावात्मानो ब्रजस्थिताः ॥ १३ ॥

सदा तदेकसहितास्तद्रूपा न हि संशयः ॥

तस्य सर्वैव सामग्री मंतव्या हि तथाविधा ॥ १४ ॥

कदाचिन्मूललीलायाः कर्तुः प्राकट्यमीशितुः ॥

श्रुतिष्वभिकुमारेषु तत्फलप्रापणेच्छया ॥ १५ ॥

स्वदत्तवरसाफल्यविधानाय विशेषतः ॥

स्वभावात्मब्रजजनाः प्रथमं प्रकटीकृताः ॥ १६ ॥

संयोगात्मा स्वयं जातो वसुदेवगृहे ततः ॥

नंदगेहे समागत्य भावात्मब्रजसंश्रयम् ॥ १७ ॥

गोपिकाभावरूपं स्वमात्मानं स्वस्थितं व्यधात् ॥

स्वस्थितेन स्वरूपेण सततं रमते ब्रजे ॥ १८ ॥

श्रुतीनामभिपुत्राणां प्रथमाधिकृतिर्यतः ॥

अतः कचित्कचित्तस्याविर्भावोऽत्र निरूप्यते ॥ १९ ॥

यथा स्वरूपसेवायां कदाचिद्रूपदर्शनम् ॥

देहस्य भौतिकत्वेन तथाऽत्रापि विबुध्यताम् ॥ २० ॥

लीलां कृत्वा प्रमाणादिफलप्रकरणावधि ॥

निरोधेन तथाऽविद्यां सपत्नीं विनिवार्य च ॥ २१ ॥

स्वानन्दं पूरयित्वेव शरीरमनआदिषु ॥

श्रुतयोऽम्बिकुमाराश्च निर्दोषानन्दरूपिणः ॥ २२ ॥

कृपास्तेषां ततो भावं केवलं विरहात्मकम् ॥

आत्यंतिकवियोगाख्यं मुक्तयापि फलमूर्धगम् ॥ २३ ॥

फलं दत्त्वा भावरूपा व्रजस्थाः स्वस्थिताः कृताः ॥

अकूरनयने प्रोक्ता अन्यथाभावमापिताः ॥ २४ ॥

सिद्धं विदित्वा भगवान् तत्प्राकट्यप्रयोजनम् ॥

प्रायः प्राणानिति श्लोके तास्तत्रैव ह्यनूदिताः ॥ २५ ॥

श्रुतयोऽम्बिकुमारास्तु स्वात्मरूपव्रजस्थिताः ॥

आत्यंतिकस्वविरहफलभाजस्तथाकृताः ॥ २६ ॥

अंतर्गृहगताः स्वस्मिन् क्रियारूपेण वेशिताः ॥

तेषां स्वावसरे स्वस्मान्निष्कास्ये रमणं पुनः ॥ २७ ॥

प्रवेशनित्यसंयोगरूपेणैव व्यवस्थितिः ॥

भावरूपास्तु तेनैवं रूपेणेति विबुध्यताम् ॥ २८ ॥

उभयोः सांकृतित्वं हि मृतव्यं ब्रह्मवादिभिः ॥

सर्वाधारो लोकवेदप्रथितः पुरुषोत्तमः ॥ २९ ॥

तदाधारोऽक्षरस्तस्य प्रपञ्चस्तद्गतैः पुनः ॥

जीवैरक्षरतो ज्ञेयस्तदतीतः परः पुमान् ॥ ३० ॥

ततः श्रीगोपिकावृन्दगूढभाव परो हरिः ॥

श्रीमदाचार्यकृपया विज्ञेयः कृष्ण एव हि ॥ ३१ ॥

इति श्रीहरिदासविरचितं स्वमार्गमूलरूपनिरूपणं समाप्तम् ।

अथ श्रीकृष्णशब्दार्थनिरूपणम् ।

श्रीकृष्णाय नमः ।

स्वाचार्यकृपया कृष्णशब्दार्थो विनिरूप्यते ॥

रसो वै स इति श्रुत्या रसात्मा स निरूपितः ॥ १ ॥

कृपिर्भूवाचकः शब्द इति श्रुत्यंतरेण च ॥

सदानंदो हि भगवान् स्फुटं कृष्णो निरूपितः ॥ २ ॥

सत्ता तथानंद इति विवृतं नैव कुत्रचित् ॥

इत्युक्तमस्मदाचार्यैरतो विवरणे मतिः ॥ ३ ॥

न भवेदेव जीवस्य तथापि तदुदीरितम् ॥

केमाः स्त्रिय इति श्लोकेऽवगत्याचार्यसंश्रयात् ॥ ४ ॥

वदामि कृष्णशब्दार्थं वस्तुतोऽनु वदामि हि ॥

एकवाक्यत्वमुभयोः श्रुत्योरेव हि भासते ॥ ५ ॥

रससत्ता रसवतां हृदि संभवति स्वतः ॥

भगवद्रसवत्यस्तु स्वामिन्यो नात्र संशयः ॥ ६ ॥

अतस्तद्धृदये सत्ता कृपिशब्दान्निरूप्यते ॥

रसानंदश्च तत्रैव णकारेणैव बोध्यते ॥ ७ ॥

अतः कृष्णः सदानन्दः स्वामिनीहृदयस्थितः ॥
 सत्ता भगवतो वाच्या नित्या त्रैकालिकी यतः ॥८॥
 आनन्दश्च तथोपाधिरहितो नित्य एव हि ॥
 अतो हि स्थायिभावात्मा प्रभुर्वाच्यः श्रुतेर्मतः ॥ ९ ॥
 भरतोऽप्याह तद्रूपं स्थायिभावो रसः स्मृतः ॥
 स भावः प्रकृते वाच्यो यशोदोत्संगलालितः ॥१०॥
 अतो हि परमं तत्त्वमेतदेव निरूपितम् ॥
 जानीत परमं तत्त्वमिति मत्प्रभुभिर्मुदा ॥ ११ ॥
 तत्त्वं हि सकलो भावः स्थायी स परमो मतः ॥
 अतोवेदांतभाष्यांते पद्यमेतन्निरूपितम् ॥ १२ ॥
 यतः प्राथमिको भावो ह्ययमेव हि दृश्यते ॥
 एतद्भावेन भगवानाविर्भूतो विराजते ॥ १३ ॥
 स भावः कथितस्तत्र यशोदायाः सुतोद्भवत् ॥
 इति पद्ये तद्विशिष्टः स्थायिभावो निगद्यते ॥ १४ ॥
 यमालंब्याऽखिलानां हि भावानामिह चोद्भवः ॥
 स एव स्थायिभावोऽसौ गूढभावो निरूप्यते ॥ १५ ॥
 तदङ्कुरस्तदुत्पन्नः कामात्मा ह्यधिदैवतम् ॥
 तद्गतो यो रसः प्रोक्तस्तदेतन्नित्यं पुनः ॥ १६ ॥
 मिलितं कृष्णशब्दार्थो भावात्मा मन्मथो रसः ॥

तल्लक्षणात्स शृंगारः साकारः श्रुतिबोधितः ॥ १७ ॥
 भावेनांतःस्थितेनैव पोष्यतेऽतर्गतो रसः ॥
 अतो हि स्वामिनीभावे रसात्मपरिशोषणम् ॥ १८ ॥
 इयमेव हरेर्लीला सर्वगूढा निरूप्यते ॥
 यदंतःस्थितरूपेण भावैर्विक्रीडनं हृदि ॥ १९ ॥
 तद्विशिष्टः प्रभुः कृष्णशब्दार्थः परिभाव्यताम् ॥
 एवंविधार्थवन्नाम मद्भावि सततं स्थिरम् ॥ २० ॥
 प्रकाशयतु मच्चित्ते स्वामिनीभावभावनम् ॥
 यद्यप्ययोग्यतैवास्ति मयि तत्फलभावने ॥ २१ ॥
 तथापि निश्चयश्चित्ते नाममाहात्म्यदर्शनात् ॥
 यतस्तन्निःसृतं नाम कृष्णचंद्राननाननात् ॥ २२ ॥
 आदिदैविकमित्येव दोषदूरीकृतिक्लमम् ॥
 अयोग्ययोग्यतासिद्धिकारणं तत्स्वतः सदा ॥ २३ ॥
 इति विज्ञाय तन्नाम ग्राह्यं रसनया सदा ॥
 मनसा भावनीयोऽर्थः श्रीमदाचार्यसंश्रितैः ॥ २४ ॥
 इति श्रीदासानुदासविरचितं कृष्णशब्दार्थनिरूपणं समाप्तम् ।

अथ गर्वापहाराष्टकम् ।

श्रीकृष्णाय नमः ।

स्थूलं विलोक्य वपुरात्मभुवां समूहं जायां धनानि
 कुपथे पतितानि भूयः ॥ किं तोषमेषि मनसा सकलं
 समाप्ते पुण्ये वृथा तव भविष्यति मूढबुद्धे ॥ १ ॥
 ईशं भजांश्च विनियुंक्ष्व धनानि तत्र साधून्समर्च्य परि-
 पूजय विप्रवृन्दम् ॥ दीनान् दयायुतदृशा परिपश्य
 नित्यं नेयं दशा तव दशाननतो विशिष्टा ॥ २ ॥
 धनानि संगृह्य रसं विगृह्य निगृह्य लोकं परिगृह्य
 मोहे ॥ देहं वृथा पुष्टमिमं विधाय न साधवो मूढ
 सभाजिताः किम् ॥ ३ ॥ न नम्रता कृष्णजनेतिकू-
 र्मधने परं नैव दयाऽतिदीने ॥ कुटुंबपोषैकमते सदा
 न ते विधेहि बुद्धौ च विमर्षमंतः ॥ ४ ॥ नैते हया
 नैव रथा न चोष्ट्रा न वाशना नेतरवाहनानि ॥ विहाय
 देहं समये गते ते परं प्रपातस्य तु साधनानि ॥ ५ ॥
 कृष्णस्य मायामवगत्य माया समूढतांतं हृदये विधाय ॥
 तदर्थमेवाखिललौकिकं ते विदेहि रे वैदिकमप्यशेष-
 म् ॥ ६ ॥ आयुः प्रयाति न हि याति सुतादिरात्मा
 रायोऽखिला अपि विहाय मृतं व्रजंति ॥ इत्थं विचिंत्य

विषयेषु विसृज्य शक्तिं भक्तिं हरेः कुरु परां करुणा-
र्णवस्य ॥ ७ ॥ विधाय महदाश्रयं समवहाय सक्तिं
सृतेर्निधाय चरणांबुजं हृदि हरेः सुखं संविश ॥
किमर्थमतिचंचलं प्रकुरूपे मनः संपदो विलोक्य न
हिताश्रयाः सुखयितुं क्षमा दुर्मद ॥ ८ ॥

इति श्रीहरिदासविरचितं गव्यपदाराष्टकं संपूर्णम् ।

अथ मार्गस्वरूपनिर्णयः ।

श्रीकृष्णाय नमः ।

स्वमार्गः सर्वथा ज्ञेयः सर्वेभ्योऽतिविलक्षणः ॥
तत्स्वरूपं तु दुर्ज्ञेयं स्वसामर्थ्येन सर्वथा ॥ १ ॥
इति चिंताकृपायुक्तः कृष्णः स्वास्यं चकार ह ॥
प्रकटं सर्वसामर्थ्यसहितं विधिवद्भुवि ॥ २ ॥
रसो वै स इति श्रुत्या कृष्णो भावात्मको मतः ॥
तथा तदास्यं मंतव्यं भक्तानुभवतोऽनुगेः ॥ ३ ॥
तेन भावात्मको मार्गः सर्वोऽपि प्रकटीकृतः ॥
मुख्यो हि ब्रह्मसंबन्धः स भावात्मक एव हि ॥ ४ ॥
भावो विवाहतो नार्या यथा स्वपुरूपे भवेत् ॥
तथा मम पतिः कृष्ण इति संबन्धतोऽत्र हि ॥ ५ ॥

यथा स्वभर्तृसंबंधे तस्या निर्दुष्टता तथा ॥
 भगवद्भावसंबंधे देहास्वात्मवतामिह ॥ ६ ॥
 चांडाली चेद्राजपत्नीत्यादिना प्रभुणोदितम् ॥
 पूर्वदोषस्तदा नैव संबंधः प्रतिबंधकः ॥ ७ ॥
 तस्यायं धान्यसंबंधे तदनुच्छिष्टभक्षणे ॥
 स्वस्वामिभुक्तदाने च स्वदेहादन्ययोगतः ॥ ८ ॥
 महान्दोषस्तथाऽत्रापि मंतव्यं भगवज्जनैः ॥
 यथा मध्यस्थिताभिः साऽर्पयत्यात्मानमुत्तमम् ॥ ९ ॥
 तथा संबंधिभिः कृत्वा सर्ववस्तु समर्पयेत् ॥
 स्वानन्यतानुसंबंधाभावो बाधक इष्यते ॥ १० ॥
 यथा संबंधिभिः साकं स्वपातिव्रत्यरक्षणम् ॥
 तथाऽत्र ब्रह्मसंबंधचित्तनं तादृशैर्जनैः ॥ ११ ॥
 अतस्तत्रैव हि स्थेयं यत्र तत्संगसंभवः ॥
 ते दुर्लभाः खलु कलौ तान् परामृश्य संवसेत् ॥ १२ ॥
 अतः स्थेयं हरिस्थाने इति प्रभुवचः स्फुटम् ॥
 यतो भावः सुसंरक्ष्यो वर्धनीयश्च सर्वथा ॥ १३ ॥
 सबीजभावो वचनैर्व्यावृत्तिरहितैः सदा ॥
 प्रेमासक्तिव्यसनतां लभते भजनक्रमात् ॥ १४ ॥
 तदर्थं सेवना प्रोक्ता साऽपि भावात्मिका पुनः ॥

तत्प्राप्यफलरूपोऽपि प्रभुर्भावात्मको मतः ॥ १५ ॥
 तल्लीलाऽपि तथाभूता मंतव्या रसकोविदैः ॥
 तस्माद्यदेव स्वाचार्यचरणैकप्रकाशितम् ॥ १६ ॥
 भावात्मकं हि वेत्तव्यं विद्वद्भिर्हि सर्वथा ॥
 यथा मूलं ततो जातं कार्यं चापि तथा भवेत् ॥ १७ ॥
 स्वाचार्यास्तत्कृतो मार्गस्तत्प्राप्य पुरुषोत्तमः ॥
 सर्वमत्युष्णभावाढ्यमिति मंतव्यमुत्तमैः ॥ १८ ॥
 स्वाचार्यशरणैर्जातिवरणैर्भगवज्जनैः ॥
 एतावानेव विज्ञेयः सिद्धांतोऽत्र विचक्षणेः ॥ १९ ॥

इति श्रीहरिदासविरचितो मार्गस्वरूपनिर्णयः समाप्तः ।

अथ स्वमार्गीयकर्तव्यनिरूपणम् ।

श्रीकृष्णाय नमः ।

अथ श्रीवल्लभाचार्यकृपया विनिरूप्यते ॥
 सन्मार्गनिष्ठकर्तव्यं स्वसंतोषाय सर्वथा ॥ १ ॥
 सेव्यः कृष्णः सदानंदो भक्तेरहृदयाश्रयः ॥
 तद्भावात्मा तथाभूतः सर्वलीलायुतः सदा ॥ २ ॥
 अनुरागस्त्रिधा लोके श्रवणाद्दर्शनात्तथा ॥
 तासां यः सहजो रागः स एव भगवानजः ॥ ३ ॥
 नंदस्य भवने जातः सुखदानाय भूतले ॥

तत्स्वरूपं तथा वक्तुं श्रुतयोऽपीह नेशंते ॥ ४ ॥
 यतोऽभिवृत्तिर्वचसां मनसा सह रूपता ॥
 किञ्चिदाचार्यचरणप्रसादात्तन्निरूपितम् ॥ ५ ॥
 अर्थं बुद्ध्वा स्वबुद्ध्यैव मया किञ्चिन्निरूप्यते ॥
 गोपिकानामेव भावः स यशोदांकसंस्थितः ॥ ६ ॥
 यशोदाऽपि च तद्भावरूपैवेति विबुध्यताम् ॥
 नन्दस्तदीयास्तद्भूमिस्तद्गृहं तद्धनं च तत् ॥ ७ ॥
 तदुत्सवस्तथा सर्वं तत्र तद्भाव एव हि ॥
 सोऽतिगुप्तो बहिः स्थातुं न शक्नोतीति मेलनम् ॥ ८ ॥
 पूर्वरूपेण नैवास्ति ततो भेदनिरूपणम् ॥
 उत्पत्तिः केवलस्येति स्पष्टं नैव निरूपिता ॥ ९ ॥
 अतो हि गोपिकाभावः सामग्रीसहितस्तथा ॥
 प्रकटः सन्त्रजे चक्रे लीलां स्वानन्दरूपिणीम् ॥ १० ॥
 अवतारचरित्रं यत्पूतनामारणादिकम् ॥
 प्रादुर्भूय स्वयं कृष्णः पुनः सर्वं चकार ह ॥ ११ ॥
 तदेव रूपितं सर्वं तत्र प्रकरणोत्तमे ॥
 कस्याश्चित्पूतनायंत्या इति संदर्भतस्तथा ॥ १२ ॥
 अतो हि भावरूपत्वं लीलामात्रस्य युज्यते ॥
 यथा श्रुत्या गुणद्वाराऽगुणवानपि रूप्यते ॥ १३ ॥

तथा भागवतेनापि सहजं तन्निरूप्यते ॥
 अवतीर्णचरित्रेण विभेदज्ञापनं तयोः ॥ १४ ॥
 तदपि श्रीमदाचार्यकृपयैव विबुध्यते ॥
 तस्य सेवैव कर्तव्या भावसेवा हि मानसी ॥ १५ ॥
 स भावो दुर्लभस्तस्य कथं सेवा भवेदिह ॥
 इति चेत्तत्र युज्येत समाधानमिदं पुनः ॥ १६ ॥
 भावो हि सहजः सिद्धः स्वामिनीष्वेव सर्वथा ॥
 तस्य चान्यस्थितस्यात्र कथं हृद्यागतिर्भवेत् ॥ १७ ॥
 न वा तथाविधाऽन्येषां योग्यता तेन कल्प्यताम् ॥
 अतस्तासां प्रसादेन कथंचित्तु भवेदपि ॥ १८ ॥
 हरेरिव नरस्यास्य कठिनं तत्प्रसादनम् ॥
 तस्मात्कृपानिधिः कृष्णः स्वास्यमाविश्वकार ह ॥ १९ ॥
 स्वामिनीहृदयस्थस्य भावरूपस्य यन्सुखम् ॥
 भावान्निरूपं तद्वाच्यं स भावो विरहात्मकः ॥ २० ॥
 तद्दानाय तदात्मा स्वसान्निध्यफलभावनः ॥
 अस्मत्प्रभुः कदा श्रीमदाचार्यः शिरसि स्थितः ॥ २१ ॥
 तन्निवेदनतस्तस्य सन्निधानाद्भवेदसौ ॥
 भावस्तथाविधो मुख्यसेवासाधनतां गतः ॥ २२ ॥
 तत्सिद्धिर्गोकुलाधीशे सर्ववस्तुसमर्पणात् ॥

तत्सिद्ध्यति स्वसर्वस्वविनियोगेन सर्वथा ॥ २३ ॥
 तदर्थं कायिकी सेवा तनुवित्तयुतोदिता ॥
 एवं तन्मानसः सर्वं कुर्वन् चिंताविवर्जितः ॥ २४ ॥
 सेवापरस्तथा कुर्वन्वियोगानुभवं हृदा ॥
 सेवानवसरे यद्वद्गोचारणगते हरौ ॥ २५ ॥
 संन्यासेन विधेया स्यादनुभूतिः परा पुनः ॥
 आत्यंतिकवियोगस्य परा काष्ठा फलस्य सा ॥ २६ ॥
 एवं विज्ञाय विधिना विहिताशः सदादृतः ॥
 आश्रित्य बल्लभाचार्याश्रितं तिष्ठेत्समाहितः ॥ २७ ॥
 इति श्रीबल्लभाचार्यप्रसादेन निरूपितम् ॥
 संतां संतोषतः स्वांते स्थापनीयं प्रयत्नतः ॥ २८ ॥
 इति श्रीहरिदासविरचितं स्वमार्गीयकर्तव्यनिरूपणं समाप्तम् ॥

अथ श्रीमत्प्रभोः सर्वांतरत्वनिरूपणम् ।

श्रीकृष्णाय नमः ।

प्रपंचो भगवत्कार्यस्तथा नित्यस्तदात्मकः ॥
 सर्ववेदांतवेद्यो हि तदंतःस्थितरक्षकः ॥ १ ॥
 कूटस्थः सच्चिदानंदोऽव्यक्तो व्यक्तसमाश्रयः ॥

पुरुषोत्तमरूपांघ्रितल्लोकस्तस्य चासनम् ॥ २ ॥
 तदंतःस्थो लोकवेदप्रथितः पुरुषोत्तमः ॥
 सरसात्मतया प्रोक्तः शृंगारः सर्वसंमतः ॥ ३ ॥
 स द्विधा संगविरहाभ्यामित्येव प्रतीयते ॥
 संयोगात्मा यथानंदाकारः श्रुतिनिरूपितः ॥ ४ ॥
 सर्वलीलादिसामग्रीसहितो भक्तसंयुतः ॥
 तदंतःस्थो वियोगात्मा मंतव्यश्च तथाविधः ॥ ५ ॥
 तस्य या काचिदेवास्ति सामग्री सापि तादृशी ॥
 तद्रूपानुभवोऽप्यत्रेन्द्रियैरपि तथाविधैः ॥ ६ ॥
 भावात्मकत्वाद्व्यपस्य तस्य सेवापि मानसी ॥
 तत्संयोगोऽपि भावेन लीलाभिर्विरहात्मनः ॥ ७ ॥
 सर्वांतरं चैतदेव रूपं सद्भिर्विबुध्यताम् ॥
 श्रीमदाचार्यचरणैः श्रुतिसारं प्रकाशितम् ॥ ८ ॥
 तदर्थं ब्रह्मसंबंधो भावः सेवाधिकारकृत् ॥
 भावेन भावसेवायां भावरूपस्य मत्प्रभोः ॥ ९ ॥
 यः सर्वातर्गूढभावः स्थायी कृष्णो निरूपितः ॥
 तत्प्राप्तिर्भावसंप्राप्तिर्नान्यदित्येष निश्चयः ॥ १० ॥

इति श्रीहरिदासविरचितं श्रीमत्प्रभोः सर्वांतरत्वनिरूपणं समाप्तम् ।

अथ श्रीपुरुषोत्तमस्वरूपाविर्भाव- निर्णयः ।

श्रीकृष्णाय नमः ।

अथ स्वाचार्यचरणावलंबनबलान्मया ॥
 पुरुषोत्तमरूपाविर्भावे किञ्चिन्निरूप्यते ॥ १ ॥
 रसात्मकः श्रुतिशिरःसिद्धः स पुरुषोत्तमः ॥
 रसः शृंगार एवास्ति नाट्यसिद्धांतसंमतः ॥ २ ॥
 अन्येषु रसता नैव मन्यन्ते भरतादयः ॥
 शृंगाररससंबन्धादन्येऽपि स्यू रसा इति ॥ ३ ॥
 यथैवोपकृतिः सर्वा महतां स्वर्णनिर्मिता ॥
 शृंगारस्य तथा कार्ये रसा एवोपयोगिनः ॥ ४ ॥
 स एव श्रुतिवाक्यैकवाक्यताबलतः स्फुटः ॥
 साकारः सच्चिदानंदो विरुद्धाखिलधर्मधृक् ॥ ५ ॥
 रूपवानखिलाधारोऽनंतशक्तिः स्वभावतः ॥
 अप्राकृतनिजानंदरूपदेहेन्द्रियादिकः ॥ ६ ॥
 स शास्त्रे द्विविधः प्रोक्तः संयोगो विरहस्तथा ॥
 रसे यथा तारतम्यं संयोगाद्विरहे तथा ॥ ७ ॥
 तत्स्वरूपेऽपि मंतव्यं भक्तानुभवतः स्फुटम् ॥

पूर्वोऽखिलस्य शास्त्रीयक्रियाधारस्तथोत्तरः ॥ ८ ॥

भावात्मा भावरूपैकक्रियामात्राश्रयः स्मृतः ॥

लोकवेदप्रसिद्धो हि पूर्वस्तस्मात्तथामतः ॥ ९ ॥

श्रुतिसिद्धाखिलब्रह्मधर्माधारो जगत्कृतिः ॥

चतुर्व्यूहादिसहितः सर्वाश्रयमयो हरिः ॥ १० ॥

उत्तरो गूढभावत्वाद्भक्तैकहृदयस्थितः ॥

अनुभूतिप्रमाणैकवेद्यो मानांतरातिगः ॥ ११ ॥

अनंतकोटिलीलानामाश्रयो नित्यनूतनः ॥

प्रकृते सर्वरूपेण प्रादुर्भावो हरेर्मतः ॥ १२ ॥

व्यवस्था तत्र रचिता श्रीमदाचार्यपंडितैः ॥

लोकवेदप्रसिद्धस्तु व्यूहयुक्तो हरिस्तथा ॥ १३ ॥

वासुदेवगृहे जातो वाक्यसत्यत्वसिद्ध्ये ॥

व्यूहत्रयस्य तत्रास्ति कार्यं तद्धि निरूपितम् ॥ १४ ॥

तत्रातएव व्यूहानामाविर्भावोऽपि रूपितः ॥

वासुदेवस्य कार्यं तु ब्रजेऽप्यस्ति न संशयः ॥ १५ ॥

पूतनादिमहादैत्यमुक्तिदानान्निरूप्यते ॥

अग्रे राजन्यदैत्यांशमारणं यन्निरूपितम् ॥ १६ ॥

तत्संकर्षणरूपेण भूभारहरणं मतम् ॥

अतो हि वासुदेवाख्यः शुद्धसत्वात्मकः परः ॥ १७ ॥

आविर्भावाय कृष्णस्य प्रादुरासीदितिर्यते ॥
 भावात्मा तु भवत्येव शुद्धे सत्वे स्वयं प्रभुः ॥ १८ ॥
 इति बोधयितुं वासुदेवोत्पत्तिर्निरूपिता ॥
 तमादाय शुकेनोक्तमुत्पन्न इति सिद्धवत् ॥ १९ ॥
 स्तन्योत्पत्तिश्च तेनैव न प्रभोर्भावरूपतः ॥
 इयमेव खल्लुत्पत्तिः शुद्धे सत्वे स्थितिर्हरेः ॥ २० ॥
 आविर्भावे तदेवात्र मन्नाथैरुपवर्णितम् ॥
 अन्यथा भावरूपस्य का वाच्योत्पत्तिशब्दिता ॥ २१ ॥
 अत आत्मन उत्पन्न इति नन्दमतिस्तदा ॥
 युज्यते नान्यथा साक्षादुत्पन्ने मतिवर्णनम् ॥ २२ ॥
 कथं च विवृतावस्मदाचार्याणां हि युज्यते ॥
 वासुदेवस्तु भक्तानामन्तःकरणमूर्तिमान् ॥ २३ ॥
 तमादौ स्वाश्रयीकृत्य भावात्मा व्यक्तां गतः ॥
 अत उत्सवगीतेषु सोऽजनत्वेन कीर्तितः ॥ २४ ॥
 विवृतं च तथा ताभिर्ज्ञातमित्यस्मदीश्वरैः ॥
 एतदेवोक्तमाचार्यैर्मायया सह सूर्यया ॥ २५ ॥
 नन्दगेहे मूलरूपः स जातः पुरुषोत्तमः ॥
 एतस्यैव प्रभोः पूर्वरूपस्यानकदुन्दुभेः ॥ २६ ॥

गृहेऽवतारश्चाद्यो हि नन्दगेहे समागतः ॥

स एव गतिसिद्ध्यर्थं बभूव प्राकृतः शिशुः ॥ २७ ॥

यशोदोत्संगललितमूलप्रतिकृतित्वतः ॥

गमनानन्तरं तत्र भावरूपेण योजनम् ॥ २८ ॥

अतएव हि संयोगवियोगानुभवो मतः ॥

केवलस्तु ततः पश्चात्पूर्वस्मिन्मथुरां गते ॥ २९ ॥

वासुदेवोऽपि तत्रास्ति सर्वमेकीभवत्तदा ॥

ज्ञानिनामपि भक्तानां मोहमुत्पादयत्यतः ॥ ३० ॥

एवं सर्वचरित्राणां सन्निवेशोऽपि सेत्स्यति ॥

अतो भावात्मनो लीला कचिदेव निरूपिता ॥ ३१ ॥

यर्ह्यगनेत्यादिपद्येष्वेषा भावात्मिका मता ॥

एवं विज्ञेयमखिलं श्रीमदाचार्यसंश्रितैः ॥ ३२ ॥

जीवाशक्यं सर्वथैव यद्यप्येतन्निरूपणम् ॥

तत्प्रसादप्रभावेण हरिदासेन रूपितम् ॥ ३३ ॥

इति कृष्णस्वरूपस्याविर्भावोऽत्र विवेचितः ॥

विज्ञाय तं तदीयास्तन्निरुद्धाः संभवंतु हि ॥ ३४ ॥

इति श्रीहरिदासविरचितः श्रीपुरुषोत्तम-
स्वरूपाविर्भावनिर्णयः समाप्तः ।

अथ स्वमार्गीयसेवाफलरूपनिर्णयः ।

श्रीकृष्णाय नमः ।

अथ श्रीवल्लभाचार्यमार्गसर्वस्वरूपिणी ॥

सेवा ससाधना सर्वा रूप्यते सनिदर्शना ॥ १ ॥

चेतस्तत्प्रणवं सेवा मानसी फलरूपिणी ॥

प्रोक्ता निरोधरूपा सा व्रजस्थेष्वेव दृश्यते ॥ २ ॥

प्रमेयबलजस्तेषु निरोधः प्रभुणा कृतः ॥

तत्स्वरूपं तु भावेनानुभावस्तु तदात्मनः ॥ ३ ॥

भावस्तु विप्रयोगेण तापक्लेशैर्विचारणम् ॥

तदोद्भवः प्रभोस्तत्र हृदये स्याद्रसात्मनः ॥ ४ ॥

बाह्यास्फूर्तौ वियोगेन रसे हृदयदेशगे ॥

रसात्मकप्रभोस्तत्र प्रादुर्भावः स्वतो भवेत् ॥ ५ ॥

तेनैव प्रभुणा सर्वलीलानुभवतो हृदि ॥

रसात्मकस्वरूपस्य स्थितिस्त्रैकालिकी भवेत् ॥ ६ ॥

एवमेव स्थितिर्ज्ञेया स्वामिनीहृदयेषु हि ॥

सैवास्मदाचार्यवर्यैर्नमामित्यत्र रूपिता ॥ ७ ॥

स्वतंत्रभक्तास्ते वाच्या येष्वेवं भगवत्स्थितिः ॥

एवमेव हि तद्भक्तेः स्वातंत्र्यं नान्यथा भवेत् ॥ ८ ॥

यतो न हि प्रभोस्तत्र बहिः प्राकट्यमिष्यते ॥

स्वतंत्रा भक्तिरधुना व्रजस्त्रीष्वेव दृश्यते ॥ ९ ॥
 रासस्थासु तथान्यत्र स्थापिता स्वमुखांबुजे ॥
 तदाश्रयवतां नृणां तत्कृपातो भवत्यपि ॥ १० ॥
 यतो भगवा प्रोक्तं तान्प्रत्येव समर्पणम् ॥
 श्रीमत्प्रभोस्तु तद्दानमाचार्येभ्यो न संशयः ॥ ११ ॥
 अन्येषां तत्कृपातस्तु भविष्यति न संशयः ॥
 कृपा हि मार्गरुच्यैव निश्चिता भवति ध्रुवम् ॥ १२ ॥
 तत्रादावधिकारत्वात्प्रथमं यत्समर्पणम् ॥
 तदाचार्येभ्य एवोक्तमतस्तद्वारकं फलेत् ॥ १३ ॥
 अतस्तेभ्यस्तद्विधाय प्रेमसेवां प्रसाधयेत् ॥
 तस्याधिकाररूपत्वादाधिकारिकरूपिणी ॥ १४ ॥
 तनुवित्तयुता सेवा समर्पणफला हि सा ॥
 समर्पणं तु भवति विनियोगेन सार्थकम् ॥ १५ ॥
 विनियोगाद्भवेदेव प्रेमासक्त्यादि चाखिलम् ॥
 कृपाविशेषाद्व्यसनं प्रपंचे विस्मृते भवेत् ॥ १६ ॥
 अयमेव निरोधो हि मानसी सेवनापि वा ॥
 आसक्तेर्व्यसनादौ तु कारणत्वं हि गम्यते ॥ १७ ॥
 प्रपंचविस्मृतिस्तत्र सुलभाऽऽसक्तितो भवेत् ॥
 एतदेव स्वामिनीषु प्रभुणा विहितं पुरा ॥ १८ ॥

दृष्टांतार्थक्रमेणैव तत्सर्वमिह रूप्यते ॥
 प्रादुर्भूय स्वयं नंदगेहे तासां समर्पणम् ॥ १९ ॥
 कारयित्वा स्वयं तत्र लीलां कुर्वन्बभौ प्रभुः ॥
 आत्मानं भूषयांचक्रुस्त्यत्रोक्तं समर्पणम् ॥ २० ॥
 यावत्प्रभोः समर्थत्वं सुखदाने भवेत्पुनः ॥
 समर्पणफलं तावत्तापक्लेशो निरूपितः ॥ २१ ॥
 आविर्भावो हि बाल्येऽपि स्वेष्टरूपस्य तेन हि ॥
 सर्वाभिरग्रे भाव्याभिर्लीलाभिः सुखसंभवः ॥ २२ ॥
 यर्ह्यगनेत्यादिभिस्तु तदेव विनिरूपितम् ॥
 अग्रे क्रमेण सर्वोऽपि निरोधः सुनिरूपितः ॥ २३ ॥
 निरोधेऽपि न यास्विच्छा तासां मुक्तिर्निरूपिता ॥
 अंतर्गृहगतानां तु तथा देहविधारणम् ॥ २४ ॥
 प्रभ्विच्छातः स्वतो नेति स्थापयित्वेति चोदितम् ॥
 मुक्तिस्तु प्रभुणा स्वस्मिन्नित्यसंयोजनं स्वतः ॥ २५ ॥
 संयोगानुभवार्थं हि ततो निष्कासनं क्वचित् ॥
 अनुभूय तथा लीलास्तत्स्वरूपे व्यवस्थितिः ॥ २६ ॥
 फलभक्तिस्ततो भिन्ना प्रभोर्भक्तहृदि स्थितिः ॥
 यावल्लीलाकृतिर्नित्यपूर्वरूपनियोजनम् ॥ २७ ॥
 आत्यंतिको वियोगोऽयं सर्वत्र विनिरूपितः ॥

एतत्फलं तु बहुधा सेवायामपि सर्वथा ॥ २८ ॥
 दानसाध्यमतः प्रोक्तं दाने चाद्य इति स्फुटम् ॥
 दानमाननवहेस्तु प्राहुर्भावाद्विनिश्चितम् ॥ २९ ॥
 तदाश्रयः सदा कार्यः सर्वभावेन सर्वथा ॥
 भविष्यति तदेकात्मविश्वाससयुजां नृणाम् ॥ ३० ॥
 कृपासाध्यमतः सर्वं तथा चेन्न कृपा भवेत् ॥
 मुक्तिरेव फलं तस्य सायुज्यमिति निश्चयः ॥ ३१ ॥
 सायुज्यमक्षरे नैव किं तु तत्पुरुषोत्तमे ॥
 भक्तिमार्गफलेष्वेतन्मध्यमं फलमीर्यते ॥ ३२ ॥
 सायुज्यकाम्ययेत्यादिनिबन्धेऽपि निरूपितम् ॥
 भक्तेर्दुर्लभता प्रोक्ता दुर्लभेति न सोच्यते ॥ ३३ ॥
 तस्मात्कृपातारतम्यात्फलमुक्तमनेकधा ॥
 फलद्वयाधिकारो हि योग्यगेहादिकं पुनः ॥ ३४ ॥
 भक्तिमार्गीयसेवायाः साधारणकृपाफलम् ॥
 फलत्रयेऽपि नैवास्ति कालादिकनियम्यता ॥ ३५ ॥
 एवं विज्ञाय च फलं फलसेवाश्रितैर्जनैः ॥
 फलदाचार्यचरणौ शरणीक्रियतां सदा ॥ ३६ ॥

इति श्रीहरिदासविरचितः स्वमार्गीयसेवाफलरूप-
 निर्णयः समाप्तः ।

अथ पुष्टिमार्गीयस्वरूपनिरूपणम् ।

श्रीकृष्णाय नमः ।

अथ श्रीवल्लभाचार्यचरणाब्जप्रसादतः ॥

क्रियते पुष्टिमार्गीयप्राप्यरूपविनिर्णयः ॥ १ ॥

शृंगाररससंस्थानं स्थायिभावः प्रभुर्मतः ॥

रसो निरूपितः शास्त्रे यादृशस्तादृगेव हि ॥ २ ॥

नृत्यबंधादिभिर्बोध्यः क्रिया तत्रापि कारणम् ॥

क्रियया नृत्यबंधाद्यैः शास्त्रादुद्रेकतोऽपि च ॥ ३ ॥

उद्बोद्धयः स्वामिनीभावः सोऽस्माकं मन्मथः प्रभुः ॥

गूढभावो हृदि स्थायी स्त्रीभावात्मा कृपाकरः ॥ ४ ॥

सुखरूपस्तु तत्पश्चात् भावी तदनुभावकः ॥

भक्तसंबंधजनितस्तद्बोक्ता प्रभुरुच्यते ॥ ५ ॥

कामाख्यं सुखमुत्कृष्टमित्यत्र विनिरूपितम् ॥

तस्य भावैकभोग्यत्वाद्वोक्तृत्वमुपपद्यते ॥ ६ ॥

अतिगूढः स भगवानेवं ज्ञेयः कृपाबलात् ॥

तदाश्रितैः सदा सिद्धैः सेव्यश्च प्रीतिसेवया ॥ ७ ॥

इति श्रीहरिदासविरचितं पुष्टिमार्गीयस्वरूपनिरूपणं समाप्तम् ।

अथ स्वमार्गीयस्वरूपस्थापनप्रकारः ।

श्रीकृष्णाय नमः ।

समानीय स्वयं हृद्वान्मूर्तिं सर्वांगशोभानाम् ॥
 कृष्णस्य बाल्यकैशोरवस्थापन्नां विशेषतः ॥ १ ॥
 बाल्यस्यैकाकिनीमन्यां सद्वितीयामथापि वा ॥
 यतो मूलचरित्रं हि बाल्यकैशोरयोः कृतम् ॥ २ ॥
 स्नापयित्वा तु विधिवत्पंचामृतजलादिभिः ॥
 शंखेन च ततः पश्चाच्चंदनेनानुलेपनम् ॥ ३ ॥
 पुनरुष्णजलेनापि स्नापयित्वा तदुत्तरम् ॥
 संप्रोक्ष्य सूक्ष्मवस्त्रेण स्थापयेदासनोपरि ॥ ४ ॥
 प्रार्थयित्वा निजाचार्यान्ध्यात्वा तद्धृदयस्थितम् ॥
 भावात्मकं प्रभो रूपं सर्वलीलायुतं सदा ॥ ५ ॥
 लक्ष्मीसहस्रसंसेव्यं तापक्लेशयुतात्मना ॥
 बध्वांजलिं तथाभूतः पठेच्च तदनंतरम् ॥ ६ ॥
 अव्यादजोऽग्निमणिमानित्यादिन्यासपूर्वकम् ॥
 विभाव्य स्वामिनीरक्षां प्रत्यंगे स्थापितांगुलिः ॥ ७ ॥
 रक्षामिषेण विहितं भावात्मस्थापनं प्रभौ ॥
 स्वाचार्यसंश्रितैस्तद्वन्मूर्तावपि हरिस्थितिः ॥ ८ ॥

इदमेवोक्तमाचार्यैर्भक्तिमार्गप्रकारतः ॥

तत्र च स्थितमित्यादि स भावात्मा हरिर्मतः ॥ ९ ॥

पठित्वा तु त्रिरावृत्त्या शृंगारं रचयेत्तदा ॥

वस्त्रैराभरणैर्वापि प्रेम्णा सौंदर्यसूचकैः ॥ १० ॥

आस्तीर्य वस्त्रैर्विधिवदासनं तत्र भावयेत् ॥

तदुत्तरीयवस्त्राणि ततस्तामुपवेशयेत् ॥ ११ ॥

तद्दर्शनेति तत्रत्य पद्मयुग्ममुदीर्य च ॥

ततः सज्जीकृतं सम्यगोदनव्यंजनादिके ॥ १२ ॥

भावयित्वा तु तत्रत्य स्वामिनीविहितार्चनम् ॥

हृदि कृत्य निजाचार्यान् दैन्यवानेकतत्परः ॥ १३ ॥

स्वयं समर्पयेत्कायमाचार्यद्वारकं जनः ॥

तांबूलमुत्तमं दद्यादाचम्य प्रोक्ष्य चाननम् ॥ १४ ॥

तत उत्थाय च करौ संयोज्य विधिवत्पठेत् ॥

कृष्णाश्रयाभिधं स्तोत्रं प्रणमेद्दंडवद्भुवि ॥ १५ ॥

अदंभः सर्वथापेक्षारहितः करुणापरः ॥

विचार्य वरणं श्रीमदाचार्यपदसंश्रयः ॥ १६ ॥

स्वसेवकाय शुद्धाय सततं प्रयतात्मने ॥

प्रयच्छेत्तत्स्वरूपं तु फलरूपतया पुनः ॥ १७ ॥

भक्तिमार्गस्थितैः श्रीमदाचार्यपदसंश्रयः ॥

सेव्यमानं सदा भावैर्निरोधं साधयेद्भुवम् ॥ १८ ॥

इति श्रीहरिदासविरचितः स्वमार्गीयस्वरूपस्थापनप्रकारः समाप्तः ॥

अथ श्रीमत्प्रभोश्चितनप्रकारः ।

श्रीकृष्णाय नमः ।

अथ श्रीवल्लभाचार्यचरणाब्जप्रसादतः ॥

स्वमार्गसेव्यरूपस्य चिंतने रीतिरुच्यते ॥ १ ॥

विपिने विपिने वृक्षलतादिषु विशेषतः ॥

परिभ्रमंती विरहे विकला गोपबालिका ॥ २ ॥

विस्रस्तवसना शुष्करसना रसनायका ॥

विकीर्णकेशा सद्देषा नाथ नाथेति वादिनी ॥ ३ ॥

चलत्पदयुगा दुःखान्मुहुर्मीलितलोचना ॥

लसलक्ष्मपदांभोजचिह्नदर्शनकातरा ॥ ४ ॥

दृष्टदावाग्निविशिखा निःश्वासग्रहाणातुरा ॥

धरणीपतिताऽत्यंतविरहाकुलचेतना ॥ ५ ॥

हृदि प्रादुर्भवद्भावदृष्टगोकुलनायका ॥

नाथोत्थापय मामेवं मुहुर्विक्रववादिनी ॥ ६ ॥

विचाररहिता चित्तचिंताकुलितमानसा ॥

मनोजगूढभावात्मप्रियप्राकट्यकांक्षिणी ॥ ७ ॥
 समस्तलीलानुकृतिकृतिस्वप्रियभावुका ॥
 कोटिकंदर्पलावण्यभावरूपप्रियाश्रया ॥ ८ ॥
 नित्यलीलाश्रया नित्यरतिसेवनतत्परा ॥
 परमार्द्रतमप्रेमक्लिन्नहृत्पंकजादरा ॥ ९ ॥
 भावनीया नित्यमेवंभूता मत्स्वामिनी हरेः ॥
 तदेकहृदयस्थायी तद्भावः कृष्ण एव हि ॥ १० ॥
 लीलासहस्रवलितः सामग्रीसहितस्तथा ॥
 भावनीयः सदानंदः सदानंदादिलालितः ॥ ११ ॥
 इदमेवोक्तमाचार्यैः सिद्धांतस्य निरूपणे ॥
 आत्मानंदसमुद्रस्थं कृष्णमेवेति यद्वचः ॥ १२ ॥
 तदाशयस्तु विवृतः कृपयैव प्रभोर्मया ॥
 अवगत्य जनाः सर्वे चिंतयंतु हरिं सदा ॥ १३ ॥
 इति श्रीहरिदासविरचितः श्रीमत्प्रभोश्चितनप्रकारः समाप्तः ॥

अथ मूलरूपसंशयनिराकरणम् ।

श्रीकृष्णाय नमः ।

सदा श्रुतीनां कृपया मूलरूपप्रदर्शकः ॥
 रसात्मकस्वरूपात्मगोपीजनसमन्वितः ॥ १ ॥

तथाभूतत्रजश्रीमद्भोवर्धनविलासकृत् ॥
 यथा ह्यग्निसुतान्सर्वान्कृपया कोसलेंद्रतः ॥ २ ॥
 अनुगृह्य स्वरूपात्मभक्तावेशं विधाय च ॥
 तदा तद्रूपतापत्तिः मूललीलापरायणः ॥ ३ ॥
 यथा वा पूर्वरूपेऽपि स्वयमाविश्य सर्वतः ॥
 मूलरूपेण कृतवाँल्लीलास्तद्वत्स्वयं हरिः ॥ ४ ॥
 तथा श्रुतिषु सर्वासु भावात्मा स्वीयरूपताम् ॥
 संपाद्य मूलरूपेण रमते तादृशीषु वै ॥ ५ ॥
 आश्रयत्वं तथाभावे प्रभोस्तत्र तथाऽत्र हि ॥
 उभयोर्भावरूपत्वं मन्तव्यं ब्रह्मवादिभिः ॥ ६ ॥
 मुख्यशक्तिस्वरूपं तु स्त्रीभावो हरिरुच्यते ॥
 तत्र रुयंशः परा शक्तिर्भावांशः कृष्णशब्दितः ॥ ७ ॥
 यथा हि सर्वभावात्मा कृष्णः साऽपि च तादृशी ॥
 विशिष्टस्यैव सर्वेषां कृष्णस्य हृदयस्थितेः ॥ ८ ॥
 द्वयोर्मिलितयोर्वाच्यं मन्मथत्वमभेदतः ॥
 द्विपत्रत्वाद्रसस्यालंबने द्वैविध्यमुच्यते ॥ ९ ॥
 एवं हि संशयः सर्वश्लेत्तव्यः प्रभुसंश्रितैः ॥
 विशिष्टे गोकुलाधीशरूपे सर्वत्र सर्वथा ॥ १० ॥
 इति श्रीहरिदासविर० मूलरूपसंशयनिराकरणं समाप्तम् ।

अथ स्वमार्गीयमुक्तिद्वैविध्यनिरूपणम् ।

श्रीकृष्णाय नमः ।

जीवानां कृष्णसंबंधो भक्तिमार्गे विमोचनम् ॥
 स द्वेधा जीवविहितो भगवद्विहितस्तथा ॥ १ ॥
 जीवस्य कृष्णसंबंधो मार्गनिष्ठतया क्रमात् ॥
 प्रवेशः परमानंदे तद्धि सायुज्यशब्दितम् ॥ २ ॥
 कृष्णप्रवेशाद्या मुक्तिः सा सद्योमुक्तिरुच्यते ॥
 न तत्र भक्तसहितः कश्चिद्वै साधनक्रमः ॥ ३ ॥
 अत्यंतकृपया कृष्णो विशते स्वप्रमेयतः ॥
 तदैव तत्र भवति मुक्ततावेशनक्षणे ॥ ४ ॥
 अंतर्गृहस्थासु यथा पुण्यपापक्षयः क्रमात् ॥
 रासस्थासु तथावेशादभवन्मुक्तता क्षणात् ॥ ५ ॥
 अनेनैव प्रकारेण ज्ञातव्या मोक्षयोर्भिदा ॥
 जीवस्य भगवत्प्राप्तिः पूर्वा भगवतः परा ॥ ६ ॥
 अत एवास्मदाचार्यैरुक्तं संन्यासनिर्णये ॥
 बहिश्चेत्प्रकटः स्वात्मेत्यादिना मुक्तिलक्षणम् ॥ ७ ॥

इति श्रीहरिदासविरचितं स्वमार्गीयमुक्तिद्वैविध्य-

निरूपणं समाप्तम् ।

अथ भक्तिद्वैविध्यनिरूपणम् ।

श्रीकृष्णाय नमः ।

भक्तिर्द्विधा पदांभोजवदनांबुजभेदतः ॥

प्रथमा शीतला भक्तिर्यतः श्रवणकीर्तनात् ॥ १ ॥

तत्रैव मुखसंबंधः सुलभा नारदादिषु ॥

द्वितीया दुर्लभा यस्मादधरामृतसेवात् ॥ २ ॥

तद्भावभावनारूपा विरहानुभवात्मिका ॥

गोपसीमंतिनीनां च सा दत्ता हरिणा स्वतः ॥ ३ ॥

तदर्थं करुणः कृष्णो भावात्मा स्वास्यमुत्तमम् ॥

भावान्निरूपं जगति कृपयाऽऽविश्वकार सः ॥ ४ ॥

श्रीवल्लभाख्यानाचार्यान् विश्वोद्धारकृते यतः ॥

दर्शयित्वा स्ववदनं वचनामृतविंदुभिः ॥ ५ ॥

वेणुनादैरिव स्वीयान्पाययित्वाऽधरामृतम् ॥

मुखारविंदरूपां तां भक्तिं भावात्मिकां ददौ ॥ ६ ॥

तथाविधस्ववदनभक्तिदानेन चाखिलान् ॥

दैवजीवानंतरगान् कृतार्थान् विदधे हरिः ॥ ७ ॥

एवंविधस्वरूपान् श्रीवल्लभाख्यान् कृपानिधीन् ॥

आश्रितोऽहं विनिश्चित्य ऐहिके पारलौकिके ॥ ८ ॥

इति श्रीहरिदासविरचितं भक्तिद्वैविध्यनिरूपणं १ तं

अथ स्वमार्गीयसाधनरहस्यम् ।

श्रीकृष्णाय नमः ।

श्रीमदाचार्यमार्गोऽयं निःसाधनकलात्मकः ॥

तत्र तद्भावनं भावसाधनं तत्कृपावताम् ॥ १ ॥

स भावः संगराहित्यान्न भविष्यति सर्वथा ॥

संगस्य साधनं सर्वरागभावो गृहादिषु ॥ २ ॥

रागाभावस्तु सततं सेवया तत्कृपावताम् ॥

तत्कृपासाधनं सा तु भवेत्तत्तोषणेन हि ॥ ३ ॥

तत्तोषणं तु तद्भक्तिभाववर्धनजो भवेत् ॥

भावो हि मार्गसर्वस्वं कर्तव्यं तस्य रक्षणम् ॥ ४ ॥

सेवापि सततं चित्ते भावनात्मा तदा भवेत् ॥

निवेदनं तु स्मर्तव्यमिति यत्साधनं परम् ॥ ५ ॥

तादृशौरिति वाक्येन संगस्तत्राप्यपेक्षितः ॥

स एव साधनं संगो मोक्षोऽस्मिन्मार्ग एव च ॥ ६ ॥

ममोत्तमेति वाक्येन तदभावे वृथाऽखिलम् ॥

तस्मात्सर्वं परित्यज्य सत्संगेन सदा हरिम् ॥ ७ ॥

सेवयेदांतरेणापि बाह्येन मनसा पुनः ॥

स्वतःफलं हि तत्संगं विदित्वा विदधीत हि ॥ ८ ॥

इति श्रीहरिदासविरचितं स्वमार्गीयसाधनरहस्यं समाप्तम् ।

अथ स्वमार्गरहस्यनिरूपणम् ।

श्रीकृष्णाय नमः ।

रसो वै स इति श्रुत्या रसरूमो निरूपितः ॥
 स मंतव्यः स्वशास्त्रेण यथा सिद्धस्तथा पुनः ॥ १ ॥
 द्विधा पूर्वस्तु संयोगो विरहश्च तथोत्तरः ॥
 क्रियाप्रधानसंयोगे रसोद्बोधाय रूपिताः ॥ २ ॥
 भावास्तथोत्तरे युक्तस्वरूपमपि तादृशम् ॥
 भावात्मकं तु तत्प्राप्तिर्भावप्राप्तिर्न चेतस्त ॥ ३ ॥
 स भावः सर्वथा पूर्वदेहं स्वेनानिवर्त्य च ॥
 विदध्यान्नूतनं देहं सर्वसामर्थ्यसंयुतम् ॥ ४ ॥
 निष्प्रत्यूहं यथा तस्य वियोगानुभवो भवेत् ॥
 स एव शब्दितः सर्वग्रंथे रोधः प्रभुप्रियैः ॥ ५ ॥
 विरोधस्तस्य सततं प्रपञ्चस्मरणेन हि ॥
 तदभावो निरोधैकलीलया गुणगानजः ॥ ६ ॥
 दैन्यभावतयैव स्यात्सुलभा भावसंगतिः ॥
 ब्रह्मादिदुर्लभो भावः कथं साध्यो हि तादृशैः ॥ ७ ॥
 इति चिन्ताकृपायुक्तश्चकार प्रादुराननम् ॥
 तदाश्रयादिह प्रायः सर्वेषां तापसंभवः ॥ ८ ॥
 तापेन सर्वथा सर्वपरित्यागो भविष्यति ॥

परित्यक्तेऽखिले नूनं प्रपंचास्मरणं भवेत् ॥ ९ ॥
 तदस्मृतौ तदासक्तौ सर्वथैव भविष्यति ॥
 आसक्तौ व्यसने जाते परं किमवशिष्यते ॥ १० ॥
 बाधिका सैव सततं न दुर्लभतमा रतिः ॥
 अतो विधेयः सुधिया श्रीमदाचार्यसंश्रयः ॥ ११ ॥
 तस्मात्स एव मनुजैरनन्यैः साधनोज्झितैः ॥
 सर्वदा सर्वभावेन सेवनीयस्तदाश्रितैः ॥ १२ ॥

इति श्रीहरिदासविरचितं स्वमार्गरहस्यनिरूपणं समाप्तम् ।

अथ स्वमार्गीयशरणसमर्पणसे- वादिनिरूपणम् ।

श्रीकृष्णाय नमः ।

अथ स्वकीयबोधाय सूक्ष्मरीत्या विचार्य च ॥
 स्वमार्गीयप्रकारोयं सर्वोऽपि हि निरूप्यते ॥ १ ॥
 गृहीत्वा नाम शरणं गत्वा सर्वं समर्प्य च ॥
 सेवासार्थकतासिद्धयै देहादीनां तथा पुनः ॥ २ ॥
 अन्यत्राविनियोगाय क्रियतां ननु वित्तजा ॥
 तथा तु मानसी सिध्येत्सैवात्र फलरूपिणी ॥ ३ ॥
 सा प्रकारत्रयेणेति तेषां तन्मध्यया ततः ॥

फलत्वमिति ते प्रोक्ताः सेवायां तु फलत्रयम् ॥४॥

सेवा तु सा समानत्वात्सैवांते न विलक्षणा ॥

फलं नातः प्रकाराणां पश्चाद्भावितयोच्यते ॥ ५ ॥

यादृशं वरणं तादृक्प्रकारापन्नसेवना ॥

मानसी फलरूपेति तारतम्येन चोच्यते ॥ ६ ॥

ते प्रकारास्तु विज्ञेया ग्रंथात्सेवाफलाभिधात् ॥

अलौकिकं हि सामर्थ्यं सायुज्यं पुरुषोत्तमे ॥ ७ ॥

वैकुण्ठादिषु सेवायाः शरीरमधिकारकृत् ॥

एतावानेव मार्गेऽस्मिन्सूक्ष्मः सिद्धांतसंग्रहः ॥ ८ ॥

तत्रादौ शरणं यातः किं कुर्यादिति चोच्यते ॥

श्रीमदाचार्यमार्गीयगुरुणा शरणं गतः ॥ ९ ॥

स्वामित्वेन हरिं स्वं तु सेवकत्वेन भावयेत् ॥

लौकिकं वैदिकं वाऽपि विदध्याद्भक्तिसिद्धये ॥ १० ॥

नान्यमार्गाश्रयो नैव देशांतरसमाश्रयः ॥

नैव तीर्थाश्रयो नैवाभिमतः कर्तृताश्रयः ॥ ११ ॥

नैव मंत्रसमाधारो न च कर्मादिकाश्रयः ॥

सर्वदोषनिवृत्त्यर्थं धर्मत्वेन हरौ दृशिः ॥ १२ ॥

विवेकादेरभावेन दैन्येनार्थत्वभावनम् ॥

स्वकामपूरणार्थाय पूर्णानंदत्ववेदनम् ॥ १३ ॥

न साधनैर्भवेन्मोक्षो हरिरेव तदात्मकः ॥
 तदीयतायाः संपत्तौ मुक्तत्वेनैव चिंतनम् ॥ १४ ॥
 अत एव निराकांक्षा मोक्षतः कृष्णसेवकाः ॥
 देशादिसाधनं कृष्णः पुरुषार्थश्चतुर्विधः ॥ १५ ॥
 एवं मनसि सततं चिंतनीयं प्रयत्नतः ॥
 प्रायश्चित्तादिषु मतिर्न कार्या शरणं ब्रजेत् ॥ १६ ॥
 उपस्थितेषु दोषेषु सर्वेष्वथ विशेषतः ॥
 सुशक्येष्वप्यशक्येषु हरिं गतिमथ स्मरेत् ॥ १७ ॥
 अन्याश्रयो नैव कार्यो नैवान्यत्र स्वतो ब्रजेत् ॥
 प्रार्थना नैव कुत्रापि कर्तव्या भगवत्यपि ॥ १८ ॥
 अविश्वासो न कर्तव्यो ब्रह्मास्त्रस्य निदर्शनात् ॥
 लौकिके वैदिके वाऽपि कार्ये संगं विवर्जयेत् ॥ १९ ॥
 यथाकथंचित्कर्तव्ये भारवत्तत्र भावनम् ॥
 सर्वत्र ममतां त्यक्त्वा सर्वं कार्यं प्रसाधयेत् ॥ २० ॥
 लोभं च हृदये नैव कुर्यात्प्राप्तं हि सेवयेत् ॥
 शरणस्यापि ये धर्मास्तत्सिद्धौ शरणं ब्रजेत् ॥ २१ ॥
 विवेकधैर्येऽपि सदा श्रीकृष्णाश्रयपोषके ॥
 तद्ग्रंथेभ्योऽवगत्यापि प्रयत्नाद्धृदि भावयेत् ॥ २२ ॥
 एवमाश्रितधर्मोऽयं संक्षेपेण निरूपितः ॥

आश्रित्य वल्लभाचार्यान्बुद्धैवं कृष्णमाश्रयेत् ॥ २३ ॥
 अतःपरं क्रमेणैव जीवः कृतसमर्पणः ॥
 तत्साधनाय सततं किं कुर्यादिति चोच्यते ॥ २४ ॥
 सेवासंस्काररूपत्वाद्विदध्यात्सेवनां सदा ॥
 ब्रह्मसंबंधिता जीवदेहसंबंधिवस्तुषु ॥ २५ ॥
 सर्वदोषविमुक्तत्वं स्वस्मिन्नपि विभावयेत् ॥
 सर्वथा सर्वदैवापि न चाद्यादसमर्पितम् ॥ २६ ॥
 तद्भक्षणे भवेदेवाब्रह्मसंबंधि वस्तुतः ॥
 सर्वत्र ब्रह्मसंबंधभावनानाश एव हि ॥ २७ ॥
 लौकिकं वैदिकं वाऽपि कुर्यात्सर्वं समर्पितम् ॥
 अतः सर्वेषु कार्येषु कुर्यादादौ समर्पणम् ॥ २८ ॥
 यथा समर्पणे योग्यं यत्तथा तत्समर्पयेत् ॥
 यज्ञादिषु विवाहादौ प्रदर्श्य निखिलं हरेः ॥ २९ ॥
 गृहीत्वैव तदादेशात्पश्चात्कार्याणि साधयेत् ॥
 न स्वार्थभुक्तं कृष्णाय समर्प्यमिति निश्चयः ॥ ३० ॥
 न सामिभोगः संप्राप्तो ह्यसमर्पितवर्जनात् ॥
 तथापि मानसं पूर्वमादाय च समर्पणम् ॥ ३१ ॥
 अभुक्तमप्यतो ब्रह्मसंबंधी विभ्रमात्पुरा ॥
 गृहीयादवशिष्टं तु प्रभवेऽपि समर्पयेत् ॥ ३२ ॥

तदर्थं वर्जितं भेदेनार्धभुक्तसमर्पणम् ॥

असमर्पितवस्तूनामत्र सामान्यमुच्यते ॥ ३३ ॥

भुक्तेत्यनेनात्र भोग्यो वस्तुभोगो निरूप्यते ॥

स चोपयोगरूपो हि तस्माद्भेदो विबुध्यताम् ॥ ३४ ॥

निवेदितपदार्थानां ग्रहणं मार्गभेदतः ॥

पूजामार्गनिषेधानामत्रानवसरो मतः ॥ ३५ ॥

एवं जन्मावधि नृणां भावनातो भविष्यति ॥

सर्वत्र ब्रह्मसंबंधो गंगातोऽन्जललेष्विव ॥ ३६ ॥

चिंतानिवेदिभिर्नैव नवरत्ने निरूपिताः ॥

तत एवावगत्येह कार्या इति विनिश्चयः ॥ ३७ ॥

ततो हि जातसंस्कारः सर्वचिंताविवर्जितः ॥

साक्षिवत्तत्कृतिं पश्यन्सुखं सेवापरो भवेत् ॥ ३८ ॥

सेवाविधिः समग्रोऽपि क्रमेणैव विलिख्यते ॥

प्रकारोत्तमतः पूर्वं मूर्तौ पूजा विधीयते ॥ ३९ ॥

मूर्तौ भगवतो ज्ञानं साकारावेशतो मतम् ॥

भक्तिमार्गप्रकारेण जानतस्तु तदात्मनाम् ॥ ४० ॥

पूजामार्गे भवेन्मंत्रविधानात्पूज्यवेशनम् ॥

विशेषो भक्तिमार्गेऽयं पुरुषोत्तमरूपिणः ॥ ४१ ॥

मणिस्पर्शेन ताम्रादिसौवर्णमिव तत्त्वता ॥

अतस्तत्र कृतं सर्वं साक्षात्कृष्णे कृतं भवेत् ॥ ४२ ॥
 सेवा तु तस्य द्विविधा त्यागात्यागविभेदतः ॥
 अत्यागोऽपि यथात्वं हि व्यावृत्तेस्त्यागतः पुरा ॥ ४३ ॥
 व्यावृत्तावपि च प्रोक्तो मानसस्त्याग उत्तमः ॥
 अत्यागपक्षे गार्हस्थ्यमनुकूलं हि साधने ॥ ४४ ॥
 गृहे स्थित्वा सेवनार्थं स्वधर्मेणैव सर्वथा ॥
 कृष्णं भजेद्यतोऽधर्मकरणाद्धीनयोनिता ॥ ४५ ॥
 कृष्णमूर्तो यथालब्धैर्द्रव्यैः संपूजयेद्धरिम् ॥
 पूर्वं स्थानं मंदिरादि तथा सिंहासनादि च ॥ ४६ ॥
 संपाद्य भोगसामग्रीं हरिसुत्थाप्य मंचतः ॥
 प्रातरारभ्य सर्वापि सेवा पूजा विधीयताम् ॥ ४७ ॥
 सेवायां लौकिकी युक्तिस्तथा स्नेहो नियामकः ॥
 पूजायां तु विधिः स्नेहविरुद्ध इति निश्चयः ॥ ४८ ॥
 गुरुश्च भक्तिमार्गीयः कृष्णसेवापरायणः ॥
 श्रीभागवततत्त्वज्ञो दंभादिरहितो नरः ॥ ४९ ॥
 तदभावे तथाभूतोपदेशोऽत्र नियामकः ॥
 अथाधुनिकतीर्थानामतथाभूततोऽपि हि ॥ ५० ॥
 उपदेशस्तथाभूतगुरोर्वि फलिष्यति ॥
 यदि दुःसंगदोषेण नान्यथा चेद्भवेन्मतिः ॥ ५१ ॥

सेवायामपि यस्तादृग्गुरुणोक्तः परो विधिः ॥

स एव सर्वथा नान्यः कल्पितः फलसाधकः ॥५२॥

अनुद्वेगाय सप्रेमकृष्णमूर्तावलंकृतिः ॥

वस्त्रैराभरणैर्वापि तथोपहरणैरपि ॥ ५३ ॥

यथा स्वरूपसौंदर्यं स्वमनोरोधकं भवेत् ॥

यतो हि सेवना प्रोक्ता चेत्तत्प्रवणं हरेः ॥ ५४ ॥

लीलाविशिष्टरूपे हि तदर्थं सेवनोद्यमः ॥

अतः साधनता प्रोक्ता तनुवित्तजसेवने ॥ ५५ ॥

एवमन्नादिवस्तूनामुपयोगे प्रसाधिते ॥

भार्यादीनामानुकूल्ये तैः सेवामेव कारयेत् ॥ ५६ ॥

स्वयं कुर्यादुदासीनतया तेषां पुनः स्थितौ ॥

अपकीर्तिभयात्कृष्णसेवा वैयुग्यसंभवात् ॥ ५७ ॥

स्वकृतब्रह्मसंबंधं विभाव्य हृदि सर्वथा ॥

तत्पोषणं प्रकुर्वीत रुग्णदेहवदानुरः ॥ ५८ ॥

यद्यासुराः कृष्णसेवां कर्तुं न ददति स्वतः ॥

तदा तेषां परित्यागः कर्तव्य इति निश्चयः ॥ ५९ ॥

भक्तिमार्गे न वस्तव्यमभक्तैः सह सर्वथा ॥

अंगीकृत्यापि च स्मार्तवर्जनं भक्तिमार्गिभिः ॥६०॥

धर्मशास्त्रात्तु बलवद्भक्तिशास्त्रमिति स्थितिः ॥

चित्तं हरौ प्रतिष्ठाप्य वृत्तियत्नं च कारयेत् ॥ ६१ ॥
 सर्वथा वृत्तभावे नु यामं सेवापरो भवेत् ॥
 वृत्तैः सहजतासिद्ध्यै कृष्णमात्ररतो भवेत् ॥ ६२ ॥
 हर्यर्थमपि यत्नेन जातवैमुख्यवारणे ॥
 श्रीभागवतपाठं च विदध्यान्नियमेन हि ॥ ६३ ॥
 चित्तक्षोभजवैमुख्याभावाय परुषं सहेत् ॥
 मानयेदपि कृष्णोक्तमित्येवोत्साहसिद्धये ॥ ६४ ॥
 वैराग्यं परितोषं च लोभाभावाय भावयेत् ॥
 जन्मनोऽप्यन्तिमत्वं वै कृतार्थत्वं च चिन्तयेत् ॥ ६५ ॥
 एवं निश्चित्य चित्तेन निरपेक्षो दृढांतरः ॥
 स्थिरांतःकरणः कृत्वा विश्वासं पितृवद्धरौ ॥ ६६ ॥
 सेवयेत्तत्परो भूत्वा युक्त्या लौकिकया पुरा ॥
 देशकालौ विचार्यैवमवस्थां च प्रक्षोरपि ॥ ६७ ॥
 तदर्थं व्यर्थवचनं कृतिसाध्यं परित्यजेत् ॥
 कृष्णे समर्पयेन्नैवं क्लिष्टं कापि प्रयत्नतः ॥ ६८ ॥
 इष्टं लोके तथा स्वस्य यच्चिरं चित्तचिंतितम् ॥
 तद्वै समर्पयेद्भक्त्या भक्तिसंबन्धि सर्वथा ॥ ६९ ॥
 तथाऽनवसरे सेवा बहिरंगेऽपि मुख्यवत् ॥
 कार्या बुद्धिः कृष्णकार्यवस्त्रप्रक्षालनादिके ॥ ७० ॥

काले कालद्वये कालत्रये कुर्वीत सेवनम् ॥
 स्वधर्ममाचरेदंगं नित्यं नैमित्तिकं तथा ॥ ७१ ॥
 निवृत्तिराग्रहेणैव विधर्मादिति निश्चयः ॥
 धर्मसिद्धावपि पुनर्वैशिष्ट्यात् कृष्णधर्मतः ॥ ७२ ॥
 इंद्रियाश्वविनिग्राहः कर्तव्यः सर्वथा मतः ॥
 परोपकारधर्माणां दौर्बल्यं च विभावयेत् ॥ ७३ ॥
 एवं प्रकुर्वतः कृष्णावेशाद्यदि भवेत्पुनः ॥
 तत्सेवासाधने निष्ठा तस्मान्नित्यं हि सेवयेत् ॥ ७४ ॥
 कृष्णं सर्वात्मकं ज्ञात्वादीनतां हृदि भावयेत् ॥
 अहं करोमीत्येतादृगहंकारं परित्यजेत् ॥ ७५ ॥
 सेवायामपि सन्मानं नापेक्षेत हरेः पुनः ॥
 गुणान् गायेदथो नाम कीर्तयेत्सदसि स्थितः ॥ ७६ ॥
 निर्भयो निस्पृहः कृष्णे स्वतश्चित्तं निवेशयेत् ॥
 मुख्यं तु साधनं नित्यं श्रीभागवतकीर्तनम् ॥ ७७ ॥
 अदंभेनानिमित्तेन स्वप्रयत्नेन सर्वथा ॥
 सेवांतर्गतपूजांगशंखचक्रादि धारयेत् ॥ ७८ ॥
 चिह्नत्वात्तुलसीमाला धार्या तिलकमेव च ॥
 वैष्णवेन मतेनैकादश्यादिब्रतमाचरेत् ॥ ७९ ॥
 उत्सवत्वेन कृष्णाष्टम्यादीनां ब्रतमाचरेत् ॥

अन्येष्वप्युत्सवत्वेन विज्ञानं सर्वथा मतम् ॥ ८० ॥
 निर्णयोऽपि तथा कार्यो जयंतीव्रतवन्न हि ॥
 एवं कुर्वन् गृहस्थस्तु कृतार्थः स्यान्न संशयः ॥ ८१ ॥
 संभवे साधनानां स्याद्धनस्थब्रह्मचारिणोः ॥
 यतेस्त्यागात्मको मार्गस्तीर्थाटनविशेषणः ॥ ८२ ॥
 स्वतंत्रः संगरहितो नित्यपर्यटकस्तथा ॥
 तद्दिनान्नप्रतिग्राही निर्लज्जो नाम कीर्तयेत् ॥ ८३ ॥
 पश्यन्गुह्यानि च हरेः शांतः कृष्णपरायणः ॥
 अव्यग्रचित्तः कृष्णैकप्रादुर्भावप्रयोजनः ॥ ८४ ॥
 एवमादेहसंपातं यतिः कुर्याद्विचक्षणः ॥
 विक्षेपाद्यदि दोषाणां संभवे सकलाश्रमे ॥ ८५ ॥
 अनेनैव प्रकारेण तीर्थपर्यटनं मतम् ॥
 भार्यादिप्रातिकूल्ये तु भिन्नस्त्यागो विधीयते ॥ ८६ ॥
 त्यक्त्वा स्वभवनं गत्वा यत्र भागवता जनाः ॥
 हरिस्थाने तदीयाश्च कृष्णसेवाकथाप्रियाः ॥ ८७ ॥
 कृष्णार्थी सर्वथा त्यक्त्वा गृहं भजनबाधकम् ॥
 तैः सहैव वसेत्कृष्णसेवाकृतिकथादिभिः ॥ ८८ ॥
 दुःसंगदुष्टवस्त्रान्नसंबंधसभयात्मना ॥
 यतः ससाधनस्तिष्ठेत्सावधानतया हरौ ॥ ८९ ॥

ततः सेवाकथासक्त्या सर्वथा प्राप्तिरुत्तमा ॥
 नैकांते संस्थितिः कार्या हार्दबाधकसंभवे ॥ ९० ॥
 रक्षकत्वं हेरेरेव ससंगेऽपि च यास्यति ॥
 अथवा केवलं शास्त्रं श्रीभागवंतमादरात् ॥ ९१ ॥
 त्रिकालं सेवयेद्रूपसेवावदतितत्परः ॥
 प्रकारत्रितयाभावे प्रपत्तिरपि चोच्यते ॥ ९२ ॥
 महास्थाने यत्र पूजा प्रत्यहं जायते पुनः ॥
 तत्र तत्परतास्थित्या कृतार्थत्वं सदा स्थितौ ॥ ९३ ॥
 नन्वत्र भक्तिमार्गीयफलाद्भेदो न विद्यते ॥
 कृष्णसेवातत्परत्वात्सर्वथा देहयोगतः ॥ ९४ ॥
 तथापि मार्गवैधर्म्यं प्रीतेरदृढतोऽत्र हि ॥
 चिरकालं सेवितापि मूर्तिर्वैयर्थ्यसंभवे ॥ ९५ ॥
 तद्दोषदर्शनादाशु त्यजते तदनाग्रहात् ॥
 स्थानान्तरगतौ नैव फलं ब्रह्मास्त्रदर्शनात् ॥ ९६ ॥
 मार्गस्योत्कर्षतास्त्यत्र भक्तिमार्गस्य संभवे ॥
 न बुद्धिमांस्तत्र यतेदन्यथा तु स उत्तमः ॥ ९७ ॥
 एवं समाश्रये धर्मस्तथा सर्वसमर्पणे ॥
 सेवायामपि कृष्णस्य संक्षेपेण निरूपितः ॥ ९८ ॥
 श्रीमदाचार्यचरणशरणैस्तु महुक्तिभिः ॥

अनुवादकरूपाभिज्ञात्वा सर्वं विधीयताम् ॥ ९९ ॥
समुदितनिजमार्गबोधतुष्टः शरणगताखिलजीवसंघ-
जुष्टः ॥ निरुपधिकरुणारसैकपुष्टः कृपयतु मे मयि
वल्लभः प्रभुः सः ॥ १०० ॥

इति श्रीहरिदासविरचितं स्वमार्गीयशरणसमर्पण-
सेवादिनिरूपणं समाप्तम् ।

अथ स्वमार्गीयसंन्यासवैलक्षण्य- निरूपणम् ।

श्रीकृष्णाय नमः ।

पुष्टिमार्गीयसंन्यासः स्वबुद्ध्याचार्यसंश्रयात् ॥
निरूप्यते यद्विज्ञानाद्भासतेऽनधिकारिता ॥ १ ॥
मर्यादामार्गसंन्यासे वैराग्यमधिकारकृत् ॥
इहामुत्र परं तत्र स्वात्मरक्षा विधीयते ॥ २ ॥
श्रवणं मननं चापि निदिध्यासनमुच्यते ॥
नैकत्रावस्थितिश्चापि चेतसोऽस्वास्थ्यकारणम् ॥ ३ ॥
मनःप्रसादसिद्ध्यर्थमटव्यटनमुच्यते ॥
भिक्षाटनं च वपुषो रक्षायै तत्र रूप्यते ॥ ४ ॥
वेदांतश्रवणं चापि कृष्णमाहात्म्यबोधकम् ॥
संसारदुःखव्यावृत्त्यै स्वात्मसौख्यप्रसिद्ध्ये ॥ ५ ॥

न्यासिनोऽपि परं तत्र धर्माः केचिन्निरूपिताः
 वेषोऽपि तत्र विहितः संन्यासांगतया पुनः ॥ ६ ॥
 मोक्षकामनया नित्यमवस्थानं निबोधितम् ॥
 प्रवेशश्च हरौ नित्यः फलमंते निरूपितम् ॥ ७ ॥
 केवलो ज्ञानमार्गीयः संन्यासः स्थितिकारकः ॥
 सत्यलोके भक्तियुतः प्रवेशं वापि साधयेत् ॥ ८ ॥
 प्रकृते वैपरीत्यं हि रागः प्रेमात्मको हरौ ॥
 कृष्णसेवनया सिद्धो न्याससाधनमुच्यते ॥ ९ ॥
 सेवाकृष्णस्वरूपस्य परोक्षाध्यक्षरूपिणी ॥
 तडिल्लतावच्चपरं तत्राविर्भाव इष्यते ॥ १० ॥
 भावात्मकस्य रूपस्य मूर्त्याविष्टस्य वै क्वचित् ॥
 एवं सति न तत्रास्ते सर्वथानुभवो हरेः ॥ ११ ॥
 यथा रुग्णस्य रुच्यर्थं प्रदर्श्यान्नं विधीयते ॥
 तथा कृष्णः स्वानुभवं कारयित्वातिवर्धनम् ॥ १२ ॥
 गृहाद्यरागं संपाद्य प्रेमभावमवर्धयत् ॥
 जातप्रेमा हरौ रागात्सर्वं त्यजति सर्वथा ॥ १३ ॥
 अतोऽधिकारभेदोऽस्ति तन्न्यासादत्र सर्वशः ॥
 किंच नास्त्यत्रात्मरक्षा हरित्वं काष्ठवह्निवत् ॥ १४ ॥
 यथातिरोहिते वह्नौ भस्मता नैव काष्ठता ॥

तथात्रैतत्तिरोभावेऽन्यथाभावो भवेदिति ॥ १५ ॥

श्रवणादिनिषेधोऽत्र स्वास्थ्यसंपादनात्पुनः ॥

एकत्रैवावस्थितिश्च निरोधस्थानतो यथा ॥ १६ ॥

ब्रजस्थानामगमनं मथुरायां स्वगोकुलात् ॥

अटव्यटनमत्रापि पदलीलादिदर्शनात् ॥ १७ ॥

विशेषस्वास्थ्यजनकं तत्र तद्भिन्नमुच्यते ॥

नात्र भिक्षाटनं देहरक्षायै कार्यमिष्यते ॥ १८ ॥

विरहादेहपातार्थमत्र सर्वः समुद्यमः ॥

नात्र माहात्म्यबोधाय वेदांतश्रवणं मतम् ॥ १९ ॥

ज्ञानस्य बाधकत्वोक्तेः स्वास्थ्यहेतुतयापि च ॥

संन्यासधर्माः केऽत्यत्र न संतीत्येष निश्चयः ॥ २० ॥

सर्वधर्मान्परित्यज्येत्येतद्वचनतो हरेः ॥

बंधमात्रनिवृत्त्यर्थमत्र वेषस्तथाविधः ॥ २१ ॥

मोक्षैककामना नास्ति हरेरपि च वाञ्छनम् ॥

तत्र बाधकसद्भावो नात्र कृष्णोऽपि बाधकः ॥ २२ ॥

तत्र प्रणवहृद्भ्यानमत्र क्लेशैकभावनम् ॥

तत्र कृष्णे प्रवेशोऽस्ति प्रकृते कृष्णवेशनम् ॥ २३ ॥

तत्र निष्कासनालीलाऽनुभवोऽत्रांतरोऽखिलः ॥

एवं विज्ञाय वैशिष्ट्यं न्यासयोर्विपरीतताम् ॥ २४ ॥

दुर्लभत्वं चावगत्यानधिकारं विभावयेत् ॥
 त्यागमात्रं प्रकुर्वीत जनः सर्वाधिकारकृत् ॥ २५ ॥
 प्रपञ्चस्फूर्तिरहितो विदध्यान्नयसने मतिम् ॥
 यावत्प्रपञ्चः स्फुरति तावन्नैवाधिकारिता ॥ २६ ॥
 अतः स पुष्टिमार्गीयः सिद्धो ब्रजजनेषु हि ॥
 तथा च श्रीमदाचार्येष्वन्यत्रास्त्येष्वयोग्यता ॥ २७ ॥
 अयोग्यमिच्छन्मनुजः पतति स्वफलादपि ॥
 तस्मात्स्वयोग्यतां ज्ञात्वा कर्तव्यः स्यान्मनोरथः ॥ २८ ॥
 स्थेयं तयैव वा रीत्या मनुजैर्भाग्यराशिभिः ॥
 तन्नाम नैव धर्तव्यमपराधादिति स्थितिः ॥ २९ ॥

इति श्रीहरिदासविरचितं स्वमार्गीयसंन्यासवैल-
 क्षण्यनिरूपणं समाप्तम् ।

अथ श्रीमत्प्रभोः प्रादुर्भाव- प्रकारनिरूपणम् ।

श्रीकृष्णाय नमः ।

रसात्मकस्वरूपस्य प्रादुर्भावः कथं भवेत् ॥
 हृदये वा स्वरूपे वा तदत्र विनिरूप्यते ॥ १ ॥
 अनुरागस्तु सहजस्तासामेवेति निश्चयः ॥
 जातमात्रे तथाभावात्सूचितश्चोत्सवे पुनः ॥ २ ॥

कामिनीनामन्यथैवं कथं भावो भवेदिहं ॥
 दृष्टानुरागोऽप्यधुना न घटेतैव सर्वथा ॥ ३ ॥
 अवतारदशाभावात्स्वरूपेऽपि न संभवः ॥
 अनुरागसमुत्पत्तेः पूर्वमित्येष निश्चयः ॥ ४ ॥
 अतः श्रवणमात्रैकराग एवावशिष्यते ॥
 अत एवोक्तमाचार्यैः शास्त्रद्वारैव मोचकः ॥ ५ ॥
 अंगीकृतेः शास्त्रस्तौ कारणत्वं हि गम्यते ॥
 उक्तं च भक्तिहंसेऽपि तदर्थित्वं विलक्षणम् ॥ ६ ॥
 तस्माच्छ्रुतो हि भगवान् भक्तिं साधयति ध्रुवाम् ॥
 अंगीकृतानामधुना सर्वथेति विनिश्चयः ॥ ७ ॥
 अंगीकृतिः फलमुखा शरणागतितो भवेत् ॥
 लोके स्थाप्यः स्वसेवायामिति संचितितोऽपि हि ॥ ८ ॥
 यदैव शरणं यायात्तदा सेवकता भवेत् ॥
 तदीयत्वंसेवयैव मानस्यैवांतरं प्रभोः ॥ ९ ॥
 शरणे चात्मसंबंधे वैलक्षण्यमियन्मतम् ॥
 मम सर्वं हि भगवानहं भगवतः पुनः ॥ १० ॥
 संन्यासरूपशरणं पृथगेव निरूपितम् ॥
 तत्र त्यागात्मकत्वेन ममताया निवृत्तितः ॥ ११ ॥

शरणे च तदीयत्वेऽप्यहंताविनिवृत्तिः ॥
 तस्मादेवं तदीयानां संबंधानां च सर्वशः ॥ १२ ॥
 जातभावांकुराणां च तापक्लेशयुजामपि ॥
 महापुरुषमुखतः श्रवणाज्जायते रुचिः ॥ १३ ॥
 काव्यश्रवणवल्लोके स भावः पल्लवप्रभः ॥
 कोमलत्वाद्विरूपत्वाद्दृढताभावतः परम् ॥ १४ ॥
 ततस्तत्सेवनाच्छास्त्रजोषणाज्जायते दृढा ॥
 स एव कलिकारूपो भावस्तत्र निरूपितः ॥ १५ ॥
 स भावस्तापसंबंधाद्विचित्रो हृदये भवेत् ॥
 कमलं स्फुटति प्रायः सूर्यसंबंधतो यथा ॥ १६ ॥
 ततो दिवानिशं तस्य वासना हृदये यदि ॥
 तदा रसः समग्रोऽपि प्रादुर्भूतो हरिर्हृदि ॥ १७ ॥
 प्रपंचास्मरणैस्तस्य सर्वदानुभवः फलम् ॥
 आच्छादनं माययैव लोकवेदप्रदर्शनैः ॥ १८ ॥
 एवं रसात्मनः प्रादुर्भावो हृदि निरूपितः ॥
 अतः परं तस्य मूर्तौ प्रादुर्भावो निरूप्यते ॥ १९ ॥
 मूर्तिर्हि भगवान् ज्ञानमार्गरीत्या निरूपिता ॥
 तस्यां हि भगवद् बुद्धौ स्थायिभावो भवेदिह ॥ २० ॥
 स्थायिभावस्वरूपं तु मत्पतिर्भगवानयम् ॥

प्रत्यंगेषु तथा भावभावनं च पदादिषु ॥ २१ ॥
 स्थिरमूर्तो तथा सर्वं तदंतर्भाव्यते पुनः ॥
 अतो भावस्वरूपस्य तदंतःस्थितिरुच्यते ॥ २२ ॥
 अत एवोक्तमाचार्यैस्तद्रूपं तत्र च स्थितम् ॥
 तस्य च स्थिरता तत्र स्थायिभावविभावेनात् ॥ २३ ॥
 एवं भगवतः प्रादुर्भावो हृदि विभाव्यताम् ॥
 श्रीमदाचार्यचरणशरणैस्तज्जनैः सदा ॥ २४ ॥

इति श्रीहरिदासविरचितं श्रीमत्प्रभोः प्रादुर्भावप्रकार-
 निरूपणं समाप्तम् ॥

अथ ब्रह्मसंबंधवाक्यकठिनांश- विवेचनम् ।

श्रीकृष्णाय नमः ।

अथ स्ववल्लभाचार्यचरणांबुजचिंतनात् ॥
 किञ्चिन्निरूप्यते स्वीयतुष्टये भावपुष्टये ॥ १ ॥
 अनुग्रहः पुष्टिमार्गः स्वीकृतिः सा हरेः पुनः ॥
 सर्वेश्वरः स्वीकृता हि दैन्यमेवास्ति कारणम् ॥ २ ॥
 सर्वथा साधनाभावे दैन्यभावो भवेदिति ॥
 निःसाधनत्वसिद्धयर्थं सर्ववस्तुसमर्पणम् ॥ ३ ॥
 सर्वत्र ममता भावे साधनस्फूर्तिनाशनम् ॥

ततो दैन्यैकसाध्यं यत्फलं सर्वविलक्षणम् ॥ ४ ॥
 तापक्लेशानंत इति तत्स्वरूपं निरूप्यते ॥
 कामसर्वात्मभावौ हि भगवत्प्राप्तिसाधनम् ॥ ५ ॥
 कामः सापेक्षतारूप उत्तरस्तदभाववान् ॥
 विरहस्थायिभावत्वात्तापात्मा स निगद्यते ॥ ६ ॥
 संबंधस्यापि नापेक्षा तापेनैवाखिलोदयः ॥
 विलक्षणस्तत्क्लेशोऽपि कामजातात्तथापरः ॥ ७ ॥
 कामजातस्तु यः क्लेशः स शाम्येत्स्पर्शनादिभिः ॥
 सर्वात्मभावसंभूतस्तैर्भवेद्विगुणस्तथा ॥ ८ ॥
 विरहे भावनास्पर्शः क्लेशवृद्धिकरो यतः ॥
 लीलोदये तापभावाद्विगुणः सोऽनुभूयते ॥ ९ ॥
 अतो विलक्षणः क्लेशादानंदोऽपि तथाविधः ॥
 कामार्तितः परं कृष्णसायुज्यं नित्ययोगयुक् ॥ १० ॥
 पुरुषोत्तमसंबंधो ह्यंतर्गृहगतास्विव ॥
 सर्वात्मभावक्लेशेन संयोगेन कृतार्थिता ॥ ११ ॥
 क्लेश एव हि संयोगाधिकानंदानुभूतितः ॥
 यथाप्राकृतदेहेषु नियताकामसंस्थितिः ॥ १२ ॥
 तथालौकिकदेहेषु सर्वभावप्रतिष्ठितिः ॥
 अत एव निरूप्यन्ते निःकामास्ते ब्रजस्थिताः ॥ १३ ॥

तादृशैर्भगवल्लीला सर्वथैव हि युज्यते ॥ .

तस्मादेव हि संपन्नः सर्वोऽप्यर्थो विचारणे ॥ १४ ॥

कामाद्विलक्षणः सर्वभावस्तत्क्लेशभेदतः ॥

संयोगविप्रयोगाभ्यां तदानन्दोऽपि भिद्यते ॥ १५ ॥

एतदेवोक्तमाचार्यैः फलं सर्वं समर्पणे ॥

तापक्लेशानन्दरूपं तदर्थोऽयं विवेचितः ॥ १६ ॥

तद्वासदासदासोक्त्या तदीया गतसंशयाः ॥

ब्रह्मसंबंधवाक्यार्थविदस्तिष्ठंतु वर्त्मनि ॥ १७ ॥

इति श्रीहरिदासविरचितं ब्रह्मसंबंधवाक्यकृटिनांशविवेचनं

समाप्तम् ।

अथ सर्वात्मभावनिरूपणम् ।

श्रीकृष्णाय नमः ।

कृष्णस्य कृपया किञ्चिद्धृदयागतया मया ॥

सर्वात्मा भावशब्दार्थः कश्चनात्र विविच्यते ॥ १ ॥

सर्वेषामिन्द्रियाणां हि देहादीनां तथा पुनः ॥

आत्मभावो भगवति सर्वभावः स कथ्यते ॥ २ ॥

आत्मभावांश्च सर्वत्र स्वसंबंधविचारणम् ॥

स्वस्य संबंधितास्फूर्तिरस्माकं भगवानिति ॥ ३ ॥

देहेन्द्रियाणांप्रत्येकमाकांक्षारहिता हरौ ॥

आकांक्षायां तु विषये भावसत्त्वान्न सर्वजा ॥ ४ ॥
 अत एव हि तद्भावे देहाद्यस्फूर्तिरुच्यते ॥
 स्फूर्त्या तत्रापि वै भावो भवेत्पोषादिहेतुकः ॥ ५ ॥
 तथैव विषयत्यागः सर्वतासाधनाय हि ॥
 कामभावे कामफले भावतो नहि सर्वता ॥ ६ ॥
 अहं भगवतः सर्व इति सर्वात्मभावनम् ॥
 प्रभुर्ममेति भावो हि कामभावो यतो मतः ॥ ७ ॥
 अतो विचारकैर्भेदः कामसर्वात्मभावयोः ॥
 बोद्धव्यः श्रीमदाचार्यकृपयाऽतिविचक्षणैः ॥ ८ ॥
 सर्वात्मभावसाध्यो हि स्वरूपानन्द उच्यते ॥
 तद्वतामत एवात्र भावानन्दो निरूपितः ॥ ९ ॥
 भावस्वरूपमेवास्ति भेदबोधेन भिन्नता ॥
 कामभावे बहिःस्थे तु स्पष्टा बुध्येत भिन्नता ॥ १० ॥
 अभेदोऽपि स्वरूपस्य कामाद्याश्रयबोधनात् ॥
 कामभावफलं नित्यं संयोगः प्रभुणा मतम् ॥ ११ ॥
 यतस्तथैव तत्रास्ति ह्यपेक्षा कामभावने ॥
 सर्वात्मभावे सततं सर्वत्यागात्मके मतम् ॥ १२ ॥
 स्वस्य संबंधितारूपे भावप्राप्तिः फलं पुनः ॥
 अनपेक्षत्वतो नैव कामादि दीयते फलम् ॥ १३ ॥

स्वरूपमेव देयं हि स भावः श्रुतिसंमतः ॥

अज्ञः सर्वात्मभावस्य फलभावो न चान्यथा ॥ १४ ॥

स चानपेक्षितारूपो यत्र नापेक्षिता हरेः ॥

विरहे भाववैकल्यात्सापेक्षत्वं कथंच न ॥ १५ ॥

संत्यज्य सर्वविषयानित्यत्र निरपेक्षिता ॥

स्वरूपनिरपेक्षत्वं वियोगे दृश्यते हरेः ॥ १६ ॥

अत एवोद्धवैरुक्तं दौत्येन ब्रजमागतैः ॥

सर्वात्मभावोऽधिकृतो विरहेणेति तद्वचः ॥ १७ ॥

अतः सर्वात्मभावो हि त्यागात्मोपेक्षया युतः ॥

भावस्वरूपफलकः स्वसंबंधप्रकाशकः ॥ १८ ॥

देहादिस्फूर्तिरहितो विषयत्यागपूर्वकः ॥

भावात्मकामसंबंधिरमणादिक्रियः सदा ॥ १९ ॥

स्वतंत्रभक्तिशब्दाख्यः फलात्मा ज्ञायतां जनैः ॥

प्रवृत्तिः कामभावेऽस्ति निवृत्तिस्तु द्वितीयके ॥ २० ॥

अधिकं लेखितुं नैव शक्यते मंदबुद्धितः ॥

स्वाचार्यकृपयाभिज्ञैः सदा तद्भावभावुकैः ॥ २१ ॥

सुबोधिनीदर्शकैः स विज्ञेयस्तु स्वतो जनैः ॥ २२ ॥

इति श्रीहरिदासविरचितं सर्वात्मभावनिरूपणं समाप्तम् ।

अथ श्रीमत्स्वमार्गीयभक्तिद्वैवि- ध्यविवेकः ।

श्रीकृष्णाय नमः ।

अथ श्रीकृष्णवदनाचार्यसंश्रितचेतसा ॥
 निरूप्यते तन्मार्गीयभक्तिद्वैविध्यमद्भुतम् ॥ १ ॥
 वेदसिद्धा स्वतंत्रा च द्विधा भक्तिः प्रतीयते ॥
 सृष्टिवाक्यैस्तथा भेदबोधकैः श्रुतिमूर्धभिः ॥ २ ॥
 माहात्म्यज्ञानभावाभ्यां प्रथमा प्रतिपद्यते ॥
 पुमर्थप्रतिपाद्यत्वाच्छ्रुतेर्मोक्षोपयोगिनी ॥ ३ ॥
 आत्मवत्प्रियता तत्र बोध्यते भेदबोधनात् ॥
 माहात्म्यज्ञापनं चापि सृष्टिकर्तृत्वबोधनैः ॥ ४ ॥
 शब्दार्थोऽपि तथैवात्र प्रकृतिप्रत्ययोदितः ॥
 प्रत्ययार्थः प्रेम चोक्तं स्त्रीभावे तद्विधानतः ॥ ५ ॥
 भजधातोः प्रकृत्यर्थः स्पष्ट एव हि सेवनम् ॥
 सायुज्यकाम्ययेत्युक्तेः परं तत्साधनं मतम् ॥ ६ ॥
 प्रेमापि साधनं कृष्णप्राकट्यैकप्रयोजनात् ॥
 एतद्विलक्षणा चान्या तादृग्लक्षणलक्षिता ॥ ७ ॥
 अन्यथा नैव भक्तिः स्यादतः साऽत्र निरूप्यते ॥
 वेदेन बोधिता साऽपि श्रुतिरूपाभिरेव हि ॥ ८ ॥
 सृष्टिवाक्यैस्त्रिात्राऽपि माहात्म्यं प्रतिपादितम् ॥

मैवं विभोऽर्हतीत्याद्यैः सर्वभावनिरूपकैः ॥ ९ ॥
 गतिस्मितेत्यादिवाक्यैरभेदाद्भावबोधनम् ॥
 भावोऽप्येवंविधस्तत्र यत्रात्मस्फूर्तिनाशनम् ॥ १० ॥
 शब्दार्थोऽपि तथाभूतः सेवाप्रेमसमाहृतः ॥
 परंतु मानसी सेवा स्त्रीभावः प्रेमशब्दितः ॥ ११ ॥
 अस्ति तद्भाववैजात्यं सर्वभावप्रबोधनात् ॥
 अत एवाऽत्र सायुज्यसदृशं कामभोजनम् ॥ १२ ॥
 नैवास्ति सर्वभावेनाभेदे तदनुभावनम् ॥
 स्वतंत्रता च विज्ञेया वेदा बोधनतस्तथा ॥ १३ ॥
 फलानपेक्षतातोऽपि मंतव्यातिविचक्षणैः ॥
 द्वैविध्यमिदमेवात्र चरणास्यविभेदतः ॥ १४ ॥
 भक्तिभेदप्रकथनात्सर्वत्र विनिरूपितम् ॥
 श्रीमदाचार्यदासानां हृदये भासते परम् ॥ १५ ॥

इति श्रीहरिदासविरचितः श्रीमत्स्वमार्गीयभक्त्यद्वैवि-
 ध्यविवेकः समाप्तः ।

अथ स्वमार्गमर्यादानिरूपणम् ।

श्रीकृष्णाय नमः ।

भक्तिमार्गस्य मर्यादा विपरीता विशेषतः ॥
 विज्ञेया सर्वथा विज्ञैः पूर्वधर्मवित्राधनम् ॥ १ ॥

धर्मस्त्यागात्मको ज्ञेयः प्रवृत्तौ शरणं मतः ॥
 सेवा च मानसी ज्ञेया पूजा कर्मविलक्षणा ॥ २ ॥
 धर्मादिकरणं यत्र तदाज्ञापारिपालनम् ॥
 प्रमाणं भगवद्वाक्यमाविर्भूयोदितं हि यत् ॥ ३ ॥
 प्रमेयो हरिरेवात्र न स्वर्गादिकमुच्यते ॥
 साधनं भगवन्मार्गः फलं साधनमेव हि ॥ ४ ॥
 फलं प्रथमतो देयमुत्तरे साधने फलम् ॥
 सेवाप्रवृत्तिस्त्यागो हि प्रवृत्तेर्दूरवर्तिता ॥ ५ ॥
 दैहिकं चाखिलं कृष्णसेवायै च तथेन्द्रियम् ॥
 विरुद्धकरणं धर्मः कृष्णे गितविबोधतः ॥ ६ ॥
 एतदेवार्जुनव्याजाद्भगवान् सर्वमुक्तवान् ॥
 येनैव कृष्णसंबन्धो धर्मः सोऽत्र निरूप्यते ॥ ७ ॥
 दासत्वे भक्तिमार्गो हि तद्धर्मेण विधिर्मतः ॥
 त्यागोऽपि सफलः सोऽपि यथा भगवदिंगितः ॥ ८ ॥
 वस्तुतः स्वयमेवास्य मार्गस्य त्याग इष्यते ॥
 सेवाकृतौ स्वदेहादिनिरपेक्षत्वमादरात् ॥ ९ ॥
 ज्ञानमार्गपरित्यागः शून्यत्वात्स निरर्थकः ॥
 भक्तिमार्गपरित्यागे सर्वं भगवदर्थकम् ॥ १० ॥
 परमानन्दसंबन्धि सफलं सर्वथा मतम् ॥

उपकारोऽपि संसिध्येद्देहादीनां महानसौ ॥ ११ ॥
 सर्वत्र भगवद्बुद्धिर्भगवद्धर्मभावनात् ॥
 इन्द्रियाणां तथान्यस्य संबंधस्य विनाशनम् ॥ १२ ॥
 प्रपञ्चस्फूर्तिसंबन्धेऽप्येव तद्विस्मृतिर्मता ॥
 तदर्थं भगवद्धर्माः सर्वे सर्वप्रकारतः ॥ १३ ॥
 श्रीभागवततो ज्ञेया स्वाचार्यविवृतेरिह ॥
 अन्यथा न भवेत्स्फूर्तिस्तद्धर्माणां हि संसृतौ ॥ १४ ॥
 स्वानुभावेन संसारं नाशयित्वा तु सर्वथा ॥
 ज्ञापयित्वा हरेर्धर्मान्भावं दत्त्वा तथाविधम् ॥ १५ ॥
 प्रकारमपि विज्ञाय भक्तः सर्वं स्वतो बलात् ॥
 प्रपञ्चस्फूर्तिसहिते विस्मृतिस्वार्थसाधकम् ॥ १६ ॥
 श्रीभागवतमेवात्र सर्वेषां हि गतिर्मता ॥
 ज्ञातं तत्फलदं तत्र हेतुस्तद्गुरुसंश्रयः ॥ १७ ॥
 तत्र हेतुः कृपा तेषां तत्र सान्निध्यमिष्यते ॥
 सान्निध्ये तत्र संबंधः स तु सेवाकृतौ भवेत् ॥ १८ ॥
 सेवा तदिङ्गितकृतेः सर्वथा तत्र सिध्यति ॥
 दासधर्मेण सेवायां विधिर्न हि नियामकः ॥ १९ ॥
 यथाकथञ्चित्स्वस्वामिसंतोषोत्पादनं हितम् ॥
 तस्मिंस्तुष्टे फलं सर्वं सिद्धमेव न संशयः ॥ २० ॥

यस्मात्स्वमार्गमर्यादा विज्ञाय च तदाश्रितैः ॥

तत्र मार्गे स्थितिः कार्या ह्यन्यथा भ्रश्यते यतः ॥ २१ ॥

इति श्रीहरिदासविरचितं स्वमार्गमर्यादानिरूपणं समाप्तम् ।

अथ मधुराष्टकतात्पर्यम् ।

श्रीकृष्णाय नमः ।

स्वरूपगुणभेदेन द्विविधं गानमुच्यते ॥

स्वरूपं तु रसानंदस्तथा लीलासमन्वितः ॥ १ ॥

गुणास्तु भगवद्धर्माः स्वरूपोत्कर्षहेतवः ॥

ते परोक्षे हि गीयन्ते स्वास्थाहेतुतयात्मनः ॥ २ ॥

स्वरूपं तु तदानंदप्रत्येकावयवैस्तथा ॥

तत्तल्लीलाश्रयत्वेन माधुर्येण विभाव्यते ॥ ३ ॥

निरूप्ये ते समानेषु यदा स्थातुं न शक्यते ॥

तदा तेनैव रूपेण विरहे तापसंयुतैः ॥ ४ ॥

निरूपणं रसस्यात्र माधुर्येणैव जायते ॥

तस्यानुभववेद्यत्वान्न रूपेण कथंचन ॥ ५ ॥

अतः संभूय ताः सर्वाः स्वानुभूतरसात्मकम् ॥

वियोगभावैः स्वं भावं वर्णयन्ति हरिं तथा ॥ ६ ॥

तत्तल्लीलांतरंगस्था स्मृत्वा स्मृत्वा तदंगकम् ॥

अतो माधुर्यरूपेण रूपयन्ति परस्परम् ॥ ७ ॥

एकाधरं तथैवान्या वदनं नयनं परा ॥ .

एवमग्रेऽपि विज्ञेयं संपूर्णं मधुराष्टके ॥ ८ ॥

एतदेवास्मदाचार्यैरतिगुप्तं निरूपितम् ॥

तद्भावभावनं सिध्येदेतद्ग्रन्थार्थभावनात् ॥ ९ ॥

तद्वोधोऽपि निजाचार्यकृपया प्रभुकारितः ॥

तादृशैर्ज्ञापितो वापि भवेन्नैवान्यथा क्वचित् ॥ १० ॥

इति श्रीहरिदासविरचितं मधुराष्टकं तात्पर्यं समाप्तम् ॥

अथ स्वमार्गशरणद्वयनिर्णयः ।

श्रीकृष्णाय नमः ।

यथा हि शरणं यातैर्विधेया भावना हृदि ॥

स्वाचार्यकरुणामात्रबलात्सात्र निरूप्यते ॥ १ ॥

शरणं द्विविधं प्रोक्तं सिद्धसाधनभेदतः ॥

त्यागात्यागविभेदेन प्रथमे त्याग इष्यते ॥ २ ॥

सर्वधर्मान्परित्यज्येत्यत्र त्यागनिरूपणात् ॥

न्यासादेशेति पद्येन तत्तात्पर्यं निरूपितम् ॥ ३ ॥

स एवात्र च संन्यासः सर्वत्यागात्मको मतः ॥

सर्वोत्तमे प्रभोर्नाम तादृगेव विराजते ॥ ४ ॥

विरहानुभवैकार्थं सर्वत्यागोपदेशकः ॥

यत्र ज्ञानगुणादीनां स्वास्थ्यहेतोरपि स्वतः ॥ ५ ॥

त्यागः शरीरक्षापि न कार्या भोजनादिभिः ॥
 लौकिका वैदिका वापि धर्मा भागवता अपि ॥ ६ ॥
 त्यज्यंते यत्र न फलमन्यत्तदनुभूतितः ॥
 अतो दुर्लभता प्रोक्ता प्रेम्णा सिध्यति नान्यथा ॥ ७ ॥
 पृथक् शरणमार्गोपदेष्टृत्वमिदमेव हि ॥
 बुद्धिपूर्वकतत्यागे विरहानुभवार्थता ॥ ८ ॥
 अग्रे तु तस्याप्यस्फूर्तिः स्वास्फूर्तिर्विरहेण च ॥
 एवं हि सिद्धशरणं त्यागेन विनिरूपितम् ॥ ९ ॥
 अत्यागेन च संप्रोक्तं साध्यभक्तिप्रसिद्धये ॥
 कलौ भक्त्यादिमार्गाणां दुःसाध्यत्वादपि स्वतः ॥ १० ॥
 स्वसाधनैर्न संसिद्धिः शरणादखिलं भवेत् ॥
 विवेकधैर्यभक्त्यादिरहितस्येति रूपणात् ॥ ११ ॥
 निजांगरहितं चापि शरणं भक्तिसाधनम् ॥
 नवरत्नेऽपि च प्रोक्तं तस्मात्सर्वात्मनेति हि ॥ १२ ॥
 प्रत्येकं साधनं चेति बालबोधे निरूपितम् ॥
 तस्मादिदानीं तद्भक्तिर्न सिध्येत्तत्र साधनैः ॥ १३ ॥
 इति निःसाधनाधीशः स्वस्यमाविश्वकार ह ॥
 तेन चोक्तः कृपादृष्ट्या द्विविधोऽपि तदाश्रयः ॥ १४ ॥
 फलात्मा साधनात्मा च स्वतंत्रो भक्तिसाधनः ॥

तत्रापरो विवेकादिसहितः साधयेद्व्रतिम् ॥ १५ ॥
 प्रथमे भावना कार्या शरणे स्वात्मरूपिणः ॥
 यतो हि भगवान् कृष्णो विरहात्मा च साकृतिः ॥ १६ ॥
 देहेंद्रियांतःकरणादिषु तिष्ठति रक्षकः ॥
 ततश्च भावयेत्कृष्णं देहजीवेन्द्रियात्मकम् ॥ १७ ॥
 अत एव वियोगस्यानुभूतौ जीवनं भवेत् ॥
 अयमेव च संन्यासः स्वतंत्रः शरणं तथा ॥ १८ ॥
 सर्वत्यागेन सततं वियोगानुभवात्मकः
 द्वितीये शरणे तु स्यादेतद्देहादिकं मम ॥ १९ ॥
 तदेकशरणं तेषां रक्षकश्च प्रवर्तकः ॥
 निवर्तकश्च भगवान् निष्प्रयत्नस्ततो भवेत् ॥ २० ॥
 इति विज्ञाय शरणद्वयं जीवः सदाश्रितः ॥
 निःसाधनो निजाचार्यानाश्रितः सिद्धिमाप्नुयात् २१
 इति श्रीहरिदासविरचितः स्वमार्गशरणद्वयनिर्णयः समाप्तः ।

अथ श्रीमत्प्रभुप्राकट्यहेतुनिर्णयः ।

श्रीकृष्णाय नमः ।

भक्तिमार्गे भगवतः प्राकट्यं फलमुच्यते ॥
 परमानंदरूपत्वात्तदाविर्भवनं तथा ॥ १ ॥

तत्र हेतुर्भक्तदुःखं रूपत्रितयके हरेः ॥
 अवतारोऽपि भक्तानां दुःखादेव हरेर्मतः ॥ २ ॥
 भवदुःखविनाशायेत्यत्रोक्तं प्रभुभिस्तथा ॥
 यदान्यविहितं दुःखं भक्तानामिह जायते ॥ ३ ॥
 तदासुरविनाशायावतस्त्यंजसा हरिः ॥
 कामेन यत्र तदुःखं स्वरूपविषयं मतम् ॥ ४ ॥
 आविर्भावो भवेत्तत्र हरेः पूर्वरसात्मनः ॥
 यत्रैव सहजस्नेहादुःखं तत्र स्वयं हरिः ॥ ५ ॥
 मूलरूपेण करुणस्तदर्थं प्रकटो भवेत् ॥
 यथा ब्रह्माद्यर्थनया देवकीवसुदेवयोः ॥ ६ ॥
 काम्यया श्रुतिरूपाणां सहजस्नेहतो ह्यभूत् ॥
 अतो भक्तगतं दुःखं प्राकट्ये हेतुरुच्यते ॥ ७ ॥
 दुःखं तु विरहादेव जायते नान्यथा पुनः ॥
 विरहोऽपि तदा दुःखहेतुर्हृदि यदि स्फुरेत् ॥ ८ ॥
 तत्स्फूर्तिस्तेन भगवत्संबंधो विविधो मतः ॥
 देहभावविभेदेन तत्राद्यो हरिणा स्मृतः ॥ ९ ॥
 अवतारे द्वितीयः स्यात्परोक्षाध्यक्षयोरपि ॥
 यथा पत्या स्त्रिया भावसंबंधो न हि देहजः ॥ १० ॥
 स जायते निरुपधिः स्वसर्वस्वनिवेदनात् ॥

यथा कन्या स्वसर्वस्वं निवेद्य च निजाग्रहात् ॥११॥

गृह्णाति तद्गतं भावं परोक्षे तापरूपिणम् ॥

तथात्रापि स्वसर्वस्वं निवेद्य स्वाग्रहादपि ॥ १२ ॥

ऊरीकृत्य च तद्भावं परोक्षे तापरूपिणम् ॥

तस्यानुभावतः कृष्णप्राकट्यं हृदये मतम् ॥ १३ ॥

इति श्रीहरिदासविरचितः श्रीमत्प्रभुप्राकट्यहेतुनिर्णयः समाप्तः ॥

अथ श्रीमत्प्रभोर्वयोनिरूपणम् ।

श्रीकृष्णाय नमः ।

रसात्मको हि भगवांस्तस्याधररसः पुनः ॥

तस्य मुख्यरसत्वोक्तिरभेदे युज्यते कथम् ॥ १ ॥

न हि प्रभौ स्वभेदोऽस्ति कश्चिदत्र रसात्मभिः ॥

नात्रोच्यते यथैवाप्रफले चैकरसोऽपि हि ॥ २ ॥

बहिरंतःकृतो भेदो रसयोरपि दृश्यते ॥

त्वग्गतो न तथा यद्वत्तदंतर्निःसृतो रसः ॥ ३ ॥

वस्तुतस्तूभयोरैक्यं तारतम्यं च वर्तते ॥

तथात्राप्याद्यरसतस्तारतम्यं विबुध्यताम् ॥ ४ ॥

ऐक्यं च सर्वथा तस्मादभेदे मुख्यतोच्यते ॥

आनंदसारभूतत्वमत एव प्रभूदितम् ॥ ५ ॥

अत एव स्वामिनीनामाश्लेषेऽतितदादरः ॥
 अत एवाधिकारोऽपि तत एव प्रवेशतः ॥ ६ ॥
 वेणुद्वारा वियोगे तु जीवनं तत एव हि ॥
 एवं मुख्यत्वनिर्धारस्तदसे त्ववधीयताम् ॥ ७ ॥
 इति सर्वाभोग्यसुधाधिक्यस्य विनिरूपणम् ॥
 द्विवार्षिकः कुमारोऽत्र मंतव्योऽस्मत्प्रभुः सदा ॥ ८ ॥
 सर्वा तदीयसामग्री मंतव्यैव तथाविधा ॥
 अतो हि व्रतकामा अप्युक्ता गोपकुमारिकाः ॥ ९ ॥
 एवं विहारैस्तियत्र प्रभुभिश्च निरूपितम् ॥
 कुमारी च कुमारश्च ब्रज एवाभवत्प्रभुः ॥ १० ॥
 ब्राह्मणोऽपि क्षत्रियोऽपीत्यादिव्याकृतिकारिका ॥
 तासु चास्मत्स्वामिभिस्तु सर्वा लीला निरूपिताः ॥ ११ ॥
 तादृशेऽखिलसामर्थ्यं हरेः कामः स्वरूपतः ॥
 कामाश्रये वयोपेक्षा न तु साक्षात्स्वरूपके ॥ १२ ॥
 तस्य रूपं तु मंतव्यमेवमप्राकृतत्वतः ॥
 स्थायिभावो यशोदाया आकर्ण्य च सुतोद्भवम् ॥ १३ ॥
 पद्ये ज्ञानं न तु प्रोक्तं तत्स्वरूपं तथाविधम् ॥
 स्वामिनीहृदयस्थस्य रूपमेवंविधं मतम् ॥ १४ ॥
 यर्ह्यगनेत्यादिभिस्तद्दहिर्लीला निरूपिता ॥

वयआदि कथा सर्वा पूर्वरूपे विबुध्यताम् ॥ १५ ॥

एवं निजप्रभो रूपं विज्ञेयं प्रभुसंश्रितैः ॥ १६ ॥

इति श्रीहरिदासविरचितं श्रीमत्प्रभोर्वयोनिरूपणं समाप्तम् ।

अथ अष्टाक्षरशरणमंत्रपूर्वपक्षनिरासः ।

श्रीकृष्णाय नमः ।

अष्टाक्षरमहामंत्रः शरणैकप्रकाशकः ॥

तंत्रसिद्धः कथं पुष्टिमार्गे साधनमिष्यते ॥ १ ॥

विभूतिवाचिनस्तस्मान्न सिद्धिः पौरुषोत्तमी ॥

भक्तिहंसी प्रपद्येत विरोधः स्पष्ट एव हि ॥ २ ॥

उपासनाद्यगम्यत्वं तत्रोक्तं पुरुषोत्तमे ॥

निःसाधनत्वभंगः स्याद्भक्तिमार्गस्य सर्वथा ॥ ३ ॥

अनुग्रहैकसाध्यत्वमपेयाद्भगवद्रतेः ॥

एवं कृते पूर्वपक्षे सिद्धांतस्तत्र चोच्यते ॥ ४ ॥

पुष्टिमार्गप्रभोरास्यादयं हि पुनरुद्गमः ॥

मंत्रानुग्रहमूलत्वाद्दरणात्मा ततो मतः ॥ ५ ॥

तस्य साधनताया हि नापेयाद्धेतुता वृतेः ॥

विभूतिमात्रवाच्यत्वं चात एव न युज्यते ॥ ६ ॥

अत एवात्र न प्रोक्ता तस्य काचिदुपासना ॥

यथा हि श्रवणादीनां भिन्नत्वं मार्गभेदतः ॥ ७ ॥

तथैव वक्तृभेदेन मंत्रभेदो निरूपितः ॥

स्तोत्रे कृष्णाश्रये चोक्तमिति श्रीवल्लभोऽब्रवीत् ॥ ८ ॥

यथा शुकमुखं प्राप्य पीयूषद्रवतोच्यते ॥

श्रीभागवतशास्त्रस्य तथात्रापि विबुध्यताम् ॥ ९ ॥

श्रीमत्प्रभुभिरप्युक्तमत एव दयालुभिः ॥

यदुक्तं तातचरणैस्तियादिवचनानृतम् ॥ १० ॥

इति श्रीहरिदासविरचितः अष्टाक्षरशरणमंत्रपूर्वपक्षनिरासः समाप्तः ।

अथ नृसिंहवामनजयंत्युत्सवव्रत- वैशिष्ट्यनिरूपणम् ।

श्रीकृष्णाय नमः ।

देवोद्धृत्यै महामीनः सुरकार्याय कच्छपः ॥

वराहो भुव उद्धृत्यै सृष्टिकृद्ब्रह्मकार्यकृत् ॥ १ ॥

भक्तक्लेशासहिष्णुः श्रीनृसिंहो भक्तकार्यकृत् ॥

वामनः सुरकार्यैकव्याजभक्तवृत्तिक्रियः ॥ २ ॥

भार्गवो भूमिभारापनयनक्षत्रियांतकृत् ॥

रघुनाथो रसात्मैवधर्ममर्यादया युतः ॥ ३ ॥

वलरामो महादैत्यमारणाद्भूमिभारहा ॥

कृष्णः पुष्टिरसात्मैव रसमर्यादया युतः ॥ ४ ॥

बुद्धः पाषंडवक्तैव कलिकालानुरूपकृत ॥
 कल्किर्धर्मपुनःस्थित्यै दुष्टम्लेच्छविनाशकः ॥ ५ ॥
 दशावतारा एवैते तत्तत्कार्याय चोदिताः ॥
 भक्तिमार्गे तु संसेव्यः कृष्ण एव सदाबुधैः ॥ ६ ॥
 सेवायामंगता चोक्तापूजाया इति निश्चयः ॥
 तत्रावतारजन्मादिजयंतीव्रतमुच्यते ॥ ७ ॥
 रामस्तु रसरूपत्वादस्मत्प्रभुसमो मतः ॥
 नृसिंहवामनौ भक्तकार्यकृत्वादिहोदितौ ॥ ८ ॥
 अनुकूलौ भक्तिमार्गे तयोरुत्सवमाचरेत् ॥
 अत एवास्मदाचार्यैर्निबन्धे तदुदीरितम् ॥ ९ ॥
 अन्यथान्यावताराणामपि स्याद्भूतमीरितम् ॥
 एवमाचार्यचरणाभिप्रायो ज्ञायते जनैः ॥ १० ॥
 तदीयैः कृपया दानैः सान्निध्याद्विद्वलेशितुः ॥ ११ ॥
 इति श्रीहरिदासविरचितं नृसिंहवामनजयंत्पु-
 त्सवव्रतवैशिष्ट्यनिरूपणं समाप्तम् ।

अथ भक्तिमार्गे पुष्टिमार्गत्वनिश्चयः ।

श्रीकृष्णाय नमः

पुष्टिमार्गः फलं यत्र स्वयं साधनतां व्रजेत् ॥
 साक्षात्परोक्षभेदेन स द्विधा विनिरूपितः ॥ १ ॥

आविर्भावदशायां हि साक्षात्त्वेन निगद्यते ॥
 अन्यथा तु परोक्षत्वात्तथैव हि निरूप्यते ॥ २ ॥
 मानातिरिक्तमार्गत्वमेव तत्र व्यवस्थितिः ॥
 तत्रायं संशयः कृष्णः फलं साक्षात्कृतः स्वयम् ॥ ३ ॥
 यायात्साधनतां नूनं रसलीलासु सर्वशः ॥
 परोक्षे भक्तिमार्गे हि कथं साधनता हरेः ॥ ४ ॥
 अनाविभूर्तरूपत्वाद्दर्शनस्याप्यभावतः ॥
 तदभावे कथं तस्य पुष्टिमार्गत्वमुच्यते ॥ ५ ॥
 अन्यथा साधनैः सिद्धौ मर्यादैव तथा भवेत् ॥
 सिद्धांतस्तु हरिः साक्षाद्रसात्माश्रुतिसंमतः ॥ ६ ॥
 सोऽपि शृंगार एवास्ति स चापि द्विविधो मतः ॥
 एवं सति हरेर्भक्तिमार्गे पुष्ट्यभिधे मतः ॥ ७ ॥
 वियोगः साधनं यस्मात्स स्वरूपात्मको यतः ॥
 तस्य साधनताया हि स्वरूपसाधनं मतम् ॥ ८ ॥
 अतोऽत्र पुष्टिमार्गत्वं निःप्रत्यूहं विभाव्यताम् ॥ ९ ॥

इति श्रीहरिदासविरचितो भक्तिमार्गे पुष्टिमार्गत्वनिश्चयः

समाप्तः ।

अथ भक्तानां दुःसंगविज्ञानप्रकार- निरूपणम् ।

श्रीकृष्णाय नमः ।

अथ श्रीवल्हभाचार्यकृपया स्फुरितं हृदि ॥
 स्वीयानामभ्रमार्थाय किञ्चिदत्र निरूप्यते ॥ १ ॥
 दैवासुरविभागेन द्विधा जीवाः प्रकीर्तिताः ॥
 बंधमोक्षव्यवस्थापि गीतायामेव रूपिता ॥ २ ॥
 दैवेष्वपि च जीवेषु यदंगीकरणं पुनः ॥
 भक्तिमार्गेऽत एवात्र प्राप्स्यन्ति पुरुषोत्तमम् ॥ ३ ॥
 तत्रापि भेदो विज्ञेयो मर्यादापुष्टिभेदतः ॥
 मार्गे फलेऽपि विज्ञेयो भक्तिमोक्षविभेदतः ॥ ४ ॥
 भक्तावंगीकृत्यभावे दैवानामपि सर्वथा ॥
 कामनिष्कामभेदेन स्वर्गमोक्षौ न संशयः ॥ ५ ॥
 विज्ञेयं वरणं भक्तौ तदर्थित्वैककार्यतः ॥
 तदर्थित्वं च विज्ञेयं भजनार्थप्रवृत्तितः ॥ ६ ॥
 तत्रादौ शरणं गच्छेन्महापुरुषयोगतः ॥
 महापुरुषपारोक्ष्ये तन्निष्ठैरपि सर्वथा ॥ ७ ॥
 तत आश्रयसंसिद्धौ सेवार्थं स्वसमर्पणम् ॥
 समर्पणे जीवदेहतत्संबंधवतामपि ॥ ८ ॥

ब्रह्मसंबंधतः कृष्णसाक्षात्संबंधयोग्यता ॥
 ततस्तत्सेवया स्वीयसर्वस्वविनियोगतः ॥ ९ ॥
 गृहीतः परमानंदनिधिः कृष्णोऽक्षयः स्वतः ॥
 अतस्तु सावधानित्वं विधेयं भगवज्जनैः ॥ १० ॥
 संप्राप्तनिधिभिश्चौरवंचकेभ्यो विशेषतः ॥
 चौरास्तु द्विविधा ज्ञेया बाह्याभ्यंतरभेदतः ॥ ११ ॥
 बाह्याः कुटुंबरूपा ये ते तु वित्तहराः स्मृताः ॥
 यतस्तद्विनियोगेन वित्तं याति समर्पितम् ॥ १२ ॥
 आंतराः कामलोभाद्याश्चित्तं मात्राहरास्तु ते ॥
 यतो बहिर्मुखं चित्तं सेवायां प्रविशेन्न हि ॥ १३ ॥
 चित्तवित्तैकसाध्या हि सेवा चापि न सिध्यति ॥
 तदभावेऽखिलं व्यर्थं पुरुषार्थपरिक्षयात् ॥ १४ ॥
 अतो विवकधैर्यादिशस्त्रयुक्तैस्तथा पुनः ॥
 अंतरास्ते निराकार्या बाह्यास्ते तु यथाक्रमम् ॥ १५ ॥
 सेवाकारणतद्रोधपरित्यागादिसाधनैः ॥
 वंचकस्तु ततोऽप्येष दुष्ट इत्येव बुध्यताम् ॥ १६ ॥
 यतस्तदाकृतिश्चेष्टा तथाचारश्च भाषणम् ॥
 विनयः शांतातांवेशः शंखचक्रादिचिह्नितः ॥ १७ ॥

एवमाद्यखिलं तुल्यं भगवद्धर्मवर्तिभिः ॥ .
 ततो ज्ञानाभावतोऽपि सर्वथा नाशनं मतम् ॥ १८ ॥
 दुर्घटं तस्य विज्ञानं सर्वथा भक्तसाम्यतः ॥
 अत एव न कर्तव्यो विश्वासो ह्यविचारितः ॥ १९ ॥
 तदीयत्वभ्रमात्तस्मिन्विश्वासे संगदोषतः ॥
 असत्यपि च सद्भावात्पतनं भक्तिमार्गतः ॥ २० ॥
 अत एवोक्तमाचार्यैर्गुरोरपि च वीक्षणम् ॥
 कृष्णसेवापरं वीक्ष्येत्यादिपद्ये निबन्धगे ॥ २१ ॥
 नन्वेतस्य परिज्ञानं कथं भवति सर्वथा ॥
 ज्ञाने सति परित्यागः कर्तव्योऽस्य सतां भवेत् ॥ २२ ॥
 भवेच्च चोरविज्ञानं शास्त्रतो धर्मदर्शनात् ॥
 न हि वंचकविज्ञानं साम्यतो भगवज्जनैः ॥ २३ ॥
 न कोऽपि तादृशो धर्मो वैलक्षण्यावबोधकः ॥
 मृगाणामिव साधूनां मृगयोरिव गायने ॥ २४ ॥
 अतोऽपि किञ्चिदाधिक्यं वंचके तु प्रतीयते ॥
 प्रदर्शनार्थत्वतस्तु वेषादेरिह सर्वथा ॥ २५ ॥
 गृहसंवासतो ज्ञेय इतिचेत्तन्न युज्यते ॥
 संसर्गे बुद्धिनाशे तु मोहान्न ज्ञानसंभवः ॥ २६ ॥
 ज्ञानाभावे भवेदेव तत्क्रिया सार्थकाखिला ॥

संसर्गमात्रतो नाशे कस्य ज्ञानोदयो भवेत् ॥ २७ ॥
 न ज्ञापयति चात्मानं यावन्नाशं स वंचकः ॥
 नाशयित्वैव भवति निजरूपसमास्थितः ॥ २८ ॥
 मार्गस्थितेर्भवत्येव तादृशोऽत्यंतबाधकः ॥
 बलान्न मारयत्येष प्रबोध्यैव च घातकः ॥ २९ ॥
 छलबुद्धिविनाशाय न बलं तस्य साधनम् ॥
 अज्ञातः सर्वथा हिंस्रो ज्ञातो नैव हि बाधकः ॥ ३० ॥
 ज्ञानं त्वशक्यं तस्येति न निस्तारः कथंचन ॥
 इति चेत्तत्र सिद्धांत उपायः परिकीर्त्यते ॥ ३१ ॥
 भगवद्भक्तसाम्येऽपि तदसाधारणो गुणः ॥
 निरपेक्षत्वमेतस्मिंस्तदभावाद्धि वंचकः ॥ ३२ ॥
 अनाकारित एवासौ संगे लगति सर्वथा ॥
 प्रार्थिता भगवद्भक्ताः कृपयन्ति कथंचन ॥ ३३ ॥
 स द्रव्यमेव विज्ञाय सज्जते स्वार्थमोहितः ॥
 दीनेषु भगवद्भक्तास्तदर्थैकप्रसादकाः ॥ ३४ ॥
 चालयत्ययमुन्मार्गे मायाचाटुकसूक्तिभिः ॥
 ते तु मार्गे चालयन्ति वचोभिः कटुकौषधैः ॥ ३५ ॥
 एवं विज्ञाय बुध्यैव वैलक्षण्यं हि वंचके ॥
 तत्संगं तत्र सद्भावं तन्माहात्म्यं परित्यजेत् ॥ ३६ ॥

अन्यथा मार्गनिष्ठोऽपि विनाशं प्राप्नुयान्नरः ॥
 अत एवास्मदाचार्यैरुक्तं स्वीयकृपालुभिः ॥ ३७ ॥
 पाषंडप्रचुरे लोके कृष्ण एव गतिर्मम ॥
 अन्यत्राप्युक्तमेवं हि शिक्षापद्येषु सर्वथा ॥ ३८ ॥
 प्रावाहिकास्तेऽपि चेत्स्युरूपेक्षैवोचिता तदा ॥
 एवं विज्ञाय सततं स्थेयं वै सावधानिभिः ॥ ३९ ॥
 सेवापरैः कथासक्तैः सत्संगपरिशोधकैः ॥
 बाह्यव्यापाररहितैर्भगवद्भावभावुकैः ॥ ४० ॥
 दैन्यमात्रपरिश्रान्तैरसदालापवर्जितैः ॥
 श्रीकृष्णदर्शनाद्यातैर्निजाचार्याश्रिताश्रितैः ॥ ४१ ॥

इति श्रीहरिदासविरचितं भक्तानां दुःसंगविज्ञानप्रकार-
 निरूपणं समाप्तम् ।

अथ शिक्षापत्राणि तत्र प्रथमं
 शिक्षापत्रम् ॥ १ ॥

श्रीकृष्णाय नमः ।

सदोद्धिममनाः कृष्णदर्शने क्लिष्टमानसः ॥
 लौकिकं वैदिकं चापि कार्यं कुर्वन्ननास्थया ॥ १ ॥
 निरुद्धवचनो वाक्यमावश्यकमुदाहरन् ॥
 मनसा भावयेन्नित्यं लीलाः सर्वाः क्रमागताः ॥ २ ॥

सेवापि क्रायिकी कार्या निरुद्धेनैव चेतसा ॥
 दैहिकं कर्म निखिलं प्रभुसेवोपयोगिनाम् ॥ ३ ॥
 यथोपकरणादीनां रक्षा तद्वद्विधीयताम् ॥
 भार्यादिष्वनुरागोऽपि सेवाहेतुक एव हि ॥ ४ ॥
 प्रातिकूल्ये यथा त्यागः प्रभ्वसंबन्धिवस्तुनः ॥
 धनेषु निस्पृहः सेवोपयोगित्वेन रक्षणम् ॥ ५ ॥
 विवाहादिषु कार्येषु बन्धाः सेवार्थमानसः ॥
 भगवत्संगिसंगोऽपि स्वप्राणप्रेष्ठवार्तया ॥ ६ ॥
 वियोगानुभवं कुर्वन् सेवानवसरे पुनः ॥
 मूर्तौ भगवतो दृष्टिर्भाव्या तत्तस्य दर्शनम् ॥ ७ ॥
 स्पर्शस्तत्रैव भावेन सर्वास्तत्रैव तत्क्रियाः ॥
 भावात्मनो ह्यनुभवः सर्वो भावेन नान्यथा ॥ ८ ॥
 हृदयस्यात्यशुद्धत्वान्न तत्रावेशसंभवः ॥
 स्वमूर्तावतिशुद्धायामविश्यानुभवं हरिः ॥ ९ ॥
 यावत्साधनसंपत्तिः कारयत्यखिलान्निजान् ॥
 शुद्धं विधाय हृदयं पश्चात्तत्राविशेत्स्वयम् ॥ १० ॥
 दत्त्वा दैन्येन संतुष्टो नित्यं देहमलौकिकम् ॥
 स्वयं प्रविश्य भावात्माऽनुभवं कारयेत्स्वकम् ॥ ११ ॥
 एवंविधं फलं नित्यं चिंतयन् चेतसा सदा ॥

कुर्यादित्यादरं कृष्णसेवायामेव सर्वथा ॥ १३ ॥
 साक्षात्परोक्षरूपत्वात्सेवा पूर्वविलक्षणा ॥
 यथा गायंत्य इत्यत्र भावः स वलितो मतः ॥ १३ ॥
 तदुत्तरं यथा भावः केवलो विरहात्मकः ॥
 फलं तथैव चात्रापि फलता केवलस्य हि ॥ १४ ॥
 फलाशयां फलं कृष्णवदनं हृदि चिंत्यताम् ॥
 फलं कृष्णः सदानंदो भक्तभावात्मकत्वतः ॥ १५ ॥
 न तत्र ज्ञानसंबंधो यतोऽत्रापि न वैचितः ॥
 सच्चिदानंदरूपस्तु प्रसिद्धः पुरुषोत्तमः ॥ १६ ॥
 पूर्वावस्था फलं कृष्णः केवलश्चोत्तरो मतः ॥
 तस्यैवास्यं कृपापूर्णः प्रभुः श्रीवल्लभाभिधः ॥ १७ ॥
 तदाश्रयः सदा कार्यो मनोवाक्कायवृत्तिभिः ॥
 स्वकीयता तदीयेषु तद्भिन्ने भिन्नता मता ॥ १८ ॥
 तदीयेषु च तद्बुद्ध्या भरः स्थाप्यो विशेषतः ॥
 यथा दूतीषु भवति विषयीणां मतिस्तथा ॥ १९ ॥
 धनं गृहं यथा कृष्णे तथा भक्तिस्थितेऽपि च ॥
 विनियोक्तव्यमेवं हि प्रभोर्भावो भविष्यति ॥ २० ॥
 तदीयाश्चेत्स्वतस्तुष्टास्तुष्टः कृष्णो न संशयः ॥
 तदीयास्तु निचाजार्यचरणैकपरायणाः ॥ २१ ॥

अनन्यभजनास्तुष्टाः कामलोभविवर्जिताः ॥
 निरपेक्षा विरक्ताश्च सर्वभूतहिते रताः ॥ २२ ॥
 निर्मत्सराः कृष्णसेवाकथादिविहितादराः ॥
 एवंविधास्तदीयाश्चेत्संगादपि विशेषतः ॥ २३ ॥
 सर्वथा शुद्धभावानां स्वीकृतानां कृपालुना ॥
 सर्वं श्रीवल्लभाचार्यप्रसादेन भविष्यति ॥ २४ ॥
 इति श्रीहरिदासविरचितं प्रथमशिक्षापत्रं संपूर्णम् ॥ १ ॥

अथ द्वितीयं शिक्षापत्रम् ॥ २ ॥

श्रीकृष्णाय नमः ।

यशोदोत्संगललितः कचग्रंथितवेणिकः ॥
 मुक्ताफललसद्भालश्चलत्कुटिलकुंतलः ॥ १ ॥
 मुक्ताफलावलीभालप्रांतकर्णविभूषितः ॥
 कस्तूरिकातिलकयुग्मभालभूषातिसुंदरः ॥ २ ॥
 काश्मीररागविलसत्कपोलद्वयचित्रितः ॥
 स्फुरच्छ्रुतियुगप्राप्तकुंडलद्युतिमंडितः ॥ ३ ॥
 त्रिवुकांतलसद्भ्रूषः सांजनलोचनः ॥
 नयनप्रांतविलसन्मणीविंदुसुशोभनः ॥ ४ ॥
 लालामिषाधरसस्त्रावणज्ञानबोधकः ॥
 बाल्यभावातिसुलभरसबोधनतत्परः ॥ ५ ॥

मुखांबुजनिजांगुष्ठप्रवेशनपरायणः ॥
 भक्तिप्रविष्टस्य गतिक्रियाशक्तिविबोधकः ॥ ६ ॥
 ग्रीवालमलसन्मुक्ताफलमालाविभूषणः ॥
 तदुत्तरलसत्स्वर्णमणिमालातिमोहनः ॥ ७ ॥
 उरस्थललसत्स्वच्छवक्रवैयाघ्रभूषणः ॥
 मुक्ताफलस्वर्णमालायुततुंदिलितोदरः ॥ ८ ॥
 बाहुमध्यलसद्रत्नजटितांगदसुंदरः ॥
 पटगुच्छलसत्स्वल्पकरकंकणभूषणः ॥ ९ ॥
 दशांगुलिलसद्रत्नजटितोत्तममुद्रिकः ॥
 किंकिणीपटगुच्छातिविराजितकटिस्थलः ॥ १० ॥
 सनूपुरपदन्यासध्वनिमोहितगोपिकः ॥
 दिगंबरो नखविधुज्योत्स्नाजितनिशापतिः ॥ ११ ॥
 स्वरूपप्रतिविंबैकदृष्टिहास्यमुखांबुजः ॥
 पंकांगरागरुचिरः सदा मुग्धशिरोमणिः ॥ १२ ॥
 लीलान्यज्ञानरहितः सर्वलीलाविचक्षणः ॥
 कंदर्पकोटिलावण्यो मानिनीमानदर्पहा ॥ १३ ॥
 स्वगोपिकागूढचौरः कृतसंकेतगोपनः ॥
 परमानंदसंदोहः सदा दुःखविवर्जितः ॥ १४ ॥
 असमक्षो दुःखितानां प्रपंचसुखिनामपि ॥

दयानिधिर्मुग्धभावः स्वीयवाक्यैककारकः ॥ १५ ॥

प्रपञ्चनाशनः स्वीयनिरोधकृतितत्परः ॥

बालभावग्रहपरः क्षणक्षणविलक्षणः ॥ १६ ॥

क्षणं क्रुद्धः क्षणं हृष्टः स्वल्पवस्तुसुतोषितः ॥

स्वकीयहृदयाभिज्ञस्तदन्यज्ञानवर्जितः ॥ १७ ॥

गूढलीलापरोभक्तगूढभावरसात्मकः ॥

सेवनीयः सावधानैर्विपरीतगतिक्रियः ॥ १८ ॥

श्रीमदाचार्यकृपया तिष्ठति स्वगृहे हरिः ॥

एवंविधः सदा हस्ते योगिनः पारदो यथा ॥ १९ ॥

चित्तनीयोऽनवसरे सेवायाः सर्वथा धिया ॥

यतो निरोधसंसिद्धिः सेवया हार्दया भवेत् ॥ २० ॥

इति श्रीहरिदासविरचितं द्वितीयं शिक्षापत्रं संपूर्णम् ॥ २ ॥

अथ तृतीयं शिक्षापत्रम् ॥ ३ ॥

श्रीकृष्णाय नमः ।

निधिः प्राप्तः सुसंरक्ष्यो दुःसंगादिकृतः सदा ॥

त्यक्त्वापि लोकसंकोचं यथा वह्निर्जलादिभिः ॥१॥

वह्निवद्भगवद्भावः सत्संगव्यवधानतः ॥

नाशयेत्संसृतिं यद्वत्पात्रव्यवहितं जलम् ॥ २ ॥

जलवल्लौकिकं प्रोक्तं साक्षात्तन्मेलनेन तु ॥

मूलतो नाशयेद्भावं यथा वैश्वानरं जलम् ॥ ३ ॥
अतः सदैव भेत्तव्यं लौकिकासक्तितो जनैः ॥
सत्संगमग्रतः कृत्वा नाशनीया न चान्यथा ॥ ४ ॥
सतः परोक्षे तत्संगजातभावो विभाव्यताम् ॥
तद्विरुद्धवचो नैव माननीयं सतां क्वचित् ॥ ५ ॥
भरतस्यापि दुःसंगे जाता हरिणजातिता ॥
केवलं कलिदोषाभिभूता अपि जनाः स्वतः ॥ ६ ॥
तत्संगनिरतैर्नैव भवितव्यं विशेषतः ॥
अथवा सर्वतो मौनं तदभावे विधीयताम् ॥ ७ ॥
यो वदत्यन्यथा वाक्यमाचार्यवचनाज्जनः ॥
संसृतिप्रेरको वापि तत्संगोदुष्टसंगजः ॥ ८ ॥
यश्च कृष्णे रतिं नित्यं बोधयत्यप्रयोजनाम् ॥
निरपेक्षः सात्त्विकश्च तत्संगः साधुसंगमः ॥ ९ ॥
एवं निश्चित्य सर्वेषु स्वीयेष्वन्येषु वा पुनः ॥
महत्कुलप्रसूतेषु कर्तव्यः संगनिर्णयः ॥ १० ॥
श्रीमदाचार्यचरणे मतिः स्थाप्या सदा स्वतः ॥
तत एव स्वकीयानां सिद्धिः कार्यस्य सर्वथा ॥ ११ ॥
अवैष्णवत्वं मन्तव्यं तद्विरुद्धजनेष्वपि ॥
जीवेषु दोषवत्स्वेवं तथा तत्साम्यवस्तुषु ॥ १२ ॥

श्रीकृष्णः श्रीमदाचार्यस्तथा श्रीविठलेश्वरः ॥

तथा लीलास्थसामग्री नैतत्साम्यं कदाचन ॥ १३ ॥

यदस्माभिः पुरा प्रोक्तं तच्चित्ते स्थाप्यतां तदा ॥

न कुत्रापि च वक्तव्यं सांप्रतं विमुखा जनाः ॥ १४ ॥

सांमुख्यबोधनं नैव जायते बाह्यधर्मतः ॥

एकोऽपि दोषः सुदृढः सर्वं नाशयति ध्रुवम् ॥ १५ ॥

अस्माभिरेवं लिखितं निरपेक्षैः स्वभावतः ॥

स्नेहेन सर्वथा चित्ते धीयतां यदि रोचते ॥ १६ ॥

इति श्रीहरिदासविरचितं तृतीयं शिक्षापत्रं संपूर्णम् ॥ ३ ॥

अथ चतुर्थं शिक्षापत्रम् ॥ ४ ॥

श्रीकृष्णाय नमः ।

प्रभोर्धर्माः श्रुतौ प्रोक्तास्तथा भागवतेऽपि च ॥

अप्राकृताः स्वरूपैकनिष्ठा भिन्ना न रूपतः ॥ १ ॥

कर्तृत्वसर्वरूपत्वसर्वाधारत्वमुख्यकाः ॥

व्यापकत्वविरुद्धात्मधर्माद्याः श्रुतिरूपिताः ॥ २ ॥

ऐश्वर्याद्या अंतरंगधर्मा भागवते तथा ॥

तेऽपि स्वरूपभेदेन मर्यादापुष्टिभेदतः ॥ ३ ॥

सर्वेऽपि च विभिद्यंत इति श्रीमत्प्रभोर्वचः ॥

अतोऽत्र पुष्टिमर्गीयमंतरंगं विशेषतः ॥ ४ ॥

विरुद्धधर्माश्रयत्वं स्वसुखाय विचारयेत् ॥ .
 प्रभुः कुमार एवास्ति ब्रजे मातृपदाङ्कगः ॥ ५ ॥
 श्रीभागवतवाक्येन कौमारं जहतुर्ब्रजे ॥
 व्याख्यातं च तथैवास्मदाचार्यैर्विवृतावपि ॥ ६ ॥
 ब्रज एव कुमारश्च कुमारी चाभवद्धरिः ॥
 एकादशसमास्तत्र गूढार्चिः सबलोऽवसत् ॥ ७ ॥
 एतद्वाक्यं मिश्ररूपं कुमारः केवलो हरिः ॥
 सामग्र्यापि तथैवास्ति यतो गोप्यः कुमारिकाः ॥ ८ ॥
 एवं सतीदृशे रूपे रासलीलादिरूपणम् ॥
 विरुद्धधर्माश्रयत्वबोधायैव हि युज्यते ॥ ९ ॥
 इदं हि पुष्टिमार्गीयं तदेव ज्ञायते बुधैः ॥
 गीतगोविंदाद्यपद्येऽप्येतदेव निरूप्यते ॥ १० ॥
 अन्यथा नन्दवचनं तादृशे युज्यते कथम् ॥
 अतस्तु पुष्टिमार्गीयविरुद्धगुणसंश्रयः ॥ ११ ॥
 रसमार्गीयधर्मास्तु ते बोद्धव्या विचक्षणैः ॥
 बालोरसिकमूर्धन्यः स्ववशोऽन्यवशः सदा ॥ १२ ॥
 अभीतः सर्वथा भीतः सापेक्षो निरपेक्षकः ॥
 चतुरोपि महामुग्धः सर्वज्ञोऽप्यज्ञ एव च ॥ १३ ॥

आरामोऽपि स गोपीनां सर्वदा रतिवर्धनः ॥
 पूर्णकामोऽपि कामार्तो ह्यदीनो दीनभाषणः ॥ १४ ॥
 स्वप्रकाशोऽप्यप्रकाशो बहिष्ठोऽतःस्थितः सदा ॥
 अस्वतंत्रः स्वतंत्रोऽपि समर्थो न तथापि च ॥ १५ ॥
 एवं हि पुष्टिमार्गीयं विरुद्धस्वगुणालयम् ॥
 कृष्णं कृपालुं सततं शरणं भावयेद्धृदि ॥ १६ ॥
 असाधनः साधनो वा न साधुः साधुरेव वा ॥
 शरणादेव निखिलं फलं प्राप्नोत्यसंशयम् ॥ १७ ॥
 भक्तिमार्गे साधनं च फलं शरणमेव हि ॥
 सर्वधर्मपरित्यागः स्वतंत्रं चेत्फलं हि तत् ॥ १८ ॥
 परोक्षे शरणं तादृङ्महापुरुषयोगतः ॥
 कृपा चेत्तादृशानां हि तदा तद्भास्कं भवेत् ॥ १९ ॥
 तेषामपि तु पारोक्ष्ये तदुक्तैर्वचनैः स्वतः ॥
 तत्प्रकाशितमार्गैकस्थितौ भवति सर्वथा ॥ २० ॥
 संसारिणा सदा दुष्टसंगिनामन्नदोषतः ॥
 बहिर्मुखानां मत्तानां कुतो मार्गं स्थितिर्भवेत् ॥ २१ ॥
 तदर्थं श्रीमदाचार्यचरणांबुरुहाश्रयः ॥
 सदा विधेयस्तेनैव सकलं सिद्धिमेष्यति ॥ २२ ॥
 तदाश्रयोऽपि मनसः संगामावेन चेत्सताम् ॥

तोषाभावेन शिथिलो यदि दैवाद्भविष्यति ॥ २३ ॥
 तदास्माकं गतिः कावेत्येवं चिंतास्ति मे हृदि ॥
 लौकिकक्लेशसंबंधो हर्यंगीकृतलक्षणम् ॥ २४ ॥
 लोके स्वास्थ्यमिति श्रीमदाचार्यवचनमृतात् ॥
 तदीयैः स्वामिहार्दज्ञैस्तोषः कार्यस्तु तेन हि ॥ २५ ॥
 अतो हि लौकिकक्लेशोऽनांतरः क्रियतां क्वचित् ॥
 बाह्यतस्तु प्रकर्तव्यो ह्यौदासीन्यप्रसाधनात् ॥ २६ ॥
 दुःखं दुःसंगजं चान्यलौकिकाभिनिवेशजम् ॥
 सत्संगाभावजं चापि तथा मार्गस्थितेरपि ॥ २७ ॥
 तत्तु मत्प्रभुपादाब्जकृपया सर्वथा मम ॥
 तदीयानां च संगेन क्षणाद्वरीभविष्यति ॥ २८ ॥
 ते दुर्लभा इति मनः खिन्नं भवति नित्यदा ॥
 यदा प्रभुः कृपापूर्णः कृपयिष्यति दैन्यतः ॥ २९ ॥
 तदाचार्यपदासक्तांस्तानुपस्थापयिष्यति ॥
 अस्माकं तु गतिर्नान्या श्रीकृष्णः शरणं मम ॥ ३० ॥
 इति श्रीहरिरायजीविरचितं चतुर्थं शिक्षापत्रं संपूर्णम् ॥ ४ ॥

अथ पंचमं शिक्षापत्रम् ॥ ५ ॥

श्रीकृष्णाय नमः ।

सदा विरहभावेन भावात्मा भाव्यतां हरिः ॥
 कृष्णो हृदयदेशस्थः स्वामिनीनां कृपानिधिः ॥ १ ॥

अस्माकमतिभाग्येन तदास्यं वह्निरुद्धतः ॥
 अतः शीतलभावोऽस्मिन्मार्गे नैवोपयुज्यते ॥ २ ॥
 तापभावः परं दैन्यं प्रकाशयति सर्वथा ॥
 दैन्येन दयया दीनबंधुः प्रादुर्भवत्यसौ ॥ ३ ॥
 तद्दैन्यं स्यात् स्वामिनीनां तापभावविभावनात् ॥
 तद्भावनां भवेदेव तापात्मचरणाश्रयात् ॥ ४ ॥
 तदाश्रयस्य सिद्धिस्तु तद्वाक्यपरिनिष्ठया ॥
 तन्निष्ठा सततं तादृक् तदीयजनसेवया ॥ ५ ॥
 तदीया दुर्लभाश्चेत्स्युः श्रीभागवतसेवनम् ॥
 अथवा दैन्यभावेन स्मर्तव्यः सततं हरिः ॥ ६ ॥
 अष्टाक्षरमहामंत्रो वक्तव्य इति निश्चयः ॥
 सर्वदा सर्वभावेन तेन सर्वं भविष्यति ॥ ७ ॥
 अस्माकं न्यूनतैवासीन्मिलनं यदभून्नहि ॥
 एतावती हरिः कृष्णः पूरयिष्यति तामपि ॥ ८ ॥
 भवद्भिर्नैव कर्तव्यः क्षोभो मनसि सर्वथा ॥
 अस्मिन्मार्गे यथैवाऽऽर्तिस्तथैव फलसंनिधिः ॥ ९ ॥
 यथाकथंचित् कर्तव्यो व्यवहारो हि लौकिकः ॥
 अपकीर्तिभयात्तेन बुद्धिशैथिल्यसंभवात् ॥ १० ॥
 इति श्रीहरिरायजीकृतं पंचमं शिक्षापत्रं संपूर्णम् ॥ ५ ॥

अथ षष्ठं शिक्षापत्रम् ॥ ६.॥

श्रीकृष्णाय नमः ।

गृहभंगसमाचाराः श्रुताः श्रुतिविषायिता ॥
तदर्थं लिख्यते किञ्चित्समाधानाय चेतसः ॥ १ ॥
सदा यशोदातनुजो द्विभुजः सुद्विजद्वयः ॥
सरोजास्यस्रवल्लालः स्मर्यतामार्यवंशजः ॥ २ ॥
सर्वेश्वरश्च सर्वज्ञः कृष्णः सकरुणः समः ॥
असमर्थो ज्ञानशून्यो जीव इत्येव निश्चयः ॥ ३ ॥
तस्येच्छा त्रिविधा प्रोक्ता मूलवेदस्वभेदतः ॥
मूलेच्छाया गृहीतानां नान्यथा कुरुते फलम् ॥ ४ ॥
प्रवाह एव नियतस्तेषु कृष्णविचारितः ॥
मर्यादया गृहीतांस्तु प्रवर्तयति कर्मणि ॥ ५ ॥
स्वरूपेण वृत्तानां तु स्वतः सर्वं करोति हि ॥
तच्चित्तयैव हि व्याप्तः कृपालुः सर्वतो विभुः ॥ ६ ॥
निवर्तयत्यनिष्टेभ्यः स्वकीयान्करुणानिधिः ॥
यदि जीवाः स्वभावेन निवर्तेरन्न ते स्वतः ॥ ७ ॥
अनिष्टमेव सर्वज्ञो बलाह्वरीकरोति हि ॥
इष्टाऽनिष्टविवेको हि जीवबुद्ध्या न जायते ॥ ८ ॥

अविद्यया गृहीतानामणूनां भ्रमसंभवात् ॥
 अत एव हि संसारं मन्यते सुखरूपिणम् ॥ ९ ॥
 बाला इव करप्राप्तं सर्पमक्रीडनोचितम् ॥
 पितेव सहजस्निग्धस्तान्निवर्तयते बलात् ॥ १० ॥
 यथा रुदन्ति ते बाला भ्रांताः संसारिणस्तथा ॥
 अतएव हि सर्वज्ञः कृष्णः संसारमोचकः ॥ ११ ॥
 इत्येव रूप्यते नाम तथाविधमतः प्रभोः ॥
 संसारवैरी धरणीं प्रति शेषो न्यरूपयत् ॥ १२ ॥
 मन्यामहे वयं भ्रांताः कृष्णविस्मृतिकारणम् ॥
 संसारमुत्तमं कृष्णस्तं कथं स्थापयेद्धरिः ॥ १३ ॥
 एवं तदीयैर्मनसि निधेयः स्वप्रभोर्गुणः ॥
 स्वस्मिन्नपि विनिश्चेया प्रभोरंगीकृतिर्ध्रुवा ॥ १४ ॥
 अतएवास्मदाचार्यैरुक्तं वरणलक्षणम् ॥
 लोके स्वास्थ्यं तथा वेदे हरिस्तु न करिष्यति ॥ १५ ॥
 इति श्रीहरिरायजीकृतं षष्ठं शिक्षापत्रं समाप्तम् ॥ ६ ॥

अथ सप्तमं शिक्षापत्रम् ॥ ७ ॥

श्रीकृष्णाय नमः ।

सदा श्रीगोकुलाधीशः स्मर्तव्यः सर्वथा जनैः ॥
 तदीयैर्मिलितैः सर्वदोषत्रिंताविवर्जितैः ॥ १ ॥

न लौकिके मतिः कार्या भगवद्भाववाधिका ॥
 लौकिकं वैदिकं चापि स्वयं साधयिता प्रभुः ॥ २ ॥
 इदानीमीदृशः कालः प्रतिकूलः समागतः ॥
 यथाकथंचित्स्वमनःस्थापनीयं पदाब्जयोः ॥ ३ ॥
 सेवायां च मनः स्थाप्यं तत्साधकतयैव हि ॥
 गार्हस्थ्यार्थं विवाहेऽपि प्रयत्नः क्रियतां द्रुतम् ॥ ४ ॥
 न भवेत्प्रायशो भोगे तदीयानां कचिन्मनः ॥
 तथाऽपि चेद्भवेद्भोगो निवार्यः सर्वथैव हि ॥ ५ ॥
 भावोऽत्र साधनं मार्गे प्रमेयं भगवान् हि सः ॥
 प्रमाणं कृष्णसेवाऽऽदौ स एव च फलं पुनः ॥ ६ ॥
 तस्मात्स एव संरक्ष्यो निधिरूपस्तु सर्वथा ॥
 एतद्विरुद्धं तत्सर्वं ज्ञात्वा ज्ञात्वा निवर्तयेत् ॥ ७ ॥
 इति श्रीहरिरायजीकृतं सप्तमं शिक्षापत्रं समाप्तम् ॥ ७ ॥

अथ अष्टमं शिक्षापत्रम् ॥ ८ ॥

श्रीकृष्णाय नमः ।

ऐहिके पारलोके च सर्वसामर्थ्यसंयुतः ॥
 स एव गोकुलाधीशश्चितनीयः सदा हृदि ॥ १ ॥
 विश्वासस्तत्र कर्तव्यो भद्रमेव विधास्यति ॥
 स्वदोषादेव तत्रापि दोषस्फूर्तिर्यतो भवेत् ॥ २ ॥

आर्तिः फलं साधनं च ब्रजाधिपतिसंगमे ॥
 अतःसदा तदार्थैव स्थीयतां तत्कृपायुतैः ॥ ३ ॥
 अन्याश्रयो महानेव बाधको भीयतां ततः ॥
 तत्क्षणेनैव सच्चेतो विमुखं वै विधास्यति ॥ ४ ॥
 तदीयेषु सदा स्थेयं सद्भावेनैव सर्वथा ॥
 त एव भक्तिमार्गस्य सहायत्वे निरूपिताः ॥ ५ ॥
 अस्माकं तु तदीयानां प्रसंगोऽपि सुदुर्लभः ॥
 चेतोऽपि साधनाऽभावाद्धिमुखं तिष्ठति स्वतः ॥ ६ ॥
 गतो हि भगवद्दासः स्वकार्याय विदेशके ॥
 ब्रजपालोऽपि चलितस्तेन मे दुःखितं मनः ॥ ७ ॥
 मयि यद्यपि नास्त्येव किञ्चित्तत्कृपया पुनः ॥
 यदस्ति तदपि स्वीयं साधनाऽभावतो गतम् ॥ ८ ॥
 एतादृशेऽर्थे संप्राप्ते स हरिः शरणं मम ॥
 ऐहिके परलोके च नैश्चित्यं तत एव नः ॥ ९ ॥
 कदाचिन्मिलनं चेत्स्यात् सद्भाग्येन भवादृशाम् ॥
 तदा को वेद चित्तस्य परावृत्तिः पुनर्भवेत् ॥ १० ॥
 कियल्लेख्यं महाचिन्तासमुद्रो हृदि वर्तते ॥
 स्थितेऽपि शिरसि प्राणनाथे चित्तविभेदतः ॥ ११ ॥
 इति श्रीहरिरायजीविरचितं अष्टमं शिक्षापत्रं समाप्तम् ॥ ८ ॥

अथ नवमं शिक्षापत्रम् ।.

श्रीकृष्णाय नमः ।

कदा निजपतिः कृष्णः स्वविभ्रं दर्शयिष्यति ॥

बद्धबर्हशिखं नीलकुंतलावरणाननम् ॥ १ ॥

भ्रूधनुःसंधितशरं कस्तूरीचित्रकांकितम् ॥

इंदीवरदलाद्द्वैर्घ्यविशालनयनद्वयम् ॥ २ ॥

मौक्तिकाभरणालंबि सुनासं सरसाऽधरम् ॥

त्रिरेखकंठविलसत्कंठाभरणभूषितम् ॥ ३ ॥

प्रफुल्लगलयुगलं चिबुकाभरणाऽन्वितम् ॥

सुवर्णसूक्ष्ममणियुग्वनमालाविराजितम् ॥ ४ ॥

उरःस्थललसत्स्वच्छवक्रवैयाघ्रबाहुजम् ॥

रत्नव्यवहितस्थूलमुक्तामालांचितोदरम् ॥ ५ ॥

सुवर्णकृत्रिममणिस्थूलमालाऽतिसुंदरम् ॥

गुंजाफलमहन्मालालसदूरयुगांतरम् ॥ ६ ॥

अनेकरत्नजटितकरकंकणभूषणम् ॥

बाहुमध्यलसत्स्वर्णनिर्मितप्रथितांगदम् ॥ ७ ॥

अनेकपुष्पतुलसीवनमालाऽतिलालितम् ॥

विचित्रवर्णविलसत्कटिवासोविराजितम् ॥ ८ ॥

कटिभावज्ञापिकाऽऽतिकिंकिणीरवशोभितम् ॥

पदद्वयगतस्वर्णमणिनूपुरमंडितम् ॥ ९ ॥

नखचंद्रप्रकाशैकप्रकाशितजगत्रयम् ॥

पीतांबरोत्तरीयेषच्चलदंचलसुंदरम् ॥ १० ॥

प्रदर्शितशिरोभेदं चलन्मकरकुंडलम् ॥

नृत्यंतं नयनानंदं नितांतरतिसंप्रदम् ॥ ११ ॥

नितंबिनीवृंदवर्तिरसाऽनुभवलोलुपम् ॥

विहरंतं विशेषेण रासलीलापरायणम् ॥ १२ ॥

त्रिभंगललितं वेणुकलितं भुजयोरपि ॥

वृंदावनैकफलितं वलितं स्वजनैः सह ॥ १३ ॥

वादयंतं मुरलिकां मोहयंतं मनः सताम् ॥

जगज्जडं प्रकुर्वंतं रोधयंतं च भक्षणम् ॥ १४ ॥

पशूनां पक्षिणां चैव मौनसंपादकं तदा ॥

तरूणामंतरानंदमधुधारैकवार्षिकम् ॥ १५ ॥

हरंतं ब्रजभूतापं पदस्थापनतस्तथा ॥

यमुनातीरमात्रैकजलक्रीडाकृतिप्रियम् ॥ १६ ॥

रसात्मकरसात्मस्वभक्तवृंदसमन्वितम् ॥

निजाऽनुभवसंवेद्यं प्रकटं तं क्षणेक्षणे ॥ १७ ॥

विरहे युगपत्सर्वनिजलीलानुभावकम् ॥

साकारानंदरूपेण ब्रजभक्तहृदि स्थितम् ॥ १८ ॥

एवं दिदृक्षा सततं स्थापनीया निजे हृदि ॥
 सैवाऽस्माकं प्रेमभावोऽन्यरागविनिवर्तकः ॥ १९ ॥
 ततः स्यादार्तिरधिका गेहदैहिकबाधिका ॥
 आसक्तिः सैव मार्गेऽस्मिन्गृहस्थाऽस्वास्थ्यकारिका ॥
 परितापोदयस्तस्मात्सर्वविस्मृतिकारकः ॥
 स एव व्यसनं यत्र प्रपञ्चस्फूर्तिनाशनम् ॥ २१ ॥
 एवंविधस्तु त्रिविधो भावो निःसाधनो मतः ॥
 अतस्तु दुर्लभा लोके तत्प्राप्तिर्भजतां नृणाम् ॥ २२ ॥
 चक्रे करुणया कृष्णो भावात्माऽऽस्यं तथाविधम् ॥
 मूर्तिमद्भावसंबन्धात्तत्प्राप्तिरिति वेद यः ॥ २३ ॥
 प्रमेयबलतो नान्यत्साधनं तत्र भाव्यताम् ॥
 अतः सर्वैः प्रकर्तव्यो निजाचार्यपदाश्रयः ॥ २४ ॥
 तदभावे न वै भावि फलमेतन्न संशयः ॥
 अत एवाऽस्मदीशैस्तु ग्रंथे श्रीवल्लभाऽष्टके ॥ २५ ॥
 स्वामिन् श्रीवल्लभेत्येतत्पद्येऽखिलमुदीरितम् ॥
 तदाश्रये न वचनैः किं तु तन्मार्गनिष्ठया ॥ २६ ॥
 मार्गनिष्ठा न स्वबोधैः किं तु तादृग्गुरुदितैः ॥
 गुरुदितानि वाक्यानि न स्वतो ह्यनुवादतः ॥ २७ ॥
 अनुवादो न स्वबुद्ध्या किंतु मूलक्रमागतः ॥

अथापि तत्र चापेक्ष्यो दृढः स्वाचार्यसंश्रयः ॥ २८ ॥
 एतादृशेन गुरुणाऽवगत्य निखिलं जनः ॥
 आश्रित्य च निजाचार्यान् सदानंदं सदा भजेत् ॥ २९ ॥
 भजनं भावरूपस्य भावेनैवोपपद्यते ॥
 चेतस्तत्प्रवणं सेवा ह्यत एव निरूपिता ॥ ३० ॥
 तस्यां तु विस्मृतिर्भाव्या जगतः सर्वथा ध्रुवम् ॥
 तदभावे मानसी तु सेवना नैव सिद्ध्यति ॥ ३१ ॥
 तद्बाधकर्णोद्रियाणि विषया लौकिकी मतिः ॥
 प्रतिबंधस्तथोद्वेगोभोगोऽप्यत्रैव लौकिकः ॥ ३२ ॥
 दुष्टाऽन्नभक्षणं चाऽपि ह्यसमर्पितभक्षणम् ॥
 असत्संगः सर्वथा हि भावबाधक इष्यते ॥ ३३ ॥
 तस्मात्त्यक्त्वा दुष्टसंगं कृत्वा स्वाचार्यसंश्रयम् ॥
 तदीयजनसंसर्गे स्थित्वा मार्गे तथा गुरौ ॥ ३४ ॥
 कृत्वा विषयवैराग्यं परितोषं विधाय च ॥
 सदानंदं सदानंदं फलप्राप्त्यै सदा भजेत् ॥ ३५ ॥
 इति श्रीहरिरायजीकृतं नवमं शिक्षापत्रं समाप्तम् ॥ ९ ॥

अथ दशमं शिक्षापत्रम् ॥ १० ॥

श्रीकृष्णाय नमः ।

को वेद कीदृशः कृष्णाऽभिप्रायः स्वजने मतः ॥
 स्वानंदसिद्ध्ये राति निजार्तिं दर्शनादिषु ॥ १ ॥

संसाररागाऽभावाय लौकिकार्तिं तथा पुनः ॥
 मदाभावाय च स्वातिं शरीरार्तिं प्रयच्छति ॥ २ ॥
 संग्राऽभावाय बंध्वार्तिं देशार्तिं दैन्यसिद्धये ॥
 मोहाऽभावाय भगवान् साधनार्तिं ददाति हि ॥ ३ ॥
 प्रारब्धभोजनार्थं वा परीक्षार्थं विलंबनात् ॥
 निर्वाहार्थं तथा वेदसाध्यार्थार्तिं प्रयच्छति ॥ ४ ॥
 एवमार्तिप्रदानेऽपि परमानंददायिनः ॥
 समाश्रयो न मोक्तव्यो दृढः स्वाचार्यसंश्रयैः ॥ ५ ॥
 स्वतः कृष्णः सदानंदो निजानंदं प्रदास्यति ॥
 तदाशयैव स्थातव्यं सर्वैश्चातकपक्षिवत् ॥ ६ ॥
 लौकिकार्तेरगणनं परमानंदचित्तनात् ॥
 यथा न गणयेद्दोगी तिक्तभेषजभक्षणम् ॥ ७ ॥
 अहितं निजभक्तानां विदधाति हरिर्निहि ॥
 समस्तानां सखा स्वीयभक्तानां न कथं भवेत् ॥ ८ ॥
 इति श्रीहरिरायजीकृतं दशमं शिक्षापत्रं समाप्तम् ॥ १० ॥

अथ एकादशं शिक्षापत्रम् ॥११॥

श्रीकृष्णाय नमः ।

सर्वदा सर्वभावैकहेतुभूतेषु सर्वथा ॥
 श्रीमदाचार्यपादेषु स्थाप्यतां तन्मयं मनः ॥ १ ॥

तत एव कृतार्थत्वं निश्चयः क्रियतां हृदि ॥
 आसुरत्वं विनिश्चयमन्यत्तत्साम्यवादिषु ॥ २ ॥
 श्रीकृष्णः सर्वदा स्मर्यः सर्वलीलासमन्वितः ॥
 भक्तैकहृदयस्थायी सकलः पुरुषोत्तमः ॥ ३ ॥
 गुणगानं तथा दुःखभावनं दैन्यमेव च ॥
 तथा त्यागः सिद्धदशः कृत्यमेतच्चतुष्टयम् ॥ ४ ॥
 गुणगानं भागवतात्सेवया दुःखभावनम् ॥
 तद्दैन्यभाववद्दैन्यं त्यागो विरहभावतः ॥ ५ ॥
 एतच्चतुष्टयं सिद्धं यदि नाऽन्यदपेक्षितम् ॥
 सर्वस्य मूलं सत्संगस्तदभावे न सिद्ध्यति ॥ ६ ॥
 इति श्रीहरिरायजीकृतं एकादशं शिक्षापत्रं समाप्तम् ॥ ११ ॥

अथ द्वादशं शिक्षापत्रम् ॥ १२ ॥

श्रीकृष्णाय नमः ।

भावनीयं सदा चित्ते स्वामिनीजल्पितं मुहुः ॥
 तापक्लेशैरयं मार्गः श्रीमदाचार्यरूपितः ॥ १ ॥
 दर्शनं देहि गोपीश गोकुलानन्ददायक ॥
 गोविन्द गोपवनिताप्राणाधिप कृपानिधे ॥ २ ॥
 गोपाल पालितव्रज निजव्रजसुखांबुधे ॥
 परमानन्द नन्दादिरुचिरोत्संगलालित ॥ ३ ॥

सदानन्द निजानन्दसमुदायप्रदायक ॥
 दामोदर दयार्द्रार्द्र दीनानाथ दयापर ॥ ४ ॥
 पुरुषोत्तम सर्वांगरुचिर प्रेमपूरित ॥
 अनंगरूपपरम प्रिय गोपवधूपते ॥ ५ ॥
 ब्रजावलंबसुकटे लंबकेश कलानिधे ॥
 विरहार्तिहर स्वीयमनोहरणतत्पर ॥ ६ ॥
 मनोविनोदभावाब्धे भाववद्धृदयस्थित ॥
 चंचलीकृतचित्तस्वभावांदोलितरूपधृक् ॥ ७ ॥
 महासुग्ध सदा दुग्धपानतत्परमानस ॥
 नवनीताऽऽलिप्तमुख पयोबिंदुयुताऽधर ॥ ८ ॥
 अलकावृतवदन मदनाऽधिकसुंदर ॥
 कपोलविलसद्राग कस्तूरीतिलकांचित ॥ ९ ॥
 सिंजनूपुरशोभाऽढ्य नखभूषणभूषित ॥
 सघोषसूक्ष्मसुकटिविलसत्क्षुद्रघंटिक ॥ १० ॥
 राजद्धृदय वैयाघ्रनखभूषणभूषित ॥
 कंजलोचन लोलाक्ष विशालाक्ष विलक्षण ॥ ११ ॥
 दीनैकशरण स्वीयसर्वसामर्थ्यसंयुत ॥
 ब्रजराजसुत स्वीयजननीकंठभूषण ॥ १२ ॥
 हा कृष्ण हा सदानन्द हा वृंदावनभूषण ॥

हा नंदराजतनय हा यशोदांकखेलन ॥ १३ ॥

हा गोपिकेश हा नाथ हा गोकुलपुरंदर ॥

हाहा व्रजजनातिघ्न हाहा निःसाधनाऽधिप ॥ १४ ॥

हाहा नंदादिसर्वस्व हाहाऽनंगनवांकुर ॥

हा निरालंबनालंब हाहांधलकुटिप्रिय ॥ १५ ॥

एवंविधानि सततं जल्पितानि मुहुर्मुहुः ॥

अवगत्य च भावेन भावनीयान्यहर्निशम् ॥ १६ ॥

इति श्रीहरिरायजीविरचितं द्वादशं शिक्षापत्रं समाप्तम् ॥ १२ ॥

अथ त्रयोदशं शिक्षापत्रम् ॥१३॥

श्रीकृष्णाय नमः ।

कालः करालः समुपागतोऽयं मतिं सतां द्रागहरत्सम-
स्ताम् ॥ श्रीवल्लभाचार्यसमाश्रितानां यः कालकालः श-

रणं स एव १ न सेवा न कथा नैव भावनं नापि संश्रयः

नित्यमुद्विग्नमनसा कथं कालः प्रयास्यति ॥ २ ॥

सत्संगो दुर्लभो दुष्टसंगः संचिंतनादृते ॥

अनायासेन संसिद्धः का गतिर्मे भविष्यति ॥ ३ ॥

संग्राहयितुमखिलं तैः क्रीडयितुमेव च ॥

शकलीकर्तुमधुना प्रभोर्बालचिकीर्षितम् ॥ ४ ॥

हा नाथ हा कृपानाथ गोपीनाथ दयानिधे ॥

ब्रजनाथ रमानाथ निजनाथ जगत्पते ॥ ५ ॥
 गोकुलाधीश गोपीश ब्रजाधीश ब्रजप्रिय ॥
 ब्रजानन्द निजानन्द गोकुलानन्द गोप्रिय ॥ ६ ॥
 हा कृष्ण हा दयासिन्धो हा राधावर सुन्दर ॥
 दीनेषु सततश्रीमन्निजाचार्याऽऽश्रितेषु च ॥ ७ ॥
 दुष्टेषु दोषापुष्टेषु भाग्यमुष्टेषु मत्प्रभो ॥
 निःसाधनेषून्मतिषु दयां कुरु दयां कुरु ॥ ८ ॥
 निवर्त्य सर्वतश्चेतो निरुद्धच चरिते हरेः ॥
 हृदिकृत्य कृपावश्यं स्वीयतां सज्जनैः सह ॥ ९ ॥
 अदृष्टदुःखितमुखोऽननुभूतसुखेतरः ॥
 स्वदुःखिताऽतिकरुणः स कृष्णः शरणं मम ॥ १० ॥
 अमन्दपरमानन्दो निजानन्दाश्रयस्थितः ॥
 स्वरूपानन्ददाता च स कृष्णः शरणं मम ॥ ११ ॥

इति श्रीहरिरायजीविरचितं त्रयोदशं शिक्षापत्रं

समाप्तम् ॥ १३ ॥

अथ चतुर्दशं शिक्षापत्रम् ॥१४॥

श्रीकृष्णाय नमः ।

श्रीमत्प्रभुपदयुगले स्थाप्यं चेतश्चमत्कारि ॥
 तदनुग्रहणादेव हि भवति तदीयस्य सर्वतः सकलम् ?

अन्याश्रयस्तदीयैकपदाश्रयविरोधकृत् ॥

प्रभोरुदासीनतायाः कारणं त्यज्यतां द्रुतम् ॥ २ ॥

असत्संगस्य च त्यागो भावबाधकता यतः ॥

यथा व्याघ्रोबाधकः स्याच्छरीरादेः शरीरिणः ॥ ३ ॥

असत्संगस्तथा प्रोक्तः श्रीमदाचार्यपण्डितैः ॥

अध्यासःस्वशरीरादौ तदीयत्वप्रकारतः ॥ ४ ॥

विधाय सर्वथा भीतिं विधेयेतरयोगतः ॥

सत्संगेन स्वमार्गेकनिष्ठत्वेन च सर्वथा ॥ ५ ॥

समर्पणाऽनुसंधानं विधेयं मिलितैः सदा ॥

इदमेवाऽस्मदाचार्यमार्गे साधनमुत्तमम् ॥ ६ ॥

स्वाचार्यचरणद्वंद्वद्वष्टाश्रयणमादृतैः ॥

विधेयं तेन सकलमस्मिन्मार्गे भविष्यति ॥ ७ ॥

इति श्रीहरिरायजीविरचितं चतुर्दशं शिक्षापत्रं

समाप्तम् ॥ १४ ॥

अथ पंचदशं शिक्षापत्रम् ॥ १५ ॥

श्रीकृष्णाय नमः ।

यदंगीकृतजीवानां न दुःखं लेशतोऽपि हि ॥

सदानंदः सदानंदात्तस्मृतिः क्रियतां सदा ॥ १ ॥

यो निजानतिसंतप्तान्स्वकृते वीक्ष्य विस्मितः ॥

प्रादुर्भवत्यचिरततस्मृतिः क्रियतां सदा ॥ २ ॥
 यः स्वतः सेवकानां हि पराश्रयनिवारकः ॥
 कृपासरित्पतिः कृष्णस्तत्स्मृतिः क्रियतां सदा ॥ ३ ॥
 हृदयस्थः समस्तानां धुनोति विषयादरम् ॥
 दयादामोदरः श्रीमांस्तत्स्मृतिः क्रियतां सदा ॥ ४ ॥
 यः प्राणप्रेष्ठगोपीनां संगं गोपयति स्वतः ॥
 निलायनादिलीलाभिस्तत्स्मृतिः क्रियतां सदा ॥ ५ ॥
 य उद्धवेन भक्तेन स्वस्वरूपमबोधयत् ॥
 गोपिकानां हृदंतःस्थस्तत्स्मृतिः क्रियतां सदा ॥ ६ ॥
 यः स्वमाहात्म्यबोधाय प्रादुर्भावितवान्स्वयम् ॥
 प्रभुः श्रीवल्लभाचार्यस्तत्स्मृतिः क्रियतां सदा ॥ ७ ॥
 यस्य स्मरणमात्रेण सकलार्तिविनाशनम् ॥
 तत्क्षणादेव भवति तत्स्मृतिः क्रियतां सदा ॥ ८ ॥

इति श्रीहरिरायजीविरचितं पंचदशं शिक्षापत्रं

समाप्तम् ॥ १५ ॥

अथ षोडशं शिक्षापत्रम् ॥ १६ ॥

श्रीकृष्णाय नमः ।

सदा स्वभक्तहृदयावासः स्वाचार्यभावितः ॥
 यशोदाऽतिप्रियः श्रीमान् नंदसूनुर्व्रजेश्वरः ॥ १ ॥

स्मरणीयो यथाशक्ति सेवनीयस्तथा पुनः ॥
 तादृशैः सह संगेन कथनीयश्च सर्वथा ॥ २ ॥
 अहर्निशं ब्रजाधीशः प्रपंचाऽस्मृतिसाधकः ॥
 स्वकीयपक्षपाती च निजासक्त्या निरोधकृत् ॥ ३ ॥
 स्मरणीयः कृपापारावारो विदितरूपवान् ॥
 स एवाऽस्मत्सर्वकर्ता चिंताऽणुरपि नो हृदि ॥ ४ ॥
 सतामप्यसता वाऽपि स्वकीयानां कृपानिधिः ॥
 करिष्यति स्वतः सर्वमतश्चिंता न काऽपि हि ॥ ५ ॥
 सत्संगाऽभावतो नित्यमसत्संगस्वभावतः ॥
 वर्तते विषयाऽवेशैश्चक्राऽऽरूढेव मन्मतिः ॥ ६ ॥
 नैतस्मिन्समये कोऽपि सहायो मम वर्तते ॥
 विना श्रीवल्लभाचार्यचरणांबुरुहाश्रयात् ॥ ७ ॥
 ततश्च्युता मतिः कालबलात्केवललौकिके ॥
 नित्यं स्थिता ततो भीतिर्भूयसी जायते हृदि ॥ ८ ॥
 किंवा को वेद भगवान् करुणात्मा चिकीर्षति ॥
 न जाने तेन मे चेतः खिन्नं भवति सर्वथा ॥ ९ ॥
 विशेषः प्रेमजित्पत्राढ्योद्धव्यः सकलोऽपि हि ॥
 अनेनैव वयं किञ्चित्स्वास्थ्यं मन्यामहे हृदः ॥ १० ॥

इति श्रीहरिरायजीकृतं षोडशं शिक्षापत्रं समाप्तम् ।

अथ सप्तदशं शिक्षापत्रम् ॥ १७ ॥

श्रीकृष्णाय नमः ।

यदुक्तमस्मदाचार्यैर्गौणमुख्यविभेदतः ॥

त्यागो गृहधनादीनामथवा कृष्णयोजनम् ॥ १ ॥

वैराग्यपरितोषादेस्त्यागोऽपि निरूपितः ॥

तथा विषयभोगस्य त्यागोऽपि विनिबोधितः ॥ २ ॥

तथा सत्संगमास्त्यागः सर्वत्रैव विशेषतः ॥

अन्याश्रयपरित्याग उक्तो बाधकरूपतः ॥ ३ ॥

एवं निरूपितौ त्यागास्त्यागौ सर्वत्र सर्वशः ॥

न जीवाः स्ववलात्किञ्चित्कर्तुं शक्नुवते स्वतः ॥ ४ ॥

अतः कथं भवेन्मार्गस्थितिर्जीवेषु सर्वथा ॥

फलाशाऽपि कथं कार्या जनैस्तत्राऽस्थितौ पुनः ॥ ५ ॥

तथाऽपि श्रीमदाचार्यचरणाश्रयणादपि ॥

अशक्यमपि यच्छक्यं तद्भवेत्सर्वथैव हि ॥ ६ ॥

यदि दुःसंगदोषेण न भवेच्छिथिलं मनः ॥

यदि वा कालदोषेणाऽविश्वासोऽपि भवेन्न हि ॥ ७ ॥

अविश्वासो न कर्तव्य इत्युक्तेः स तु साधकः ॥

अयमेवाऽस्य मार्गस्य मूलमाश्रयसाधकः ॥ ८ ॥

आश्रयेणैव सकलं सिद्धिमेति न संशयः ॥

पृथक्शरणमार्गोक्तिरतएव प्रभोरपि ॥ ९ ॥
 शरणस्थसमुद्धारकृतिविज्ञापनादपि ॥
 विवेकधैर्यभक्त्यादिसाधनाऽभाववादतः ॥ १० ॥
 सन्मार्गविद्धिः सततं कृतप्रभुपदाश्रयैः ॥
 तदुक्तवाक्यभावार्थविभावनपरायणैः ॥ ११ ॥
 यथाशक्तिस्वमार्गीयप्रभुसेवापरैरपि ॥
 विरुद्धकृतिसंदेहदाहनोद्योगतत्परेः ॥ १२ ॥
 निरंतरं स्वमार्गीयसतां संगसमन्वितैः ॥
 स्थेयं संसारविमुखैः स्वगुरुं प्रणतैरपि ॥ १३ ॥

इति श्रीहरिराजीविरचितं सप्तदशं शिक्षापत्रं समाप्तम् ॥१७॥

अथ अष्टादशं शिक्षापत्रम् ॥१८॥

श्रीकृष्णाय नमः ।

कालः स्वकार्यं कुरुते न जानाति जनो यतः ॥
 प्रमाद्यति हरेः कार्ये स्वात्मकार्येऽतिविह्वलः ॥ १ ॥
 केवलौदरिकत्वं तु तदीयानां न चोचितम् ॥
 न पूरयेत् किमुदरं सेवकानां कृपानिधिः ॥ २ ॥
 चिंता काऽपि न कार्येति प्रभुवाक्यं विचिंत्यताम्
 अज्ञानिनो ज्ञानिनश्च यदि स्यात्समता कृतौ ॥ ३ ॥
 तदा तु साधनाऽभावात् किं वृत्तं ज्ञानतः फलम्
 विरहेण हरिस्फूर्त्या सर्वत्र क्लेशभावनात् ॥ ४ ॥

लीलाऽतिरिक्तसृष्टौ हि निरानन्दत्वनिश्चयात् ॥
 यथा कथंचिद्विस्मृत्य प्रपञ्चं हृदये न्यसेत् ॥ ५ ॥
 कृष्णं गूढं सदाऽऽनन्दं तथा लीलायुतं सदा ॥
 रसं स्वसमनामानं भक्तभावाऽऽत्मकं पुनः ॥ ६ ॥
 यशोदोत्संगललितं सुगन्धभावसमावृतम् ॥
 प्रपञ्चवैरिणं बाधहेतुलौकिकनाशनम् ॥ ७ ॥
 स्वप्रवेशाय कामादिसर्वदोषनिवारकम् ॥
 स्वार्थत्यक्त्वा (स्वार्थं त्यक्त्वा) खिलस्वीयपरमाऽऽर्ति-
 महोत्सवम् ॥ ८ ॥ श्रीमदाचार्यहृदयशेषपर्यंकशायिनम्
 अनन्तभावरूपात्मगोपीरमणतत्परम् ॥ ९ ॥
 मधुपाऽऽलिजवोद्युत्तरोमाऽऽलिसुविराजितम् ॥
 प्रसन्नवदनांभोजं करुणारसवद्दृशम् ॥ १० ॥
 बहिर्हि पिच्छशिरोभूषं शृंगाररसरूपिणम् ॥
 एवंविधाऽनन्तगुणं विधाय हृदये सदा ॥ ११ ॥
 तस्य सेवां प्रकुर्वीत यावज्जीवं स्वधर्मतः ॥
 न फलार्थं न भोगार्थं न प्रतिष्ठाप्रसिद्धये ॥ १२ ॥
 श्रीमदाचार्यमार्गेण नाऽन्येनापि कदाचन ॥
 न कल्पितप्रकारेण न दुर्भावसमन्वयात् ॥ १३ ॥
 तत्त्वं विदित्वा परमं यशोदोत्संगललितम् ॥

श्रीमदाचार्यतत्पुत्रान् हित्वाऽस्मत्स्वामिनीरपि ॥१४॥

तत्तुल्यबुद्ध्या नाशः स्यात्सर्वथेति विनिश्चयः ॥

एतावती सती शिक्षा संक्षिप्ता ध्रियतां हृदि ॥१५॥

अन्येऽपि चोपदेष्टव्या यदि स्युरधिकारिणः ॥

मिलन्ति स्वेच्छया श्रद्धायुताः पृच्छन्ति चेत्तदा ॥१६॥

जीवतत्परतासिद्धौ कृपालुस्तेषु तुष्यति ॥

यथा विषयिणां तोषो दूतिकासु तथा हरेः ॥ १७ ॥

इति श्रीहरिरायजीविरचितमष्टादशं शिक्षापत्रं स० ॥१८॥

अथ एकोनविंशं शिक्षापत्रम् ॥ १९ ॥

श्रीकृष्णाय नमः ।

इदानीं वर्तते कालः करालः कलिरीदृशः ॥

यस्मिन्विनश्यति मतिः सतामपि कुसंगतः ॥ १ ॥

सत्संगो दुर्लभो यत्र सततं सत्प्रसंगतः ॥

कथाः कृष्णचरित्रैकयुता नित्यं भवंति हि ॥ २ ॥

निजाचार्यपदांभोजसेविनस्तु सुदुर्लभाः ॥

अदंभिनः कृष्णसेवाकथाचिंतनतत्पराः ॥ ३ ॥

अहं तु सर्वथा नित्यं तथा सत्संगवर्जितः ॥

क्लिश्यामि मनसा नूनं निरानंदेन नित्यशः ॥ ४ ॥

बाष्पनिःसरणोपायं न पश्यामि महीतले ॥

को वा मदीयहृदयदुःखं दूरीकरिष्यति ॥ ५ ॥
 ब्रजवासस्तथा श्रीमद्यमुनादर्शनं गतम् ॥
 दूरे गोवर्धनदृशिर्दूरे तन्नाथदर्शनम् ॥ ६ ॥
 विषयाऽऽक्रांतितो दूरे भगवद्भावसंततिः ॥
 देशान्तरस्थितस्याऽद्य दूरे संगः सतामपि ॥ ७ ॥
 तदभावात्कथा दूरे ततो विमुखता हृदः ॥
 एवंविधस्य सततं श्रीकृष्णः शरणं मम ॥ ८ ॥
 को वेद कृष्णः किं कर्ता न जानेऽहं कृपानिधिः ॥
 तथाऽपि श्रीमदाचार्यशरणं करैव मनः ॥ ९ ॥
 विशेषः प्रेमजित्पत्राद्बोद्धव्यः सर्ववृत्तयुक् ॥
 अनेन केवलेनैव किञ्चित्स्वस्थं मनो मम ॥ १० ॥
 इति श्रीहरिरायजीविरचितमेकोनविंशं शिक्षापत्रं समाप्तं ॥ १९ ॥

अथ विंशतितमं शिक्षापत्रम् ॥ २० ॥

श्रीकृष्णाय नमः ।

समाचाराऽवगत्यैव संतोषो जनितो महान् ॥
 सदोषेऽपि हरिर्जीवेऽनुग्रहं कुरुते स्वतः ॥ १ ॥
 प्रमेयबलमासाद्य किमसाध्यं तदा भवेत् ॥
 अतः प्रथमदोषाणां चिन्ता नैव विधीयताम् ॥ २ ॥
 संजातभगवद्भावमपथ्यमिव सदुणम् ॥

लोकनिंदाभवं दुःखं न धर्तव्यं हि मानसे ॥ ३ ॥
 अग्रे तु सावधानत्वं विधेयं सर्वथा पुनः ॥
 दुःसंगादिमहादोषा नाशयंत्येव तत्क्षणात् ॥ ४ ॥
 असज्जनकृता निंदा तुष्ट्यै स त्वविनिश्चयात् ॥
 यतस्तेषां न रोचंते संत एव हि सर्वथा ॥ ५ ॥
 मार्गविश्वासरहिताः पूर्वदोषैकदृष्टयः ॥
 यतो नामैव हि हरेः सर्वदोषनिवर्तकम् ॥ ६ ॥
 तदपि श्रीमदाचार्यवदनांबुजनिःसृतम् ॥
 तत्प्रकाशितमार्गस्य सर्वसंपादनक्षमम् ॥ ७ ॥
 ततोऽपि ब्रह्मसंबन्धः सर्वदोषनिवर्तकः ॥
 निर्दोषाऽऽनन्दसेवाऽपि दोषाऽभावप्रसाधिका ॥ ८ ॥
 गुणगानं तु सर्वेषां दोषाणां विनिवारकम् ॥
 गुणगाने ज्ञानमार्गादुत्कर्षः प्रभुणोदितः ॥ ९ ॥
 ज्ञानं सकलदोषाणां दाहकं परिकीर्तितम् ॥
 तथाऽपि न प्रभोः प्रादुर्भावे यत्प्रतिबंधकम् ॥ १० ॥
 तन्निवर्तयितुं शक्तमतो न्यूनं निरूपितम् ॥
 ततः स्वाचार्यसांनिध्यं क्षणाद्भावप्रदायकम् ॥ ११ ॥
 तद्विद्वक्षाऽऽर्तितापानां क्रमादेवेह संभवात् ॥
 तत उत्तरभावस्य भावनं वह्निरूपतः ॥ १२ ॥

क्षणेन दोषसंघस्य नाशकं सर्वथा मतम् ॥
 एवंभूते स्थिते मार्गे नूनं येषामभाग्यतः ॥ १३ ॥
 अविश्वासस्ततस्तेषां न गतिः काऽपि विद्यते ॥
 अतः स्वयं श्रुतं यद्वा भाग्याद्धृदि समागतम् ॥ १४ ॥
 तदेव हि दृढं स्थाप्यं सर्वथा जीवनाऽवधि ॥
 नाऽल्पज्ञवचनाच्चाल्याबुद्धिरापातसुंदरात् ॥ १५ ॥
 सत्त्वनिश्चयतः संगः साधको नहि संशयात् ॥
 यत्र वै विपरीतैव कृतिस्तत्र भ्रमः कथम् ॥ १६ ॥
 तत्र भ्रांताः परं मूढास्तत्संगः खलु बाधकः ॥
 अतः सत्संगसहितस्तिष्ठेत्सर्वत्र सर्वदा ॥ १७ ॥
 सेवा कुर्वन्सदाचारो धर्ममार्गस्थितोऽपि च ॥
 अविरुद्धवचो वक्ता ह्यविरुद्धकृतिप्रियः ॥ १८ ॥
 स्वाचार्यमात्रवाक्यैकनिष्ठः सततभावुकः ॥
 तदीयजनसंसृष्टः सर्वसंगविवर्जितः ॥ १९ ॥
 इति श्रीहरिरायजीविरचितं विंशतितमं शिक्षापत्रं समाप्तम् ॥ २० ॥

अथ एकविंशतितमं शिक्षापत्रम् ॥ २१ ॥

श्रीकृष्णाय नमः ।

भक्तिमार्गस्तिरोभूतस्तथा संगः सतामपि ॥
 ततो भावस्य शैथिल्यं तदभावेऽखिलं वृथा ॥ १ ॥

भक्तिमार्गीयताऽभावे क्रियामात्रं हि कर्मवत् ॥
 तत्राऽपि न मनःस्थैर्यं विक्षेपाद्यवहारतः ॥ २ ॥
 व्यवहारोऽप्यसिद्धश्चेद्विशेषः क्षोभको मतः ॥
 तदभावे तु गार्हस्थ्यप्रकारैः सेवनं कुतः ॥ ३ ॥
 व्यावृत्त्यभावपक्षस्तु बुद्ध्यदाढ्यात्सुदुर्लभः ॥
 बुद्धिदाढ्यं तु सततं निवेदनविचिंतनैः ॥ ४ ॥
 तत्राऽपि सहभावस्तु सतामेव निरूपितः ॥
 ते दुर्लभा दूरगाश्च ततो बुद्धिर्न तादृशी ॥ ५ ॥
 स्थिताऽपि शीर्यते नित्यं पोषकाऽभावतो मम ॥
 खिन्नं च जायते चित्तं वार्ताश्रवणतोऽन्यथा ॥ ६ ॥
 श्रुतोत्तमप्रकाराश्च भगवन्मानसा अपि ॥
 अस्मदीया लौकिकेषु प्रतिष्ठामात्रसाधकाः ॥ ७ ॥
 चित्तव्ययं प्रकुवति वृथा देहं च तद्गतम् ॥
 भगवन्मार्गनिष्ठा तु लोकनिष्ठाविरोधिनी ॥ ८ ॥
 संसारवैरी कृष्णोऽपि मूढानेतानुपेक्षते ॥
 कालः सतामपि हस्त्यसौ संप्रति तन्मतिम् ॥ ९ ॥
 कालदोषनिराकर्ता न संगोऽस्ति सतामपि ॥
 अतः स्थेयं सावधानैः समस्तैर्मार्गवर्तिभिः ॥ १० ॥

इति श्रीहरिरायजीविरचितमेकविंशतितमं

शिक्षापत्रं समाप्तम् ॥ २१ ॥

अथ द्वाविंशतितमं शिक्षापत्रम् ॥ २२ ॥

श्रीकृष्णाय नमः ।

भावोऽत्र साधनं मार्गे प्रमेयं भगवान् हि सः ॥
 प्रमाणं कृष्णसेवाऽऽदौ (सेवादिः) स एव च फलं पुनः १
 तस्मात्स एव संरक्ष्यो निधिरूपस्तु सर्वथा ॥
 यत्तद्विरुद्धं तत्सर्वं ज्ञात्वा ज्ञात्वा निवर्तयेत् ॥ २ ॥
 हरिकृष्णे यथापूर्वं स्नेहः स्थाप्यो विशेषतः ॥
 गोष्ठी च तादृशैः (तादृशी) कार्या ध्रुवमस्मत्प्रयत्नतः ३
 एतस्यांतःस्थितिः प्रायः समीचीनाऽवलोक्यते ॥
 नाऽन्यच्च लौकिकं चित्ते विचार्यमिह सर्वथा ॥ ४ ॥
 विशेषस्तु समग्रोऽपि भांडागारिकपत्रतः ॥
 विज्ञेयः सर्वथा शीघ्रं लिख्यतां च तदुत्तरम् ॥ ५ ॥

इति श्रीहरिरायजीविरचितं द्वाविंशतितमं

शिक्षापत्रं समाप्तम् ॥ २२ ॥

अथ त्रयोविंशतितमं शिक्षापत्रम् ॥ २३ ॥

श्रीकृष्णाय नमः ।

भवंतः श्रुतसिद्धांताः कथं मुह्यन्ति लौकिके ॥
 अलौकिके तु चिंताया विषयाऽभावतो न सा ॥ १ ॥
 यतः सर्वसमर्थोऽस्मत्प्रभुः सर्वं करोति हि ॥ पितेव

(पतिवत्) निजदासानामैहिकं पारलौकिकम् ॥ २ ॥
 अत एवाऽस्मदाचार्यवचनं वै विराजते ॥ “भग-
 वानपि पुष्टिस्थो न करिष्यति लौकिकीं च गतिम्”
 ॥ ३ ॥ मर्यादामार्गवैराग्याद्यभावेऽपि गतिः सताम् ॥
 चिंतासंतानहंतारोऽऽप्याचार्यपदरेणवः ॥ ४ ॥ अत-
 स्तदीयाः किं भ्रातश्चिंतां विदधते जनाः ॥ ज्ञानि-
 नोऽपि न वै दुःखं चित्ते दधति लौकिकम् ॥ ५ ॥
 सेवारसादिरहिताश्चित्रं भक्ताः कथं तथा ॥ यैः स्वरू-
 पस्य सेवायां दर्शनस्पर्शनादिकम् ॥ ६ ॥ अनु-
 भूतं सदा तेषां चित्तं दुःखयुतं कथम् ॥ परमानंद-
 संबन्धे दुःखं तिष्ठति नैव हि ॥ ७ ॥ पित्रादयस्तु
 सर्वेऽपि संबन्धाद्दुःखहेतवः ॥ (संबन्धाय स्वहेतवः) ॥
 बहिर्मुखजनस्यैव बाहिर्मुख्यं ततस्त्यजेत् ॥ ८ ॥
 बहिर्मुखस्य बाधन्ते दोषा दैहिकमानसाः ॥
 क्षीणधातोरिवार्तस्य रोगा वातिकपैत्तिकाः ॥ ९ ॥
 तन्निवृत्तिस्तु संपाद्या सतां संगेन सेवया ॥
 श्रीभागवतपाठेन तदर्थश्रवणादपि ॥ १० ॥
 निवेदनस्मरणतः सद्भिः सह कथादिभिः ॥
 सदा नामग्रहणतः सदा शरणभावनात् ॥ ११ ॥

अष्टाक्षरमहामंत्रकीर्तनेन विशेषतः ॥
 पंचाक्षरेण मंत्रेण तदीयत्वविभावनात् ॥ १२ ॥
 वैराग्यपरितोषाभ्यां कृष्णसन्निहितस्थितेः ॥
 लौकिकक्लेशजौदास्यात् पुत्राद्यननुरागतः ॥ १३ ॥
 गृहवित्ताद्यनासक्त्या तदीयेष्वतिरागतः ॥
 नवरत्नस्य पाठेन सर्वचिंता निवर्तते ॥ १४ ॥
 एवं निवृत्तवैमुख्यं जनं दुःखं न बाधते ॥
 अतस्तन्मात्रयत्नैस्तु भवितव्यं भवादृशैः ॥ १५ ॥
 दुःखेन न वृथा नेयः कालः परमदुर्लभः ॥
 कृष्णसेवानुकूलस्तु निजाऽऽचार्याऽऽश्रयाऽऽश्रितैः १६
 द्रुतं हेया वृथा चिंता प्राप्ताऽपि निजदोषतः ॥
 चित्तोद्वेगं विधायापीत्येतद्वचनचिंतनात् ॥ १७ ॥

इति श्रीहरिरायजीविरचितं त्रयोविंशतितमं शिक्षापत्रं
 समाप्तम् ॥ २३ ॥

अथ चतुर्विंशतितमं शिक्षापत्रम् ॥ २४ ॥

श्रीकृष्णाय नमः ।

भक्तिमार्गे कृपापात्रं कारणं परमुच्यते ॥
 तेनैव मार्गे सकलं सिद्धिमेति न संशयः ॥ १ ॥
 सा तु स्वाचार्यशरणगतौ तैर्ज्ञापितः प्रभुः ॥

यदैव कुरुते कृष्णस्तदा भवति सर्वथा ॥ २ ॥
 अतस्तदाश्रयो जीवैर्दृढ एव विधीयताम् ॥
 यथाऽवतारलीलायां तासां श्रीयमुना मता ॥ ३ ॥
 यथा वा हरिदासो हि पुलिंदीनां गिरिर्मतः ॥
 यथा वाऽग्निकुमाराणां व्रते कात्यायनी मता ॥ ४ ॥
 प्रादुर्भूतः स्वयं कृष्णो यथा स्वप्रापणे मतः ॥
 यथा वा दैन्यभावाऽऽत्मा प्रादुर्भावे स्वयं मतः ॥ ५ ॥
 तथा परोक्षे जीवानां पुष्टिसंबंधसिद्धये ॥
 श्रीमदाचार्यसंबंधो नाऽन्यदस्ति हि साधने ॥ ६ ॥
 अत एवोक्तमाचार्यैः स्तोत्रे कृष्णाश्रयाभिधे ॥
 शरणस्थसमुद्घारे कृष्णं विज्ञापयाम्यहम् ॥ ७ ॥
 विश्वासार्थं वरमदादिति श्रीवल्लभोऽब्रवीत् ॥
 अतो नाऽन्यप्रकारेण फलं स्वहृदि चिंत्यताम् ॥ ८ ॥
 विश्वासेन यथाऽऽप्नोति चातकः स्वातिजं जलम् ॥
 तथा चेत्कृष्णजलदः स्वानंदं वर्षयिष्यति ॥ ९ ॥
 एवं विश्वाससद्भावे सर्वमेव भविष्यति ॥
 यतः परिवृढोऽस्माकं सर्वं कर्तुं क्षमो मतः ॥ १० ॥
 स हि स्वतः समर्थत्वान्न साधनमपेक्षते ॥
 कालकार्यं विलोक्याऽत्र तदीयानां विशेषतः ॥ ११ ॥

निःसाधनत्वसंस्फूर्त्या दृढः स्यात्तत्पदाश्रयः ॥
 अनुगानामविश्वासस्तथा तत्संगिनामपि ॥ १२ ॥
 मतिमोहो महादोषनिधानं संभविष्यति ॥
 यथा पूर्वकथां श्रुत्वा भगवत्पादसेविनाम् ॥ १३ ॥
 स्वस्मिन्दैन्यसमुत्पत्तिस्तथा साधननाशनम् ॥
 तदीयानां सर्वमस्ति सदा तद्भावभाविनाम् ॥ १४ ॥
 इतरेषां कालिकानां कालेन निखिलं गतम् ॥
 यतः कालस्तद्विभूतिः कालः कलयतामहम् ॥ १५ ॥
 मुख्याऽधिकार्यपि हरेरिच्छाशक्तिस्वरूपवान् ॥
 तदंतरंगदासेषु न तत्सामर्थ्यमिष्यते ॥ १६ ॥
 स हि सर्पो यथाऽन्येषां मारकोऽपि न हि क्षमः ॥
 पीताऽमृतं जनं जातु स्पृष्टुमाघ्रातुमेव च ॥ १७ ॥
 तथा कालोऽपि मनुजं महापुरुषसंस्थितम् ॥
 भक्तिपीयूषपातारं न किञ्चित्कर्तुमीश्वरः ॥ १८ ॥
 तदीयैः सर्वकार्येषु न कालश्चिंत्यता हृदि ॥
 तथैव तस्य लीलेति वचनात्सैव चिंत्यताम् ॥ १९ ॥
 सर्गादिलीलाकर्तृत्वात्किं चित्रं तादृशि प्रभौ ॥
 विवेकोऽप्ययमेवाऽत्र स हितं वै विधास्यति ॥ २० ॥
 स्वकीयानां निजेच्छातस्ततश्चिन्ताऽत्र का भवेत् ॥

भवंतः श्रुतसद्भार्ताः सत्संगकृतयोऽपि हि ॥ २१ ॥
 प्रभुपादैकगतयस्तेषां का परिदेवना ॥
 धर्मसंस्थापनाऽर्थाय यस्य प्राकट्यमुच्यते ॥ २२ ॥
 स हि धर्मव्यतिकरं स्वकृतं सहते कथम् ॥
 ब्रह्मण्यो धेनुविप्रेषो वेदधर्मेकपालकः ॥ २३ ॥
 स कथं सहते कृष्णस्तद्विरोधं जनैः कृतम् ॥
 परमानन्दसंदोहो दयालुः सुतरामपि ॥ २४ ॥
 स कथं सहते कृष्णो दयाऽभावं जनेष्वपि ॥
 अतोऽत्र यदिदं जातं तत्स्वदोषेण सर्वथा ॥ २५ ॥
 निर्दोषपूर्णगुणता हरौ नित्यं विराजते ॥
 कदाचित् स्वप्रभोर्दोषो नाऽऽनेयः सर्वथा हृदि ॥ २६ ॥
 के वा वयं वराकाये ह्युद्धवाद्या अपि प्रभोः ॥
 श्रुतवंतो विसदृशीं लीलां पश्चात्स्थिता अपि ॥ २७ ॥
 कुंतीवदीदृशं भाग्यं कस्य भाग्यवतो भवेत् ॥
 सद्यः प्राणविमोकोऽत्र श्रीकृष्णविरहेण हि ॥ २८ ॥
 अस्माकं तु प्रभुर्नित्यमक्षताऽव्याहतोऽधुना ॥
 विराजते ततो दुःखं न विधेयं मनस्यपि ॥ २९ ॥
 भवद्विर्मिलितैः सर्वैरियं शिक्षा विचार्यताम् ॥
 ततः संदेहजातं यदुद्धिस्थं तद्व्यपोह्यताम् ॥ ३० ॥

अस्माकं साधनं साध्यं श्रीकृष्णः शरणं मम ॥
संपत्स्वापत्स्वपि सदा स्वाचार्यचरणोदितम् ॥ ३१ ॥

इति श्रीहरिरायजीविरचितं चतुर्विंशतितमं शिक्षापत्रं

समाप्तम् ॥ २४ ॥

अथ पंचविंशतितमं शिक्षापत्रम् ॥ २५ ॥

श्रीकृष्णाय नमः ।

श्रीवल्लभपदांभोजभजनाऽऽदरणादपि ॥
दयापरः कदाचित्तं न जहाति जनं हरिः ॥ १ ॥
कृपाकटाक्षसंपातपक्षपातपरो हरिः ॥
क्षमते तत्कृतं दोषलक्षमप्यक्षमं स्वतः ॥ २ ॥
यदीयहृदये श्रीमदाचार्यचरणद्वयम् ॥
त एव शरणं दोषशताऽऽवृत्तिमतो मम ॥ ३ ॥
यदंगुलिनखाऽऽनन्दचन्द्रशैत्यं सदा हृदि ॥
तापं हरति भक्तानां तदानन्दपदांबुजम् ॥ ४ ॥
अस्तु वस्तुशतं लोके वेदे च परिकीर्तितम् ॥
फलत्वेन निजाचार्यचरणाऽब्जद्वयं मम ॥ ५ ॥
न कर्म वेदविहितं फलं जनयति ध्रुवम् ॥
यतो बहिर्मुखं चित्तं जायतेऽन्यश्चुतेर्हरेः ॥ ६ ॥
ज्ञानं तु मुक्तिहेतुत्वात्सानैव फलरूपिणी ॥
यतो जीवस्य दासत्वहेतुभेदनिवर्तिका ॥ ७ ॥

मर्यादा भक्तिरप्येषा तावदेव फलाऽऽत्मिका ॥

यावन्न जायते (ज्ञायये) पुष्टिभक्तिः सकलमूर्धगा ८
पुष्टिभक्तिर्हरेरास्यं तत्त्वस्मत्प्रभवः स्वयम् ॥

त एव संश्रिताः संतः फलरूपा भवंति हि ॥ ९ ॥

तदुत्तरं न कर्तव्यमनुभूतेः परं किमु ॥

यथा लोके फले प्राप्ते न भोगादधिका कृतिः ॥१०॥

तस्मात्फलं निजाऽऽचार्यपदांभोजद्वयं सदा ॥

हृदि धार्यं नैव कार्यं संशयायितमानसम् ॥ ११ ॥

अत्र संशयमापन्नाः सर्वथा ह्यासुरा मताः ॥

दैवा अपि पुरा तेऽपि हरिणा पातिताः करात् ॥१२॥

अहो महच्चित्रमिदमवतीर्णे हरौ भुवि ॥

विद्यमाने भागवते विवृतावपि सर्वथा ॥ १३ ॥

सत्यां भुवि सुबोधिण्यां सत्सु सत्सु क्वचित्क्वचित् ॥

ग्रंथेषु विद्यमानेषु सर्वार्थज्ञापकेष्वपि ॥ १४ ॥

तथाऽपि न प्रवर्तते जना भक्तिपथे पुनः ॥

प्रायः कृपैव हरिणा कारणत्वेन रक्षिता ॥ १५ ॥

मूर्छितेन्द्रियवृत्तीनामुद्भवो नासुमंतरा ॥

तथा कृपांविना सर्वसाधनानां न चोद्भवः ॥ १६ ॥

इति श्रीहरिरायजीविरचितं पंचविंशतितमं शिक्षापत्रं समाप्तम् २५

अथ षड्विंशतितमं शिक्षापत्रम् ॥ २६ ॥

श्रीकृष्णाय नमः ।

स्वकीयानामैहिकं यदथवा पारलौकिकम् ॥
 अकरोत्कुरुते कर्ता प्रभुरेव न संशयः ॥ १ ॥
 तथापि कुरुते जीवः प्रयत्नं निजदोषतः ॥
 अज्ञानात्करुणावार्धिः क्षमते तादृशं स्वतः ॥ २ ॥
 अविरुद्धं प्रकुरुते विरुद्धं वारयत्यपि ॥
 दासेषु कृष्णो बालेषु पितेव कुरुते हितम् ॥ ३ ॥
 न जानाति निजाज्ञानात्तत्कृतिं स कृतघ्नतः ॥
 कदोषराशिर्जीवोऽयं क्व हरिर्गुणवारिधिः ॥ ४ ॥
 कथमन्योऽन्यसंबन्धः स्यात्तमस्तेजसोऽसि ॥
 तथापि दोषराशीनां दाहनेन निवेदनात् ॥ ५ ॥
 स्वाचार्यद्वारका तु स्याद्योग्यता हरियोजने ॥
 अतः स्वाचार्यचरणौ स्थाप्यौ हृदि निरंतरम् ॥ ६ ॥
 यथा बालकरक्षायै डाकिनीतो विभेति हि ॥
 माता तथैव भेतव्यं दुःसंगाद्भावक्षकैः ॥ ७ ॥
 समस्तेभ्यो निजस्नेहं गोपायति यथा सती ॥
 तथैव भगवद्भावगोपनं क्रियतां जनैः ॥ ८ ॥
 दूतिकालापसंसर्गे यथा वर्धयते रतिम् ॥

स्वैरिणीभक्तसंसर्गे भाववृद्धिं तथा नयेत् ॥ ९ ॥
 असत्या सर्वदा चित्तं गृहउच्चाटितं यथा ॥
 तथैव भवनादौ तु चेतः स्थाप्यं तदाश्रितैः ॥ १० ॥

इति श्रीहरिरायजीविरचितं षड्विंशतितमं शिक्षापत्रं

समाप्तम् ॥ २६ ॥

अथ सप्तविंशतितमं शिक्षापत्रम् ॥ २७ ॥

श्रीकृष्णाय नमः ।

निजाऽऽचार्यपदांभोजयुगलाश्रयणं सदा ॥
 विधेयं तेन निखिलं फलं भावि विना श्रमम् ॥ १ ॥
 धनं गृहं गृहाऽऽसक्तिः प्रतिष्ठा लोकवेदयोः ॥
 कर्मादिनिष्ठा मनसः स्वर्गादिफलकांक्षणम् ॥ २ ॥
 लौकिके परमा प्रीतिर्विरुद्धविषयेषणा ॥
 अविरुद्धे तथाऽऽसक्तिर्विषयैर्भोगभोजनम् ॥ ३ ॥
 देहाऽभिमानः कुलजो विद्यादिविहितोऽपि च ॥
 भगवत्सेवनाऽभावसहितं देहपोषणम् ॥ ४ ॥
 असत्संगैः सदा दुष्टः कृष्णाऽनुच्छिष्टभक्षणम् ॥
 निवेदनाऽनुसंधानत्यागः शरणविस्मृतिः ॥ ५ ॥
 देवातराश्रयस्तेभ्यः प्रार्थनाऽपि फलार्थितः ॥
 भगवच्चित्तरहिता व्यावृत्तिरपि लौकिकी ॥ ६ ॥

गुरुद्रोहस्तदीयेभ्यः स्वस्याऽऽधिक्यविभावनम् ॥
 अत्यंतदेहसामर्थ्यमिन्द्रियाणां च पोषणम् ॥ ७ ॥
 गृहेष्वभिरतिभार्यापुत्रादिषु मनोगतिः ॥
 कृष्णाऽनुभावरहितदेशे सततसंस्थितिः ॥ ८ ॥
 हर्षशोकौ लोकलाभतदभावकृतौ तथा ॥
 स्वातंत्र्यभावनं स्वस्य जीवस्वाभाविको हठः ॥ ९ ॥
 अधिकारः पापरतिः पक्षपातो दुरात्मनाम् ॥
 हृदयक्रूरता दीनजनोपेक्षाऽक्षमा पुनः ॥ १० ॥
 एते चाऽन्ये च बोद्धव्या दोषा विस्मारका हरेः ॥
 सावधानीभूय दासैः कृष्णस्य स्थेयमादरात् ॥ ११ ॥
 भगवन्मार्गमात्रस्थैस्तन्मार्गफलकांक्षिभिः ॥
 विरक्तैरन्यतः कृष्णगुणसक्तांतरात्मभिः ॥ १२ ॥
 स्वाचार्यशरणं यातैस्तद्विश्वाससमन्वितैः ॥
 परित्यक्ताऽखिलैः स्थेयं सदा तद्दर्शनोत्सुकैः ॥ १३ ॥
 इदानीमागतः कालः सर्वबुद्धिविनाशकः ॥
 करे पतति दुःसंगो मीलिताक्षस्य चापि हि ॥ १४ ॥
 किं कार्यं किमकार्यं वा यतः स्फुरति नैव हि ॥
 प्रभुणा स्वबलं तावदुपसंहृतमेव हि ॥ १५ ॥
 साधनानि न सिध्यन्ति कालदोषादुरात्मनः ॥

प्रतिबंधश्चकालादिकृतः प्रत्यहमेधते ॥ १६ ॥

उद्वेगः प्रतिबंधो वा भोगश्चाऽपि प्रजायते ॥

प्रतिबंधसेवनं तैः प्रत्याशा का फलस्य हि ॥ १७ ॥

तथाऽपि श्रीमदाचार्यचरणाऽऽश्रयणान्मम ॥

निवर्तते निराशं सन्न मनः फललब्धितः ॥ १८ ॥

इति श्रीहरिरायजीविरचितं सप्तविंशतितमं शिक्षापत्रं

समाप्तम् ॥ २७ ॥

अथाष्टाविंशतितमं शिक्षापत्रम् ॥ २८ ॥

श्रीकृष्णाय नमः ।

कदा नंदात्मजः स्वेषु कृपादृष्टिं करिष्यति ॥

प्रतीक्षयैवाऽस्मदादिमनः श्रान्तं सहेंद्रियैः ॥ १ ॥

करुणावारिधिः स्वीयनिधिः सर्वाधिकः प्रभुः ॥

उपेक्षते कुतः स्वीयानिति चिंतातुरं मनः ॥ २ ॥

निजाऽऽनंदनिमग्नस्य भवेद्यद्यपि विस्मृतिः ॥

भक्तार्थमवतीर्णस्य कृपालोरुचिता न सा ॥ ३ ॥

कं प्रार्थयेयुस्ते दीना विहाय निजनायकम् ॥

तदेकशरणा नित्यं विमुक्ताः सर्वसाधनैः ॥ ४ ॥

मन्नाथ नाथ ये नूनं भवामि विरहाऽऽकुलः ॥

दर्शनं स्पर्शनं वाऽपि देहि वेणुस्वरश्रुतिम् ॥ ५ ॥

निजाऽऽचार्याश्रितानस्मान्यदि कृष्ण प्रहास्यसि ॥
 गमिष्यति हरे नाथ प्रतिज्ञैव तदा तव ॥ ६ ॥
 वयं तु सर्वथा दुष्टाः स्वधर्मविमुखा अपि ॥
 त्वमस्मदीयान्मा धर्मान्गृहाण गुणपूरितः ॥ ७ ॥
 कृपालो पालनीयानां गुणदोषविचारणा ॥
 न कार्या स्वीयशरणविहितं वरणं यदि ॥ ८ ॥
 अश्रांतोऽपि हरे दोषगणनायां मम प्रभो ॥
 श्रममेष्यसि गोपीश ततो विस्मर सर्वथा ॥ ९ ॥
 दीनेषु गुणलीनेषु (हीनेषु) तावकीनेषु मत्प्रभो ॥
 पराधीनेषु करुणा करणीयैव सर्वथा ॥ १० ॥
 निःसाधना गतधना मनोदीनाः सुदुःखिताः ॥
 निजाऽऽचार्याऽऽश्रिता शोकलोभमोहभयाकुलाः ११
 भवंति ते कृपापात्रं महोदार दयानिधे ॥
 प्रयच्छ करुणां तेभ्यो दत्तं पात्रेऽक्षयं भवेत् ॥ १२ ॥
 संसारदावदग्धानां जीमूतजलकांक्षिणाम् ॥
 न नीलजलदाऽनंतजलदानं विना सुखम् ॥ १३ ॥
 ये मयांगीकृताः सर्वे त्वत्सेवायै गृहस्थिताः ॥
 त एव भावनाशाय भवंति करवै किमु ॥ १४ ॥

बहिर्मुखाः प्रकुर्वन्ति स्वसंबन्ध(धं)बहिर्मुखम् ॥
 सहायता भ्रमादेव न हातुमहमुत्सहे ॥ १५ ॥
 सहायभ्रममुत्पाद्य वंचयन्ति यथा जनम् ॥
 मार्गस्थितं तथा नाथ वंचितोऽहं गृहस्थितैः ॥ १६ ॥
 यथांधकूपपतितं मंडूका दुःस्वरैर्जनम् ॥
 व्यथयन्ति तथा मह्यं दुर्वचोभिर्गृहस्थिताः ॥ १७ ॥
 कियत्पर्यंतमेवं हि मदुपेक्षां करिष्यसि ॥
 त्यक्तो वा दोषसाहित्याद्विमुखोऽहं दयालुना ॥ १८ ॥
 त्यक्तः कुत्र गमिष्यामि न मेऽस्ति शरणं क्वचित् ॥
 नावमारोप्य दीनं स्वं मध्येधारं न मज्जय ॥ १९ ॥
 निजाचार्यकुले जन्म किमर्थं विहितं मम ॥
 विहितं चेन्मयि सदा दोषपीने कृपां कुरु ॥ २० ॥
 असंगः सर्वथा दूयेऽसत्संगसहितोऽप्यहम् ॥
 यथाऽरण्ये परित्यक्तः कांदिशीको मृगादनैः ॥ २१ ॥
 जातपक्षाः खगाः स्वीयजननीं च त्यजन्ति हि ॥
 यथा तथा करालेऽस्मिन्कालेऽहं भगवज्जनैः ॥ २२ ॥
 चिन्तापाशवारे पतितस्याऽत्रैव मग्नस्य ॥
 एतज्जलवड्वाऽग्निः शरणं श्रीवल्लभाचार्याः ॥ २३ ॥

हा कृष्ण हा नंदसूनो हा यशोदाप्रियाऽर्भक ॥
 हा गोपिकाहृदाधार धारयस्व करेण माम् ॥ २४ ॥
 इति श्रीहरिरायजीविरचितमष्टाविंशतितमं शिक्षापत्रं समाप्तम् २८

अथ अथैकोनत्रिंशत्तमं शिक्षा- पत्रम् ॥२९॥

श्रीकृष्णाय नमः ।

बुद्धिनाशककालोऽयं सर्वेषां समुपागतः ॥
 अतो हि सर्वथा गोप्यं बुद्धिरत्नं सुबुद्धिभिः ॥ १ ॥
 सत्संगकृष्णस्मरणशरणागतिसाधनैः ॥
 तदभावे कृतिः सर्वा यतो वैयर्थ्यमेति हि ॥ २ ॥
 अतएवोक्तमाचार्यैः स्वकीयकरुणाऽऽत्मभिः ॥
 बुद्धिप्रेरककृष्णस्य पादपद्मं प्रसीदतु ॥ ३ ॥
 उपकारोऽपि गायत्र्या ध्यानहेतुरयं मतः ॥
 गीतायां हरिणाऽभ्युक्तमर्जुनं प्रति मोदतः ॥ ४ ॥
 ददामि बुद्धियोगं तं येन मामुपयांति ते ॥
 बुद्धिस्थैर्ये हृदि स्थैर्यं हरेरिति न संशयः ॥ ५ ॥
 तन्नाश एव गीतायां सर्वनाशो निरूपितः ॥
 अतो बुद्धिः सुसंरक्ष्या भावभावनकारणम् ॥ ६ ॥

प्रसादभक्षणैर्नित्यं सेवनाकरणैरपि ॥

सत्संगेन सदा कृष्णकथाश्रवणकीर्तनैः ॥ ७ ॥

इति श्रीहरिरायजीविरचितमेकोनत्रिंशत्तमं शिक्षापत्रं समाप्तम् २९

अथ त्रिंशत्तमं शिक्षापत्रम् ॥ ३० ॥

श्रीकृष्णाय नमः

स्मर्तव्यः सर्वदा कृष्णो विस्मर्तव्यं जगत् पुनः ॥

प्रपञ्चस्मरणे कृष्णस्मृतिर्नैव भवेदिति ॥ १ ॥

प्रयतेत ततो जीवस्तदभावाय सर्वथा ॥

कृष्णाऽर्थताभावेन गृहादेर्विस्मृतिर्भवेत् ॥ २ ॥

अथवा बाधकत्वेन त्यागभावनया पुनः ॥

अखण्डाऽद्वैतभावेन कामाद्यावेशतो हरौ ॥ ३ ॥

प्रापञ्चिकपदार्थेषु लीलासृष्टित्वभावनात् ॥

कृष्णसन्निहितो देशः कालः सत्संगहेतुकः ॥ ४ ॥

द्रव्यं सर्वस्वमेवाऽत्र कर्ताऽभिमतिवर्जितः ॥

मंत्राः श्रीकृष्णनामानि गुणलीलासमन्विताः ॥ ५ ॥

कर्माणि कृष्णसेवैव सर्वसाधनसंग्रहः ॥

एतत्षट्कस्य भक्तौ हि सत्संगः साधनं मतम् ॥ ६ ॥

कृष्णसान्निध्यदेशे तु यतस्तिष्ठन्ति साधवः ॥

कालःप्रसंगहेतुस्तु मिलितैस्तैरुदेति हि ॥ ७ ॥

सर्वस्वस्योपयोगोऽपि सिध्येत्सद्बुद्धिदातृभिः ॥
 अभिमाननिवृत्तिस्तु तदाश्रयवतामिह ॥ ८ ॥
 कृष्णनामस्वरूपादिज्ञानं तु तत एव हि ॥
 भगवत्सेवनं वाऽपि पुरुषार्थस्तदैव हि ॥ ९ ॥
 यदा तथाविधाः संतो दृश्यन्ते सेवनोद्यताः ॥
 अतः सत्संग एवाऽस्मिन्मार्गे सर्वस्य साधनम् ॥ १० ॥
 तदभावे सर्वथैव न किञ्चिदिह सिद्ध्यति ॥
 तस्मात्प्रयत्नः कर्तव्यः सत्संगाय सुबुद्धिभिः ॥ ११ ॥
 अत एवोक्तमाचार्यैर्हरिस्थाने तदीयकैः ॥
 अदूरे विप्रकर्षे वा यथा चित्तं न दुष्यति ॥ १२ ॥
 चित्तदोषे कथं सेवा चेतस्तत्प्रवणं भवेत् ॥
 अतो विचारः कर्तव्यः सर्वथैकत्र वासकृत् ॥ १३ ॥
 बुद्ध्या विचार्य मत्प्रोक्तं निधाय हृदि सर्वथा ॥
 स्वार्थसंपत्तये कार्यो वास एकत्र तत्परैः ॥ १४ ॥
 इति श्रीहरिरायजीविरचितं त्रिंशत्तमं शिक्षापत्रं समाप्तम् ॥ ३० ॥

अथैकत्रिंशत्तमं शिक्षापत्रम् ॥ ३१ ॥

श्रीकृष्णाय नमः ।

निःसाधनफले मार्गे बलं नैवोपयुज्यते ॥
 साधनानामतो नायमात्मेत्येपोदिता श्रुतिः ॥ १ ॥

किंतु सर्वस्य मूलं हि हरेर्वरणमुच्यते ॥
 यथैव वृणुते कृष्णस्तथा तिष्ठति वै जनः ॥ २ ॥
 वरणं तु द्विधा साक्षात्पारंपर्यविभेदतः ॥
 लीलास्थितेषु वै साक्षादन्येष्वस्ति परंपरा ॥ ३ ॥
 आचार्यद्वारकं तत्र वरणं न हरेः स्वतः ॥
 लीलास्थेष्वपि भक्तेषु वृतेर्द्वैविध्यमीक्ष्यते ॥ ४ ॥
 साक्षाच्छ्रुतिषु हरिणा वरणं वह्निसूनुषु ॥
 परंपराप्रकारेण मर्यादापुरुषोत्तमात् ॥ ५ ॥
 अन्यथाऽप्यत्र भेदोऽस्ति दासतात्मीयतादिभिः ॥
 आत्मीयत्वेनाऽवतारे दासत्वेनाऽन्यदा वृत्तिः ॥ ६ ॥
 दासत्वेऽप्यस्ति भेदो हि मर्यादापुष्टिभेदतः ॥
 अतो न जीवस्वातंत्र्यं दासत्वाद्धि निसर्गतः ॥ ७ ॥
 यथा कृतिस्तथा सर्वं कृष्णस्तस्य करोति हि ॥
 मर्यादायां वृतो तस्य भवेत् साधननिष्ठता ॥ ८ ॥
 पुष्टावनुग्रहे दृष्टिस्तथैव सकलं पुनः ॥
 वयं त्वनुग्रहाचार्यैः पुष्टौ मर्यादया सह ॥ ९ ॥
 अंगीकृतिसमर्यादैः सर्वेऽप्यंगीकृताः स्वतः ॥
 अतस्तदुक्तमर्यादास्थितिर्हि हितकारिणी ॥ १० ॥
 पुष्टिभुत्वादस्माकं लौकिकी पारलौकिकी ॥

सर्वा चिंता हरेरेव निश्चितत्वं विभाव्यताम् ॥ ११ ॥
 अत एवोक्तमाचार्यैर्निजेच्छातः करिष्यति ॥
 नोपेक्षते निजानार्तबंधुः श्रीगोकुलेश्वरः ॥ १२ ॥
 हरीच्छा विपरीताऽपि दासदुःखाऽवलोकनात् ॥
 अनुकंपानिधानत्वाद्धरेर्विपस्वितर्तते ॥ १३ ॥
 आर्तिमात्रमतः स्थाप्यं प्रार्थना न विधीयताम् ॥
 कृपालुरेव भविता निजार्तजनशर्मदः ॥ १४ ॥
 आर्त्यैव क्रियते यत्तु सेवागुणकथादिकम् ॥
 तदेवाऽस्मत्प्रभूक्तेऽस्मिन्मार्गे प्रविशति ध्रुवम् ॥ १५ ॥
 अन्यथा क्रियमाणं तु कृष्णसायुज्यसाधकम् ॥
 न मुख्यफलसंबंधस्ततो भवति निश्चितम् ॥ १६ ॥
 तदार्तिप्राप्तिरेतेषां तद्रूपाचार्यसेवनात् ॥
 तत्कृपातस्तदुदितवचोवृंदविचारणात् ॥ १७ ॥
 निवेदनाऽनुसंधानात्सदा सत्संगसंभवात् ॥
 अन्यथा न भवेदेव स्वकृताऽनंतसाधनैः ॥ १८ ॥
 ये भावं वर्धयंत्येव दृढं वचनवर्षणैः ॥
 संगोऽपि तेषां कर्तव्यो नाऽन्येषामिति निश्चयः ॥ १९ ॥
 तद्दुर्लभत्वे बाधिर्यं मूकत्वं वा वरं सतम् ॥
 वाचः प्रभूणां वदने दुर्जनानां भवंति न ॥ २० ॥

म्लेच्छानामिव गायत्री ततः श्रवणतः किमु ॥
 तत्सधर्मास्वत्र वर्णा अनुभावतिरोहिताः ॥ २१ ॥
 अतः फलं न श्रवणादोषः प्रत्युत जायते ॥
 सावधानतमैः स्थेयमीदृक्श्रवणकीर्तनात् ॥ २२ ॥
 निरपेक्षाः कृष्णजना निजाचार्यमदाश्रिताः ॥
 श्रीभागवततत्त्वज्ञा दुर्लभा एव भूतले ॥ २३ ॥
 अतः शरणमात्रं हि कर्तव्यमखिलं ततः ॥
 यदुक्तं तातचरणैरिति वाक्याद्भविष्यति ॥ २४ ॥
 तथा विधेयं कृपया यथा गोवर्धनेश्वरः ॥
 दर्शयत्यचिरादेव निजं रूपं तदाश्रितैः ॥ २५ ॥
 इति श्रीहरिरायजीविरचितमेकत्रिंशत्तमं शिक्षापत्रं समाप्तम् ३१

अथ द्वात्रिंशत्तमं शिक्षापत्रम् ॥ ३२ ॥

श्रीकृष्णाय नमः ।

कामाऽऽविष्टे क्रोधयुते संसाराऽऽसक्तिसंयुते ॥
 लोभाऽभिभूते सततं धनाऽर्जनपरायणे ॥ १ ॥
 दयाविरहिते रूक्षे नित्यं संतोषवर्जिते ॥
 शोकाऽकुले भयाऽऽक्रांते विषयध्यानतत्परे ॥ २ ॥
 अहंकारयुते क्रूर दुष्टपक्षैकपोषके ॥
 ज्ञानमार्गस्थिते सर्वसाम्यचिंतनभाविते ॥ ३ ॥

लौकिके सन्मुखे कृष्णजनवैमुख्यसंयुते ॥
 कृष्णलीलादोषदृष्टौ तथा कर्मजडेऽपि च ॥ ४ ॥
 आचार्यविमुखे नित्यमसद्वादविभूषिते ॥
 एतादृशे तु हृदये हरिर्नाऽऽविशते क्वचित् ॥ ५ ॥
 दीने शुद्धे निःप्रपञ्चे लीलाचिंतनतत्परे ॥
 स्वाचार्यशरणे नित्यं सर्वकामविवर्जिते ॥ ६ ॥
 ब्रजस्त्रीचरणांभोजरेणुप्राप्त्यभिलाषुके ॥
 गुणगानपरे कृष्णनामाऽर्थपरिभावुके ॥ ७ ॥
 अनन्येऽनन्यसेवैकनिष्ठातत्परतां गते ॥
 भगवद्धर्मनिस्ते विरक्ते गुणसंगिनि ॥ ८ ॥
 कृष्णाऽर्तिभावसंयुक्ते सरसेऽन्यरसाऽतिगे ॥
 अचंचले कृष्णलीलाचंचले दर्शनाऽऽकुले ॥ ९ ॥
 मनोरथशताऽऽक्रान्ते सर्वोदासीन्यसंयुते ॥
 एतादृशे तु हृदये हरिराविशते क्षणात् ॥ १० ॥
 इति श्रीहरिरायजीविरचितं द्वात्रिंशत्तमं शिक्षापत्रं समाप्तम् ॥३२॥

अथ त्रयस्त्रिंशत्तमं शिक्षापत्रम् ॥ ३३ ॥

श्रीकृष्णाय नमः ।

अस्मिन्मार्गे प्रभोरिच्छामात्रं सर्वत्र कारणम् ॥
 सैव चावरणं यावत् प्रतिकूला फले निजे ॥ १ ॥

तदावरणनाशस्तु दैन्यादेव हरौ कृतात् ॥
 सदीनेषु निजामिच्छामनुकूलां करोति हि ॥ २ ॥
 तदानुकूल्ये दासानां किं फलं दुर्लभं मतम् ॥
 कृपा च जायते दीने लोकसिद्धनिदर्शनात् ॥ ३ ॥
 अतो दैन्यं हि मार्गेऽस्मिन्परमं साधनं मतम् ॥
 अभिमानो मदश्चाऽपि सततं तद्विरोधिनी ॥ ४ ॥
 तौ विज्ञाय प्रयत्नेन परित्याज्यौ फलाऽर्थिभिः ॥
 दौष्ट्यं समस्तेन्द्रियाणां साधनैरेव नाशयेत् ॥ ५ ॥
 अथवाऽऽश्रयमात्रेण नाशयिष्यति मत्प्रभुः ॥
 निजाचार्याश्रितानां तु दोषा वह्निस्वरूपतः ॥ ६ ॥
 संबंधमात्रतो भस्मीभवन्ति क्षणमात्रतः ॥
 अतः स्वाचार्यमात्रैकशरणैस्तत्पराश्रितैः ॥ ७ ॥
 तद्ग्रन्थाऽर्थावबाधाऽर्थविहिताऽतिप्रयत्नैः ॥
 दुःसंगवर्जितैः संगसंप्राप्त्याशायुतैरपि ॥ ८ ॥
 स्थेयं सेवापरैरन्याश्रयत्यागविचक्षणैः ॥
 कामलोभादिदोषैकपरित्यागेच्छुभिः सदा ॥ ९ ॥

इति श्रीहरिरायजीविरचितं त्रयस्त्रिंशत्तमं शिक्षापत्रं

समाप्तम् ॥ ३३ ॥

अथ चतुर्विंशत्तमं शिक्षापत्रम् ॥३४॥

श्रीकृष्णाय नमः ।

श्रीकृष्णः सर्वदा सेव्यः फलं प्राप्यं स्वतस्तु सः ॥
 मुखारविंदभक्त्यैव साक्षात्सेवैकरूपया ॥ १ ॥
 चरणाऽऽत्मकभक्त्या तु धर्मसेवात्मरूपया ॥
 धर्मद्वारा तद्विशिष्टः प्रभुः प्राप्यो न संशयः ॥ २ ॥
 तत्र सायुज्यसंबंधो न लोभाऽमृतसेवनम् ॥
 मुखारविंदभक्तौ तु साक्षात् तत्सेवनं मतम् ॥ ३ ॥
 एतादृक्फलिका भक्तिर्भवेत्केवलपुष्टितः ॥
 तत्राऽपि मुखरूपाऽस्मदाचार्याऽनुग्रहात् पुनः ॥४॥
 अत एतद्भक्तिमद्भिः श्रीमदाचार्यसंश्रयः ॥
 प्रथमं सर्वथा कार्यस्तत एवाऽखिलं भवेत् ॥ ५ ॥
 अतःपरं तु तद्भक्तेस्वस्थासाधनादिकम् ॥
 निरूप्यते स्वतोषाय तत्कृपातो हृदि स्थितम् ॥ ६ ॥
 यथा मर्यादया भक्तौ ब्रह्मभावस्तु साधनम् ॥
 तथा सर्वाऽऽत्मभावोऽत्र साधनत्वेन बुद्ध्यताम् ॥७॥
 वस्तुतस्तु फलं चैव फलं स्यात्तत्प्रवेशतः ॥
 तत्स्वरूपं तु सर्वेषां देहांतःकरणात्मनाम् ॥ ८ ॥
 येन भावेन भगवत्यात्मभावो हि जायते ॥

यस्माद्भावात्स्वदेहादि सकलं स्यात्तदर्थकम् ॥ ९ ॥
 न देहाद्यर्थसिद्ध्यर्थं भगवानप्यपेक्षते ॥
 यतो देहादिरक्षाऽपि प्रभुलीलोपयोगतः ॥ १० ॥
 न स्वार्थबुद्ध्या स्वार्थोऽपि भगवानेव यत्र हि ॥
 येन भावेनाऽनिमित्ता प्रीतिर्भवति वै हरौ ॥ ११ ॥
 न फलाकांक्षणं यत्र लौकिकानां यथा धने ॥
 तदभावे यथा लोका दुःखेनाऽसूंस्त्यजन्ति हि ॥ १२ ॥
 सर्वत्यागस्तु सहजो यत्रलौकिकवेदयोः ॥
 नैरपेक्ष्यं स भावस्तु सर्वभावो निगद्यते ॥ १३ ॥
 तथाऽत्र दैन्यमेवैकं मार्गं न श्रवणादिकम् ॥
 दैन्येनैव च संतुष्टः प्रादुर्भूतः फलं ददौ ॥ १४ ॥
 तदेवाऽत्र हि संसेव्यं येन दैन्यं प्रसिद्ध्यति ॥
 यदैन्यनाशकं तद्धि विरोधि सकलं मतम् ॥ १५ ॥
 एतन्मार्गांगीकृतौ हि हरिर्दैन्यं विवर्धयेत् ॥
 मदादिजनकं दुष्टं नाशयत्यपि
 (नाशयित्वापि) लौकिकम् ॥ १६ ॥
 स्वांगीकृतेर्हि निर्वाहः प्रभुणैव विधीयते ॥
 जीवाः स्वभावदुष्टा हि प्रचलेयुः कथं तथा ॥ १७ ॥
 अतो दंडप्रदानेन पितेवाऽचरति प्रभुः ॥

दंडोऽप्यनुग्रहत्वेन मंतव्यस्तु तदाश्रितैः ॥ १८ ॥
 दंडदानं स्वकीयेषु परकीये ह्युपेक्षणम् ॥
 आर्तिरेवाऽत्र सततं भाव्या कृष्णपरोक्षतः ॥ १९ ॥
 अत्र भक्तातिदृष्ट्यैवमुदितो हि हरिर्भवेत् ॥
 संगो भाववतामेव भाववृद्धिर्यतो भवेत् ॥ २० ॥
 व्याघ्रस्याऽग्रे यथा देही तथा दुःसंगतो विभेत् ॥
 दुःसंग एव भावस्य नाशकः सर्वथा मतः ॥ २१ ॥
 दुःसंगतश्च्युताः सर्वे श्रुता हि भरतादयः ॥
 दुःसंगाऽन्नजदोषाभ्यामभूद्भीष्मो बहिर्मुखः ॥ २२ ॥
 लौकिकाऽभिनिवेशात्तु मनोनिष्कासनं सदा ॥
 अलौकिकस्तु तद्भावस्तेनाऽपि च विनश्यति ॥ २३ ॥
 वैराग्यपरितोषौ च हृदि भाव्यौ निरंतरम् ॥
 तदभ्यासात्तु मनसः कदाचिन्निर्गतिस्ततः ॥ २४ ॥
 कामाऽभावाय वैराग्यं चिंत्यं चेतसि सर्वथा ॥
 परितोषस्त्वलोभाय भक्तौ तावेव बाधकौ ॥ २५ ॥
 कामेनेन्द्रियवैमुख्यं लोभे पाखंडसंभवः ॥
 क्रोधस्तु मध्यपातित्वान्महाबाधक इष्यते ॥ २६ ॥
 यतो मार्गीयसर्वस्वदैन्यभावविनाशकः ॥
 दैन्यं सर्वेषु कार्येषु कृष्णसेवाकथादिषु ॥ २७ ॥

बीजं यथा मंत्रशास्त्रे तद्युक्तमखिलं भवेत् ॥
 तदभावे न सेवादि सकलं पुष्टिसाधकम् ॥ २८ ॥
 तस्माद्रक्षेत्रप्रयत्नेन दैन्यं भक्तियुतो नरः ॥
 दैन्येन गोपिकाः सिद्धाः कौण्डिन्योऽपि परोक्षतः २९
 फलमत्र हरेर्भावो विरहात्मा सदा मतः ॥
 रसात्मकत्वात्तद्रूपे सर्वलीलासमन्वितः ॥ ३० ॥
 स्वरूपे तस्य सततं साक्षात्कारो विशेषतः ॥
 युगपत् सर्वलीलानामनुभूतिः प्रजायते ॥ ३१ ॥
 एवं विज्ञाय मनसा पुष्टिमार्गं विभावयेत् ॥
 प्राप्तिः श्रीवल्लभाचार्यचरणाब्जप्रसादतः ॥ ३२ ॥
 अतः स एव सततं सर्वभावेन सर्वथा ॥
 सुधीभिः कृष्णरसिकैः शरणीक्रियतां सदा ॥ ३३ ॥
 इति श्रीहरिरायजीविरचितं चतुस्त्रिंशत्तमं शिक्षापत्रं समाप्तम् ॥ ३४ ॥

अथ पंचत्रिंशत्तमं शिक्षापत्रम् ॥ ३५ ॥

श्रीकृष्णाय नमः ।

तदीयानां महःदुःखं विजातीयेन संगमः ॥
 संभाषणं सजातीयैरसंगो भाषणं च न ॥ १ ॥
 तदेतदुभयं जातं ममेवाऽद्य स्वभाग्यतः ॥
 दुःखांतरं तु ज्ञानेन भक्त्या वाऽपि निवर्तते ॥ २ ॥

लौकिकं विषयप्राप्त्या न हि दुःसंगजं क्वचित् ॥
 दुष्टानां दुर्वचोवाणैर्भिन्नं मर्मणि मद्गुः ॥ ३ ॥
 न काऽपि लभते स्वास्थ्यं समाहितमपि स्वतः ॥
 इदानीं तु जनाः प्रायो दुःसंगपदवीं गताः ॥ ४ ॥
 शुद्धं मनः कलुषितुं क्षणेनाऽतिविचक्षणाः ॥
 गृहस्थितस्य व्यावृत्तियुतस्य न हि तादृशम् ॥ ५ ॥
 संगो वारयितुं शक्यो व्यावृत्तेर्विनिरोधतः ॥
 अव्यावृत्तौ न विश्वासदाढ्यं येन तथा कृतिः ॥ ६ ॥
 भगवद्वेषितां यातः स तु तक्षक एव हि ॥
 यथा विप्राऽर्मकवचःप्रेरितः क्रोधमूर्छितः ॥ ७ ॥
 अदशत्स समागत्य महाभक्तं परीक्षितम् ॥
 तथा दुर्जनवाक्यैकप्रेरितो ह्यतितामसः ॥ ८ ॥
 अवज्ञया दुर्वचनैरधिक्षेपेण मामयम् ॥
 दुष्कर्मा भौतिको दुष्टः स साध्यः सत्क्रियोक्तिभिः ॥ ९ ॥
 आध्यात्मिको ज्ञानशून्यो ह्यन्यथा ज्ञानवानपि ॥
 कष्टसाध्यः कदाचित्स सत्त्वबोधेन शुद्ध्यति ॥ १० ॥
 प्रीतिशून्यो महादुष्टः स न साध्यः कथंचन ॥
 यथा नपुंसको नैव ह्यौषधैः पुरुषो भवेत् ॥ ११ ॥
 यथा त्रिदोषग्रस्तो न कथंचिदपि जीवति ॥

प्रीतिश्चान्यो नीरसश्च न तथा श्रवणादिभिः ॥ १२ ॥

प्रायः स आसुरो जीवो यस्मिन्प्रीतेरसंभवः ॥

तादृशैर्नित्यसंगेन भवेदासुरभाववान् ॥ १३ ॥

दुष्कर्मा कर्मदुष्टः स्यात् ज्ञानदुष्टोऽन्यथादृशिः ॥

प्रीतिश्चान्यो भक्तिदुष्टस्तत्तन्मार्गगतस्त्यजेत् ॥ १४ ॥

इति श्रीहरिरायजीविरचितं पंचत्रिंशत्तमं शिक्षापत्रं समाप्तम् ३५

अथ षट्त्रिंशत्तमं शिक्षापत्रम् ॥ ३६ ॥

श्रीकृष्णाय नमः ।

नैव चिंता प्रकर्तव्या लौकिकी भक्तिमार्गगैः ॥

चित्ते चिंतातुरे कृष्णः कथमाविशते गुणैः ॥ १ ॥

यथा गृहे गृहपतिः शुद्धे संमार्जनादिभिः ॥

स्वस्थस्तिष्ठत्यन्यथा तु परावर्तेत सर्वथा ॥ २ ॥

उक्तं च प्रभुभिस्तस्मान्नवस्त्ने कृपालुभिः ॥

अतोऽन्यविनियोगेऽपि चिंता का स्वस्य सोऽपि चेत् ३

धर्ममार्गविचारेऽपि कलौ कर्तैव लिप्यते ॥

न संसर्गकृतो दोषस्तथा कलियुगे भवेत् ॥ ४ ॥

युगांतरे तथैवाऽयं पंचमत्वेन गण्यते ॥

यद्यप्युक्तं निजाऽऽचार्यैः स्थेयं नाऽवैष्णवैः सह ॥ ५ ॥

तथाऽपि लोकसंकोचः कर्तव्यस्त्वग्रदर्शनैः ॥

मनः स्थाप्यं तन्निवृत्तौ समये तन्निवर्तनम् ॥ ६ ॥
तत्कालं तत्प्रयत्ने तु रोगस्येवोद्भवो भवेत् ॥
अतः कार्यं शनैरेव प्रतिबंधनिवर्तनम् ॥ ७ ॥
वृथा चिंता न कर्तव्या स्वमनो मोहकारणम् ॥
यथा सच्छिद्रकलशाज्जलं स्रवति सर्वशः ॥ ८ ॥
तथाऽऽयुः सततं याति ज्ञायते न गृहस्थितैः ॥
एवं हि गच्छत्यायुष्ये क्षणं नैव विलंबयेत् ॥ ९ ॥
भगवच्चरणे चेतः स्थापनेऽतिविचक्षणः ॥
शरीरं प्राकृतं तद्धि ह्यनित्यं सर्वथा मतम् ॥ १० ॥
तत्संबंधोऽप्यविद्यातस्ततोऽहंममताऽऽत्मकः ॥
संसारस्तत्कृतः सर्वसंबंधोऽपि मृषा मतः ॥ ११ ॥
तत्संबंधकृतं दुःखं न हि मंतव्यमुत्तमैः ॥
प्रतिबंधनिवृत्त्यर्थं हरिं शरणमाव्रजेत् ॥ १२ ॥
भक्तदुःखाऽसहिष्णुस्तं तदैव हि निवर्तयेत् ॥
अशक्ये हरिरेवास्तीत्येवमेव प्रभोर्वचः ॥ १३ ॥
यावच्छक्तिं प्रकर्तव्यो ह्युपायस्तन्निवर्तने ॥
प्रतिकूले च तत्त्यागपर्यंतं विहितं पुनः ॥ १४ ॥
सर्वथा स्वस्य चाऽशक्तौ हरिरेव हि रक्षकः ॥
स्वकीयचिंतां कुरुते कर्ता स च करिष्यति ॥ १५ ॥

स्वयं किमर्थं कर्तव्या पितरीव शिरःस्थिते ॥
 न त्यक्ष्यति कृपापूर्णः सेवकं सर्वदाश्रितम् ॥ १६ ॥
 आचार्यशरणं तस्य चिन्तालेशोऽपि नैव हि ॥
 तस्माच्छ्रीवल्लभाचार्यचरणाऽब्जद्वयाऽऽश्रितैः ॥ १७ ॥
 न काऽपि चिन्ता कर्तव्या कृष्णसेवा विना पुनः ॥
 निवेदनाऽनुसंधानचिन्तामात्रं विधीयताम् ॥ १८ ॥
 लोके स्वास्थ्यं तथा वेद इति श्रीमत्प्रभोर्वचः ॥
 स्मृत्वा शीघ्रं हृदिस्था सा निवर्त्या सेवनाऽर्थिभिः १९
 इति श्रीहरिरायजीविरचितं षट्त्रिंशत्तमं शिक्षापत्रं समाप्तम् ॥ ३६ ॥

अथ सप्तत्रिंशत्तमं शिक्षापत्रम् ॥ ३७ ॥

श्रीकृष्णाय नमः ।

न शुद्धभावो नैवाऽस्ति सर्वभावो न दीनता ॥
 नाऽऽज्ञापस्त्वं विश्वासो न चाऽस्ति परमादरः ॥ १ ॥
 न सत्संगो नैव सेवा न निवेदनसंस्मृतिः ॥
 नाऽऽश्रयो न विवेको हि धैर्यं न शरणस्थितिः ॥ २ ॥
 न माहात्म्यपरिस्फूर्तिः स्नेहस्तु न हि कुत्रचित् ॥
 आसक्तिव्यसनादीनां कथाऽपि खलु दुर्लभा ॥ ३ ॥
 भक्तिमार्गप्रवेशो न धर्ममार्गे न च स्थितिः ॥
 देशादिशुद्धभावो न कालदोषान्न वैदिकम् ॥ ४ ॥

न च व्यावृत्तिराहित्यं व्यावृत्तौ न हरौ मनः ॥
 न त्यागश्चापि सेवार्थं स्वतंत्रस्य तु का कथा ॥ ५ ॥
 न कृष्णविहस्रकूर्तिः संयमो न च वाग्दृशोः ॥
 नौदासीन्यमभक्तेषु नाऽनासक्तिर्ग्रहादिषु ॥ ६ ॥
 नाऽहंकारादिराहित्यं न स्वधर्मपरिग्रहः ॥
 नाऽन्यधर्मनिवृत्तिश्च किं करिष्यति मत्प्रभुः ॥ ७ ॥
 मयि दोषनिधाने तु सर्वसद्गुणवर्जिते ॥
 निःसाधनत्वमेवं हि स्वस्य नित्यं विभावयेत् ॥ ८ ॥
 इति श्रीहरिरायजीविरचितं सप्तत्रिंशत्तमं शिक्षापत्रं समाप्तम् ॥ ३७ ॥

अथाष्टत्रिंशत्तमं शिक्षापत्रम् ॥ ३८ ॥

श्रीकृष्णाय नमः ।

कृष्णे रसात्मके नित्यं गोपिकामंडले स्थिते ॥
 यमुनापुलिनांतःस्थवृंदावनविराजिते ॥ १ ॥
 नित्यगानरसाऽऽविष्टे विशिष्टेऽक्षरतः क्षरात् ॥
 भावैकगम्ये सर्वत्र प्रसिद्धे पुरुषोत्तमे ॥ २ ॥
 यस्याऽवतारः पुरुष आद्यो ब्रह्मांडविग्रहः ॥
 तस्यांशा एव ये भूमौ मत्स्याद्या इति बुध्यताम् ॥ ३ ॥
 अक्षरं धाम वैकुण्ठं व्यापि वैकुण्ठसंज्ञकम् ॥
 ब्रह्मानंदस्तत्र लक्ष्मीः पूर्णानंदो हरिः स्वयम् ॥ ४ ॥

रमा वैकुण्ठवासी तु विभूतिर्यस्य वैष्णवी ॥

रमा तु पालिका तत्र शक्तिरित्यवगम्यताम् ॥ ५ ॥

मूलभूतस्याऽवतारे (रो) मूर्तिव्यूहोऽभिधीयते ॥

प्रद्युम्नो वासुदेवश्चाऽनिरुद्धोऽनंत एव च ॥ ६ ॥

व्यूहं विरच्य यस्तत्र स्थाप्यते प्राप्यते न सः ॥

तथैतैरावृतः कृष्णो नाऽवतारेऽवगम्यते ॥ ७ ॥

अत एव जना भ्रांताः प्राकृतं तं वदन्ति हि ॥

अंशकार्यं मूलरूपे कल्पयन्त्यज्ञतां गताः ॥ ८ ॥

कृष्णस्तु केवलं लीलां करोति रसरूपिणीम् ॥

भूभारहरणं चक्रे कलाभ्यामेव सर्वथा ॥ ९ ॥

परमानंददानं तु स्वरूपेणेति निश्चयः ॥

व्रजस्थ एव सततं पुरस्थो वा कृपापरः ॥ १० ॥

तत्राऽपि रूपभेदेन क्रीडति स्म तथा रसः ॥

धर्मिमात्रं स्वमर्यादारहितं केवलं व्रजे ॥ ११ ॥

सर्वधर्मविशिष्टं तु समर्यादं पुरे मतम् ॥

उच्छृङ्खला तु या लीला केवलेन व्रजे कृता ॥ १२ ॥

परमानंदरूपा सा बाललीलादिभेदतः ॥

सर्वत्र रसलीलात्वं गूढभावेन वर्णितम् ॥ १३ ॥

कामरूपतया कृष्णे वयो न हि नियामकम् ॥

एतादृशे मूलरूपे मूललीलासमन्विते ॥ १४ ॥
 चित्तं निरंतरं स्थाप्यं सैव सेवा स्वमार्गगा ॥
 तत्सिद्धयर्थं शरीरेण वित्तेनाऽपि विधीयताम् ॥ १५ ॥
 निवेदनानुसंधानं विधेयं तादृशैः सह ॥
 सत्संग एव कर्तव्यो विश्वासः स्थाप्यतां दृढः ॥ १६ ॥
 कृष्णः कृपापराधीनो दीनानामनुपेक्षकः ॥
 स्वकीयानामन्यभावात्करिष्यत्यवनं स्वतः ॥ १७ ॥
 धर्ममार्गप्रवृत्तिस्तु चित्तशुद्ध्या यथा हरौ ॥
 मतिः स्यान्नैव पाखंडे तदर्थं सर्वथेष्यते ॥ १८ ॥
 मार्गप्रवर्तकाचार्यचरणेषु निरंतरम् ॥
 विश्वासः सुदृढः कार्यस्ततः सर्वं फलिष्यति ॥ १९ ॥
 विशेषो गोवर्धनदासपत्राज्ज्ञेयः किमधिकम् ॥
 इति श्रीहरिदायजीविरचितमष्टत्रिंशत्तमं शिक्षापत्रं समाप्तम् ॥ ३८ ॥

अथैकोनचत्वारिंशत्तमं शिक्षापत्रम् ३९

श्रीकृष्णाय नमः ।

सत्संगेन प्रभौ चित्तं स्थापनीयं निरंतरम् ॥
 पूर्वं श्रुतानामर्थानामनुसंधानमादरात् ॥ १ ॥
 भगवत्सेवनं सम्यग्विधेयमिति निश्चयः ॥
 वैष्णवादिसमाधानं कृष्णसेवैव सर्वथा ॥ २ ॥

यतः प्रभौ प्रपत्तिर्हि वर्धते कार्यकारणात् ॥
 सेवयैव हि संतुष्टः सुखसेव्यः प्रभुर्भवेत् ॥ ३ ॥
 दुराराध्यस्य सेवैव वशीकरणसाधनम् ॥
 कृष्णसेवां प्रकुर्वतो भाग्यवंतो जना मताः ॥ ४ ॥
 तस्माद्दृढं मनः कृत्वा कृष्ण एव हि सेव्यताम् ॥
 अत्रत्यं वृत्तमखिलं वदिष्यति विशेषतः ॥ ५ ॥
 श्रीविठ्ठलप्रभोर्दासः श्यामदासःसहस्थितः ॥ ६ ॥
 तत्रत्यवृत्तांतोऽखिलो विविच्य लेख्यः किमधिकम् ॥
 इति श्रीहरिरायजीविरचितमेकोनचत्वारिंशत्तमं शिक्षापत्रं समाप्तम् ॥

अथ चत्वारिंशत्तमं शिक्षापत्रम् ४०

श्रीकृष्णाय नमः ।

पत्रद्वारा प्रकरवै स्वदुःखविनिवेदनम् ॥
 महत्तराख्ये चलिते दूरगेषु भवत्सु च ॥ १ ॥
 जानामि निजमार्गस्य धर्मं किञ्चित्कृपाबलात् ॥
 तदसिद्धिजहत्क्लेशं को मे दूरीकरिष्यति ॥ २ ॥
 प्रायः पाषंडिमुख्योऽहं हरिणा हृदि चिंतितः ॥
 कृपालुरप्युपेक्षां मे कुरुते दीनवत्सलः ॥ ३ ॥
 उपेक्षितश्चेद्धरिणा स्वजनैरप्युपेक्ष्यते ॥
 अतः कं यामि शरणं वनस्थ इव विस्मृतः ॥ ४ ॥

प्रभोरपि न वै दोषो गुणलेशोऽपि नो मयि ॥
 विस्मृत्य दोषनिचयं यं गृह्णीयाद्गुणग्रहः ॥ ५ ॥
 यथा निःश्वासरहितं किं करोति सुभेषजम् ॥
 तथा विगतभावं मां कथासेवादिकं पुनः ॥ ६ ॥
 प्रायः कथैव नैषाऽस्ति यतस्तिष्ठति नो हृदि ॥
 न वाऽनुभावं कुरुते निजं त्यागाऽभिधं मयि ॥ ७ ॥
 सेवा तु प्रतिबद्धा मे भोगोद्वेगाधिबाधकैः ॥
 गेहवित्तादिकाऽऽसक्त्या कथं सा मानसी भवेत् ॥ ८ ॥
 तातपादेषु यातेषु दुर्भगस्य परोक्षताम् ॥
 सत्सु सर्वेषु यातेषु दृशोर्दूरमहं स्थितः ॥ ९ ॥
 श्रीभागवतचिन्ता तु न विना संगतेः सताम् ॥
 मनसोऽत्यंतविक्षेपान्न वा शरणभावनम् ॥ १० ॥
 वार्तातरकृतिप्रेम्णा नाऽष्टाक्षरमनोजपः ॥
 महत्त्वमत्या लोकानां प्रपत्या दैन्यनाशनम् ॥ ११ ॥
 निवेदनाऽनुसंधानं सद्भिस्त्यक्तस्य मे कथम् ॥
 केवलं शरणं सर्वत्यागाऽभावाच्च दुर्लभम् ॥ १२ ॥
 चांचल्याच्चेतसः कुत्र दृढः कृष्णपदाऽऽश्रयः ॥
 विवेकधैर्ये तद्धेतू मूर्खाधीशस्य मे कथम् ॥ १३ ॥
 भावो यदनुभावेन भवेन्निष्कासितस्ततः ॥

क तां ब्रजभुवः कृष्णचरणंबुरुहांकिताः ॥ १४ ॥
 क शैलः कृष्णदासार्यः (ख्यः) पुलिंदीभावपोषकः ॥
 क ते श्रीयमुनोद्देशा लीलारसवितारकाः ॥ १५ ॥
 कते वेणुरवा यैर्वा समाकृष्टा ब्रजस्थिताः ॥
 ब्रजनाथकरांभोजप्रोक्षिताः क गवां गणाः ॥ १६ ॥
 अनंतलीलाधारास्ते द्रुमाः क विपिनस्थिताः ॥
 वेणुनादपरावृक्षभुजारूढाः क पक्षिणः ॥ १७ ॥
 ब्रजस्त्रीचरणांभोजरेणवः क ब्रजस्थिताः ॥
 दधिनिर्मथनोन्नादाः क ते श्रवणमंगलाः ॥ १८ ॥
 यमुनावालुकादेहसंबंधः क जलस्पृशिः ॥
 बहिर्मुखत्वसातत्ये तदीयत्वं च ते कुतः ॥ १९ ॥
 परमानंददूरस्थे चित्रं किं दुःखसंततौ ॥
 पोषकाऽभवतो नैव दृढः स्वाचार्यसंश्रयः ॥ २० ॥
 विषयाऽभिनिवेशेन प्रेक्षा न विशति प्रभौ ॥
 जातोऽस्मि सांप्रतं सर्वसाधनाऽभाववानहम् ॥ २१ ॥
 निःसाधनत्वं भावे तु विद्यमाने प्रयोजकम् ॥
 तदभावे केवलं मे दोषायैव न चान्यथा ॥ २२ ॥
 शरिरेणाऽप्यशक्तस्य क्रिया का वाऽत्र सेत्स्यति ॥
 यथांधो बधिरो मूको विहस्तः पंगुरुन्मनाः ॥ २३ ॥

अकामः कामविक्षिप्तो हरिणोपेक्षितोऽधुना ॥
 विमृशामि सदा स्वांते का गतिर्मे भविष्यति ॥ २४ ॥
 विरक्तवेषिणास्माकमधिकारकृता पुनः ॥
 कृतं युवतिवश्येन कार्यमेकमनीदृशम् ॥ २५ ॥
 कस्याश्चित्सूतिग्रामे विधवायाश्च संगमात् ॥
 दुष्टेन स्थापितो गर्भः पातितश्च तथौषधात् ॥ २६ ॥
 मरणं चोभयोर्मध्ये कस्यचित्स्यान्न संशयः ॥
 यत्नेन प्रेमजिन्नाम्ना मदापत्तिर्निवारिता ॥ २७ ॥
 विश्वासः कस्य कर्तव्य इति खिन्नं मनो मम ॥
 गृहकार्यं न चलति मनुष्याणामभावतः ॥ २८ ॥
 अंतः स्निग्धोऽपि कार्ये तु महोषानुस्मृतेः सदा ॥
 प्रायशः प्रेमजिन्नान्नामा वर्ततेऽसौ विरक्तवत् ॥ २९ ॥
 चलितुं यतते तस्माल्लेख्या बहुसमाहितः ॥
 क्षांतोऽपराधः सर्वोऽपि मृषा क्रोधवशस्ततः ॥ ३० ॥
 इदानीं तु कृपापूर्ववदस्तीति भयोज्झितैः ॥
 भवद्भिः सर्वथा लेख्यं पत्रं सर्वैः पृथक् पृथक् ॥
 [इदानीं तु कृता (कृपा) पूर्वमनोवृत्तिस्तु सर्वथा ॥
 तस्माद्भयोज्झितैः सर्वैः पत्रं लेख्यं पृथक् पृथक्]
 अतिप्रशंसया चित्तं यथा तस्य स्थिरं भवेत् ॥

मुखसेऽपि समीचीनो मुख्यदोषविवर्जितः ॥ ३२ ॥

वैद्यकेन गृहेऽस्माकं विशेषपरितोषणात् ॥

भवत्संगात्कंदुकवत्पतितः पुनरुत्थितः ॥ ३३ ॥

विशेषः प्रेमजित्पत्राढ्योद्धयः ॥

इति श्रीहरिरायजीविरचितं चत्वारिंशत्तमं शिक्षापत्रं समाप्तम् ४०

अथैकचत्वारिंशत्तमं शिक्षापत्रम् ।

श्रीकृष्णाय नमः ।

लौकिकं सकलं कार्यं प्रभुसेवोपयोजनात् ॥

परं सर्वत्र पूर्वं हि प्रभुश्चित्यो न लौकिकम् ॥ १ ॥

न रोचते हरेः स्वानां लौकिकाऽऽसक्तियुद्धमनः ॥

तदोपेक्षावशात्तस्य न सिद्ध्यत्यपि लौकिकम् ॥ २ ॥

शुद्धभावः प्रभौ स्थाप्यो न चातुर्यं प्रयोजकम् ॥

अंतर्यामी समस्तानां भावं जानाति मानसम् ॥ ३ ॥

शुक्तभावे तदीयं तु लौकिकं साधयेत्स्वयम् ॥

तत्साधितमविघ्नेन सर्वं सिद्ध्यति नाऽन्यथा ॥ ४ ॥

आवश्यको हि कर्तव्यस्तदीयैर्लौकिके व्ययः ॥

अनासक्तौ लौकिकं तु वर्धते न च बाधते ॥ ५ ॥

अन्यथा वृद्धमप्येतद्बाधते तदुपेक्षया ॥

कृष्णसेवैकविषये मुख्यं चेतो निधीयताम् ॥ ६ ॥

अन्यत्तदुपयोगित्वात्क्रियतां न तु मुख्यतः ॥
 सेवैव साधनं सेवा फलमैहिकमत्र सा ॥ ७ ॥
 सेवाऽलौकिकदेहेन संभवेत्पारलौकिकम् ॥
 तदर्थमेव कर्तव्यः सत्संगो भाववर्धकः ॥ ८ ॥
 अनिधनो वहिरिव भावः शाम्येत्तु लौकिकात् ॥
 आर्तिरेव सदा स्थाप्या हरिसंदर्शनादिषु ॥ ९ ॥
 स्वास्थ्यं तु लौकिके नैव ददाति करुणानिधिः ॥
 तदीयानां स्वतश्चितां कुरुते पितृवद्धरिः ॥ १० ॥
 पुनश्चितां प्रकुर्वाणा मूर्खा एव न संशयः ॥
 तस्मादाचार्यदासैस्तु मच्छिक्षायां सदा स्थितैः ॥ ११ ॥
 सेव्यः प्रभुस्ततो भद्रमखिलं भावि सर्वथा ॥ १२ ॥
 इति श्रीहरिरायजीविरचितमेकचत्वारिंशत्तमं शिक्षापत्रं समाप्तम् ४१

॥ समाप्तान्येकत्वारिंशच्छिक्षापत्राणि ॥

अथ रसात्मकभावस्वरूपनिरूपणम् ।

श्रीकृष्णाय नमः ।

रसात्मकतया सिद्धः परमात्मा श्रुताविति ॥
 संयोगविप्रयोगाभ्यां शृंगारसरसो हरिः ॥ १ ॥
 धर्मधर्मिविभेदेन तावपि द्विविधौ मतौ ॥
 धर्मरूपस्तु संयोगो बहिः प्राकट्यपालितः ॥

परोक्ष आंतरो यस्तु स धर्मित्वेन संमतः ॥ २ ॥
 वियोगोऽपि तथा यस्तु प्रभुप्राकट्यसाधकः ॥
 स्वतंत्रफलरूपो यः स्वरूपावेऽऽशतो हरेः ॥
 धर्मिरूपः स विज्ञेयो नाऽऽविर्भावप्रयोजनम् ॥ ३ ॥
 बहिः संवेदनं वाऽपि तदसंवेदनं तथा ॥
 तयोस्वस्थाद्वितयं भावेनैव न चाऽन्यथा ॥ ४ ॥
 वियोगात्मस्वरूपेण संयोगाऽभाववद् द्वयम् ॥
 बहिःसंवेदनाऽभावे तत्र साक्षात्तथा क्रिया ॥ ५ ॥
 तदा संवेदने विप्रयोगाऽनुभव एव हि ॥
 एवं द्वावेव सततं स्वतंत्रा भक्तिरुच्यते ॥ ६ ॥
 भावरूपः स्वरूपात्मा निरुद्धः पूर्ण एव सः ॥
 धर्मरूपवियोगेऽपि प्रविशन्ति गुणा हरेः ॥ ७ ॥
 धर्मिरूपे तत्र कृष्णः कोशवत्प्रविशेत्पुनः ॥
 यथा (भगवदाविष्टा मूर्तिः) भगवदावेशो मूर्ति-
 कोशे हरेस्तथा ॥ ८ ॥ तेषु भावद्वयं सिद्धं स्त्रीभावः
 सहजः पुरा ॥ आविष्टभगवद्भावः पश्चाज्जातो विशेषतः
 तेषु धर्मा अपि तथा दृश्यन्ते द्विविधा अपि ॥
 एवमेवाऽस्मदाचार्यस्वरूपमवबुद्धयताम् ॥ ९ ॥
 स्वामिनीभगवद्भावयुतं चाऽपि विलक्षणम् ॥

अत एवोभयं तत्र ग्रंथेषु [तत्तद्ग्रंथेषु] विनिरूप्यते ॥
 प्रभुभिः स्वामिनीभावभगवद्भावतत्त्वतः ॥ ११ ॥
 सर्वलक्षणसंपन्न इति नाम विराजते ॥
 तथा तत्रैव रासस्त्रीभावपूरितविग्रहः ॥ १२ ॥
 वस्तुतः कृष्ण एवेति चोक्तं श्रीवल्लभाष्टके ॥
 एवं विदित्वा तद्रूपं कर्तव्यः सर्वदाऽऽश्रयः ॥ १३ ॥
 इति श्रीहरिरायजीविरचितं रसात्मकभावस्वरूपनिरूपणं समाप्तम् ।

अथ जपसमये स्वरूपध्यानम् ॥

श्रीकृष्णाय नमः ।

भक्तिमार्गे तापयुक्तक्लेशैर्भगवदर्थकैः ॥
 सर्वात्मभावसिद्ध्यर्थं जनः पंचाक्षरं जपेत् ॥ १ ॥
 पंचाक्षरे तवास्मीति स वै भावः प्रकाशितः ॥
 सर्वात्मभावसंसिद्धौ न तत्साधनमुच्यते ॥ २ ॥
 किंतु तज्जपतो दैन्यं तदीयत्वविभावनात् ॥
 तदेवाऽनुग्रहद्वारा सर्वभावप्रसाधकम् ॥ ३ ॥
 अष्टाक्षरं तथा मंत्रं जप्यं शरणसिद्ध्ये ॥
 शरणस्थं यतः कृष्णः स्वतः सर्वात्मनोद्धरेत् ॥ ४ ॥
 उद्धारोऽप्यत्र मंतव्यः स्वरूपावेशसाधकः ॥
 फलांतरानपेक्षस्य किंदेयं प्रभुणापि हि ॥ ५ ॥

तत्रस्वस्वामिरूपस्य भावनारीतिरुच्यते ॥
 यतो भावनया भावः सिद्ध्येन्नाऽन्येन केनचित् ॥ ६ ॥
 सर्वलीलाफलं रासलीलामादौ विभावयेत् ॥
 तस्यामेव हि लीलायां सर्वभावात्मिका यतः ॥ ७ ॥
 रासलीलैकतात्पर्यं इत्यतः स्वामिनाम हि ॥
 फलप्रकरणत्वं च तल्लीलाविनिरूपणात् ॥ ८ ॥
 तत्र स्थलं गूढतमं यमुनापुलिनात्मकम् ॥
 तच्चातिदुर्गवत्सर्वागम्यं हृदि विभावयेत् ॥ ९ ॥
 परितो यमुनातीरं ततो वृन्दावनं तथा ॥
 ततो भूमिः सापि गूढा वायुना पत्रचालनात् ॥ १० ॥
 अलौकिकमनश्चन्द्रप्रकाशधवलीकृता ॥
 यमुनोर्मिभिरत्यंतशीतलं सरसं तथा ॥ ११ ॥
 एतादृशे तु पुलिने त्रिभंगललितं हरिम् ॥
 बहिर्पिच्छशिरोभूषं सरोजसदृशाननम् ॥ १२ ॥
 चंचलाऽरक्तनयनमलकावृतभालकम् ॥
 श्रुतियुग्मलसञ्छ्रीमन्मकराकृतिकुण्डलम् ॥ १३ ॥
 दिव्यांगरागललितं सर्वाभरणभूषितम् ॥
 पीतांबरवृतं श्रीमद्भनमालाविराजितम् ॥ १४ ॥
 रसासक्तं गोपिकैकानुरक्तं गोपिकावृतम् ॥

रासमंडलमध्यस्थं गोपिका युग्ममध्यगम् ॥ १५ ॥
 श्रुतिरूपाग्निपुत्रात्मरूपगोपीभुजावृतम् ॥
 नृत्यंतं शास्त्ररीत्यापि रसोद्रेकेण च स्वतः ॥ १६ ॥
 तृतीयपुरुषार्थीयरसक्रीडापरं क्वचित् ॥
 जलक्रीडारतं कापि मदविह्वललोचनम् ॥ १७ ॥
 गोपिकासु च संसक्तं विरक्तं सर्वकार्यतः ॥
 एतादृशं प्रभुं श्रीमदाचार्यहृदयस्थितम् ॥ १८ ॥
 भावात्मकेन रूपेण सामग्रीसहितं तथा ॥
 रसात्मकस्याधिष्ठानं रसवद्धृदयं यतः ॥ १९ ॥
 तथैव हृदयाविष्टं लीलायां प्रतिगोपिकाः ॥
 हृदयादेव तत्तापवशात्तु वहिरुद्गतिः ॥ २० ॥
 लोकवेदप्रसिद्धस्वमधिष्ठाय क्रिया कृतिः ॥
 अवतारपरोक्षे तु मूर्ताविवेति निश्चयः ॥ २१ ॥
 अनुभूतिर्भाववतां भावरूपेण सर्वथा ॥
 अन्येषामन्यरूपेण ततः साधारणी मतिः ॥ २२ ॥
 स्वरूपे च तथा मूर्तौ नहि भाववतां क्वचित् ॥
 एवंभूतं हरिं ध्यायेदतिदीनेन चेतसा ॥ २३ ॥
 ततः सेत्स्यति सर्वात्मभावो भवति न स्वतः ॥
 पुष्टिमार्गे साधनं च फलं चापि मतो हि सः ॥ २४ ॥

एतत्सर्वं निजाचार्यकरुणालंकृतात्मनाम् ॥

भवेदतस्तदीयानां विधेयः केवलाश्रयः ॥ २५ ॥

इति श्रीहरिरायजीविरचितं जपसमये स्वरूपध्यानं संपूर्णम् ।

अथ भगवच्चरणचिन्हवर्णनम् ।

श्रीकृष्णाय नमः ।

प्रणम्य ब्रह्मरूपादिवंदनीयपदांबुजम् ॥

वर्णये पदचिन्हानि सदनानि शुभाशिषाम् ॥ १ ॥

यद्धयानाच्चेतोऽपि सद्यः षोडशकलं भवति ॥

नखचंद्रपूर्णतायै तानि च षोडशसंख्यकानि ॥ २ ॥

दक्षिणवामपदद्वयचिह्नानां चिंतनाद्भवति ॥

दाक्षिण्यं वाम्यं तत्स्वरूपसंप्राप्तये नृणाम् ॥ ३ ॥

क्रमशः साभिप्रायं प्रत्येकं तानि चिह्नानि ॥

भावुकसंतोषार्थं निरूपयिष्ये यथाबुद्धि ॥ ४ ॥

ब्रह्मादिदुर्गमे मे प्रभवति बुद्धिः कथं वक्तुम् ॥

कृपया सर्वमशक्यं साधयितुं शक्यते दासैः ॥ ५ ॥

निर्भयसततस्थितये भक्तानां ज्ञापनायापि ॥

धारयति ध्वजचिह्नं सर्वोपरि विद्यमानत्वात् ॥ ६ ॥

यत्राऽनुग्रहवान्स तत्सन्मुखमेतदायाति ॥

इति विज्ञातुं ध्वजमिह धत्ते विमुखे सदा विमुखम् ॥ ७ ॥

एतच्चित्तकचेतो मत्तगजस्यान्यथा गमनम् ॥
 न भवति कदाचिदथवा तथाविधोऽस्त्यंकुशस्तत्र ॥ ८ ॥
 स्वयमंकुशमपि वक्रं वक्रमनोवारणे शक्तम् ॥
 अत एव नैव दंडादिकमन्यस्तत्र धारयति ॥ ९ ॥
 सजले चक्षुषि हृदि च स्थापयितुं योग्यमेवैतत् ॥
 चरणमिति प्रत्येतुं चरणे कमलाभिधं चिह्नम् ॥ १० ॥
 सुखसेव्यत्वसमाख्यासिद्धयै वृद्धयै तथासक्तेः ॥
 जातेऽखिलप्रकाशे तद्दसलभ्यत्वसिद्धये जलजम् ११
 जनविरचितपापानां पर्वतसदृशां निवृत्तये वज्रम् ॥
 धारयति वज्रसदृशः कठिनहृदश्छेदनायापि ॥ १२ ॥
 एतच्चिह्नं सततं स्थापयतश्चेतसि प्रायः ॥
 देवाधिदेवता स्यात्सपदि समस्तेषु चंद्र इव ॥ १३ ॥
 चरणं शिरसि निधाय स्थितस्य नैवास्ति कुत्रापि ॥
 इह परलोकेऽप्यशुभं स्वस्तिकमित्थं निवेदयच्चेति १४
 दुःखाभावसुखाभिधपुरुषार्थद्वैतसंबंधः ॥
 सुलभश्चरणानुसरणकर्तरीति स्वस्तिकं ब्रूते ॥ १५ ॥
 अष्टविधैश्वर्याप्तौ न कापि चैवास्ति साधनापेक्षा ॥
 एतच्चित्तयतस्तन्निरूपयत्यष्टकोणाख्यम् ॥ १६ ॥
 अष्टविधैर्भूकोणैर्युक्तं राज्यं न दुर्लभं भवति ॥

एतद्बुद्धिविभाव्यं तदष्टकोणारूपचिह्नतो वेद्यम् १७
 अतिशयितकीर्तिमत्त्वं ख्यापयति स्वस्य धारयन् चिह्नम् ॥
 यवसंज्ञं विज्ञानां यवतो हि धान्यराजा सः ॥ १८ ॥
 श्रौताखिलकृत्यानां साधनसंपूर्णता चरणात् ॥
 स्मरणपथारूढादिति यवांकमत्रैव धारयति ॥ १९ ॥
 एतच्चरणमतीनामधोगतिर्नैव कुत्रापि ॥
 इति वेदयितुं चरणे बिभर्ति रेखास्तथैवोर्ध्वाः ॥ २० ॥
 चरणाश्रयणविधातुर्निःश्रेण्यो मोक्षमार्गस्य ॥
 इति लोके विज्ञातुं संति पदाब्जे तथाविधा रेखाः २१
 सरसस्यैव स्थितिर्हि न कदाचिन्नीरसस्यापि ॥
 इति बोधयितुं कलशं बिभर्ति चिह्नं पदांभोजे ॥ २२ ॥
 एतद्ध्यातुरमंगलसंभावनमेव नैवात्र ॥
 यत इह चरणे तिष्ठति कलशं लावण्यजलपूर्णम् २३
 सुरनरमुनिगणसेवितमिति बोधयितुं स्वसेविलोकस्य
 गोष्पदनामकचिह्नं वामपदाब्जे वहत्येषः ॥ २४ ॥
 तीर्थैरखिलैरपि या शुद्धिः संपादनीयास्ति ॥
 चरणांबुजमाश्रयतां सुलभा सा गोष्पदाब्जे या ॥ २५ ॥
 लौकिकलक्ष्मीफलमपि सुलभं चरणाश्रयादेव ॥

इति विज्ञातुं जंबुकफलमिह सौवर्णकारणं वहति॥२६॥
 सर्वविलक्षणफलवच्चरणं नहि निष्फलं कापि ॥
 इति जंबुकफलमद्भुतचिह्नं चरणे सदा वहति ॥ २७ ॥
 बहुधा ध्यातं तिष्ठति चांचल्यात्संततं नैव ॥
 इति मत्स्याख्यं चिह्नं वामपदाब्जे दधात्येषः ॥ २८ ॥
 यद् सदा जलवत्त्वं तिष्ठति तत्रैव सर्वदा चैतम् ॥
 शुष्कत्वे गच्छति पुनरेवं मत्स्यो विबोधयति ॥ २९ ॥
 स्तब्धजनस्यागम्यं नम्रस्य च सर्वथा यस्मात् ॥
 अत एव चिह्नमेतद्धनुषाख्यं पादपंकजे वहति ॥३०॥
 कामक्रोधजविषया वारयितुं येन शक्यंते ॥
 वसतिस्तस्य हि चरणे स्यादिति धनुषा विबोधयति३१
 त्रिगुणस्वजनोद्धरणे शक्तत्वं स्वस्य बोधयति ॥
 चिह्नं वहत्रिकोणं चरणांभोजे स्वभक्तेभ्यः ॥ ३२ ॥
 त्रिष्वपि दृष्टेः समता देवमनुष्यासुरेष्वस्य ॥
 आश्रयमात्रमपेक्ष्यं त्विति त्रिकोणं निवेदयति॥३३॥
 शिवशिरसः संबंधं ख्यापयितुं स्वस्य सर्वदा चरणे ॥
 चिह्नं तदर्धचंद्रं तन्मस्तकभूषणं वहति ॥ ३४ ॥
 एवं निश्चलबुद्धेर्धारणतो मस्तके शिवताम् ॥
 भवतीति ज्ञापयति स्वयं वहन्नर्धचंद्रांकम् ॥ ३५ ॥

सर्वाधारं सूक्ष्मं सर्वव्यापि स्वयं चैतत् ॥

विज्ञापयति वहन्निह चिह्नं व्योमाभिधं चरणे ॥ ३६ ॥

ऊर्ध्वगतीनां प्रभवति गतिराकाशे न चान्येषाम् ॥

व्योम वहन् ज्ञापयति स्वीयगतिं तादृशीमेव ॥ ३७ ॥

ये भावयन्ति सततं परिशीलयन्ति

ये वा स्मरन्ति बहुशोऽप्यथ कीर्तयन्ति ॥

चिन्हानि गोकुलपतेश्वरणस्थितानि

तेषां भवेच्चरणपंकजमात्रभक्तिः ॥ ३८ ॥

इति हरिरायनिरूपितमभवत्पूर्णं पदाब्जयोः प्रकटम् ॥

चिह्नानां वर्णनमिह तेन हरिर्मे प्रसन्नोऽस्तु ॥ ३९ ॥

इति गोस्वामीश्रीहरिरायजीनिरूपितं भगवच्चरणचिन्हवर्णनं स० ॥

अथ श्रीवैश्वानराष्टकम् ।

श्रीकृष्णाय नमः ।

समुद्भूतो भूमौ भगवदभिधानेन सदयः समुद्धारं

कर्तुं कृपणमनुजानां कलियुगे ॥ चकार स्वं मार्गं

प्रकटमतुलानंदजननं स मे मूर्धन्यास्तां हरिवदन-

वैश्वानरविभुः ॥ १ ॥ निजानंदे मग्नः सततमथ

लग्नश्च मनसा हरौ मयासक्तिर्जगति जगदुद्धारक-

रणः ॥ कृपापारावारः परहृदयशोकापहरणः स मे मूर्ध-

न्यास्तां हरिवदनवैश्वानरविभुः ॥ २ ॥ महामाया-
मोहप्रशमनमनोदोषनिचयः प्रतीतः श्रीकृष्णः प्रक-
टपथविद्वेषसयुजाम् ॥ सुखध्वंसं चक्रे निगमवचनै-
र्मायिकनृणां स मे मूर्धन्यास्तां हरिवदनवैश्वानर-
विभुः ॥ ३ ॥ प्रसिद्धैस्तैर्दोषैः सहजकलिदोषादिज-
नितैर्यतः स्वीयैर्धर्मैरपि च रहितः सर्वमनुजः ॥ कृता
संबन्धेन प्रभुचरणसेवादिसहितः स मे मूर्धन्यास्तां
हरिवदनवैश्वानरविभुः ॥ ४ ॥ विभेदं यश्चक्रे हरिभ-
जनपूजादिविधिषु स्वमार्गीयप्राप्यं फलमपि फलेभ्यः
समधिकम् ॥ विना वैराग्यादेरपि परममोक्षैकफलदः
स मे मूर्धन्यास्तां हरिवदनवैश्वानरविभुः ॥ ५ ॥
परिकांता पृथ्वी चरणकमलैस्तीर्थमहिमप्रसिद्ध्यर्थं
स्वीयस्मरणसमवाप्त्यै निजनृणाम् ॥ तथा दैवान्
जीवान् जगति च पृथक्कर्तुमखिलान् स मे मूर्ध-
न्यास्तां हरिवदनवैश्वानरविभुः ॥ ६ ॥ हरिं भावा-
त्मानं तदखिलविहारानपि तथा समस्तां सामग्रीं
मनुजपशुपक्ष्यादिसहिताम् ॥ कृपामात्रेणात्र प्रक-
टयति दृक्पारकरुणः स मे मूर्धन्यास्तां हरिवदनवै-
श्वानरविभुः ॥ ७ ॥ परेषामासक्तिं सुतथनशरीरा-

दिषु दृढां द्रुतं भस्मीचक्रे ब्रह्मलमपि तूलं ज्वल इव ॥
 स्वसांनिध्यादेव व्यसनमपि कृष्णेऽपि विदधत्स मे
 मूर्धन्यास्तां हरिवदनवैश्वानरविभुः ॥ ८ ॥ इति
 श्रीमत्प्रोक्तं हरिचरणदासेन हरिणाष्टकं स्वाचार्याणां
 पठति परमप्रेमसहितः ॥ जनस्तस्य स्याद्वै हरिवद-
 नवैश्वानरपदे परो भावस्तूर्ण सकलफलरूपस्तद-
 धिकः ॥ ९ ॥

इति श्रीहरिरायजीविरचितं श्रीवैश्वानराष्टकस्तोत्रं समाप्तम् ।


अथ श्रीषोडशस्तोत्रम् ।

श्रीकृष्णाय नमः ।

प्रभुनन्दकुमारो मे स्वामिनी वृषभानुजा ॥
 को वा ब्रह्म महेशो वा महेंद्रो वा परोऽपि वा ॥ १ ॥
 प्रभुनन्दकुमारो मे स्वामिनी वृषभानुजा ॥
 अहमेव कृतार्थोऽस्मि हीना ब्रह्मादयः सुराः ॥ २ ॥
 प्रभुनन्दकुमारो मे स्वामिनी वृषभानुजा ॥
 त्रयो लोका दरिद्रास्तु अहमेव समृद्धिमान् ॥ ३ ॥
 प्रभुनन्दकुमारो मे स्वामिनी वृषभानुजा ॥
 विश्वस्योपरि राजेऽहं किमन्यैः सुरराजिभिः ॥ ४ ॥
 प्रभुनन्दकुमारो मे स्वामिनी वृषभानुजा ॥

मोक्षानंदं न याचेऽहं तुच्छमन्यत्सुखं किमु ॥ ५ ॥
 प्रभुनंदकुमारो मे स्वामिनी वृषभानुजा ॥
 तुष्टै रुष्टैस्तदीयस्य भगवत्किंकरैः परैः ॥ ६ ॥
 प्रभुनंदकुमारो मे स्वामिनी वृषभानुजा ॥
 एतावतामहानर्थे न त्रैलोक्याधिपत्यताम् ॥ ७ ॥
 प्रभुनंदकुमारो मे स्वामिनी वृषभानुजा ॥
 एतेनाखिलधर्मे किं तपोदानमखादिभिः ॥ ८ ॥
 प्रभुनंदकुमारो मे स्वामिनी वृषभानुजा ॥
 एतेन गुणवानस्मि किं चातुर्यादिभिर्गुणैः ॥ ९ ॥
 प्रभुनंदकुमारो मे स्वामिनी वृषभानुजा ॥
 संसारप्रभवैर्नो किं वैराग्यज्ञानसंश्रयैः ॥ १० ॥
 प्रभुनंदकुमारो मे स्वामिनी वृषभानुजा ॥
 प्रयोजनं न विधिभिर्निषेधैर्न प्रयोजनम् ॥ ११ ॥
 प्रभुनंदकुमारो मे स्वामिनी वृषभानुजा ॥
 अन्यालभ्यं मया लब्धं का चिंता तर्हि संप्रति ॥ १२ ॥
 प्रभुनंदकुमारो मे स्वामिनी वृषभानुजा ॥
 वाच्यमेवं सदा ध्येयमेवं तदर्थिभिर्नरैः ॥ १३ ॥
 प्रभुनंदकुमारो मे स्वामिनी वृषभानुजा ॥
 भविष्यत्यस्तभूदेवं जायते स्म इतः सुखम् ॥ १४ ॥

प्रभुनन्दकुमारो मे स्वामिनी वृषभानुजा ॥
 कृतार्थोऽहं कृतार्थोऽहं कृतार्थोऽहं न संशयः ॥१५॥
 प्रभुनन्दकुमारो मे स्वामिनी वृषभानुजा ॥
 एवमेव सदा भूयाद्भूयादेवं न संशयः ॥ १६ ॥
 प्रभुनन्दकुमारो मे स्वामिनी वृषभानुजा ॥
 पठतः षोडश श्लोकानेतान्प्रीतिपुरःसरम् ॥ १७ ॥
 श्रीवल्लभतनुजन्मा द्विजरूपो विठ्ठलेश्वरः ॥
 सुप्रसन्नः सदा भूयादनेन विहितेन मे ॥ १८ ॥
 इति श्रीहरिदासोदितं श्रीषोडशस्तोत्रं समाप्तम् ।



तामेव स्वयमाश्रित्य भगवान् रसविग्रहः ॥ १५ ॥

वरप्रदर्शिता रात्रीर्वीक्ष्य रंतुं मनो व्यधात् ॥ १६ ॥

इति श्रीगोकुलनाथात्मजविठ्ठलरायजीविरचितं

ब्रह्मस्वरूपनिरूपणं समाप्तम् ।

अथ जीवब्रह्मणोरैक्यनिरूपणम् ।

श्रीकृष्णाय नमः ।

श्रीमद्वृंदावने रागे पुष्पिते वनितोत्सवैः ॥

वेणुं संवादयन् बालैः स्थितः कृष्णः प्रसीदतु ॥ १ ॥

बालकृष्णं भजे नित्यं गोपिकारतिसंप्रदम् ॥

नृत्यंतं गीतसंसक्तं हैयंगवसुलोभिन् ॥ २ ॥

बालकृष्णपदांभोजं चिंतिताधिकसुप्रदम् ॥

नत्वा श्रीवल्लभाचार्यान् कुर्वेऽद्वैतनिरूपणम् ॥ ३ ॥

एकमेवाद्वितीयं यद्ब्रह्मज्योतिः सनातनम् ॥

अस्थूलं निर्गुणं शांतं व्यापकं हृदि संस्थितम् ॥ ४ ॥

तद्वै शक्तिमात्मभूतां धर्मरूपां समाश्रितम् ॥

एकोनानात्वमन्विच्छन् बहुस्यामिति तत्तथा ॥ ५ ॥

यथोर्णुनाभिना तंतुस्तन्यते रमणेच्छया ॥

स्थीयते रमणं यावत् ग्रस्यते तत्तथाविधिः ॥ ६ ॥

पराभिध्यानतो नूनमानंदांशस्तिरोहितः ॥

तत एवास्य जन्मादि सञ्चितोः परिदृश्यते ॥ ७ ॥
 ऐच्छिकं सर्वमेवैतन्मायावादनिरासतः ॥
 माया त्वात्मीयशक्तित्वे वेदेन परिकीर्तिता ॥ ८ ॥
 परास्य शक्तिर्विविधा क्रियाज्ञानवला सती ॥
 स्वाभाविकी यया सर्वं जगदेतच्चराचरम् ॥ ९ ॥
 मोहितं मनुतेऽनर्थान् स्वीयपारक्यसंभवान् ॥
 कालकर्मस्वभावस्थान् कार्यशक्तिगुणात्मकान् ॥ १० ॥
 यावद्गुणेषु संसक्तस्तावत्पश्यति वै भिदाम् ॥
 यद्गुणेभ्य उपरमेद्यद्वच्छातो ह्ययं पुमान् ॥ ११ ॥
 सत्यं ज्ञानमनंतं यद्धृदि यो वेत्ति संस्थितम् ॥
 सर्वकामान् परे व्योम्नि फलमश्नाति ब्रम्हणा ॥ १२ ॥
 अक्षरं परमं वेत्ति स्वात्मत्वेन निरंतरम् ॥
 ब्रह्माहमिति संपन्नः सर्वं पश्यति सर्वदा ॥ १३ ॥
 जीवंस्तु विचरेत्पृथ्वीं यावद्भोगः समाप्यते ॥
 प्रारब्धांते स्वयं ब्रह्म सद्यो मुक्त्यधिकार्यसौ ॥ १४ ॥
 क्रममुक्त्यधिकारी तु ह्यर्चिरादिकमप्युत ॥
 गत्वा तत्तद्गतान् भुक्त्वा सत्यलोकमियान्नरः ॥ १५ ॥
 यावद्ब्रह्मायुषं स्थित्वा ब्रह्मणा सह युज्यते ॥
 ते ब्रह्मलोक इति श्रुत्या मुच्यन्ते सर्व एव हि ॥ १६ ॥
 इति श्रीगोकुलनाथात्मजगोस्वामीविट्ठलरायजीविरचितं जीवब्रह्म-
 णोरैक्यनिरूपणं समाप्तम् ।

अथ गोस्वामीश्रीगिरिधरजीकृतः शुद्धाऽद्वैतमार्तदः ।

श्रीकृष्णाय नमः ।

श्रीमदाचार्यचरणौ श्रीविठ्ठलपदांबुजे ॥

श्रीमतां यदुनाथानां श्रीमद्गिरिधरः सुधीः ॥ १ ॥

चरणांबुजकिंजल्कपरागान् प्रणिपत्य तम् ॥

शुद्धाऽद्वैतविचारार्कं तनुते सुधियां मुदे ॥ २ ॥

द्विधा ज्ञानं तु यद्यत्स्यान्नामरूपात्मना मुहुः ॥

ईशजीवात्मना वापि कार्यकारणतोऽथवा ॥ ३ ॥

द्वीतं तदेव द्वैतं स्यादद्वैतं तु ततोऽन्यथा ॥

सर्वं खल्विदं ब्रह्म तज्जलानिति पठ्यते ॥ ४ ॥

सर्वं ब्रह्मात्मकं विश्वमिदमाबोध्यते पुरः ॥

सर्वशब्देन यावद्धि दृष्टश्रुतमथो जगत् ॥ ५ ॥

बोध्यते तेन सर्वं हि ब्रह्मरूपं सनातनम् ॥

कार्यस्य ब्रह्मरूपस्य ब्रह्मैव स्यात्तु कारणम् ॥ ६ ॥

जन्माद्यस्येत्यादिसूत्रैर्व्यासपादैर्निरूपितम् ॥

यतो वेत्यादिवाक्येषु वेदे स्पष्टं प्रतीयते ॥ ७ ॥

साकारं सर्वशक्त्येकं सर्वज्ञं सर्वकर्तृ च ॥

सच्चिदानंदरूपं हि ब्रह्म तस्मादिदं जगत् ॥ ८ ॥



श्रीकाशीस्थश्रीमद्गोस्वामिश्रीगिरिधरजी-
महाराजचरणाः ॥

प्रादुर्भावं संवत् १८४७ मार्गशीर्ष कृष्ण तृतीयायाम्

जडजीवांतःस्थितानां यथाक्रमश उद्गमः ॥
अग्रेयथा विस्फुलिंगास्तथा जीवोद्गमः स्फुटः ॥ ९ ॥
विसर्पिगुणचैतन्योऽणुर्जीवोऽशो हरेः स्मृतः ॥
जडे चिदानंदयोस्तु चित्यानंदस्य सर्वशः ॥ १० ॥
तिरोधानं हरीच्छातो निबंधादिषु वर्णितम् ॥
आविर्भावे तु सर्वं हि ब्रह्मैवेति न संशयः ॥ ११ ॥
रमणार्थमिदं सर्वं ब्रह्मैव स्वेच्छयाऽभवत् ॥
यथा सर्पः स्वेच्छया हि कुंडलाकारतां गतः ॥ १२ ॥
न विकारि तथा ब्रह्म व्यासैः सूत्रे निरूपितम् ॥
सुवर्णस्य विक्रास्त्विं कामधेनोर्मणेरपि ॥ १३ ॥
आविर्भावतिरोभावौ पदार्थानां यतस्ततः ॥
नानित्यता तु विज्ञेया शास्त्रविद्धिर्विचक्षणैः ॥ १४ ॥
तिरोभावे तु कार्यं हि वर्तते कारणात्मना ॥
आविर्भावे तु कार्यं हि यथा मृदि घटादयः ॥ १५ ॥
यदानुभवयोग्यत्वं वर्तमानस्य वस्तुनः ॥
आविर्भावः स विज्ञेयस्तिरोभावस्ततोऽन्यथा ॥ १६ ॥
प्रागभावादयो नांगीकार्या आभ्यां यतोऽखिलम् ॥
तद्विस्तरभिया नात्र लिख्यतेऽन्यत्र दृश्यताम् ॥ १७ ॥
यत्र येन यतो यस्य यस्मै यद्यच्चथा यदा ॥

स्यादिदं भगवान् साक्षात् प्रधानपुरुषेश्वरः ॥ १८ ॥
 इति भागवते पद्ये सर्वस्य ब्रह्मता स्मृता ॥
 श्रुतिसूत्रैः स्मृतिगणैर्दृष्टिः स्वर्णार्थिनो यथा ॥ १९ ॥
 सुवर्णस्य च ये खंडाः कटका मुद्रिकादयः ॥
 सुवर्णत्वेन गृह्णन्ति यथा ब्रह्मविदो मतिः ॥ २० ॥
 यथा सौम्येत्यादिश्रुतौ स्पष्टमेव निरूपितम् ॥
 तथा तत्त्वमसीत्यत्राऽभेदोऽशांशिविचारतः ॥ २१ ॥
 अत्रैव शांकराः प्रातर्मायिकं नश्वरं जगत् ॥
 मायासंबन्धतो ब्रह्म कारणं नान्यथैव हि ॥ २२ ॥
 किंच जन्या त्वजन्या वा मायाऽद्ये जनको हि कः ॥
 अन्याभावात्तु ब्रह्मैव सविशेषत्वमागतम् ॥ २३ ॥
 द्वितीयेऽद्वैतभंगः स्यात् कादाचित्कं त्वसंगतम् ॥
 आत्मैवेदमग्र आसीदित्यादिश्रुतिबाधतः ॥ २४ ॥
 अनादित्वे तु सांतत्वमिति पक्षोऽप्यसंगतः ॥
 अनादित्वे त्वनंतत्वं मायाया इति निश्चयात् ॥ २५ ॥
 एतन्मते सुनिष्पन्नं सांकर्यं कार्यकारणे ॥
 तन्निवृत्त्यर्थमाचार्यैः पदं शुद्धं विशेषितम् ॥ २६ ॥
 शुद्धाद्वैतपदे ज्ञेयः समासः कर्मधारयः ॥
 अद्वैतं शुद्धयोः प्राहुः षष्ठीतत्पुरुषं बुधाः ॥ २७ ॥

मायासंबंधरहितं शुद्धमित्युच्यते बुधैः ॥
 कार्यकारणरूपं हि शुद्धं ब्रह्म न मायिकम् ॥ २८ ॥
 इति ब्रह्मविदां हार्दं शुद्धाद्वैतं श्रुतेर्मतम् ॥
 तत्रोत्तमा मध्यमाश्च कनिष्ठा अधिकारिणः ॥ २९ ॥
 तेषां प्रतीतिः प्रथमस्कंधे तु श्रीहुताशनैः ॥
 इदं हि विश्वमित्यत्र सुबोधिण्यां निरूपितम् ॥ ३० ॥
 सर्वं ब्रह्मैव तत्राद्ये द्वितीये भगवान् यथा ॥
 तथा विश्वमिदं सर्वं ब्रह्मकार्यं निजेच्छया ॥ ३१ ॥
 कार्यरूपेण भेदो हि न भेदः कारणात्मना ॥
 भेदस्तत्र ह्यभेदोऽत्र तादात्म्यं पारिकीर्तितम् ॥ ३२ ॥
 तृतीये भगवान् भिन्नो जगतः कर्तृतः स्फुटम् ॥
 इति द्वैतप्रतीतिस्तु श्रुतिबाधान्न गृह्यते ॥ ३३ ॥
 शुद्धाद्वैतविदां या हि प्रतीतिः सोत्तमा मता ॥
 भेदाभेदप्रतीतिस्तु मध्यमानां प्रकीर्तिता ॥ ३४ ॥
 अतो हि मध्यमः पक्षः शुद्धाद्वैतानुरोधतः ॥
 बोधाय बहुसंदर्भे गोस्वामिपुरुषोत्तमैः ॥ ३५ ॥
 श्रीमदाचार्यचरणैर्यत्रकुत्रापि दर्शितः ॥
 निर्वार्कभास्कराचार्यौ भेदाभेदनिरूपकौ ॥ ३६ ॥
 तत्राद्यानां वास्तवः स भास्कराणामुपाधितः ॥

तत्राद्ये वास्तवो भेदो मध्वाचार्यवदेव हि ॥ ३७ ॥
 विभिन्नांशाः सदा जीवा न स्वांशा इति निश्चयः ॥
 अभेदश्चित्त्वसाधर्म्यादेवं तेषां मतस्थितिः ॥ ३८ ॥
 कनिष्ठा सा प्रतीतिस्तु नास्मन्मतमवेक्षते ॥
 अभेदो वास्तवः स्वांशा जीवा इति निजे मते ॥ ३९ ॥
 भेदः कार्यतया जातः क्रीडार्थं तु हरीच्छया ॥
 पश्चाल्लये कारणे हि स्थितिर्दृष्टा यथा मृदि ॥ ४० ॥
 पूर्वावस्था तु मृद्रूपा घटावस्था ततोऽभवत् ॥
 घटोऽपि मृत्तिकारूपो लये पश्चात्तु मृत्तिका ॥ ४१ ॥
 कार्यकारणयोरैक्यं स्वमते न परे मते ॥
 नैवार्केनेदृशो मार्ग इति बोद्धव्यमंजसा ॥ ४२ ॥
 सोपाधिको भास्करे हि स्वस्माद्विन्नस्तु सर्वथा ॥
 भेदपक्षे तु जीवानां सुखदुःखादिदानतः ॥ ४३ ॥
 वैषम्यनैर्घृण्य इति दूषणे द्वे परे स्थिते ॥
 अनादिकर्म चाश्रित्य समाधाने त्वनीशता ॥ ४४ ॥
 अत्रापि शांकराः शैवा माध्वा रामानुजादयः ॥
 निंबार्का भास्करा भिक्षुर्येऽन्ये ते दोषसंश्रिताः ॥ ४५ ॥
 आत्मसृष्टेर्न वैषम्यं नैर्घृण्यं चापि विद्यते ॥
 श्रीमदाचार्यचरणैर्निबन्ध इदमीरितम् ॥ ४६ ॥

श्रीमत्प्रभुवरैर्विद्वन्मंडनेऽपि निरूपितम् ॥ .
 रमणार्थमिदं विश्वमुच्चनीचादिभावतः ॥ ४७ ॥
 आत्मरूपं चकारातो हरिर्यस्मान्न दूषणम् ॥
 शक्तिशक्तिमतोर्भेदाभेदो यः स न बाधकः ॥ ४८ ॥
 तत्र भेदो न चैवास्ति शक्तेर्व्रह्मत्वनिश्चयात् ॥
 भिन्नत्वे तु जडत्वं स्याद्भेदो यो बोधनाय सः ॥ ४९ ॥
 धर्मधर्मिविचारेऽपि ज्ञेयमेवं विचक्षणैः ॥
 प्रकाशाश्रयदृष्टांतेऽप्यभेदो बोद्धव्यते किल ॥ ५० ॥
 अरूपवत्सूत्रवाक्ये धर्माणामपि ब्रह्मता ॥
 निरूपिता प्रभुवरैः श्रीविद्वन्मंडने स्फुटम् ॥ ५१ ॥
 अथ श्रीमन्निजाचार्यैर्निबन्ध इदमीरितम् ॥
 यः सर्वत्रैव संतिष्ठन्नंतरः संस्पृशेन्न तत् ॥ ५२ ॥
 शरीरं तं न वेदेत्थं योऽनुविश्य प्रकाशते ॥
 इति तेन शरीरं तु हरेस्तु चिदचित्स्मृतम् ॥ ५३ ॥
 जडजीवान्तःस्थितानां भेदे वस्तुनिरूपणैः ॥
 तत्त्वत्रयं समायाति विशिष्टाद्वैतवादिनाम् ॥ ५४ ॥
 रामानुजानामिति चेन्न दोषोऽस्मन्मते शृणु ॥
 जडजीवांतरात्मान इति कार्यमिदाश्रिता ॥ ५५ ॥
 बहु स्यां तु प्रजायेयेत्यादिश्रुतिषु वर्णनात् ॥

न कारणे भिदा ज्ञेया तत्रैकोऽहं निरूपणात् ॥ ५६ ॥
 आत्मैवेदमग्र आसीदित्यादिषु च दर्शनात् ॥
 तत्रैकाकी न रमते द्वितीयेच्छा निरूपिता ॥ ५७ ॥
 श्रुतिविद्विरतो ज्ञेयं ब्रह्मैकं नान्यदेव हि ॥
 अन्यस्य च स्थितौ तत्र द्वितीयस्य च संभवात् ॥ ५८ ॥
 रमणार्थं द्वितीयेच्छा श्रुत्युक्ता भगतामियात् ॥
 एकोऽहमित्यपि मुधा तस्माच्छ्रुतिविरोधतः ॥ ५९ ॥
 तत्त्वत्रयं कारणे हि त्याज्यमेव विचक्षणैः ॥
 यत्र येनेति पद्ये तु निबन्धेषु निरूपितम् ॥ ६० ॥
 प्रकृतिः पुरुषश्चैव कालश्च हरिरेव हि ॥
 एकमेवाद्वितीयं तु ब्रह्म सर्वत्र रूप्यते ॥ ६१ ॥
 सर्वत्रैवेति पद्ये गोस्वामिश्रीपुरुषोत्तमैः ॥
 सृष्टिकाले भगवतः शरीरं चिदचित्समृतम् ॥ ६२ ॥
 अंतर्यामिण एतेन विशिष्टाद्वैतमेव यत् ॥
 तदेकदेशि विज्ञेयमित्युक्तं तैर्विचक्षणैः ॥ ६३ ॥
 शैवोऽप्येतेन विध्वस्तो यतस्तस्कर एव हि ॥
 मायोषाधिककर्तृत्वं भैक्षवे दृश्यते तु यत् ॥ ६४ ॥
 तन्मायिवादध्वस्तेन ध्वस्तप्रायं विशेषतः ॥
 शाक्तानां तु मते ब्रह्म विश्वोपादानमेव हि ॥ ६५ ॥

निमित्तकारणं शक्तिर्विकारित्वभयादतः ॥
 तत्रात्मनो विकारित्वं श्रुतिशास्त्रविरोधि हि ॥ ६६ ॥
 प्रकृतिर्ह्यस्योपादानमाधारः पुरुषः परः ॥
 सतोऽभिव्यञ्जकः कालो ब्रह्म तत्रितयं त्वहम् ॥ ६७ ॥
 इति भागवते पद्ये उपादानत्वमीरिति ॥
 तद्विरुद्धयेत मम तु ब्रह्मतो न पृथक् सा ॥ ६८ ॥
 मरुत्वमिति पद्ये तु शांकराणां तु शांभवी ॥
 परिणामं तु संप्राप्तेत्युक्तेर्बाधः प्रसज्यते ॥ ६९ ॥
 पवनमयि पावकमयि क्षौणिमयि गगनमयि कृपीटमयि
 रविमयि शक्तिमयि दिङ्मयि ॥
 समयमयि प्राणमयि शिवे पाहि ॥ ७० ॥
 इति दुर्वाससा प्रोक्तं सर्वात्मत्वं विरुद्धयते ॥
 सर्वोपनिषदो या हि ब्रह्मतत्त्वनिरूपिकाः ॥ ७१ ॥
 नास्ति शक्तेर्वर्णनं हि कारणत्वं तु दूरतः ॥
 व्यासैस्तु प्रकृतेः सर्वं कारणत्वं तिरस्कृतम् ॥ ७२ ॥
 ब्रह्मणः समवायित्वनिमित्तत्वे निरूपिते ॥
 ऋग्वेदे तु यतो देवीमूक्तमस्ति तु तत्र हि ॥ ७३ ॥
 अहमेवं स्वयं वदामि जुष्टं देवेभिरुतमानुपेभिः ॥
 यं कामये तं तमुग्रं कृणोमि ॥

तं ब्रह्माणं तमृषिं तं सुमेधाम् ॥ ७४ ॥
 अहं सुवे पितरमस्य मूर्धन्मम योनिरप्स्वंतःसमुद्रे ॥
 एवं श्रुतौ तु देव्यादौ स्वकारणतयोदितः ॥ ७५ ॥
 पयोधिशायी यो विष्णुः स उक्तोऽतो न सा परा ॥
 उग्रः कपर्दी श्रीकंठ इति कोशाच्छिवः स्मृतः ॥ ७६ ॥
 अस्येति रुद्रो निर्दिष्टोऽहं रुद्रायेति वाक्यतः ॥
 प्रकांतत्वात्पिता ब्रम्हा तद्योनिः शक्तिरत्र हि ॥ ७७ ॥
 तस्यास्तु जनको विष्णुः सिंधुशायी निरूपितः ॥
 अस्माकं व्यासचरणैर्यदुक्तं न ततोऽन्यथा ॥ ७८ ॥
 अथातो ब्रह्मजिज्ञासेत्युक्त्वा तल्लक्षणेन हि ॥
 जन्माद्यस्येत्यादिसूत्रैः कारणं ब्रह्म कीर्तितम् ॥ ७९ ॥
 तंत्रशास्त्रेण चेद्रूपे तदवैदिकसंमतम् ॥
 वेदाः श्रीकृष्णवाक्यानि व्याससूत्राणि चैव हि ॥ ८० ॥
 समाधिभाषा व्यासस्य प्रमाणं तच्चतुष्टयम् ॥
 एतद्विरुद्धं यत्सर्वं तन्मानं न कथंच न ॥ ८१ ॥
 इति श्रीमन्निजाचार्यैरुक्तं तंत्राणि न प्रमा ॥
 श्रीमदाचार्यचरणैरतएव निरूपितम् ॥ ८२ ॥
 शाक्तास्तांश्चेत्ततोब्रूयुस्ते सन्मार्गाद्बहिष्कृताः ॥
 इति सर्वेषु मार्गेषु दोषाः संति ततो हरिम् ॥ ८३ ॥

शुद्धाद्वैतावलम्बेन भजेत सुविनिश्चितम् ॥
 चेतस्तत्प्रवणं सेवा फलरूपा तु मानसी ॥ ८४ ॥
 तत्सिद्ध्यर्थं देहवित्तजनिःकार्या ततो भवेत् ॥
 संसारदुःखनाशो हि ब्रम्हतत्वावबोधनम् ॥ ८५ ॥
 ब्रह्मज्ञस्य परप्राप्तिशानन्दव्रततौ स्फुटा ॥
 मामेव ये प्रपद्यन्ते मायामेतां तरन्ति ते ॥ ८६ ॥
 इति वाक्यात्तु भक्तानामविद्याविनिवृत्तिः ॥
 अलौकिकाकारसिद्ध्यै प्रवेशो हरिणोदितः ॥ ८७ ॥
 अव्यक्तोऽक्षर इत्युक्तस्तमाहुः परमां गतिम् ॥
 यं प्राप्य न निवर्तते तद्धाम परमं मम ॥ ८८ ॥
 इति वाक्येन भगवद्गृहं ब्रह्म प्रकीर्तितम् ॥
 पुरुषः स परः पार्थ भक्त्या लभ्यस्त्वनन्यया ॥ ८९ ॥
 इत्यग्रिमेण वाक्येन गेहाधीशो निरूपितः ॥
 भक्त्या लाभो हि निर्दिष्टो भक्तिश्चाचार्यसंश्रयात् ९०
 श्रीमदाचार्यचरणभजनादेव नान्यथा ॥
 ब्रह्मभावं तु संपाद्य परमानुग्रहाद्भिभुः ॥ ९१ ॥
 गृहस्थितं स्वीयजीवं समुद्धरति यत्नतः ॥
 उद्धृतौ परमक्लेशो विरहानलसंभवः ॥ ९२ ॥
 यदा देहादिनाशाय समर्थो जायते तदा ॥

निजं श्रीमत्कृष्णचंद्रः स्वाधिकारानुसारतः ॥ ९३ ॥

परमानंदलीलां तामनुभावयति प्रभुः ॥

इति श्रीवल्लभाचार्यचरणाब्जकृपाभरात् ॥ ९४ ॥

प्राप्यते नान्यथाचैतद्ब्रह्मादीनां सुदुर्लभम् ॥

ये तु ज्ञानैकसन्निष्ठास्तेषां तु लय एव हि ॥ ९५ ॥

भक्तानामेव भवति लीलास्वादोऽतिदुर्लभः ॥

इति श्री श्रीमदाचार्यचरणाब्जप्रसादतः । प्रोक्तं गिरि-

धरेणेदं पश्यंतु हरिभावुकाः ॥ ९६ ॥ सूर्योदये शीत-

मपैति सर्वं मार्गावलोक्य जलजप्रकाशः ॥ तमोनि-

वृत्तिर्द्विजकर्मवृत्तिस्तथैव मार्तण्डनिबंधबोधे ॥ ९७ ॥

इति श्रीमन्मुकुंदरायसहजमाधुरीपरमाऽनिर्वचनीयसरसवदनताम-

रससुधाहृदावगाहि श्रीमहाचार्यकृपापारसारश्रीमत्प्रभुचरणा-

त्मकमहाराजश्रीयदुनाथकुलोद्भवगोस्वामिश्रीगोपालजनुषा

श्रीगिरिधरेण विरचितः शुद्धाद्वैतमार्तण्डः समाप्तः ॥

अथ शुद्धाद्वैतमार्तण्डग्रंथस्य परिष्कारः ।

शुद्धाद्वैतविचारेण मायावादनिवर्तकान् ॥ श्रीमदा-

चार्यचरणान् प्रणमामि सुहृर्मुहुरः ॥ १ ॥ अथ शुद्धा-

द्वैतस्य किलक्षणमिति चेत् ॥ इतरसंबंधानवच्छिन्न-

कार्यकारणादिरूपद्वित्वप्रकारकज्ञानप्रतियोगिताका-

भावत्वमिति गृहाण । अत्र द्वित्वप्रकारकज्ञानप्रति-
योगिताकाभाववत्त्वमित्यनेनैवेतरसंबंधानवच्छिन्न-
त्वप्रतीतेरनवच्छिन्नांतविशेषणस्य किं प्रयोजनमिति
चेत् सत्यं कार्यकारणादिपदार्थस्य मायिकत्वा-
भावाय तत्तद्विशेषणम् । शंकराचार्याणां मते माया-
विद्योपाध्यवच्छिन्नेश्वरजीवरूपकारणकार्ययोरशुद्ध-
त्वात् अन्यथा तेषां मते कार्यकारणयोः शुद्धत्वे द्वैता-
पत्तिः । अतएव स्वरूपलक्षणे सत्यादिपदलक्ष्यमेव
ब्रह्म । सर्वत्रैव हि वाक्यार्थो लक्ष्य एवेति च स्थित
इत्युक्तेः । तत्रापि वदामः लक्षणायाः शक्यसंबंध-
रूपत्वात्तस्य च द्वित्वनिष्ठत्वाद्ब्रह्मणि सत्त्वेन वांताशि-
त्वापातः । अथ संबंधस्यापि मायिकत्वमिति चेत् ।
लक्ष्यत्वरूपधर्मवत्त्वेन दोषस्तदवस्थः । लक्ष्यत्वमपि
तथैव मायिकं चेत् ॥ भद्रं लक्षणावैयर्थ्यम् । किंच ।
लक्ष्यस्य तीरस्यागंगात्ववत् सत्यादिलक्ष्यस्यासत्यत्वा-
दिपातः । उपाधिवादस्य च श्रीमदाचार्यचरणादिभिः
खंडितत्वान्नेह तन्यते । अथ च संभवव्यभिचाराभ्यां
स्याद्विशेषणमर्थवदिति न्यायेन । विशेषणस्येतरभेद-
कत्वे मायासंबंधराहित्याभावादेव व्यावर्त्याभावादपी-

दमर्थविशेषणमिति चेत् । दत्तोत्तरत्वात् बोधाय निरूपणीयत्वेनेतरमतजन्यज्ञानस्य निरसनीयत्वात् । किंच संध्याधिकरणानुरोधेन स्वाग्रिकसृष्टेर्मायिकत्वेन तद्व्यावृत्त्यर्थं वा तत् । स्वाग्रसृष्टेस्वास्तवत्वेनास्याः सृष्टेश्च वास्तविकत्वेन भेदो वैधर्म्याच्च न स्वप्नादिवदिति सूत्रादिभिर्व्यासचरणैरेव प्रतिपादितः । इतरसंबन्धविशेषणं तु ब्रह्मणो धर्मधर्मिभावसंबन्धावच्छिन्नतया तस्यापि निरासे शंकरमतप्रवेशवारणाय ॥ तर्हि धर्मधर्मिभावसंबन्धांगीकारे द्वित्वप्रतियोगिताकाभावाभावादव्याप्तिरिति चेत् । धर्मधर्मिभावस्याभिन्नत्वस्य प्रकाशाश्रयवत्त्वात्तेजस्वादित्यादिसूत्रे निर्णीतत्वात् ॥ परास्य शक्तिरित्यादिष्वभेदे एव षष्ठ्यंगीकारात् । एतेन भेदाभेदवादिनौ निंबार्कभास्कराचार्यौ प्रत्युक्तौ । तत्राद्यस्य वास्तविकभेदाभेदत्वे मध्वाचार्यस्येव भेदस्य वास्तविकतया द्वित्वप्रकारकेत्यादिना निरस्तत्वात् । द्वितीयस्य त्वोपाधिकभेदाभेदे भेदस्योपाधिकत्वेनेतरसंबन्धेत्यादिना व्यावर्तितत्वात् । तर्हि अवच्छिन्नांतमेव तदिति चेत् शंकरमतापत्तिः अतः कार्यादिति । तर्हि रामानुजाचा-

र्यमतेऽपि मायासंबंधाभाववत्कार्यकारणयोरद्वैततया
तन्मतप्रवेश इति चेच्छृणु । तन्मते हि चिदचिद्वि-
शिष्टस्य सूक्ष्मस्थूलस्य कारणस्य कार्यस्य च सत्त्वेन
आत्मैवेदमग्र आसीदित्यादिश्रुत्याऽन्वितः कारणा-
वस्थायां निषेधात् । केवलात्मनः कारणतया ततो
वैलक्षण्यम् । कार्यावस्थायामपि तेषांमते परस्परभे-
दस्य वास्तविकत्वेन स्वमतेऽभेदस्य वास्तविकत्वेनापि
वैलक्षण्यम् । नच घटपटादीनामभेदो न संभवतीति
वाच्यम् । सर्वेषां ब्रह्मोपादानस्यैकत्वेन तस्यैवाव-
स्थांतरत्वेन चाभेदात् । यथा सुप्त उत्थित उपविष्टे
च पुरुषे अवस्थाभेदेऽपि पुरुषाभेदः । किंच । इतर-
संबंधानवच्छिन्नत्वेनाचित्तो वास्तविकभिन्नचितश्च
निरासेन तत्रातिव्याप्तिः । किंच विशिष्टाद्वैतमित्यस्य
विशेषणविशिष्टत्वेन विशेषणस्य चैतरव्यावर्तकत्वेन
संभवोपेक्षितोऽत्र व्यावर्त्याभावतया वैशिष्ट्यकथनं
नोपपद्यत इति । एतेन शैवोऽपि दत्तोत्तरः ॥ भिक्षु-
स्त्वभिभागाद्वैतवादमवलंब्योपाधिकर्तृत्वादिकमंगी-
चकार तदपि रससंबंधावच्छिन्नाभावत्वेन निररतं
द्वित्वप्रकारकाद्यभावत्वात्तेन मध्वाचार्यमतस्य निरासः

लीलास्थभावस्य बाधाभावाय कार्यकारणादिरूप-
मिति ज्ञानस्य विशेषणम् । द्वित्वप्रतियोगिताकाभा-
वस्य मायापवादमतेऽपीष्टत्वात्तन्निवारणाय ज्ञानस्येति
प्रतियोगिनि विशेषणमिति सुष्ठु । अत्र शुद्धाद्वैत-
पदे कोऽसौ समास इति चेत् शुद्धं च तदद्वैतं चेति
कर्मधारयः ॥ अत्रैतदसंबंधानवच्छिन्नत्वे सतीत्येवं
योज्यम् ॥ उक्तलक्षणं तु शुद्धयोः कार्यकारणयोरिति
षष्ठीतत्पुरुषपक्षे बोध्यम् ॥ अत्र नृसिंहतापिन्यां
योनित्वं ब्रह्मणः समर्थयित्वा सर्वं सर्वमयं सर्वे जीवाः
सर्वमयाः सर्वावस्थासु तथाप्यल्पा इत्याद्युक्त्वा
सन्मात्रो नित्यः शुद्धो बुद्धः सत्यो मुक्तो निरंजनो
विभुरद्वयः आनन्दः परः प्रत्येकरसः प्रमाणैरेतैस्व-
गम्यते इति वाक्यं पठितम् ॥ अग्रे च सर्वमत एव
शुद्धोऽबाध्यस्वरूप आत्मेति निरूपितं शुद्धे शुद्ध-
मासित्तं तादृगेव भवति ॥ सर्वं खल्विदं ब्रह्मेत्यादिश्रु-
तिषु शुद्धाद्वैतं स्पष्टमेव प्रतीयत इति बोध्यम् ॥ विस्त-
स्तु शुद्धाद्वैतमार्तण्डे श्रीमदाराध्यचरणैर्निरूपितः
अस्मत्कृततद्विवरणे मार्तण्डप्रकाशनामकेऽपि बोध्यः ॥

श्रीमद्गिरिधराधीशपादांबुजपरागहत् ॥ व्यल्लिखंद्रा-
मकृष्णोऽसौ शुद्धाद्वैतपरिष्कृतिम् ॥

इति श्रीमत्प्रभुचरणात्मजाश्रयमहाराजकुलकमलविभाकरगोस्वामि
श्रीगोपालात्मजनिश्रीमद्गिरिधरचरणदासानुदासपरंपराप्राप्त-
ज्यरामकृष्णेन गुंफितः शुद्धाद्वैतपरिष्कारः समाप्तः ।

श्रीवल्लभमतानुसारिणः स्फुटग्रंथाः ॥
तत्र गोवर्धनधराष्टकस्तोत्रम् ।
श्रीकृष्णाय नमः ।

गोपनारीमुखांभोजभास्करं वेणुवाद्यकम् ॥
राधिकारसभोक्तारं गोवर्धनधरं भजे ॥ १ ॥
आभीरनागरीप्राणप्रियं सत्यपराक्रमम् ॥
स्वभृत्यभयभेत्तारं गोवर्धनधरं भजे ॥ २ ॥
व्रजस्त्रीविप्रयोगाग्निनिवारकमहर्निशम् ॥
महामरकतश्यामं गोवर्धनधरं भजे ॥ ३ ॥
नवकंजनिभाक्षं च गोपीजनमनोहरम् ॥
वनमालाधरं शश्वद्गोवर्धनधरं भजे ॥ ४ ॥
भक्तवांछाकल्पवृक्षं नवनीतपयोमुखम् ॥
यशोदामातृसानंदं गोवर्धनधरं भजे ॥ ५ ॥
अनन्यकृतद्वद्वावपूरकं पीतवाससम् ॥

रासमंडलमध्यस्थं गोवर्धनधरं भजे ॥ ६ ॥
 ध्वजवज्रादिसच्चिन्हराजचरणपंकजम् ॥
 शृंगारस्समर्मज्ञं गोवर्धनधरं भजे ॥ ७ ॥
 पुरुहूतप्रहावृष्टिनाशकं गोगणावृतम् ॥
 भक्तनेत्रचकोरेंदुं गोवर्धनधरं भजे ॥ ८ ॥
 गोवर्धनधराष्टकमिदं यः प्रपठेत्सुधीः ॥
 सर्वदानन्यभावेन स कृष्णे रतिमाप्नुयात् ॥ ९ ॥
 रचितं भक्तिलाभाय धारकानां सनातनम् ॥
 मुक्तिदं सर्वजंतूनां गोवर्धनधराष्टकम् ॥ १० ॥
 इति श्रीगोकुलचंद्रकृतं श्रीगोवर्धनधराष्टकस्तोत्रं समाप्तम् ।

अथ प्रेमामृतरसायनं राधिकास्तोत्रम् ।

श्रीकृष्णाय नमः ।

राधाविहारसंतप्तो मनःसंतापशांतये ॥
 तत्संगं संस्मरन् कृष्णो जल्पतीदं मुहुर्मुहुः ॥ १ ॥
 राधिका राधिकाज्योत्स्नाव्रजभूमिर्व्रजोत्सवा ॥
 व्रजसीमंतिनीरत्नमानंदानंददायिनी ॥ २ ॥
 वृषभानुकुलोत्तंसमंजरी मानवर्धिनी ॥
 अंभोजन्ममुखस्पर्शा सुवर्णसुकलेवरा ॥ ३ ॥
 मेघमध्यज्वलद्विद्युच्छोभाकृन्मूर्धभूषणा ॥

सहसिंदूरसीमंतरसनीरमहासरित् ॥ ४ ॥ .
 भ्रमच्छ्रममंदारसुमनोहरकुंतला ॥
 पूर्णशारदचंद्रश्रीजित्वरानननीरजा ॥ ५ ॥
 ललाटमध्यसिंदूरचंद्रिकोत्तमराजिता ॥
 भ्रूवल्लीचलनप्रेयोमनश्चांचल्यकारिणी ॥ ६ ॥
 नीलनीरजजित्कर्णालिलंवयिषुलोचना ॥
 रससागरमर्यादाजनरेखांकलोचना ॥ ७ ॥
 विचित्ररसवन्नेत्रप्रांतालोकनदक्षिणा ॥
 तिलप्रसूनजिन्नासामुक्ता मंजुतराधरा ॥ ८ ॥
 कुंडलाहस्करद्वंद्वप्रभाधिक्रियास्यचंद्रमा ॥
 चित्ररत्नमयोत्तंसा चित्रगंडस्थलच्छविः ॥ ९ ॥
 सुनिर्मितघनीभूतशोणश्लक्ष्णसुधाधरा ॥
 दशनालिमयूखश्रीदाडिमीबीजकीर्तिकृत् ॥ १० ॥
 वचोवक्रिममाधुर्यहृदयाकर्षणक्षमा ॥
 श्वाससौरभसंतापाहतानंगशिलीमुखा ॥ ११ ॥
 सुधाब्धिमग्ननीलाश्मशैलश्रीचिबुकांकिनी ॥
 स्वर्णवल्लीसमुद्भूतसरोजच्छविसन्मुखी ॥ १२ ॥
 ग्रैवेयविलसद्गीवाकंठश्रीपरिभाविनी ॥
 लावकेतरभृत्पारावतमंजुलकूजिता ॥ १३ ॥

पीवरोन्नतरम्यांसधन्यबाहुस्थितिप्रदा ॥

चित्ररत्नांगदोहामबाहुवल्लीमतल्लिका ॥ १४ ॥

कंकणासितरत्नालिभृंगराजत्करांबुजा ॥

सतांबूलकरच्छायाहरिभृंगारुणाब्जजित् ॥ १५ ॥

मारभूबाणसौभाग्यनखमंडलमंडिता ॥

चित्रांगसहजच्छायाविराजत्कंचुकीपटा ॥ १६ ॥

कंचुकीबंधनिर्भेदकामवक्षोजमंडला ॥

अनुमेयोदरी नाभिकंदर्पक्रीडनहृदा ॥ १७ ॥

पूर्णनाभिनदोदूच्छद्रसरम्यसरिद्युगा ॥

सदास्यस्मरभूपालस्वर्णवेदिकटिद्वया ॥ १८ ॥

कंचुकीपटसंराजन्नितंबस्पर्शवेणिका ॥

स्वर्णरत्नकणत्कांचीराजजघनमंडला ॥ १९ ॥

करीश्वरकरा काचित्सुखस्पर्शघनोरुभृत् ॥

ऊरुजंघामहाशोभासीमाकंजानुशोभिना ॥ २० ॥

कदलीवनफुल्लाब्जतुल्यकांतिपदद्वया ॥

सर्वसौभाग्यरेखालीराजचरणपल्लवा ॥ २१ ॥

चलन्नूपुरनीरावव्यालभर्तिसतहंसिका ॥

पदाब्जनखचंद्रालीचंद्रिकाखिलतापहत् ॥ २२ ॥

स्वराभिज्ञानभृत्कंठीतालादिवाद्यकोविदा ॥

ताण्डवज्ञा सदालास्यप्रवर्तनविचक्षणा ॥ २३ ॥
 रासोल्लासमदोन्मत्ता निकुञ्जसुरतोत्सुका ॥
 प्रियवृन्दावनावासा नाट्यकेलीकुतूहला ॥ २४ ॥
 सदाभोदभरोत्सीमपरिहासतरंगिणी ॥
 नानानखांकनप्रज्ञा नानाश्लेषविचक्षणा ॥ २५ ॥
 नानाचुम्बनविज्ञाना नानाबंधमहोत्सवा ॥
 नानाकेलिकथाभिज्ञा सर्वदा यौवनोन्मदा ॥ २६ ॥
 समग्रनायकानन्ददायिन्येषा सदानना ॥
 मोहनोक्तिः सुमोहाक्षा सर्वाङ्गाधीनमोहना ॥ २७ ॥
 शृङ्गारादिरसाभिज्ञा मनोरमणदक्षिणा ॥
 माधुर्याभोधिसारङ्गी सर्वभाषाविभाषिणी ॥ २८ ॥
 नानाभावसमुद्गारिलोकना सर्वभाववित् ॥
 दूरं व्यक्तिसहातापा निकटस्थिततापहृत् ॥ २९ ॥
 सर्वसौभाग्यसर्वाङ्गीसर्वसौभाग्यदुःखहृत् ॥
 सौभाग्यवत्सुसंदृश्या सर्वसौभाग्यवर्धिनी ॥ ३० ॥
 प्रिया प्रियंवदा प्रेमकर्त्री शीघ्रप्रसादकृत् ॥
 ब्रम्हानन्दाधिकस्पर्शा ब्रम्हसृष्टिवहिर्भवा ॥ ३१ ॥
 मनोऽवस्थिवभातज्ञा मनोभावानुवर्तिनी ॥
 सदामनोभवव्याप्ता मनोजस्त्रीयशोहरी ॥ ३२ ॥

निगूहयागूढभावा सर्वभूषणभूषणा ॥

सुस्मया विस्मयस्थानरूपा मञ्जुस्थितानना ॥ ३३ ॥

सुशीलासुमनाःस्वल्पकृतिज्ञा सुसरस्वती ॥

रतिश्रांतश्रमांभोभृन्मलयानिलसेविता ॥ ३४ ॥

प्रेयस्याः प्रेयसा प्रोक्तं प्रेमामृतरसायनम् ॥

यः पठेच्छृणुयाच्चेदं राधावत्स प्रियो भवेत् ॥ ३५ ॥

इति श्रीमहादेवद्विवेदिविरचितं श्रीप्रेमामृतरसायनं नाम
राधिकास्तोत्रं समाप्तम् ।

अथ श्रीकृष्णस्तवराजस्तोत्रम् ।

श्रीकृष्णाय नमः ।

अनंतकंदर्पकलाविलासं किशोरचंद्रं रसिकेंद्रशे-
खरम् ॥ श्यामं महासुंदरतानिधानं श्रीकृष्णचंद्रं शरणं
गतोऽस्मि ॥ १ ॥ अनंतविद्युद्द्युतिचारुपीतं कौशे-
यसंवीतनितंबविंबम् ॥ अनंतमेघच्छविदिव्यमूर्तिं
श्रीकृष्णचंद्रं शरणं गतोऽस्मि ॥ २ ॥ महेंद्रचापच्छ-
विपिच्छचूडं कस्तूरिकाचित्रकशोभिमालम् ॥ मंदा-
दरोद्गूर्णविशालनेत्रं श्रीकृष्णचंद्रं शरणं गतोऽस्मि
॥ ३ ॥ भ्राजिष्णुगलं मकरांकितेन विचित्रस्तनो-
ज्ज्वलकुंडलेन ॥ कोटींदुलावण्यमुखारविंदं श्रीकृष्ण-

चंद्रं शरणं गतोऽस्मि ॥ ४ ॥ वृंदाटवीमंजुलकुंज-
वाद्यं श्रीराधया सार्धमुदारकेलिम् ॥ आनंदपुंजं
ललितादिदृश्यं श्रीकृष्णचंद्रं शरणं गतोऽस्मि ॥ ५ ॥
महार्हकेयूरकंकणश्रीग्रैवेयहारावलिमुद्रिकाभिः ॥
विभूषितं किंकिणिनूपुराभ्यां श्रीकृष्णचंद्रं शरणं गतो-
ऽस्मि ॥ ६ ॥ विचित्रस्तनोज्ज्वलदिव्यवासाप्रगीतरामा-
गुणरूपलीलम् ॥ मुहुर्मुहुः प्रोदितरोमहर्षं श्रीकृष्णचंद्रं
शरणं गतोऽस्मि ॥ ७ ॥ श्रीराधिकेयाधरसेवनेन माद्यं-
तमुच्चै रतिकेलिलोलम् ॥ स्मरोन्मदांधं रसिकेंद्रमौलिं
श्रीकृष्णचंद्रं शरणं गतोऽस्मि ॥ ८ ॥ अंके निधाय
प्रणयेन राधां मुहुर्मुहुश्चुंबिततन्मुखेंदुः ॥ विचित्रवेपैः
कृततद्विभूषणं श्रीकृष्णचंद्रं शरणं गतोऽस्मि ॥ ९ ॥

इति श्रीकृष्णदासविरचितं श्रीकृष्णस्तवः समाप्तम् ।

अथ श्रीबालकृष्णाष्टकम् ।

श्रीकृष्णाय नमः

श्रीमन्नंदयशोदाहृदयस्थितभावतत्परो भगवान् ॥
पुत्रीकृतनिजरूपः स जयति पुरतः कृपालुर्बालकृष्णः ?
कथमपि रिंगणमकरोदंगणगतजानुवर्षणोद्युक्तः ॥
कटितटकिकिणिजालस्वनशंकितमानसः सदाह्यास्ते २

विकसितपंकजनयनः प्रकटितहर्षः सदैव धूसरांगः ॥
 परिगच्छति कटिभंगप्रसरीकृतपाणियुग्माभ्याम् ॥३॥
 उपलक्षितदधिभांडः स्फुरितब्रह्मांडविग्रहो भुंक्ते ॥
 मुष्टीकृतनवनीतः परमपुनीतो मुग्धभावात्मा ॥४॥
 नम्रीकृतविधुवदनः प्रकटीकृतचौर्यगोपनप्रयासः ॥
 स्वांबोत्संगविलासः क्षुधितः संप्रति दृश्यते स्तनार्थी ५
 सिंहनखाकृतिभूषणभूषितहृदयः सुशोभते नित्यम् ॥
 कुंडलमंडितगंडः सांजननयनो निरंजनः शेते ॥६॥
 कार्यासक्तयशोदागृहकर्मवरोधकः सदास्ते ॥
 तस्याः स्वांतनिविष्टप्रणयप्राभाजनो यतोऽयम् ॥७॥
 इत्थं व्रजपतितरुणी नमनीयं ब्रह्मरुद्राद्यैः ॥
 कमनीयं निजसूनुं लालयति स्म प्रत्यहं प्रीत्या ॥८॥
 श्रीमद्वल्लभरूपया विशदीकृतमेतदष्टकं पठेद्यः ॥
 तस्य दयानिधिकृष्णे भक्तिः प्रेमैकलक्षणा शीघ्रम् ॥९॥
 इति श्रीकृष्णदासविरचितं बालकृष्णाष्टकं समाप्तम् ।

अथ बल्लभनमस्कृतिः ।

श्रीकृष्णाय नमः ।

व्रजललनाहृदि रुद्धं तासां भावः प्रकटितो भूमौ ॥
 प्राप्य प्रेमाद्रिनिभप्रांते लीलाफलैः पूर्णम् ॥.१॥

यत्कृपया गिरिधारीरूपं स्वस्यानुभावगतम् ॥

श्रीमद्वल्लभरायं वंदे तदासदासोऽहम् ॥ २ ॥

अनुगगरसाक्तसुरंजितदृक्प्रभुचित्रचरित्रपवित्रहृदम्
गमिता सकलं परिहृत्य सदा वदनानलदासमहंशर-
णम् ॥ ३ ॥

इति वल्लभनमस्कृतिः समाप्ता ।



श्रीः ॥

अथ बृहत्स्तोत्रसरित्सागरे
मुंबईस्थ गोस्वामी श्रीजीवनजीकृतग्रंथाः ।

तत्र श्रीबालकृष्णाष्टकम् ।

श्रीकृष्णाय नमः ।

यत्कृपादृष्टिसदृष्टिसिक्ता भक्ता निरंतरम् ॥
भवन्ति सुखिनः स्निग्धास्तं श्रीबालहरिं भजे ॥ १ ॥
प्रतिपक्षक्षयात् क्षोण्यां मंथु जातं महद्यशः ॥
यत्कृपालेशमात्रेण तं श्रीबालहरिं भजे ॥ २ ॥
स्वीयविश्लेषजक्लेशो नष्टः पुष्टः सुखोदधिः ॥
यत्कृपालेशमात्रेण तं श्रीबालहरिं भजे ॥ ३ ॥
सुस्थिरं सुदृढं पूर्णं प्रियं प्राप्येत सत्वरम् ॥
यत्कृपालेशमात्रेण तं श्रीबालहरिं भजे ॥ ४ ॥
सुसंपदा सत्कलया तद्विद्यावृद्धिगामिनी ॥
यत्कृपालेशमात्रेण तं श्रीबालहरिं भजे ॥ ५ ॥
अनन्या हैतुकी पूर्णा सा भक्तिः सुदृढा भवेत् ॥
यत्कृपालेशमात्रेण तं श्रीबालहरिं भजे ॥ ६ ॥
इयत्तारहितो नित्य आनंदः प्राप्यतेऽनिशम् ॥



श्रीमद्गोस्वामिश्रीजीवनेशाचार्यचरणाः ॥

प्रादुर्भाव म० १८८४ मार्गशीर्ष शुद्ध पंचम्याम

यत्कृपालेशमात्रेण तं श्रीबालहरिं भजे ॥ ७ ॥

श्रीवल्लभेशपादाब्जे रतिः स्याद्विमला परा ॥

यत्कृपालेशमात्रेण तं श्रीबालहरिं भजे ॥ ८ ॥

अष्टकं श्रीबालहरेरिदं मंगलकृत्प्रियम् ॥

पठेद्वा शृणुयाद्भक्त्या फलं विंदेत्सवांछितम् ॥ ९ ॥

इति श्रीमद्वल्लभाचार्यचरणैकतानश्रीमद्वोकुलोत्सवात्मजश्रीजीवन-
जीविरचितं श्रीबालकृष्णाष्टकं संपूर्णम् ।

अथ रासक्रीडावर्णनवर्णक्रमार्याः ।

श्रीकृष्णाय नमः ।

श्रीमद्वालककृष्णं वंदेऽहं नंदमंदिरैऽमंदम् ॥

क्रीडंतं च यशोदोत्संगे तल्लालितं ललितममितम् ॥

कमनीयैरथ कमलैः कलितायाः क्लिकल्लिंदजातायाः

कूले कृष्णश्चक्रे कलनिनदं कामवृद्धिकृदंश्याः ॥ २ ॥

खंजनगंजनसुदृशस्तं जननेत्रोत्सवं तदा द्रष्टुम् ॥

विकला आसन् सकलास्तच्छ्रुत्वा शारदं विलोक्य

विधुम् ॥ ३ ॥ गंतुं गोकुलसुखकृन्निकटं रंतुं कलिं-

दजाकूले ॥ निरगुः सदनं त्यक्त्वा सदनं मत्वा सहा-

यभूतं किम् ॥ ४ ॥ वनसदृशं कांत्या तं तापनि-

वृत्त्या तथा रसाद्र्तया ॥ प्रापुः पाथोनिधिमिव नद्यः

सद्यः ससुत्सका गोप्यः ॥ ५ ॥ ङक्षरमिव बह्वी-
 भिर्गोपीभिर्गोकुलं परित्यक्तम् ॥ गोकुलसंकुलितं
 किल भाषाभिः प्राकृतीभिरभिस्तत् ॥ ६ ॥ चंच-
 च्चरणसुनूपुरसिंजितरंचितमनोभवा दृष्ट्वा ॥ जल-
 दाभं ताः प्रेष्ठं विजहुस्तापं मनोभवेषु भवम् ॥ ७ ॥
 छदचयनिबिडतमालप्रभहरिरेवं जगाद बहुमानम् ॥
 कृत्वा स्मितमतिस्म्यं गम्यं योगेश्वरैर्न वा योगैः ॥८॥
 जलजपरागसुसौरभशीतलपवमानयुग्वनं दृष्टम् ॥
 निबिडतमालरसालप्रभृतिसुशोभं शकुंतकुलनिन-
 दम् ॥ ९ ॥ झषनिकुरंतसुघोरा रविजा रात्रिर्भया-
 नका च वनम् ॥ तच्चरनिचयैर्भयदं तस्माद्गच्छंतु
 गोकुलं शीघ्रम् ॥ १० ॥ जइव सनासास्थानः सुंद-
 रमुक्तामणिस्त्वरुकश्वासैः ॥ आसीत्तं परिमार्ष्टुं नेत्रा-
 ब्जादश्चु वै तदा समगात् ॥११॥ टंकृतिमिव धनु-
 षस्ता वचनसुरचनां निपीय कर्णाभ्याम् ॥ अबलाः
 प्रेष्ठस्य तदा तथाविधाः संबभूवुरतिभयदाम् ॥१२॥
 ठं मत्वा स्वमनीषितममिता दैन्यं समाययुस्त्व-
 रितम् ॥ तद्गमणाशानेत्राकृष्टां गेहं नवागमन् बालाः
 ॥१३॥ दालिमबीजतिरस्कृतिनिपुणरदालिप्रशोभिव-

दनाभिः ॥ चिक्रीडासां दैन्यं मत्वा स्मित्वा कृपा-
 निधिः कृष्णः ॥१४॥ ढाकृत्यलकसुचलनैः शोभिप-
 योधरयुगोलसल्लीकाः ॥ ननृतुर्जगुः प्रहृष्टा हसिताला-
 पेक्षणादिभिर्वामाः ॥१५॥ णइव सुवर्णानां ननु मध्य-
 गतोऽसौ रराज निचयस्य ॥ उडुपतिखि भकदंवैः
 समावृतोऽगात्क्षितिं समनुभवितुम् ॥१६॥ तरलाविर-
 लमिलिंदाकलितं तद्भ्रंशकृतिप्रशब्दं तत् ॥ चंद्रकरैः संव-
 लितं सुमपरिमलितं वनं वभौ ललितम् ॥१७॥ थुंकिट-
 धुमिकिटधाधाप्रभृतिमृदंगोद्भवैः प्रियैः शब्दैः ॥ गीति-
 र्वीणा नृत्यं सर्वं समभवदतीव सुखदं तत् ॥ १८ ॥
 दयितांगस्पर्शोत्थितसौख्यामृतसेचनेन तासां द्राक् ॥
 हृच्छयकृपीटजन्मा शांतोऽभूदुग्रवेगवहुतापः ॥१९॥
 धन्या वयं न चान्याः क्षितिदेशे तासु मत्तकाशिन्यः ॥
 यो योगैर्नहि साध्यो यदभूत्तादृक्समेतिरे गोप्यः ॥२०॥
 नंदात्मजोऽथ मत्वागर्वाद्रियारोहणं तदा तासाम् ॥
 तस्मान्निवर्तयितुमिह यूथे सोऽतर्दधे हरिस्तास्तु २१
 पार्थगतं निजनाथं दूरस्थं तं विलोक्य विह्वलिताः ॥
 सकला अपि किल विकला जाता बाला घने वने मंथु
 ॥ २२ ॥ फलसकदंवतमालान् सरलामलकौ रसा-

लमंदारौ ॥ पाटलचंपककुंदान् पृच्छंत्यस्ता विचेलु-
रथ कृष्णम् ॥ २३ ॥ बत ननु वसुंधरे तव कंटकितं
विग्रहं हरेर्मन्ये ॥ पादस्पर्शोत्सवतः किंवा कोलाव-
तारपरिंभात् ॥ २४ ॥ भूरिफलैः कुसुमैरपि पर्याप्ते
तव वने विचरणं यत् ॥ विपुलेक्षणासि तरले कृष्ण-
मृगि त्वं वदस्व कृष्णगतिम् ॥ २५ ॥ मिलिता
ललितां क्रीडां कृष्णकृतां कंजलोचनाः कांताः ॥
कुर्वत्यः किल ददृशुर्विलिष्टां प्रेष्ठसहचरीं दीनाम् २६
यमुनापुलिनं गहनं मत्वा तत्काननं भृशं तमसा ॥
आययुरबलाः सकलाः कृष्णदिदृक्षानुविद्धहृदया वै
॥ २७ ॥ रमणप्रियक्षां कुरु विरहानलतः स्मरेषुतः
शीघ्रम् ॥ इति गायंत्यो रुरुदुर्व्रजवध्वस्तं दिदृक्षया
रम्यम् ॥ २८ ॥ लावण्यामृतजलधिः कृष्णः प्रादुर्ब-
भूव तदैन्यम् ॥ हृदि धृत्वा स्मित्वा ननु मदनसुम-
दनः स्वलंकृतस्त्वरितम् ॥ २९ ॥ विधुवदना उत्तस्थुः
प्राणागमनेन पुद्गलानि यथा ॥ ईक्षणहसितालिंग-
नसंलापाद्यैर्जहुर्भृशं तापम् ॥ ३० ॥ शशिकरनिक-
रैरमलैः कलितेऽस्मिन्सूर्यजातटे मृदुले ॥ रेणुचयै
श्रिक्रीडे द्रुमसुमनिचयैः सुगंधविच्छुरिते ॥ ३१ ॥

षट्पद इव कुसुमानां मकरंदं कानने मुदा तरलः ॥
 कृष्णः सोऽनुवभूव क्रीडासौख्यं वधूटीनाम् ॥३२॥
 सुंदरसरितः सलिले श्रीकृष्णः सुंदरीजनैः सार्धम् ॥
 विजहार स्तंबेरम इव करिणीभिर्मदोद्धतः सौख्यात्
 ॥ ३३ ॥ हरिहंसासनहरहरिहिमकरमुख्या दिवौकस-
 स्सर्वे ॥ मुमुहुर्विशेषतस्तां रासक्रीडां निरीक्ष्य कृष्णस्य
 ३४ ललितैर्वाद्यैर्गीतैः प्रवर्धितो नर्तनेऽभिलापस्तैः ॥
 कृष्णः स्वांते कांताजनस्य दिविषत्कुशीलवैः शरदि ३५
 क्षणमिव मत्वा क्षणदां बाला रासक्षणे विहृतिदक्षाः ॥
 जग्मुः सदनं तदनुज्ञातः सततं तदीक्षणानंदाः ॥३६॥
 ज्ञानिजनैर्दुर्ज्ञेयः सततं ब्रजसुंदरीजनैर्मुग्धैः ॥
 प्रीतिसुनेत्रैर्वह्नी यः सोऽव्यान्नंदनंदनः सततम् ३७
 श्रीवल्लभान्ववायक्षीरांभोधिप्रभूतराजोऽसौ ॥
 श्रीगोवर्धनसंज्ञः सततं लोके प्रकाशते विमलः ३८
 वेदेन्दुनंदपृथ्वीमितवर्षे विक्रमस्य काश्यां वै ॥
 मासे भाद्रपदे सितपक्षे प्रतिपदिने धिपणयुक्ते ॥३९॥
 श्रीगोकुलोत्सवात्मजजीवनजीशर्मणा प्रबंधोऽयम् ॥
 वर्णक्रमानुरोधादार्यावृत्तेन संरचितः ॥ ४० ॥

इति श्रीमद्रोकुलोत्सवात्मजजीवनजीविरचिता
 रासक्रीडावर्णनवर्णक्रमार्गाः समाप्ताः ।

अथ श्रीविठ्ठलस्तोत्रम् ।

श्रीविठ्ठलेशो जयति ।

श्रीविठ्ठलं नतोऽस्मि श्रीवल्लभवल्लभं सुमार्त्तण्डम् ॥
 श्रीपुंडरीकसुखदं रुक्मिण्या वल्लभं परमरुचिरम् ॥१॥
 श्रीविठ्ठलेत्यभिख्यां पूर्णां युक्तां विधातुमिह निकटे ॥
 कृत्वेमां वैदर्भी कमलां कमलेक्षण स्थितोऽसि विभो २
 पतितानुद्धृत्य त्वं संख्याऽतीतान्विदा विहीनतरान् ॥
 श्रान्तो भृशं ततः किल कटिदेशे धृतकरोऽसि करुणा-
 ऽब्धे ॥ ३ ॥ धृतमनुजाऽऽकृतिरस्म्यहमथाऽपि लोके-
 ऽस्ति कोऽपि मत्सदृशः ॥ इति परिचिचीषया त्वं परि-
 रंभणउत्सुकोऽसि लोकानाम् ॥ ४ ॥ संसारोष्णक-
 रोद्भवतापनिवृत्त्यै रसस्वरूपहरे ॥ सांद्रघनाभं धृत्वा
 विग्रहमन्यादृशं स्थितोऽसि किल ॥ ५ ॥ दशरथ
 ते करगं दृष्ट्वा संसारदरदरं दारताम् ॥ अदरामभज-
 न्नरवर शशधरकरभरमिवांधकारभरः ॥ ६ ॥ स्वीय-
 जनाऽभयदाने दक्षिणहस्तोऽस्ति युक्तसंज्ञो मे ॥
 इति तथ्यं सूचयितुं नालीकं संविभर्षि तस्मिंस्त्वम् ॥७॥
 त्वयि पुंडरीकसुखदे गोगणसंवेष्टिते त्रयीनिलये ॥
 पापांधनाशकत्वं युक्तं संज्ञासुखप्रदेऽक्षिचरे ॥ ८ ॥

दाक्षिण्यं स्वीकर्तुं देशेऽस्मिंस्त्वं स्थितोऽसि यदपि
 विभो ॥ वामत्वं त्वय्याप्तं स्वीयव्रजमात्यजत्यहो विम-
 लम् ॥ ९ ॥ ध्यायं ध्यायं नित्यं शैलं गोवर्धनं प्रियं
 दासम् ॥ तद्विप्रयोगयोगात् शैलसुरूपं भजस्यथो
 मौनम् ॥ १० ॥ स्वर्गं वाणीं पृथ्वीं धेनुं करणानि
 पास्यजस्रमये ॥ तत्सूचनाय विभुरपि गोपाकृतिकः
 स्थितोऽसि देशेऽस्मिन् ॥ ११ ॥ सेष्टकमथ पादयुगं
 मम तस्मादिष्टसिद्धये भजत ॥ सौख्याऽऽप्त्यै सूच-
 यितुं पादयुगे सेष्टकोऽसि तत्सुखद ॥ १२ ॥ स्वच-
 रणनलिनोद्धूतां तटिनीसुग्रोत्तमांगसंपर्कात् ॥ दोषा-
 ऽऽकरनैकट्याद्भीमाऽभिख्यायुतामिमां मत्वा ॥ १३ ॥
 युक्तार्था त्वं मा भव मद्भक्तेष्वथ भवाऽघसेनायाम् ॥
 इति शिक्षयितुं नित्यं तटदेशे वासतत्परोऽस्यस्याः
 ॥ १४ ॥ सुद्विजगणसेव्यस्त्वं सुमनोयुक्तः सुपर्णकः
 फलदः ॥ समघननीलः कल्पद्रुमकल्पोऽनल्पपंचशा-
 खोऽसि ॥ १५ ॥ सन्मानसवतीं श्रीस्थानं त्वं सन्नि-
 लिपगणसेव्यः ॥ हंसकरैः पूज्यः किल रक्तोऽतमोददः
 प्रसन्नश्च ॥ १६ ॥ प्रियपुंडरीकभक्ताऽऽसक्तेः प्राप्तस्त-
 दीयसाजात्यम् ॥ किंवा त्वत्सारूप्याल्लोके ख्यातः

सपुंडरीक इति ॥१७॥ श्रितपुंडरीकतटितीरे लक्ष्म्या-
 गतिर्हि युक्ततमा ॥ तव किल निलिंपभर्तुर्दुमसुम-
 शोभेऽस्ति कृष्णरसिकवर ॥१८॥ सालोक्यं सामीप्यं
 लोकेऽस्मिन् पापकारिणां नियतम् ॥ दुर्लभमपि दत्तं
 तन्मत्सदृशायाऽथविडलोऽसि ततः ॥ १९ ॥ नखरो-
 ङ्घ्रिः परीतं चरणतरण्योर्युगं पुरा रचितम् ॥ यद्यपि
 मग्नं मत्वा तथाविधं निश्चितं हि मामस्मिन् ॥ २० ॥
 स्मरणाऽभिधसूर्यस्तव संसाराऽब्धिं ह्यश्लुषच्छ्रेष्ठः ॥
 नामामृतबहुवृष्ट्या पंकं निःशेषतामगात्पश्चात् ॥ २१ ॥
 तेन स्वच्छतरौऽहं सोत्कंठः स्वच्छवर्त्मना क्षिप्रम् ॥
 उपकंठं ते भूमन् संप्राप्तः किल दयाऽमृताब्धिवर ॥ २२ ॥
 पतितोद्धरणजविरुदं लोकप्रख्यातमादितस्तस्मात् ॥
 एतच्छ्रमनिरतोऽभूर्नो चेद्धेतवंतरं नहि प्रकृते ॥ २३ ॥
 श्रीवल्लभकल्पद्रुमफलरूपत्वं निजेच्छया यत्नात् ॥
 स्वीकृतमिह लोके ननु लोकोद्धाराय तत्प्रियाय भृशम्
 ॥ २४ ॥ षड्धर्मेर्निजरूपं पुत्रत्वे सप्तधाऽधुना कृत्वा ॥
 धरणीतलं सनाथं कृतवानसि शौरिसङ्गनीव मुदा
 ॥ २५ ॥ राजन्याऽसुरवृंदं प्राक्काले संहृतं त्वया नियतम् ॥
 पाषंडचसुरविनाशः कृतोऽधुना विप्रविग्रहेण मुहुः

॥ २६ ॥ किंच स्वीयां भक्तिं शुद्धाऽद्वैतानुसारिणीं
विपुलाम् ॥ कर्तुं वेदोद्धारं वारंवारं कृतश्रमोऽसि
भृशम् ॥ २७ ॥ सांप्रतमिह याम्यायां सरणावतिपा-
पकारिणां कृपया ॥ वससि त्वं तान्नेतुं स्वं लोकं
विट्ठल प्रभो युक्तम् ॥ २८ ॥ सामोदस्नेहाऽर्पण-
योगात्स्नेहान्विताश्च सामोदाः ॥ हृदये भवंति तस्मा-
त्तेषां तस्मिन् हि कृष्णवर्त्माऽऽस्ते ॥ २९ ॥ पंचा-
मृतैर्मितैरपि पूजां कुर्वति ये जनास्तेभ्यः ॥ पंचा-
मृतमत्यंतं ददासि दास्यं दयोदधे प्रार्थ्यम् ॥ ३० ॥
पंचामृतलिप्तस्त्वं ह्यघटितघटनापटो विभास्येवम् ॥
चंद्रशतैः संवलितः सांद्रपयोदः किमागतः पृथ्व्याम्
॥ ३१ ॥ तोयदकांतं नितांतं तोयाऽऽसारेण यः
पुमान् भक्त्या ॥ स्नपयति शीघ्रं तस्मै ददासि
तोयदसमं वपुर्नियतम् ॥ ३२ ॥ घुसृणाऽऽगुरुपं-
कैर्ननु कृत्वा त्वां पंकिलं प्रयत्नेन ॥ निष्पंकाः
सामोदा भवंति रागाऽन्विता विनाऽऽयासम् ॥ ३३ ॥
परिमितमथ वासः किल जनाद्गृहीत्वाऽल्पकैर्गुणैर-
चितम् ॥ स्थूलैर्दिव्यगुणैर्युक्त्वनंतवासोऽयि दीयते
सततम् ॥ ३४ ॥ ये त्वां सालंकारं मणिभिः स्वर्णेन

परिमितैर्मनुजाः ॥ ननु तानलंकरोषि द्युमणिसदृक्षान्
 सुवर्णकान् भक्त्या ॥ ३५ ॥ कृत्वा सुमनःपूजां
 क्षणिका मय्याप्नुवंति तेऽजस्रम् ॥ सुमनोऽधिपम-
 र्त्यास्ते सुमनस्त्वं द्विप्रकारकं चित्रम् ॥ ३६ ॥ भक्त्या
 तव पाददले दत्त्वा वृन्दादलं विबलमनुजः ॥ दल-
 यति दुश्तिदलान्यथ पद्मदलाऽऽयतविलोचनाऽपि
 किल ॥ ३७ ॥ कृष्णत्वान्ननु कृष्णं चूर्णं भक्त्या
 समर्पयन्ति मुहुः ॥ अत्र त्यामनुजास्ते चूर्णयितुं स्वीय-
 कृष्णकर्माणि ॥ ३८ ॥ अमृताऽधोऽधिप जग्ध्वा परि-
 मितमन्नं निजं हि मर्त्यं द्राक् ॥ अमृताऽब्धौ स्थापयसे
 चित्रं सघृणोऽसियत्नतः किंनु ॥ ३९ ॥ नीराजनैश्चदीपैः
 स्वयंप्रकाशं प्रकाशयन्त्येते ॥ अज्ञांस्तानपि मलिनान्
 स्वयंप्रकाशान् करोषि तच्चित्रम् ॥ ४० ॥ संसृतिचित्रम-
 यूखोत्थितधूमैर्धूम्रवीक्षणान् मनुजान् ॥ तेभ्यः स्वीकृ-
 तधूपो विमलदशस्तान् करोषि करुणाब्धे ॥ ४१ ॥
 प्राकृतभाषारचितैः स्तवैः स्तुतः स्तोतृमानुषायाऽपि ॥
 अप्राकृताऽऽकृतिं त्विह दत्से क्षिप्रं क्षमं क्षमाजलधे
 ॥ ४२ ॥ एतावत्संप्रार्थ्य दुर्स्तोच्चयरूपिणा मया
 बहुधा ॥ पतितसमुद्धृतिविरुद्धं नो विस्मयं क्षणांत-

रेऽप्यार्य ॥ ४३ ॥ श्रीगोकुलोत्सवात्मजजीवनजी-
 शर्मणा मुदा स्तोत्रम् ॥ श्रीविठ्ठलस्य रचितं तुष्टस्ते-
 नाऽस्तु स प्रभुः सततम् ॥ ४४ ॥ गोवर्धनगुरुचर-
 णप्रसादतः प्राप्तविठ्ठलेशपुरः ॥ कृतकृत्योऽहं भृत्यो
 नूनं तस्यैव लोकवन्द्यस्य ॥ ४५ ॥ रसशशधरनन्दक्षि-
 तिमितवर्षे विक्रमस्य सितपक्षे ॥ पौषे सौम्यचतुर्थ्या
 पूर्णमभूत्पुण्डरीकपुर एतत् ॥ ४६ ॥

इति श्रीमद्गोस्वामिजीवनजीविरचितं विठ्ठलस्तोत्रं संपूर्णम् ।

अथ श्रीबालकृष्णप्रार्थनाष्टकम् ।

श्रीकृष्णाय नमः ।

श्रीमद्यशोदांकविहारदक्षे तत्स्तन्यसक्ते निजभक्त-
 रक्ते ॥ गोवर्धनप्रीतिकरे परेऽस्मिन् श्रीबालकृष्णे
 रतिरस्तु नित्यम् ॥ १ ॥ श्रीनन्दराजांगणत्वरश्मि-
 किर्मीरितांगद्युतिरम्यरम्ये ॥ तत्रानिशं क्रीडनत-
 त्परेऽस्मिन् श्रीबालकृष्णे रतिरस्तु नित्यम् ॥ २ ॥
 मुख्यामृतं प्राश्य पदामृतं किं वाञ्छन्ति निश्चेतुमितीव
 भक्ताः ॥ आस्ये पदांगुष्ठधरे ममास्मिन् श्रीबालकृष्णे
 रतिरस्तु नित्यम् ॥ ३ ॥ नानामणिव्रातविभूषणानां
 चापत्यतो मञ्जुलसिञ्जितैस्तैः ॥ स्मितांचितास्ये कृतमु-

गधलास्ये श्रीबालकृष्णे रतिरस्तु नित्यम् ॥ ४ ॥ घोषेषु
 गोपंकयुतेषु गत्या प्रत्यंगमासिन्यविशेषहृद्ये ॥ बाल्या-
 त्कलालापमनोहरेस्मिन् श्रीबालकृष्णे रतिरस्तु
 नित्यम् ॥ ५ ॥ स्निग्धामलाकुंचितकुंतलस्पृग्बक्रेण
 भृंगावृतपद्मशोभाम् ॥ जर्हति तस्मिन् मम नंदसूनौ
 श्रीबालकृष्णे रतिरस्तु नित्यम् ॥ ६ ॥ दंतद्वयेना-
 र्जितकुंदकोशद्वंद्वोत्थशोभे नवनीरदाभे ॥ हैयंग-
 वीनाकलितैकहस्ते श्रीबालकृष्णे रतिरस्तु नित्यम्
 ॥ ७ ॥ हस्तेन नेत्रादपसारितेन स्निग्धांजनेनाक्त-
 कपोलदेशे ॥ ब्रजांगनास्नेहसुधासुपात्रे श्रीबाल-
 कृष्णे रतिरस्तु नित्यम् ॥ ८ ॥ इति श्रीबाल-
 कृष्णस्य वर्णनप्रार्थनाष्टकम् ॥ वर्णितं जीवनाख्येन
 गोकुलोत्सवमूनुना ॥ ९ ॥

इति श्रीमद्वल्लभाचार्यचरणैकतानश्रीमद्रोकुलोत्सवतनूद्भवश्री-
 जीवनेशविरचितं श्रीबालकृष्णप्रार्थनाष्टकं संपूर्णम् ।

अथ श्रीरणच्छोडाष्टकम् ।

श्रीकृष्णाय नमः ।

सकलाभीष्टदमनिशं भक्तेभ्यश्चिद्घनं सदानंदम् ॥
 वंदे ङंकपुरेशं सुखदं श्रीमद्रणच्छोडम् ॥ १ ॥

निजजनरक्षणदक्षिणदोर्दण्डैर्दण्डितारिसंघं त्वाम् ॥
 भक्तप्रियं प्रभावप्रभाप्रपूर्णं च वंदेऽहम् ॥ २ ॥
 लीलानंदनिधानं लीलानंदप्रभूतगुणम् ॥
 मनसिजकोटिसुरूपं नेत्रानंदप्रदं वंदे ॥ ३ ॥
 रसरूपं रसवर्णं रसदं रासे रसाकरं कांतम् ॥
 लक्ष्मीलीलापांगे क्षणसुधया सिक्तमद्भुतं वंदे ॥ ४ ॥
 अज्ञानांधविनष्ट्यै तेजोरूपं सुदर्शनं धत्से ॥
 कौमोदकीं च दुष्टान्नाशयितुं शिष्टतुष्टये स्वेष्टाम् ॥ ५ ॥
 लोललोलम्बाढ्यं लीनालोलं मरंदभरललितम् ॥
 तापापहारिनलिनं करगं ते कंजलोचनास्ति सदा ६
 नखविद्रुमसुषमाभृद्धस्तेन्दीवरसमाश्रितं नित्यम् ॥
 श्रुतिरूपं श्रुतिसुखदं दृष्ट्वा हृष्यामि दस्वरं वरद ॥ ७ ॥
 त्वद्दर्शनप्रभावान्नष्टं दुःखं सुखं मया लब्धम् ॥
 विपुलं स्थिरं च सततं तदस्तु संप्रार्थयेऽथ करुणाब्धे ८
 इति श्रीमद्रणच्छोडरायस्तोत्रं सुखप्रदम् ॥
 रचितं जीवनाख्येन पठनान्मुक्तिदं सताम् ॥ ९ ॥

इति श्रीमद्भोक्तुल्योत्सवात्मजश्रीजीवनजीविगचिंतं

रणच्छोडाष्टकम् ।

अथ गंगाद्विपदी ।

श्रीकृष्णाय नमः ।

जयजय त्वं सदानंददे जन्हुजे शशिशिखरशिरसि
सितकुसुममाले ॥ भक्तजनहृदयालवालगतहरिचर-
णसुरतरुप्रसवभूते रसाले ॥१॥ शिखरितनयानयनरो-
लंबचुंबिते दूरकृतदुरितदौर्गन्ध्यजाले ॥ जीवनं भक्त-
जनजीवनं तव यतस्त्रिविधतापापहं मुक्तिशाले ॥२॥

इति श्रीगोकुलोत्सवात्मजगोस्वामिश्रीजीवनजीमहारा-
जकृता गंगाद्विपदी संपूर्णा ॥


अथ यमुनाचतुष्पदी ।

श्रीकृष्णाय नमः ।

जयति तरणितनया सदाकृष्णहृदयंगमा सुरासु-
रमनुजप्रथितस्वभूमा तरललहरीलाभलुलितकलिक-
लितमतिपतितततिनिरयसूद्धरणकामा ॥ १ ॥ कम-
लनिलयानिलयकमलनयनायनपृथुसुखदशुचिसर-
णिनीलधामा ॥ सुरऋषभदृषत्समभुवननवकंजमक-
रंदरसपायिमधुपाभिरामा ॥२॥ कृतसलिलमज्जननम-
ज्जनमनोहतभ्रमनिचयभवजलावर्तदामा ॥ तटनिकट-

विस्फालनोच्छलितविमलजलफेनकुलसितापि द्विधा
श्यामा ॥ ३ ॥ कृष्णजीवनवहा त्वमसि प्रतिदिन-
मतस्त्रपावशवर्तिनी खलु सदामा ॥ मम ममेति
विचिंत्य मनसि घनशर्मदा मामवतु भवभयाच्छौरि-
वामा ॥ ४ ॥

इति श्रीमद्भोक्तुलोत्सवात्मजजीवनजीविरचिता श्रीय-
मुनाचतुष्पदी समाप्ता ॥



॥ श्रीः ॥

अथ बृहत्स्तोत्रसरित्सागरे

मुंबईस्थगोस्वामीश्रीगोकुलाधीशजीकृतग्रंथाः ॥

तत्र श्रीवल्लभस्तुतिरत्नावली ।

श्रीकृष्णाय नमः ।

इच्छामात्रेण विश्वोद्भवभृतिहृत्कृद्भक्तकामप्रपूत्यै
तन्वन्कीर्तिं तमोघ्नीं श्रुतिमृगितपदः पूर्णकामो दया-
द्रः ॥ आविर्भूय ब्रजे यो विहरति जगतीभारहारापदे-
शात्सर्वेशो गोपवेषः स भवतु शरणं नः सदानन्दमूर्तिः
॥१॥ लताव्रातश्चिष्टभ्रमरकुलघुष्टद्रुमवरे शुभे वृन्दारण्ये
कलितमुरलीगीतवशगैः ॥ मुदा गोपीवृन्दैर्विविधरस-
भावोत्पुलकितैर्वितन्वंतं नृत्यं गिरिविरभृतं नौमि ललि-
तम् ॥ २ ॥ स्वास्यमाविष्कृतं तेन स्वीयानां कृपया
भुवि ॥ दोषयोगैर्वियुक्तानां स्वसंयोगसमृद्धये ॥३॥
तस्यानुकंपैकबलोऽहमेतं तन्वे स्तवं वास्तवमल्पबुद्धिः
एनोविनष्ट्यै परमस्थ तुष्ट्यौ वागीशितुर्दीपमिवो-
ष्णरश्मेः ॥ ४ ॥ श्रीवल्लभपदांभोजं सन्मानसविला-



श्रीमद्गोस्वामिश्रीगोकुलार्थशरणाः ॥

प्रादुर्भाव न० १७५० आश्विन कृष्ण तृतीयायाम्

स्यलम् ॥ हंसाल्यामोदसंदायं कलये तापनुत्तये
 ॥ ५ ॥ युग्मं ॥ वंदे श्रीवल्लभं देवं मंदारं दैवदेहि-
 नाम् ॥ अज्ञानध्वांतभास्वंतं वागधीशं दयांबुधिम्
 ॥ ६ ॥ रसाया भूषणं हृद्यमासुराणां विदूषणम् ॥
 हेतुमानंदसंपत्तेर्दोषविप्लोषपावकम् ॥ ७ ॥ श्रीम-
 लक्ष्मणसिंधुतोऽजनि दिशन्नप्यात्मरूपामृतं दैवे पूर्ण-
 कलः कलंकरहितः कृष्णांतराऽपि स्मृतः ॥ यो दोषो-
 रतमोभिदच्युतरसांभोधिर्यतोऽहर्निशं भ्राजिष्णु-
 र्भुवि वल्लभद्विजपतिस्तापत्रयात् त्रायताम् ॥ ८ ॥
 यो बालो हरिविरहोत्थहृद्यनापेभूयस्त्वादिव बहिरु-
 द्गतेऽग्निचक्रे ॥ प्रैक्ष्यर्चिर्निचय इवेरिते जनैर्नो दग्धुं
 वा भुवि स पुनातु पावकोऽस्मान् ॥ ९ ॥ क्रीडंतं
 कंजनेत्रं नवघनवपुषं बर्हिषश्चक्रवाले स्वं पादाब्जं
 धयंतं कुटिलकचलसत्स्मेरवक्रं विलोक्य ॥ यं साता-
 दिव्यतूर्ये प्रणिनदति मुदं वह्निदत्तायनाके कृत्वालं
 प्राप पत्या स्नुतकुचकलशाऽप्राकृतः पातु पोतः
 ॥ १० ॥ युग्मं ॥ धर्मादिपुष्ट्यै कलितावतारं द्विजं
 द्रवंशप्रथितावतंसम् ॥ यशोदयास्नेहभरेः श्रितं सद्ग-
 व्याश्रयं दैवहितं व्रजस्थम् ॥ ११ ॥ प्रचंडमायासु-

रखंडनं सद्दंदावनानंदकृतं कलाप्तम् ॥ श्रीवल्लभं
 सत्सुमनोऽचितं च गोपीशतोह्लासभृतं नतोऽस्मि
 ॥ १२ ॥ गुरुनिलयनिवासं मादृशां शासनाय सक-
 लगुरुरकार्षीत्कृष्णवत्कृत्स्नवेत्ता ॥ जलनिधिसदृशीर्य-
 द्रत्नसंख्याः स विद्याजलनिधिमितमासैर्दुस्तरा निस्त-
 तार ॥ १३ ॥ दैवोद्धृतिकृतिनं हरितिमतिदं गतं
 श्रुतस्यातम् ॥ वाक्पतिमुत्पथकदनं श्रेयःसदनं-
 नमामि विधुवदनम् ॥ १४ ॥ विलोक्य कलिसागरे
 ग्रसदधर्मनकाऽऽक्रे पतज्जननिमज्जनं करुणाव-
 तीर्णः क्षितौ ॥ तदुत्तरणकारणं चरणभक्तिसेतुं हे-
 रचीकृपदुपास्महे तमनिशं विभुं वल्लभम् ॥ १५ ॥ यो
 दक्षिणाशा प्राप्तोऽपि दक्षिणाशामनाश्रितः ॥ सभाजि-
 तोऽपि सर्वत्र तच्चित्रं न सभाजितः ॥ १६ ॥ संवृत्ते वाद-
 युद्धे परिषदि नृपतेर्निश्चिकीर्षोर्मितानां प्रामाण्यं कृष्ण-
 वर्त्माश्रयविबुधचये दुर्मतस्थैः परास्ते ॥ प्रायोमायोप-
 लंभैरधिजलधितटं मोहगैरासुरैस्तं त्रातुं तत्रायत प्राक्
 हरिरिव कृपया नः स इष्टं प्रपूर्यात् ॥ १७ ॥ दृष्ट्वा
 विद्या नगरपतिना पादयोर्मौलितैः स्पृष्ट्वाऽऽमातैः
 स्फुटनखरुचाभ्युत्थिते सभ्यलोके ॥ नीत्वास्थानीं

नमति महसा धर्षिते हर्षितेन स्वावेश्युच्चैः-संस्त्रिगु-
णः संसदुत्तंस ईशः ॥ १८ ॥ आचक्रमे यश्चरणेन
विष्टरं धीरो धरेशाधिगतं समुन्नतम् ॥ दुर्वादिनां
वादबलं तथासमं वाचा सदाचार्यहितं नमामि तम्
॥ १९ ॥ हरिचरणसंगत्या पूतान् सतां हरितामिव
'स्वविशदगवीव्यूहैर्मागान् बुधेषु विकासयन् ॥ तम
इव तिरस्कुर्वस्तत्राऽन्यथाकृतदृढमतं विधुरिव लस-
द्भेषु भ्रजे स विष्णुपदाश्रयः ॥ २० ॥ यद्वाक्यर-
श्मिनिकरे प्रसृते प्रसादं सद्वादिहृत्सरसिजानि समी-
युरुच्चैः ॥ निद्रामनाप्तबुधहृत्कुमुदानि भानुं विद्रावि-
ताप्रमितसंतमसं तमीडे ॥ २१ ॥ कुमतं ततं यदुदि-
नैर्धुतं सदागतिभिर्विभिद्य शतशोऽभ्रवृन्दवत् ॥ विन-
नाश जाड्यहरमर्कुवन्मतं ददृशेऽच्युताश्रममुदाश्रये
गुरुम् ॥ २२ ॥ सदाश्रितैः समिति पदे सुरोचितैर-
भेदतः परमजयो यथे बुधैः ॥ असत्पैरैरपि च पैरै-
र्यदागमाद्विभुः सदा समवतु साधुचक्रभृत् ॥ २३ ॥
वंदे विभुं यद्वचनाहते द्राग् ध्वस्ते बुधैर्मायिमते ते-
ने ॥ तज्जेतुकामैर्जयगीर्यथोच्चैः प्रागिन्द्रवज्र
शत्रौ ॥ २४ ॥ दृक्पात्राभ्यामपि कलयता

षपानं तत्त्वज्ञानं परिगतवताऽतृप्यताऽऽचार्य एकः ॥
 राज्ञा प्राज्ञाभिमतिभरितोद्दामदुर्वादिजेता वाचां नेता
 भुवि विजयते क्लृप्तहेमाभिषेकः ॥ २५ ॥ ततो मुद्रा-
 योद्राङ्मुनिपरिमिता मेरुशिखरप्रभादाप्तो दैवीर्द्रविण-
 निवहादंघ्रिनिहितात् ॥ उरीकृत्योपेतं नृपमपि विधा-
 यात्मशरणं प्रभुः प्रार्च्छत्प्रेष्ठं प्रदिशतु मुदं विह्वलप-
 दम् ॥ २६ ॥ यात्रामिषादकृतदिग्विजयांश्च तीर्था-
 न्यद्धापुनान्निजजनान्व्यतनोत्सनाथान् ॥ व्यान-
 कस्वकेलिसहितं शिखरीशगूढं श्रीशं सतामिह हिताय
 स बल्लभोऽव्यात् ॥ २७ ॥ मायामतोन्मत्तमतंगमूर्ध-
 प्रपाटने कोऽपि हरिः पटीयान् ॥ गवादिगोप्याश्रि-
 तकृष्णसारः श्रीवल्लभाख्यः शरणं ममास्तु ॥ २८ ॥
 पक्षंव्यतक्षद्य उपाधिसाधिना सद्ब्रम्हसारोद्भवतो बुधा-
 ग्रणीः ॥ गिर्युत्कटानां शतकोटितोऽवतात् सल्लो-
 कपालो गुरुवल्लभो हरिः ॥ २९ ॥ मोहध्वांताऽऽ-
 क्रांतदृशो दर्शयितारं विश्वाऽऽकारं कर्त्रविकारंपर-
 मस्य ॥ शुद्धाद्वैतोद्दीपमिहादिद्युतदेतं यः श्रौत-
 स्नेहांचितमाचार्यमुपासे ॥ ३० ॥ उच्चैःश्रवोभृ-
 द्विबुधाधिनाथो जिष्णुः सुधर्मावनकृत्पवित्रः ॥

श्रीशप्रसादामृतसाधनोऽन्यात्सन्नंदनो वल्लभभूसु-
 रेंद्रः ॥ ३१ ॥ कलिकालोष्णक्लांतां सुमनःस्वामो-
 दसंपदं दधतीम् ॥ भक्तिलतां परफलितं सदालि-
 कलितं विभावपल्लविताम् ॥ ३२ ॥ वचनैः सदमृ-
 तघटैकै रचयति परिपुण्य यः सुवर्णमयैः ॥ वित्रा-
 सीष्टनिजेष्टः सत्रासं मां भवात्स वागीशः ॥ ३३ ॥
 सुमनसामघसंगजयाप्तये वितनुतेऽतनुतेजसि यः
 प्रभौ ॥ गुरुरलं सकलस्वनिवेदनं परमसारमसावधि-
 रातु शम् ॥ ३४ ॥ उपदेशामृतवृष्ट्याऽकृतपुष्ट्याऽऽ-
 योज्य दैवसृष्टीर्यः ॥ घन इव हस्तित्ववतीर्विटपित-
 तीवाक्पतिः स तुष्टः स्तात् ॥ ३५ ॥ कलिकलुपि-
 तमनुजनुपः कृष्णरसे प्लावयन् विमलयति यः ॥ तमहं
 चित्रचरित्रं शरणं श्रीवल्लभं कलये ॥ ३६ ॥ द्विज-
 राजोप्यकलंकी कविरपि कृतदैवजीवभविको यः ॥
 कृष्णानुराग्यपि शुचिः कृपयतु मयि वल्लभोऽद्भुतभूः
 ॥ ३७ ॥ द्विजद्रोऽपि जर्हति जाड्यं जनानां विरा-
 जन्नजस्रं झरैर्गोसुधायाः ॥ त्रितार्पीं प्रतापेन वेश्वा-
 नरोऽपि प्रपायादपायात्स वो वल्लभेशः ॥ ३८ ॥
 वागीशितापि कविगीतगुणानुवादो यः सुदमदृक्

सरसिजायतलोचनोऽपि ॥ स्वायंत्रितोऽच्युतगुणैरपि
 नित्यमुक्तो बंधाद्गुणप्रभवतः प्रभुवल्लभोऽव्यात् ॥३९॥
 कृष्णोऽपि वास्तवतया जनशासनाय तत्सेवनादिकृ-
 तिमान् कुशलं विधित्सुः ॥ आसीन्नृविग्रह इहासुर-
 मोहनाय श्रीवल्लभं तमुपयामि परं कृपालुम् ॥४०॥
 मुररिपुमगराजमस्तके तन्मुकुटमिवोल्लसदग्न्यमंदिरं
 यः ॥ व्यजुषत विरचय्य यत्र नित्यं व्रततिततिः परि-
 भाति पुष्पिताग्रा ॥ ४१ ॥ अदीदृशद्यो हरिभ-
 क्तिमार्गान् व्यचीकसद्वैवहृदब्जकोशान् ॥ यायातमो
 भूरि विदार्य गोभिः पायात्सदाचार्यविभाकरोऽस्मान्
 ॥ ४२ ॥ श्रीमद्भागवतार्णवं करुणया निर्मथ्य गूढं
 ततः प्रोद्धृत्यार्थपरामृतं पदजुषो दैवानपीप्यन्मुदा ॥
 यः श्रीकौस्तुभकंबुकार्मुकमुखै रत्नैः श्रितं श्रीपतिं
 तद्वश्यं सकलं चकार कलये श्रीवल्लभं सर्वदा ॥४३॥
 जाड्यं तमो हरति पंकततिं स्मृतोऽपि दृष्टो दृशोर्दि-
 शति शीतलतां प्रतापी ॥ तापाहरं परितनोति प्रस-
 द्धमुखानां वंदे विचित्रमिह तं गुरुचित्रभानुम् ॥४४॥
 श्रीगोकुलाधिपतिभावसुधाब्धिसोमो यो मर्त्यसत्तम-
 विपत्तमसो विवस्वान् ॥ वैश्वानरः कलिजकल्मषकान-

नानां तैलंगवंशतिलकोऽवतु वल्लभः स्वान् ॥४५॥
 श्रीकृष्णभक्तिनलिनीचयचित्रभानुः पाखंडवाददव-
 दाहमहाकृशानुः ॥ यो दैवदेहिविहगाश्रयकल्पवृक्षः
 श्रीवल्लभो जयति कीर्तिवितानदक्षः ॥४६॥ भक्तालि-
 चितानलवाग्निहं भक्तद्विषदुर्दवहव्यवाहम् ॥ संस्तौ-
 मि सन्मानसराजहंसं श्रीवल्लभं सूरिसभावतंसम् ।४७।
 वेदागमादि विहितोत्तमधर्मसेतुर्मोहागमोद्धततमःश-
 मधूमकेतुः॥यः कृष्णकेलिमहिमानुभवाप्तिहेतुस्तस्या-
 स्तु दास्यमनिशं मम देवनेतुः ॥४८॥ गोपीशपादांबु-
 जनुर्मधुव्रतस्तद्वक्त्रपूर्णैन्दुचकोरकश्च यः ॥ तत्प्रेमपीयू-
 षधुनीघनाघनः सत्प्रीतिपात्रं तमुपैमि वल्लभम् ॥४९॥
 यः स्मृत्यापि भवातपक्लमशमः सन्नन्दनोत्पादको यः
 श्रीकृष्णमिहानयत्पदरजो यस्य द्विजाल्याश्रितम् ॥
 अक्षय्यार्थचतुष्कदः सुमनसां चूडामणिश्चित्रभृत् सेवे
 देवतरुं गुरुं भुवि चिदानंदस्वरूपं सदा ॥ ५० ॥
 सत्पात्रोदितउल्लसद्गुणयुतः पूर्णोऽच्युतः स्नेहतश्चित्रः
 पात्रमतापयन् विपुलयन् स्नेहं गुणं स्वच्छताम् ॥
 तन्वन् विश्वतमश्रयं व्यपनयन्नक्तं दिवं दर्शयन् सर्वा-
 र्थान्सचकास्त्यलं द्विजकुले श्रीवल्लभो द्वीपकः ॥५१॥

यस्यागंतुर्विप्रयोगप्रियस्याप्यागाद्रागाद्विप्रयोगासहि-
 ष्णोः ॥ भूयोहर्षात्संमुखं विठलेशो वंदेऽमन्दानंदमं-
 दारमीशम् ॥ ५२ ॥ पुलकितौ समालिंगितौ मिथः प्रक-
 टिताशयौ स्नेहसंयतौ ॥ जनहितोद्यतौ संगतौ नुमः
 प्रमुदितौ निजाचार्यविठलौ ॥ ५३ ॥ तं नौमि यो
 हरिविहाररसैकपूर्णोऽप्यन्वर्थतां प्रथयितुं निजनाम्न
 उक्तः ॥ स्यां त्वत्सुतः कुरु तथेति ह विठलेन वागीश
 आश्रममशूशुभत द्वितीयम् ॥ ५४ ॥ कश्चित्प्रभुप्रे-
 रितविप्रवर्यः सौन्दर्यवन्यां समुपेत्य कन्याम् ॥
 स्वीकार्यं यं स्वां कृतकार्यं आसीत्सोऽयं समुद्धार्य
 नरोऽधिगयात् ॥ ५५ ॥ यस्यालये दैवसुखाय
 सद्गचाः प्रादुर्बभूवाऽसुरभित्सवै प्रभुः ॥ नंदालये
 कृष्ण इवोलसत्कलो जातोत्सवो रातु स बल्लभः
 शुभम् ॥ ५६ ॥ मदमभिनदुद्धतानां दुर्मतिकृतिनां
 निरंकुशानां यः ॥ भ्रंशयतां भुवि जनतां स विभु-
 र्हरिभावभूषितो जयति ॥ ५७ ॥ निःसार्य सच्छा-
 स्त्रनिषंगमध्यादारोप्य मुक्तैर्वचनैकचापे ॥ दुर्वादयो-
 धान् पट्टयुक्तिबाणैः प्राणीनशत्पातु स विप्रराजः
 ॥ ५८ ॥ उपधर्मद्वानलं द्रुतं कलितीव्रानिलचक्र

नोदितम् ॥ हरिभक्तिरसैरशीशमदुरुमानन्दघनं तमा-
 श्रये ॥ ५९ ॥ कलिकुण्डलिदष्टजनानजिजीवदलं
 परिपाथ्य निजास्यविधोः ॥ गलितं ललिताच्युतके-
 लिकथामृतमस्तु कृपा मयि तस्य विधोः ॥ ६० ॥
 पुष्टिं कृत्वागमानां पररसकलनैः सत्फलधिश्चियं
 गोस्तुष्टिं चानंतलीलाः कलयति विहतिं धर्मभृत्सं-
 सृतेर्यः ॥ धुन्वंस्तापं महीभृन्मणिमहितपदः कृष्ण-
 मूर्तिः स कीर्तिं तन्वन् राधोदयाब्जः सरसहृदवता-
 द्धारिदो वल्लभाख्यः ॥ ६१ ॥ तापानपास्यद्भुविदैव-
 सृष्ट्यायुक्तं हिसत्पुष्ट्यमृतोरुवृष्ट्या ॥ आचार्यआन-
 न्दघनोऽप्युदारश्चित्रं त्वयं पंकचयं जहार ॥ ६२ ॥
 स्वागताधिकरजस्कसुवर्णस्वच्छतां वितनुतेऽच्युत-
 तापम् ॥ योददत्पररसोत्तरुच्ये तं मुकुन्दवदनानल-
 मीडे ॥ ६३ ॥ नालं स्म योगादिवल्लैर्यमाप्तुं पूर्वं
 स्वसर्वस्वमुपाश्रितांस्तम् ॥ रसात्मकं प्रापि पदप्रय-
 त्नान् श्रीवल्लभं नौमि कृपार्णवं तम् ॥ ६४ ॥ कलौ
 यत्संकलसाच्युतभजननावाश्रितजनो महामायावर्त
 विपुलभयकृत्कालमकरम् ॥ दुरंतं दुःसंगानिलवलच-
 लोर्मीभिरमितो भवाब्धिं सानंदं तरति कलये वल्लभ-

गुरुम् ॥ ६५ ॥ हत्वा श्रियं किल ककुब्बलयं गते
 स्वां यस्य श्रवस्यनुपथं प्रतिलब्धुकामः ॥ भ्राम्य-
 त्ययं हिमकरः सकरप्रचारं स्फारं ददातु शमपाशु-
 णोगुरुर्नः ॥ ६६ ॥ उपाधियोगमंतरा समस्तवस्तु-
 भासकं रसात्मसाधनेन नीरसागमौघनाशकम् ॥
 निसर्गशीतलं च सर्वकालसौख्यभावकं भजेऽखिले-
 ष्टमद्भुतं ब्रजेशवक्रपावकम् ॥ ६७ ॥ तापत्रयापह-
 रणं तरणं भवाब्धेश्चेतोविशुद्धिकरणं स्मरणं यदीयम् ॥
 गोपीशभावभरणं करुणं निजेषु स्वाचार्यवर्यचरणं
 शरणं प्रपद्ये ॥ ६८ ॥ इति तत्कृपयाचार्यस्तुतिस्तना-
 वली कृता ॥ गोस्वामिगोकुलाधीशनाम्नेयं पर्यपू-
 र्यत ॥ ६९ ॥ यन्मयाज्ञतयात्रोक्तमयुक्तमपि वत्सलाः
 क्षमन्तां श्रीमदाचार्याः पोतेन पितरौ यथा ॥ ७० ॥
 स्तोत्रस्य पाठश्रवणादितोऽस्य मर्त्यस्य पापानि पला-
 यितानि ॥ सद्यो भवन्त्येव यथा वनस्य त्रस्ता हरे-
 र्गर्जनतो मृगाद्याः ॥ ७१ ॥ श्रद्धालवे चार्थविदे
 च तस्मै तुष्येत्स आस्यं पुरुषोत्तमस्य ॥ तुष्टे च
 तस्मिन्नहि दुर्लभः स्याल्लीलायुतः श्रीपुरुषोत्तमोऽपि
 ॥ ७२ ॥ कलृप्तमेतं कलागण्यपद्यस्तवं शोधयित्वा

कलाद्वयैर्विशुद्धैर्बुधैः ॥ गृह्यतां सारमन्त्रेतरन्मापृथक्
कृत्य हंसैः पयस्तोयतः पीयते ॥ ७३ ॥
इति श्रीगिरिधरांगजगोकुन्धश्रीशिवि० आचार्यस्तुतिरत्नावली स० ।

अथ नैवेद्यसमर्पणप्रार्थना ।

श्रीकृष्णाय नमः ।

यशोदायास्तन्ये तदनुनवनीते ब्रजगवां विहारे
दध्यन्ने ब्रजयुवतिदत्ते बहुगुणे ॥ तथा मित्रात्प्राप्ते
पृथुकवरमुष्टौ मुरहरे यथा प्रीतिस्तां मे प्रकटय
सुनैवेद्यनिचये ॥ १ ॥ विदुरस्य गृहे प्रीत्या यथा
भुक्तं ब्रजेश्वर ॥ तथैव भुंक्व नैवेद्यं मयि नाथ कृपां
कुरु ॥ २ ॥ ब्रह्माद्यैर्यः परित उरुभी रूपवेषैः सुवेपो
लक्ष्म्या सिंजद्वलयकरया सादरं वीज्यमानः ॥ नर्म-
क्रीडाप्रहसितमुखो भोजयन् भक्तिभुक्तान् भुंक्ते पात्रे
कनकघटिते षड्रसं श्रीरमेशः ॥ ३ ॥ नायिकाष्टक-
युक्तोऽत्र भोजनं कुरु माधव ॥ षड्रसामृतनैवेद्यं स्वर्ण-
पात्रे समर्पितम् ॥ ४ ॥ यथा त्वं गोपिकादीनां निजा-
नंदं प्रयच्छसि ॥ तथैव भुक्तान्निशिष्टं भक्तेभ्यो यच्छ
पुष्कलः ॥ ५ ॥ ब्रह्माद्याः सनकाद्याश्च नारदाद्या मह-
त्तमाः ॥ हरिभुक्तावशिष्टान्नं सर्वे गृह्णन्ति वैष्णवाः ॥ ६ ॥

इति श्रीनैवेद्यसमर्पणप्रार्थना समाप्ता ।

॥ श्रीः ॥

अथ बृहत्स्तोत्रसरित्सागरे

धर्मशास्त्रादिनिर्णयग्रंथाः ।

तत्र व्रतोत्सवपर्वादिनिर्णयः ।

तस्य चानुक्रमणिका ग्रंथोक्तैव ।

श्रीकृष्णस्य वचो वंदे दुर्बोधं विदुषामपि ॥

तद्व्याख्यातृवचो वंदे तत्सुबोधत्वसाधनम् ॥ १ ॥

व्रतानामुत्सवानां च पर्वणां चापि निर्णयः ॥

प्राचीननिर्णयान्दृष्ट्वा वक्ष्यतेऽत्र समासतः ॥ २ ॥

एकादशीव्रतं पूर्वं ततो जन्माष्टमीव्रतम् ॥

ततो राधाष्टमी प्रोक्ता दानैकादशिका ततः ॥ ३ ॥

वामनद्वादशी चैव पर्वाणि नवरात्रिके ॥

विजयादशमी ज्ञेया शारदी पूर्णिमा ततः ॥ ४ ॥

कार्तिकस्यासिते पक्षे ख्याता धनत्रयोदशी ॥

दीपोत्सवसमीपस्था ख्याता रूपचतुर्दशी ॥ ५ ॥

ततो दीपोत्सवः प्रोक्तो ह्यन्नकूटोत्सवस्ततः ॥

ततो भ्रातृद्वितीया च ततो गोर्पाष्टमी मता ॥ ६ ॥

प्रवोदैकादशी ख्याता तस्यां जागरणं स्मृतम् ॥
 नवम्यां पौषमासस्य कृष्णपक्षे महोत्सवः ॥ ७ ॥
 श्रीमद्विठ्ठलनाथानां विश्वविख्यातकर्मणाम् ॥
 ततो भोगीति विख्यातं पर्व संक्रमणात्पुरा ॥ ८ ॥
 लोकसिद्धमिदं ज्ञेयं ततः संक्रांतिरेव च ॥
 शुक्ले माघस्य पंचम्यां वसंतपंचमी मता ॥ ९ ॥
 अस्यैव पूर्णिमायां तु रोपणीपूर्वं कीर्तितम् ॥
 देशाचारादिदं ज्ञेयं यत्र दंडावरोपणम् ॥ १० ॥
 सप्तम्यां फाल्गुने कृष्णे गोवर्धनधरोत्सवः ॥
 होलिकादीपनं कार्यं त्यक्त्वा भद्रां यथोचितम् ॥ ११ ॥
 ततो दोलोत्सवः प्रोक्त उत्तराफल्गुनीदिने ॥
 चैत्रे शुक्लप्रतिपदि वत्सरोरंभ ईरितः ॥ १२ ॥
 अमांते चैत्रमासेऽथ मेघसंक्रांतिं स्वे ॥
 चैत्रशुक्लनवम्यां श्रीरामचंद्रमहोत्सवः ॥ १३ ॥
 एकादश्यां कृष्णपक्षे वैशाखे शोभने दिने ॥
 श्रीमदाचार्यवर्याणामाविर्भावमहोत्सवः ॥ १४ ॥
 वैशाखे शुक्लपक्षस्था तृतीया चाक्षया मता ॥
 अत्रैवोक्तश्चतुर्दश्यां श्रीनृसिंहमहोत्सवः ॥ १५ ॥
 दशमीज्येष्ठशुक्लस्था प्रोक्ता दर्शहरामिथा ॥

लोकानां पावनार्थाय यत्र गंगासमुद्भवः ॥ १६ ॥

स्नानं यात्रा ततः प्रोक्ता ज्येष्ठानक्षत्रसंभवे ॥

आषाढे शुक्लपक्षस्थपुष्यऋक्षे रथोत्सवः ॥ १७ ॥

आषाढे शुक्लपष्ठ्यां तु षष्ठपर्वेति कीर्तिते ॥

आषाढे पौर्णमासी च तिथिर्धर्मप्रदायिनी ॥ १८ ॥

हिंदोलांदोलनारंभः श्रावणे कृष्णपक्षतः ॥

शुक्लपक्षे तृतीया च पंचमी नागपंचमी ॥ १९ ॥

उपवासदिने कार्यं पवित्रारोपणं हरौ ॥

अत्रैव पूर्णिमायां हि रक्षाबंधनमिष्यते ॥ २० ॥

एवमुद्देशतः प्रोक्ता उत्सवा वत्सरस्थिताः ॥

निर्णीयन्ते त एवात्र पुराणस्मृतिवाक्यतः ॥ २१ ॥

तत्र तावल्लीभागवततत्त्वदीपनिबंध एकादश्यु-
पवासादिकर्तव्यं वेधवर्जितं तथा जन्माष्टमी चापि
सप्तमी वेधवर्जितेत्यत्र एकादश्यादिक्रमेण निर्णयाद-
त्रापि तथाविधक्रमेणैव निर्णीयन्ते ॥

अथ एकादशी निर्णयः । निबंधे एकादशीव्रतं
च षट्पंचाशद्वेधरहितं कर्तव्यम् ॥ पूर्वमन्यथाकरणेऽपि
भगवन्मार्गप्रवेशानंतरं पंचपंचाशद्वघटिका दशमीचे-
त्तदैकादशी त्याज्येत्युक्तम् ॥ अत्र पूर्वं षट्पंचाश-

द्वेधरहितं कर्तव्यमित्युक्त्वा पश्चात्पंचपंचाशद्घटिके-
त्युक्तं तदाशयस्तु स्फुटीकृत उत्सवप्रताने श्रीपुरुषो-
त्तमैः प्रकारभेदेन ॥ तत्र पंचपंचाशद्घटिकाभिः शल्य-
वेधमादायेत्येकः पक्षः ॥ घटिकामात्ररात्रिशेषे वक्ष्यमा-
णपारिभाषिकसूर्योदयमादाय ततः पूर्वं चतस्रो घटि-
कास्त्याज्या इति द्वितीयः प्रकारः ॥ किंचज्योतिःशास्त्रे
गणितग्रंथेषु बहूनां पक्षाणामुक्तत्वात् ॥ विष्णुधर्मेषु
सर्वेषु ग्राह्या आर्योद्भवा तिथिरिति वचनात् आर्यमता-
नुसारेण दशम्या घटिकाधिक्यसंभावनया पंचपंचाश-
द्घटिका इत्युक्तमिति तृतीयः प्रकारः ॥ विवादिषु च
सर्वेषु द्वादश्यां समुपोषणमित्यादीनामपि संग्रहो भवि-
ष्यतीति ज्ञेयमिति चतुर्थः प्रकारः ॥ अरुणोदयवेधस्तु
सुप्रसिद्ध एव ॥ तथाच भविष्यपुराणे ॥ अरुणोदय-
काले तु दशमी यदि दृश्यते ॥ सा विद्धैकादशी तत्र
पापमूलमुपोषणमिति ॥ गारुडेऽपि ॥ दशमीशेषसंयु-
क्तो यदि स्यादरुणोदयः ॥ नैवोपोष्यं वैष्णवेन तद्विनै-
कादशीव्रतमिति उदयात्प्राक् चतस्रस्तु नाडिका
अरुणोदय इति ॥ नाडिका षट्पंचाशत् प्रातस्त्वे-
कोऽधिकोऽरुणः ॥ उपःकालोऽष्टपंचाशत् शेषः सूर्यो-

दयः स्मृतः इति ॥ अत्रोक्तः ॥ सूर्योदयस्तु पारि-
 भाषिकः ॥ अत्र पूर्वोक्तसर्वपक्षेषु पूर्णपंचपंचाशद्ध-
 टिकादशमीवेधस्त्याज्यः ॥ तथाचोक्तं श्रीकल्याण-
 रायैः स्वकृतैकादशीनिर्णये ॥ पंचपंचाशद्धटिका-
 मध्ये पलमात्रन्यूनतायामप्येकादशी न त्याज्ये-
 ति ॥ कदाचित्तु वेधाभावेप्येकादशी त्याज्या त्याग-
 निमित्तानि तु प्रोक्तानि ॥ तत्रैकादश्याधिक्ये नार-
 दः ॥ संपूर्णैकादशी यत्र द्वादश्यां वृद्धिगामिनी ॥
 द्वादश्युल्लंघनं कार्यं त्रयोदश्यां तु पारणमिति ॥
 द्वादश्या आधिक्ये तु गारुडे ॥ पूर्वाभावे यदा नंदा
 भद्रा चैव विवर्धते ॥ तदोपोष्या तु भद्रा स्यात्तिथि-
 वृद्धिः प्रशस्यत इति ॥ उभयाधिक्ये तु भृगुराह ॥
 संपूर्णैकादशी यत्र प्रभाते पुनरेव सा ॥ तत्रोपोष्या
 द्वितीया तु परतो द्वादशी यदीति ॥ १ ॥

अथ जन्माष्टमीनिर्णयः ॥ तत्र निबंधे ॥ जन्मा-
 ष्टमी तु सूर्योदयानंतरं सप्तमी चेत्तदा त्याज्या ॥
 उदयादुदयात्प्रोक्ता हरिवासरवर्जिता इति ॥ एका-
 दशी त्वरुणोदयादित्यर्थः ॥ पद्मपुराणे ॥ कलाका-
 ष्ठासुहूर्तापि यदा कृष्णाष्टमी तिथिः ॥ नवम्यां सैव

ग्राह्या स्यात्सप्तमीसंयुता नहि ॥ पूर्वविद्धाष्टमी या
तु उदये नवमी दिने ॥ सुदूर्तमपि संयुक्ता संपूर्णा
साऽष्टमी भवेदिति ॥ अथ ब्रह्मवैवर्ते ॥ वर्जनीया
प्रयत्नेन सप्तमी संयुताष्टमी ॥ सक्कक्षापि न कर्तव्या
सप्तमीसंयुताष्टमीति ॥ अष्टमीक्षये तु शुद्धनवम्या-
मेवोपवासः कार्यः ॥ तथाच स्कंदपुराणे व्यासव-
चनम् ॥ जन्माष्टमीं पूर्वविद्धां सक्कक्षां सकलामपि ॥
विहाय नवमीं शुद्धासुपोष्य व्रतमाचरेदिति ॥ एव-
मेव निर्णीतं श्रीमदाचार्यचरणैः सुबोधिन्यां दश-
मस्कंधतृतीयाध्याये ततश्च शौरिरिति श्लोकविवरणे ॥
शुद्धाष्टम्यभावे नवम्युपोष्येति ॥ अत्र जन्माष्टम्या
निशीथव्याप्तिबोधकानि वचनानि तु जयंतीपरत्वेन
व्यवस्थापितानि श्रीविट्टलनाथप्रभुभिः ॥ दिनद्व-
येऽपि सूर्योदयव्यापिनी शुद्धाधिकाष्टमी तु पूर्वैव
ग्राह्या ॥ त्यागहेतोर्वेधस्याभावात् बहुकालव्यापि-
त्वाच्च ॥ यदिदंडात्मकायास्तु तिथेर्निष्क्रमणं परे ॥
अकर्मण्यं तिथिमलं विद्यादेकादशीं विनेति ज्योति-
र्निबंधवाक्याच्चेति संक्षेपः ॥ २ ॥

अथभाद्रपदशुक्लाष्टम्यां श्रीस्वामिन्द्युत्सवः ॥ स

चोदयव्यापिन्यामेव कार्यः ॥ युगाद्यावर्षवृद्धिश्च
 सप्तमी पार्वतीप्रिया ॥ खेरुदयमीक्षंते न तत्र तिथि-
 युग्मतेति वाक्यात् ॥ दिनद्वये सूर्योदयव्याप्तौ तु
 पूर्वैव ग्राह्या ॥ अष्टमीक्षये तु विद्धायामेव ॥ गत्यं-
 तराभावात् ॥ जन्माष्टमीव्रते अष्टमीक्षये शुद्धनवमी
 विधायकवचनवत्प्रकृते तादृशवचनाभावात् ॥ एव-
 मेकादशी जन्माष्टमीव्यतिरिक्तेषु रामनवमीनृसिंह-
 जयंतीश्रीमदाचार्यप्रादुर्भावादिष्वक्षय्यतृतीयादिषु च
 प्रायेण निर्णयो ज्ञेयः ॥ क्वचिद्धामनजयंतीविजया-
 दशमीशारदपौर्णमासीदीपोत्सवभ्रातृद्वितीयादिषु
 प्रकारभेदोऽस्ति स च तत्तन्निर्णयप्रसंगे वक्ष्यते ॥ ४ ॥

अथ भाद्रपदशुक्लैकादश्यां दानोत्सवः ॥ स च
 सदाचारप्राप्तः ॥ तत्रेदानीं केचिच्छ्रीमदाचार्यो-
 त्सववत्सूर्योदयव्यापिन्यामेकादश्यामुत्सवं कुर्वति ॥
 क्षये तु विद्धायामेव ॥ शुद्धाधिकायां तु पूर्वस्या-
 मेवेति केचित्तूपवासवत्तिथिं गृह्णन्ति तत्रैतदुत्सवस्य
 सदाचारमात्रसिद्धत्वेन तन्निर्णये नाग्रहः कार्यः ॥
 साधूनां समयश्चापि प्रमाणं वेदवद्भवेदिति मत्स्य-
 पुराणवाक्यात् ॥ सदाचारस्यापि प्रामाण्यं सकल-

वादिसंमतमेव ॥ तथाप्युपवासदिन एव दानोत्सवः
कार्य इति मुख्यः पक्षः ॥ तथाहि ॥ तृतीयस्कंध-
सुबोधिन्यामेकादशाध्याये ॥ संवत्सरः परिवत्सर
इति श्लोकव्याख्याने व्रतादिस्थित्यर्थमेकादश्या-
दिरपि मासो वैष्णव इत्युक्तम् ॥ तथाच भाद्रप-
दशुक्लैकादश्यामाश्विनारंभस्तदैव शरदारंभः स च
शुद्धायामेवैकादश्यां स्वीकार्यः ॥ एवं च शरदादिद-
धिदुग्धादिसंपत्तेः प्रसिद्धत्वात्तदैव दानोत्सवः स्वी-
कृतः ॥ स च यद्यपि दानलीलायामहन्यतिमनोहरे
निजगृहाद्विहारे चेत्यत्र स्फुटतयोक्तस्तदर्थमपि तदा-
रंभकालनिर्णयार्थमयं प्रकारो लिखितः ॥ ५ ॥

अथ वामनाविर्भावनिर्णयः ॥ तत्रैकादश्यां विष्णु-
शृंखलसत्वैकादश्यामेवोत्सवः कार्यः ॥ एकादशी
द्वादशी च वैष्णव्यमपि तत्र चेत् ॥ तद्विष्णुशृंखलं
नाम विष्णुसायुज्यकृद्भवेदिति विष्णुधर्मोत्तरात् ॥
द्वादशी श्रवणर्क्ष चेत् स्पृशेदेकादशीं यदि ॥
स एव वैष्णवो योगो विष्णुशृंखलसंज्ञकः ॥
तस्मिन्नुपोष्य विधिवत् नरः प्रक्षीणकिल्बिषः ॥ प्राप्नो-
त्यनुत्तमां सिद्धिं पुनरावृत्तिदुर्लभामिति मात्स्या-

च ॥ अत्र दिवोदासीये ॥ रात्रेः प्रथमपादे चेच्छ्रवणं
 हस्वासरे ॥ तदा पूर्वामुपवसेत्प्रातर्भाते च पारण-
 मित्युक्तम् ॥ क्वचित्तु ॥ तिथिनक्षत्रयोर्योगे योगश्चैव
 नराधिप ॥ द्विकलो यदि लभ्येत स ज्ञेयो ह्याष्ट्या-
 मिक इति वचनादहोरात्रिमध्ये कलामात्रसत्वेऽपि
 विष्णुशृङ्खलयोगो भवतीति निर्णीतम् ॥ अत्र मुख्य-
 गौणभेदेन व्यवस्था ज्ञेया ॥ प्रथमो मुख्यो द्वितीयो
 गौण इति ॥ सांप्रदायिकास्तु दिवैव योगं स्वीकु-
 र्वन्ति न तु रात्रौ ॥ अर्धोदयपर्वादौ रात्रियोगस्य
 दिवैव योगः शस्तोऽयं न तु रात्रौ कदाचनेति वाक्येन
 निषेधात् ॥ अन्यत्रापि कालमाधवीयादौ ॥ यस्मि-
 न्नस्तमियाद्भानुस्तन्नक्षत्रमुपोषणे ॥ उदये त्रिमुहूर्त-
 स्थं नक्षत्रं व्रतदानयोस्तियादिना दिवायोगस्यैव
 ग्रहणाच्च ॥ यदा तु एकादश्यामेव श्रवणयोगो न
 द्वादश्यां तदाप्येकादश्यामेवोत्सवः कार्यः ॥ तदुक्तं
 नारदीये ॥ यदा न प्राप्यते ऋक्षं द्वादश्यां वैष्णवं
 क्वचित् ॥ एकादशी तदोपोष्या पापघ्नी श्रवणा-
 न्विता ॥ उभयोर्देवता विष्णुः पुराणपुरुषोत्तमः ॥
 विभेदोऽपि न कर्तव्यो विभेदात्पतते नर इति ॥

यदा तु पूर्वेऽहि न विष्णुशृङ्खलं तदा त्वेवं निर्णयः ॥
 वामनावतारो हि मध्याह्ने ॥ तत्र मध्याह्नपदेन
 दिवसमध्यभागोऽभिजिन्मुहूर्तात्मको ज्ञेयः ॥ दिन-
 मध्यभागे श्रवणालाभे तु पंचधा विभक्तदिवसस्य
 तृतीयभागात्मको मध्याह्नो ग्राह्यः ॥ तत्रैव विषयवि-
 वेकः ॥ वामनद्वादशी द्विविधा ॥ मध्याह्नेऽपि श्रवण-
 रहिता श्रवणयुक्ता च ॥ तत्र श्रवणयोगरहिता चतु-
 र्विधा ॥ पूर्वेद्युरेव मध्याह्नव्यापिनी परेद्युरेव मध्या-
 ह्नव्यापिनी दिनद्वयेऽपि मध्याह्नव्यापिनी दिनद्वयेऽपि
 मध्याह्नव्यापिनी चेति ॥ तत्रैकदिनव्याप्तौ सैव ग्राह्या ॥
 दिनद्वयेऽपि मध्याह्नव्याप्तावव्याप्तौ चैकादश्यामुत्स-
 वः कार्यः ॥ रुद्रेण द्वादशीयुक्तेति युग्मवाक्यात् ॥
 युग्मवाक्यं तु ॥ युग्मानि युग्मभूतानां पण्मुन्योर्वसु-
 रंध्रयोः ॥ रुद्रेण द्वादशी युक्ता चतुर्दश्या च पूर्णिमा ॥
 प्रतिपद्यप्यमावास्या तिथ्योर्युग्मं महाफलम् ॥ एत-
 द्यस्तं महाघोरं हन्ति पुण्यं पुरातनम् ॥ इति काल-
 माधवीयादौ निगमोक्तं द्रष्टव्यम् ॥ यदा तु दिनद्व-
 येऽपि श्रवणयोगस्तदापि द्वादश्यां द्वितीयदिन एव
 मध्याह्नव्याप्तौ तस्यामेवोत्सवः कार्य इति निर्णीतमु-

त्सवप्रताने ॥ द्वितीयदिन एवेत्येवकारेण दिनद्वये-
 ऽपि द्वादश्यां मध्याह्नव्याप्तौ युग्मवाक्यात् पूर्वैव
 ग्राह्येति ज्ञेयम् ॥ अत्र द्वादश्यां श्रवणयोगो मध्याह्ने
 मुख्यः तदसंभवे तु मध्याह्नातिरिक्तकालीनोऽपि
 श्रवणयोगो ग्राह्यः ॥ यच्चोक्तमुत्सवप्रताने ॥ श्रव-
 णस्यावश्यकता प्राप्यते ॥ तिथी तु उभे अप्यविरुद्धे ॥
 अत्रोभे इति पदेनैकादशीद्वादश्यौ गृह्येते नतु
 त्रयोदशी ॥ भविष्यपुराणे तु ॥ एतत्सर्वं समभव-
 देकादश्यां युधिष्ठिरेत्यादिना नारदवाक्यैर्वामनावि-
 र्भाव एकादश्यामुक्तः ॥ यदा तु द्वितीयदिने सूर्यो-
 दयव्यापिनी स्वल्पापि द्वादशी श्रवणयुक्ता तदा
 उदयव्यापिनी ग्राह्या ॥ श्रवणद्वादशीव्रते इति नार-
 दीयवाक्यात् द्वादश्यामुत्सवः कार्यः ॥ यदा तु द्विती-
 यदिन उदयव्यापिनी श्रवणयोगरहिता स्वल्पा
 द्वादशी स्यात् मध्याह्ने श्रवणयुक्ता त्रयोदशी
 तदा त्वेकादश्यामेवोत्सवः कार्यः ॥ उदयव्यापिनी
 ग्राह्या श्रवणद्वादशीव्रते इति नारदीय वाक्ये ॥
 श्रवणद्वादशीपदेन श्रवणयुक्ता द्वादशी श्रव-
 णद्वादशीति व्युत्पत्त्या त्रयोदश्या ग्रहीतुमशक्य-

त्वात् ॥ यदा तु दिनद्वयेऽपि सूर्योदयव्यापिनी शुद्धा-
धिका द्वादशी भवेत् श्रवणं च परेद्युरेव तदा षष्टि-
घटिकात्मिकमपि पूर्वा विहाय स्वल्पापि परैवोपोष्या
नक्षत्रयोगस्य प्रावल्यात् तदुक्तम् ॥ तिथिनक्षत्रयो-
र्योगे योगश्चैव नराधिप ॥ द्विकलो यदि लभ्येत
स ज्ञेयो ह्याष्टयामिक इति ॥ अत्रैवं संग्रहः ॥ यदा
पूर्वदिने विष्णुशृङ्खलयोगस्तदा पूर्वदिनमेव ग्राह्यम् ॥
यदा वा एकादश्यामेव श्रवणयोगो न द्वादश्या
तदाप्येकादश्यामेवोत्सवः कार्यः ॥ यदा तु प्रथमेऽहि
न विष्णुशृङ्खलं द्वितीयदिने च न श्रवणं द्वादश्याश्च
मध्याह्नव्याप्तिरुभयत्र समविषमैकदेशव्याप्तिर्वा तदा
पूर्वदिनमेव ग्राह्यम् ॥ रुद्रेण द्वादशीति युग्मवाक्यात्
द्वादश्यां श्रवणयोगो मध्याह्ने मुख्यः ॥ कालान्तरे
गौणः ॥ दिनद्वये श्रवणाभावे तु मध्याह्नव्यापिनी
द्वादशी ग्राह्या ॥ दिनद्वयेऽपि द्वादश्या मध्याह्नव्याप्त्य-
भावेऽपि पूर्वैव ग्राह्येत्यादिसर्वं पूर्वमुक्तमेवेति संक्षेपः ५

अथाश्विनशुक्लप्रतिपदमारभ्य नवरात्रारंभः ॥ स
चौदयिक्यां प्रतिपदि कर्तव्यः ॥ यद्यपि नवरा-
त्रादिकं दुर्गासंबन्धित्वेन प्रसिद्धं तथापि यथा तरो-

मूलनिषेचनेनेति चतुर्थस्कन्धीयवाक्याद्भक्तिमार्गोऽपि
स्वीकृतम् ॥ ६ ॥

अथाश्विनशुक्लदशमी विजयादशमी ॥ तत्र
भगवति नवयवदलारोपणं कार्यम् ॥ तत्र नक्षत्रोदय-
कालो मुख्यः ईषत्संध्यामतिक्रान्तः किञ्चिदुद्भिन्नता-
रकः ॥ स कालो विजयो ज्ञेयः सर्वकार्यार्थसिद्धिद
इति वाक्यात् ॥ सूर्योदयादेकादशो मुहूर्तस्तु गौण-
कालः एकादशो मुहूर्तोऽपि विजयः परिकीर्तित इति
वाक्येऽपिशब्देन गौणत्वमूचनात् ॥ तत्रैव निर्णयः
दशमी हि द्विविधा ॥ श्रवणरहिता तद्युक्ता चेति ॥
तत्र श्रवणरहिता चतुर्विधा ॥ पूर्वद्युरेव नक्षत्रोदय-
व्यापिनी परेद्युरेव तद्व्यापिनी ॥ दिनद्वयेऽपि तद्व्या-
पिनी दिनद्वयेऽपि नक्षत्रोदयव्यापिनी चेति ॥ तत्र
पूर्वद्युरेव नक्षत्रोदयव्याप्तौ पूर्वैव परेद्युरेव तद्व्याप्तौ परैव
दिनद्वये तु तद्व्याप्तौ पूर्वा ग्राह्या ॥ नवम्यासहिता
कार्या दशम्याश्वयुजे सिता ॥ एकादश्या युता या तु
न कार्या जयकांक्षिभिरिति वाक्यात् ॥ दिनद्वयेऽपि
तद्व्याप्तौ परा ग्राह्या ॥ एकादशो मुहूर्तोऽपि विजयः
परिकीर्तित इत्यत्रोक्तगौणविजयमुहूर्तव्यापित्वादिति

दिनद्वयेऽपि दशम्यां श्रवणयोगाभावे निर्णयः ॥
 अथ श्रवणयोगे निर्णयः ॥ पूर्वद्यौरेव नक्षत्रोदये
 दशम्यां श्रवणयोगे पूर्वैव परेद्यौरेव श्रवणयोगे परैव ॥
 तत्रापि नक्षत्रोदयकाले दशमीसत्त्वे सूर्योदयमार-
 भ्याल्पश्रवणयोगे परैव ग्राह्या ॥ आश्विने दशमी
 शुक्ला श्रवणेन समन्विता ॥ विजया दशमी
 प्रोक्ता सैव चात्यंतदुर्लभेत्यादिवाक्यैः श्रवणयोगस्य
 प्रावल्यात् ॥ यदा तु दिनद्वयेऽपि कर्मकाले दशम्याः
 श्रवणयोगस्तदा पूर्वैव ग्राह्या ॥ पूर्वविद्धायः प्राश-
 स्त्यादिति निर्णीतमुत्सवप्रताने ॥ यदा सूर्योदयेऽल्पा
 दशमी भवति तारकोदयकाले च श्रवणयुक्तेकादशी
 तदा तत्रैवोत्सवः कार्यः ॥ उदये दशमी किञ्चित्सं-
 पूर्णेकादशी यदि ॥ श्रवणर्क्षे यदा काले सा तिथि-
 विजया भवेदिति वाक्यात् ॥ अत्र नक्षत्रप्राधान्यमंगी-
 कृतमुत्सवप्रताने बहुविस्तरेण ॥ अत्र केचित् शिष्टास्त-
 निर्णयानुसारेण न व्यवहरन्ति किंतु उदये दशमी
 किञ्चिदिति वाक्यस्य पट्टाभिप्रेकपरत्वमभिप्रेत्य नव-
 मीविद्धायामेवोत्सवं कुर्वति ॥ इति विजयादशमी ७
 अथाश्विनशुक्लपौर्णमास्यां रासोत्सवः ॥ स च

राकायामेव कार्यो नत्वनुमत्तयाम् ॥ राकालक्षणं
 त्वमरकोशटीकायां व्याख्यासुधायामुक्तं सा पौर्ण-
 मासी उदयकाले प्रतिपद्योगात् कलाहीने चंद्रे सति
 अनुमतिरित्युच्यते चंद्रस्य पूर्णत्वे राकेति तथा सति
 रासोत्सवे चंद्रोदयव्यापिनी पूर्णिमा ग्राह्या अखं-
 डमंडलस्येंदोरुदयकाले तदैव सत्त्वात् ॥ तथा च
 श्रीभागवते ॥ दृष्ट्वा कुमुदंतमखंडमंडलमिति ॥
 दिनद्वयेऽपि पौर्णमास्याश्चंद्रोदयव्याप्तौ पूर्वा ग्राह्या
 संपूर्णरात्रिव्यापित्वात् चतुर्दश्या तु पूर्णिमेति युग्म-
 वाक्याच्च ॥ दिनद्वयेऽपि चंद्रोदयकालव्याप्त्यभावेऽपि
 पूर्वैव रात्रिव्यापित्वात् युग्मवाक्याच्च ॥ ८ ॥

अथ कार्तिककृष्णत्रयोदश्यां पर्वात्मक उत्सवः ॥
 स च शिष्टाचारादुदयव्यापिन्यामेव कार्यः ॥ ९ ॥

अथ कार्तिककृष्णचतुर्दश्यां सूर्योदयव्यापिन्या-
 मभ्यंगः कार्यः ॥ तदुक्तं भविष्योत्तरे ॥ कार्तिके
 कृष्णपक्षे तु चतुर्दश्यां दिनोदये ॥ अवश्यमेव
 कर्तव्यं स्नानं नरकभीरुभिरिति ॥ क्वचित्तु विधूदय
 इत्यपि पाठः ॥ तिथिस्तु सूर्योदयव्यापिन्येव ग्राह्या
 पूर्वाह्निकास्तु तिथयो दैवे कार्ये फलप्रदा इत्यादि

याज्ञवल्क्यवाक्यात् ॥ यदा तु दिनद्वयेऽपि सूर्योदय-
व्यापिनी चतुर्दशी तदा पूर्वा ग्राह्या ॥ बहुकालव्या-
पित्वात् ॥ पष्टिदंडात्मिकायास्तु तिथेर्निष्क्रमणं परे ॥
अकर्मण्यं तिथिमलं जह्यादेकादशीं विनेति वचनेन
तादृशस्थले द्वितीयदिने निषेधाच्च ॥ यदा च चतु-
र्दशी क्षयवशान्न दिनद्वयेऽपि सूर्योदयव्याप्तिस्तदा
त्रयोदश्यामभ्यंगः कार्यः ॥ तदुक्तं समयमचूखे चंद्रप्र-
काशवाक्ये ॥ त्रयोदशी यदा प्रातः क्षयं याति चतु-
र्दशी ॥ रात्रिशेषे त्वमावस्या तदाभ्यंगे त्रयोदशीति १०

अथ दीपोत्सवनिर्णयः ॥ तत्र कार्तिककृष्णामा-
वास्या प्रदोषव्यापिनी ग्राह्या ॥ तदुक्तमादित्यपुरा-
णादौ ॥ प्रदोषसमये लक्ष्मीं पूजयित्वा यथाक्रमम् ॥
दीपवृक्षाश्च दातव्याः शक्त्या देवगृहेषु चेति ॥ एवं-
विधानेकवचनेषु प्रदोषस्य कर्मकालत्वोक्त्या सूर्या-
स्तानंतरं सुहूर्तत्रयात्मप्रदोषव्यापिनी ग्राह्या ॥ दिन-
द्वयेऽपि प्रदोषव्याप्तौ परा ॥ प्रतिपद्यप्यमावास्येति
युग्मवाक्ये परविद्धायाः प्राशस्त्यात् ॥ तदुक्तं ज्योति-
निबंधेऽपि ॥ दंडेकरजनीयोगो दर्शः स्यात्तु परेऽहनि ॥
तदा विहाय पूर्वद्युः परद्युः सुखरात्रिकेति ॥ दिनद्व-

येऽपि प्रदोषव्याप्त्यभावे तु गौणप्रदोषव्याप्तिमादाय
पूर्वा ग्राह्या ॥ यत्तु त्रियामिका दर्शतिथिर्भवेच्चेत्सार्ध-
त्रियामा प्रतिपद्विवृद्धौ ॥ दीपोत्सवे ते मुनिभिः
प्रदिष्टे ततोऽन्यथा पूर्वयुते विधेये इति वचनं तु विष-
यांतरपरत्वेन व्यवस्थापितं ग्रंथकृद्भिरिति नात्रोपयु-
ज्यते ॥ तथाचायमत्र संग्रहः ॥ यदा परदिनेऽमा-
वास्या सूर्यास्तं व्याप्नोति तदा परैव ग्राह्या ॥ पूर्वे-
द्युरेव सूर्यास्तव्याप्तौ पूर्वैति ॥ ११ ॥

अथान्नकूटोत्सवः ॥ स च दीपोत्सवाव्यवहित-
दिन एव प्रसिद्ध इति तन्निर्णयापेक्षा अत्रोत्सवप्रताने
कालांतरेऽपि गोवर्धनपूजनं सांप्रदायिकानां युक्तमि-
त्युक्तम् ॥ श्रीभागवतपद्मवाराहादिवहून्येवोदाहृता-
नीति तत्र द्रष्टव्यानि ॥ १२ ॥

अथ कार्तिकशुक्लद्वितीया भ्रातृद्वितीया ॥ सा
यदाप्यपराह्लव्यापिनी बहुवादसंमिता तथाप्युत्सवप्र-
तानोक्तभक्तिमार्गीयप्रकारानुसारेण निर्णीयते ॥ धर्म-
शास्त्रे हि दिवसस्य द्वौ भागौ त्रयोभागाश्चत्वारः पंच
पंचदश चेति पंच भेदाः ॥ तत्र भागद्वयपक्षे ॥
आवर्तनात्तु पूर्वाह्णे ह्यपराह्लस्ततः पर इतिवाक्यादि-

नार्धात्पूर्वभागः पूर्वाह्निसंज्ञकः ॥ तदपरो भागोऽपरा-
ह्नसंज्ञकः ॥ तत्र पूर्वाह्नो वै देवानां मध्याह्नो मनुष्या-
णामपराह्नः पितृणामिति वाक्यात् ॥ यद्यपि यमस्य
पितृत्वेन तत्पूजायामपराह्नव्याप्तिग्रहीतुमुचिता त-
थापि देवत्वं च पितृत्वं च यमस्यास्ति द्विरूपते-
तिवाक्यात्तत्र देवत्वस्यापि सत्त्वान्न केवलमपराह्नव्या-
प्तिर्ग्राह्या किंतु पूर्वाह्नापराह्नोभयव्यापिनी द्वितीया
मुख्या ॥ तत्रापि सूर्योदयमारभ्य दिनार्धोत्तरकाल-
पर्यंतं वर्तमाना द्वितीया मुख्या ॥ तदसंभवे पूर्व-
दिने दिनार्धात्पूर्वं वर्तमाना ग्राह्या ॥ पूर्वाह्नापराह्नो-
भयव्यापित्वात् ॥ पूर्वदिने दिनार्धात्पूर्वं द्वितीयाया
अभावे तु द्वितीयदिने पूर्वाह्नव्यापिनी ग्राह्या यमे
देवत्वस्यापि सत्त्वात् ॥ भक्तिमार्गे यमपूजाया
अकरणाच्चेति निष्कर्षः ॥ यथा तरोर्मूलनिपेचनेनेति
वाक्यात् भगवत्पूजायां सर्वपूजांतर्भावान्न काचि-
न्व्यूनतेत्यलं विस्तरेण ॥ १३ ॥

अथ कार्तिकशुक्लाष्टमी गोपाष्टमी ॥ सा सूर्योद-
यव्यापिनी ग्राह्या ॥ दिनद्वये तद्व्याप्तौ पूर्वैव
बहुकालव्याप्तित्वात् ॥ अष्टमीक्षये तु विद्धैव ग्राह्या ॥
गत्यंतस्याभावात् ॥ १४ ॥

अथ कार्तिकशुक्लैकादशी प्रबोधिनी ॥ तन्निर्णयस्तु
पूर्वं ग्रथारंभ एव कृत इति नात्रोच्यते ॥ अथ देवोत्था-
पने भद्रा त्याज्या तद्रहितकालस्यापि लाभात् ॥ १५ ॥

अथ पौषकृष्णनवम्यां श्रीमद्विठलनाथप्रभूणासु-
त्सवः ॥ स चोदयव्यापिन्यां कार्यः ॥ दिनद्वयेऽपि
तद्याप्तौ पूर्वा ग्राह्या नवमीक्षये तु विद्धैव एतदुप-
पादितं पूर्वं स्वामिन्युत्सवनिर्णये ॥ १६ ॥

अथ भोगीपर्व ॥ तत्संक्रमणपुण्यकालदिनात्पूर्व-
दिने कार्यम् । अस्य लोकसिद्धत्वान्निर्णयोनापेक्षितः १७

अथ मकरसंक्रांतिनिर्णयः ॥ तत्र दिवासंक्रमणे
माधवमतानुसारेण परा विंशतिर्घटिकाः पुण्यकाल
इति तत्र स्नानादिकं कार्यम् ॥ रात्रौ संक्रमणे तु
पराश्चत्वारिंशद्घटिकाः पुण्यकाल इति हेमाद्रिमत-
मनुसृत्य द्वितीयदिने दानादिकं कार्यम् ॥ यद्यपि
रात्रौ संक्रमणे माधवमते अर्धरात्रात्पूर्वं संक्रमणे
पूर्वदिने मध्याह्नोत्तरं प्रहरद्वयं पुण्यकालः ॥ अर्ध-
रात्रानंतरं संक्रमणे द्वितीयदिने मध्याह्नपर्यंतं पुण्य-
कालः ॥ पूर्णेऽर्धरात्रे संक्रमणे तु पूर्वेऽह्नि मध्याह्नात्परं
प्रहरद्वयं पुण्यकालो द्वितीयदिने च मध्याह्नात्पूर्वं

प्रहरद्वयं पुण्यकाल इत्येवं दिनद्वये पुण्यकाल इति निर्णीतं तथापि रात्रौ संक्रमणे सदाचारानुसारेण द्वितीयदिन एव पर्वात्मकोत्सवः कार्यः ॥ मेषसंक्रांतिनिर्णयस्तु चैत्रोत्सवनिर्णये वक्ष्यते ॥ १८ ॥

माघशुक्लपंचमी वसंतपंचमी ॥ तस्यामुदयव्यापिन्यामुत्सवः कार्यः ॥ देवकार्ये तिथिज्ञेया यस्यामभ्युदितो रविरिति वृद्धयाज्ञवल्क्यवाक्यात् ॥ दिनद्वये तद्याप्तौ पूर्वा, पंचमीक्षये तु विजैव ग्राह्या ॥ १९ ॥

माघशुक्लपूर्णिमायां रोपणम् ॥ तत्र होलिकादंडारोपणं पर्वात्मक उत्सवश्च कार्यः ॥ अत्र शास्त्रीयवचनाभावेऽपि सकलदेशप्रसिद्धत्वात्पूर्वोक्तं कर्तव्यमेव अत्र भद्रां विहाय रात्रौ पौर्णमासीमध्ये दंडारोपणं कार्यं तत्र यदि रात्रिपूर्वभागे दंडारोपस्तदा भगवत्यभ्यंगादिकं पूर्वदिने कार्यम् ॥ यदा तु रात्रिपरभागे दंडारोपणं तदा परदिने अभ्यंगादिकं कार्यमिति सदाचारः ॥ यदा रात्रिपूर्वभागे चतुर्दशी द्वितीयदिने च पौर्णमासी सूर्यास्तात्प्रागेव निवर्तते यदा वा चंद्रग्रहणं तदा यो निर्णयः स होलिका-निर्णये वक्तव्यः ॥ २० ॥

अथ फाल्गुनकृष्णसप्तम्यां श्रीगोवर्धनधरागम-
नोत्सवः ॥ स च भक्तिमार्गीय एवेत्यौदयिक्यामेव
कार्यः ॥ सप्तमीक्षये तु विद्धायामेव दिनद्वयेऽप्युदय-
व्याप्तौ पूर्वस्यामेव ॥ २१ ॥

अथ फाल्गुनशुक्लपौर्णमास्यां पर्वात्मको होलि-
कोत्सवः ॥ तत्र पौर्णमासी प्रदोषव्यापिनी ग्राह्या ॥
प्रदोषव्यापिनी ग्राह्या पूर्णिमा फाल्गुनी सदेति
नारदवाक्यात् ॥ तत्र होलिकाप्रदीपनं भद्रां
विहाय रात्रौ पौर्णमासीमध्ये कर्तव्यम् ॥ तदुक्तं
ज्योतिर्निबन्धे ॥ प्रतिपद्भूतभद्रासु यार्चिता होलिका
दिवा ॥ संवत्सरं च तद्राष्ट्रं पुरं दहति साद्भुतम् ॥
यदा तु पूर्वदिने चतुर्दशी प्रदोषव्यापिनी परदिने
च पूर्णिमा क्षयवशात् सायाहात्प्रागेव समाप्यते तदा-
पूर्वदिने संपूर्णरात्रौ भद्रासत्वात् ॥ भद्रायां च होलिका-
निषेधात् परेऽहनि प्रतिपद्येव कुर्यात् ॥ सार्धयाम-
त्रयं या स्याद्वितीयदिवसे यदा ॥ प्रतिपद्वर्धमाना
तु तदा सा होलिका स्मृतेति भविष्यवचनादिति
निर्णयामृतकारः ॥ केचित्तु ॥ प्रदोषव्यापिनी न
स्याद्यदा पूर्वदिने तदा ॥ भद्रासुखं वर्जयित्वा होलि-

कायाः प्रदीपनमिति नारदवचनात् ॥ भद्रामुखं
विहाय पूर्वदिन एव कार्येत्याहुः ॥ भद्रामुखं तु
आद्यघटिकापंचकपरमित्युक्तं ज्योतिःशास्त्रे ॥ तिथ्यर्के
तु ॥ यदा पूर्वदिने रात्रौ भद्रारहितकालो न लभ्यते
परदिने च पूर्णिमायाः प्रदोषव्याप्त्यभावस्तदा भद्रा-
पुच्छे होला कार्येति निर्णीतम् ॥ अथ भविष्ये ॥
सार्धयामत्रयं पूर्णा द्वितीयदिवसे यदा ॥ प्रतिपद-
र्धमाना तु तदा सा होलिका स्मृतेति ग्रस्तोदये तु
स्नात्वा होला कार्या ॥ स्नात्वा कर्माणि कुर्वीत श्रुत-
मन्नं विवर्जयेदिति वाक्यात् ॥ अथ निर्णयसिंधौ ॥
अथ परेऽहि ग्रस्तोदयस्तदा पूर्वदिने भद्रावर्जं रात्रि
चतुर्थयामे विष्टिपुच्छे वा होला कार्येति निर्णीतम् ॥
तथापि तिथ्यर्कादिग्रंथोक्तनिर्णयानुसारेण ग्रस्तोदये
मोक्षानंतरं स्नात्वा ॥ प्रतिपन्मध्ये होलिकाप्रदीपनमेव
मुख्यः पक्ष इति तथैव कार्यम् ॥ ग्रस्तोदयातिरिक्ते केव-
लग्रहणे तु भद्रामुखातिरिक्तकाले भद्रापुच्छे वा द्विती-
यदिने प्रतिपन्मध्ये वा होलिकाप्रदीपनं मतभेदेन
बहुधा निर्णीतं तथापि भक्तिमार्गे यथा सेवासौकर्यं
तथा कार्यम् ॥ यदा तु दोलोत्सवदिने ग्रस्तोदयस्तदा

मोक्षानंतरं होलिकाप्रदीपनं वा सेवासौकर्याय पूर्व-
दिने रात्रौ भद्रामुखं त्यक्त्वा भद्रापुच्छे वा होलिका-
प्रदीपनं शास्त्रोक्तत्वाद्दुचितमेवेत्याकलनीयं सुधी-
भिः ॥ अत्र होलिकाप्रदीपनं रात्रिपूर्वभागे परभागे
वा भवतु पर्वात्मक उत्सवस्तु होलिकाप्रदीपनात्पूर्व-
मेव कार्यः ॥ इति सकलशिष्टाचारसंमतम् ॥ २२ ॥

अथ दोलोत्सवनिर्णयः ॥ स च फाल्गुनपूर्णि-
मास्यां पूर्णिमासमीपवर्तिन्यामुत्तराफाल्गुन्यां वा
कार्यः ॥ तदुक्तं ब्रह्मपुराणे ॥ नरो दोलायितं दृष्ट्वा
गोविंदं पुरुषोत्तमम् ॥ फाल्गुन्यां प्रयतो भूत्वा गोविं-
दभुवनं व्रजेदिति ॥ स्कान्दे पुरुषोत्तममाहात्म्ये ॥
तपस्ये मासि राकायां यदोत्तराफाल्गुनी भवेत् ॥ तदा
दोलोत्सवः कार्यस्तच्च श्रीपुरुषोत्तमे ॥ फाल्गुन्यां
क्रीडनं कुर्यात् दोलायां मम भूमिप ॥ दोलायां
येऽपि पश्यन्ति दक्षिणामुखपूजितम् ॥ ब्रह्महत्यादि-
भिः पापैर्मुच्यन्ते नात्र संशय इति ॥ कालश्च यामि-
न्याः पश्चिमे याम इति निश्चीयत इत्युक्तमुत्सवप्रता-
ने ॥ अन्यत्रापि कालमाधवीयादौ बौधायनवचनम् ॥
सा तिथिस्तच्च नक्षत्रं यस्यामभ्युदितो रविरिति स्व-

ल्पनक्षत्रसत्वे तु नक्षत्रमध्येऽधिवासनमात्रं कृत्वा नक्ष-
त्रमतिक्रम्य प्रभोर्दोलारोहणे स्थारोहणे च न दोषः ॥
दिनद्वयेऽपि नक्षत्रस्य सूर्योदयव्याप्तौ नक्षत्रक्षये वा
पूर्वदिनमेव ग्राह्यम् ॥ दोलोत्सवदिने ग्रहणसत्वे तु
नक्षत्ररहितायामपि केवलपौर्णमास्यामुत्सवः कार्यः ॥
पूर्वोक्तब्रह्मपुराणवचने केवलपौर्णमास्यामपि दोलो-
त्सवविधानात् ॥ उत्सवप्रतानेऽपि दोलोत्सवनिर्ण-
यारंभे ॥ फाल्गुनपौर्णमास्यां पूर्णिमासमीपे उत्तरा-
फाल्गुन्यां वा दोलोत्सवः कार्य इति ॥ इति दोलो-
त्सवः ॥ २३ ॥

अथ चैत्रशुक्लप्रतिपदि वत्सरादिः सा सूर्योदय-
व्यापिनी ग्राह्या ॥ चैत्रे मासि जगद्ब्रह्मा ससर्ज
प्रथमेऽहनि ॥ शुक्लपक्षे समग्रं तु तदा सूर्योदये
सतीति ब्राम्होक्तेः ॥ दिनद्वयेऽपि सूर्योदयव्याप्ताव-
व्याप्तौ वा पूर्वेव ॥ २४ ॥

अथ मेषसंक्रातिः ॥ तत्र दिवासंक्रमणे पृर्वाः
पराश्च दश घटिकाः पुण्यकालः ॥ तदुक्तं माधवी-
ये कालनिर्णये ॥ वर्तमाने तुलामेषे नाज्यस्तृभयतो
दशेति ॥ रात्रौ संक्रमणे तु ॥ अर्धरात्रात्पूर्वं संक्र-

मणे पूर्वदिने मध्याह्नात्परतः प्रहरद्वयं पुण्यकालः ॥
 निशीथमध्ये संक्रमणे तु पूर्वदिने मध्याह्नात्परतः प्रह-
 रद्वयं परदिने च मध्याह्नात्पूर्वं प्रहरद्वयमित्येवं दिन-
 द्वयं पुण्यकालः ॥ तदुक्तं रात्रौ संक्रमणे भानोर्दि-
 नार्धं स्नानदानयोः ॥ अर्धरात्रादधस्तस्मिन्मध्याह्न-
 स्योपरि क्रिया ॥ १ ॥ उर्ध्वं संक्रमणे चोर्ध्वमुदया-
 त्प्रहरद्वयम् ॥ पूर्णे चेदर्धरात्रे तु यदा संक्रमते रविः ॥
 प्राहुर्दिनद्वयं पुण्यं मुक्त्वा मकरकर्कटाविति ॥२५॥

अथ श्रीरामनवमीनिर्णयः ॥ सा चोदयव्यापिनी
 ग्राह्या ॥ तदुक्तमगस्त्यसंहितायाम् ॥ चैत्रशुक्ला तु
 नवमी पुनर्वसुयुता यदि ॥ सैव मध्याह्नयोगेन
 महापुण्यतमा भवेदिति ॥ अत्र सैवेति विशिष्टपरा-
 मर्शान्मध्याह्ने पुनर्वसुयोगे महापुण्यतमत्वम् ॥ मध्या-
 ह्नादन्यत्र योगे पुण्यतमत्वम् ॥ अयोगे तु पुण्यत-
 त्वमिति व्याख्यातारः ॥ दिनद्वयेऽपि सूर्योदय-
 व्याप्तौ बहुकालव्यापित्वात् पूर्वव ग्राह्या नवमीक्षये
 तु विद्ध्यैव ग्राह्या गत्यंतराभावात् ॥ यदा तु पारण-
 दिने क्षयवशाद्दशमी न लभ्यते तदा विद्धायामुपोषणं
 कृत्वा दशम्यामेव पारणं कार्यम् ॥ तदुक्तं माधवीये ॥

नवमी चाष्टमीविद्धा त्याज्या विष्णुपरायणैः ॥ उपो-
षणं नवम्यां च दशम्यामेव पारणमिति स्मार्तनि-
बन्धकाराः वैष्णवैस्तु शुद्धां नवमीमुपोष्य विद्धैका-
दश्यां पारणं कार्यमिति ॥ एतच्च निर्णीतं श्रीविष्णु-
लनाथप्रभुभिः स्वकृतश्रीरामनवमीनिर्णये उत्सवप्र-
ताने च तेनायं निष्कर्ष इत्यादिना निर्णीतम् ॥ २६ ॥

अथ वैशाखकृष्णैकादश्यां श्रीमदाचार्यचरणो-
त्सवः ॥ स च स्वामिन्युत्सववदौदयिक्यां कार्यः ॥
युगाद्या वर्षवृद्धिश्च सप्तमी पार्वतीप्रिया ॥ स्वेरुदयमी-
क्षन्ते न तत्र तिथियुग्मतेति वाक्यात् ॥ दिनद्वये
सूर्योदयव्याप्तौ पूर्वस्यामुत्सवः कार्यः ॥ उपवासव-
न्निर्णयाभावात् ॥ एकादशीक्षये तु विद्धायामेवो-
त्सव इति संक्षेपः ॥ २७ ॥

वैशाखशुक्लतृतीयायां चंदनयात्रोत्सवः ॥ तदुक्तं
स्कांदे पुरुषोत्तममाहात्म्ये ॥ वैशाखशुक्लपक्षे तु तृती-
याऽक्षयसंज्ञिता ॥ तत्र मां लेपयेद्गन्धलेपनैरतिशोभ-
नैरिति ॥ सा च सूर्योदयव्यापिनी ग्राह्या ॥ तदुक्तं
स्कांदे ॥ कला काष्ठापि वा यत्र द्वितीया संप्रद-
श्यते ॥ सा तृतीया न कर्तव्या कर्तव्या गणसंयु-

तेति ॥ दिनद्वये सूर्योदयव्याप्तौ पूर्वेव ॥ क्षये तु विद्धैव ग्राह्या ॥ २८ ॥

वैशाखशुक्लचतुर्दश्यां श्रीनृसिंहोत्सवः ॥ तदुक्तं नृसिंहपुराणे स्कांदे च ॥ वैशाखशुक्लपक्षे तु चतुर्दश्यां निशामुखे ॥ मज्जन्मसंभवं पुण्यं व्रतं पापप्रणाशनम् ॥ वर्षे वर्षे तु कर्तव्यं मम संतुष्टिकारणमिति ॥ वैशाखस्य चतुर्दश्यां सोमवारेऽनिलक्षके ॥ अवतारो नृसिंहस्य प्रदोषसमये द्विजाः ॥ अत्र चतुर्दशी त्रयोदशीवेधरहिता ग्राह्या ॥ तदुक्तं समयमयूखे ब्रह्मपुराणे ॥ अनंगेन समायुक्ता न सोपोष्या चतुर्दशी ॥ पूर्णायुक्तां च कुर्वीत नरसिंहस्य तुष्टये ॥ यः करोति नरो मोहात्कामविद्धां चतुर्दशीम् ॥ धनापत्यैर्वियुज्येत तस्मात्तां परिवर्जयेदिति दिनद्वये सूर्योदयव्याप्तौ पूर्वदिने उत्सवः ॥ क्षये तु विद्धायामेवोत्सवः कार्यो गत्यंतराभावात् ॥ २९ ॥

ज्येष्ठशुक्लदशमी दशहरा ॥ तदुक्तं ब्रह्मपुराणे ॥ ज्येष्ठे मासि सिते पक्षे दशमी हस्तसंयुता ॥ हस्ते दश पापानि तस्माद्दशहरा स्मृतेति ॥ वाराहेऽपि ॥ दशमी शुक्लपक्षे तु ज्येष्ठे मासि कुजेऽहनि ॥ अव-

तीर्णा स्वतः स्वर्गाद्धस्तर्क्षे च सरिद्धरा इति ॥ स्कांदे
तु दशयोगा उक्ताः ॥ यथा ॥ ज्येष्ठे मासि सिते
पक्षे दशमीबुधहस्तयोः ॥ व्यतीपाते गरानंदे कन्या-
चंद्रे वृषे रवौ ॥ दशयोगे नरः स्नात्वा सर्वपापैः
प्रमुच्यत इति ॥ अत्र बुधभौमयोः कल्पभेदेन
व्यवस्था ॥ अत्र निर्णयसिंधौ इयं च यत्र योग-
बाहुल्यं सैव ग्राह्येत्युक्तम् यद्यपि तथापि भक्ति-
मार्गे उदयव्यापिनी ग्राह्या ॥ तथैव सदाचारात् ॥३०॥

ज्येष्ठशुक्लपौर्णिमायां तत्समीपे वा ज्येष्ठायां ज्येष्ठा-
भिषेकोत्सवः ॥ तदुक्तं ब्राह्मे ज्येष्ठे मासि च संप्राप्ते
नक्षत्रे चंद्रदैवते ॥ पौर्णिमास्यां तदा स्नानं सर्वकालं
हरेर्द्विजा इति ॥ तथा स्वर्णधर्मानुवाकेन स्नापयेत्पुरु-
षोत्तममिति ॥ पौर्णिमास्यां सूक्तमंत्रैः स्नापयेद्विधि-
वद्विभुमिति च ॥ अत्र च पौर्णिमास्यामिति सामी-
प्यसप्तमी ॥ तेन दोलोत्सववदेतद्व्यवस्था ज्ञेया ॥
तिथिनक्षत्रयोगश्चेत् प्रशस्तत्वं ज्ञेयम् ॥ ज्येष्ठ्यां
ज्येष्ठर्क्षयुक्तायां यः पश्येत्पुरुषोत्तमम् ॥ कुलैकविं-
शमुद्धृत्य विष्णुलोकं स गच्छतीति ब्राह्मात् ॥ तिथि-
नक्षत्रयोगाभावे तु दोलोत्सववत् केवलनक्षत्रमेव

ग्राह्यम् ॥ अत्र चंद्रग्रहणसंभवे तु दोलोत्सववत्
केवलपौर्णमास्यामुत्सवः कार्य इति निर्णयः ॥ ३१ ॥

अथाषाढे रथोत्सवः ॥ तदुक्तं स्कांदे विशेषा-
न्मोक्षदाषाढद्वितीया पुष्यसंयुता ॥ ऋक्षाभावे तिथौ
कार्या सदा सा प्रीतये मम ॥ आषाढस्य सिते
पक्षे द्वितीया पुष्यसंयुता ॥ तस्यां रथे समारोप्य
रामं मां भद्रया सह ॥ महोत्सवं प्रवर्त्याथ प्रणमेत्
द्विजान्वहूनिति ॥ तिथिनक्षत्रयोगाभावे केवलं नक्ष-
त्रमेव ग्राह्यमिति निर्णीतं ज्येष्ठाभिषेकनिर्णये ॥ ३२ ॥

अथाषाढशुक्लषष्ठ्यां षष्ठपंडुसंज्ञकं पर्व ॥ तच्च
सदाचारसिद्धम् ॥ तत्र षष्ठी उदयव्यापिनी ग्राह्या ॥
तथैव शिष्टाचारात् ॥ ३३ ॥

आषाढशुक्लपौर्णमास्यामुदयव्यापिन्यां पर्वात्मक
उत्सवः ॥ देवकार्ये तिथिर्ज्ञेया यस्यामभ्युदितो रवि-
रिति वृद्धयाज्ञवल्क्यवाक्यात् ॥ यद्यपि चतुर्दश्यां
च पूर्णिमेति युग्मवाक्ये पूर्वविद्धा गृहीता तथापि
व्यासपूजादौ परविद्धाग्रहणात् ॥ भक्तिमार्गे तथैव
शिष्टाचाराच्च परविद्धैव ग्राह्या ॥ ३४ ॥

अथ श्रावणे मासि यस्मिन् कस्मिंश्चिच्छुभदिने

हिंदोलांदोलनारंभः ॥ स च वसंतोत्सववत्सक-
लदेशाचारसिद्धः ॥ वसंतोत्सवादौ सदाचारस्य
प्रामाण्यं पूर्वमीमांसाप्रथमाध्यायतृतीयपादे स्मृतिस-
दाचारनिर्णये विस्तरेण प्रतिपादितम् ॥ अथ श्राव-
णशुक्लतृतीया लोके मधुश्रवेति प्रसिद्धा तस्या
यत्रपि धर्मशास्त्रे गौरिसंबन्धित्वं प्रसिद्धं तथापि
श्रीभागवते दशमस्कंधद्वितीयाध्याये मायांप्रति भग-
वद्वाक्ये दुर्गेति भद्रकालीति विजया वैष्णवीति
चेत्यत्र वैष्णवी नारायणीत्यादिशब्दप्रयोगात् ॥
यथा तरोर्मूलनिषेचनेति वाक्यात् भगवत्पूजनस्य
सकलतृप्तिहेतुत्वेन च तृतीयायां पर्वारंभक उत्सवो
भक्तिमार्गेऽपि शिष्टाचारसिद्धः ॥ सा च तृतीया
परयुता ग्राह्येत्युक्तं निर्णयसिंधौ ॥ ३५ ॥

अथ श्रावणशुक्लपंचमी नागपंचमी ॥ सा च
नागपूजादौ परैवेति सामान्यनिर्णय उक्तः ॥ श्रावणे
पंचमी शुक्ला संप्रोक्ता नागपंचमी ॥ तां परित्यज्य
पंचम्यश्चतुर्थीसहिता हिता इत्यादिवचनानि निर्ण-
यसिंधौ प्रसिद्धानि ॥ ३६ ॥

अथ श्रावणशुद्धैकादश्यां पवित्रारोपणोत्सवः ॥

स च विष्णुरहस्य उक्तः ॥ श्रावणस्य सिते पक्षे
 कर्कटस्थे दिवाकरे ॥ द्वादश्यां वासुदेवस्य पवित्रा-
 रोपणं स्मृतम् ॥ द्वादश्यां श्रावणे वापि पंचम्याम-
 थवा द्विज ॥ अनुकूलेषु कर्तव्यं पंचदश्यामथापि
 वा ॥ मुख्यालाभे हि सर्वत्र यावन्नोत्तिष्ठते हरिरिति ॥
 अत्र प्रथमो द्वादशीशब्द एकादशीपर इत्यादि
 निर्णीतमुत्सवप्रताने बहुविस्तरेण ॥ एतच्च भद्रां
 विहाय कर्तव्यं गत्यंतरसंभवात् ॥ अत्र दशमीवेध
 स्याज्यः ॥ विद्धैकादश्या आसुरीत्वश्रवणात् ॥ वेध-
 निर्णयश्च ग्रंथारंभे एकादशीनिर्णये कृत इति ततो-
 ऽवधेयः ॥ पवित्रारोपणं काम्यं नित्यं च ॥ तदुक्तं
 ब्रम्हपुराणे ॥ ब्राह्मणः क्षत्रियो वैश्यस्तथा स्त्री शूद्र
 एव च ॥ स्वधर्मनिस्ताः सर्वे भक्त्या कुर्युः पवित्रकम् ॥
 न करोति विधानेन पवित्रारोपणं तु यः ॥ तस्य
 सांवत्सरी पूजा निष्फला मुनिसत्तम ॥ तस्माद्भ-
 क्तिसमायुक्तैर्न रैर्विष्णुपरायणैः ॥ वर्षे वर्षे प्रकर्तव्यं
 पवित्रारोपणं हरेरिति ॥ ३७ ॥

अथ श्रावणपौर्णमास्यां रक्षणबंधनोत्सवः ॥ स
 च भद्रारहितायां तात्कालिकपौर्णमास्यां कार्यः ॥

भद्रायां द्वे न कर्तव्ये श्रावणी फाल्गुनी तथा ॥ श्राव-
णी नृपतिं हन्ति राष्ट्रं हन्ति च फाल्गुनीति वाक्या-
दिति संक्षेपः ॥ ३८ ॥

इति निर्भयरामभट्टविरचितो व्रतोत्सवपर्वादिनिर्णयसंग्रहः समाप्तः ।

दंपत्योरेकगुरुशिष्यत्वेदोषाभावविचारः ।

श्रीकृष्णाय नमः ।

अथेदं विचार्यते मंत्रविषये दंपत्योरेकगुरोर्मंत्रग्रह-
णत एकशिष्यत्वे भ्रातृभगिनीत्वे सति लौकिककार्या-
नर्हत्वान्नैकगुरोर्मंत्रोपदेशग्रहणं युक्तमिति ॥ नचात्र
प्रमाणाभावान्नायुक्तत्वमिति वाच्यम् ॥ अन्नदाता
भयत्राता विद्यादातेत्यादिवचनप्रामाण्यान्नाप्रामाणि-
कत्वम् ॥ पंचैते पितरो नृणामित्यादिपदानां कंठ-
स्वेणैवोक्तत्वात् ॥ अत्र हि वाक्यस्य तात्पर्यार्थश्च
भिन्न एवेति विचारणीयम् ॥ तथाहि पंचैते पितरो
नृणां इत्यस्याज्ञादिविषयकत्वस्य संभावितत्वेन प्रसि-
द्धत्वात्तथैव स्वीकरणमावश्यकमिति सार्वजनीनम् ॥
अन्यथा जन्मदातरि पितृत्वं सेकादिविलक्षणं
न स्यात् ॥ अन्यच्च पितृपंचके गुरुश्च गुरयोस्तन्म-

ध्यापातात्तदीयकन्यायाः पाणिग्रहणानंतरं लौकिक-
 कार्यानिर्हत्वेन कार्यानुपयुक्तत्वं भगिनीत्वस्य तत्सं-
 बंधेन विद्यमानत्वात् ॥ किंच ॥ एकज्ञातिकगुरोर्मु-
 ख्यशिष्यस्य विद्याविनयादिगुणबाहुल्यदर्शनेन प्रस-
 न्नीभूते गुरौ शिष्याय स्वकीयां कन्यां दत्तवानिति पुरा-
 णादिसिद्धप्रसिद्धेश्च विद्यमानत्वात् ॥ नैतदाशंक्यम्
 अन्यच्च ॥ मंत्रदातृत्वं ज्ञानदातृत्वं च नियमेन स्थितं
 पुत्रेण ज्ञानसहितं मंत्रदानं पितृभ्यः भर्त्रा ज्ञानस-
 हितं मंत्रदानं भार्यायै दत्तं इत्यादि पौराणीयवाक्य-
 सहस्रैर्गुणितं प्रमाणसद्भाषितमिति न शंकालेशो मंत्र-
 विषये भ्रातृभगिन्यादिरूपदोषसंभावनापीति विच-
 क्षणैर्विचारणीयम् ॥ अन्यच्च इदं मंत्रदानमेकस्मादेव
 गुरोर्दंपत्यादिभिर्गृहीतं महाफलदमिति वचनव्यवस्थ-
 योक्तमत्वादवश्यमेकीभूयैव ग्रहीतव्यम् ॥ तथा च
 वचनं पुराणस्थम् ॥ आचारो धर्ममार्गश्च गुरुर्मंत्रश्च
 देवताः ॥ दंपत्यापत्यभृत्याद्यैरेकीकृत्य महत्फलम् ॥१॥
 आचारप्रभवो धर्म इतिवचनादाचारस्य सर्वधर्मसा-
 धकत्वेनावश्यकत्वात् नहि सर्वेषां पृथक् पृथक् गुरु-
 पदेशेनैकमार्गीया आचारसिद्धिः केनापि सम्यग्वक्तुं

शक्यते ॥ तत्र भक्तिज्ञानकर्मपर्यादासाधारणसंसारिणामाचारत्वस्यैकत्वेऽपि व्यक्तिवैलक्षण्यस्य सर्वानुभवैकत्वात् ॥ तदत्र निदर्शितं दंपतीभृत्याद्यैरेक एव गुरुरादर्शनीयः ॥ फलपूर्णापेक्षकैरिति प्राथमिककक्षायां आचारज्ञानदगुरोरेकत्वं मंत्रदानविषयेऽप्येक एव गुरुः कार्यः ॥ अन्यथा मंत्रशिक्षाद्यनेकतात्त्विकविचारविषयकवैलक्षण्यसिद्धबुद्ध्या फलवैपरीत्यापत्तिरिति सुधीभिर्विचारणीयम् ॥ तस्मादंपत्या सपरिकरेण गुरुश्चैक एव कर्तव्य इति मुख्यः पक्षः ॥ अत्र च लौकिकालौकिकविचारबाहुल्येऽपि विस्तरमभिया न तन्यते ॥ अत्र प्रमाणांतरम् ॥ विष्णुतत्त्वं परिज्ञाय ह्येकं वानेकभेदवत् ॥ दीक्षयेन्मेदिनीं सर्वां किं पुनश्चोपसन्नतान् ॥१॥ ननु वाक्यांतरविरोधः पुनरपि दूरीकर्तुमुचित इति तद्राज्यमाह ॥ अन्नदाता भयत्राता पत्नीतातस्तथैव च ॥ विद्यादाता जन्मदाता पंचैते पितरो नृणाम् ॥ १ ॥ अयं दोष उपदेशविषये नास्ति ॥ यदायं दोषः स्यात्तदा गौतमः स्वकन्यामुत्तंकाय स्वशिष्याय कथं दद्यात् अत एकोदरस्थयोस्तत्संबन्धः ॥ न च देवयान्याः

कचेनापरिग्रहादस्ति तद्दोष इति वाच्यम् ॥ तस्या
भगिनीत्वं वाचनिकमंगीकृत्य निषेधात्तत्समत्वात्त-
योरेकोदरस्थत्वम् ॥ किंच दीक्षयेन्मेदिनीं सर्वामिति
पद्मखण्डाभिप्रायान्मेदिनीमध्यस्थानां सर्वेषां परिग्र-
हात् सर्वेषां भक्तिमतां भक्तिमंत्रोपदेशाधिकारिणां
दंभादिरहितानां योग्यत्वं किं पुनश्चोपसन्नतान् इत्या-
दिनोपसमीपे सम्यक् प्रणतियुक्तान् शरणागतान्
दीक्षितुं योग्यान् दीक्षा दातव्येत्येतद्विषये न कोऽपि
शंकालेश इति सर्वमनवद्यम् ॥

इति दंपत्योरेकगुरुशिष्यत्वे दोषाभावविचारः समाप्तः ।

अथ तिलकनिरूपकानि पद्यानि ।

श्रीकृष्णाय नमः ।

उच्चैश्चत्वारि चक्राणि बाहुमूले तु दक्षिणे ॥

नाममुद्राद्वयं नीचैः शंखमेकं तयोरधः ॥ १ ॥

मध्ये ततः पार्श्वयोस्तु द्वे द्वे पद्मे च धारयेत् ॥

वामेऽपि चतुरः शंखान् नाममुद्रा च पूर्ववत् ॥ २ ॥

चक्रमेकं गदे द्वे द्वे पार्श्वयोरिति भेदतः ॥

त्रीणि त्रीणि च चक्राणि मध्ये शंखाबुभावुभौ ॥ ३ ॥

हृत्पार्श्वयोः गुणनादूर्ध्वं गदापद्मानि पूर्ववत् (बाहुवत्) ॥

ललाटे च गदामेकां नाममुद्रां तथा हृदि ॥ ४ ॥

त्रीणि त्रीणि च चक्राणि कर्णमूले तयोरधः ॥

एकमेकं तदन्येषु तिलकेषु च धारयेत् ॥ ५ ॥

संप्रदायप्रयुक्तं च मुद्रा शिष्टानुसारतः ॥

यथारुचि तथा धार्या न चात्र नियमो मतः ॥ ६ ॥

इति श्रीरघुनाथजीकृतानि तिलकनिरूपकानि पद्यानि ॥ १ ॥

अथ तिलकधारणविधिः ।

श्रीकृष्णाय नमः ।

केशवाय नमः ललाटे ॥ नारायणाय नमः नाभौ ॥

माधवाय नमः हृदि ॥ गोविंदाय नमः कंठे ॥ विष्णवे

नमः दक्षिणकुक्षौ ॥ वामनाय नमः वामकुक्षौ ॥ मधुमृद-

नाय नमः दक्षिणबाहौ ॥ श्रीधराय नमः वामबाहौ ॥

त्रिविक्रमाय नमः कर्ण मूले ॥ पद्मनाभाय नमः पृष्ठे ॥

दामोदराय नमः स्कंधयोः ॥ वासुदेवाय नमः मूर्धनि ॥

इति तिलकधारणविधिः समाप्तः ।

अथ द्रव्यशुद्धिः ।

श्रीकृष्णाय नमः ।

नत्वा श्रीवल्लभाचार्यान् हरिसेवोपकारिका ॥ बाह्या-

थाभ्यंतरी द्रव्यशुद्धिरत्र विचार्यते ॥ १ ॥ निबन्धेषु

विविच्योक्ताप्यधुना बुद्धिदोषतः ॥ यतो न भासते
सम्यक् तत एष समुद्यमः ॥ २ ॥

अथ स्नानाचमननिमित्तविचारः ॥ तत्र ताव-
त्प्रायश्चित्तमिताक्षरायां याज्ञवल्क्यः ॥ उदक्याशु-
चिभिः स्नायात्संस्पृष्टस्तैरुपस्पृशेत् ॥ अर्विलगानि
जपेच्चैव गायत्रीं मनसा सकृदित्याह ॥ तत्र विज्ञा-
नेश्वरः ॥ उदक्या रजस्वला ॥ अशुचयः श्वचं-
डालपतितमूतिकाशावाशौचिनः एतैः संस्पृष्टः
स्नायात् ॥ तैः पुनरुदक्याशुचिसंस्पृष्टादिभिः संस्पृष्ट
उपस्पृशेत् आचामेत् ॥ आचम्य च अर्विलगान्यापो-
हिष्ठेत्येवमादीनि त्रीणि मंत्रवाक्यानि जपेत् ॥
त्रिष्वपि बहुवचनस्य चारितार्थ्यात् ॥ तथा गायत्रीं
च मनसा सकृज्जपेत् ॥ ननूदक्यादिसंस्पृष्टः स्नाया-
दित्येकवचननिर्दिष्टस्य कथं तैरिति बहुवचनेन
परामर्शः ॥ सत्यमेवं किंत्वत्र उदक्यादिसंस्पृष्टव्यति-
रिक्तस्नानार्हमात्रस्पर्शेऽप्याचमनमात्रविधानार्थं
तैरिति बहुवचनमित्यविरोध इति व्याख्यातवान् ॥
तेन रजस्वलाशवशावाशौचिचांडालपतितमूतिकानां
स्पर्शे सचैलं-स्नानम् ॥ अपरार्के तु मनुवाक्ये ॥

दिवाकीर्तिमुदक्यां च पतितं मूतिकां तथा ॥ शवं
 तत्स्पृष्टिनं चैव स्पृष्टः स्नानेन शुद्ध्यतीति शव-
 स्पृशः स्पर्शेऽपि सचैलं स्नानमुक्तम् ॥ मर्यादासिंधौ
 तु व्याख्यातम् ॥ दिवाकीर्तिस्त्रय चंडालः ॥ अत्यं-
 ताशुचिसाहचर्यात् ॥ पतितो महापातकी ॥ मूतिका
 प्रसवे सत्यप्राप्तशुद्धिकाला ॥ स्पृष्टं स्पर्शः तस्य स्पृष्टं
 तत्स्पृष्टं तदस्यास्तीति तत्स्पृष्टी अत्र तत्पदेन दिवा-
 कीर्तिप्रभृतयः पंचापि परास्पृश्यंते इति ॥ अपरा-
 र्केऽप्येवम् ॥ तेन पंचस्पृशाणि पिस्पर्शे स्नानम् ॥
 यद्यप्यत्र स्नानमात्रमुक्तं तथापि सचैलं स्नानं
 सर्वसंमतम् ॥ श्वानं श्वपाकं प्रेतधूमं देवद्रव्योपजी-
 विनं ग्रामयाजकं सोमविक्रयिणं चित्तिं चितिकाष्ठं
 मद्यं मद्यभांडं सस्नेहं मानुषास्थि शवस्पृशं महापा-
 तकिनं शवं स्पृष्ट्वा सचैलमंभोऽवगाह्योत्तीर्याग्निमुप-
 स्पृश्य गायत्र्यष्टशतं लपेत् ॥ घृतं प्राश्य स्नात्वा
 त्रिराचामेदिति व्यवनवचनात् ॥ तेन रजस्वलाशव-
 चंडालपतितमूतिकात्स्पर्शिशवाशौचितत्स्पर्शेस्पर्शे
 सचैलं स्नानम् ॥ तद्व्यतिरिक्तस्नानार्हस्पर्शे त्वाच-
 मनमिति सिद्ध्यति ॥ ते च स्नानार्हा विज्ञानेश्व-

रेण संगृहीता अग्रे वाच्याः ॥ सांप्रतं तु रजस्वला-
दिस्पर्शविषयेऽन्यो विशेष उच्यते ॥ मर्यादासिंधौ
पराशरः ॥ उदक्यास्पर्शने यायादंशुकेनांगतो-
ऽपि वा ॥ स्याच्चतसृष्वपि स्नानं तुल्याः सर्वा रज-
स्वला इति ॥ तुल्या इति ॥ स्पर्शदोषजनने सर्वा-
स्तुल्या इत्यर्थः ॥ तथा वस्त्रसंस्पर्शने तस्य सचै-
लांगावगाहनम् ॥ अंगस्पर्शनवत्तस्य वदन्ति द्विजस-
त्तमा इति च ॥ २ ॥

अथ वस्त्राद्यंतरितस्पर्शे बुद्धिपूर्वकस्पर्शे च
स्नानादिविचारः ॥ पृथ्वीचंद्रोदये ॥ वस्त्राद्यंतरित-
स्पर्शे साक्षात्स्पर्शोऽभिधीयते ॥ साक्षात्स्पर्शे तु य-
त्प्रोक्तं तद्वस्त्राद्यंतरेऽपि चेति प्रचेतोवचनमप्युक्तम् ॥
पराशरवाक्ये तु ॥ स्नानं स्पृष्टेन येन स्यात्काष्ठा-
द्यैर्यदि तं स्पृशेत् ॥ न वारोहणवत्स्पर्शं तत्रोपस्पर्-
शनाच्छुचिरित्युक्तम् ॥ तेनेदं सिद्ध्यति ॥ मनूक्तानां
दिवाकीर्त्यादीनां पंचानां वस्त्राद्यंतरितस्पर्शे स्नानम् ॥
शावाशौचिनां तु तत्रानुक्तत्वात्तदशुचित्वस्य प्रत्यहं
क्षीयमाणत्वाच्च काष्ठादिना बुद्धिपूर्वकतत्स्पर्शेऽपि
न स्नानं किंत्वाचमनादेव शुद्धिरिति ॥ एवं च

द्रव्यशुद्धिः ।

पूर्वोक्त्याज्ञवल्क्यवाक्यमपि संगतं भवतीति ॥ चेत-
नव्यवधानस्पर्शे तु विशेषः संवर्तेनोक्तः ॥ तत्स्पृ-
ष्टिनं स्पर्शेद्यस्तु स्नानं तस्य विधीयते ॥ उर्ध्वमाचमनं
प्रोक्तं द्रव्याणां प्रोक्षणं तथेति ॥ तेनोदक्यापिस्पर्शे
द्रयोः स्नानं तृतीयस्याचमनम् ॥ एवं द्रव्येष्वपि तत्स्पृ-
ष्टस्पृष्टयोर्द्रयोः क्षालनं तृतीयस्य प्रोक्षणमिति सिद्ध्यति
तथेत्यतिदेशस्याचमनोत्तरमुक्तत्वेन प्रोक्षणस्य तत्स-
मानदैशिकतया द्रयोत्तरमेव तत्र प्राप्ते ॥ इदं चायु-
द्धिपूर्वकस्पर्शे द्रष्टव्यम् ॥ गौतमेन पतितचंडालो-
दक्याशवस्पृष्टितत्स्पृष्टस्युपस्पर्शने संचैलमुदकोप-
स्पर्शनाच्छुद्धयेदित्यादिना तृतीयस्य स्नानस्योक्त-
त्वात् ॥ तथा उपस्पृश्याशुचि स्पृष्टं तृतीयं चापि
मानवः ॥ हस्तौ पादौ च तोयेन प्रक्षाल्याचम्य
शुद्ध्यतीति मर्यादासिंधौ देवलवाक्याच्च त्रयाणां
स्नानस्य चतुर्थे आचमनस्य च बुद्धिपूर्वकस्पर्शत्वेन
सर्वेषु निबंधेष्वंगीकारात् ॥ तेन बुद्धिपूर्वकस्पर्शे
त्रयाणां स्नानं चतुर्थस्याचमनम् ॥ यद्यप्यत्र प्रथ-
मस्याबुद्धिपूर्वं द्वितीयादीनां तत्पूर्वं प्रथमस्य बुद्धि-
पूर्वं द्वितीयादीनामबुद्धिपूर्वं स्पर्शे विशेषः कुत्रापि

नोक्तस्तथापि बुद्धेरेव दोषप्रयोजकत्वकल्पनात्तादृ-
शस्थले आतृतीयं स्नानमिति प्रतिभाति ॥ अयमेव
न्यायो द्रव्येष्वित्यपि ॥ चतुर्थानंतरमशुद्ध्यनुवृत्त्या-
भावादिति ॥ इतः स्वल्पो वाचनिकस्तु द्रव्यशुद्धि-
प्रकारो अमेध्यादिस्पृष्टपात्रविचारे वक्ष्यते ॥ स्पर्शा-
नंतरं स्नाने तु मर्यादासिंधौ विशेष उक्तः ॥ २ ॥

अथ शीतोष्णोदकस्नानविचारः ॥ अस्पृश्यस्पर्-
शनादौ स्नानं तीर्थादिषु शीतोदकेन कार्यम् ॥
अस्पृश्यस्पर्शने चैव न स्नायादुष्णवारिणेति वृद्ध-
मनुवचनात् ॥ तीर्थाभावे तु उष्णोदकेनापि कार्यम् ॥
नित्यं नैमित्तिकं काम्यं क्रियांगं मलकर्षणम् ॥
तीर्थाभावे तु कर्तव्यमुष्णोदकपरोदकैरिति शंखवच-
नात् ॥ अत्र निमित्तानंतरं नैमित्तिकं कार्यमिति
न्यायान्निश्यस्पृश्यस्पर्शे निश्येव स्नायात् ॥ ३ ॥

अथ रात्रौ स्नानविचारः ॥ तथाह यमः ॥
चंडालैः श्वपचैः स्पृष्टे निशि स्नानं विधीयते ॥ न
वसेच्चेदयं रात्रौ निशि स्नानेन शुध्यति ॥ अथ तत्र
वसेद्रात्रिमज्ञानादविचक्षणः ॥ तदा तस्य तु तत्पापं
शतधा परिहृत इति ॥ अत्र चंडालादिपदं रजस्व-

लादीनामप्युपलक्षणम् ॥ अत्र विशेषमाह पराशरः ॥
 अस्तंगते यदा सूर्ये चंडालं पतितं स्त्रियम् ॥ मूर्तिका-
 स्पर्शतश्चैव कथं शुद्धिर्विधीयते ॥ जातवेदः सुवर्णं
 च सोममार्गं तथैव च ॥ ब्राम्हणानुमतेनैव स्नात्वा
 दृष्ट्वा च शुद्ध्यति ॥ आचांतमनुगते वा निशि स्नानं
 न विद्यते ॥ स्नानमाचमनं प्रोक्तं दिवोद्धृतजलेन
 त्विति ॥ सोममार्गमाकाशम् ॥ दृष्ट्वेत्यन्वयः ॥ अनु-
 गते जलाशये ॥ रात्रौ जलाशये स्नानमाचमनं
 च नास्ति ॥ किंतु दिवोद्धृतजलेन रात्रौ स्नानमा-
 चमनं च कार्यमित्यर्थः ॥ अन्योऽपि विशेषो देवले-
 नोक्तः ॥ दिवोद्धृतैर्जलैः स्नानं निशि कुर्यान्निमित्त-
 तः ॥ प्रक्षिप्य च सुवर्णं तु सन्निधाप्य च पावकमि-
 ति ॥ एतदप्युद्धृतोदकस्नानं शवस्पृष्टव्यतिरिक्तवि-
 पयम् ॥ तथाह वृद्धशातातपः ॥ अनस्तमित आदि-
 त्ये संगृहीतं तु यज्जलम् ॥ तेन सर्वात्मनाशुद्धि-
 शवस्पृष्टं तु वर्जयेदिति ॥ रात्रौ शवतत्स्पृष्टयोस्पर्शं
 मज्जनेनैव शुद्धिः ॥ इतरास्पृश्यस्पर्शं तद्धृतोदकस्ना-
 नेनेत्यर्थः ॥ उद्धृतजलाभावे तु मरीचिराह ॥ दिवा-
 हतं तु यत्तोयं गृहे यदि न विद्यते ॥ प्रज्वाल्याग्निं

ततः स्नायान्नदीपुष्कारिणीषु चेति ॥ अग्न्यभावे
विशेषमाहाभिः ॥ रात्रौ स्नानं यदि भवेत्पश्यन्नग्निं
समाचरेत् ॥ स्वर्णागुलिकरो विप्रो वह्निना वा समा-
चरेदिति ॥ ४ ॥

अथ रात्रौ नद्यादिजले स्नानविचारः ॥ रात्रौ
नद्यादिस्नानप्रकारविशेषमाह कात्यायनः ॥ न
विशेद्भारि न स्नानं न रात्रौ जलमुद्धरेत् ॥ अन्यत्र
धाम्न इत्येव तत्रस्थे स्नानमिष्यत इति ॥ अन्यत्रे-
त्यस्य पूर्वेण संबंधः ॥ धाम्न इति ॥ धाम्नो धाम्नो
राजन्नितो वरुण नो मुंच ॥ यदापो अध्न्या
वरुणेति शपामहे ततो वरुण नो मुंचेति तैत्तिरीय-
शाखाद्युक्तं मंत्रं पठित्वा स्थानस्थित एव जले स्ना-
यादित्यर्थः ॥ जलस्य रात्राबुद्धरणे तु बोधायनः ॥
अस्तमित आदित्य उदकं गृहीयान्न गृहीयादिति
भीमांस्यते ॥ न गृहीयादित्येक आहुर्ब्रह्मवादिनो
गृहीयादित्यपरे यावदुदकं गृहीयात्तावत्प्राणानाय-
च्छेदमिहर्वा उदकं गृह्णातीति इदं मर्यादासिंधुस्थं
प्रमेयमुक्तम् ॥ तेनास्पृश्यस्पर्शं दिवा जाते दिवैव
तीर्थादौ शीत्रांभोऽवगाहनम् ॥ तीर्थाऽभाव उष्णोद-

केन परोदकेन वा स्नानम् ॥ निशि जाते तु तीर्थे
गत्वानि प्रज्वालय धाम्न इत्यादि मंत्रं पठित्वा ततोऽव-
गाहनम् ॥ तदभावे दिवोद्धृतेन उष्णोदकेन परो-
दकेन वा तथाप्यनिं पश्यता सुवर्णं प्रक्षिप्य स्नानं
कार्यम् ॥ अश्वभावे सुवर्णागुलिकरेण तदभावे तु
रात्रावप्युद्धृत्य यथालाभं पूर्वोक्तप्रकारं कृत्वा स्नाया-
त्ततः प्राणानायच्छेत् ॥ सर्वाभावे तु हरिं स्मृत्वा
यथाकथंचिदपि स्नायात् ॥ नतु रात्रौ तथैव तिष्ठे-
दिति ॥ शवतत्स्पृष्टस्पर्शने तु मज्जनेनैव शुद्धिः ॥
अत्रापि मज्जनार्हजलाभावे हरिस्मरणपूर्वकं स्नान-
मिति प्रतिभाति ॥ तथैव स्थितेऽस्तुचितत्वादिति ॥
मूर्योदयोत्तरं पुनः स्नायादिति च ॥ ५ ॥

अथ रात्रौ जन्ममृतिरजःसु कालविभागादिवि-
चारः ॥ मिताक्षरायां कश्यपः ॥ उदिते तु यदा मूर्ये
नारीणां दृश्यते रजः ॥ जननं वा विपत्तिर्वायस्या-
हस्तस्य शर्वरी ॥ अर्धरात्रावधिः कालः मृतकादौ
विधीयते ॥ रात्रिं कुर्यात्त्रिभागां तु द्वौ भागौ पूर्व
एव तु ॥ उत्तमोऽंशः प्रभातेन युज्यते मृतमृतकं ॥
रात्रावेव समुत्पन्ने मृते रजसि मृतकं ॥ पूर्वमेव

दिनं ग्राह्यं यावन्नाभ्युदितो रविरिति ॥ अत्राचारतो
व्यवस्थेत्युक्तम् ॥ अत्र यस्येत्यनेन वारो ग्राह्यो न
तिथिरिति बोध्यम् ॥ नोचेद्बुदित इत्यादिकथनवै-
यर्थ्यापत्तेः ॥ तेन म्लेच्छवद्रात्रिमारभ्य गणना
वारिता ॥ शुद्धिमयूखे तु ॥ तत्रापि त्रिभागपक्षमे-
वाद्वियंते शिष्टा इत्येतावदधिकमुक्तम् ॥ ६ ॥

अथ चतुर्थदिनादौ रजस्वलाशुद्धिविचारः ॥
मिताक्षरायां स्मृत्यन्तरे ॥ शुद्धा भर्तुश्चतुर्थेऽहि स्नानेन
स्त्री रजस्वला ॥ दैवे कर्मणि पित्र्ये च पंचमेऽहनि
शुद्ध्यतीति ॥ पंचमेऽहनीति रजोनिवृत्त्युपलक्षणम् ॥
रजस्युपरते साध्वी स्नानेन स्त्री रजस्वलेति मनु-
वाक्यात्साध्वीति दैवपित्र्यकर्माहेति व्याख्यानात् ॥
तेनानुपरतेऽपि रजसि चतुर्थेऽहि स्नानेन स्पर्शा-
दिषु शुद्ध्यति ॥ दैवपित्र्यकर्मविषये तु चतुर्थेऽहि
स्नातापि रजोरहितैव योज्येत्यर्थ इत्युक्तम् ॥ इदमेव
च युक्तम् ॥ चतुर्थेऽहनि संशुद्धा भवति व्यावहा-
रिके इति तत्रैव वृद्धमनुना सर्वव्यवहारेषु शुद्धेरु-
क्तत्वात् परंपरितेषु दैवादिकार्येष्वदोषात् ॥ तेनान्न-
संज्ञारहितशृङ्गपिष्टादिस्पर्शेऽप्यदोषः साक्षात्पाकादि-

क्रियायां तु दोष इति सिध्यति ॥ एवं सति शुद्ध्यु-
त्तरं रजोऽनुपरमे पाकाद्युपकरणसंपादनदशायां
यदा परिहितवसने रजःसंसर्गो दृश्येत तदांगादि
संशोध्य वस्त्रांतरं परिधाय तत्करणे दोषो न भवतीति
सिध्यति ॥ ७ ॥

अथ परिमितदिनोत्तरं पुनरजोदर्शने विचारः ॥
तत्राहात्रिः ॥ रजस्वला यदि स्नाना पुनरेव रजस्वला ॥
अष्टादशदिनादर्वागशुचित्वं न विद्यते ॥ एकोनविं-
शतेर्वागेकाहः स्यात्ततो द्वयहम् ॥ विंशप्रभृत्युत्तरेषु
त्रिरात्रमशुचिर्भवेदिति ॥ अर्थस्तु ॥ रजोदर्शनमा-
भ्य पुनः सप्तदशदिनाभ्यंतरे रजोदर्शने अशुचित्वं
नास्ति ॥ अष्टादशे त्वेकाहादूनविंशे ब्रह्माद्रिंशति-
प्रभृतिषु त्र्यहाच्छुद्धिरिति ॥ यत्तु चतुर्दशदिनादर्वा-
गशुचित्वं न विद्यत इति श्रुत्यंतरं तत्र तु स्नानप्र-
भृतित्वमभिप्रेतमित्यविरोधः ॥ अयं चाशुचित्वप्रति-
षेधो यस्या विंशतिदिनोत्तरमेव प्रायशो रजोदर्शनं
तद्विषयः ॥ यस्याः पुनः प्रागेवाष्टादशदिनात्प्राचुर्येण
तद्दर्शनं तस्यास्तु प्रागप्यष्टादशभ्यस्त्रिरात्रमिति विज्ञा-
नेश्वरः ॥ एवं च यदि प्रथमदिन एव रजो यस्या

दृष्टं न द्वितीयादिषु तदाप्युक्तकश्यपवाक्ये दर्शनस्यैव
निमित्तत्वेनोक्तत्वात् वसिष्ठेन च रजस्वला त्रिरात्र-
मशुचिर्भवतीत्युक्त्याऽनंजनात्रिविधानकथनाच्चतुर्थे-
ऽह्येव शुद्धिर्न तु प्रागित्यपि बोध्यम् ॥ अज्ञाते तु
रजसि निर्णयसिंधौ पराशरमाधवीये प्रजापतिः ॥
अविज्ञाते मले सा तु मलवद्भसना यदि ॥ कृतं गृहेषु
दुष्टं स्याच्छुद्धिस्तस्यास्त्रिरात्रत इत्युक्तवान् तेनै-
तन्मते मलसत्तैवाशुचित्वापादिका ॥ कर्मतत्त्वप्रका-
शिकाख्ये कृष्णभट्टीये धर्मप्रवृत्तौ च ज्ञानादशुचिरि-
ष्यत इति चतुर्थपादः पठितः ॥ तथा यमोऽपि ॥
व्यसनात्कार्यकरणाग्निद्राविस्मरणादपि ॥ रजःस्त्राव-
मविज्ञाता सा शुचिः सर्वकर्मसु ॥ ज्ञानादूर्ध्वं यदि
स्पृष्टा शोधयेत्कर्मसाधनम् ॥ मृण्मयानि परित्यज्य
स्नेहानपि विलापयेत् ॥ तत्क्षणं दारुशृंगास्त्रां
कांस्यं वा भस्मभिः शतैः ॥ गृहं विलेपयेन्मृद्धि-
र्गोमयेन च वारिणा ॥ धान्यानां चैव सर्वेषां प्रोक्ष-
णाच्छुद्धिरिष्यते ॥ ज्ञाताज्ञातेषु दोषेषु अनुक्तेष्व-
शुभेषु च ॥ पुण्याहवाचनं कुर्याद्विप्राणामनुशास-
नादिति ॥ तथा असंदिग्धे परिज्ञाते त्वार्तवे शुद्धिका-

रणम् ॥ संदिग्धमात्रे स्नानं स्यादित्युवाच प्रजा-
 पतिरिति चोक्तम् ॥ तेनैतन्मते ज्ञानमेवाशुचित्वा-
 पादकम् ॥ स्मृत्यर्थसारे तु ॥ अज्ञाते रजःस्त्रावे
 चतुर्षु दिनेषु ज्ञाते तु रजःस्त्रावादिकमशुचित्वम् ॥
 जननादौ तु ज्ञानादिकमशुचित्वम् ॥ सर्वथा अज्ञातं
 चेत् शुचित्वमेव ॥ एवं सर्व पापनिमित्तं स्वसत्ता-
 दिपापापादकमित्युक्तम् ॥ स्वसत्तादीति स्वसत्ता-
 मारभ्य तथा चायमर्थः ॥ रजःप्रभृतीनां स्वसत्ता-
 मारभ्य पापजनकत्वात्तदारंभकालमनुमाय तदारभ्य
 स्पर्शदोषोऽनुसंधेयः ॥ आरंभकालानुमानाशक्तौ तु
 शुचित्वमेवेति ॥ अत्र यद्यपि पूर्वावधि कालमं-
 देहे पंचमदिवसादौ तज्ज्ञाने च निर्णयो नाक्त-
 स्तथापि संदिग्धमात्रे स्नानं स्यादिति वाक्यात्
 संदिग्धया स्नातव्यम् ॥ तद्वस्त्रादीनां साक्षात्स्पृ-
 ष्ठानां क्षालनं गोमूत्रस्वर्णजलादिभिरपवित्रः पवित्रो
 वेत्यादि मंत्रपूर्वकमन्येषामभ्युक्षणं कार्यम् ॥ यत्र
 च बहुस्त्रीके गृहे दुष्टवस्त्रादिना मलमात्रज्ञानं न
 मलिनायास्तदापि दिनगणनादिभिर्या मालिन्ये
 संदिग्धा तथा तथा कार्यम् ॥ तत्रापि संदेहे तु

सर्वाभिः पुण्याहवाचनं तादृशस्थले सर्वत्र ज्ञाता-
 ज्ञातेष्विति पूर्वोक्तवाक्यात् हरिस्मरणादिपूर्वकं प्रोक्ष-
 णादिकं च सर्वत्र ॥ तदतिरेकेणान्यस्य शोधकत-
 मस्याभावात् ॥ संधितपर्पटयोस्तु त्याग एव ॥
 उदक्यास्पृष्टसंघुष्टं पर्यायान्नं च वर्जयेदिति याज्ञ-
 वल्क्यवाक्ये पक्वान्नत्यागकथनादेतयोश्चान्नसंज्ञास-
 त्वादिति तु मम प्रतिभाति ॥ ८ ॥

अथ रजस्वलाया अशुच्यंतरस्पर्शे रजस्वलयोः
 परस्परस्पर्शे च विचारः ॥ तत्रापरांके बहूनि वचनानि
 संतीति तेषामर्थ एवोच्यते ॥ उदक्यासूतिकयोः शव-
 चंडालकर्मके स्पर्शे त्रिरात्रोपवासः ॥ चंडालश्चपच-
 कर्तृकेऽपि तथा पंचगव्याशनं चाधिकं शातातपेनोक्तं
 कश्यपेन तु शुद्धयुत्तरं तथाकरणमुक्तम् ॥ तद्रात्र्य-
 नंतरं त्वजाघ्रातकरणमप्युक्तम् ॥ बृहस्पतिना तु पति-
 तश्चपाककर्तृके स्पर्शे प्रथमदिने जाते ऽग्रहः द्वितीये
 द्व्यहः तृतीय एकाहः अग्रे नक्तं कार्यं परंतु शुच्य-
 नंतरमित्युक्तम् ॥ अत्राशक्तौ वृद्धशातातपेन तदा-
 रभ्य स्नानावध्युपवासः स्नानोत्तरं तु कालेन शुद्धि-
 रित्युक्तम् ॥ अत्राप्यशक्तौ तु पराशरेणाहोरात्रोपवासः

पंचगव्याशनं ततः शक्त्या स्वर्णदानं ब्राह्मणभोजनं
 चोक्तम् ॥ रजस्वल्योः परस्परस्पर्शे तु सगोत्रयोः
 स्नानमात्रम् ॥ असगोत्रयोरपि सर्ववर्णयोः स्पर्शे एक
 रात्रमुपवासः ॥ क्षत्रियास्पर्शे ब्राह्मण्यास्त्रिरात्रम् ॥
 वैश्यास्पर्शे पंचरात्रम् ॥ शूद्रास्पर्शे षड्रात्रमिति वृद्धव-
 सिष्ठेनोक्तम् ॥ रजस्वला चेन्मूत्राद्युत्सृजंतीं स्पृशेत्तदा
 उत्सृजंती अहोरात्रमुपवसेत् ॥ भुंजानां चेत्तदा
 भुंजाना त्रिरात्रं जलं पिबेत् ॥ रजस्वलां चेत् श्वजं-
 बुकखरप्रभृतयः स्पृशेयुः सा वा तान् स्पृशेत्तदा
 स्नात्वा सज्योतिरुपवसेत्पंचगव्यं चाश्रीयदित्यादिकं
 तत्र बहूक्तम् ॥ ९ ॥

अथ रजस्वलास्नानादिविचारः ॥ रजस्वलायाः
 स्नानदिवसे तैलादिमलिनं शिरोमलिनं वसनादिकं
 च यथावच्छोधनीयम् ॥ तदाह कृष्णभट्टीये परा-
 शरः ॥ रजस्वला त्रिरात्रांते मलं प्रक्षाल्य संगवे ॥
 दंतानां धावनं कृत्वा मृत्तिकापट्टिभिः पृथक् ॥ शौचं
 कृत्वा ततो देहं क्षाल्य गोमयवारिणा ॥ स्नायात्स-
 चैलं नाग्गारे तडागादिजलाश्रय इति ॥ अत्र मल-
 प्रक्षालनस्य गोमयेन रनेहमालिन्यक्षालनस्य चोत्तया

तलाभः ॥ अत्रिरपि रजस्वला चतुर्थेऽहि मृत्तिकाष-
 टिभिः पृथक् ॥ शौचं कृत्वा यथान्यायं दंतानां धाव-
 नं तथा ॥ कृत्वा तु संगवे तीरे सचैलं स्नानमाचरेत् ॥
 भस्मगोमयमृद्धिश्च सर्वैरन्यतमेन वा ॥ स्नात्वांशुकं
 परिच्छाद्य गंधपुष्पैरलंकृता ॥ आचम्य पुष्पैरा-
 दित्यमर्चयित्वा यथोचितम् ॥ ऐंद्रं वरं प्रभो मह्य-
 मिदानीं दातुमर्हसि ॥ इत्युक्त्वाथेन्द्रभावेन प्रार्थ-
 येत्तु स्वकं पतिम् ॥ ऋतुस्नाता तु या नारी यं
 स्नेहान्नरमीक्षते ॥ तादृशं जनयेत्पुत्रं पतिमेव
 निरीक्षयेदिति ॥ स्मृत्यर्थसारे त्वेवं संगवे स्नानमा-
 त्रमुक्तं गृहे वा तडागादौ वेति तु न विचारितम् ॥
 षष्टिमृत्तिकादिभिः शौचं ब्राह्मण्याः क्षत्रादिस्त्रीणां
 पादपादन्यूनमृत्तिकादिभिर्विधवाया द्विगुणाभिः
 शौचमित्युक्तम् ॥ अन्येषु तु प्राचीनार्वाचीननिबं-
 धेषु चतुर्थेऽहि स्नानमात्रं वदन्ति न तु तत्प्रकारं
 कालं वा देशं वा ॥ शिष्टाचारस्तु सूर्योदयोत्तरं
 चतुर्थेऽहि पूर्वोक्तप्रकारेण गृहेऽपि दृश्यते ॥ व्यास-
 स्मृतौ द्वितीयाध्याये ॥ स्नायात्सा तु त्रिरात्रांते
 सचैला उदिते स्वौ ॥ विलोक्य भर्तृवदनं शुद्धा

भवति धर्मत इति वाक्यात् ॥ तेन स्मृत्यान्नासभ्या-
मेषा देशकालव्यवस्थोचितेव ॥ तडागादीनामपि
सार्वत्रिकत्वादपि वस्तुतस्तु देशकालकथनमसहाय-
विषयम् ॥ न ह्येकाकिन्या गृहेऽतिशुद्धतया स्नातुं
शक्यते न वा दुष्टेऽस्मिन्कलौ सलज्जया तरुण्या
बहिस्तथा कर्तुं शक्यत इति ॥ एवं गृहे स्नाने
रजस्वलास्पृष्टार्द्रभूमिर्गृहं च यथावच्छेध्यमेव ॥
व्यसनात्कार्यकरणादिति पूर्वोक्त्यमवाक्येषु ज्ञानोत्तरं
कर्मसाधनशोधनस्य गृहविलेपनस्य चोक्तत्वा-
दिति ॥ तत्स्पृष्टं जलं च त्याज्यमेव ॥ अधुब्धा-
नामपां नास्ति प्रसृतानां च दूषणम् ॥ स्तोकाना-
मुद्धृतानां च कल्मषैर्दूषणं भवेदिति मर्यादासिंधौ
देवलवाक्यात् ॥ किं बहुना ॥ अत्राधुब्धतडागादि-
नदीवाप्यः सरांसि च ॥ कल्मलाच्छुचिसंस्पर्शं
तीर्थतः परिवर्जयेदित्यमेध्ययुक्तदेशस्थानां त्यागस्य
तेनैवोक्तत्वाच्च चंडालाद्यशुचिस्पर्श इति पाठांतर-
स्योक्तत्वाच्च कैमुतिक्रादेवोद्धृतजलत्यागप्राप्तेरिति ॥
तेन रजस्वलास्पृष्टार्द्रभूमिस्काराभावस्तत्स्पृष्टजलत्या-
गाभावश्चानाचार एव गुर्जराणाम् ॥ तथा तृतीय-

दिवसे० मलापकर्षस्नानं सारस्वतद्विजक्षत्रियादि-
 स्त्रीणां यो मध्यदेशे सोऽप्यनाचारएव ॥ एवं
 रजस्वलावदेव शंवस्पृग्भिश्च शिरोवस्त्रप्रभृति शोध्य-
 मेव ॥ यद्यपि मृत्तिकासंख्या न तत्र शास्त्रोक्ता
 तथापि स्मृत्यन्तरे सकृन्मृत्तिकाभस्मस्नानस्योक्तत्वा-
 त्तथा शिष्टाचाराच्च तदप्यावश्यकम् ॥ बृहदाशौच-
 त्वाच्च ॥ अतस्तत्स्पृष्टजलादिकं च त्याज्यमेव ॥
 रजस्वलादीनामातुरत्वे तु यमः पराशरश्च ॥ आतुरे
 स्नान उत्पन्ने दशकृत्वो ह्यनातुरः ॥ स्पृष्ट्वा स्पृष्ट्वा
 तु तं स्नायात् ततः शुद्धेत्स आतुर इत्याहतुः ॥
 उशना ॥ ज्वराभिभूता या नारी रजसा च परि-
 पुता ॥ कथं तस्या भवेच्छौचं शुद्धिः स्याच्छौचक-
 र्मणि ॥ चतुर्थेऽहनि संप्राप्ते स्पृशेदन्या तु तां स्त्रियम् ॥
 सा सचैलावगाह्यापः स्नात्वा स्नात्वा पुनः स्पृशेत् ॥
 दशद्वादशकृत्वो वा आचामेच्च पुनः पुनः ॥ अंत्ये
 च वाससां त्यागस्ततः शुद्धा भवेत्तु सा ॥ दद्या-
 च्छक्त्या ततो दानं पुण्याहेन विशुद्ध्यतीति ॥ रजो-
 दिवसेषु मध्ये ग्रहणापाते तु निर्णयसिंधौ स्नान-

मुक्तम् ॥ न सूतिकादिदोषोऽस्ति ग्रहे होमजपा-
दिषु ॥ अस्ते स्नायादुदक्यापि तीर्थादुद्धृत्य वारिणेति
भार्गवार्चनदीपिकायां सूर्योदयनिबंधवचनात् ॥
स्नाने नैमित्तिके प्राप्ते नारी यदि रजस्वला ॥ पात्रां-
तस्तितोयेन स्नानं कृत्वा व्रतं चरेदिति पराशरवच-
नाच्च ॥ त्रिदिनमध्य एव ग्रहणनिमित्तकं स्नानं
कृत्वा अनंजनादिरूपं रजस्वलाव्रतं निर्वाहयेदि-
त्यर्थः ॥ एवं ग्रहणनिमित्तके स्नाने प्राप्ते यदि चंद्रा-
देर्ग्रस्तस्य मुच्यमानदशायामुदयस्तदा ग्रस्यमाने
भवेत्स्नानमित्युक्तस्य निमित्तस्याभावेऽपि दृष्ट्वा
स्नायादिति वाक्यांतरोक्तान्निमित्तात्स्नानम् ॥ यदि
च तावन्नावकाशस्तदा मुख्यस्य दानकालस्य
सत्वान्मार्जनपूर्वकं दानमेव कृत्वा मुक्तिस्नानं कार्य-
मिति प्रतिभाति ॥ बालादीनां रजस्वलादिस्पर्शं
तु शुद्धिमयूखे हरिहरभाष्ये शातातपः ॥ शिशो-
रभ्युक्षणं कार्यं बालस्याचमनं स्मृतम् ॥ रजस्व-
लादिसंस्पर्शं स्नातव्यं च कुमारकैः ॥ प्राक् चूडा-
करणादालः प्रागन्नप्राशनाच्छिशुः ॥ कुमारकः स
विज्ञेयो यावन्मौंजीनिबंधनमिति ॥ रजस्वलादिदृष्टान्ते

तु शातातपः ॥ जीवाभिश्चस्तपितैः स्मृतिकोदक्यना-
स्तिकैः ॥ दृष्टं वा स्याद्यदन्नं तु तस्य निष्कृतिरु-
च्यते ॥ अभ्युक्ष्य किञ्चिदुद्धृत्य तदुञ्जीताविशंकितः ॥
भस्मना वापि संस्पृश्य स्पृशेदुल्मुकेन वा ॥ सुवर्ण-
रजताभ्यां वा भोज्यं घ्रातमजेन वेति ॥ एतेन जला-
देर्नाशुद्धिरिति प्रतिभाति ॥ एवमत्यन्ताशुचिविषये
विचारितम् ॥ १० ॥

अतः परमेतद्व्यतिरिक्तस्नानादियोग्यनिमित्तवि-
चारः ॥ तत्र पराशरः ॥ दुःस्वप्ने मैथुने वांते विरिक्ते
क्षुरकर्मणि ॥ चित्तिष्वयस्मशानानां स्पर्शने स्नानमा-
चरेदिति ॥ अत्र मैथुनिनः स्नानं ऋतुकालविषयं
कालविशेषविषयं च ॥ अनृतौ तु यदा गच्छेच्छौचं
मूत्रपुरीषवदिति बृहस्पतिवचनात् ॥ अष्टम्यां दिवा
पर्वणि मैथुनम् ॥ कृत्वा सचैलं स्नात्वा तु वारुणी-
भिश्च मार्जयेदिति मिताक्षरापरार्कयोः स्मृत्यन्तराच्च ॥
मर्यादासिंधौ तु सद्यो भुक्तान्नवमने स्नानाभावः ॥
अश्वन् भुक्त्वाद्वर्षाणिर्वा वांतो न स्नानमाचरेत् ॥
अन्यदा वमने स्नायात्तथा शोकाश्रुपातयोरित्याप-
स्तंबवचनादित्युक्तम् ॥ शोकाश्रुपातयोरिति शोके

तत्कृतेऽश्रुपाते चेत्यर्थः ॥ तथा विरिक्तस्य दशकृत्वो
 विरेके स्नानमिति गोविंदराजः ॥ हरीतक्यादिभ-
 क्षणेन व्याधिना वा अष्टसंख्यात ऊर्ध्वं विरेके स्नान-
 मिति मेधातिथिः ॥ मेथुने दुःस्वप्ने वमनविरेकयो-
 रिति विष्णुवाक्यान्मिलितमेवैतन्निमित्तमित्युदीच्या-
 इति मतत्रयमधिकमुक्तम् ॥ पूयस्पर्शं स्नानम् ।
 तदनधिकृताकारणस्पर्शं वेदितव्यम् ॥ पूयं चाकार-
 णादन्यः स्पृष्ट्वा स्नात्वैव शुद्ध्यतीति लिंगपुराणादिति
 च विशेष उक्तः ॥ अस्थिस्पर्शं तु मनुना विशेष
 उक्तः ॥ नारं स्पृष्ट्वास्थि सस्नेहं स्नात्वा विप्रो विशु-
 द्ध्यति ॥ आचम्यैव तु निःस्नेहं गामालभ्यार्कमीक्ष्य
 चेति ॥ सस्नेहमिति मांसमज्जादिसंदिग्धम् ॥ यत्तु
 ब्राह्मे ॥ मनुष्यास्थि तु संस्पृश्य स्निग्धं निःस्निग्धमेव
 वा ॥ स्नायाद्वां संस्पृशेत्सूर्यं पश्येद्विष्णुमनुस्मेरदिति
 निःस्निग्धस्पर्शेऽपि स्नानमुक्तम् ॥ तत्कामतः स्पर्श-
 विषयमित्यविरोधः ॥ अन्यच्च ॥ यम आह ॥ अजी-
 र्णेऽभ्युदिते वांते तथाभ्यस्तमिते रवौ ॥ दुःस्वप्नं
 दुर्जनस्पर्शं स्नानमात्रं विधीयत इति ॥ अत्र अजी-
 र्णापगमे स्नानं देवार्चादावधिकारत्वप्रतिपादनार्थ-

मिति मर्यादासिंधौ ॥ तथा सूर्योदयास्तमयव्यापिनी
निद्रा अभ्युदिताभ्यस्तमितपदाभ्यामुच्यत इत्यपरार्क
उक्तम् ॥ कश्यपस्तु ॥ उदयास्तमययोः स्कंदित्वा-
ऽक्षिस्पंदने कर्णाकोशने चित्यारोहणे पूयसंस्पर्शने
च संचैलं स्नात्वा पुनर्मन इति जपेत् ॥ महा-
व्याहृतिभिः सप्ताज्याहुतीर्जुहुयादिति विशेषमाह
स्मृत्यंतरे ॥ चितिं च चितिकाष्ठं च पूयं चंडालमेव
च ॥ स्पृष्ट्वा देवलकं चैव सवासा जलमाविशेत् ॥
देवार्चनपरो यस्तु वित्तार्थी वत्सरत्रयम् ॥ स वै देव-
लको नाम हव्यकव्येषु गर्हितः ॥ मिताक्षरायां ब्रह्मां-
डपुराणे ॥ शैवान् पाशुपतान् स्पृष्ट्वा लौकायतिक-
नास्तिकान् ॥ विकर्मस्थान् द्विजान् शूद्रान् सवासा
जलमाविशेत् ॥ अपरार्के तु बौद्धानिति पाठः ॥
तथा तत्रैव स्मृत्यंतरम् ॥ नगान् पाशुपतान्बौद्धान्
कालान्कौलान् दिशश्चरान् ॥ एतान् दृष्ट्वा रविं
पश्येत्स्पृष्ट्वा स्नानं समाचरेत् ॥ मर्यादासिंधौ हारीतः ॥
बौद्धान् पाशुपतान् जैनान् लौकायतिककापिलान् ॥
विकर्मस्थान् द्विजान् शूद्रान् सवासा जलमाविशेत् ॥

कापालिकांस्तु संस्पृश्य प्राणायामोऽधिको मत इत्याह
हारीतः ॥ अत्र पाशुपता वेदवाह्या विवक्षिता इति
व्याख्यातम् ॥ अपराके तु अंगिरसा श्वपाकच्छाया-
धिरोहणे स्नानं घृतप्राशनं चोक्तम् ॥ अन्येऽपि ब्रह्म-
स्तत्रोक्ताः प्रत्यहं नित्यकर्माकर्ता पक्षानंतरं अस्पृश्य-
तां याति ज्ञातिवाह्यकृतश्च पुल्कसम्लेच्छभिल्लपार-
सीकादयः श्राविका नारी श्वपाल उन्मत्तः शूद्रो-
च्छिष्टं उच्छिष्टः शूद्रः श्वविड्वराहोष्ट्रखरवृकगोमायुवा-
नरकाककुटुम्बगृध्रोल्हकाः ॥ भासवायसवानरमाज्जरि-
खरोष्ट्रश्वविड्वराहाणाममेध्यत्वम् ॥ सदाचारचंद्रोदये
तु मयूरो मेध्य इत्यप्युक्तम् ॥ चिताप्रदेशोद्भववृक्षः
नीली नीलीविकाराः चंडालपतितच्छाया शिवनि-
र्मल्यं भक्षवर्ज्यं पंचनखः शवः परकीयवसाविष्टार्त-
वमूत्ररेतोमज्जाशोणितानीति ॥ एतेषां स्पर्शं संचेलं
स्नानं ॥ एवं चात्र निषिद्धेतरपक्षिपक्षाणामनुक्तत्वा-
त्तेषां वायूढायितानां स्पर्शं न कश्चिदोप इति प्रति-
भाति ॥ अत्र च येषां स्नानं युक्तं तेषामस्नातानां
स्पर्शं तु स्पष्टराचमनमात्रम् ॥ अथात्र विशेषो मर्या-
दासिंधौ ॥ तत्र शातातपः ॥ रजकश्चर्मकृच्चैव व्याध-

जालोपजीविनौ ॥ चैलनिर्णेजकश्चैव नटः शैलू-
 षकस्तथा ॥ मुखेभगस्तथा श्वा च वनिता सर्व-
 वर्णगा ॥ चक्रीध्वंजी वध्यैघाती ग्राम्यकुक्कुटमूकरौ
 एभिर्यदंगं स्पृष्टं स्यात् शिरोवर्जं द्विजातिषु ॥
 तोयेन क्षालनं कृत्वा आचांतः शुचितामियात् ॥
 अत्र रजको वस्त्ररंजनकर्ता ॥ शैलूषो नाटकाद्य-
 भिनेता ॥ मुखेभगो मुखयोनिरिति ख्यातः ॥
 शिरोवर्जमित्यत्र शिरःपदमूर्ध्वगोपलक्षकमिति
 केचित् ॥ आपस्तम्बस्त्वेतान्प्रक्रम्य विशेषमाह ॥
 एतैः स्पृष्टस्तु उच्छिष्टं एकरात्रं पयः पिबेत् ॥ एतै-
 रुच्छिष्टैस्त्रिरात्रं घृतं प्राश्य विशुध्यतीति बृहत्परा-
 शरः ॥ म्लेच्छाल्लूनासनस्पर्शे क्षेत्रे वा यदि वा
 गृहे ॥ उपस्पृशन् शिरः प्रोक्ष्य संशुद्धो जायते
 नरः ॥ शंखः ॥ उच्छिष्टं मानवं स्पृष्ट्वा भोज्यं वापि
 तथाविधम् ॥ तथैव हस्तौ पादौ च प्रक्षाल्याचम्य
 शुद्ध्यति ॥ तथाविधमिति उच्छिष्टम् ॥ तथैवेति
 आचमनविधिना ॥ तथा यदंभः शौचनिर्मुक्तं क्षितिं
 प्राप्य विनश्यति ॥ प्रक्षाल्याशुचिलिप्तं च तत्स्पृष्ट्वा

चम्य शुद्ध्यतीति ॥ शौचजलासिक्तक्षितिमशुचि-
 लिप्तं च स्पृष्ट्वा प्रक्षालनादाचमनाच्च शुद्ध्यतीत्यर्थः ॥
 यमः ॥ सकर्दमं तु वर्षासु प्रविश्य ग्रामसंकरम् ॥
 जंघानां मृत्तिकास्तिस्रः पञ्च्यां च द्विगुणाः स्मृता
 इति ॥ ग्रामासंकरो ग्रामावकरः अन्यान्यपि निमित्तानि
 स्मृत्यन्तरादवगन्तव्यानि ॥ यथा ॥ स्नात्वा पीत्वा
 धुते सुप्ते भुक्त्वा स्थोपसर्पणे ॥ आचांतः पुन-
 राचामेद्वस्त्रं विपरिधाय चेत्यादि ॥ कृतेष्वाचमनं
 कार्यं पितृकार्येषु सर्वदा ॥ अधोवायुसमुत्सर्गे
 आक्रंदे क्रोधने धुते ॥ मार्जारमूषकस्पर्शे प्रहासे
 षीवनेऽनृत इत्यादि च कृष्णभट्टीये ॥ ११ ॥

अथ स्पर्शे दोषाभावविचारः ॥ मर्यादासिंधौ
 बृहस्पतिः ॥ तीर्थे विवाहे यात्रायां संग्रामे देशविप्लवे ॥
 नगरग्रामदाहे च स्पृष्टास्पृष्टिर्न दुष्यति ॥ आपद्यपि
 हि कष्टायां रुग्भये पीडने तथा ॥ मातापित्रोर्गुरो-
 श्चैव निदेशे वर्तनात्तथेति ॥ निदेशे आज्ञायाम् ॥
 तथा च गुर्वाद्याज्ञयापि दोषाभाव इत्यर्थः ॥ शाता-
 तपः ॥ गोकुले कंदुशालायां तैलयंत्रेक्षुयंत्रयोः ॥
 अमीमांस्यानि शौचानि स्त्रीषु राजकूलेषु चेति ॥

अत्रिस्मृतौ तु स्त्रीणां च व्याधितस्य चेति चतुर्थपादः
 पठितः ॥ पृथ्वीचंद्रोदये पराशरः ॥ विवाहोत्सवयज्ञेषु
 संग्रामे जनसंकुले ॥ पलायने वनेऽरण्ये स्पृष्टास्पृष्टिर्न
 दुष्यतीति ॥ षट्त्रिंशन्मतेऽपि ॥ देवयात्राविवाहेषु
 यज्ञेषु विततेषु च ॥ उत्सवेषु च सर्वेषु स्पृष्टास्पृष्टिर्न
 दुष्यति ॥ स्मृत्यंतरे देवालयसमीपस्थान् देवयात्रा-
 समागतान् ॥ चंडालपतितादींश्च स्पृष्टा न स्नान-
 माचरेत् ॥ अन्यथा यदि शंकेत देवताद्रोहमाचरेदि-
 त्यपि तत्रैव ॥ स्पृष्टास्पृष्टिस्वरूपं च स्मृत्यर्थसार
 उक्तम् ॥ प्राप्य कारींद्रियं स्पृष्टमस्पृष्टमितरेंद्रियम् ॥
 तयोस्तु विषयं प्राहुः स्पृष्टस्पृष्ट्यभिधानत इति ॥
 अत्र च प्राप्य कारींद्रियं त्वगिंद्रियम् ॥ इतरेंद्रियं
 नयनादिकं तद्विषये स्पृष्टास्पृष्टिस्तत्र दोषाभाव इति
 केचिदिति पृथ्वीचंद्रः ॥ तथाचोक्तस्थलेषु तत्कर्मके
 तत्कर्तृके च स्पर्शादौ न दोष इत्यर्थः ॥ १२ ॥

अथ भगवत्सेवायां दैवपित्र्यकर्मसु स्नानादिना
 शुद्धस्य के वा अशुचित्वहेतवः कथं च ततः शुद्धि-
 रिति विचार्यते ॥ तत्र ये पूर्व स्नानार्हा उक्तास्त-
 त्स्पर्शे तु स्नानमसंदिग्धमेव ॥ ये पुनराचमनार्हा-

स्तेषामपि स्पर्शं स्नानमेव ॥ सदाचारचंद्रोदये ॥
 श्वकाकोष्टखरोल्हकसूकरग्रामपक्षिणः ॥ दीपं शूर्पं तथा
 शय्यां पादत्राणं च मार्जनीयं ॥ स्नानांते यः स्पृशेदे-
 तान् पुनः स्नानेन शुद्ध्यतीति ॥ बृहस्पतिनाऽन्येषां
 ग्रामपक्षिप्रभृतीनामात्रमनप्रयोजनकस्पर्शानामपि
 स्पर्शं स्नानबोधनात् तत्समानकक्षाणामन्येषामपि
 स्पर्शं स्नानस्य सक्तुंहोमंऽजलिव्याकोशत्ववदौचि-
 त्यवलादेव प्राप्तेः इदं च नाभेरूर्ध्वं स्पर्शं नाभेरूर्ध्व
 करौ सुक्त्वा यदंगं स्पृशते खग ॥ तत्र स्नानं प्रकुर्वीत
 शेषं प्रक्षालनाच्छुचीति वाक्यादिति सदाचारचंद्रो-
 दये ॥ मम त्वन्यदपि प्रतिभाति ॥ दीपादीनास्पृ-
 श्यत्वं लौकिकानामेव ॥ अजारजः खररजस्तथा
 संमार्जनीरजः ॥ दीपसंचक्रयोश्छाया हंति पुण्यं
 पुराकृतमिति स्मृत्यंतरे ॥ शूर्पवातनखाग्रांबुस्नानव-
 स्त्रांगमार्जनः ॥ मार्जनीरेणुः केशांबु हंति पुण्यं
 पुराकृतमित्यत्रिस्मृतौ च तादृशमेव पुण्यहंतृत्वोक्तेः ॥
 न तु वैदिकोपयुक्तानामपि स्पर्शं ॥ अत एव देय-
 त्वेन दानार्थमुपस्थापितानामपि स्पर्शं स्नानाभावो

युज्यते अन्यथा तस्य दुष्टत्वापत्तेः श्राद्धादौ दीप-
दानस्य कार्तिकादिषु भगवद्दीपप्रबोधनस्य शूर्पा-
पित्तसौभाग्यद्रव्यस्पर्शस्य शय्यायां विष्णुमूर्तिस्थाप-
नस्य गुरुपादुकादिस्पर्शस्य भगवन्मंदिरमार्जनादेश्च
स्नानोत्तरमकर्तव्यत्वापत्तेश्च तेषां पुण्यजनकत्वाप-
त्तेश्च ॥ अत्र वचनानि दानखंडे सदाचारचंद्रोदय-
विष्णुभक्तिचंद्रोदयहरिवल्लभसुधोदयप्रभृतिषु च द्रष्ट-
व्यानि ॥ गुरुपादुकादीनां पूज्यत्वं च त्वत्पादुके
ह्यविस्तं परि ये चरंतीति श्रीभागवते भगवत्पादुका-
परिचरणानुवादात् ॥ भगवता कृष्णावतार उद्धवाय
रामावतारे भरताय च स्वपादुकादानाच्च सिद्धे तत्प-
रिचरणे ॥ यस्य देवे परा भक्तिर्यथा देवे तथा
गुरौ ॥ तस्यैते कथिता ह्यर्थाः प्रकाशंते महात्मन
इति श्वेताश्वतरश्रुत्या देववदुरुभक्तेरपि कर्तव्यत्वासि-
द्धम् ॥ अतस्तदुपानह ऊर्ध्वांगस्पर्शोऽप्यदोषः ॥
तथा नृसिंहपुराणे दूतान् प्रति यमवाक्ये ॥ संमा-
र्जनं च यो दूता गोमयेनोपलेपनम् ॥ करोति भवने
विष्णोस्तस्य त्याज्यं कुलत्रयमिति संमार्जनफलकथ-

नाद्भगवन्पदिरसंमार्जनरजसोऽपि पुण्यत्वे. कुतस्त-
त्संमार्जनीस्पर्शं दोषः ॥ न चोपलेपनमेव संमार्ज-
नमिति शङ्क्यम् ॥ श्रीभागवते संमार्जनोपलेपाभ्या-
मिति भगवद्वाक्यस्य द्विवचनविरोधापत्तेः ॥ अतो
लौकिकानामेव तेषां स्पर्शं स्नानं न तु शास्त्रीया-
णामिति निश्चयः ॥ किञ्च ॥ स्नानोत्तरं नाभेरध
उपानतस्पर्शं यत्र दोषाभावस्तत्र तीर्थादौ स्नात्वा
उपानतपरिधानेन गृहागमने पादमात्रस्पर्शं दोषा-
भावोऽर्थादेव सिद्धः ॥ दूरादागमने मध्येमार्गममे-
ध्योच्छिष्टादीनां पतितानां संसर्गस्याशक्यपरिहारत्वे-
नांततो गत्वा पादौ शुची ब्राह्मणस्यैति वाक्यं शर-
णीकरणीयम् ॥ गृह आगत्य पादशौचं च कार्य-
मेव ॥ तथासत्यध्वगतानेकदुःस्पर्शापेक्षया एकस्यो-
पानतस्पर्शस्याल्पत्वादपि तथा ॥ केचित्तु ॥ पादुके
खंजतो मध्ये उत्तमांगे ह्युपानहाविति वचनमप्याहुः ॥
तद्यदि समूलं तदा उत्तमांगपदस्योपानदुपरिभाग-
बोधकत्वं ज्ञेयम् ॥ स्नानोत्तरं गृहाद्यागमन उपान-
हावपि मूत्राद्युत्सर्गे अपरिहिते एवं सांप्रदायिकशि-
ष्टाचाराद्धार्ये ॥ मूत्रं पुरीषं नो कुर्यात्तोपानत्कः कदा-

चनेति सदाचारचंद्रोदये स्मृत्यंतरे निषेधादिदानीं
च सर्वदेशेषु तदानीं तत्परिधानदर्शनेन तदशुचि-
त्वस्य स्फुटत्वादिति ॥ शिष्टास्तूपानतस्पर्शमपि गुल्फा-
दथ एवादुष्टमंगीकुर्वति ॥ कलौ शिष्टाचारस्य स्मृत्य-
पेक्षयाप्यधिकत्वात्तथैवोचितं न तु तदुपर्यपीति ॥
अन्यच्च मर्यादासिंधौ देवलः ॥ ततः शरीरस्रोतोभ्यो
मलनिःस्पंदनिःस्रवात् ॥ अन्नादीनां प्रवेशाच्च स्याद-
शुद्धिर्विशेषतः ॥ पतिताशुच्यमेध्यानां स्पर्शनाच्चा-
शुचिर्भवेत् ॥ सुप्तादस्त्रविपर्यासात्कृतादध्वपरिश्रमात्
उक्त्वा च वचनं सूक्तमनृतं क्रूरमेव च ॥ द्रप्साविद्धां
तनुं लक्ष्य दृष्ट्वाचम्य शुचिर्भवेत् ॥ प्रलेपस्नेहगंधा-
नामशुद्धौ व्यपकर्षणात् ॥ शौचलक्षणमित्याहुर्मृदपो-
गोमयादिभिः ॥ लेपे स्नेहे च गंधे च व्यपकृष्टे
सुदूरतः ॥ पश्चादाचमनं चापि शौचार्थं वक्ष्यते
विधिरिति ॥ अत्र विवक्षितं शरीरच्छिद्रनिर्गतं मलं
द्वादशधा मनुविष्णुभ्यामुक्तम् ॥ वसा शुक्रमसृङ्
मज्जा मूत्रं विट् कर्णविण्णखाः ॥ श्लेष्माश्रुदूषिका-
स्वेदा द्वादशैते नृणां मला इति ॥ वसा हन्मेदः ॥
शुक्रपदं रजसोऽप्युपलक्षकम् ॥ असृक्पदं प्रयस्ता-

युमांसादेः ॥ कर्णविट् कर्णमलम् ॥ तदाऋयमलस्य
 णीवनादेरप्युपलक्षणम् ॥ नखपदं केशलोमादेः ॥
 स्वेदपदं गात्रमलानाम् ॥ एतेषां निष्पदं ईषन्निः-
 सरणम् ॥ निःस्रवो भूयो निःसरणम् ॥ अन्नादीना-
 मित्यादिपदं जलदुग्धौषधादीनामपि संग्राहकम् ॥
 तथा चैतेभ्योऽशुचिर्भवतीति कर्मकाले विशेषतो
 भवतीत्यर्थः ॥ अत्र निःस्पंदस्यैवाऽशुद्ध्यापादकत्वे
 निःस्रवस्यार्थादेवाशुद्धिहेतुत्वप्राप्तेस्तदुक्तिर्वैयर्थ्या-
 पत्तिः स्यादिति तद्वारणाय पूर्वोक्तमलेषु पूर्वपट्ट-
 कस्य निष्पंदेऽपि विशेषतोऽशुद्धिरुत्तरपट्टस्य तु
 निःस्रव एव विशेषतोऽशुद्धिरिति व्याख्येयम् ॥
 एवं च यद्वौधायनेन पूर्ववन्मलानभिधायोक्तम् ॥
 आददीत मृदो यश्च पट्टसु पूर्वेषु शुद्धये ॥ उत्तरेषु
 च पट्टस्वद्धिः केवलाभिर्विशुद्ध्यतीति ॥ तदपि
 संगतं भवतीति ॥ इयं च शुद्धिस्तदंगस्य ॥ सापि
 स्वकीयमलस्पर्शे ॥ परकीयतत्स्पर्शे स्नानस्य पूर्व-
 मुक्तत्वादिति ॥ तेन कर्मकाले पूर्वपट्टनिष्पंदेऽपि
 स्नानम् ॥ उत्तरपट्टकस्य तु निःस्रव इति मिथ्येति ॥

मनुना तु द्वादशानामपि निर्गमे मृद्वार्युपादानमु-
 क्तम् ॥ तद्वैवपित्र्यकर्मकाले तद्योग्यत्वार्थमिति
 गोविंदराज इति कुल्लूकभट्टीये ॥ मर्यादासिंधौ तु
 उत्तरषट्कस्य जलमात्रेण गंधलेपक्षयाभाव इत्यु-
 क्तम् ॥ उभयमपि कालभेदेन युक्तमेव ॥ पतिता-
 शुच्यमेध्यानामित्यत्र पतितानि यान्यशुच्यमेध्या-
 नीत्यर्थः ॥ अत्राशुचिपदेनौपाधिकाशौचद्रव्यमु-
 च्छिष्टादिकम् ॥ अमेध्यं च स्वभावादशुचीति भेदो
 बोध्यः ॥ तत्रामेध्यं तु देवलेन गणितम् मानु-
 षास्थि शवं विष्टा रेतो मूत्रार्तवे वसा ॥ मेदोऽसृक्
 दूषिका श्लेष्मा मज्जा चामेध्यमुच्यत इति ॥ एतेषां
 स्पर्शो अशुद्धिः स्फुटैव ॥ अत्रान्यत्र च मलेषु स्तन्य-
 स्यागणनात्तस्य निःस्पंदादिना नाशुद्धिः ॥ न च
 स्त्रियः क्षीरं द्विजः पीत्वेति स्मृत्यंतरे पुनः संस्कारादि-
 स्मरणात्सर्वदा अशुचित्वं शंक्यम् ॥ तस्य पान एव
 तथात्वात् ॥ अन्यथा ॥ हस्ते दत्तानि चान्नानि प्रत्यक्षं
 लवणं तथा ॥ मृत्तिकाभक्षणं चैव गोमांसाशनव-
 त्स्मृतमिति वाक्योक्तानामपि स्पर्शो तथात्वापत्तेरिति

सुप्ते त्वशुद्धिर्दक्षेणोक्ता ॥ अत्यंतमलिनः कायो
नवच्छिद्रसमन्वितः ॥ स्रवत्येव दिवारात्रौ प्रातः
स्नानं विशोधनम् ॥ क्लिद्यंति हि प्रसुप्तस्य इंद्रियाणि
क्षरंति च ॥ अंगानि समतां गच्छंत्युत्तमान्यधमैः
सहेति ॥ अत्र प्रसुप्तस्येति कथनादासीनप्रचलायिते ॥
लालास्वेदाद्यभावेन तथा न दोष इत्याचमनमात्रम् ॥
लालादिस्त्रावे त्वासीनप्रचलायितेऽपि स्नानमेव ॥
यद्यपि दक्षेण प्रातःस्नानं प्रक्रम्य सुप्तदोष उक्तस्तथापि
दूषकताबीजस्य स्वापांतरेऽपि तुल्यत्वात्प्रस्वापमात्रे
ज्ञेयः ॥ वस्त्रविपर्यासे कृतादौ वाचमनमात्रं अल्पदोष-
त्वात् ॥ अतएव सदाचारचंद्रोदये पराशरः ॥ कृते निष्ठी-
वने सुप्ते परिधानेऽश्रुपातने ॥ कर्मस्थ एषु नात्रा-
मेदक्षिणं श्रवणं स्पृशेदित्याहुः ॥ सुप्त इति ॥ आसी-
नप्रचलायिते बोध्यम् ॥ युक्तेरुक्तत्वात् ॥ इदं च
श्रोत्राचमनमशक्तौ बोध्यम् ॥ सदाचारचंद्रोदये ॥
कुर्यादाचमनं स्पर्श गोपृष्ठस्यार्कदर्शनम् ॥ कुर्वीता-
लंभनं वापि दक्षिणश्रवणस्य च ॥ अविद्यमाने पूर्व-
स्मिन्नुत्तरप्राप्तिरिष्यत इति मार्कंडेयपुगणात् ॥ श्रोत्रा-

चमनप्राशस्त्यं याज्ञवल्क्य आह ॥ गंगा च दक्षिणे
कर्णे नासिकायां हुताशनः ॥ उभयोः स्पर्शने चैव
तत्क्षणादेव शुद्ध्यतीति ॥ सुखजाः स्वल्पतमा बिंद-
वस्तु वस्त्रादौ पतिताः शुद्धा एव न तु देहे ॥ तदाह
गौतमः ॥ न सुख्या विप्रुष उच्छिष्टं कुर्वति न चेदंगे
निपतंत्यीति ॥ उक्ता च वचनं शुक्तमित्यत्र
शुक्तपदेन परुषमश्लीलं चोच्यते ॥ शुक्ताम्ले परु-
षेऽपूत इति विश्वकोशात् ॥ द्रप्साविद्धामिति ॥
घनीभूतश्लेष्मादिलिप्तां शौचार्थं वक्ष्यते विधिरिति ॥
सर्वशरीरशुद्ध्यर्थं आचमनस्य प्रकारो वक्ष्यत इत्यर्थः
तथा ॥ स्नात्वा पीत्वा क्षुते सुप्ते भुक्त्वा स्थ्योपस-
र्पणे ॥ आचांतः पुनराचामेदस्त्रं विपरिधाय चेत्यादि
शेषं स्फुटम् ॥ अन्यच्च छंदोगपरिशिष्टे ॥ पित्र्यमं-
त्रानुद्रवणे आत्मालंभे अवेक्षणे ॥ अधोवायुसमु-
त्सर्गे प्रहासेऽनृतभाषणे ॥ मार्जारमूषकस्पर्शे आक्रुष्टे
क्रोधसंभवे ॥ निमित्तेषु च सर्वेषु कर्मकुर्वस्त्वपः
स्पृशेदिति ॥ अनुद्रवणमुच्चारणम् ॥ आत्मालंभो
हृदयस्पर्शः ॥ तस्यैवावेक्षणं च शेषं स्फुटम् ॥ भग-
वत्सेवायां त्वधोवायुसमुत्सर्गे स्नानमेव ॥ आगमे

च अश्लीलभाषणं चैव अधोवायुविमोक्षणमिति ॥
 वाराहपुराणे च ॥ स्पृशन्मार्गगतो पृतिवातकं च
 प्रमुंचति ॥ वायुं पुरीषसंयुक्तं स पिवेत्तु न संशयः ॥
 मक्षिका पंच वर्षाणि सप्त वर्षाणि मूपकः ॥ श्वा
 चैव त्रीणि वर्षाणि नव वर्षाणि कच्छप इत्यपरा-
 धेषु गणनात्तत्फलस्य कथनात् अजीर्णं स्नानस्यो-
 क्तत्वेनाऽधोवायुसमुत्सर्गस्य चाजीर्णत एव प्रायो
 भवनाच्च स्नानस्यैव भगवत्सेवायामौचित्यादिति ॥
 मार्जारस्पर्शं तु यत् स्नानं तन्मार्जारिकर्मकस्पर्श-
 विषयम् ॥ भासवायसमार्जारिखरोष्ट्रांश्च श्वमूकरान् ॥
 अमेध्यानि च संस्पृश्य सवासा जलमाविशेदित्यं-
 गिरसो वाक्ये संस्पर्शकर्मताया एवोक्तत्वात् ॥
 अन्यथा मार्जारिकर्तृकस्पर्शस्यापि दूषकत्वांगीकारे
 मार्जारिश्चैव दर्वी च मारुतश्च सदा शुचिरिति वाक्य-
 विरोधापत्तेः ॥ यद्वा ॥ भांडादिस्पर्शं शुद्धिः ॥
 शरीरस्पर्शं स्नानमिति ॥ दाक्षिणात्यनिबंधेषु तु
 भोजने पूजादिकर्मणि ॥ पुच्छे विडालस्पर्शं
 स्नानम् ॥ अन्यदा तु शुचित्वम् ॥ पुच्छे विडा-
 लकं स्पृष्ट्वा स्नात्वा विप्रो विशुद्ध्यति ॥ भोजने

कर्मकाले च विधिरेष सनातन इति ॥ स्त्रावलीनि-
 बंधोदाहृतस्मृतिवचनादित्युक्तम् ॥ एवं चास्नाता-
 दीनां वस्त्राद्यंतरितस्पर्शोऽपि वस्त्राद्यंतरितस्पर्श इति
 पूर्वोक्तप्रचेतोवाक्यात् स्नानमेव ॥ काष्ठाद्यंतरित-
 स्पर्शं त्वाचमनं समाचारात् ॥ तथैवाविकपट्टदुकू-
 लाद्यंतरितस्पर्शोऽपि ॥ १३ ॥

अथ वस्त्रादिविषये शुद्धिविचारः ॥ तत्राऽहृतस्य
 वस्त्रस्य प्रोक्षणाच्छुद्धिः ॥ अहतानां प्रोक्षणमित्येके
 अहतं यंत्रनिर्मुक्तमित्यपराकं वायुपुराणात् ॥ इदं च
 मंगल एव शस्तमिति पृथ्वीचंद्रोदये ॥ अहतं यंत्रनि-
 र्मुक्तं वासः प्रोक्तं स्वयंभुवा ॥ शस्तं तन्मांगलिक्येषु
 तावत्कालं न सर्वदेति भृगुसत्यतपसोर्वाक्यादुक्तम् ॥
 अतो यदहतं वासः तत्सर्वकर्मसु शुद्धं ॥ तलक्षणं तु
 पृथ्वीचंद्रोदये पुलस्त्यशातातपौ सदाचारचंद्रोदये
 कात्यायनश्चाह ॥ ईषद्धौतं नवं श्वेतं सदशं यन्न
 धारितम् ॥ अहतं तद्विजानीयात्पावनं सर्वकर्म-
 स्विति ईषद्धौतमिति वौरकं रजकेन निर्णितं ईष-
 द्धौतं केवलजलमात्रप्रक्षालितमिति पृथ्वीचंद्रः ॥
 तथा सदाचारचंद्रोदये ॥ अष्टहस्तं नवं श्वेतं सदशं

यन्न धारितम् ॥ अहतं तद्विजानीयात्सर्वकर्मसु पाव-
नमिति च ॥ अत्रैवं मम प्रतिभाति ॥ आचारतिलके
शुक्रशोणितसंछर्दिश्लेष्ममूत्रपुरीषकम् ॥ स्निग्धदुर्ग-
धिजीर्णानि नव दोषाश्च वाससीति कथनादेतद्वो-
पराहित्यमेव नवत्वम् ॥ अन्यथा यन्न धारितमि-
त्यस्य वैयर्थ्यापत्तेः ॥ श्वेतमित्यनिपिद्धवर्णांतरस्याप्यु-
पलक्षकम् ॥ सवस्त्रोपस्करैर्युक्ता शय्या रक्तांशुकानि
च ॥ पुष्पाणि चैव शुद्ध्यन्ति प्रोक्षितानि न संशय
इति मर्यादासिंधौ बृहत्पराशरवाक्यात् ॥ द्वितीयवाक्ये
अष्टहस्तमित्यहतं वासः परिधत्त इति श्रुत्यादिष्व-
हतस्य परिधानत्वबोधनात्तदेहत्वबोधकं न तु लक्ष-
णस्यापि घटकम् ॥ तथासत्पधारितमीषद्धौतं
अधारितं नवं आधारितं श्वेतमधारितं सदशमिति
चतुर्विधमहतं भवति ॥ ततश्च तत्तत्कर्मणि तस्य
तस्य पवित्रत्वं सुखेनैव संभवति ॥ यथा ईषद्धौतस्य
तस्य यज्ञादिकर्मणि नवस्य प्रावरणादौ उज्ज्वलस्य
चित्रकौसुंभादेः सुवासिनीराधादामोदगर्थकदाना-
दिषु सदशस्य गुर्जराणां परिणयकाले कन्यापरिधा-

नादिषु ॥ नवमप्यक्षालितं तु न भगवदुपयोगि ॥
 वाराहपुराणे ॥ नीलीरंजितवस्त्रं यो मर्त्यो मह्यं निवेद-
 येत् ॥ नवमक्षालितं चैव रौखे नरके वसेदिति निन्द-
 नात् ॥ ततश्च नीलीरंजिताक्षालितव्यतिरिक्तानां
 सर्ववर्णानां नवीनानां वस्त्राणां तथा मनुष्यानुपभु-
 क्तानां धौतानां चित्राणां रक्तानां च निर्मलानां
 वस्त्राणां प्रोक्षणादेव शुद्ध्या भगवत्कर्मणि तेषां स्पर्शो
 न दोषावहः ॥ किञ्च मर्यादासिंधौ मेध्यस्य चातु-
 र्विध्यं देवलेनोक्तं व्याख्यातं च ॥ शुचि पूतं स्वयं
 शुद्धं पवित्रं चेति केवलम् ॥ मेध्यं चतुर्विधं लोके
 प्रजानां मनुस्त्रवीत् ॥ नवं वा निर्मलं वापि शुचीति
 द्रव्यमुच्यते ॥ शुद्धं पवित्रं पूतं च शुद्धमित्यभि-
 धीयते ॥ स्वयमेव हि यद्रव्यं केवलं मेध्यतां गतम् ॥
 स्थावरं जंगमं वापि स्वयं शुद्धमिति स्मृतम् ॥
 अन्यद्रव्यैरदूष्यं यत्स्वयमन्यांश्च शोधयेत् ॥ हव्यक-
 व्येषु यत्पूज्यं तत्पवित्रमिति स्मृतमिति ॥ अत्र
 प्रथमश्लोके केवलमित्यस्य अमेध्यलेपहीनमित्यर्थः ॥
 द्वितीयश्लोके शुचिसंज्ञं लक्षयति ॥ नवमित्यादि ॥
 तत्र नवमित्यचिरजातम् ॥ तदप्युपभोगात्प्रागेव-

वर्जितमिति वक्ष्यमाणत्वात् ॥ निर्मलमित्यनवमपि
यन्मलशून्यम् ॥ अग्निमार्धे तस्यैव संज्ञांतरमाह ॥
तत्राद्यः शुद्धशब्दः स्वयं शुद्धपरः द्वितीयस्तु शुचि-
पर्यायः एवं च शुचि द्रव्यमेव पुनः पूतादिसंज्ञायोगि ॥
नवत्वनिर्मलत्वसद्भावात् ॥ संज्ञाभेदस्तु वक्ष्यमाणतत्त-
दुपाधियोगार्थम् ॥ शुचीन्युदाहरति अथ सर्वाणि धा-
न्यानि द्रव्याण्याभरणानि च ॥ अवज्यावज्यज्ञातानि
शुचीन्येतानि केवलमिति ॥ अत्रात्यंतमवज्यं अव-
ज्यावज्यं तद्यथा स्यात्तथा ज्ञातानि अवज्यावज्यज्ञान-
केवलमित्यमेधलेपवज्यं पूतसंज्ञं लक्षयति वर्जिते निर्म-
ले द्रव्ये शुचिसंज्ञा प्रवर्तते ॥ तस्मिन्नेव हि कर्मण्ये
पूतसंज्ञा पुनर्भवेदिति ॥ वर्जिते उपभोगशून्ये
नवे निर्मले वा द्रव्ये कर्मार्थं कृतप्रोक्षणादिमंस्कारे
भवतीत्यर्थः ॥ पूतसंज्ञोपाधिं दर्शयति ॥ तद्यच्छुद्धं
न कर्मण्यं शुचीत्याहुर्द्रिजातयः ॥ निर्मलं संस्कृतं
द्रव्यं क्रियार्थं पूतमुच्यत इति ॥ एतेन शुचेरेव
द्रव्यस्य कत्वर्थसंस्कारयोगः ॥ पूतसंज्ञोपाधिरित्यर्थः ॥
स्वयं शुद्धं लक्षयति ॥ स्वयमेव हीत्यादि ॥ यद्द्रव्यं

गृहादिकममेध्यलेपहीनं अशुचिस्पर्शमात्रदूषितं सत्
 स्वयमेव पुरुषव्यापारं विनैव वायुरग्निमात्रेणैव
 शुद्धतां याति तत्स्वयं शुद्धमित्युच्यत इत्यर्थः ॥
 तदेवोदाहरति ॥ वसतिश्चमसो यानं वाहनं साध-
 नानि च ॥ धुरौ नौरासनं चेति स्वयं शुद्धमिति
 स्मृतमिति ॥ वसतिर्गृहम् ॥ चमसो होतृचमसादिः ॥
 यानं रथादिः ॥ वाहनं हयादिः ॥ साधनं खट्वादिः ॥
 शेषं स्फुटम् ॥ तथा ॥ पशवश्च स्वयं शुद्धा योषित-
 श्वानृतौ तथा ॥ ब्रह्महत्यादि नारीणां ऋतुकाले
 हि संस्पृशेत् ॥ आकराश्च स्वयं शुद्धा द्रव्याणामिति
 निश्चयः ॥ क्रीतं च व्यवहारिभ्यां पण्यं शुद्धमिति
 स्मृतम् ॥ अदृष्टं वाक्प्रशस्तं च स्वयं शुद्धं च केव-
 लम् ॥ त्रीण्येतानि विशुद्धानि भगवान् मनुरब्रवी-
 दिति ॥ एतानीत्यदृष्टादीनि ॥ विशुद्धानीति शुद्ध्यं-
 तरानपेक्षाणि ॥ पवित्रं लक्षयति ॥ अन्यद्रव्यैरि-
 त्यादि ॥ अनेन शुचिर्न एवान्यादूष्यत्वमन्यशोध-
 कत्वं वा पवित्रसंज्ञोपाधिरित्युक्तम् ॥ तदेवोदाह-
 रति ॥ अजाश्वं सुखतो मेध्यं गावो मेध्यास्तु
 पृष्ठतः ॥ पुष्पितास्तरवो मेध्या ब्राह्मणाश्चैव सर्वदा ॥

भस्म क्षौद्रं सुवर्णं च सदर्भाः कुतपास्तिलाः ॥ अपा-
मार्गशिरीषार्काः पद्ममामलका मणिः ॥ माल्यानि
सर्पपा दूर्वाः सदा भद्राः प्रियंगवः ॥ अक्षताः सिक-
तालोहा हरिद्रा चंदनं यवाः ॥ पलाशसदिराश्वत्थ-
तुलसीधातकीवटाः ॥ एतान्याहुः पवित्राणि ब्रह्मज्ञा
हव्यकव्ययोः ॥ पौष्टिकानि मलघ्नानि शोधनानि
च देहिनाम् ॥ तेष्वपो गोशकृन्मृच्च पवित्राणि विशे-
पतः ॥ सर्वाशुचिविशुद्धयर्थं सर्वेषां सर्वतः सदेति ॥
अतो नवत्वनिर्मलत्वाभ्यां शुचेर्वस्त्रादिपदार्थस्य
शंखोदकप्रोक्षणादिना संस्कारेण पूतत्वादपि तथेति
न तत्र स्पर्शदोषः ॥ यत्तु कर्मठा ऊपादिना चैलनि-
र्णेजकधौतानां पुनः प्रक्षालनेऽपि शोधकद्रव्यदोषा-
दुष्टत्वं मन्यन्ते ॥ तत्तु तैत्तिरीयश्रुतौ सहस्रावत्काग-
नया विहितस्य दाक्षायणयज्ञस्य कर्तारं प्रत्येव नत्व-
न्यान् प्रति ॥ श्रुतौ ॥ तस्येतद्रतं नानृतं वदेन्नमा-
समश्नीयान्न स्त्रियमुपेयान्नास्य पल्लूलनेन वामः
पल्लूलेययुरेतद्धि देवाः सर्वं न कुर्वतीति तं प्रत्येव
विधानात् ॥ अतस्तत्सहपठिते व्रतान्तरमाहित्य एव

युक्तमिति ॥ किंच ॥ एकादशस्कंधे ॥ द्रव्यस्य शुद्ध्य-
 शुद्धी च द्रव्येण वचनेन च ॥ संस्कारेणाथ कालेन
 महत्वाल्पतयाथ वा ॥ शक्त्याशक्त्याथवा बुद्ध्या
 समृद्ध्या च यदात्मने ॥ अघं कुर्वति हि यथा देशा-
 वस्थानुसारत इति भगवद्वाक्यात् ॥ श्रीधरीये च ॥
 देशकालं तथात्मानं द्रव्यं द्रव्यप्रयोजनम् ॥ उपप-
 त्तिमवस्थां च ज्ञात्वा शुद्धिं प्रकल्पयेदिति बोधाय-
 नीयवाक्याच्च ॥ स्वशक्तिसमृद्ध्यादिकं द्रव्यस्वरूपं
 द्रव्यप्रयोजनादिकं चालोच्य द्रव्याशौचस्य कल्पनी-
 यत्वादनुशासनादपि तदालोच्य तादृशस्पर्शे दोषा-
 भावः ॥ तेन वितानप्रतिसीरादिना नवीनकरणाश-
 क्त्यापि तथेति बोध्यम् ॥ भगवद्वाक्यार्थस्तु ॥
 द्रव्यस्य पात्रवस्त्रादेः शुद्ध्यशुद्धी ॥ द्रव्येण तोया-
 दिना शुद्धिः ॥ मूत्रादिना त्वशुद्धिः ॥ वचनेन
 शुद्धमशुद्धं वेति संदेहे इदं शुद्धमस्तीत्यादिरूपेण
 ब्राह्मणवचनेन शुद्धिः ॥ नेत्यादिरूपेणाशुद्धिः
 संस्कारेण प्रोक्षणादिना पुष्पादिशुद्धिः ॥ अवघ्राणा-
 दिना त्वशुद्धिः ॥ अथ कालेन ॥ दशाहानिना

नवोदकादेः शुद्धिः ॥ विपरीतेनाशुद्धिः ॥ तदुक्तम् ॥
 काले मेघोदकं ग्राह्यं वर्ज्यं तु त्र्यहमेवं हि ॥
 अकाले दशरात्रं स्यात्ततः शुद्धिर्विधीयत इति ॥
 तथा ॥ अन्नादेस्पर्युषितस्य शुद्धिर्विपरीतस्याशुद्धिः ॥
 महत्त्वाल्पतया तथा ॥ अंत्यजाद्युपहतानां तडा-
 गाद्युदकानां महत्त्वाल्पत्वाभ्यां शुद्ध्यशुद्धौ ॥
 शक्त्याऽशक्त्या सूर्योपरागादौ सूतकादौ चान्नादेः
 शक्तान् प्रत्यशुद्धिरशक्तान्प्रति तु शुद्धिः ॥ बुध्या
 पुत्रजन्मादेर्दशाहाद्दहिर्ज्ञानेन शुद्धिः ॥ समृद्ध्या
 जीर्णमलवद्द्रव्यादेः समृद्धान्प्रत्यशुद्धिः ॥ दरिद्रं
 प्रति शुद्धिः ॥ तत्रापि विशेषमाह ॥ यदात्मन
 इत्यादि ॥ एते द्रव्यवचनादयो द्रव्याशुद्धिद्वारा
 आत्मने यद्वं कुर्वति ॥ तद्देशावस्थानुसारत एव
 यथावत्कुर्वति ॥ नतु सर्वतः ॥ तथाहि ॥ निर्भय-
 देश एव स्थानादिना शुद्धिं कुर्वति ॥ नतु चोरा-
 द्याकुले ॥ तथा ॥ रोगादिरहितयुवाचवस्थायामे-
 वाघं कुर्वति ॥ नतु बाल्यादिषु रोगाचवस्थायां
 चेति ॥ बौधायनवाक्यं स्फुटार्थम् ॥ तथा सति
 यद्वाग्मेऽप्युक्तम् ॥ प्रत्यहं क्षालयेद्द्रव्यं दैवे पित्र्ये

च कर्मणीति ॥ यच्च लैगे ॥ देवकार्योपयोग्यानां
 प्रत्यहं शौचमिष्यत इति ॥ तदपि वर्षादिव्यति-
 रिक्तकाल एवेति बोध्यम् ॥ वर्षादौ तु दिनांतरे
 क्षालितानां कर्मार्हत्वाय प्रोक्षणमेव शुद्ध्युपायः ॥
 स एव च भगवते महाराजोपचारेण पूजाकरणेऽपि
 बोध्यः ॥ कालकृतदोषस्य तेनापि परिहारादिति ॥
 तथा ॥ अस्नातेन काष्ठादिभिर्धौतवस्त्रस्यानयनेऽपि
 न दोषः ॥ उपाकर्तव्यपशोः स्पर्शस्थले तदन्वारं-
 भणे यजमानमृत्युश्नन्वारंभणे स्वर्गलोकाद्भानिरिति
 दोषौ प्रदर्श्य 'वपाश्रपणीभ्यामन्वारभते तन्नैवान्वा-
 रब्धं नैवानन्वारब्ध'मित्युभयदोषोपशमार्थं श्रावि-
 तस्य स्पर्शन्यायस्यात्रापि स्पर्शदोषाभावायांगीकारे
 बाधकाभावात् केचित्तु ॥ आविकं पट्टकूलं च कृष्णा-
 जिनमथापि वा ॥ एभिः प्रवेष्टितं वस्त्रं प्रोक्षणा-
 देव शुद्ध्यतीति वचनमपि पठंति ॥ न च वस्त्राद्यं-
 तरितस्पर्श इति प्रचेतोवचनविरोधः ॥ तस्यास्पृश्य-
 स्पर्शविषयत्वेन विषयभेदात् ॥ किंचापरार्के स्मृत्यं-
 तरेण मर्यादासिंधौ देवलेनासेध्यस्य चातुर्विध्यमु-

क्तम् ॥ दूषितं वर्जितं दुष्टं कश्मलं चैव. लिंगि-
नाम् ॥ चतुर्विधममेध्यं च सर्वं व्याख्यास्यते
पुनः ॥ शुच्यप्यशुचि संस्पृष्टं द्रव्यं दूषितमुच्यते ॥
अभक्ष्यभोज्यं पेयानि वर्जितानि प्रचक्षते ॥ व्यंगः
पतितचांडालौ ग्राम्यकुक्कुटसूकरौ ॥ श्वा च नित्यं
विवर्ज्याः स्युः षडेते कर्मतः समाः ॥ सत्रणः सूतकी
सूती मत्तोन्मत्तरजस्वलाः ॥ मृतबंधुरशुद्धश्च वर्ज्या
एते स्वकालतः ॥ स्वेदाश्चुर्विंदवः फेनो निरस्तं
नखलोम च ॥ आर्द्रं चर्मासृगित्येतद्दुष्टमाहुर्मनी-
षिणः ॥ मानुषास्थि वसा विष्ठा रेतोमूत्रार्तवानि
च ॥ कुणपं पूयमित्येतत्कश्मलं समुदाहृतमिति ॥
दूषितैः प्रोक्षणेनापि शुद्धिरुक्ता विधानतः ॥ दृष्टैर्मा-
र्जनसंस्कारैः कश्मलैः सर्वथा त्यजेदिति च ॥ अत्र
लिंगिनामिति दंडादिलिंगधारिणाम् ॥ अभक्ष्येत्यत्र
नञ्स्त्रिष्वपि संबंधः ॥ व्यंगो जन्मत एवांगहीनः ॥
त्यक्त इति पाठे ज्ञातिवाह्यः ॥ नित्यं विवर्ज्या इति ॥
सर्वदैवास्पृश्याः ॥ उन्मत्त इति चित्तविक्षेपवान् ॥
दूषितैर्दृष्टैरित्यत्र दूषितस्येति शेषः ॥ कश्मलैरित्यत्र

दूषितमिति शेषः ॥ स्फुटमन्यत् ॥ एवं सत्यऽस्ना-
 तस्य एतेष्वनंतर्भावादप्यदोषः किंच ॥ आश्व-
 लायनस्मृतौ परिधाने सितं शस्तं वासः प्रावरणे
 तथा ॥ पटुकूलं यथालाभं ब्राह्मणस्य विधीयते ॥
 आविकं त्रसरं चैव परिधाने परित्यजेत् ॥ शस्तं
 प्रावरणे प्रोक्तं स्पर्शदोषो नहि द्वयोः ॥ भोजनं च
 मलोत्सर्गं कुरुते त्रसरावृतः ॥ प्रक्षाल्य त्रसरं शुद्धं
 दुकूलं सर्वदा शुचीति कथनात् ॥ रेतःस्पृष्टं शव-
 स्पृष्टं स्पृष्टं मूत्रपुरीषयोः ॥ रजस्वलाभिः संस्पृष्टमा-
 विकं तु सदा शुचीत्याविकस्यांगिरसा कश्मलस्पर्श-
 ऽप्यदुष्टत्वकथनाच्च तद्वेष्टितस्य कुतो दोषसंसर्गः ॥
 तस्मान्नायमाचारो दुष्ट इति निश्चयः ॥ मूत्राद्युपघाते
 तु वस्त्रं दुष्यत्येव ॥ तदाहापराकै यमः ॥ यदि
 मूत्रपुरीषाभ्यां रेतसा रुधिरेण वा ॥ चैलं समुपह-
 न्येत अद्भिः प्रक्षालयेत्तु तत् ॥ यद्यंभसा न शुद्ध्येतु
 वस्त्रं चोपहतं दृढम् ॥ छेदनं तस्य दाहो वा यन्मा-

१ इति हेतोः अस्नातेन काष्ठादिभिर्धौतवस्त्रस्यापनयनेऽदोष
 इति संबंधः २ पटांवरविशेषम् । क्षौमं दुकूलं स्याद्वे तु निवीतं प्रावृतं
 त्रिष्वित्यमरः ।

त्रमुपहन्यते इति ॥ मद्याद्युपघातेऽप्येवम् ॥ उच्छि-
ष्टोपघाते तु क्षालनमर्थादेव सिद्धम् ॥ यानि तु ॥
सोषेरुदकगोमूत्रैः शुद्ध्यत्याविककौशिकम् ॥ सश्री-
फलैरंशुपदं सारिष्टैः कुतपं तथा ॥ सगौरसर्षपैक्षौ-
ममित्यादीनि यानि याज्ञवल्क्यवाक्यानि तानि
त्वधुना नाद्रियन्ते ॥ किंत्वाविकादीनि वस्त्राणि तत्त-
न्निर्णेजकैरवशोद्ध्यन्ते ॥ तदपि युक्तम् ॥ एकादश-
स्कंधे ॥ अमेध्यलिप्तं यद्येन गंधलेपं व्यपोहति ॥
भजते प्रकृतिं तस्य तच्छौचं तावदिष्यत इति भग-
वता फलतौल्यस्यैवादर्शनात् ॥ अतस्तद्धावनोत्तरं
प्रोक्षणादिकरणं सम्यगेवेति ॥ किंचांगिराः ॥ शौचं
महार्घरोमाणां वाय्वश्यर्केन्दुरश्मिभिरित्युक्तम् ॥
एवमेव रज्ज्वादीनां वस्त्रवच्छुद्धिः ॥ तथाह व्यासः ॥
वस्त्रं मृदंभसा शुद्ध्येद्रज्जुवैदलमेव च ॥ रज्ज्वादिकं
चातिदुष्टं त्याज्यं तन्मात्रमेव चेति ॥ या लोके
निवार इत्युच्यते सापि रज्जुभेद एव ॥ तत्कार-
यकरणादिति ज्ञेयम् ॥ १४ ॥

अथ पात्रादिशुद्धिविचारः ॥ तत्र याज्ञवल्क्यः ॥
सौवर्णराजताब्जानामूर्ध्वपात्रग्रहाश्मनाम् ॥ शाकं

रज्जुर्मूलफलं वासो विदलचर्मणाम् ॥ पात्राणां चम-
 सानां च वारिणा शुद्धिरिष्यत इति ॥ सौवर्णं सुव-
 र्णस्य विकारः ॥ राजतं रजतस्य ॥ अब्जं मुक्ता-
 शंखशुक्त्यादि ॥ ऊर्ध्वपात्रं महावीरादि ॥ ग्रहादि-
 साहचर्यात् ॥ ग्रहाः षोडशिप्रभृतयः ॥ अश्म दृष-
 दादिः ॥ शाकं वास्तुकादि ॥ रज्जुर्बल्वजादिनिर्मिता
 बंधनोद्धरणादिसाधनभूता ॥ मूलमार्द्रकादि ॥ फल-
 माम्रादि ॥ वासो वस्त्रम् ॥ विदलं वेण्वादि ॥ चर्म
 अजादीनां विदलचर्मणोर्ग्रहणं तद्विकाराणां छत्रवर-
 त्रादीनामुपलक्षणार्थमिति विज्ञानेश्वरः ॥ पात्राण्य-
 न्यानि लौकिकान्यपि ॥ चमसा होतृचमसादयः
 एतेषां सौवर्णादीनां लेपरहितानामुच्छिष्टस्पर्शमात्रे
 वारिणा प्रक्षालनेन शुद्धिरिति विज्ञानेश्वरः ॥ तेनो-
 च्छिष्टस्पर्शाभावे प्रक्षालनाभाव इति तदाशयः ॥
 इत्थं शुद्धिलौकिकवैदिकसाधारणी ॥ मध्ये शाका-
 दिनिवेशात् ॥ तेन पाकाद्यर्थान्नादिसंभाराऽभृतानां
 पात्राणां शाकादीनां च पर्युषितत्वनिवृत्त्यर्थमपीदं
 क्षालनविधानं कैमुतिकादप्यायातीति तच्च मम प्रति-

भाति ॥ संभारभूतानां तु प्रोक्षणादेव शुद्धिः ॥
 धान्यादीनां प्रोक्षणस्य वक्ष्यमाणत्वादिति ॥ सले-
 पानां शुद्ध्यंतरमाह ॥ चरुसुकुसुवसस्नेहपात्राण्यु-
 ष्णेन वारिणेति ॥ ॥ एतानि लेपसहितानि उष्णेन
 वारिणा शुद्ध्यंतीति विज्ञानेश्वरः ॥ अनुच्छिद्यत्वेऽपी-
 षल्लेपवतामेषां शुद्धिः ॥ प्रथमत एव चर्वादिलेप-
 बोधनाय चरुपदोषादानाल्लेपराहित्ये औष्णस्याप्र-
 योजनकत्वापत्तेश्च निर्लेपं कांचनं भांडमद्विरेव विशु-
 द्ध्यति ॥ अवजमश्ममयं चैव राजतं चानुपस्कृतमिति
 मनुवाक्ये केवलानामेवोक्तत्वादिति तु मम प्रति-
 भाति ॥ अपरार्केऽप्येवम् ॥ उक्ते मनुवाक्ये अनु-
 पस्कृतमित्यस्याखातपूरितमित्यर्थं विज्ञानेश्वर आह ॥
 मेधातिथिस्तु अत्यंतानुपहतमित्यर्थमाह ॥ अपरा-
 र्कस्तु ताम्रादिना यन्न संसृष्टमित्याह ॥ मर्यादा-
 सिंधौ तु उपात्प्रतियतवैकृतवाक्याध्याहारेष्विति
 पाणिनिना वैकृते सुटोऽनुशासनाच्चित्ररेखादिरूपवि-
 काररहितमित्यर्थं उक्तः ॥ इदमेव युक्तं रेखादिग-
 तेषु लेपस्य केवलवारिणाऽनपनयादिति ॥ निर्ण-
 यामृतेऽप्येवमुक्तम् ॥ बहुलिप्तानां तु मनुराह ॥

तैजसानां मणीनां तु सर्वस्याश्ममयस्य च ॥ भस्म-
 नाद्विमृदा चैव शुद्धिरुक्ता मनीषिभिरिति ॥ तैज-
 सानामिति धातुमात्रजन्यानाम् ॥ हेम ताम्रं च
 रजतं कांस्यायस्त्रपुसीसकाः ॥ एते च तैजसाः प्रोक्ता
 धातवस्तैजसोद्भवा इति वाक्यात्तानि बोध्यानि ॥
 अत्र कांस्यपदं पित्तलस्याप्युपलक्षकम् ॥ ब्रह्मांडे
 कांस्यायस्ताम्ररीत्यानीति रैत्यानां धातुपात्रेषूलेखात्
 त्रपु तु वंगम् ॥ जसतं तु तस्यैव भेदः सीसस्य वेति
 बोध्यम् ॥ मृद्भस्मनो रेककार्यत्वाद्विकल्पः ॥ आपस्तु
 समुच्चीयन्ते इति विज्ञानेश्वरो मर्यादासिंधुश्च ॥ ममत्व-
 न्यत्प्रतिभाति ॥ ब्रह्मवैवर्ते नित्यं नूतनभांडेन कर्तव्यः
 पाक एव च ॥ अथ वा पक्षपर्यंतं ततस्त्याज्यं मनी-
 षिभिः ॥ स्थानं तु संस्कृतं कृत्वा पाकं निर्वर्त्य पूजकः ॥
 इति भगवता श्रीनंदं प्रति वैष्णवब्राह्मणधर्मेषु प्रत्यहं
 पाकभांडगत्यागकथनात् ॥ सृण्मयव्यतिरिक्तानां
 भांडानां च प्रत्यहं हातुमशक्यत्वात्तेषां भांडानां वह्नि-
 ज्वालोत्थमपीनिवारणमेव नूतनीकरणं पक्षांतरस्यो-
 क्तत्वाच्चेति तादृशशिष्टाचारादवगम्यते ॥ तन्मपीनि-
 वृत्तिश्च भस्मना भवति मृदा च भवतीति तत्र

मृद्ग्रहणम् ॥ कांस्यपात्रलेपस्तु भस्मना . निवर्तत
इति तत्र भस्मग्रहणमित्येवं विभाग इति ॥ इयं च
निर्लेपेषल्लिप्तातिलिप्तानां शुद्धिरुच्छिष्टस्पर्शेऽपि तुल्यै-
वेति सर्वेषां संमतम् ॥ तत्रोर्ध्वाधोभेदेनोच्छिष्टद्वैवि-
ध्यादूर्ध्वोच्छिष्टपुरुषस्पर्शं यथोक्ता शुद्धिर्यदंगमुच्छिष्टं
तेन स्पर्शं मृदादिकमादेयम् ॥ तथैवाधोच्छिष्टपुरुषहस्ते
स्पर्शेऽपि तदंगस्पर्शं त्र्यसेध्यलिप्तस्य या शुद्धिः सा
कार्येति मम भाति ॥ चार्मेषु विशेषो याज्ञिकदेवकृते
स्मृतिसारे उक्तः ॥ गोमूत्रवारिणा शूर्पं धूपेन
स्नेहकूपिकाः ॥ चर्मणा सद्यः शुद्धिः स्याद्गोमूत्रै-
र्गौरसर्पैरिति ॥ यत्तु पुनरन्यदुक्तम् ॥ ग्रहं भस्म
च मृद्धारि त्रिफला च दिनत्रयम् ॥ कषायाः सप्त-
रात्रं स्यादेतच्चर्मविशोधनम् ॥ भस्मनः पलमेकं तु
द्विगुणं मृद एव च ॥ कषायास्त्रिगुणाः प्रोक्तास्त्रि-
गुणा त्रिफला भवेत् ॥ आम्रो जंबूस्तथा धात्री
प्लक्षश्चैव चतुर्थकः ॥ अश्वत्थोदुंब्रस्वटाः कषायाः
सप्त कीर्तिताः ॥ एतदल्पोपघातविषयम् ॥ १५ ॥

अथोच्छिष्टस्पृष्टपात्रशुद्धिविचारः ॥ तत्र शंख
आह ॥ ब्रह्मक्षत्रविशां चैव सकृत्संमार्जनाच्छुचिः ॥

चतुर्थेन तु यद्भुक्तं चतुर्भिस्तत्र मार्जनम् ॥ अग्नौ
 प्रक्षिप्य गृहीयाद्धस्तौ प्रक्षाल्य यत्नतः ॥ गोशृंगेण तु
 संस्पृष्टं तत्पात्रं शुचितामियादिति इदं च कांस्यव्य-
 तिरिक्ततैजसविषयम् ॥ कांस्यस्याधिकशुद्धेऽग्रे वक्ष्य-
 माणत्वात् ॥ मर्यादासिंधौ तु पात्रांतरे शंखेन विशेष
 उक्तः ॥ सिद्धार्थकानां कल्केन दंतशृंगमयस्य च ॥
 गोवालैः फलपात्राणामस्त्रां स्याच्छृंगवत्तथेति इदं
 चाल्पोपघाते ॥ अधिकोपघाते तु शृंगाणां वायु-
 पुराणेष्वलेखनविधानादित्युक्तम् ॥ किंच मनुस्तु ॥
 अग्नेश्चापां च संयोगाद्धेमरूप्यं च निर्वभौ ॥ तस्मा-
 त्तयोश्च संयोगान्निर्णेको गुणवत्तर इत्याह ॥ अर्थस्तु
 अग्निर्वै वरुणानीरकामयतेत्यर्थवादे हेमरूप्ययोर्जला-
 निसंयोगजन्यत्वोक्तेस्तयोः स्वकारणेन शोधनमत्यु-
 त्तममिति ॥ किंच ताम्रायःकांस्यरैत्यानां त्रपुणः
 सीसकस्य च ॥ शौचं यथार्हं कर्तव्यं क्षाराम्लोदकवा-
 रिभिः ॥ हारीतस्तु अद्भिः कांचनशंखशुक्तीनां
 तद्गुणवर्जनं स्नेहवैवर्ण्योपहतानां यवगोधूमकलाय-
 माषमसूरमुद्गगोमयचूर्णैर्धावनम् ॥ अम्ललवणाभ्यां
 ताम्राणाम् ॥ भस्मना कांस्यानाम् ॥ शाणतैलघ-

र्षणैः काष्ण्यायसानाम् ॥ सिकतावघर्षणैः शैलानाम् ॥
 शिलावघर्षणमार्जनैर्मणिमयानां निर्लेखनैर्दामयानां
 पुनः पाकेन मार्तिकानां गोमूत्रगोमयविल्वैर्वैदलानां
 गोवालरज्ज्वा सोदकया फलपात्राणां कमण्डलूनां
 यतिपात्राणां चेति विवभाजं ॥ अत्र तद्गुणवर्जन-
 मिति तद्वन्धाद्यपकर्षणम् ॥ स्नेहवैवर्ण्योपहतानामिति
 उच्छिष्टादिस्नेहेन विवर्णं यथा भवति तथोपहता-
 नाम् ॥ यवादिचूर्णानि तु तुल्यार्थत्वाद्विकल्प्यन्ते ॥
 उदकं तु सर्वैः शोधनद्रव्यैः समुच्चीयते ॥ शाणं
 लोहतैक्ष्ण्यसाधनम् ॥ तच्च श्रुरछुरिकाद्यायुधशोधनाय
 नतु कटाहादिशोधनायेति तदर्थं सिकतावघर्षणं
 बोध्यम् ॥ शिलावघर्षणमार्जनं स्वर्णकारादिभिः
 पाषाणविशेषे घर्षणेनोज्ज्वलीकरणम् ॥ कांस्ये इतो-
 ऽपि विशेषमाहुः पराशरशातातपापस्तंवाः ॥ गवा-
 घ्रातानि कांस्यानि शूद्रोच्छिष्टानि यानि च ॥
 शुद्ध्यन्ति दशभिः क्षारैः श्वकाकोपहतानि चेति ॥
 दशकृत्वो मार्जनात् शुद्ध्यन्तीति निर्णयामृतापरुर्को ॥
 शंखस्त्वितोऽपि विशेषमाह ॥ मृत्तिकोच्चि-

सुराद्युपहतस्य च ॥ त्रिःसप्तमार्जनाच्छुद्धिर्न तु
कांस्यस्य तापनमिति ॥ कांस्यभिन्नानां तैज-
सानां मूतिकोच्छिष्टादिके स्वल्पोपघाते यवचूर्णा-
दिभिरेकविंशतिवारं मार्जनादेव शुद्धिः ॥ न तु
कांस्यस्य तापनमित्यनेनार्थात्कांस्यव्यतिरिक्तानां
तापनं कार्यमिति गम्यत इत्यपरार्कः ॥ निर्णया-
मृते तु यवादीनां शोधकानां सप्तसंख्याकत्वादेकै-
केन त्रिवारं शोधनात्तैजसांतरस्य शुद्धिर्न तु कांस्यस्य
तस्य तु मार्जनतापनाच्चेत्युक्तम् ॥ तत्रापराकोक्त-
मेव युक्तम् ॥ स्मृत्यंतरे सुरादिलेपे तापस्योक्त-
त्वात् ॥ तदपेक्षयोच्छिष्टस्याल्पत्वादिति अपरार्कनि-
र्णयामृतयोरदित्यपुराणे ॥ सुवर्णरूप्यशंखाश्मशु-
क्तिरत्नमयानि च ॥ कांस्यायस्ताम्ररैत्यानि त्रपुसी-
समयानि च ॥ निर्लेपानि विशुद्ध्यन्ति केवलेन
जलेन तु ॥ शूद्रोच्छिष्टानि शोध्यानि त्रिधा क्षारा-
म्लवारिभिरिति ॥ अत्र क्षारादि द्रव्यत्रित्वात्रिधा-
त्वम् ॥ मार्जनं यथार्हं चतुष्कृत्वो दशकृत्वश्च वच-
नांतरवशादित्युक्तम् ॥ मर्यादासिंधौ तु ब्रह्मपुराण
इत्युक्त्वा क्षाराम्लवारिभिरित्यंतमभिधाय मूतिका-

शवविण्मूत्ररजस्वलाहतानि च ॥ प्रक्षेप्तव्यानि तान्यग्नौ
यच्च यावत्सहेदपीत्यधिकमुक्तम् ॥ यच्च यावदिति
प्रागुक्तक्षालनोत्तरं यत्पात्रं यावत्कालमग्निसंयोगं
सहते यावताग्निप्रक्षेपेण न नश्यति तावत्कुर्यादिति
सर्वैरेव व्याख्यातं च ॥ तेनायं निष्कर्षः ॥ त्रैव-
र्णकोच्छिष्टं निर्लेपं भांडं मार्तिकमुच्छिष्टपुरुषस्पृष्टं
प्रोक्षणेन शुध्यति ॥ सलेपं त्ववचूडनात् ॥ अव-
चूडनं नामाग्निसंयोगः ॥ अलेपमृन्मयं भांडं भांड-
संचयमेव च ॥ प्रोक्षणादेव शुध्येत्तु सलेपं ह्यग्निचू-
डनादिति बृहत्पराशरवाक्यात् ॥ उच्छिष्टकरादि-
स्पर्शे तु तस्यावचूडनं दाहस्य यथायथं मृण्मथानां
पात्राणामुच्छिष्टसमारब्धानामवचूडनमुच्छिष्टसलेपो-
पहतानां पुनर्दाहनमिति बौधायनवचनात् ॥ पुन-
र्दाहनं नाम पुनः पाकः । स च रूपरसगंधस्पर्शपरा-
वृत्तिफलकोऽग्निसंयोगः ॥ दार्वादीनां तूच्छिष्टपुरु-
षस्पर्शे दोषाभावः प्रोक्षणं वा ॥ सलेपानां तु
तक्षणं उच्छिष्टसलेपपाण्यादिस्पृष्टानां च तक्षणं
दारुशृंगाणामिति याज्ञवल्क्यवाक्यात् ॥ तथैव
वेदलानां व्यजनादीनां प्रक्षालनात् ॥ गोमूत्र-

गोमयविल्वैर्घर्षणपूर्वकं जलप्रक्षालनाच्च । एव-
मेव चर्मणां चैलवद्वक्ष्यमाणरीत्या च पूर्वोक्त्या-
ज्ञवल्क्यहारीतयोर्वाक्यात् ॥ अत्र यद्यपि काच-
पात्राणां कागदपात्राणां च शुद्धिः कुत्रापि न विचा-
रिता तथापि विष्णुधर्मोत्तरे द्वितीयकांडीयद्रव्य-
शुद्ध्यध्याये काचभांडशुद्धिरुक्ता ॥ शुद्धिश्च काच-
भांडानां केवलेन तदांभसेति ॥ कागदीयस्य तु
तत्रापि नोक्ता ॥ तत्र चीनीयानां केचन काचवि-
शेषत्वं केचन मार्तिकत्वं केचन कपर्दजन्यत्वं लोका
वदन्ति ॥ तत्र कापर्दकत्वे अब्जत्वम् ॥ तथासति
वारिणा शुद्धिरूपोपघाते ॥ मध्यमात्यंतोपघातयोस्तु
त्याग एव ॥ अस्थिजन्यत्वेन तक्षणशोध्यत्वात्तक्ष-
णस्य च तत्राशक्यत्वादिति ॥ मार्तिकत्वे काचत्वे
च वारिणाऽवचूडनेन सहनार्हदाहेन चेति परंतु
चीनीयानि पात्राणि शिष्टा न गृह्यन्ते ॥ तदुत्पत्तिप्र-
कारस्य कदर्यत्वादिति ॥ तदुत्पत्तिप्रकारस्तु वैद्यग्रंथे
अर्कप्रकाशाख्ये रावणेनोक्तः ॥ अथ वक्ष्ये तु जीर्णा-
स्थिमृत्तिकाकरणं प्रिये ॥ शिलाजतुस्थले कुर्याद्दीर्घं
गर्तं मनोहरम् ॥ निक्षिपेत्तत्र तानस्थिसंचयान् द्विच-

तुष्पदाम् ॥ सर्जिक्षारं महाक्षारं मृत्क्षारं लवणानि
च ॥ गंधकोष्णजलं क्षेप्यं नानामूत्राणि तत्र च ॥
एवं कृत्वा मासषट्कं दद्यात्पापाणमृत्तिकाम् ॥ कंका-
स्यूर्ध्वं तदूर्ध्वं तु कुर्याद्बहिष्टिकां शुभाम् ॥ त्रिवर्षा-
ज्जायते सर्वमेकीभूतं दृषत्समम् ॥ ततो निष्कास्य
तच्चूर्णं कृत्वा पात्राणि निर्मयेदिति ॥ कागदीयानां
तु यथायोग्यं प्रोक्षणक्षालनशोषणैः ॥ शाणत्वात् ॥
मिताक्षरायां क्षौमवच्छाणशुद्धेरुक्तत्वादिति तु मम
प्रतिभाति ॥ अन्येषामतैजसानामपि पूर्वोक्तयाज्ञव-
ल्क्यहारीतादिवाक्येभ्यो ज्ञेया ॥ निर्लेपं कांस्य-
भिन्नं तैजसं तु त्रैवर्णिकैरुच्छिष्टैरनुच्छिष्टांगेन स्पृष्टं
न दुष्यति ॥ उच्छिष्टहस्तादिस्पृष्टं तु सकृत्संमार्ज-
नात् ॥ त्रैवर्णिकस्पृतिकारजस्वलाभ्यां स्पर्शेनोपहतं
त्वेकविंशतिकृत्वः संमार्जनात् ॥ तदुच्छिष्टोपघाते
तु सहाभितापोत्तरं पूर्वोक्तरीत्या संमार्जनात् । एव-
मेव रजस्वलोपघातेऽपि ॥ उच्छिष्टशूद्रस्पर्शे तु क्षाल-
नात् ॥ तदुच्छिष्टं तु चतुर्भिश्चतुकृत्वः संमार्जनसा-
ह्यदाहादुत्तरं गोशृंगस्पर्शाच्च ॥ गवाघ्रातेऽप्येवम् ॥
कांस्यं तु त्रैवर्णिकस्पृष्टं क्षालनात् ॥ उच्छिष्टांग-

स्पृष्टं तु सकृत्संमार्जनात् ॥ शूद्रोच्छिष्टं क्षौरैर्दशकृत्वो
मार्जनादवचूडनाच्च ॥ यावत्सहेदिति वाक्यात् ॥
गवाघ्रातेऽप्येवम् ॥ शूद्रीमूतिकयोस्तूच्छिष्टं कांस्यं
त्याज्यं तथा अंगिरास्तु ॥ गंडूषं पादशौचं च यः
कुर्यात्कांस्यभाजने ॥ षण्मासं भुवि निःक्षिप्य पुन-
राकारमादिशेदित्याह ॥ अत्र कांस्यपदं पित्तलस्या-
प्युपलक्षकमिति भाति ॥ १६ ॥

अथामेध्यस्पृष्टशुद्धिविचारः ॥ तत्रामेध्यं देवले-
नोक्तम् ॥ मानुषास्थि शवं विष्टा रेतो मूत्रार्तवं
वसा ॥ मेदोऽश्रु श्लेष्मा मद्यं चामेध्यमुच्यत इति ॥
अत्र शवादिकं पश्वादीनां मूषकपल्लीपर्यंतानां
बोध्यम् ॥ ततः स्वल्पानां कीटेषु पातात् ॥ विष्टा-
मूत्रे मार्जारपर्यंतानां बोध्ये ॥ आखुपुरीषस्यान्ने
पतितस्य दर्शने तावद्ब्रूयासमात्रोद्धरणकथनेनातिदू-
षकत्वाभावादिति ॥ मद्यं तु द्वादशविधमपि ॥ तच्च
पुलस्त्येनोक्तम् ॥ पानसं द्राक्षमाध्वकं खार्जूरं ताल-
मैक्षवम् ॥ मधूत्थं सैरमारिष्टं मैरेयं नारिकेरजम् ॥
समानानि विजानीयान्मद्यान्येकादशैव तु ॥ द्वादशं
तु सुशमद्यं सर्वेषामधमं स्मृतमिति ॥ तत्र तैजसानां

मूत्राद्युपघाते शुद्धिरपरार्कनिर्णयामृते च बौधायने-
नोक्ता ॥ तैजसानां मूत्रपुरीषशुक्रासृक्कुणपमद्यैरत्यं-
तवासितानमावर्तनम् ॥ अल्पसंसर्गे तु परिलेख-
नम् ॥ स्पर्शमात्रोपघाते तु त्रिःसप्तकृत्वो भस्मना
परिमार्जनम् ॥ अतैजसानामेवंभूतानामुत्सर्ग इति ॥
आवर्तनमभिसंयोगेन द्रवीकरणम् ॥ परिलेखनं शस्त्रे-
णाभितोऽवयवनिस्तक्षणम् ॥ परिमार्जने तु हारीतोक्तो
विशेषोऽपि द्रष्टव्यः ॥ शातातपस्तु सुवर्णं रजतं
ताम्रं त्रपु कृष्णायसं तथा ॥ रीतिकासीसलो-
हानि शुद्ध्यत्यश्मप्रघर्षणादित्याह ॥ तथा स्मृत्यंतरे
भस्मना शुद्ध्यते कांस्यं सुरया यन्न लिप्यते ॥ सुरा-
मूत्रपुरीषैस्तु शुद्ध्यते तापलेखनैः ॥ ताम्रमम्लेन
शुद्ध्येत्तु न चेदामिषलेपितम् ॥ आमिषेण तु यल्लिप्तं
पुनर्दाहेन शुद्ध्यति ॥ एवं बौधायनवद्विष्णुरप्याह ॥
विष्मूत्ररेतःशवरक्तलिप्तमावर्तनोल्लेखनतापनैर्वा ॥
त्रिःसप्तकृत्वः परिमार्जनाद्वा भस्मादिना शुद्ध्यति तैज-
सं हीति ॥ तैजसानां रेतोविष्मूत्रासृक्कुणपादिभिश्चं-
डालसूतिकोदक्यापतितादिभिश्चिरमुपहतानामावर्त-
नम् ॥ तदल्पकालोपहतानां परिलेखनम् ॥ ततो-

ऽप्यल्पकालोपहतानां प्रतापनम् ॥ स्पर्शमात्रोपह-
 तानामेकविंशतिकृत्वो भस्मादिभिर्मार्जनम् ॥ प्रति-
 मार्जनक्षालनमित्यपराके व्याख्यातम् ॥ निर्णया-
 मृते तु तैजसानां मूत्राद्युपघाते पुनः करणम् ॥
 गोमूत्रे वा सप्तरात्रं परिवासनमिति बोधायनवचन-
 मुपन्यस्य लेपनिर्हरणाशक्ती पुनः करणम् ॥ अन्यथा
 गोमूत्रवास इति व्यवस्थापितम् ॥ तदपि युक्तम् ॥
 एवंच विडालपल्लीप्रभृतिमूत्रादिस्पर्शेऽत्यंतोपघा-
 तादौ चानयैव दिशोद्भाव्य शुद्धिर्बोध्या ॥ तथा
 झिल्लीप्रभृतिक्षुद्रजीवस्य शाकादौ पतितस्य रंधनोत्तरं
 ज्ञाने पाचनस्थाल्यां तदवयवानां भूयो लेपात्तापनं
 पल्लीमूषकादेरेवंभाव उल्लेखनम् ॥ एवमेव शफरीज-
 लौकःप्रभृतिकुणपसंसर्गेऽप्युन्नेयम् ॥ तथैव च स्पृष्ट-
 पात्रस्यापि भोजनपात्रे तस्याल्पस्पर्शाद्भस्मादिना
 मार्जनं साक्षात्स्पर्शं चाधिकमार्जनमित्युन्नेयम् ॥
 किंच ॥ ताम्रपात्रे तु यद्द्रव्यं कांस्यपात्रे च यन्मधु ॥
 आर्द्रकं गुडसंयुक्तं सद्यो मद्यं घृतं विनेत्यादिस्मृ-
 त्यंतरवाक्योक्तानामल्पाशुचीनां स्पर्शेऽपि मार्जना-
 देव शुद्धिर्न त्वन्या ॥ अत एव सदाचारचंद्रोदये

षट्त्रिंशन्मते ॥ होमकार्ये तथा दोहे .पाके च
 परिवेषणे ॥ स्नानतर्पणदानेषु ताम्रे गव्यं न दुष्य-
 तीत्युक्तम् ॥ तथैव दीपस्पृष्टमात्रेऽपि ज्ञेयम् ॥ किंच
 गवाघ्रातादीनां दशभिर्मार्जनैः पराशरादिवाक्ये
 शुद्धिरुक्ता ॥ शंखेन तु कृष्णशकुनिमुखावसृष्टं निर्लि-
 खेत् ॥ श्वापदमुखावसृष्टं पात्रं न प्रयुंजीतेत्युक्तम् ॥
 तत्रापि शंखवाक्ये मुखपदादेशा शुद्धिः अंगांतर-
 स्पर्शे पूर्ववाक्योक्तेति बोध्यम् ॥ श्वापदश्च मार्जार-
 भिन्नो बोध्यः ॥ मार्जारश्चैव दर्वी च मारुतश्च सदा
 शुचिरिति वाक्यादिति विज्ञानेश्वरः ॥ एतदेव
 युक्तम् ॥ पात्रसंवादौ तु स्पृष्टस्यैवाशुचित्वं नेत-
 रस्य ॥ तदुक्तमपराकै हारीतेन ॥ संहतानां तु
 पात्राणां यद्येकमुपहन्यते ॥ तस्यैव शोधनं कार्यं
 न तु तत्स्पृष्टिनामपीति ॥ शंखोऽपि ॥ मलं संयो-
 गजं स्वं वा यस्य येनोपहन्यते ॥ तस्य तच्छोधनं
 प्रोक्तं सामान्यं द्रव्यशुद्धिकृदिति ॥ अयं शोधन-
 प्रकारः पूर्वोपन्यस्तहारीतोक्तविभागानुसारेण ज्ञेयः ॥
 येषां वाचनिकी शुद्धिर्न दृश्यते तादृशां तु शुद्धिं

१ पात्रस्य साधनेन गच्छति.

मर्यादासिंधौ शातातप आह ॥ अशुचिं संस्पृशे-
द्यस्तु एक एव स दुष्यति ॥ तं स्पृष्ट्वान्यो न दुष्येत्तु
सर्वद्रव्येष्वयं विधिरिति तेनेंधनादौ चीवरादिसंसर्गे
तत्संबन्धिस्वरूपं विचार्याऽशुद्धिः कल्पनीया ॥ बिडा-
लपुरीषादिसंसर्गे तु तस्यामेध्यत्वात्तत्स्पृष्टस्पर्शिना-
मप्यशुचित्वम् तथा आचारादिति बोध्यम् ॥ बौधा-
यनस्तु ॥ दारुमयानां पात्राणामुच्छिष्टसमारब्धा-
नामवलेशनम् ॥ उच्छिष्टलेपोपहतानामेव तक्षणं
मूत्रपुरीषेतःप्रभृतिभिरुत्सर्ग इत्याह ॥ अत्रावले-
खनं वैस्त्रादिना घर्षणम् ॥ तक्षणस्य पृथगुक्तत्वा-
दिति ॥ मर्यादासिंधौ तु ॥ शवचंडालपुरीषैरप्य-
ल्पोपघातेऽपि घर्षणमित्युक्तम् ॥ केचित्तु पुरीषसं-
सर्गे गंधलेपापनयनक्षमतक्षणम् ॥ शवादिस्पर्शे
मृद्राग्निभ्यां क्षालनं श्वादिस्पर्शे वृषीपीठादीनां क्षाल-
नमेवेत्याहुः ॥ तदापि पाकोपयोगिनां तु त्याग
एवेति प्रतिभाति ॥ शृंगदंतास्थिमयानामप्येवम् ॥
मणिमयादीनां मूत्राद्युपघाते विष्णुग्राह ॥ मणि-
मयमश्ममयमब्जं सप्तरात्रं महीनिखननेनेति ॥ उच्छि-

द्राघुपघाते तु कश्यपः ॥ सिकताभिर्दतशृंगशंखशु-
 क्तिमणीनामित्याहापरार्के ॥ वैदलानां वेणुवेत्रनडनि-
 चूलादिमयानामपि दासवदेव शुद्धिः ॥ तत्रापि वेणु-
 वेत्रादेर्वस्त्राधानी चेत्तदा प्रयोजनविचारेण गंधलेपक्ष-
 याधायकक्षालनादिनैव शुद्धिः ॥ पक्वान्नादिस्थापन-
 पात्रं चेत्तदा त्याग एवेत्याद्यूह्यम् ॥ मृण्मयानां तु पुनः
 पाकेन शुद्धिरुक्ता ॥ सा च श्वादिस्पर्शदोष एव न
 तु दोषान्तरे ॥ तदुक्तं मनुना ॥ मद्यैर्मूत्रपुरीषैर्वा
 श्लेष्मापूयाश्रुशोणितैः ॥ संसृष्टं नैव शुद्ध्येत्तु पुनः
 पाकान्महीमयमिति ॥ मर्यादासिंधौ तु णीवनैः पूय-
 शोणितैरिति पाठमुभयथापि मलांतरोपलक्षकत्वं
 निर्वाह्यं चंडालादिस्पर्शं तु त्यागः ॥ चंडालैरुपसं-
 स्पृष्टं धान्यं वस्त्रमथापि वा ॥ प्रक्षालनेन शुद्ध्येत्तु
 परित्यागे महीमयमित्यपरार्के स्मृत्यंतरात् ॥ फल-
 पात्राणां शुद्धिस्तूक्तैव कश्मलसंसर्गे तु त्याग एव ॥
 किंचापरार्के ब्राह्मे ॥ मृदंबुभिरिति प्रकृत्य रज्जुवल्क-
 लपात्राणां चमसालाबुचर्मणाम् ॥ कृत्वा शौचं ततः
 शुद्धिर्गोवालैर्घषणं पुनरिति चर्मणां तु सामान्यतः

कश्यपः आह ॥ तृणकाष्ठरज्जुभूर्जशणक्षौमजतुच-
र्मवेणुविदलफलपत्रवल्कलादीनां चैलवच्छौचम् ॥
मृदारुचर्मणामत्यंतोपहतानां त्यागः ॥ असंस्कृतायां
भूमौ न्यस्तानां प्रक्षालनम् ॥ परोक्षहतानामभ्युक्ष-
णम् ॥ एवं क्षुद्रसमिधामसंस्कृतामेध्याद्युपहतानामे-
कपुरुषोद्धार्याणामिति ॥ काच्छपवलयानां शुद्धिश्च-
र्मशुद्धयैव व्याख्याता ज्ञेया ॥ एवमन्येषामपि ॥१७॥

अथ शय्यादिशुद्धिविचारः ॥ तत्र बोधायनः ॥
आसनं शयनं यानं नावः पंथास्तृणानि च ॥ मारु-
तार्केण शुद्ध्यन्ति पक्वेष्टकचितानि च ॥ आत्मश-
य्यासनं यानं जायापत्यं कमंडलुः ॥ शुचीन्यात्मन
एतानि परेषामशुचीनि तु ॥ हारीतः ॥ यानशय-
नान्यपरिहार्याण्येके मन्यन्ते ॥ तन्न ॥ वर्णविशेषा-
च्छुचिर्मलिनसंसर्गदर्शनात्पापसंसर्गयोगश्च ॥ तस्मा-
त्पृथक्शौचाः श्रेयांस इति ॥ अत्र मन्यन्त इत्यंतं
पूर्वपक्षमुक्त्वा तन्नेत्यादिना सिद्धांतितम् ॥ अर्थस्तु ॥
धर्मशास्त्रे वर्णानामुत्तराधरभावेन विशेषदर्शनात् ॥
किंच ॥ पातकोपपातककृद्भिर्मलिनैस्तद्रहितानां ॥
शुक्लानां तुल्यशय्यादियोगेन ॥ संसर्गस्य प्रायश्चित्त-

निमित्ततयाभिधानात् ॥ अकृतैनसोऽपि मलिनसंसर्गे
व्याधितसंसर्गे नीरोगस्येव पापोत्पत्तिदर्शनाच्च पृथ-
क्शुद्ध्यादिवशेन पृथक्शौचत्वमेव श्रेय इति ॥ तर्हि
स्वीयालाभे किं कार्यमित्याकांक्षायां पुनर्हारीतः ॥
स्वानुपपत्तौ शुच्यंतर्धाय समामनन्ति संस्पर्शे सचैलं
स्नानमेवं ह्याहेति ॥ अर्थस्तु स्वकीयशय्याद्यलाभे
कंवलादिना शुद्धेन तदंतर्धायोपयोक्तव्यम् ॥
यतः पतितादेः शय्यादिसंस्पर्शे सचैलस्नानमिति
चैलाधिकार इत्यपरार्के व्याख्यातम् ॥ एतेनैवासन-
तूलिकादिकमपि व्याख्यातं ज्ञेयम् ॥ किंच ॥ शय-
नासनयानानि द्रव्यं च बहुसंहतम् ॥ चंडालादि-
भिरप्येतत्स्पृष्टं संप्रोक्षणाच्छुचीति तत्रैव स्मृत्यंत-
स्वाक्यम् ॥ किंच ॥ तूलिकादीनामुच्छिष्टादिस्पर्शे तु
सर्वनिबंधेषु देवलः ॥ तूलिकामुपधानं च पुष्परक्तांबरं
तथा ॥ संशोष्यानातपे किंचित्करैः संमार्जयेत्पुनः ॥
पश्चाच्च वारिणाभ्युक्ष्य विनियुंजीत कर्मणि ॥ तान्यप्य-
तिमलिष्टानि यथावत्परिशोधयेदिति ॥ बृहत्पराशरस्तु
सवस्त्रोपस्करैर्युक्ता शय्या रक्तांशुकानि च ॥ पुष्पाणि
चैव शुद्ध्यन्ति प्रोक्षितानि न संशय इत्याह ॥ १८ ॥

अथ धान्यादिशुद्धिविचारः ॥ तत्र मनुः ॥
 अद्भिस्तु प्रोक्षणं शौचं बहूनां धान्यवाससाम् ॥ प्रक्षालनेन त्वल्पानामद्भिः शौचं विधीयते ॥ याज्ञवल्क्योऽपि ॥ प्रोक्षणं संहतानां च बहूनां धान्यवाससामिति ॥ अत्र बहुत्वं धान्यानां न स्वरूपकृतम् ॥ किंतु ॥ बहुत्वेनानेकपुरुषोद्धार्यत्वं लक्ष्यत इत्यपरार्कः ॥ युक्तं चैतत् ॥ अन्यथा कणत्रयेण मुष्टिमात्रेण वा बहुत्वापत्तेर्विशेषणवैयर्थ्यं स्यादिति स एव संमतिमप्याह बौधायनस्य ॥ संहतानां काष्ठादीनां प्रक्षाल्यावशोषणं चंडालादिस्पर्शं पुरुषवाह्यादर्वाक् ॥ ऊर्ध्वं त्वनेकपुरुषोद्धार्ये दारुशिले भूमिसमे इति लौगाक्षिश्च ॥ चंडालादिपरामृष्टं प्रोक्षणाद्बहु शुद्ध्यति ॥ अल्पं प्रक्षालयेद्धान्यं तंडुलं तु परित्यजेदिति ॥ तंडुलमिति वितुषं धान्यमात्रम् ॥ त्यागस्त्वल्पविषयः ॥ शुद्ध्यंतरस्य वक्ष्यमाणत्वात् ॥ तदाह बौधायनः ॥ ब्रीहयः प्रोक्षणादद्भिः शाकमूलफलानि च ॥ तन्मात्रस्यापहाराद्वा निस्तुषीकरणेन वेति ॥ चंडालादिस्पर्शेऽनेकपुरुषोद्धार्याणां ब्रीहीणां प्रोक्षणं मूत्रादिसंसर्गे तन्मात्रमपहारः ॥

अशुचिपांस्वादिद्रव्यसंयोगे निस्तुपीकरणमित्यर्थः ॥
 कश्यपस्तु प्रोक्षणपर्यग्निकरणावगाहनैर्ब्रीहियवगोधू-
 मानां विमर्शनप्रोक्षणैः फलीकृतानां निघर्षणदल-
 नप्रोक्षणैः शमीधान्यानामित्याह ॥ अर्थस्तु अने-
 कपुरुषोद्धार्याणां ब्रीह्यादीनां त्रयाणां यथाक्रमं प्रोक्ष-
 णादिभिः शुद्धिः पर्यग्निकरणं तूल्मुकस्य सर्वतो
 भ्रामणम् ॥ अवगाहनं क्षालनम् ॥ फलीकृतानां
 ब्रीह्यादितंदुलानामल्पत्वे विमर्शनेन शुद्धिरनेकपु-
 रुषोद्धार्यत्वे प्रोक्षणेन ॥ खंडनेनोज्ज्वलीकरणम् ॥
 कराभ्यां घर्षणं विमर्शनम् ॥ शमीधान्यानां कोशी-
 धान्यानां सुद्वादीनां एकपुरुषोद्धार्याणां निघर्षणे-
 न ततोऽल्पानां दलनेन अनेकपुरुषोद्धार्याणां तु
 प्रोक्षणेनेति ॥ अत्र निघर्षणपदेन पूर्वोक्तं विमर्श-
 नमेवोच्यते ॥ अल्पत्वे तु त्याग इत्युक्तम् ॥ आदि-
 त्यपुराणे तु ॥ गृहदाहे समुत्पन्ने विपन्ने पशुमा-
 नुषे ॥ अभोज्यस्तद्गतो ब्रीहिर्धातुद्रव्यस्य संग्रहः ॥
 मृण्मयेनावरुद्धानामधोभुवि च तिष्ठताम् ॥ यवमा-
 पतिलादीनामदोषं मनुस्मृती ॥ ततः संक्रममाणेऽग्नौ
 स्थाने स्थाने च दह्यते ॥ न च प्राणिवधो यत्र केवलं

गृहर्दीपनम् ॥ तत्र द्रव्याणि सर्वाणि गृहीयादवि-
 चारयन्नित्युक्तम् ॥ एतदपरार्कस्थं प्रमेयम् ॥ मिताक्ष-
 रायां तु विज्ञानेश्वरः ॥ बहुत्वं स्पृष्टापेक्षया यदा
 धान्यानि वस्त्रादीनि वा राशीकृतानि तत्र चांडा-
 लादिस्पृष्टान्यल्पानि बहून्यस्पृष्टानि ॥ तत्र स्पृष्टानां
 वाससां क्षालनात् ॥ अस्पृष्टानां प्रोक्षणात् धान्यानां
 तावन्मात्रोद्धरणोत्तरं प्रोक्षणात् स्पृष्टानां बहुत्वे तु
 धान्यवाससां क्षालनादेव ॥ समत्वे तु प्रोक्षणादेव ॥
 इयत्स्पृष्टमियदस्पृष्टमित्यविवेके तु क्षालनादेव ॥
 अनेकपुरुषोद्धार्यत्वे स्पृष्टानामपि प्रोक्षणादेवेत्याह
 एतेनैव परंपरास्पर्शोऽपि व्याख्यातप्राय एव ॥ मर्या-
 दासिंधौ तु द्रोणाधिकानां बहुत्वमुक्त्वा देशं काल-
 मिति बोधायनवाक्यात् ॥ देशकालाद्यपेक्षया बहुत्वं
 केचिदाहुः ॥ यथा दुर्गतस्य दुर्भिक्षे कुडवपरिमितम-
 पीत्युक्तम् ॥ इदमेव च युक्तम् ॥ पूर्वोक्तैकादशस्थम-
 गवद्वाक्यात् ॥ एवं वाससामपि बहुत्वमनेकपुरु-
 षोद्धार्यत्वेन त्रिभ्योऽधिकत्वेन च पूर्वोक्तरीत्योने-
 यम् ॥ नागदेवीये तु संग्रहकारः ॥ सुश्वेतान्यथ
 चित्राणि क्रौंसुभानि यथाक्रमम् ॥ विंशत्येका-

दश त्रीणि बहुनीति स्मृतान्यथेत्याह ॥ संहतत्वं
तु उक्तशुद्धिद्रव्याख्यावयवित्वमिति विज्ञानेश्वरः ॥
मर्यादासिंधौ तु संहतत्वं नाम अनेकेषां शय्यादीनां
स्यूतत्वं ॥ यद्वा संहतत्वं कठिनत्वम् ॥ तेन शीत-
घृतगुडामिक्षादिकं संहतम् ॥ यद्वा ॥ शयनासन-
यानानि रोमवद्धानि यानि तु ॥ वस्त्राण्येतानि
सर्वाणि संहतानि प्रचक्षत इत्यंगिरोभिहितानि संह-
तानीत्युक्तम् ॥ रोमवद्धानि कंबलादीनीति च तत्रो-
क्तम् ॥ पूर्वोक्तभगवद्वाक्योक्तरीत्या तस्य तस्य तथा-
युक्तत्वात्सर्वमेतदुपपन्नम् ॥ जलव्यतिरिक्तानां द्रवाणां
तु प्लावनाच्छुद्धिः ॥ प्लावो द्रव्यस्य त्विति याज्ञव-
ल्क्यवाक्यात् ॥ तत्र प्लावो नाम समानजातीयेन
द्रव्येण भांडस्यापूरणं यावता निःसरतीति विज्ञाने-
श्वरः ॥ पात्रस्थे घृतादौ तावत्समानजातीयमन्यदा-
सिच्यते यावत्पूर्णे पात्रे किञ्चिन्मात्रं बहिर्निःसरती-
त्यर्थः ॥ अमेध्यसंस्पृष्टद्रव्यस्पृष्टस्याप्येव शुद्धिरि-
त्यपि स एवाह ॥ एतदेव उत्पवनमित्याहुः ॥ द्रवाणां
चैव सर्वेषां शुद्धिरुत्पवनं स्मृतमिति मनुवाक्यात् ॥
उत्पवनं चात्र वस्त्रांतरिते पात्रे प्रक्षेपः ॥ अन्यथा

कीटाद्यपन्नयनस्यासंभवादिति विज्ञानेश्वरः ॥ इदं च
 केशकीटमक्षिकान्वित इति बोद्धव्यम् ॥ कुल्लूकभ-
 ट्टीये तु प्रादेशपरिमाणकुशपत्रद्वयाग्राभ्यां पवमानः
 सुवर्जन इत्याद्यनुवाकेनोत्पवनं स्पृष्टस्यांशस्यापनयनं
 वा उत्पवनमित्युक्तम् ॥ एतच्च प्रस्थपरिमाणे ॥ अल्प-
 स्य तु त्याग एव ॥ एतच्च श्वकाकाद्युपघाते ॥
 वर्णापसदभांडस्पर्शे तु भांडांतरे तदासिच्य यावता
 तद्वहिर्निःसरति तादृशप्लावं विधाय शेषमुत्सृजति
 शिष्टाः ॥ मधूदके पयस्तद्विकाराश्च पात्रात्पात्रांतर-
 नयने शुद्धा इति बौधायनस्मरणात् ॥ शूद्रभांडस्थि-
 तानामप्येषैव शुद्धिः ॥ वर्णापसदहस्तात्प्राप्तानां तु
 पात्रात्पात्रांतरनयनं पुनः पवनं च कार्यम् ॥ अभ्यव-
 हार्याणां घृतेनाभिघारितानां पुनः पवनमेवं स्नेहानां
 स्नेहवद्रसानामिति शंखस्मरणात् ॥ शाकादीनां तु
 दूषितत्यागे शेषस्याप्लावनाच्छुद्धिः ॥ तदुक्तं मर्यादा-
 सिंधौ ब्राह्मे ॥ सस्यानि व्रीहयश्चैव शाकमूलफलानि
 च ॥ त्यक्त्वाथ दूषितं भागं प्लाव्यान्यन्यजलेन चेति
 म्लेच्छादि भांडस्थितौ तु बृहत्पराशरः ॥ आममांसं घृतं
 क्षौद्रं स्नेहश्च फलसंभवाः ॥ म्लेच्छभाण्डस्थिता ह्येते

निष्कांताः शुचयः स्मृता इति ॥ तथा ॥ आभीर-
भांडसंस्थानि पयोदधिघृतानि च ॥ तावत्पूतं हि
तद्भांडं यावत्तत्र नितिष्ठति ॥ पूतानि सर्वपण्यानि
कारुहस्तस्थितानि चेति ॥ अत्र म्लेच्छभांडस्थि-
तानां चतुर्णां शुद्धिमुक्त्वाग्रिमवाक्ये पयोदधोराभी-
रभांडस्थयोरेव शुद्धिकथनान्म्लेच्छजातीयाभीरभां-
डस्थयोः पयोदधोःग्राह्यत्वं बोधितम् ॥ उचितं
चैतत् ॥ न नीचो यवनात्पर इति वाक्यात् ॥ सर्व-
पण्यानां पूतत्वकथनेन पाकफलादीनां ततोऽपि
ग्राह्यत्वं च बोध्यते ॥ आम्रादिफलानां बहुदिनैर्भो-
गाय ततो गृहीत्वा संचोष्यमाणानामपि प्रोक्षणमा-
त्रेण शुद्धिः ॥ क्षालयित्वा स्थापने पूतीभावात् ॥
इदं च शुद्धिकल्पनमुपपत्तिप्रयोजनयोर्वलाज्ज्ञात-
व्यम् ॥ कारुहस्तस्थितानीत्यनेन ॥ रजकतंतुवा-
यादिसंसर्गकृताया अशुद्धेः परवादः ॥ तेनावरजा-
तीयानामपि कारूणां शिल्पिक्रियया द्रव्यमुत्पाद-
यतां संस्कृवतां वा प्रसक्तं प्रत्यवायहेतुत्वं निवार्यते ॥
तथा सति रजकसेवकादिभिः संस्कृतानां वस्त्रादीनां

कुर्विदंशूर्षकारादिभिश्चोत्पाद्यमानानां द्रव्याणां शुचि-
 त्वमेवेति वाक्यतात्पर्यम् ॥ ततश्च येनान्नादिद्रव्येण
 शिल्पिस्पृष्टेन विना द्रव्योत्पत्तिसंस्कारौ न भवतस्त-
 दपि शुद्ध्यत्येव ॥ यथा वस्त्रोत्पत्तौ खलिः ॥ अत-
 एव शंखः ॥ कारुहस्तः शुचिस्तथा करात्तु द्रव्याणि
 प्रोक्षितानीति ॥ आकरो द्रव्योत्पत्तिस्थानं तद्द्रव्याणि
 चाकरद्रव्याणि ॥ पैठीनसिर्विशेषमाह ॥ आकराः
 शुचयः सर्वे वर्जयित्वा सुराकरमित्येतदपरार्कमतम् ॥
 विज्ञानेश्वरस्तु ॥ कारूणां सूतकादिसंभवेऽपि तत्साध्ये
 कर्मणि तद्धस्तस्य शुचित्वम् ॥ तथा च स्मृत्यन्तरम्
 कारवः शिल्पिनो वैद्या दासीदासास्तथैव च ॥
 राजानो राजभृत्याश्च सद्यः शौचाः प्रकीर्तिता
 इत्याह ॥ उभयमपीदं युक्तम् ॥ १९ ॥

अथ सिद्धान्तशुद्धिविचारः ॥ तत्रापरांके सदा-
 चारचंद्रोदये च यमः ॥ मक्षिकाकीटमन्त्रे तु पतितं
 यदि दृश्यते ॥ मूषकस्य पुरीषं वा क्षुतं यच्चावधू-
 नितम् ॥ भस्मना स्पृष्टमश्रीयादभ्युक्ष्य सलिलेन
 वा ॥ तथा अवक्षुतं केशपतंगकीटैरुदकयया वा

पतितैश्च दृष्टम् ॥ अलातभस्मांबुहिरण्यतोयैः संस्पृ-
 ष्टमन्नं मनुराह भोज्यमिति ॥ अत्र अवधूनितं नाम
 यदुपरि वस्त्रावधूननं कृतम् ॥ अवक्षुतं नाम यदुपरि
 क्षवथुः कृतः ॥ अत्र मक्षिकापदेन नीलमक्षि-
 कोच्यते ॥ बौधायनेन हविर्दोषेषु नीलमक्षिका
 शातिकामत्कुणाश्चैलशिरसोर्युतिकेत्यभिधानादित्य-
 परार्कः ॥ अतएव सदाचारचंद्रोदये वाक्यांतरे मक्षि-
 कादीनामदुष्टत्वमुक्तम् ॥ मक्षिकादंशमशका घुणाः
 सूक्ष्माः पिपीलिकाः ॥ आमिषामेध्यसौरी च नैते कीटा
 विपत्तय इत्युक्तम् ॥ आमिषामेध्यसौरि शटितमां-
 सोद्भवः कीटः ॥ विपत्तय इति दोषाय न भवेद्युरिति
 व्याख्यातं च पूर्वस्मिन्वाक्ये कीटोऽमेध्यसर्पीत्यप-
 र्कार्कः ॥ बौधायनश्च ॥ केशकीटनखरोमाखुपुरी-
 षाण्यन्ने दृष्ट्वा तन्मात्रमन्नं परित्यज्याद्धिः संप्रोक्ष्य
 भस्मना संस्पृश्य प्रशस्तवचसा तु गृह्णीयात् ॥ भूर्भुवः
 सुवस्त्युपरिष्ठात् ध्यात्वा पुनरेव भुंजीतेत्याह ॥ सदा-
 चारचंद्रोदये तु त्वकेशेतिपाठयुक्तमीदृगेय याज्ञव-
 ल्क्यवाक्यम् ॥ यत्तु गौतमः ॥ नित्यमभोज्यं केश-
 कीटावसन्नमित्याह ॥ तत्केशादियुक्तपाकविषयमिति

निर्णयामृते ॥ मिताक्षरायां च ॥ इदमेव युक्तम् ॥
 अन्यथा वाक्यांतरविरोधापत्तेरिति ॥ गोघ्रातेऽप्यन्ने
 पूर्वोक्तैव व्यवस्था ॥ गोघ्रातेऽन्ने तथा केशमक्षिका-
 कीटदूषिते ॥ सलिलं भस्म मृदापि प्रक्षेप्तव्यं विशु-
 द्ध्य इतिमार्कण्डेयपुराणात् ॥ याज्ञवल्क्योक्तेश्च ॥
 श्वकाकाद्युपघाते तु पराशरः ॥ शृतं द्रोणाधिकं चान्नं
 श्वकाकैरुपघातितम् ॥ अत्याज्यं तस्य शुद्ध्यर्थं ब्राह्म-
 णेभ्यो निवेदयेत् ॥ कर्तव्यं वचनं तेषामन्नसंस्कारक-
 र्मणि ॥ श्वकाकाद्यवलीढं तु त्यक्त्वा लालासमन्वि-
 तम् ॥ गायत्र्याष्टसहस्रेण मंत्रपूतेन चारिणा ॥ भोज्यं
 तत्प्रोक्षितं विप्रैः पर्यग्निकृतमेव चेति ॥ जमदग्निश्च ॥
 शृतान्नं द्रोणमात्रं स्यात् श्वकाकाद्युपघातितम् ॥ केश-
 कीटावसन्नं च तदप्येवं विशुद्ध्यति ॥ क्रीतस्यापि
 विनिर्दिष्टमेवमेव मनीषिभिः ॥ न द्विःपक्वं पर्युषितं
 शुक्ताद्येवं कदाचनेति ॥ द्रोणः षट्पञ्चाशदधिकं
 पलशतद्वयम् ॥ अष्टसहस्रेणेत्यष्टाधिकसहस्रेण ॥
 केशकीटावसन्नं तु केशकीटकसहपक्वं बोध्यम् ॥ तेन
 बहुपाके गौतमोक्ताऽभोज्यता निवार्यते ॥ अपरार्क-
 मर्यादासिंद्बुहेमाद्रिषु यममनू ॥ देवद्रोण्यां विवाहेषु

यज्ञेषु प्रकृतेषु च ॥ काकैः श्वभिश्च यत् स्पृष्टं तदन्नं
न विवर्जयेत् ॥ तन्मात्रमन्नमुद्धृत्य शेषं संस्कारम-
हति ॥ घनानां प्रोक्षणाच्छुद्धिर्द्रवाणामपि तापनात् ॥
संस्पर्शनाद्भवेच्छुद्धिरपामग्रेष्ठतस्य च ॥ छागेन मुख-
संस्पृष्टं शुचि त्वेवं विनिर्दिशेदिति ॥ देवद्रोणी देवया-
त्रेत्यपरार्कः ॥ देवतानैवेद्यार्थं यत्र बह्वन्नं पच्यते सा
देवद्रोणीति मर्यादासिंधुः ॥ एतच्च बह्वन्नप्रदर्शनार्थम् ॥
प्रकृतेष्वित्युत्सवेष्वित्यपि स एव व्याचरन्त्यौ ॥ २० ॥

अथ घृतपायसादीनां शुद्धिविचारः ॥ घृतं च
पायसं क्षीरं तथैवेश्वरसो गुडः ॥ शूद्रभाण्डस्थितं
तक्रं तथा मधु न दुष्यतीति ॥ पायसं पयोविकारो
नतु पयसि सिद्ध ओदनः ॥ विकारार्थे च तद्धित
इति कल्पतरुस्तत्कारपाणिजातशुद्धिप्रदीपाः ॥ एतद-
प्याधारदोषाभावे तद्दोषे तु पात्रांतरनयनम् ॥ आधा-
रदोषे तु नयेत्पात्रांतरं द्रवम् ॥ घृतं च पायसं क्षीरं
तथैवेश्वरसो गुड इति शंखवाक्यात् ॥ तथा भक्ष्या-
भक्ष्यप्रकरणे ॥ संधिन्यनिर्दशाऽवत्सागोपयः परिव-
र्जयेत् ॥ औष्ट्रमैकशफं स्त्रेणमारण्यक्रमथाविरुमिति

याज्ञवल्क्येन सामान्यत एतद्गुग्धं निषिद्धं तथापि
 हारीतेन संधिनी वृषस्यंती तस्याः पयो न पिबेत् ॥
 ऋतुमद्भावात् न हतवत्सायाः शोकाभिभूतत्वात् ॥ न
 दुग्धाया विनावत्सात् ॥ यथाश्रतोऽन्नमाच्छिद्यात्मना-
 र्शनीयादेवं तत् ॥ न नवसूतायाः सरजस्त्वात् ॥
 सप्तशत्रादित्येके दशशत्रादित्यपरे ॥ मासेनाथ
 पीयूषं भवतीति धर्मविद् इति हेतुपूर्वकमुक्तं ॥ तच्च
 श्राद्धहेमाद्रावेव व्याख्यातम् ॥ वृषस्यंतीपदात् निवृ-
 त्तमैथुनेच्छायाः पयो न निषिद्धमिति गम्यते ॥
 हतवत्सा मृतवत्सा ॥ तत्र शोकाभिभूतत्वादिति हेतुः
 तेन विस्मृतवत्सशोकायाः पयसि न निषेधः ॥
 वत्सादिविनेति जीवंतमेव वत्समन्यतो निधाय क्षीर-
 लोभेन दुग्धायाः पयो न पिबेत् ॥ तत्र दृष्टान्तः ॥
 यथाश्रतो भुंजानादन्नं हठाद् गृहीत्वा स्वयमश्रीया-
 देवं तदिति ॥ न नवप्रसूतायास्तत्र हेतुः सरजस्त्वा-
 दिति तत्र सप्तशत्रादयस्त्रयः पक्षाः ॥ एतेषु पक्षेषु
 यथा रजोनिवृत्तेर्व्यवस्था द्रष्टव्येति ॥ तेन यदा
 सप्तशत्रादावपि रजोनिवृत्तिनिश्चयस्तदा पयःपाने

न धर्महानिरिति तेन संधिन्याः पयो द्वितीयदिवसे
शुद्धं मृतवत्सायास्तु पिण्याकभक्षणादिना विस्मृत-
वत्सशोकतया तन्मृतकानाघ्राणे शुद्धम् ॥ नवसू-
तायास्तु निर्दशत्वे प्राय इदानीं शुद्धिमंगीकुर्वति
नतु सप्तरात्रोत्तरम् ॥ तदुत्तरं रजःसंसर्गपर्यंतमशुद्धं
नतु मासपूर्तिपर्यंतम् ॥ विनावत्ससंदोहस्तु यावद्द-
त्सस्तदाकांक्षते अन्यतृणादिकं चरित्वा न तृप्यति ॥
तदुत्तरं वत्साय स्थापनेन तत्स्वत्वं निवार्य दोग्धव्यं
तत्पयः शुद्धमिति सिद्ध्यति ॥ तथा स्यंदिनी यमसू-
संधिनीमिति गौतमस्मरणात् तत्पयोऽप्यशुद्धम् ॥
तत्र हेतुं तु न केऽपि लिखन्ति ॥ तथा स्यंदिनी-
दुग्धस्य ग्रहणे दुग्धस्रवणेन स्तनानां रिक्ततया
तत्पीडाप्रसंगः ॥ यमसुवश्च ग्रहणे वत्सयोर्बुभुक्षायाः
अपूर्त्या तद्दुग्धस्य परस्वत्वं दोष इति मम प्रति-
भाति ॥ दुग्धनिषेधे तद्विकाराणामप्यशुद्धत्वमिति
मिताक्षरायाम् ॥ गोमूत्रगोमययोरनिषेध इति ॥
यद्यपि तत्रोक्तं तथापि यत्र रजस्त्वं संभाव्यते तत्र
तु निषेध इति मम प्रतिभाति ॥ ब्रह्मपुराणे ॥ द्राक्षे-
क्षूणां रसः शुद्धः सद्यस्तु प्रथमेऽहनीति ॥ तथा ॥

यतौ च ब्रह्मचारिणि गतं भैक्षमपि तेषां शुचि ॥
 तदाहापरार्के मनुः ॥ ब्रह्मचारिगतं भैक्ष्यं नित्यं
 मेध्यमिति स्थितिः ॥ ब्रह्मचारीति विहितभिक्षोपल-
 क्षकम् ॥ भैक्षं भिक्षासमूहः ॥ विहितभिक्षाधिकारि-
 णोऽपि मनुनैवोक्ताः ॥ सांतानिकं यक्ष्यमाणमध्वगं
 सर्ववेदसम् ॥ गुर्वर्थमातृपित्रर्थस्वाध्यायार्थोपता-
 पिनः ॥ नवैतान्स्नातकान्विद्याब्राह्मणान् धर्मभैक्षका-
 निति ॥ सांतानिकः संतानप्रयोजनः ॥ सर्ववेदसो
 दत्तसर्वस्वः ॥ उपतापी रोगी ॥ अन्ये प्रसिद्धाः ॥
 तथाच तेषां भैक्षं न दुष्यतीत्यर्थः ॥ यावतोपघातेन
 रथ्योपसर्पणादिना भैक्षं न सिद्ध्यति तन्मात्रस्याप-
 वादोऽयम् ॥ अत एव तदतिरिक्तोपघाते शुद्धिमाह
 वसिष्ठः ॥ प्रचरन्नभ्यवहार्येषु उच्छिष्टं यदि संस्पृशेत् ॥
 भूमौ निधाय तद्रव्यमाचांतः प्रचरेत्पुनरिति ॥ यस्यो-
 पघातस्याऽचमनाच्छुद्धिस्तदिहोच्छिष्टशब्देनोच्यते ॥
 अभ्यवहार्यशब्दाच्च न भैक्षमात्रविषयमेतत् ॥ किंतु
 परिवेषणादिविषयमपि ॥ यत्तु मनुनोक्तम् ॥ उच्छिष्टेन
 तु संस्पृष्टो द्रव्यहस्तः कथंचन ॥ अनिधायैव तद्द्र-

व्यमाचांतः शुचितामियादिति ॥ तद्वस्त्राद्यपरविष-
यम् ॥ किञ्च ब्राह्मे ॥ उच्छिष्टेन तु शूद्रेण संस्पृष्टः
परिवेषकः ॥ द्रव्यहस्तश्च यत्किञ्चिद्दद्यात्तत्तु न भक्ष-
येत् ॥ तेनोच्छिष्टशूद्रातिरिक्तस्पर्शो दोषो नास्तीति
तदाशयः ॥ इत्यपरार्कस्थं प्रमेयमुक्तम् ॥ सदाचार-
चंद्रोदये तु वासिष्ठं मानवं च वाक्यमुपन्यस्योक्तम् ॥
यदि द्रव्यमंगधारणयोग्यं तदांगे निधायाचामेत् ॥
यदि तदयोग्यं तदा तत्स्पृष्ट्वा आचामेत् ॥ यद्वा ॥
आचमनार्होच्छिष्टस्पृष्टः अभ्यवहार्येतरद्रव्यं भूमाव-
निधायाचम्य शुचिर्भवति ॥ अभ्यवहार्यद्रव्यं तु भूमौ
निधायाचम्याभ्युक्ष्य गृह्णीयादिति ॥ एवं चात्र पूर्वो-
क्तवचनद्वयेऽप्युच्छिष्टकर्मकोच्छिष्टकर्तृकस्पर्शदोषः
पुरुषस्यैव ॥ तस्यैव शुद्धिविधानात् ॥ नतु तत्संबन्धेन
द्रव्यस्यापि दुष्टत्वम् ॥ पुनः प्रचारस्यानिधानस्य
चोक्तत्वात् द्रव्यत्यागस्यानुक्तत्वाच्चेति ग्रंथद्वयस्यापि
तात्पर्यम् ॥ तेनाभ्यवहार्यस्य गृहांतरदेशांतरप्रेषणेऽपि
साक्षात्स्पर्शो न भवेच्चेददोष एव अमेध्याशुचिप्रभृ-
तिस्पर्शो तु त्याग एवेति शिष्टाचारात्प्रतिभाति ॥

विष्णुपुराणे ॥ संप्रोक्ष्य विद्वान् गृहीयाच्छूद्रान्नं गृह-
 मागतमिति गृहागमनलिङ्गाच्च ॥ तेनामेध्याशुचि-
 स्पर्श एव त्यागो नत्वन्यथेति निश्चयः ॥ अन्यच्च
 सदाचारचंद्रोदये ॥ तत्रांगिराः ॥ अरण्येऽनुदके रात्रौ
 चौरव्याघ्राकुले पथि ॥ कृत्वा मूत्रपुरीषं च द्रव्य-
 हस्तो न दुष्यति ॥ अत्र द्रव्यपदमन्नस्यापि संग्रा-
 हकम् ॥ शौचं तु कुर्यात्प्रथमं पादौ प्रक्षालयेत्ततः ॥
 उपस्पृश्य तदभ्युक्ष्य गृहीतं शुचितामियादिति
 स्मृतेः ॥ हलायुधे हारीतः ॥ कृत्वा मूत्रपुरीषं च
 द्रव्यहस्तः कथंचन ॥ भूमावन्नं प्रतिष्ठाप्य कृत्वा शौचं
 यथाविधि ॥ तत्संयोगात्तु पक्वान्नमुपस्पृश्य ततः
 शुचीति ॥ पक्वान्नं घृतपक्वं पुरुषसंयोगाद्यथा तद-
 शुचिभूतं तथा तत्संयोगाच्छुच्यपीत्यर्थः ॥ प्रक्षाल्य
 पादौ निक्षिप्य आचम्याभ्युक्षणं पुनः ॥ पुष्पादीनां
 तृणादीनां प्रोक्षणं हविषा तथेति निक्षिप्येति द्रव्यं
 भूमौ निधाय ॥ मार्कण्डेयस्तु शौचमप्यनिधायैव
 कार्यमित्याह ॥ पक्वान्नेन गृहीतेन मूत्रोच्चारं करोति
 यः ॥ अनिधायैव तद्द्रव्यमंगे कृत्वा समाश्रितम् ॥

शौचं कृत्वा यथान्यायमुपस्पृश्य यथाविधि ॥
 अन्नमभ्युक्षयेच्चैव उद्धृत्यार्कस्य दर्शयेत् ॥ त्यक्त्वा
 ग्रासमथैतस्माच्छेषं शुद्धिमवाप्नुयात् ॥ इति च तत्रो-
 पन्यस्तम् ॥ एवंच सूत्रोच्चारदावपि यत्र दोषाभा-
 वस्तत्र कुतस्तरासुच्छिष्टस्पर्शे ॥ किंच पक्वान्नं घृत-
 पकमिति यद्व्याख्यातं तदपि युक्तमेव राहुदर्शन-
 श्रुतमन्नं च वर्जयेदिति ॥ निषेधसत्वेऽप्यारनालं पय-
 स्तक्रं दधि स्नेहाज्यपाचितम् ॥ मणिकस्थोदकं
 चैव न दुष्येद्राहुसूतक इति घृतपकस्यैवादुष्टत्वकथ-
 नेनान्यत्रापि तस्यैवादुष्टताया युक्तवादिति ॥ वायु-
 पुराणे चातुर्मास्यमाहात्म्ये ॥ किंचापरार्के आप-
 स्तंबः ॥ अप्रयतोपहतमन्नमप्रयतं नत्वभोज्यमप्रयतेन
 न तु शूद्रेणोपहतमभोज्यं यस्मिंश्चान्ने केशः स्याद-
 न्यद्वाऽमेध्यैस्वमृष्टं कीटो वामेध्यसेवी मूषकलंगप-
 दोपहतं सिचा वा शुना वाऽपात्रेण वा दृष्टम् ॥
 सिचावोपहतं दास्या वा नक्तमाहतम् ॥ भुंजानं
 वा यत्र शूद्र उपस्पृशेदनर्हद्विर्वा समानपंक्तौ भुंजा-
 नेषु वा यत्रानुत्थायोच्छिष्टं प्रयच्छेदाचामेद्रा ॥
 कुत्सयित्वा यत्रान्नं दद्याुर्मनुष्यैस्वघ्रातमन्यैर्वाऽमेध्यै-

रिति ॥ अप्रयतं नत्वभोज्यमिति ॥ तथाचाग्न्य-
धिश्रयणप्रोक्षणहिरण्यस्पर्शच्छागमुखस्पर्शान्यतमेन
प्रयतं कृत्वा भोज्यम् ॥ अशुचिना शूद्रेण स्पृष्टं
त्वभोज्यम् ॥ मूषकलंगमिति तत्पुरीषं पुच्छादिकं
वा सिचेति वस्त्रेण उपहतं दृष्टमित्यन्वयः ॥ अन-
र्हद्विवेति ॥ उपस्पृष्टमित्यध्याहारः ॥ स्फुटमन्यत् ॥
अत्राप्रयतशूद्रास्पर्शं अभोज्यत्वस्योक्तत्वात् प्रयत-
शूद्रस्पृष्टपक्वान्नस्य भोज्यत्वानुज्ञा यद्यपि लभ्यते
तथापि शिष्टा भगवत्प्रसादस्यैव तादृशस्य भोज्य-
त्वमाद्रियन्ते नेतरस्येति प्रसादव्यतिरिक्तं न भोज्यं
कलौ शिष्टाचारस्य स्मृत्यपेक्षया प्राबल्यादिति ॥२१॥

अथ घृतपाचितादीनां भक्ष्याभक्ष्यविचारः ॥
घृतपक्वं तैलपक्वं मिष्टान्नं शूद्रसंस्कृतम् ॥ अभक्ष्यं
ब्राह्मणानां च शूद्रभ्रष्टं त्रिपीटकमिति ब्रह्मवैवर्ते
श्रीकृष्णजन्मखण्डे उक्तम् ॥ यत्तु सुमंत्वंगिरसौ ॥
गोरसं चैव सक्तंश्च तैलं पिण्याकमेव च ॥ अपूप-
ान्भक्षयेच्छूद्राद्यच्चान्यत्पयसा कृतमिति ॥ पिण्याकं
तिलकुट इति प्रसिद्धम् ॥ पयसेति दुग्धेन ॥ हारीतः ॥
कंदुपक्वं स्नेहपक्वं पायसं दधिसक्तवः ॥ एतान्य-

शूद्रान्नभुजो भोज्यानि मनुरब्रवीदिति ॥ शंखः ॥
 अपृषाः सक्तवो धानास्तक्रं दधि घृतं मधु ॥ एतत्प-
 ण्येन भोक्तव्यं भांडलेपो न चेद्भवेदिति ॥ तदापद्विष-
 यम् ॥ अन्यथा शूद्रान्नभोजननिषेधकवाक्ये विरोधात्
 नापणीयमन्नमश्नीयादिति शंखलिखितवाक्यविरो-
 धाच्चेत्यपरार्कः ॥ सदाचारचंद्रोदयस्तु ॥ एतानि
 वचांसि लिखित्वा ॥ शूद्रगोरसाद्यपि तद्वे-
 हादन्यत्र नीत्वा भोक्तव्यम् ॥ घृतं तैलं तथा क्षीरं
 गुडं तैलेन पाचितम् ॥ नीत्वा नदीतटे विप्रो भुंजी-
 याच्छूद्रभोजनमिति पराशरोक्तेरित्याह ॥ कश्चित्तु
 अलवणं स्नेहपक्वं सच्छूद्रभोज्यं तेन वचसामविरोध
 इत्याह ॥ निर्णयामृतस्तु ॥ उक्तशंखवचनात्पक्वा-
 न्नानामभक्ष्यत्वमित्याह ॥ दिनकरोद्योते तु ॥ शूद्रेषु
 दासगोपालकुलमित्रार्धसीरिणाम् ॥ भोज्यान्नता गृह-
 स्थस्य तीर्थयात्रातिदूरत इति कलिवर्ज्येषु गणनात् ॥
 कलावेव निषेधः सोऽपि गृहस्थस्यैव न यतिब्रह्म-
 चारिणोः ॥ अयं च पाकस्यैव निषेधः ॥ ब्राह्मणा-
 दिषु शूद्रस्य पचनादिक्रिया तथेति कलिवर्ज्येषु

पाकस्य न गणनादित्युक्तम् तेनैतन्मते कलौ शूद्रेण
 पाचितमन्नं गृहस्थेन ब्राह्मणादिना न भोक्तव्यम् ॥
 ब्राह्मणादिद्वारा पाचितं तु भोक्तव्यम् ॥
 ब्रह्मचर्यादिभिस्तु तेन पाचितमपि भोज्यमित्या-
 याति ॥ मम त्वन्यत्प्रतिभाति ॥ देवलेन स्वदासो
 नापितो गोपः कुम्भकारः कृषीवलः ॥ ब्राह्मणैरपि
 भोज्यान्नाः पंचैते शूद्रयोनय इति ॥ याज्ञवल्क्येन
 च शूद्रेषु दासगोपालकुलमित्रार्धसीरिणः ॥ भोज्यान्ना
 नापितश्चैव यश्चात्मानं निवेदयेदिति ॥ हारीतेन च
 कुलं मित्रं कुलपुत्रो भैक्षदः शिष्यकः सुहृत् ॥ भवेद्यस्य
 सुखं लाभे भयत्राता च यो भवेत् ॥ एते शूद्रेषु
 भोज्यान्ना मनो यत्र विभाव्यत इत्यपरार्के अनेकेषां
 भोज्यान्नताकथनात् ॥ कलिवर्ज्येषु तु दासादीनां
 चतुर्णामेव गणितत्वात्तदितरेषां मुक्तानां शूद्राणां
 भोज्यान्नता यद्यपि प्राप्यते तथापि अस्वर्ग्यं लोक-
 विद्विष्टं धर्ममप्याचरेन्नत्विति निषेधांतरात्तत्पक्वान्न-
 भोजनं कार्यम् ॥ किंचैतेषु वाक्येष्वन्नपदात्पक्वम-
 न्नमेव न भोज्यम् ॥ पयोविकार ऐक्षवं फलादिकं
 तु भोज्यमिति ॥ अतएव मनुष्येऽपि नाद्याच्छूद्रस्य

पक्वान्नं विद्वानश्नाद्धि नो द्विजः ॥ आददीतान्नमे-
 वास्मादवृत्तावेकरात्रिकमित्येवाह ॥ किञ्च यथा जलं
 निर्गमनेष्वपेयं नदीगतं तत्पुनरेव पेयम् ॥ तथान्नपानं
 विधिपूर्वमागतं द्विजादिपात्रांतरितं न दुष्यतीत्यय-
 शर्कं स्मृत्यंतरम् ॥ सदाचारचंद्रोदये च ॥ यथा यत-
 स्ततोप्यापः शुद्धिं यांति नदीगताः ॥ शूद्राद्विप्रगृ-
 हेष्वन्नं प्रविष्टं तु तथा शुचीति ॥ स्मृत्यंतरं तथा
 तत्रैव ॥ तावद्भवति शूद्रान्नं यावन्न स्पृशति द्विजः ॥
 द्विजाग्र्यकरसंस्पृष्टं सर्वं तद्धविरुच्यत इति पराशर-
 वाक्यं च ॥ तेन सच्छूद्रस्यान्नं तद्गृहे ब्राह्मणे न
 पाचितं ब्राह्मणेन शुचिप्रकारेणानीय द्विजपात्रे
 स्थापितं चेत्तदा न दुष्यति ॥ तथा सक्तवो धानाश्च
 शूद्रपक्वा अपि लोकविद्विष्टत्वाभावान्न दुष्यन्ति ॥
 तथा अभोज्यान्नानां गृहेऽपि तत आमं गृहीत्वा
 ब्राह्मणः स्वीयपात्रेण पक्त्वा भुंक्ते चेत्तदापि न दोषः ॥
 सच्छूद्रलक्षणं तु सदाचारचंद्रोदये बृहत्पराशरेणोक्तम् ॥
 विशुद्धान्वयसंजातो निवृत्तो मद्यमांसयोः ॥ द्विज-
 भक्तिर्वणिश्वृत्तिः सच्छूद्रः परिकीर्तित इति ॥ आत्म-
 निवेदिते गेहे स्वयंपचने तु सुतरां न दोषः ॥

निवेदनोत्तरं तत्र तावन्मात्रे स्वत्वोत्पत्तेरिति ॥ २२ ॥

अथोदकशुद्धिविचारः ॥ तत्र मनुः ॥ आपः
शुद्धा भूमिगता वैतृष्ण्यं यत्र गौर्भवेत् ॥ अव्याप्ता-
श्चेदमेध्येन गंधवर्णसमन्विता इति ॥ एवं शिलाग-
तमपि ॥ भूमिष्ठमुदकं शुद्धं वैतृष्ण्यं यत्र गौर्भवेत् ॥
अव्याप्तं चेदमेध्येन तद्वदेव शिलागतमिति विष्णुवा-
क्यात् ॥ तथा नद्यादिभ्यः शुद्धपात्रोद्धृता अपि ॥
उद्धृता वा प्रशस्ताः स्युः शुद्धैः पात्रैर्यथाविधि ॥
एकरात्रोषितास्तु त्यजेदापः समुद्धृता इति पूर्वोक्तध-
र्मानुवृत्तौ देवलवाक्यात् ॥ अप इति विभक्तिव्य-
त्ययश्छांदसः ॥ अत्र ता इति सर्वनाम्ना गोतृप्ति-
मात्रपर्याप्ता अल्पा एव परामृश्यन्ते ॥ अतो बहूद-
कात्तडागादेरुद्धृतानां सत्र्युषितानां न दोष इति पारि-
जातः ॥ एतदप्यनुषितोदकासंभवे ॥ अत्र पर्युषि-
तजलवर्जनं तीर्थोदकव्यतिरिक्तविषयम् ॥ तीर्थ-
तोयं न दुष्येत करकादिस्थितं सदेति मर्यादा-
सिंधौ वचनात् ॥ एवं चरणामृतेऽपि तीर्थत्वा-
द्बोध्यम् ॥ तथापराकै देवलः ॥ अक्षोभ्यानामपां

नास्ति प्रसृतानां च दूषणम् ॥ स्तोकानामुद्धृतानां
च कश्मलैर्दूषणं भवेत् ॥ अक्षोभ्यानि तडागानि
नदी वाप्यः सरांसि च ॥ कश्मलाशुचिसंस्पर्शं
तीर्थतः परिवर्जयेदिति ॥ अत्रामेध्ययुक्तः प्रदेशस्ती-
र्थम् ॥ क्वचित्तु चांडालाद्यशुचिस्पृष्ट इति पाठः ॥
तदा तीर्थमवतरणमार्गः ॥ गंधाद्ययुक्ताः शुद्धा इत्य-
नुवृत्तौ पैठीनसिःविपर्यस्तं महोदकमपि वर्ज्यमित्याह ॥
उद्धृतेषु तु विशेषं यम आह ॥ प्रपा अरण्ये घटगं
च कूपे द्रोण्यां जलं कोशगतास्तथापः ॥ ऋतेऽपि
शूद्रात्तदपेयमाहुरापद्रुतो भूमिगताः पिवेत्विति ॥
प्रपा जलसत्रशाला ॥ घटगं घटस्थं ॥ घटकमिति
जलोद्धरणार्थं स्थापितम् ॥ सर्वसाधारणो घटः ॥
द्रोणी अश्मादिमयी सर्वार्था जलपात्री ॥ काष्ठांबु-
वाहिनी वा ॥ कोशो दृतिः ॥ द्विजातिपतितमप्य-
रण्यगतमपि प्रपादिगतं जलं शूद्रव्यतिरिक्तैरपेयम् ॥
आपदि तु शुद्धभूमौ क्षिप्तं पेयमिति वाक्यार्थः ॥
तादृशस्य भूगतस्यापि क्वचिदपवादमाह मर्यादा-
सिंधौ हारीतः ॥ भूगाः पुण्या अपो अशुभागमन-
वर्ज्यं यदि तदरण्ये गतं प्रपादि स्यादिति अरण्यप्र-

पादिजलं शुद्धभूगतमप्यशुभागमने सति वर्ज्य-
मित्यर्थः ॥ २३ ॥

अथ जलाशयशुद्धिविचारः ॥ देवलः ॥ श्वसृ-
गालखरोष्ठैश्च कव्याद्विश्च जुगुप्सितम् ॥ उद्धरेदुदकं
सर्वं पंच पिंडान् मृदस्तथेति ॥ ब्राह्मे च ॥ येषां-
मभक्ष्यं मांसं च तच्छरीरैर्युतं च यत् ॥ वापीकूप-
तडागेषु जलं सर्वं हि दुष्यति ॥ शरीरैर्मृतशरीरैः
सकर्मं सकुणपं तेभ्यस्तोयमपास्य तत् ॥ प्रक्षिपे-
त्पंचगव्यं च समंत्रं सर्वशुद्धिकृत् ॥ अपास्य कुणपं
तेभ्यो बहुतोयेभ्य एव च ॥ शतं षष्ट्यथवा त्रिंश-
त्तोयकुंभान्समुद्धरेत् ॥ पंचगव्यं ततस्तेषु प्रक्षिपेन्मं-
त्रसंयुतमिति वापीसोपानयुक्तो जलाशयविशेषः ॥
जमदग्निः ॥ वापीकूपतडागेषु स्वल्पेषु स्थावरेषु च ॥
स्थूलसूक्ष्मप्राणिशवे क्लिन्ने जीर्णे च तज्जलम् ॥ सर्व-
मुद्धृत्य सूत्र्वातं पंचगव्यं ततः क्षिपेत् ॥ पाषाणैरि-
ष्टकाभिर्वा दहेत्तत्स्थानमेव तु ॥ सरब्द्धे तु संप्रोक्ष्य
विप्राशीर्वचनं तथा ॥ बहूदके तु दुष्टेऽस्मात्कलशान्
षष्टिमुद्धरेत् ॥ सूक्ष्मास्थिप्राणिभिर्दुष्टे त्रिंशत् कुंभां-
स्तथोद्धरेत् ॥ कूपविषये विष्णुः ॥ मृतपंचनखा-

तूपादत्यंतोपहतात्तथा ॥ अपः समुद्धरेत्सर्वाः शेषं
 शस्त्रेण शोधयेत् ॥ शस्त्रेण कुदालादिना ॥ वह्निप्र-
 ज्वालनं कृत्वा कूपे पकेष्टकाचिते ॥ पंचगव्यं न्यसे-
 त्पश्चान्नवतोयसमुद्भवे ॥ जलाशये तथाल्पेषु स्थाव-
 रेषु वसुंधरे ॥ कूपवत्कथिता शुद्धिर्महत्सु च न
 दूषणम् ॥ स्थावरेषु प्रवाहहीनेषु ॥ वसुंधरे वसुंधरा-
 यामित्यर्थः ॥ क्वचित्तु महीतल इति पाठः ॥ आप-
 स्तंबः ॥ उपानच्छेष्माविण्मूत्रस्त्रीरजोऽमेध्यमेव च ॥
 एभिश्च दूषिते कूपे कुंभानां षष्टिसुद्धरेत् ॥ बृहस्पतिः ॥
 अस्थिचर्मविनिर्मुक्तैर्दूषितैः श्वखरादिभिः ॥ उद्धृत्य
 तज्जलं सर्वं शोधनं परिमार्जनम् ॥ वापीकूपतडागेषु
 दूषितेषु विशोधनम् ॥ घटानां शतमुद्धृत्य पंचगव्यं
 ततः क्षिपेत् ॥ परिमार्जनं अपद्रव्यनिरसनं अस्थि-
 चर्मविनिर्मुक्तैः चिखासेन विशीर्णैरित्यर्थः ॥ अत्रेयं
 व्यवस्था ॥ सर्वजलोद्धरणं तु स्वल्पतोये ॥ एक-
 स्मिन्नेवोपघाते यल्लघु गुरु शोधनं तद्दृष्याऽनल्पत्वा-
 ल्पत्वापेक्षया दूषकलघुत्वगुरुत्वापेक्षया च ॥ अत्यं-
 तमहत्सु चोपघाते तदुपघातकयु देशातिरिक्तदेशे

दोषाभाव एव ॥ कुम्भानां तु स्वल्पमध्याधिकोद्ध-
 रणं तदपि तोयतारतम्यापेक्षयेति ॥ तेन बहुजले
 कूपे यदि मूषकादिमूक्ष्मप्राणिशवस्य जलदौर्गध्या-
 दिना संदेहस्तदोक्तजमदग्निवाक्यात्रिंशदादिकुम्भज-
 लोद्धरणात्पूर्वं तेन जलेन स्नानसंध्यादिकरणेऽपि
 निश्चयात्मकज्ञानाभावान्न पापापत्तिः ॥ ज्ञानोत्तरं तु
 उद्धरणकुम्भस्य मार्तिकत्वे त्यागो धातवीयत्वेऽग्निज्वा-
 लासंस्पर्शोऽम्लादिभिर्मार्जनं चेति मे भाति ॥ अथ
 बृहस्पतिः ॥ उच्छिष्टं मलिनं क्लिन्नं यच्च विष्टानुले-
 पितम् ॥ अद्भिः शुद्ध्यति तत्सर्वमपां शुद्धिः कथं
 भवेत् ॥ सूर्येन्दुरश्मिपातेन मारुतस्पर्शनेन च ॥
 गवां मूत्रपुरीषेण शुद्ध्यंत्याप इति स्थितिः ॥ यमः ॥
 अजा गावो महिष्यश्च ब्राह्मण्याश्च प्रसूतिकाः ॥
 दशपात्रेण शुद्ध्यन्ति भूमिष्ठं च नवोदकम् ॥ अत्र
 भूमिष्ठपदमंतरिक्षजलव्यावृत्त्यर्थम् ॥ बृहत्पाराशरः ॥
 वदंत्यपां पवित्रत्वं दिवार्करश्मिवायुभिः ॥ मुनयो
 धर्मवेत्तारो रात्रौ चंद्रांशुमास्तैरिति ॥ म्लेच्छादि-
 खातविषये ॥ आपस्तंबः ॥ म्लेच्छादीनां जलं पीत्वा
 पुष्करिण्यां हृदेऽपि वा ॥ जानुदग्नं शुचि ज्ञेयमधस्ता-

दशुचि स्मृतम् ॥ तत्तोयं यःपिवेद्विप्रः कामतोऽका-
मतोऽपि वा ॥ अकामान्नक्तभोजी स्यादहोरात्रं तु
कामत इति मर्यादासिंघूक्ता उदकशुद्धिः ॥ २४ ॥

अथ भूशुद्धिविचारः ॥ तत्र मर्यादासिंघावप-
रार्के च देवलः ॥ पंचधा वा चतुर्धा वा भूरमेध्या
विशुद्ध्यति ॥ दुष्टा द्विधा त्रिधा वापि शुद्ध्यते
मलिनैकधा ॥ अशुद्धा भूमिरमेध्यदुष्टमलिनभेदेन
त्रिधा ॥ तत्रामेध्यां तच्छुद्धिं चाह स एव ॥ प्रसूते
गर्भिणी यत्र म्रियते यत्र मानुषः ॥ चंडालैरुपितं
यत्र यत्र विन्यस्यते शवः ॥ विण्मूत्रोपहतं यत्र
कुणपो यत्र दृश्यते ॥ एवं कश्मलभूयिष्ठा भूरमेध्येति
लक्ष्यते ॥ दहनं खननं भूमेरुपलेपनवापने ॥ पर्ज-
न्यवर्षणं चेति शौचं पंचविधं स्मृतमिति ॥ अप-
रार्के तु वापनस्थाने धावनं पठितम् ॥ दहनं तृण-
काष्ठादिप्रक्षेपेण ज्वालनम् ॥ खननं तत्क्षणं शस्त्रा-
दिनोलेखनं वा उपलेपनं गोमूत्रभस्मगोमयादिना ॥
वापनं मृदंतरेण पूरणम् ॥ एतन्मध्ये पंचभिश्चतु-
र्भिर्वा अमेध्या भूः शुद्धा भवति ॥ दुष्टां मलिनां
च स एवाह ॥ कृमिकीटपदक्षेपैर्दृषिता यत्र

मेदिनी ॥ द्रप्सापकर्षणोच्छिष्टैर्घातैर्वा दुष्टतां व्रजेत् ॥
 नखदंततनूजत्वक्कुतुषपांसुरजोमलैः ॥ भस्मपंकतृणै-
 र्वापि संपन्ना मलिना भवेदिति ॥ अपराकै मिताक्षरायां
 च ॥ श्वसूकरखरोष्ट्राद्यैः संस्पृष्टा दुष्टतां व्रजेत् ॥ अंगा-
 स्तुषकेशास्थिभस्माद्यैर्मलिना भवेदिति पाठः ॥ पूर्व-
 पाठे द्राप्सपदेन घनीभूतः श्लेष्मोच्यते तत्र दुष्टाया
 दहनादित्रयेण द्वयेन वा शुद्धिः ॥ अत्रापराकै विकल्पो
 व्यवस्थापितः ॥ तत्र श्मशानभुवः पंचभिः शुद्धिः ॥
 तदन्यस्या अमेध्याया वर्षणवर्जितैश्चतुर्भिः ॥ चिर-
 कालं दुष्टाया दहनखननोपलेपनैस्त्रिभि अचिरकालं
 दुष्टाया उल्लेखनदाहाभ्याम् ॥ चिरं मलिनाया उल्ले-
 खनेनैवेति ॥ विज्ञानेश्वरस्तु ॥ मार्जनानुलेपनयोः
 सर्वत्र समुच्चयमाह ॥ एवं अचिरं मलिनाया उप-
 लेपनेन धावनेन वर्षणेन वेति बोध्यम् ॥ यमस्तु ॥
 खननात्पूरणाद्दाहादभिवर्षणलेपनात् ॥ गोभिराक्र-
 मणात्कालाद्रूमिः शुद्ध्यति सप्तधेत्याह ॥ याज्ञव-
 ल्क्योऽपि ॥ भूशुद्धिर्मार्जनाद्दाहात्कालाद्गोक्रमणा-
 त्तथा ॥ सेकादुल्लेखनाल्लेपाद्गृहं मार्जनलेपनादिति ॥
 मनुस्तु ॥ संमार्जनेनांजनेन सेकेनोलेखनेन च ॥

गवां च परिवासेन भूमिः शुध्यति पंचभिः ॥ संमार्जनं अवकाशपनयनम् ॥ अंजनं गोमयोपलेपनम् ॥ सेको जलेन प्रक्षालनं वर्षणं वा ॥ उल्लेखनं कश्मलापनयनहेतुस्तक्षणम् ॥ गवां परिवास एकाहमात्रं गोष्ठीकरणम् ॥ अत्र सेकगोवासयोर्निर्लेपविषयत्वमन्येषाममेध्यलिप्तविषयत्वमिति मर्यादासिंधुः ॥ मेधातिथिस्तु ॥ सूत्रपुरीषादिलेपे उल्लेखनमार्जने ॥ सेको नदीपुलिनवनादिषु आवणनं त्वस्थ्यायाद्युद्धृत्य मृदंतरप्रक्षेपः ॥ स्मशानादिभुवस्तु सर्वं कर्तव्यमित्याह ॥ बौधायनस्त्वत्र विशेषमाह ॥ घनाया भूमेरुपघाते उपलेपनम् ॥ सुपिशायाः कर्षणम् ॥ क्लिन्नाया अमेध्यमाहृत्य प्रच्छादनम् ॥ ऊर्ध्वं शवोपघाते भित्ति-क्षणम् ॥ सूर्यरश्मिप्रवेशोऽग्निज्वालाभिमर्शनम् ॥ चतुर्भिः शोध्यते भूमिर्गोभिराक्रमणात्खननाद्दहनादभिवर्षणात्पंचमात्रोपलेपनात् षष्ठात्कालादिति ॥ घना निविडावयवा ॥ सुपिरा सच्छिद्रा क्लिन्ना अमेध्वार्द्रा ॥ अत्र घनाया इत्यादौ सर्वत्रोपघात इत्यस्य संबंधः ॥ अमेध्यमाहृत्येति ॥ अमेध्यमुद्धृत्य शुद्धमृदादिना प्रदेशपूरणम् ॥ कालोऽत्र लेपादिक्षयहेतुस्त-

स्मात्तु ॥ यमः ॥ अस्थ्या वसुधा मेध्या ग्राममध्ये
 कचित्कचित् ॥ सर्वत्र वसुधा मेध्या यत्र लेपो
 न दृश्यत इति ॥ ब्राह्मे तु ॥ ग्रामादंडशतं
 त्यक्त्वा नगराच्च चतुर्गुणम् ॥ भूमिः सर्वत्र शुद्धा
 स्याद्यत्र लेपो न दृश्यत इति विशेष उक्तः ॥ भवि-
 ष्यपुराणे ॥ वापयेद्यत्र नीली तु तावती त्वशुचि-
 र्मही ॥ प्रमाणं द्वादशाब्दानि तत ऊर्ध्वं शुचिर्भवे-
 दिति ॥ यमः ॥ ब्राह्मणावसथे भूमिर्देवागारे तथैव
 च ॥ मेध्या चैव सदा मन्ये गवां गोष्ठे तथैव चेति ॥
 सदेति गोमयाद्युपलेपाभावेऽपीत्यर्थः ॥ एतच्चानुप-
 हतभूमिविषयम् ॥ बौधायनः ॥ अनेकपुरुषोद्धार्ये
 दारुशिले भूमिसमे इष्टकाश्च संकीर्णीभूता इति ॥
 भूमिसमे इति ॥ भूशुद्धिसमानशुद्धिः ॥ संकीर्णभूता
 इति सुधादिना मिथः संबद्धाः ॥ प्रतिलोमजबद्धा
 अपि नाशुद्धा इति ॥ मर्यादासिंधुः ॥ एतेषां चंडाला-
 दिस्पर्शे भूशुद्धिवदेव शुद्धिः कार्येत्यपरार्कः ॥ २५ ॥

अथ गृहशुद्धिविचारः ॥ तत्र मर्यादासिंधौ मनुः ॥
 मार्जनोपांजनैर्वैशमेति अत्र शुद्ध्यतीत्यनुषंगः ॥
 मार्जनं मार्जन्या मृत्तृणकाष्ठाद्यपनयनम् ॥ गृहस्य

धूमांधकाराद्यपनयनं च ॥ उपांजनं सुधागोमया-
 दिभिर्भूमिभित्तिविलेपनम् ॥ एतच्च शवचांडालादि-
 भिर्भित्तिस्पर्शं व्यापिनि द्रष्टव्यम् ॥ अव्याप्तौ तु ताव-
 न्मात्रमपि ॥ याज्ञवल्क्येन तु भूशुद्धिसुपक्रम्य तत्रैव
 तस्मिन्नेव श्लोके गृहं मार्जनलेपनादिति पुनर्मार्जनं
 लेपनं चोक्तं तद्गृहस्य प्रत्यहं मार्जनलेपनप्राप्त्यर्थं
 वेदितव्यम् ॥ शवदूषिते तु संवर्तः ॥ गृहशुद्धिं प्रव-
 क्ष्यामि अंतःस्थशवदूषिते ॥ प्रोत्सृज्य मृण्मयं भांडं
 सिद्धमन्नं तथैव च ॥ गृहादपास्य तत्सर्वं गोमयेनो-
 पलेपयेत् ॥ गोमयेनोपलिप्याथ छागेनाक्रामयेद्बुधः
 ब्राह्मणैर्मंत्रपूतैश्च हिरण्यकुशवारिणा ॥ सर्वमभ्युक्षये-
 द्देश्म ततः शुद्ध्यत्यसंशयमिति ॥ अंत्यादीनां गृह-
 मरणे बृहद्यमः ॥ श्वशूद्रपतितेऽत्ये च मृते
 मासचतुष्टयम् ॥ अत्यंते वर्जयेद्देहमित्येवं मनुरब्र-
 वीदिति ॥ अंत्यो म्लेच्छः ॥ अत्यंतश्चंडाल इति
 मर्यादासिंधुः ॥ स एव ॥ द्विजस्य मरणे वेश्म संशु-
 द्ध्येत्तु दिनत्रयात् ॥ दिनैकेन बहिर्भूमिरग्निप्रोक्षणले-
 पनैरिति ॥ अत्र यथोक्तशोधनानंतरमपि मंत्रप्रोक्षणं
 कार्यम् ॥ प्रागुक्तसंवर्तोक्तेः ॥ चंडालाद्गृहे वासे

लघुपाराशरः ॥ अविज्ञातस्तु चंडालो निवसेद्यस्य
 वेश्मनि ॥ विज्ञाते चोपसन्यस्य द्विजाः कुर्युस्तुग्रहमि-
 त्यपक्रम्य ॥ आकारे तु भवेच्छुद्धिरारकूटे सकांस्यके ॥
 जलशौचं तु वस्त्राणां परित्यागस्तु सृण्मये ॥ कुसुं-
 भगुडकार्पासलवणं दधिसर्पिषी ॥ द्वारि कृत्वा तु
 धान्यानि गृहे दद्याद्धुताशनम् ॥ ज्वालास्पृष्टं तु
 तत्सर्वं शुचि तन्मनुरब्रवीत् ॥ रजकी चर्मकारी च
 लुब्धकी वेणुपुष्कसी ॥ चातुर्वर्ण्यगृहेष्वेवमज्ञाता यदि
 तिष्ठति ॥ ज्ञात्वा तु निष्कृतिं कुर्यात्पूर्वोक्तस्यार्धमेव
 च ॥ गृहदाहं न कुर्वीत शेषं सर्वं तु कारयेत् ॥ गृह-
 स्याभ्यंतरं गच्छेच्चंडालो यस्य कस्यचित् ॥ तस्मा-
 द्देहाद्विनिःसृत्य भांडान्यपि च वर्जयेत् ॥ रसपूर्णं तु
 यद्भांडं न त्यजेत्तु कदाचन ॥ गोमयोदकलेपेन
 प्रोक्षयेत्तद्गृहं तथेति ॥ उपसन्नस्येति ॥ प्रायश्चित्तार्थं
 कृतपर्षदुपस्थानस्य आकार इति ॥ द्रवीकृत्य पुनरा-
 कारकारणे ॥ आरकूट इति ॥ पित्तले हुताशनदा-
 नस्यैव व्याख्यानं ज्वालास्पृष्टं कृत्वेति ॥ इयं शुद्धि-
 श्चातुर्वर्ण्यस्य तुल्या ॥ अग्रिमश्लोके तथा वक्ष्यमा-
 णत्वात् ॥ निष्कृतिस्तु प्रायश्चित्तप्रकरणाभावादिह न

लिख्यते स्मृतिं दृष्ट्वा ज्ञेया ॥ रसाश्च गुडलवणादयो
न तु दधिपयस्तकादयः ॥ तेषां त्याज्यत्वात् ॥ तदाह
च्यवनः ॥ चंडालसंकरे स्वभवनदहनं पावनम् ॥ सर्व-
मृद्गांडभेदनं दारवाणां तु तक्षणं शंखशुक्तिरजतचैला-
नामद्भिः प्रक्षालनं कांस्यताम्राणामाकरे शुद्धिः ॥
सौवीरपयोदधितकाणां परित्यागः ॥ शेषरसद्रव्यरक्षण-
मिति ॥ मरीचिरपि ॥ गृहेष्वजातिसंवेशे शुद्धिः स्यादु-
पलेपनाय ॥ संवासो यदि जायेत दाहतापो विनिर्दि-
शेदिति ॥ धान्यानि सर्वबीजानि गुडादिरस एव
च ॥ कुसुंभकार्पासमथो शुद्धयेद्धार्यग्निशोधनादिति ॥
अजातिश्चंडालादिः ॥ संवेशः प्रवेशः ॥ शयन-
मिति केचित् ॥ संवासश्चिरकालावस्थानम् ॥ वार्यग्नि-
शोधनम् ॥ वारिणाभ्युक्षणमग्निना पर्यग्निकरणमित्य-
परार्कः ॥ एवं च गृहे देवालयादौ वा यदि दुष्टैः पश्वा-
दिर्मर्यत उष्यते वा तदा कश्मलभूशुद्धिं पंचविधां
चतुर्विधां वा विधाय पावमानीप्रभृतिभिर्हिरण्यकुशवा-
रिणा गोमूत्रादिभिश्च प्रोक्ष्य यथाशक्ति ब्राह्मण भोजनं
चांडालसंवासे पराशरोक्तं त्रिंशद्भावो वृषं चैकं तेभ्यो
दत्त्वा पुनर्वासं देवायतनं च कुर्यादिति प्रतिभाति ॥

अथ रथ्यादिशुद्धिविचारः ॥ पराशरः ॥ रथ्या-
 कर्दमतोयानि नवपंथास्तृणानि च ॥ मारुताकेण
 शुद्ध्यंति निशि चंद्रर्क्षमारुतैरिति ॥ याज्ञवल्क्यः ॥
 रथ्याकर्दमतोयानि स्पृष्टान्यंत्यश्ववायसैः ॥ मारुते-
 नैव शुद्ध्यंति पक्वेष्टकचितानि चेति ॥ अत्र बहुव-
 चनं तद्गतगोमयशर्करादिप्राप्त्यर्थम् ॥ पक्वेष्टकचि-
 तानि धवलगृहादीनि चंडालादिस्पृष्टानि मारुतेनैव
 शुद्ध्यंतीति कथनं पूर्वविहितस्य संहतप्रोक्षणस्य
 निवृत्त्यर्थम् ॥ तृणकाष्ठपर्णमयानां तु प्रोक्षणमेवेति
 विज्ञानेश्वरः ॥ एवं चारथ्या वसुधा मेध्येति पूर्वोक्तय-
 मवाक्यस्य भोजनादौ रथ्याया अमेध्यताबोधक-
 त्वान्न विरोधः ॥ २७ ॥

अथ प्रकीर्णशुद्धिविचारः ॥ तत्र मर्यादासिंधौ
 शंखः ॥ नारीणां चैव वत्सानां शकुनीनां शुनां मुखम् ॥
 रतौ प्रस्रवणे वृक्षे मृगयायां सदा शुचीति अत्र
 सर्वत्र लालासंसर्गकृतदोषापवादस्तत्रापि वत्सस्थले
 गावो मेध्या मुखादृत इत्यस्याप्यपवादः ॥ वत्सपदं
 बालस्योपलक्षणार्थम् ॥ बालैरनुपरिक्रांतं नित्यं मेध्य-
 मिति स्थितिरिति वचनादिति विज्ञानेश्वरः ॥ शकुनिः

काकादिविड्भुगतिरिक्त इति मेधातिथिः ॥ मनु-
विष्णू ॥ नित्यं शुद्धः कारुहस्तः पण्यं यच्च प्रसारि-
तम् ॥ ब्रह्मचारिगतं भैक्षमाकरः सर्व एवहीति ॥ अत्र
हस्तो अमेध्यानुपहतो ज्ञेयः प्रसारितमिति ॥ नाना-
केतृसंस्पर्शोपघातदोषनिरासार्थम् ॥ एतेन गृहस्य
व्यावृत्तिः ॥ शेषं प्रागेव व्याख्यातम् ॥ बोधायनः ॥
अदुष्टा संततं धारा वातोद्धूताश्च रेणव इति ॥ यमः ॥
गौरश्चो विप्रुषश्छाया मक्षिकाः शलभाः शुकाः ॥
अजो हस्ती रणे छत्रं रश्मयश्चंद्रसूर्ययोः ॥ भूमिरग्नी
रजो वायुरापो दधि घृतं पयः ॥ सर्वाण्येतानि
शुद्धानि स्पर्शं मेध्यानि सर्वश इति ॥ यत एतानि
सर्वदा शुद्धानि ततोऽशुचिस्पर्शेऽपि मेध्यानीत्यर्थः ॥
अत्र गोप्रभृतीनां स्पर्शं शुचित्वेऽपि ॥ याज्ञवल्क्येन ॥
अजाश्वं मुखतो मेध्यं न गौर्न नरजा मला इति
विशेषकथनात्तयोर्मुखं विशेषेण शुद्धमिति पात्रा-
दीनां तत्स्पर्शेन शुद्धावुपयुज्यते ॥ विप्रुषां शुचित्वं
नखाग्रादिच्युतव्यतिरिक्तविषयम् ॥ लिंगपुराणे ॥
नखाग्रकेशनिर्धूतस्नानवस्त्रदशोदकम् ॥ अश्रीकर-
मपुण्यं च अशुद्धं संस्पृशेद्यदि ॥ इति तत्स्पर्शं

दोषकथनादिति मर्यादासिंधुः ॥ विप्रुषः सूक्ष्मा
 जलकणास्तासां शुचिजलप्रभवानामपि चंडालाद्यं-
 गसंगिना वायुना नीयमानानामशुचित्वशंकायां
 शुचित्वे विधिर्यमित्यपरार्कः ॥ यत्तु याज्ञवल्क्यः ॥
 मुखजा विप्रुषो मेध्यास्तथाऽऽचमनविंदव इति प्राह
 तत्र विशेषः ॥ न मुख्या विप्रुष उच्छिष्टं कुर्वति न
 चेदंगे निपतंतीति वसिष्ठवाक्यात् ॥ स्पृशंति विंदवः
 पादौ य आचामयतः परान् ॥ भौमिकैस्ते समा-
 ज्ञेया न तैरप्रयतो भवेदिति मनुवाक्याच्च बोध्यः ॥
 एवं चांगवद्भगवद्भोगसामग्र्यादौ तत्तत्पातेऽप्यशु-
 चित्वं बोध्यम् ॥ सर्वत्र जगन्नाथादिमहास्थलेषु पाका-
 दिसेवाकर्तृणां मुखप्रावरणबंधनशिष्टाचारादिति ॥
 छायायाः शुचित्वं चांडालादिच्छायाव्यतिरिक्तविष-
 यम् ॥ चांडालपतितच्छायां स्पृष्ट्वा स्नानं समाचरे-
 दिति स्मृत्यंतरे ॥ यदि छायां श्वपाकस्य ब्राह्मणो
 ह्यधिरोहति ॥ तत्र स्नानं प्रकुर्वीत घृतं प्राश्य विशु-
 द्ध्यतीत्यंगिरोवाक्ये ॥ दीपमंचकयोश्छाया बोधि-
 च्छाया तथा निशि ॥ तथा नीचजनच्छाया हंति
 पुण्यं पुराकृतमिति स्मृत्यंतरे च तासां दुष्टत्वकथ-

नात् ॥ एवंच वितानशिविरादिच्छायासु दोषाभा-
वात्तत्र भोजनादिकरणे दोषाभावः ॥ यत्तु ॥ चंडा-
लपतितच्छाया स्पर्शे दुष्टा तु नो भवेदिति ब्राह्मम् ॥
तत्त्वकामतः स्पर्शविषयं चतुर्युगादि परिमाणाधि-
कच्छायाविषयं चेन्न विरोधः ॥ अग्निश्चंडालशवा-
ध्यादिव्यतिरिक्तः ॥ एवं भूमिरापो दध्यादि च ॥
रजोप्यजादिव्यतिरिक्तम् ॥ तदाह शातातपः ॥
रेणवः शुचयः सर्वे वायुना समुदीरिताः ॥ अन्यत्र
रासभाजाविश्वसमूहनिवाससामिति ॥ समूहनी
संमार्जनी ॥ एतच्च रेण्वंतरस्याप्युपलक्षणम् ॥ श्वका-
कोष्ठखरोलूकसूकरग्राम्यपक्षिणाम् ॥ अजाविरेणुसं-
स्पर्शादायुर्लक्ष्मीश्च हीयत इति मिताक्षरायां स्मृत्यं-
तरात् ॥ तत्स्पर्शे संमार्जनं कार्यमिति विज्ञानेश्वरः ॥
पवित्रास्तु रेणवो मर्यादासिंधौ गारुडे उक्ताः ॥ गजा-
श्वरथधान्यानां गवां चैव रजः शुभम् ॥ तथा गवां
रजो धान्यरजः पुत्रस्यांगभवं रजः ॥ एतद्रजो
महाशस्तं पहापातकनाशनमिति ॥ धूमोऽपि शुद्धः ॥
धूमाग्निरजांसि वाय्वीरितानि शुद्धानीत्यपराके शंख-
वाक्यात् ॥ मक्षिकाग्रहणमवर्जनीयस्पर्शानां दंशम-

शकपिपौलिकादीनामुपलक्षणार्थमित्यपरार्कः ॥
 वायुस्तु वहनशुद्धो न तु वस्त्रदशादिजन्यः ॥
 शिग्वातः शूर्पवातश्च वातः पाण्योर्मुखस्य च ॥
 सुकृतानि हसंत्येते संस्पृष्टाः पुरुषस्य चेति मर्यादासिंधौ
 लैंगात् ॥ शिग्वस्त्रदशा बृहस्पतिः ॥ द्वाक्षेक्षुयंत्रा-
 करकारुहस्ता गोदोहनी यत्र विनिःसृतानि ॥ बालै-
 रथ स्त्रीभिर्नुष्ठितानि प्रत्यक्षदृष्टानि शुचीनि
 तानीति ॥ स्वल्पोपहतियुक्तैर्बालैः स्त्रीभिश्च यानि
 कृतानि तान्यशुचिभिः कृतानीति प्रत्यक्षतो दृष्टान्यपि
 शुद्धानीति व्याख्यातम् ॥ मर्यादासिंधौ देवलः ॥
 गोशकृच्छुद्धदेशस्थं श्मशानादुद्धृतं शिवम् ॥
 अग्राम्या मृद्भवेच्छुद्धा शुक्रविण्मूत्रवर्जितेति मर्या-
 दासिंधुप्रभृतिष्वन्यान्यपि रूपादिशुद्धिबोधकवा-
 क्यानि बहूनि संति तान्यनुपयुक्तत्वान्नलिख्यंते ॥
 इति प्रकीर्णशुद्धिः ॥ २८ ॥

अथात्मशुद्धिविचारः ॥ साच क्षेत्रज्ञस्येश्वर-
 ज्ञानादिति याज्ञवल्क्येन ॥ ज्ञानं तपोमिराहारो
 मृण्मनोवार्युपांजनम् ॥ वायुः कर्मार्ककालौ च
 शुद्धः कर्तृणि देहिनामिति मनुना च श्रवणमनना-

दिरूपज्ञानेनोक्ता तथापि भागवतैकादशस्कंधस्यैक-
विंशे मत्स्मृत्या चात्मनः शौचं शुद्धः कर्माचरेद्बुध
इति कथनात् ॥ तृतीयस्कंधेऽपि ॥ यन्नामधेय-
श्रवणानुकीर्तनाद्यत्प्रह्वणाद्यत्स्मरणादपि क्वचित् ॥
श्वादोऽपि सद्यः सवनाय कल्पते कुतः पुनस्ते भग-
वन्नुदर्शनादिति ॥ द्वादशस्कंधेऽपि ॥ विद्यातपाः-
प्राणनिरोधमैत्रीतीर्थाभिषेकव्रतदानजाप्यैः ॥ नात्यं-
तशुद्धिं लभतेऽतरात्मा यथा हृदिस्थे भगवत्यनंत
इति षष्ठस्कंधेऽपि श्रीशुकैः सर्वपापानां निःशेषनिवा-
रकतया भक्तिरेवोक्ता ॥ केचित्केवलया भक्त्या
वासुदेव परायणाः ॥ अघं धुन्वंति कात्स्न्येन नीहा-
रमिव भास्करः ॥ न तथा ह्यघवान् राजन् पूयेत
तपआदिभिः ॥ यथा कृष्णार्पितप्राणस्तत्पूरुषनिषेव-
येति कथनाच्चात्मशोधने भक्तिरेव दृढ उपायः ॥
नच ज्ञानेनास्या विकल्प इति शङ्क्यम् ॥ तत्त्वावम-
र्शनस्य प्रायश्चित्तत्वकथने वेणुगुल्ममिवानल इति
दृष्टान्ते किञ्चित्कालोत्तरं पुनः प्ररोहसूचनाद्भक्तौ च
नीहारमिवभास्कर इति दृष्टान्तेन निःशेषपापनाशसू-
चनात् ॥ ज्ञानोत्तरं भक्तेः कथनेन तत्पोषणाजामि-

लोपाख्यानोपन्यासेन तत्र च शैवस्यागस्त्यस्य संमि-
 तप्रदर्शनेन ज्ञानापेक्षयापि भक्तेरेवाधिक्यस्य भगव-
 द्भक्तान्प्रति साधितत्वाच्च ॥ किंच ॥ लिंगशरीरस्यापि
 शुद्धिराहारशुद्ध्या तच्छुद्धिश्च ज्ञानोपयोगिनी ॥
 आहारशुद्धौ सत्वशुद्धिः सत्वशुद्धौ ध्रुवा स्मृतिरिति
 छांदोग्यश्रुतेः सत्त्वं चांतःकरणम् ॥ तथा ॥ अन्नमयं-
 हि सौम्य मन आपोमयः प्राणस्तेजोमयी वागित्यपि
 छांदोग्ये मनःप्राणवाचाभाहारपरिणामत्वं तत्पोषि-
 तत्त्वं वाभिप्रेतम् ॥ आहारशुद्धिश्च ॥ स्ववर्णाश्रमवृत्त्या
 संपादितान्नेन तस्य च सिद्धस्य भगवत्समर्पणानंतरं
 प्रसादतया तद्भोजनेन ॥ तदुक्तं हरिवल्लभसुधोदयनि-
 बंधे ब्रह्मांडे ॥ पादोदकं पिबेन्नित्यं तन्निवेदितमग्रतः ॥
 अद्यादात्मविशुद्ध्यर्थं सर्वकामाप्तये तथेति ॥ पात्रे-
 ऽपि ॥ मुकुंदाशनशेषं तु यो हि भुंक्ते दिनेदिने ॥
 सिक्थे सिक्थे भवेत्पुण्यं चांद्रायणशताधिकम् ॥
 भुक्त्वान्यदेवनैवेद्यं द्विजश्चांद्रायणं चरेत् ॥ भुक्त्वा
 केशवनैवेद्यं सर्वपापैः प्रमुच्यत इति ॥ अतो ज्ञानप-
 क्षेऽपि तस्य स्वरूपोपकाराय स्मरणादिरूपा भक्तिर-
 वश्यमपेक्षितेति सुकरेति च सैवात्मशोधनार्थं सेवोप-

योगाय च कर्तव्येति दिक् ॥ इति श्रीवल्लभाचार्यच-
रणाब्जप्रसादतः ॥ नानानिबन्धानालोक्य द्वेधा
शुद्धिः स्फुटीकृता ॥ १ ॥ इति श्रीमद्वल्लभाचार्यचर-
णाब्जदासदासेन पीताम्बरात्मजेन पुरुषोत्तमेन स्फुटी-
कृता द्रव्यशुद्धिः संपूर्णा ॥ श्रीकृष्णार्पणमस्तु ॥

समाप्तोऽयं बृहत्स्तोत्रसरित्सागरस्य द्वितीयो भागः ॥

श्रीहरिरायजीकृताष्टपद्यः ।

श्रीगोपीजनवल्लभाय नमः ।

रामकरीशगेण गीयते ॥ वर्णये वल्लभाधीशचरणं ॥
सकलसाधनविमुखमुख्यफलफलनं संसारसरिदीश-
गोचरणकरणं ॥ ध्रु० ॥ नीलमणिमंजुमंजीरमंजुलरणि-
तभणितनिजभक्तजनजनितभावं ॥ राजते रुचिरक-
लहंसयुगलं किमुत मानिजनचित्तहरमधुरावं ॥ २ ॥
कोटिकंदर्पसुषमासीमनिजरूपशमितविश्रहानलज्व-
लितभक्तं । किमुत पदपद्मलसदंगुलीमधुपकुलमरुण-
मकरंदयुतरेणुरक्तं ॥ ३ ॥ अतिरुचिररम्यपदपद्मपल्लव-
तुल्यविलसदंगुलीवृंदसुषममालं ॥ किमुत शृंगाररस-
विटपिपरभागयुतभूमिगतसरसतमसूलजालं ॥ ४ ॥
प्रथितनिजभावदूरीकृता खिल नीजदोषमोषसाधनित-

कलिराजकालं ॥ अंगुलीवीथिविद्योतनारुणतरं किमु-
 तपल्लवशोभितवरसालं ॥ ५ ॥ स्फुरदधोरक्तिमोप-
 स्तिन्नश्यामिकावेदितद्युनिशिगतसुखवितानं ॥ दश-
 संख्यनखसुधाधिपतिसततस्थानजातविज्ञानगगनो-
 पमानं ॥ ६ ॥ उपरिगतनखचंद्रवृंदयोगामंदजात-
 शोभाभृदंगुलीजटालं ॥ किमुत पदकमलयुगसर-
 सपल्लववृंदविलसदग्रास्तचक्रवालं ॥ ७ ॥ विगत-
 साधनमथोऽकृतसमासाधनं जीवमतिबाधनं पाहि-
 नित्यं ॥ दीनमिह जलवियुतमीनमिव मादृशं मति-
 रहितमंग तव भृत्यभृत्यं ॥ ८ ॥ सहजकस्तूरिका-
 तिलकशोभितभालविट्टलाधीशपदतलनिवासं ॥ देहि-
 निजरूपदर्शनजनिततापमिह सकलसिद्ध्यर्थहरिदा-
 सदासं ॥ ९ ॥ १ ॥

विभासरागेण गीयते ॥ शृणु वचनमीदृशं
 गोकुलाधीश मम विरहिजनजीवनं नाथगुणगानं ॥
 त्वमिव सुखयति सखे दुःखभरभरितहृदि सपदि दूरी-
 कृताखिलदोषमानं ॥ १ ॥ मरणविनिवारकं तापप-
 रिहारकं सकलसुखसारकं विहितरसदानं ॥ अखिलं-

विस्मारकं भवजलधितारकं रूपपरिचारकं . मानसा-
लानं ॥ २ ॥ विरलरसदायकं दर्शनसहायकं गीत-
बहुनायकं विरहरसरानं ॥ रमणपरिचायकं प्रेमफल-
दायकं पूतनिजगायकं जातनिधिमानं ॥ ३ ॥ हरि-
मिलनकारणं धीरतावारणं कृतहृदयदारणं रहितसं-
ख्यानं ॥ श्रवणयुगपारणं दुःखविस्मारणं दीनजन-
धारणं जातहृदयानं ॥ ४ ॥ अखिललीलापरं निजप-
रमरुचिकरं शोकसंततिहरं चरितविज्ञानं ॥ वश्यगिरि-
वरधरं विहितमिलनादरं झटितिरंजितनरं प्रियनिरुप-
मानं ॥ ५ ॥ रचितपरिपालनं विरहकृतलालनं कालबल-
कालनं विषयसुखहानं । चित्तसंचालनं रूपविनिभा-
लनं द्रुतहृदयदालनं सुहितवनयानं ॥ ६ ॥ हृदयहारं
क्षीरनीरनिधिवदपारमलसपरमोदारमतुलरसपानं ॥
भुवनसारंभरितविरहभरभारमिह विजितमारविपरिव-
र्तितजानम् ॥ ७ ॥ विहितमृदुहासमुत्फुल्लसुंदरनास-
मद्भुतावासमतिसुखनिधानं । स्मरतु मम मानसं विष-
यगतनाशमपिगोकुलाधीशमतदेकतानम् ॥ ८ ॥ २ ॥

कल्याणरागेण गीयते ॥ चल सखि मा कुरु सुभगे
मानं । कारय नन्दसूनुसन्मानं । मिलनीरदसुंदरवरव-

पुषं मधुराधरसुरलीकृतगानं ॥ १ ॥ ध्रु० ॥ किमिति
 वृथैव सहसि बहु विरहं नो जाने कारणमणिदानं ।
 कुंजभवनमायाहि मया सह कुरु सहचरिमधुराधरपानं
 ॥२॥ पश्य दशामयि रुचिदृशा विरचय सुमतेरवधानं ॥
 हरये विरहतापहृदयायपरंदापय रसदानं ॥३॥ स्मरसि
 किमिति पुनरपि कथितानि हि संपादय गुणगणह-
 द्ध्यानं ॥ आरोपयसि दोषग्रहिते दोषं परिहर सखि
 निजमज्ञानं ॥ ४ ॥ यद्यपि भाति तथापि विभावय
 शुक्तिरजतमिव ते भानं ॥ कुरु गोकुलकरिणो हरिणो-
 पमनयने निजमिलनालानं ॥५॥ श्रुतमेतावदये यद-
 हैव मयोदितमधुना कुरु पानं ॥ इति हरिदासमनसि
 निवसतु वचनं लघुविहितविरहहानं ॥६॥ श्रीवल्लभ-
 पदसरसिजसेवनमेव वितर सुवितानं ॥ क इह करोति
 सकलगुणसुंदरसौभगनिधिगुणगणसंख्यानं ॥ ७ ॥
 श्रीगोपीजनचरणरेणुसंगतिविहितप्रस्थानं ॥ चेतो
 वितरविश्वहितविठ्ठलपतिपदसंततसेवनरानं ॥८॥३॥
 गोडीशगेण गीयते ॥ रासरसिकवरमिलनं
 मानय । मधुदितवचनरचनमाकर्णय करुणारसमयि
 मनसि समानय ॥ ध्रु० ॥ चंचललोचननिर्जितमीनं ।

निर्भरभावविवेकविहीनं ॥ अनुसर तव मिलने बहु-
दीनं गोपराजतनयं त्वयि लीनं ॥ १ ॥ विलपति
जपति वदति तव नाम । त्यजति कुसुमशयनं निज-
धाम ॥ रचयति रुचिरतरं सुमदाम तेन समं संपादय
साम ॥ २ ॥ शिशिरय वचनैरधिगततापं ।
दूरीकुरुतद्गतमभिशापं ॥ जहि जहि मारमभितो धृत-
चापं अमितमधरमधु देहि दुरापयम् ॥ ३ ॥ तव विपि-
नागमनं पश्यंतं । आगतेति निजहृदि हृष्यन्तम् ॥
सपदि वशीकुरु निजवश्यं तं संजीवय मदनं
नश्यंतं ॥ ४ ॥ अवलोकय सुंदरतासारं मा कुरु
मानिनि मानमपारं । कंठे कुरु मुक्ताफलहारं ॥
सुखय सुमुखि सखि नंदकुमारं ॥ ५ ॥ प्रकटीकुरु
मानसगतभावं । तेन समं सेवय सखि दावं ॥ शृणु
कोकिलगणमधुशरावं । निर्जय रुचिरदृशा मृग-
शावं ॥ ६ ॥ दासीकुरु राधे हरिरायं निःसाधन-
मपि विगतसहायं । अपि कथयामि वचो गतमायं
शोषय मानसनिहितकषायं ॥ ७ ॥ वंदे हरिवल्लभ-
वरचरणं मम तु तदेव सदैव हि शरणं ॥ साधनरहित-
जीवकृतवरणं जयति सदा भवसागरतरणं ॥ ८ ॥ ४ ॥

श्रीगणेण गीयते ॥ एहि मम गोकुलाधीश सदनं ।
 समयविरहानलं वपुरलंकुरु सखे रहसि दर्शय रसिक-
 सरसवदनं ॥ १ ॥ अन्यगेहेषु वद किमिति गच्छसि
 सहसि किमिति तदुपालंभभूरिवचनं ॥ नैव कथयि-
 ष्यामि मातृपदसन्निधौ रुचिरतरवाललीलाविरचनं
 ॥ २ ॥ मृदुलपर्यंकमथवा नाथदासिकाहृदयमभितिष्ठ
 चिरकालशयनं ॥ कोटिकंदर्पलावण्यरूपामृतैरहह-
 शिशिरयमामकीननयनं ॥ ३ ॥ एवमेवैवर्चितया-
 मीश चिरकालमहमातुरा विपिनगमनं । नित्यमा-
 गच्छ संकोचमपि मैव कुरु चरणपतिताबहुकरोमि
 नमनं ॥ ४ ॥ नैव विदितं भवेदेतदागमनमिह नाथ
 कस्यापि कृतवत्ससंगं । मोहकं रूपमपि मुग्धभावा-
 मृतैरतिमृदुलतमरुचिरविलसदंगं ॥ ५ ॥ मुखकम-
 लदर्शनाभावसंजातपरितापभरुचिरविहितदेहदहनं ॥
 समय पूरय सदा मम मनोरथमहो विविधगतिचि-
 त्तगतभावगहनं ॥ ६ ॥ नाथ तेगृहमहं दासिका
 तावकी कुलमखिलमेव तव चरणशरणं । अन्यथा
 नाथ विफलीभावी सर्वथा जीविताधीश तव पुष्टि-
 चरणं ॥ ७ ॥ मनसि निवसतु सदा दासहरिदास-

कस्यैतदेवेह निजनाथमिलनं ॥ बल्लभाधीशचरणाश्र-
यणमात्रमपि कुरु चित्तनित्यमानन्दगिलनं ॥ ८ ॥ ५ ॥

कर्णाटरागेण गीयते ॥ ॥ मिलमाधव मयि
वेणुधरं सुन्दररूपविमोहितयुवतिवृन्दरसिकवरं ॥ ध्रु० ॥
रजनीपतिमपि दिनपतिमिव कलयति ते चिरवि-
रहे ॥ चन्दनमपि सखि भस्मसमानं व्याकुलता
निवहेन ॥ १ ॥ बहुदीनं कथयती तव संगमसंज-
ननाय सुखेन ॥ गुंजद्भ्रमरघने विपिने पवने न
दुनोति सुखेन ॥ २ ॥ तव पदवीमभिपश्यति भामिनि
सचकितनयनयुगेन । गोपीपरिवृढमपि वशगं कुरु
मनसा नमदनुगेन ॥ ३ ॥ तपति जलजशयनेपि
परं संजातसुखस्मरणेन ॥ बहु तपते संतापभरं सखि-
मारशराहरणेन ॥ ४ ॥ पुनरुत्थाय मृदुलपल्लवश-
यनं विदधाति करेण । किं कथयामि परं बहुवारं
नाम जपति सुचिरेण ॥ ५ ॥ द्रुतमभिसारसमयशृं-
गारमकारि तथा रभसेन ॥ मिलितानन्दकिशोरचतुर-
चूडामणिना सरसेन ॥ ६ ॥ नोवचनीयमियं सुख-
जातमवापकिशोरवरेण । श्रीमन्नन्दकुमाररुचिरगोव-
र्द्धनशैलधरेण ॥ ७ ॥ श्रीविठ्ठलचरणानुसारिणाच-

रितं तदनुचरेण । श्रीवल्लभकृपया रचितं हरिरायवः
राकतरेण ॥ ८ ॥ ६ ॥

गुर्जरीरामेण गीयते ॥ गोचारणकरणाय विपि-
नमिह गतवति नंदकुमारे । मम मनसा संगे गतम-
धुना सखि सुंदरतासारे ॥ १ ॥ बर्हशिरोभूषणकृत-
रूषणवसितयोषिदाधारे ॥ विविधकुसुममृदुपलव-
मिलदलिकुलविलसितकचधारे ॥ २ ॥ नयनमीन-
युगयुतनिजनुतलावण्यसुधासारे ॥ कर्णकुसुमकुल-
कंबुसमाकुलगलपुलिनपरिवारे ॥ ३ ॥ विकसित-
नासाशुक्तियुक्तमुक्ताफलरुचिराकारे ॥ चुंबनमथ-
नविनिःसृतबिंबाधरमधुलोभितनारे ॥ ४ ॥ कंबु-
कंठविलुठितमुक्ताफलविरचितसुरुचिरहारे ॥ मृदुक-
मनीयकलेवरसुषमाविगतमानजितमारे ॥ ५ ॥ वर-
दाभयलक्षणयुगशोभितकरयुगपरमोदारे ॥ तनुतर-
कटिविलसितविज्ञापितयुवजनंकठिनविहारे ॥ ६ ॥
उरूयुगलरंभापटपल्लवचरणकुसुमसुकुमारे ॥ अंग्रि-
युगं मम शिरसि सदा कुरु बहु विलपामि सुरारे ॥ ७ ॥
श्रीवल्लभपदसरसिजसेवनमेव सदा सविकारे ॥ विज्ञा-
पनमियदेव करोमि हरे कृपयाशु सदारे ॥ ८ ॥ ७ ॥

वसंतरागेण गीयते ॥ अवलोकय सखि मंजुल-
 कुंजे । रमयति श्रीगोकुलरमणीरिह गोकुलपतिरलि-
 कोकिलपुंजे ॥ १ ॥ ध्रु० ॥ माधविकालतिकारतिका-
 रिणि रागिणि रुचिरवसंते ॥ त्रिविधपवनकृतविरहव-
 धूजनमदननृपतिसामंते ॥ २ ॥ किंशुककुसुमसमी-
 कृतदयिताधरसपानविनोदे ॥ मधुपसमाहृतबकुल-
 मुकुलमधुविकसितसरसामोदे ॥ ३ ॥ नवनवमंजु-
 रसालमंजरीबोधितयुवजनमदने ॥ दयितारदनस-
 मद्युतिमुकुलितकुंदचिरस्मृतवदने ॥ ४ ॥ युवतिज-
 नमानसगतमानमहागजमदमृगराजे ॥ कोकिलकु-
 लकूजितविरहानलतापितपथिकसमाजे ॥ ५ ॥ वित-
 तपरागकुसुमसंबंधिसदागतिवासितगहने ॥ कुसु-
 मितकिंशुककैतवविस्तृतविरहगहनवनदहने ॥ ६ ॥
 पल्लवकुसुमसमेतविपिनविस्मारितयुवजनगेहे ॥ मदन-
 दहनदीपनविद्रावितविरहिदीनजनदेहे ॥ ७ ॥ जगति
 समानशीततदितरविरचितरुचिराकारे । वनिताजन-
 संयोगसेविजनजनितानन्दसुभारे ॥ ८ ॥ इति हित-
 कारिवचनमतिमानिनि मानय गोकुलवासे ॥ कुरु रति
 मतिशयकरुणारसवति वितर मतिं हरिदासे ॥ ९ ॥ ८ ॥

गंधाररागेण गीयते ॥ दर्शय मामतिदीनं सुंदर-
 गोकुलनृपनिजवदनम् ॥ रहसि मया मिल माधव
 सततं दयित विभूषय सदनम् ॥ १ ॥ सपदि निवर्तय
 निजकोमलवपुषा मम रतिपतिकृतकदनम् ॥ शृणु
 करुणालय दीनतमं खलु दुःखिततावकनदनम् ॥ २ ॥
 यदपि मया कथितं दोषेण कृपापरनिष्ठुस्वचनम् ॥
 स्थापय मां निजचेतसि मानद विरहविविधरचनम् ॥
 ॥ ३ ॥ भवति न नाथ वियोगभरेण दृगंबुधिजल-
 संततितरणम् ॥ तपति हृदयमधुनाहितनाशन मुहु-
 रनुचितकरणम् ॥ ४ ॥ किमिदमशक्यं नायक येन
 कृतं गोवर्धनधरणम् ॥ स्वजनविहितशतदोषनिवा-
 रकमादृशदुर्मतिहरणम् ॥ ५ ॥ त्यजसि हरे किमु
 दीनतमं मामधुनाऽविहताचरणम् ॥ वितरति फलम-
 भिलषितमनुत्तमपदकमलादरणम् ॥ ६ ॥ सततमहं
 विश्वसिमि फलिष्यति विरचितमद्वरणम् ॥ वद वद-
 नामृतकिरणशिशिरतररूपक इह मम शरणं ॥ ७ ॥
 विज्ञापनमिदमेव हरे वारय विरहानलमरणम् ॥ भवतु
 सदावल्लभवरचरणं मम शरणं कृतभरणं ॥ ८ ॥ ९ ॥

विलावलरागेण गीयते ॥ श्रयतु हरिं मम मानस-

मधुना परिपूरयतु चरणमधुना ॥ ध्रु० ॥ नन्दगृहे सततं
निवसंतं दर्पणदर्शनतो विहसंतम् ॥ कमलसदृशमुख-
रसिकरसालं सृतमकरंदकपटकृतलालम् ॥ १ ॥
ग्रथितालकमुक्ताफलभूषं पीतपयोविरचितगंडूषम् ॥
जननीकृतगोरोचनतिलकं श्यामलमध्यबिंदुलसद-
लिकम् ॥ २ ॥ गोपीजनमुखचंद्रचकोरं चकितविलो-
कितमानसचोरम् ॥ मुखरितनूपुरगतिविलसंतं अंगु-
लियुगरवतो विकसंतम् ॥ ३ ॥ हरिनखभूषणभूषितहृ-
दयं निजजनतापहरणकृतिसदयम् । हृदयविराजितम-
णिगणहारं नवनीतादपि सखि सुकुमारम् ॥ ४ ॥
निजदेहद्युतिनिर्जितमारं वक्रविलोकनमोहितानारम् ।
भक्षितगोपीगृहनवनीतं स्तोभकवचनविहितसंगीतम्
॥ ५ ॥ लड्डुकदानजातबहुहर्षं बहुविधनृत्यरचित-
सुखवर्षम् ॥ संगीकृतबालकृतलीलं तदुपालंभसम-
यभयशीलम् ॥ ६ ॥ प्रहसितमातृचरणमुखदृश्यं तस्क-
र्त्तासमयेन स्पृश्यं ॥ लज्जाभरनामितनिजवदनं ॥
ज्ञापितभक्तिरहितजनसदनं ॥ ७ ॥ सुगन्धाननदर्शित-
निजरूपं वदनविविक्तभूमिजलभूषं ॥ श्रीवल्लभपद-
सरसिजवासं पश्य कदापि दृशा हरिदासम् ॥ ८ ॥ १० ॥

विभासरागेण गीयते ॥ विजितमदननृपसुभट-
रणे ॥ मम रतिरस्तु सुकृतवरणे ॥ ध्रु० ॥ उषित
मुषितसकलाभरणे शिथिलकलेवरगिरिवरधरणे ॥ १ ॥
अंजनचिह्नविराजितवदने निजशुशमाजितकमला-
सदने ॥ २ ॥ कुंदसमद्युतिराजितरदने मेघगिराकृतसा-
लसनदने ॥ ३ ॥ अनुनयकरणनायिकानम्रे ॥ राधाध-
रमधुलेहनकम्रे ॥ ४ ॥ जागरजनितारुणगुणनयने ।
निद्रालसभूयः स्मृतशयने ॥ ५ ॥ दर्पणदर्शितरचि-
तविहसने ॥ रहसि विपरिवर्तितनिजवसने ॥ ६ ॥
दयितापदनतिकुंकुमभाले ॥ अनुकृतदीनकरसमुदय-
काले ॥ ७ ॥ श्रीवल्लभपदनीरजचित्ते ॥ हरिदासे
वस तद्गतचित्ते ॥ ८ ॥ ११ ॥

कर्णाटरागेण गीयते ॥ मानय मदुदितवचनं
राधे ॥ कुरु करुणामयि गोकुलरमणीमिलनविकस-
दपराधे ॥ १ ॥ कुवलयदलनीले लीने तव रूपसु-
धाकूपारे ॥ सुंदरवदनविधुस्मरणाहितवहुतरमनसि-
जभारे ॥ २ ॥ बर्हपिच्छपिच्छलकचभारविराजितमा-
लतिमाले ॥ तिलकगंधफलमिलितमधुपकुलकुंतल-
विलसितभाले ॥ ३ ॥ भूयुगचापतमालपत्रविशि-

खाहतयुवतिवृन्दे ॥ मानसमृगवधवधकमानपंचान-
नभयमतिमतिमंदे ॥ ४ ॥ वादितवेणुफुल्लतरनासा-
तरलितसचकितनयने ॥ प्रतिविटपं प्रतिपत्रं सुंदरी
मनसाविहितमृगनयने ॥ ५ ॥ स्फुटनिर्गतनिःश्वा-
समधीरे विहितविविधगुणगाने ॥ विरहदहनकृतदे-
हविधूननपरिगततापविधाने ॥ ६ ॥ भूमिलुंठन-
निर्विघ्नसिद्धिसंपादितरसनिधिरूपे ॥ मदनदेवपूजा-
कृतिविरचिततापपवनबहुधूपे ॥ ७ ॥ श्रीवल्लभवर-
चरणकमलपरिचरणनिकटकृतवासे ॥ कृपय परं दीनै-
ककृपापर निजदासे हरिदासे ॥ ८ ॥ १२ ॥

नटरागेण गीयते ॥ हिदोले हरिरिह सखि विल-
सति । राधिकया सकलाधिकया सह विविधविकृति-
सहितो बहु विहसति ॥ १ ॥ नवजलदे चप-
लासहिते मुहुरतिधीरं खलु गर्जति ॥ मृदुकुसुमोप-
मबिंदुगणानभितोऽभिरतोपरि वर्षति ॥ २ ॥ विविधव-
र्णवसनाभूषितयुवतिनिकरे मृदु गायति ॥ मुहुरनुप-
दमथमुद्रितनयनं निजपतिरूपं ध्यायति ॥ ३ ॥ विवि-
धकुसुममकरंदगंधमोहितमधुपे सखि विचरति ॥ यमु-
नोपवनसततसेवनपवने सुरजो ननु विकिरति ॥ ४ ॥

रमणीवदन् विधूदयमोहितनयनकुमुदयुगले विकची-
यति ॥ सुंदरतासरसीरसमज्जनसजलतरे मुहुरुदयति
॥ ५ ॥ विरचितसुकृते गोपीनिकरेनुपममुखं सखि
विंदति ॥ निजनाथे करुणैकदृशा मुहुरुचिततरं प्रति-
विंदति ॥ ६ ॥ एतादृशमत्प्रभुलीलामथ चित्तमिदं
विविचीषति ॥ विषयदोषमतियोषविहितकुमतिं क्षण-
तो विजिगीषति ॥ ७ ॥ श्रीवल्लभपदकमलयुगलप-
तिते दीनेव स कल्पति ॥ हरिदासेऽखिलविरचितहासे
विश्ववशेन च जल्पति ॥ ८ ॥ १३ ॥

श्रीरागेण गीयते ॥ चल सखि खिन्नं सुखय
निकुंजे । गुंजति सरसमधुपकुलपुंजे ॥ मानय वचनं
परिहर मानं । किं कुरुषे भज विरहितमानं ॥ उचित-
मये निजपतिसन्मानं सुखमनुभव पीयूषसमानं ॥ १ ॥
विविधवर्णवसनं परिधेहि, भूषणमपि नासादिषु देहि ॥
निशि विजने सति शरभ समेहि, जीवनफलमिदमेव-
मवेहि ॥ २ ॥ अवलोकय सखि सकलकलेशं
निजकरधवलितकाननदेशं ॥ लीलासमकालिकचि-
त्तेशं सुमुदितफलनिश्चयसंदेशम् ॥ ३ ॥ भावय
भामिनि भावितरूपं गोगोकुलसाधारणभूपम् ॥

निःश्वासैरिह तनुषे धूपं पूजय बहु भोजय रसरूपम्
 ॥ ४ ॥ विविधलतापल्लवशतवलितं कुसुमितविट-
 पिविविधफलफलितम् ॥ ब्रजनाथेन दृशा परिकलितं
 वृन्दावनमवलोकय ललितं ॥ ५ ॥ सेवय पल्लवविर-
 चितशयनं सफलय सुन्दरि मामकनयनं ॥ किमिति
 तनोषि वृथैव निलयनम् । निजहृदि कुरु पुरुरससंच-
 यनम् ॥ ६ ॥ तडिदिव जीमूते यदि सततं ॥ राज-
 सि सुखमनुभवसि सुविततम् ॥ अनुमतमस्माकं नहि
 विहितं विजनमपि कुर्मो यदि सुस्तम् ॥ ७ ॥
 कथितमिदं सुखयतु हरिदासं श्रीवल्लभपदयुग-
 विश्वासम् ॥ श्रीभागवतविचारविलासं कृपय कृपा-
 पर दर्शय रासम् ॥ ८ ॥ १४ ॥

भैरवरागेण गीयते ॥ वंदे शरणागताभयदम् ॥
 निजविरहाकुलमानसजनजीवनपरितोषनिजाशय-
 दम् ॥ १ ॥ निरुपधिकरुणारसपरिपोषिततोषितभक्त-
 जननयनम् ॥ निजनामस्मरणातुरनिजजनविरचित-
 विविधपापलयदम् ॥ २ ॥ ब्रजयुवतिजनजीवनमूलं
 परिहितकर्बुरपीतदुकूलम् ॥ निजविद्वेषिजनप्रतिकूलं
 दूरीकृतजनमानसशूलम् ॥ ३ ॥ वास्तिविरहमनोग-

तमानं शोषितविषयमहाविषपानम् ॥ विदलितविवि-
धविकसदज्ञानं संपादितसाधनगुणगानम् ॥४॥ को-
टिमदनदेहद्युतिललितं रासादिकलीलाशतवलितम् ॥
समुदितसर्वभावजनकलितं कलमुरलीमधुराधरचलि-
तम् ॥ ५ ॥ संगीकृतगोकुलकुलबालं गोचारणगति-
रतिगोपालम् ॥ आगतसुरविद्वेषिकरालं परिपालित-
लीलाबहुतालम् ॥ ६ ॥ संध्यागतसंतोषितभक्तं ब्रज-
युवतीजनलीलासक्तम् ॥ समुदितमदननयनमदरक्तं
सफलितविविधरमणनिजभक्तम् ॥७॥ श्रीवल्लभवरच-
रणाधारं सततस्मृतसेवितसंसारम् ॥ कृपय सदा हरि-
दासमसारं तारय परिगतजलधिमपारम् ॥ ८ ॥ १५ ॥

रामकरीरागेण गीयते ॥ पालकय नंदालव-
तवास अनुकंपासंपादितदास । शयनारुणनिजन-
यनविकास । सालसतासंचितपरिहास ॥१॥ विषमच-
लनविषमाहृतमान नयनयूगलसूचितरतिदान रससं-
बंधविलसदज्ञान । अतिशयशिथिलपीतपरिधान ॥२॥
नखरलिखितमृदुशकलशरीर । वपुषा सेवितशिशि-
रसमीर । मायिकवचनरचनबहुधीर ब्रजयुवतीज-
नशिक्षाकीर ॥ ३ ॥ नंदनंदनमदनाधिकसुंदर ।

प्रकटितवृंदाविपिनपुरंदर, सेवितगोवर्धनगिरिकंदर ।
 अमृतमथनसमये धृतमंदर ॥ ४ ॥ ग्रथितमुकु-
 टमेचककचभार । कुंदकुसुमविरचितशृंगार ।
 सोभाजितनीरजविधुमार । लीलाविहितविघ्नपरि-
 हार ॥ ५ ॥ चरणपतनकुंकुमयुतभाल । अतिरतिवि-
 गलितनववनमाल परिवर्तितकरसरसिजनाल गोपि-
 तकृतलीलागोपाल ॥ ६ ॥ भावितभाववतीजनभाव,
 एकतानमानसहितदाव, श्रुतकोकिलकुलमधुराराव ।
 एकदृष्टिदर्शितमृगशाव ॥ ७ ॥ सततस्मृतफललीला-
 रासे ॥ कृपयतु गोपीपतिविश्वासे ॥ हरिरिह वल्लभव-
 रपदवासे । गीतागणितगुणे हरिदासे ॥ ८ ॥ १६ ॥

श्रीरागेण गीयते ॥ सुतवदनं भावयति यशोदा ॥
 खेलनजनितमनसि मोदा । रुचिरालकततिसंवृति-
 रुचिरं । संततचिंतितबालविनोदा ॥ १ ॥ ध्रु० ॥
 मीनसमानचपलनिजनयनं । केवलभावविभावन
 दीना । वत्सलताकृतबाहुलता परिरंभणसमयविवेक-
 विहीना ॥ २ ॥ उभयेखमतिमंजुलतिलकं । निहि-
 ततदंतरपरिगतचित्ता । लसदलिकाहितकज्जलबिंदुम्,
 धनमिव संगतविरहितचित्ता ॥ ३ ॥ मृदुलकपोल-

लोलकुण्डलयुगमतिशयभावनभावविभागा ॥ गगन-
 राजदरुणांशुसमानं प्रकटितहृदयविलसदनुरागा ॥
 ॥४॥ वेणुवादविधिफुल्लनासिकं सुंदरतालोकनमोहा ।
 नासाभूषणमुक्ताचलनं चिरलब्धानंदद्युसंदोहा ॥५॥
 अरुणाधरफलनिर्जितबिंबं निजकरकृतनवनीतसु-
 भक्षा । सुंदरतापातितजनदृष्टिं गोरजसाबहुतरकृतरक्षा
 ॥६॥ सहजनीलतमचिबुकसुरुचिरं चिरसंचितचेतसि-
 भावा ॥ आविर्भावितबालकलीलं विरचितता-
 तततेतिविरावा ॥ ७ ॥ श्रीवल्लभवरचरणावासे हरि-
 दासेपि करोति सदा, करुणामिति जानातु मदी-
 योयमिति हरे परवश्यहृदा ॥ ८ ॥ १७ ॥

अडानरागेण गीयते ॥ ॥ प्रियसुत मुग्धवि-
 नोद वद विपने किंकिं विहितं । पल्लवचयमतिवल्लभ-
 मधुना कुत्र शिरसि निहितं ॥ १ ॥ गैरिकचित्र-
 विचित्रितवदनं कुत्र कृतं ललितं । कचचयमतिश-
 यमेवकरूपं बर्हिपिच्छकलितं ॥२॥ पायितमतिशीत-
 लनीरं गोधनमिह यमुनातीरे । कुत्र धौतमतिघर्मनि-
 वारणकृतये निर्मलनीरे ॥ ३ ॥ उपविष्टं विटपिछाये
 सुत कुत्र गोपसहितेन । प्रेषितमितो मया वद भुक्तं

भवता वनेषु हितेन ॥ ४ ॥ चारितमतिकोमलतृण-
वति देशे गोकुलमथ कुत्र । कंटकनिचय मिथो खलु
लग्नं चरणं दर्शय पुत्र ॥ ५ ॥ विलसितमिति वद
कया लीलया भवता बालकुले । ब्रूहि कुत्र मिलितै-
रथ धावितमिति विपिने विपुले ॥ ६ ॥ स्थेयमतो
बलभद्रयुतेन सदा भवतातिभयेन । इतिविज्ञापितम-
हह मदीयं मानय बहुविनयेन ॥ ७ ॥ कृपय सदा
सुहृदां वरसूनो गृहदासे हरिदासे ॥ श्रीवल्लभवरच-
रणकमलसेवनविरचितपदवासे ॥ ८ ॥ १८ ॥

रागटोडी ॥ कुत्र गतं निशि गोकुलनायक
अन्यहृदयहितपंचसायक ॥ नैवंकरणमहोमूमुचित-
मिह व्रजयुवतिजनबहुसुखदायक ॥ १ ॥ वदसि विन-
यवचनानि न तानि विशंति हृदयं मतिमानं, चित्त-
मितरयुवतिसु लग्नमिति नैवमानये तव सन्मानं ॥ २ ॥
प्रकटमखिलमंगेषु दृश्यते संप्रति चिह्नचयं । कृत-
विरहितमितिकथं मानये नाथवचनविनयं ॥ ३ ॥
दर्शयसीहशिथिलमुष्णीषं रूपमथो विकलं, रचित-
मिदं निजदुःखकृतेभवतासुंदरसकलं ॥ ४ ॥ कुंकुम-
मृगमदगंधरेणुयुतवनमालाहृदये ॥ क ॥ १ ॥

घटते शृणु मदभिमुखं सदये ॥ ५ ॥ नक्षत्राणि मया
गणितानि निखिलनिशि रहसि निकुंजे ॥ अहमपि
सखीयुताहताशामुवं सतिमिरपुंजे ॥ ६ ॥ जाग-
रणारुणनयनयुगं कुरु निर्मलमिह नीरेण ॥ विहितं
कथमुनीयुद्धं भवता वद युवतीवीरेण ॥ ७ ॥
श्रीवल्लभपदेरेणुवल्लभश्रीहरिदासवराके ॥ कुरु कुरु-
णामनुरागशिशिरस्तरविरचितदोषविपाके ॥ ८ ॥ १९ ॥

नटरागे ॥ सायमिह भोजयति बालकं माता ॥
अतिमुग्धमृदुलदुग्धौदनं निजमुखे सपदि विदधातु
मम सकलसुखदाता ॥ १ ॥ ध्रु० ॥ प्रतिकवलमे-
तदपि वचनमपि याचते दत्तचित्तेन खलु भोजनीयं
पुरा ॥ खेलनीयं ततो बालकैरखिलगोकुलजनैरिति
वदति डिंभि किमिति त्वरा ॥ २ ॥ विपिनचरितं त्वया
किमिति वद मत्पुरः पृच्छति प्रायशो गोपकुलपालकं ॥
विजयति दक्षिणकरेण कमलालयं मार्जयति वामतो
वदनमपि सालकं ॥ ३ ॥ मुखविगलितं पयोर्बिन्दुच-
यमद्भुतं प्रोच्छति प्रवणतरदत्तदृष्ट्या । भवति सुखिता
परं निजसूनुदर्शने वदनलावण्यपीयूषवृष्ट्या ॥ ४ ॥
लोकसिद्धामथो कथयति प्रियकथामतिहसितमुग्ध-

मुखदत्तनयना ॥ नैव सहिते परं भोजनक्लिबनं
भावितस्वच्छपर्यंकशयना ॥५॥ बालचरितानि ललि-
तानि खलु गायति प्राणसदनानि रदनानि दृष्ट्वा ॥
सीत्करोति ह रोमांचति प्रतिपदं हसति रोदिति परं
मनसि हृष्ट्वा ॥६॥ अंकमुपवेश्य करयुगलमनुधावयति
मुखगतं तांबूलमथ मुखे दत्त्वा ॥ उत्संगमारोप्य मृदु-
लशयने मुदा शाययति वनखिन्नमत्र मत्वा ॥ ७ ॥
निजवदनचर्चितं पीयूषगर्भितं भुक्तशेषितमथो यच्छ
हरिदासके ॥ वल्लभाधीशपदकमलसेवनविहितभाव-
भरसंजातभक्तिसुखयाचके ॥ ८ ॥ २० ॥

भैरवरागेण गीयते ॥ उषसि वद गोकुलाधीश कुत
आगतं ॥ इतरयुवतीजनितचिह्नशतवलितवरमृदुलदे-
हेक्षणे सपदि मनसागतं ॥ १ ॥ किमु गृह विस्मृतं
नाथ मनसि स्थितं मद्गृहं दुःखजननस्मरणमागतं ।
याहि निजभवनमतिभाषणं त्यज मया शृणु दयारहित
मम नैव सुरुषागतं ॥ २ ॥ मानमुन्मूलयितु-
मुद्यतो भवसि वद कथमुन्निःसारयसि विरहप-
रिखागतं ॥ अधिकमधिकं सपदि समुदयति मानसे
दोषगणनं निखिलनाथसुपथागतं ॥ ३ ॥ यत्र तव

मानसं विषयकृतलालसं । गच्छ तत्रैव बहु यच्छ
 सुखमागतं ॥ तन्मनोरथमखिलमाशु पूरय हरे विर-
 हदुःखभरमहह विरहागतं ॥ ४ ॥ परमहं वेद्मि नतु
 विस्मरामीश नहि विस्मरत्यहह गोकुलनृपहृदि गतं ॥
 त्वमपि हि स्मारयितुमागतो गोकुलाधीश करैवै
 किमुत कल्पसमुपागतं ॥ ५ ॥ एतदेवास्ति विज्ञापनं
 नाथ मम तिष्ठ हृदये सततमद्य तु यथागतं ॥ याहि
 कुरु शयनमतिजागरारुणतरे लोचने शमय परिताप-
 मलसागतं ॥ ६ ॥ इतिवचनजातमतिमानिनीवद-
 नसंजातमाकर्ण्य ननु हृदयकमलागतं ॥ पूरयतु
 गोपिकाजनमनोरथमखिलमद्भुताकारमतिशयितसु-
 भगागतं ॥ ७ ॥ देहि वल्लभचरणराजीवरेणुमपि विष-
 यिजनसंगदुर्मतिविरोधागतं ॥ धर्मरहितं सहितमति-
 दोषकारकैरहह हरिदासमथ चरणशरणागतं ॥ ८ ॥ २१ ॥
 रामग्रीरागेण गीयते ॥ वंदे वल्लभवरतनुजं भक्ति-
 सरणिशरणिकृतसाधनरहितसकलमनुजं ॥ १ ॥
 सुंदररूपविबोधितभाववशीकृतगोकुलनाथं । निरु-
 पमभावविभावनचतुरतमं मम विह्वलनाथं ॥ २ ॥
 हरिसंबंधवतीसमुदायविविधसंबंधसहायं ॥ अतुल-

वचनतोषिततरुणीजनजीवनपतिमतिमायं ॥ ३ ॥
मनोवचोगोचरकृतिविज्ञापितनिजगतमहिमानं ॥
निजसेवकसेवितपदकमलयुगानतहृदयालानं ॥ ४ ॥
प्रकटीकृतवृत्तजीवसुखालयरसमयमंजुलरूपं ॥ श्रीभा-
गवत्तविवृतिबोधननिजजनमतिशोधनभूषं ॥ ५ ॥
निजपीयूषविजितविधुमंडलमंजुलवदनसरोजं ॥
अखिलमनोमोहननिजसुषमाविश्रितमानमनोजं
॥ ६ ॥ मृगमदसंभवसहजतिलकशोभितसौभगनि-
धिभालं ॥ कुंचितचिकुरसामावृत्तिवदनविनिर्जितम-
धुकरमालं ॥ ७ ॥ कृपयति स मयि कदापि हृदा किं
करहरिदासे ॥ भवतु परं गोपीपतिचरणकमलभावं
पदवासे ॥ ८ ॥ २२ ॥

धन्याश्रीगगेण गीयते ॥ भजे सखि गोकुलेशं
नंदभवनभूषणं नखभूषितहृदयदेशं ॥ ध्रु० ॥ मंदहा-
सफुल्लनासरुचिरमुखसरोजं । वदनचंद्रकिरणकांतिर-
हितमानमनोजं ॥ १ ॥ वदनकमलमधुपवदति
राजदलकपुंजं ॥ बर्हमुकुटनटविलासिबहुविचित्रगुंजं
॥ २ ॥ युवतीमुखकमलमधुपचंचलतरनयनं ॥
अनुपमनिजनिहितभावसततकृतमृगयनं ॥ ३ ॥

भूनटधृतमातृविहितवर्तुलमषिबिंदुं । मुखजितपीयूष-
भरितचिह्नविलसदिंदुं ॥ ४ ॥ मृदुकपोललोलयुगल-
कुंडलकृतशोभं ॥ हीरककृतचिबुकभूषणविरचित-
विक्षोभं ॥ ५ ॥ कंठशोभिमुक्तामणिभूषणोदितग्रीवं ॥
भावभस्तया वशीकृतयुवतीजनजीवं ॥ ६ ॥ कटि-
तटगतपीतवसनशोभितनिजरूपं ॥ पदनखसुषुमा-
विमानसूरनरमुनिभूषं ॥ ७ ॥ विज्ञापनमेतदेव
मानय मम वचनं ॥ श्रीवल्लभचरणकमलकृपया
कृतरचनं ॥ ८ ॥ २३ ॥

मलाररागेण गीयते ॥ प्रियसखि विग्हे विपिन-
विचरणं ॥ विरहितमनुजशरणं । गोकुलपतिपदभाव-
वतामतिशयितशोकतरणं ॥ १ ॥ ध्रु० ॥ विविधवि-
टपियुतलतावृंदसंदर्शनजनितानंदं ॥ शिशिरितनि-
खिलशरीरपवनविचलितनवकुसुमरंदं ॥ २ ॥ मुदिर-
मुदितमानसघननादविलासरवश्रवणं । अद्भुतपक्षति-
युगदर्शनकृतहृदयदुखविद्रवणं ॥ ३ ॥ फलितरसाल-
शालशाखागतपिककूजितकसुखं ॥ स्थलकमलाहि-
तशोभोपमितयुवतिजनसरसमुखं ॥ ४ ॥ हरितरसा-
लोकनचिंतितहरिरूपनामयुगलं ॥ संवर्द्धितहृदया-

हितरागगानकृतिरणितगलं ॥ ५ ॥ गगनविलसद-
तिघनघनवृंदविलोकनकृतसुखदानं ॥ कंपितशाखा-
गतमृदुपल्लवचलनविहितमन्मानं ॥ ६ ॥ विविधस्थ-
लविरचितलीलाविज्ञापनबहुतरनिपुणं ॥ प्रियसंनिधि-
सुखनिचयविचारणरपरमानसकृपणं ॥ ७ ॥ ईदृशा-
दशायुतं हरिदासं दर्शय गहनविहारं ॥ हृदयनिहि-
तहस्विलभवरपदनखविद्युतिमणिहारं ॥ ८ ॥ २४ ॥

केदारागेण गीयते ॥ मानिनि सहसे किमति
वियोगं ॥ कुरु हरिणा संभोगं ॥ वारय तदधरपीयू-
षेण विषमचेतोभवरोगं ॥ १ ॥ ध्रु० ॥ निजहस्ता-
वचितातिमृदुलतरकुसुमरचितशयनेन ॥ प्रतिप-
दमवलोकितपदवीकृतचपलचकितनयनेन ॥ २ ॥
भावितशयनशयितभवतीतीसंदर्शनजनितसुखेन ॥
कृपयिष्यति दयितेति तोषभरसंततिहसितमुखेन ॥ ३ ॥
पुनरपि तालवृंतपवनविशेषवशितहृदयेन ॥ श्रमविं-
दूनि कलयतावदनकमलमनसासदयेन ॥ ४ ॥
कुटिलालकततिनयनसमागतिरतिजागरभीतेन ॥
मारशरैरतिपरुषतरैरिह विरहदृशा नीतेन ॥ ५ ॥ मुख-
कमलाहितगंधलोभगुणभरगणितश्वासेन ॥ स्तन-

ललितहारशोभाभरसततस्मृतरासेन ॥ ६ ॥ संवाहि-
तसरसिजसुंदरभावितपदकमलयुगेन ॥ सकरुणहृद-
यकमलसंपादितभाववदेकसुगेन ॥ ७ ॥ श्रीवल्लभ-
पदकमलविमलमतिहरिदासे सद्येन ॥ मनसा सखि
भावय निजभावं भाववतो विनयेन ॥ ८ ॥ २५ ॥

केदाररागेण गीयते ॥ हरिमनुसर सरसिजनयने ॥
कुरु शयनं हरिणा सह सुंदरि रचितकुसुमशयने
॥ १ ॥ विरहभावसमुदितहृदि तापनिवारणगीतगुणं ।
प्रत्यवयवगतनिरुपमसुषमापरिभावननिष्ठुणं ॥ २ ॥
चिरमवलोकितपदकमलाकृतितरुपल्लवनिचयं ॥
चिंतितचरणचमत्कृतिचित्रितदृष्टिरचितविलयं ॥ ३ ॥
भाववशाशयविहितविनोदविशेषविधानविचारं ॥
भावितरुचिरावयविलोकनविहितनयनसंचारं ॥ ४ ॥
भावितभवतीपरिरंभणकृतसंभ्रमजनितसुखं ॥ मधु-
राधरपीयूषपानसंपुटितसलोलमुखं ॥ ५ ॥ भावित-
मानापयनकरयुगधृतपदकमलवरं ॥ नखविधुकिरण-
कौमुदीमोदविनोदविशेषपरं ॥ ६ ॥ अनुसंहतिनिज-
विरहदशासमुदितमानससंतापं ॥ अन्वेषिततनुदाह-
विनाशकसीतलकमलकलापं ॥ ७ ॥ शिशिरोपायवि-

धानविहितनिजजन्मसफलविश्वासं ॥ श्रीवल्लभवर-
चरणकमलपरिमललोभितहरिदासं ॥ ८ ॥ २६ ॥

कल्याणरागेण गीयते ॥ मानिनि तव पदपति-
ताहं । अंगीकुरु गोकुलपतिसंगं येन सपदि भविता
हरिताहं ॥ १ ॥ ध्रु० ॥ मानय विनयवचनमतिदीनं
तव मेलनकरणे सूहिताहं ॥ नैवमुचितमतिरोषवती
भवती कृपया दासी विहिताहं ॥ २ ॥ अवलोकयति पथं
तव सुंदरि मानवारणे सखि निहिताहं ॥ इति जानीहि
चरणपरिचरणनिरंतरकरणदोषरहिताहं ॥ ३ ॥ भव-
तीरतिसंपादनकृतये निरुपधिगोकुलपतिरचिताहं ॥
यदि नायासि वृथैव भवामि तदा निपुणैकमध्यलि-
खिताहं ॥ ४ ॥ त्यजसि न मानमहो कथमपि तदि-
तरयुवतिभिरतिव जिताहं ॥ यदि न भवति मम विहि-
तमिदं सखि किमु कथयामि मध्यवनिताहं ॥ ५ ॥
वदनामृतकरकिरणचकोरं दर्शय सुखितं भूलुठि-
ताहं ॥ इतरसखिजनसाहंकृतिबहुवचनरचनशोचन-
मृदिताहं ॥ ६ ॥ जीवनमपि मम दुर्लभमधुना यदि-
निजसंगमंगमिताहं ॥ कथमु दर्शयिष्यामि सुखं पुन-
रपि हरिणा बहुधा लपिताहं ॥ ७ ॥ इति सहचरिच-

नानि हृदाकर्णयति वदिति सखि चलिताहं ॥ श्रीवल्ल-
भवरचरणरेणुहरिदाममदीयकृपावलिताहं ॥८॥२७॥

मलाररागेण गीयते ॥ विरहे सुंदरवर्षासमये । वद
जीवामि कथं मम दोषैरतिशयितैरिह सखि विपरीते
सदये ॥१॥ वर्षति जलदे विरहानलदे गोवर्द्धनशिखरे ॥
परपुष्टे शतद्युष्टं कुजति वदति केकिमुखरे ॥ २ ॥
लसति भूमिरतिहस्तापवनविचलिते तृणनिचये ।
इंद्रगोपकैतवजमूलविलसदनुरागसमये ॥३॥ विविध-
शिलासुशुद्धनिजरूपयुतासु विराजति नाथे ॥ निज-
मुखदर्शजनितानंदविलासगीतगुणगाथे ॥ ४ ॥ नव-
घनमध्यशोभिनीसुमुखी दृश्यते सितवक्त्रमाला ॥ मेघ-
नादमनुगर्जति मुरली क्षरति रसं सुरसाला ॥५॥ उद-
यति विद्युदतिव चंचला चालयतीह जनं ॥ असितमे-
घगणविरचिततमसा बहु भीषयति वनं ॥ ६ ॥ रंजि-
तरुचिरकुसुंभवसनपरिधानविराजितरूपे ॥ गायति
मेघसमागमरागे निरुपधिगोकुलभूये ॥ ७ ॥ इति
विज्ञापितमतिशयकरुणे विरहितहरिदासेन ॥ श्रीव-
ल्लभपदकमलपरागधारणिविरचितवासेन ॥८॥२८॥

आशावरीरागेण गीयते ॥ सततं विचरति

वृंदाविपिने । गोकुलपतिरपि गोपबालकैरारूढेपि
दिने ॥ १ ॥ निजवदनेन वदति नामानि
गवामतिरतिवचनेन ॥ मनसि मोदते विपुलरसा-
गतसरसकुंजरचनेन ॥ २ ॥ निर्मलनीरधौतशिखरो-
परिरुचिरशिलामुपविश्य ॥ भुङ्क्ते भवनसमागतमन्नं
निजगोपेषु निविश्य ॥ ३ ॥ प्रत्यंगुलिबहुविविधफ-
लानि दधाति रुचिरहस्ते ॥ मध्यमोदनं तनुते दृष्टिं
जननीकृतिशस्ते ॥ ४ ॥ पिबति विमलपानीयय-
मुनायामंजलिबंधेन प्रतिबिम्बं पश्यति सुचिरं निज-
लोचनसंबन्धेन ॥ ५ ॥ मृदु वादयति वेणुमतिमधुरं
चलति धेनुसंगे ॥ हरितापमथ काननदेशेरविरचिततृ-
णभंगे ॥ ६ ॥ कनकचषकगतफेनसमूहं पिबति गोपम-
थितं । शिशिरयतीह बालकुलहृदयं बहुविरहव्यथितं
॥ ७ ॥ श्रीवल्लभपदकमलपरागगगरंजितहृदयं ॥
हरिदासं सुखितं भावैरपि कुरु दुर्जनविलयं ॥ ८ ॥ २९ ॥

आशावरीरागेण गीयते ॥ चरणं धेहि सरसह-
दये । व्यथते शिलातृणमूलैरतिपदमितिचितैक-
मये ॥ १ ॥ नहि समुचितमिह धरणीविचरणं
सुंदरसति कमले ॥ उद्भटभावनिरंतरन्निर्गतनयननी-

रविमले ॥ २ ॥ श्रीरपि कुरुते सपदि सहायं यद्यपि
 वनचलने ॥ तदपि बाधते मामकहृदयं चरणचिह्न-
 कलने ॥ ३ ॥ यद्यपि भूमिरथोत्ससहिता त्यजति
 तथापि हरे ॥ इह यदि गंतुं क्षणमुत्सहसे करवै
 सपदि करो ॥ ब्रजसंबन्धिगवमनुगं किमु गोपीजनवृन्दे ॥
 दोषमथो चेतसि चिंतयसे लौकिकमतिमन्दे ॥ ५ ॥
 किमिति विभेषि तापसं सृष्टे धारयितुं चरणं ॥ फणि-
 फणधृतपदपद्मकिमद्भुतमेवं तव करणं ॥ ६ ॥
 मर्दनजनिता दुःखमर्दयसि पदजनितानन्देन ॥
 भूमरेहह वियोगे विहितं किमु मयि गोविन्देन ॥ ७ ॥
 श्रीवल्लभपदकमलसदागतिसंगतगन्धयुतेन ॥ योजय
 निजरणकरुणामयदाससरसहृदयेन ॥ ३० ॥

आशावरीशगेण गीयते ॥ मित्र मायाहि करवै
 पयोमथनं फेनमिह भोजनीयं त्वया ॥ पत्रविरचि-
 तरुचिरपात्रनिहतं हरे ननु विधेया ममोपरि दया ॥ १ ॥
 शीतलं भवती ननु भावसुन्दरहरे शृणु वने यत्न-
 विहितं मया ॥ किमिति हि विलम्बसे तिष्ठ मम
 सन्निधौ गोपसुतमण्डलीविहितविनया ॥ २ ॥ दर्श-
 नानन्दगोविन्दसंप्रति यथा भवति दुःखालिख रचित-

विलया ॥ दृष्टतरनीलमणिमंजुलमुखलग्नमधुदुग्धक-
 रणपरमशोभैकनिचया ॥३॥ तिष्ठ कथयामि परमद्भुता
 मथ कथामयि किमपि मधुवचनमुदितमथ चैकया ॥
 मा मम ह कानने करुणया योजय प्रणतपदिगोकुला-
 धीशपदसेवया ॥४॥ आयाहि किमपि कथयामि तव
 कर्णयोरतिशयितगुप्तमथ लोकविरचितभया । मंजुकुंजे
 रचय संकेतमद्भुतं शीघ्रमहमायामि चरणगतिकृतरया
 ॥ ५ ॥ वीजयिष्यामि परमतिरमणसंभ्रमे दर्शनीयो
 हरे भक्तकृपया ॥ योजनीयोस्मि तनु सपदि भवता
 कदा कार्यकरणे रसिकजननाथसहितया ॥ ६ ॥ दर्श-
 यिष्यति कदा मत्प्रभुः स्वामिनीसहसवदनविहितवि-
 परीतमिच्छया ॥ मदभिनन्दनमथो दत्तमनसा कदा-
 कर्णयिष्यति सुरतसंग्रामकृतजया ॥ ७ ॥ देहि
 निजदास्यमिह बलुभाधीशपदकमलसेवनविहितभ-
 क्तिजफलाशया ॥ सततसहितेपि हरिदासके करु-
 णतम विलस विपिने सरसनिरतिराधया ॥ ८ ॥ ३१ ॥

मारुतागेण गीयते ॥ हाहा शृणु मायाहि वनं
 किमुचितमिति गमनं ॥
 व्रजनृपधेनुधनं ॥ १ ॥

रलंकरणं तव देहे ॥ रहसि विराजितविपुलविताने
 वस मामकगेहे ॥ २ ॥ अतिसुगंधमुद्धर्त्तनमति-
 शयशुद्धगंधतैलं ॥ स्नानमथो कुरु नीरैरुष्णैरुरीकुरु
 चैलं ॥ ३ ॥ कछपटं परिधेहि तिलकमपि वितनु विपु-
 लभाले ॥ तनुमुष्णीशं शिरसि विधेयं ग्रथितालक-
 माले ॥ ४ ॥ नूपुरयुगमतिचपलं पदयोरुत भुजयो-
 रपिधेयं ॥ कंकणचयमथ मध्यमंगदगुच्छसहितमपि
 देयं ॥ ५ ॥ हृदयमध्यमणिमुक्ताजटितं पदकं नाथ
 विधेयं ॥ मुक्ताकनकमालिकायुगलं जय जगदखि-
 लमजेयं ॥ ६ ॥ उपविश पर्यंके मृदुरम्ये कुरु सुंद-
 रशयनं ॥ तनवै कश्कृतमंगमर्दनं शिशिरीकुरु नयनं
 ॥७॥ इति सशसं वचनं राधया रतिरसभावयुतं ॥ शृणु
 बलभवरचरणकमलतलगतहरिदासनुतं ॥ ८ ॥ ३२ ॥

सारंगरामेण गीयते ॥ हरिश्चिह्नदिवसे वसति
 बने ॥ गोचारणमपि कुरुते गोपैरभितो विटपि-
 घने ॥ १ ॥ ध्रु० ॥ नैव रोचते किमपि सुमुखि मम
 हरिविरहितसदने ॥ विरहवह्निरपि तनुते दाहं
 हृदये नृपमदने ॥ द्रष्टुमहो कामयते नयनं गोपतनय-
 वदनं ॥ अलिकुलसदृशालकततिसहितं सुगंधं दुग्ध-

रदनं ॥ ३ ॥ नासा सततं विहितदुराशादेहकमल-
 गंधं ॥ आदातुं तस्या ननु तनुते सैव हृदयबंधं ॥ ४ ॥
 रसना कुरुते सततमनोरथमधररसं पातुं ॥ वागपि पर-
 मनुरागवती विदधातु मनो गातुं ॥ ५ ॥ संवा-
 हयितुमतीव कोमलं पदकमलं हस्तौ ॥ कुस्ते मन-
 सि मनोरथमतुलं हरिसेवाशस्तौ ॥ ६ ॥ स्फुरति
 सदा संमुखमतिचपलं चरणयुगं गंतुं ॥ चेतश्चिरम-
 मिलषति कृपापरं नित्यमथो रंतुं ॥ इति सामकस-
 र्वस्ववचनजातं निवसतु हृदये ॥ श्रीवल्लभवरचरण-
 विचिंतनविघ्नविलये ॥ ७ ॥ ३३ ॥

सारंग ॥ राधिका जयति वृषभानुभवने ॥ विवि-
 धमंगलघोषनृत्यगीतादिश्रुतसूनमागदबंधिविप्रगाय-
 जने ॥ १ ॥ विविधगृहगोपिकाजनसमानीतदधिकुं-
 कुमाक्षतरचितभिन्नहस्ते ॥ रेणुदूरीकरणगंधजलसे-
 ककृततोरणध्वजपताकादिशस्ते ॥ २ ॥ निकटसंब-
 धिनिजनंदनपरिचितसकलगोकुलागतमनुजविहित-
 माने ॥ पुत्रिकाजननसंतोषजनिनिजनकविहित-
 भूषणरत्नवस्त्रदाने ॥ ३ ॥ रतिपथप्रकटनोभयसंभ-
 वजनितहर्षयुतदासिकाफलितभाले ॥ निजनाथली-

लयालीनसकलेंद्रियप्रियगीतिगोपिकादत्तताले ॥४॥
 उद्घटितवदनजलजातसंजातपरमानंददृष्टराघैकव-
 दने ॥ गोकुलाधीशजननोत्सवप्रतिपदस्मरणचिंति-
 तरुचिरनंदसदने ॥ ५ ॥ सततमिह विलसतु प्राण-
 पतिनेतिचिरमाशिषामधिकृतममधुवचनभाषिते ॥
 हृदयपदकमले वसतु भावपरिपोषितस्वामिनीसंगनि-
 धारणविकाशिते ॥६॥ अस्मदभिमतमखिलमत्र खलु
 सिद्धमिति तोषभरभरितनिजदासचित्ते ॥ अतिश-
 यितदुर्लभाभरभूषितलब्धजन्मसमयोत्सवचिप्रेष्ठचित्ते
 ॥ ७ ॥ भवतु वल्लभविभोरतिशयितकरुणया सपदि
 वासोपि तव चरणरणौ ॥ दासदासस्य हरिदासक-
 स्याधुना देहि भावं भिवतिविधृतवेणौ ॥ ८ ॥ ३४ ॥

आशावरी ॥ पृथुके पश्यति मातृमुखं ॥ जन्म-
 सफलमिह मनुते जननी लभते विविधसुखं ॥ १ ॥
 उन्नतनयनमर्धमुत्थितवतिसचकितनयनयुगं ॥ स्रव-
 दधरामृतवदनकलेशेकुलकमलसुभगं ॥२॥ कुटिला-
 लकसंकुलमुखकमले हृदयभावविमलं ॥ नखरसमी-
 कृतकुंचितचिकुरे नयननीरसजलं ॥ ३ ॥ आदर्शो-
 दितबालकरूपे द्वयदर्शनचपलं ॥ प्रतिबिंबाकारणकृ-

तलीले नर्तितकंबुगलं ॥ ४ ॥ अवलंबितमुक्त्यफल-
 भाले स्पष्टरुचिरभालं ॥ नृत्यति नवनीताय चंचले
 चपलालकमालं ॥ ५ ॥ करधृतमातृनासिकाभूषे
 मोदरोमहर्षं ॥ वदनोपरि परिवर्तितवदने रचितनी-
 र्वर्षं ॥ ६ ॥ दशनद्वयदर्शितरसभावे भावनकृतिस-
 रसं ॥ अवलोकितगोपीजनवृंदे तद्दर्शनसहसं ॥ ७ ॥
 श्रीवल्लभकृपया मयि कृपयतु वल्लभकुलरत्नं ॥ भव-
 तु मानसं सपदि निरुद्धं विविधविषययत्नं ॥ ८ ॥ ३५ ॥
 रामकरीरागे ॥ निजतनुजं जागरयति माता ॥
 प्रियसुत जागृहि रजनी याता ॥ सुश्रुतपयोनवनी-
 तबद्धदधिमोदकादिशीतलता जाता ॥ १ ॥ मधुरं
 रौति पक्षिगणमथविकचयति कमलकुलं ॥ दधि
 मश्रंति गोपिकाभुजकंकणविध्वनिविपुलं ॥ २ ॥
 वायुरसावातिसमीविदधातुमलकनिचयं ॥ उन्नि-
 द्रय निजनयनयुगं कुरु रजनिदुरितविलयं ॥ ३ ॥
 उदयति भानुरसौ परिहसति विकचकमलव्याजेन ॥
 किमिदमुरीकृतमधुना शयनं नंदभवनराजेन ॥ ४ ॥
 गायति गोपमंडली संप्रति बालयशो विमलं ॥ दर्शय
 वदनविफुल्लसरोजं रचय जन्मसफलं ॥ ५ ॥ कमल-

विनिर्गतमधुपकुलानि मधुरतरंगलरणितानि ॥ हरिरु-
त्थित इति जगति वदन्ति बहूनि मया गणितानि ॥६॥
पूरय निखिलमनोरथमिति निजजननी मधुवचनं ॥
सुहृदाकर्ण्य तथैव कृतं हरिणापि यथारचनं ॥ ७ ॥
श्रीवल्लभपदकमलमधुपमानसवति सुतहरिदासे ॥
कृपय सदैव मदीयवचनतो वर्णितासुगुणसमासे ॥३६

रागअडानो ॥ ॥ नृत्यति गोकुलपतिरद्भुत-
गतिधेनुवृन्दसंगे । अवलोकय वेणुवादविरचितगति-
भंगे ॥ १ ॥ अभिनयसंदर्शनायतदर्शितभुजमूलं ॥
तनुते ननु सहचरिवरहस्तकमनुकूलं ॥ २ ॥ नयन-
भेदवेदनाय सुगन्धस्मितवदनं ॥ बहुविलासहासकर-
णदर्शितसितरदनं ॥ ३ ॥ संपुटीकृतरदनच्छदसूचित-
रसपानं ॥ वेणुनादकथितनामनिश्चितफलदानं ॥४॥
चारीकरणाहितपदधरणितापहरणं ॥ प्रकटितरसगो-
पनाय पीतवसनावरणं ॥ ५ ॥ कोटिमदनमोहनाय
चलितकटिविलसितं ॥ क्षुद्रघंटिकामनोहरनादमधुर-
रसितं ॥ ६ ॥ मंदमंदमंजुलगतिवारणवरचलनं ॥
ग्रीवाकटीचरणकमलवनमालाललनं ॥ ७ ॥ संध्या-

समयागतिरिह सुखयतु हरिदासं ॥ श्रीवल्लभचरण-
कमलभावमतिविलासं ॥ ८ ॥ ३७ ॥

सारंगरागेण गीयते ॥ बालमालापयति मुग्धल-
लितं ॥ तात मातेतिवदविसवलितरसनया सुखय मम
हृदयमतिभाववलितं ॥ १ ॥ अंगुलीं मम गृहाणोत्तिष्ठ
सादरं दर्शय प्रायशो विविधचलितं ॥ मधुरमधुरं सपदि
वेणुमपि वादय प्रतिपदं मधुरकरकमलकलितं ॥ २ ॥
पश्य दर्पणगतं निजरूपमद्भुतं तदनुकरणं वितनुपर-
मम स्खलितं ॥ अतिभारपीठकोलूखलसमर्पणे भुज-
युगलमपि कुरु विशेषवलितं ॥ ३ ॥ कमलदललो-
चनं दुःखचयमोचनं मदभिमुखमातनु सदा विर-
लितं ॥ बालभावेन गानेन सुस्वरतया ब्रजभुवि
विधेहि ननु नृत्यछलितं ॥ ४ ॥ अंजनं नयनयोरतिश-
यितशोभनं तव ददामीह करयुगलदलितं ॥ सज-
लचैलेन संप्रोक्ष्य तैलेन सह मुखविधुं सपदि करवै
विमलितं ॥ ५ ॥ पिब पयो ननु वयो वर्द्धते येन तव
मस्तकं भवति मम कदापि पलितं ॥ दृष्टिविषयो भवति
मम कदा जलद इव दुग्धकणनिचयमथमुखविगलतं ।
॥ ६ ॥ नयनयुगलं कदा दधिदुग्धयाचने बालली-

लानुकृतिसजलितं । दर्शयिष्यसि सकलगोकुलवि-
मोहनं भागधेयं भवति मम च फलितं ॥ ७ ॥ विष-
यविवशाशयं विस्मृताधीशमपि भक्तिपथभाव-
भावनमनलितं । देहि हरिदासमिह निजचरणवास-
मपि बल्लभाधीशपदकमलतलितं ॥ ८ ॥ ३८ ॥

रागबिलावले ॥ ब्रजयुवति देहि मम लगति-
दानं ॥ चित्रितं दधिकलं समाधाय मस्तके चलसि
विपिने हरसि मत्तगजमानं ॥ १ ॥ ध्रु० ॥ श्रुति-
पथं नहि गतं कुत्र तव दानमिति हि मृषा वदसि
विनयहातं ॥ अधर एवेति सविकारमाभाषिते गोपि-
काधीश इह वचनजातं ॥ २ ॥ कथमु गृह्णासि मम बाहु-
माहूत इव कुलयुवतिधर्षणं किमितिहह तनुषे ॥ ३ ॥
सहचरिवृन्दमपि पश्य निरपत्रपसजहठंविहिततमपि
शिरसि भारं ॥ चल रहसि मस्तकेनैव किमु वहसि
सखी भारमुत्तरये तव वृथा पारं ॥ ४ ॥ पातयति
कुटिललकुटेन शिरसिस्थितं दधिकलशमतिरभसभा-
वधरे ॥ निजपतौ विपिनरतिपरमतौ संमुखं वदति
नहि समुचितं विजितमारे ॥ ५ ॥ चरणयुगमतिमृदु-
लमहह ललिताकृति प्रिय वहिष्यामि शिरसैव सततं ॥

बालभावं जहि सरसमनसा परं तव जगति भवति
न यशोति विततं ॥ ६ ॥ इतिनिजप्रयतमावचनमथ
शृण्वतो गोकुलेशस्य मुखकमलशोभा ॥ दर्शनेनैव
कुरुते सखि मानसं भावनतरंगितं जनितलोभा
॥ ७ ॥ मनसि रसिके वसतु वागविषयं हरे गोपर-
मणीजने दानचरितं ॥ बल्लभाधीशपदकमलयुगकरु-
णया मम मनो विदधातु भावभरितं ॥ ८ ॥ ३९ ॥

रागललित ॥ जहिहि भामिनि मदुपरि कोपं ॥
अहमिह सपदि पतामि पादयोरुपरि किमिति कुरुषे
रतिलोपं ॥ १ ॥ मुखकमलं मम विरचय संमुख-
मपि शिशिरीकुरु नयनं ॥ न मया सशपथमभिम-
तया कृतमन्यगृहे शयनं ॥ २ ॥ फुल्लनयनयुगलेन
विधेहि कोपवति करुणालोकं ॥ त्वदवमानवितान-
जनितमपहर मम मानसशोकं ॥ ३ ॥ करयुगलं मम
शिरसि निधेहि देहि संततमभयं । हैयंगवसुकुमारतरं
सखि कुरु मानससदयं ॥ ४ ॥ गोपनितं बिनि किं
बलमीदृशमतिदीने तनुषे ॥ त्वमदशरणं न वरिष्यति
कापि युवतिरिति चेतसि किमिति न मनुषे ॥ ५ ॥

निजपतिनातिविशदमतिना विनयेन सखि मानं ॥
हृतमखिलं हृदयं च कृतं करुणायुतरतिरसभानं ॥ ८ ॥ ४०

रागे गोडी ॥ मधुरिपुमिलने किमिति विलंबं ॥
कुरुषे मानिनि मनसि विचारय त्रिजगति किमु-
तदितरदवलंबं ॥ १ ॥ शिशिरं शिशिरकरादपि मृदुलं
नवनीतादपि हरिवदनं ॥ अवलोकय शोषय निज-
शोकं सुसुमाजितकमलासदनं ॥ २ ॥ परिरंभणम-
नुभव सुखदं कुरु पीयूषाधिकरसपानं ॥ स्थापय
बाहुयुगं लसदंसे देहि नखक्षतदानं ॥ ३ ॥ हरिणा सह
शयनं पर्यंके कुरु हृदयोदितभावं ॥ स्फुरदुज्ज्वासमथो-
दद्भुमुद्रणमाभाषय मधुरारावं ॥ ४ ॥ विविधहसनम-
थ रसनारसनं विरचय सखि सुरते ॥ सपदि वशी-
कुरु करुणाजलधिं प्रियतमचरणरते ॥ ५ ॥ अंस-
बाहुधरणं गजचलनं वितनु विशेषवने ॥ अवचितु
कुसुमचयं हरिणा सह बहुविधे विटपिघने ॥ ६ ॥ उन्म-
दमधुपकुलाकुलकमलालययुतयमुनानीरे ॥ विलस-
विलासकलाकुशलेन नमिततरुगजिततीरे ॥ ७ ॥
श्रीवल्लभचरणैकशरणहरिदासकथितेन ॥ हृतमभि-
सर सरसाशयसविधे किमिह मनोमथितेन ॥ ८ ॥ ४१ ॥

श्रीरागेण गीयते ॥ भावये मनसि हरिसरस-
वदनं ॥ गोपसीमंतिनीमंडलीमनमध्यसंशोभिहृद-
यैकसुखसमूहसदनं ॥ १ ॥ ध्रु० ॥ विजितविधुमंडलं
व्रजजनाखंडलं सकलजनमंगलं मुग्धरदनं ॥ अलक-
कुलमंडितं चित्तहृतिपंडितं द्विजपतिमखंडितं विजित-
मदनं ॥ २ ॥ सुभगनासमन्दहासरदनछदहासवास-
मतिशयितनिजदुःखकदनं ॥ चिबुकवरशोभनं
जनमनोलोभनं मनसिजक्षोभणं मेघनदनं ॥ ३ ॥
विलसदधरामृतं नयनभृंगादृतं कुंडलयुगावृतं वेणुस-
हितं ॥ गंडयुगचंचलं सचकितदृगंचलं विहितमा-
नसचलं जगदभिहितं ॥ ४ ॥ कृतदृगाकारणं तापवि-
निवारणं बहुविहदारणं भावपूरं ॥ अमितकरुणाकरं
कामनीमतिहरं रमणकृतितत्परं दुरितदूरं ॥ ५ ॥
अखिलगोकुलपतिप्रकटितमहाररितिभावयुतजनगतिं
वह्निरूपं ॥ सेविजनपालकं सुररिपुकगालकं श्रीनन्द-
बालकं भक्तभूषणं ॥ ६ ॥ सुरुचिरदृगाराममानन्द-
धामनिर्जितनिखिलवामकुलमतुलशीलं । कंदर्पसुन्दरं
गोकुलपुरंदरं चातुरीमंदीरं रतिसलीलं ॥ ७ ॥
प्रकटमिह भूतले रहितसाधनबले भावदानायनिज-

वस्तुशक्त्या ॥ वल्लभाभिधमहोहरिदासमपि हरिदास-
पदगतं विदधातु पदविशक्त्या ॥ ८ ॥ ४२ ॥

रागसारंग ॥ राजते हरिसौ कुसुमवने ॥ गोपिका-
करयुगलचातुरीमीक्षमाणो मनसि मोदते वहति पवने
॥ १ ॥ प्रेष्ठया सह गतो विहरति विशेषतो हृदि च
परिधापयति कुसुमहारं ॥ स्पृशति हृदयं मिषेणैव
कौतुकपरः परमरमणीयमतिगंधभारं ॥ २ ॥ विरचयति
भूषणानीह कुसुमैरथो राधिकापरिधापनेतियत्नं ॥
अतिसूक्ष्मसितवसनपरिधानफलितनिजदेहसुषमा-
दमितमारगर्व ॥ प्रेयसी हसतीव सलक्षणं चद्रमिव
हृदयहाशय हासद्युतिसुदृष्टिखर्व ॥ ४ ॥ करयुगं
बध्नाति कुसुमहारेण च कदाचिदपि वदति मानकय-
विलासं ॥ नेतिनेतीमतिमधुवचनमाकर्णयति वद-
नकमलं सपदि चुंबति सहासं ॥ ५ ॥ हरिगले
परिहितं हारमाकर्णयति बाधयति नायकं युवती-
वश्यं ॥ अधरमधुपानकुतिलोमलोलुपमुखं गोपि-
कावदनकमलैकपश्यै ॥ ६ ॥ हारमिव लाययति
हृदयदेशे हरिप्रेयसीमपि चलितधृतिमुखामोदं ॥
गाढमालिङ्गति तदिङ्गीतमावेदयति हर्षेण सहितोपि

तनुते विनोदं ॥ ७ ॥ पूरयतु सकलमपि मम मनो-
स्थमहो दर्शयतु कुसुमगृहयुगलवासं ॥ बलभाषी-
शपदसरसिजे सर्वदा देहि गोपिपते सुदृढविश्वासं
॥ ८ ॥ ४३ ॥

रागसारंग ॥ गोकुलतिलक इह गोकुलेशोऽ-
भवन्निजजनानन्ददानाय दयया ॥ सकललोचनयु-
गलगोचरो रमणकृतिचरितया वसुदेवनीतया मायया
॥ १ ॥ जातकर्माचरणवेदबाधितकर्णतिलान्नगि-
रिविहितविप्रसन्माने ॥ पुत्रजननानन्दनन्दहृदयानं-
दसंदोहविहितबहुधेनुदाने ॥ २ ॥ उज्ज्वलीकृतगृहं
बद्धबहुतोरणे तैलयुतरजनिकृतधेनुशृंगारे ॥ विविध-
वसनाभरणगोपसुषमानीतदधिदुग्धवस्वसनविसल-
सदुपहारे ॥ ३ ॥ कृष्णजननश्रवणविरचितस्वकल्पकर-
विधृतबलिगोपिकासमाजे ॥ नन्दभवनागमनजातसं-
तोषभरविरचिताशीरासिगोपराजे ॥ ४ ॥ चित्रविधवा-
दित्रयोषसंगीतयुतनृत्यचारणबंदिगुणविकासे ॥ विप्र-
गायक संबंधिजनतोषनन्दवितरितवसनस्तनमाले ॥
सूनुममुदयकृते विष्णुमंतोषयानन्दपरिपूजितग्रहदेव-
वजाले ॥ ६ ॥ रोहीणी नन्दगोपीभिर्नितनिर्भया व्य-

चरदांभूषणा गेहकृत्ये ॥ गोकुलेशागमनसततकला-
 वासपरमसंपत्तियुतभृत्यभृत्ये ॥ ७ ॥ वल्लभाधीशके-
 वलसमाश्रयमात्रदासहरिदासजनशुद्धहृदये ॥ प्रक-
 टइह भवतु भवभावभंजनपरो निरुपधिकृपाकरो
 दोषनिचये ॥ ८ ॥ ४४ ॥

इति श्रीहरिदासोदिता अष्टपद्यः संपूर्णाः ॥

शके १७९४ अंगिरानामसंवत्सरे ॥

अयं बृहत्स्तोत्रसरित्सागरोऽस्माभिर्यथामति संशोधितः आदर्श-
 पुस्तकाभावात् ।



धनाश्रीरागेण गीयते ॥ मयि दीने तु दया कर-
णीया । वरणनित्यता हृदि धरणीया ॥ निजपद-
कमलयुगकृतशरणे । संततविहिताविहितविचरणे
॥ १ ॥ साधनमतिकृतनिजपथहाने । फलसंबन्धि-
विरोधसमाने ॥ २ ॥ विफलमृषामददत्तमानसे ।
विडलविभुसेवैकलालसे ॥ ३ ॥ इन्द्रियविषयचिन्त-
नाविमुखे । मूढतया पालितविषयसुखे ॥ ४ ॥ काम-
समूहविभावनदक्षे । विषयसुमुखकालादिकभक्षे ॥ ५ ॥
दुर्जनसंगकरणमतिदुष्टे । बहुविधदोषपोषपरिपुष्टे
॥ ६ ॥ असमर्पितभक्षणगतशुद्धौ ॥ पररामासंगम-
हतबुद्धौ ॥ ७ ॥ परिजनजनितहासगतनासे ।
श्रीवल्लभपदसरसिजदासे ॥ ८ ॥

गौडीरागेण गीयते ॥ सखि विपिनादधुनैवा-
याति । श्रूयत एव मुरलिकानादो वादनामोदवायु-
र्वाति ॥ १ ॥ ध्रु ॥ शंकृतिरपि वनमालामधुपकृता कुरुते
हृदि मोदं । गोहुंकृतिरतिशयमधुरा विदधाति विशे-
षविनोदं ॥ २ ॥ गावो गोपा बलभद्रोपि समायाता
निजगेहं । एकलमेव मिलिष्यामो मधुराकृतिकोम-
लदेहं ॥ ३ ॥ चलनीयं मिलनीयं हरिणा रमणी-

याकृतिना सुचिरं । श्रवणीयं वचनामृतनिचयं कर-
णीयं हृदयं शिशिरं ॥ ४ ॥ सामग्रीमथ निजसंगे
विविधामपि नयत नवीनां । कुरुत मनोरथचयमपि
सफलं द्रुतमभिसर सखीनां ॥ ५ ॥ विरहदहनज-
नितं परितापं शमयत मृदुलकरेण । परिरंभणमपि
तनुत चिरं सुखमनुभवतातिभरेण ॥ ६ ॥ वसतु
सदा हृदयेशवियुतयुवतिवचनं । भावभरं गोवर्द्धन-
धरणे वितरतु कृतस्वनं ॥ ७ ॥ हरिदासेन सदा
हरिवल्लभचरणरेणुवित्तेन । जल्पितमिदं न्यधीयत
हृदये विरहविकलचित्तेन ॥ ८ ॥ ४६ ॥

श्रीरागेण गीयते ॥ सखि गावो गोकुलमायाता
हरिरुपयाति वने । नृत्यति गायति वेणुं रणयति
जनयति सुखमनुकूलजने ॥ १ ॥ वनमाला मधुपै-
रपि झंकृतमतिसादरमाकर्ण्य भृशं । उद्गायति बोध-
यति निजागतिमपि निजदिवसवियोगकृशं ॥ २ ॥
चंचलनयनयुगं चालयति विशेषरसाभिनयेन ।
जनयति परमसुखं कटितटगतभावरसातिशयेन ॥ ३ ॥
विविधविलासगतिं तनुते कमलं भ्रामयति करेण ।
मुहुर्नुपश्यति वनमालामपि हृष्यति भावभरेण ॥ ४ ॥

चलति कदाचिदमंदमंदगतिवारण इव धरणीदेशे ।
 स्वयमपि विस्मयरसमनुभवति विचित्रितनिजवेशे
 ॥ ५ ॥ सखि सूचयति सरागदृशा रजनीरमणीकर-
 णीयं । चपलदृशं न शरैरपि विध्यति युवतिमनोहर-
 णीयं ॥ ६ ॥ कुटिलालककुलसंकुललपनं पश्यत विपिना-
 यातं । चलत चतुरहृदया हरिसंमुखमपि हृदये भातं
 ॥ ७ ॥ श्रीवल्लभपदकमलरेणुसेवनमानसगतिना ।
 हरिदासेन निरूपितमखिलं जयति सरसमतिना ॥ ८ ॥
 इति श्रीहरिरायाणामष्टपद्यः संपूर्णाः ।

अथ पदानि लिख्यन्ते । विभासरगे पदं । मृदु-
 लकपोलतेले तव चिन्हं किमिदं वद मदनाधिकसु-
 दर । प्रकटमंजनं नयने भाले कुंकुममपि गोगोप-
 पुरंदर ॥ १ ॥ वसनं शिथिलमथो शिथिलागतिर-
 तिजृम्भानयनं सजलं । सक्षतमधरं सनखं हृदयं
 स्खलितं वचनं रतिविकलं ॥ २ ॥ सहस्रं वदनं
 प्रकटितरदनं मधुराधररसनिःश्वसनं । व्यथयति माम-
 खिलं तव रूपं याहि विधेहि तवैव विलसनं ॥ ३ ॥

विभासे पदं । वद सखि सिध्यति किं माने ।
 प्रतिबंधं कुरुषे निजरमणे । स्वयमपि वससि शोकसं-

ताने ॥ १ ॥ मैवं कुरु मयि पदपतिते निजमनसि
विचारय रूपनिधाने । समये किमिति करोषि विलंबं
दयिते रतिरसदाने ॥ २ ॥ महती मम सखि भवति
पिपासा मधुराधरनिरुपमरसपाने । राधे नाधेया मयि
दोषा दोषसमूहनिरासनिदाने ॥ ३ ॥ २ ॥

विभासे पदं । अलसवलितं रजनिजागरारुणतरं
कमलललितं जयति नाथ नयनं । अर्द्धमुन्मीलितं
प्रेयसीकीलितं सूचयति भामिनीभावचयनं ॥ १ ॥
जितमीनखंजनं लग्नदलितांजनं निजहृदयरंजनं
विहितदयनं । युवतिजनरुचिकरं चित्तहृतितत्परं प्रक-
टरेखं विरहभरविलयनं ॥ २ ॥ सहजचपलं परमला-
वण्यसहजलं भोगिनीभाग्यफलमधरशयनं । दश-
दिक्षु संगतं रसिकजनसंमतं संततं सखि विहितर-
तिमृगयनं ॥ ३ ॥ ३ ॥

विभासे पदं । जागृहि जागृहि सुंदरबाल ।
सुश्रुतपयो पिब दधिनवनीतं कुरु वदने निजगो-
कुलपाल ॥ १ ॥ विरचय रुचिरगोपशृंगारं मृगम-
दतिलकसुशोभितभाल । वादय सुत निजमधुरमुर-
लिकामानंदद परिहितवनमाल ॥ २ ॥ त्रिपिने याहि

गोपसहितो गोकुलमपि चारय चरणरसाल । अथवा
विलस तात भवने जयजय कंसादिमहासुरकाल । ३ ।

विभासे पदं । लालयति दोलिकामंचशयनं । तिल-
कगोरोचनं भालमुक्ताफलं कुटिलकुंतलमुखं चकित-
नयनं ॥ १ ॥ चरणसंचालनं मोदभरगायनं प्रति-
बिंबदर्शने मृदुलहासं । बाललीलापरं पदसुमकरधरं
भाषणे फुल्लनासाविकासं ॥ २ ॥ अंगुष्ठचोषकं गूढ-
रसपोषकं स्वल्पसंतोषकं कृष्णचन्द्रं । गोपिकाजन-
मनोमोदसंपादनं तदभिलषिताकृतौ विगततन्द्रं ॥ ३ ॥

विभासे पदं । बालक बालक बालक कथय
मधुवचनं । श्रुतियुगलं परितपति कृपाकर श्रावय
कृतरचनं ॥ १ ॥ स्खलितपदं प्रकटीकृतसुरदं रद-
नच्छदविरचिततालं ॥ २ ॥ फुल्लनासिकं हासविकासं
संकरयुगतलवितस्तितालं । चरितचरणकमलं मति-
विमलं सुखयतु मम हृदयं सुरसालं ॥ ३ ॥ ६ ॥

विभासे पदं चोताल । मधुदितमिदमानयसि
मनसि नहि मानिनि सहसि वृथा परितापं । त्यजसि
किमिति समुपागतमधुना मधुराधरमिंदिरादुरापं
॥ १ ॥ अनुनयमपि बहुयुवतीनायक इह किं कुरुषे

विविधालापं । रसिकशिरोमणिसहचरि निगदितमिति
दूरीकुरु त्वदभिशापं ॥ २ ॥ ७ ॥

भैरवरागे पदं । किं कुरुषे मयि मानं भामिनि ।
सकृदपराधे राधे नैवंकृतिरुचिता मदयुतगजगामिनि
॥ २ ॥ सपदि विहाय हृदयहितगर्वं कुर्वे चरण-
कमलनमनं । कुरु वश्यं निजरसदानेन निवारय
परमंदिरगमनं ॥ २ ॥ शिरसि निधेहि करं करुणे
कुरु मामतिशयरसभावं । विरहवह्निविज्वलितं
मानिनि निर्वापय च हृदयदावं ॥ ३ ॥ १ ॥

भैरवे पदं । करणीयं न दोषगणनं वृंदाविपि-
नकदंबतले चिंतय सखि विहितवेणुरणनं ॥ १ ॥
मामासुद्धाटय निजरमणं यद्यपि विहितबहुलदोषं ।
सहजकृपालो पालय पतितं पदयो रहितविरहपोषं
॥ २ ॥ किं कर्तुं कामयसे सुंदरि शक्तोऽहं न विर-
हसहने । विचरिष्यामि विकारभरेण विसंगितया
विपिने गहने ॥ ३ ॥ २ ॥

भैरवे पदं । जीवय जीवय विरहिजनं । अति-
परितापविशेषविकलता संततसेवितविजनवनं ॥ १ ॥
पल्लवतल्पगतेपि कदाचिदहह सखि भवति भूमिप-
तनं । रक्षति लक्षणसहिते रहसि तवैव नामजपनं

॥ २ ॥ कचिदपि भवति वियोगभरेण सखीषु वृथा
लपनं । तिष्ठति मौनमुद्रया मीलितनयनयुगलनमनं
॥३॥ सहजदयावति भवती दयया भवति तापशमनं ।
राधे नैव दोषगणनं कुरु झटिति वितनुचलनं ॥४॥३॥

भैरवे पदं । हरिर्हि विलसितयमुनाकूले । रण-
यति मुखलीमधरसंगताप्रतिशयशोभनियमूले ॥ १ ॥
आकाशयति धेनुसमुदायं गतवंतं बहुदूरे ॥
क्रिडति गोपतनयसहितोसिततरयमुनाजलपूरे ॥२॥
कामपि रमयति निभृतनिकुंजे पल्लवकुसुमसमूहे ।
अतिनिविडे रविदर्शनरहिते परजनगमनदुरूहे ॥३॥४॥

रामकरीशगे पदं । जयसि नन्दभवनानन्दबालली-
लामन्दरचितचंचलतनो कथय ललितं । मम मनो
बहुविनोदाशया खिन्नमपि सपदि शिशिरय विश्वबहि-
कलितं ॥ १ ॥ वचनरचनारचितपीयूषकर्षणैरहह
वारय हरे मदनदलितं । वल्लभाधीशपदकमलयुग-
पतितमिह निजबलेनैव कुरु भजनफलितं ॥२॥३॥

रामकरीशगे पदं । गोकुलेशास्यवर देहि दास्यं ।
मम विविधविकलतामवलोक्य लौकिके नाथ कुरुषे
कुपुरुषेऽतिहास्यं । न भवति भयं यथा कुरु तथा

मस्तक्रे निजचरणकरकमलयुगललास्यं ॥१॥ वदति
हरिदास इति वदनदहनपदमंतरा जगति किमि-
तरदुपास्यं ॥ २ ॥ १ ॥

रामकरीरागे पदं । जयति भट्टलक्ष्मणतनुजकृष्ण-
वदनानल श्रीमदिल्लमगारुगर्भरत्ने । दैववृतज-
नसमुद्धृतिकरणकृतनिजाविर्भावनविहितबहुविविध-
यत्ने ॥ १ ॥ महालक्ष्मीपतौ गोपीनाथश्रीविठ्ठला-
भिधसुभगतनुजजाते ॥ प्रथितमायावादवर्तिवदनध्वं-
सविहितनिजदासजनपक्षपाते ॥ २ ॥ पुष्टिपथकथन-
रचितानेकसुग्रंथमथितभागवतपीयूषसारे । रासयुव-
तिभावसततभावितहृदयसदयमानसजनितमोदभारे
॥ ३ ॥ निजचरणकमलधरणीपरिक्रमणकृतिमातृपा-
वितवितततीर्थजाले । कृष्णसेवनविहितशरणगत-
शिक्षणक्षपितसंदेहदासैकपाले ॥४॥ निजवचनपी-
यूषवर्षपोषितसततसाहित्यपुरुषजनभृत्ययुक्ते । विवि-
धवाचोयुक्तनिगमवचनोदितैरपि च दुरितदुष्टजनदु-
रुक्ते ॥ ५ ॥ ईदृशे सति शिरसि सर्वदा वल्लभे
सकलकर्त्तरि च भर्त्तरि दयालौ । कैव परिदेवना
भवति हरिदासके सकलसाधनरहितजनकृपालौ ॥६॥

श्रीकृष्णाय नमः

अथ श्रीमदाचार्यचरणानां सकलाव- तारसाम्यरूपं निरूप्यते ।



(श्रीहरिरायचरणाः)

यथा श्रीमद्वराहेण दंष्ट्रया चोद्धृता मही ।

हिरण्याक्षश्च निहतो गोद्विजामरदुःखदः ॥ १ ॥

तथा श्रीवागधीशेन नष्टा भक्तिः समुद्धता ।

निहत्य भक्तद्वेष्टारं दुष्टसंघं भयप्रदम् ॥ २ ॥

यतोऽयं ब्रह्माधीशो विख्यातः पृथिवीतले ।

‘रोषदृक्पातसंलुष्टभक्तद्विडि’ति नामतः ॥ ३ ॥

इतिवराहसाम्यम् ॥ १ ॥

सनन्दनादयो देवा ब्रह्मचर्यप्रकाशकाः ।

बभूवुर्ब्रह्मणः पुत्राः शुद्धमार्गप्रवर्त्तकाः ॥ ४ ॥

तथायमपि वागीशो ह्यन्यस्त्रीसंगमत्यजत् ।

अत एवास्य नामास्ति “सुपूतिः” “रहःप्रियः” ॥ ५ ॥

पतिव्रतापतिश्चेति तेन तद्वद्बभूव सः ।

ब्रह्मचर्यत्वसंसिद्धिस्तेन जाता महाप्रभोः ॥ ६ ॥

इति सनकादिसाम्यम् ॥ २ ॥

क ७३८ श्रीमदाचार्यचरणानां सकलावतारसाम्यं ।

यथा श्रीनारदः पंचरात्रं व्यग्रचयत्प्रभुः ।

यस्मिन्सेवाप्रकारश्च स्फुटं श्रीमानकल्पयत् ॥ ७ ॥

भक्त्याचारोपदेष्टाभूत्कर्ममार्गप्रवर्त्तकः ॥ ८ ॥

येनाचारश्च यज्ञश्च पुष्टिमार्गः प्रवर्त्तितः ।

ततोयं यज्ञकर्त्ता च यज्ञभोक्तेति विश्रुतः ॥ ९ ॥

इति नारदसाम्यम् ॥ ३ ॥

यथा नारायणो देवो गन्धमादनवासभाक् ।

कामसेनां विजित्याशु तिष्ठत्येकान्त ईश्वरः ॥ १० ॥

तथायमपि दुष्टौघं विजित्य कृष्णानिधिः ।

कृष्णप्रिये व्रजेवासीद्यतोऽयं श्रीव्रजप्रियः ॥ ११ ॥

इति नारायणसाम्यम् ॥ ४ ॥

यथा श्रीकपिलः सांख्यमुत्तवा ज्ञानमुपाहरत् ।

जीवानां दुष्टमनसां देवहूतीप्रियावहः ॥ १२ ॥

तथाणुभाष्यव्याख्यानादयमप्यखिलेश्वरः ।

विनाश्याज्ञानपटलं चरतां निजवर्त्मनि ॥ १३ ॥

बभौ सर्वत्र विजयी श्रीइलम्भाप्रियावहः ।

अत एवास्य नामोक्तं 'सूत्रभाष्यप्रवर्त्तकः' ॥ १४ ॥

इति कपिलसाम्यम् ॥ ५ ॥

आन्वीक्षिकीं यथा दत्तः प्रह्लादादिभ्य उक्तवान् ।

नानावाक्यप्रचारेण दृढीकृत्य सतां मतम् ॥ १५ ॥

तथायमपि वागीशः समाश्रित्य सतां मतम् ।
भक्त्याचारोपदेशार्थं नानावाक्यनिरूपकः ॥ १६ ॥
तदर्थमेव भगवान् कथयामास वै बहून् ।
स्तवान् कृष्णाश्रयाद्यांश्च प्रभुः श्रीकृष्णहार्दवित् ॥ १७ ॥

इति दत्तसाम्यम् ॥ ६ ॥

यथा यज्ञावतारश्च यामादिद्वादशात्मजैः ।
सार्द्धं गुणगणाब्धिश्चाक्षत्स्वायंभुवान्तरम् ॥ १८ ॥
तथा श्रीवल्लभाधीशः कुमारभ्यां च नप्तृभिः ।
दूरीकृत्यासुरान् सर्वानपात्सारस्वतान्तरम् ॥ १९ ॥

इति यज्ञावतारसाम्यम् ॥ ७ ॥

यथा श्रीऋषभो देवः पुत्राणां ज्ञानदोऽभवत् ।
अज्ञातान्तर्द्धिरमलः पुंसां मोहाब्धिमज्जताम् ॥ २० ॥
तथायं चाज्ञातलीलो नाम्ना ख्यातश्च भूतले ।
स्ववंशे स्थापिताशेषस्वमाहात्म्यश्च सोऽभवत् ॥ २१ ॥

इति ऋषभदेवसाम्यम् ॥ ८ ॥

यथा श्रीपृथुराजा च गोरूपोर्वी दुदोह वै ।
सर्वजीवार्थमनघो महाराजोपसेवितः ॥ २२ ॥
तथा महेन्द्रास्वामी सामवेदसमुद्भवाः ।
ऋग्धेनूः संदुदोहायं 'भक्तेच्छाप्रका'ह्वयः ॥ २३ ॥

क ७४० श्रीमदाचार्यचरणानां सकलावतारसाम्यं ।

पुष्टिमार्गप्रचारार्थं शुद्धाद्वैतमताप्तये ।

लीलामृतरसौघाद्रीकृताखिलशरीरभृत् ॥ २४ ॥

इति पृथुसाम्यम् ॥ ९ ॥

भक्तं यथैकं मत्स्यस्तु सत्यवन्तमपात्प्रभुः ।

जलात्प्रलयकालीनात् मात्स्यं संश्रावयज्जनान् ॥ २५ ॥

तथा श्रीवल्लभेशस्तु संसारभयवारिधेः ।

भक्तानपात् बहून् श्रीशः श्रावयित्वा सुबोधिनीम् ॥

सुरासुराणामुदधिं मथ्रताममृतं यदा ।

इति मत्स्यसाम्यम् ॥ १० ॥

भूतोऽप्राप्तामृतानां च क्लिश्यतां तेन कर्मणा ॥ २७ ॥

तदा श्रीकमठः साक्षादध्रे मंदरपर्वतम् ।

पृष्ठे च हाटकमयं लक्षयोजनविस्तृते ॥ २८ ॥

तथैव दैवजीवानामासुराणां च वाक्पतिः ।

क्लिश्यतां भवसिन्धौ च मोक्षपीयूषहेतवे ॥ २९ ॥

गृहीत्वा ज्ञानसर्पस्य मुखपुच्छौ महाप्रभुः ।

तदा प्रलुप्तं निगमपर्वतं चोद्धधार ह ॥ ३० ॥

दुष्टोत्थापितपाखण्डविषं भूरि पराक्रमम् ।

पत्रावलंबनशिवरूपेणाथ पपौ मुदा ॥ ३१ ॥

इतिकमठसाम्यम् ॥ ११ ॥

यथा धन्वंतरिः पुंसां स्मृतिमात्रार्त्तिनाशनः ।

तथा सतामयमपि 'स्मृतिमात्रार्त्तिनाशकः' ॥३२॥

इति धन्वन्तरिसाम्यम् ॥ १२ ॥

यथा श्रीमोहिनी दैत्यान् मोहयित्वाथ चाक्षुषैः ।

दैत्योत्संगगतं पात्रं सुधायाः प्राप्य निर्मलम् ॥३३॥

सुरेभ्यश्चामृतं भूयो ददौ दैत्येभ्य एव न ।

पुरुषोपि महाविष्णुर्धृत्वा स्त्रीरूपमद्भुतम् ॥ ३४ ॥

एवं श्रीवल्लभोपीशो नष्टं वेदमनुत्तमम् ।

उद्धृत्य जगतां नाथो निजभक्तार्थमादरात् ॥३५॥

विरुद्धाश्रयतो दुष्टान्मोहयित्वा महाप्रभुः ।

तेन संमथ्य निगमगिरिणास्मिन्भवे शुभम् ॥३६॥

पुष्टिरूपामृतमयं निष्कास्य गुणवारिधिः ।

देवेभ्योऽदादासुरेभ्यो न ददौ भक्तवत्सलः ॥३७॥

पूर्वमासीत्स्वयमपि वल्लभोऽथ द्वितीयके ।

अवतारे संबभूव वाक्पतिः पुरुषाकृतिः ॥ ३८ ॥

अथ सकलजगदार्त्तितटिनीपतिनिवारको भग-
वान्नरसिंहो यथा स्तंभादाविर्भूय हिरण्यकशिपुं
कराग्रेण विदार्य निजभक्तं प्रह्लादं ररक्षैवं भगवान्
श्रीवल्लभाधीशोपि चंपकारण्ये वीतिहोत्रात्प्रकटीभू-
याखिलदुःखदातारं जीवाज्ञानरूपमहादैत्यं सद्वा-

क ७४२ श्रीमदाचार्यवरणानां सकलावतारसाम्यं ।

कथप्रचारनखैर्भित्वा प्रह्लादरूपवैष्णववृन्दमरक्षदित्यत
एव उग्रप्रताप इति नामनिर्देश इति ॥ ३९ ॥

इति नृसिंहसाम्यम् ॥ १४ ॥

अथ च यथाखिलगीर्वाणकदम्बसमीडितगरि-
ष्ठगुणगणपटलो भगवान् वामनः कश्यपसुत आदौ
भिक्षुरूपं गृहीत्वा बलेः सर्वस्वमाच्छिद्य ववृधे पुनश्च
तेन संपूजितस्तमनुगृह्यान्तर्दधे, तथैव भगवान्
इलापतिः श्रीलक्ष्मणराजकुमारः शुद्धं भिक्षुकवद्रूपं
समाश्रित्य तत्र च महदभिमानिनं पण्डितसमूहं
विजित्याचार्यपदवीं च प्राप्य विद्यानगराधीश्वरम-
नुगृह्य तेषां निरुत्तराणां जयेन पुष्टिमार्गमार्त्तण्डो-
दयं कृत्वा मातुलाभिमानं चाहत्य कनकाभिषेका-
सयशःप्रसारेण वृद्धिं प्राप्य पृथिवीं पर्यक्रामदिति ४०

इति वामनसाम्यम् ॥ १५ ॥

यथा द्विजद्रोहकरान् जघान क्षत्रियान्वहून् ।
परश्वधेन तीक्ष्णेन रेणुकानन्दवर्धनः ॥ ४१ ॥
तथा श्रौतद्रोहकरान् यः स्मार्तान्नासुरान् प्रभुः ।
पत्रावलम्बनखण्डेन जित्वा चक्रे निरुत्तरान् ॥ ४२ ॥

इति परशुरामसाम्यम् ॥ १६ ॥

कलिकालमलग्रस्तान् जीवानालोक्य दुर्मतीन् ।

मन्दभाग्यान् तथा दुष्टान् श्रीमान् सत्यवतीसुतः ४३ ।

श्रीमद्भागवतालापात् उद्धार दयापरः ।

पाखण्डतिमिराक्रान्तजीवजालदिवाकशत् ॥ ४४ ॥

तथा महाप्रभुरपि दुष्टाध्वार्णवमज्जितान् ।

जीवानालोक्य भगवान्पुष्टिमार्गोपदेशतः ॥ ४५ ॥

अङ्गीकृत्य मंत्रादानात् चक्रे क्षयविवर्जितान् ।

पुत्रपौत्रप्रपौत्राद्यैः करोति च करिष्यति ॥ ४६ ॥

इति वेदव्याससाम्यम् ॥ १७ ॥

अयोध्यादिपती रामः सेतुं कृत्वा यथार्णवे ।

स्वसेनां स्थापयामास जिग्ये सुरचमूर्द्धतम् ॥ ४७ ॥

तथेलम्माकुमारोपि श्रीमद्भागवतार्णवे ।

सेतुं सुबोधिनीरूपं विधायातारयजनान् ॥ ४८ ॥

जिगायासुरवर्गं च वैष्णवद्वेषकारकम् ।

‘श्रीभागवतपीयूषसमुद्रमथनक्षमः’ ॥ ४९ ॥

इति दाशरथिरामसाम्यम् ॥ १८ ॥

अथ यथा सकलजगदभीष्टसंपादकः श्रीभगवान्

श्रीनन्दराजकुमारो निजसहोदरेण श्रीरेवतीरमणेन

पूर्णरेवतीरमणसदृशेन साशस्वतकल्पेऽवतीर्य दुष्टकद-

म्बररूपं भूभारमुज्जहार, स्वहस्तमारणेन च तन्मोक्षं

चकारैवमसावपि भगवान् पुरुषोत्तमो नारायणादि-

मोहयामास, तथायमपि भगवान् श्रीकृष्णास्यः
प्राकृतानुकृतिव्याजमोहितासुरमानुषः, इति नामानु-
करणसम्पन्नो वैष्णवानां वैपरीत्यं कर्म प्रकाशयन्
निगूढहृदयत्वं च दर्शयन् संन्यासधारणमंगीकृत्याऽऽ-
सुरमोहलीलामाचचारेति ॥ ५६ ॥

इति बुद्धसाम्यम् ॥ २१ ॥

हयग्रीवो यथा नष्टवेदाविर्भावकारकः ।
तथायमपि वेदोक्तं नष्टमार्गमदर्शयत् ॥ ५७ ॥

इति हयग्रीवसाम्यम् ॥ २२ ॥

हंसो यथा च महतां पुत्राणां ब्रह्मणः पुरा ।
ज्ञानदः संबभूवेह ब्रह्मानुग्रहकारकः ॥ ५८ ॥
तथा महाप्रभुरपि महतां ज्ञानदोऽभवत् ।
हनुमत्सदृशानां च रामसंतोषकारकः ॥ ५९ ॥

इति हंससाम्यम् ॥ २३ ॥

कल्किर्यथा कलेरंते जीवाज्ञानं विनाशयन् ।
भद्रप्रदश्च जीवानां संभविष्यति सर्वतः ॥ ६० ॥
एवं वैश्वानरोपीशः कलिनष्टं च दुर्बलम् ।
पुष्टिमार्गं पुनः श्रीमान् द्योतयिष्यति निर्मलम् ॥ ६१ ॥
पुष्टिमार्गं तु भगवान् सर्वकाले तु रक्षति ।

क ७४६ श्रीमदाचार्यचरणानां सकलावतारसाम्यं ।

पुत्रपौत्रादिरूपैश्च दुर्लभाङ्घ्रिसरोरुहः ॥ ६२ ॥

भूतेषु च भविष्येषु वर्त्तमानेष्वपीश्वरः ।

चतुर्थ्युगेषु कृतमुक् मार्गं रक्षति रक्षति ॥ ६३ ॥

इति कल्किसाम्यम् ॥ २४ ॥

एवं सर्वावताराणां गुणकर्मपराकमान् ।

दधाति नितरां संतः श्रीमान् लक्ष्मणनन्दनः ॥ ६४ ॥

तस्मात्सर्ववैष्णवैश्च त्रैलोक्ये विबुधेश्वरः ।

प्रकीर्तितः कृष्णरूपः श्रीपूर्णपुरुषोत्तमः ॥ ६५ ॥

अतः स एव संसेव्यो वैष्णवैः पापभीरुभिः ।

ध्यातव्यः स्मरणीयश्च तैलंगतिलकः प्रभुः ॥ ६६ ॥

आर्या—

अस्य श्रवणात्पाठात्प्रभवेत्पुंसामभेदत्वम् ।

श्रीमन्नन्दकुमारवाक्पत्योश्चापि नूनमूर्व्या वै ॥ ६७ ॥

एतन्मदुदितं बालस्वभावाद्दशवत्सलः ।

श्रीवल्लभाचार्यनामा प्रभुः क्षाम्यतु सर्वथा ॥ ६८ ॥

स्वकीयं श्रीवल्लभीयं मामानन्दनिघ्निर्हरिः ।

निःसाधनं च वृणुते स कृष्णः शरणं मम ॥ ६९ ॥

इति श्रीहरिदासविरचितं श्रीमहाप्रभुसर्वाव-
तारसाम्यनिरूपणं सम्पूर्णम् ॥

॥ श्रीकृष्णाय नमः ॥

॥ श्रीगोपीजनवल्लभाय नमः ॥

॥ श्रीमदाचार्यचरणकमलेभ्यो नमः ॥

अथ साधिकरणः प्रकाशानुसारी

॥ मतान्तरपाठसमेतो ब्रह्मसूत्रपाठः ॥

॥ प्रथमोध्यायः ॥

॥ प्रथमश्चरणः ॥

॥ प्रथममेकसूत्रजिज्ञासाधिकरणम् ॥ १ ॥

१ अथातो ब्रह्मजिज्ञासा ॥ १ ॥

॥ द्वितीयमेकसूत्रजन्माद्यधिकरणम् ॥ २ ॥

२ जन्माद्यस्य यतः शास्त्रयोनित्वात् ॥ १ ॥

॥ तृतीयमेकसूत्रं समन्वयाधिकरणम् ॥ ३ ॥

३ तत्तु समन्वयात् ॥ १ ॥

॥ चतुर्थं सप्तसूत्रमीक्षत्यधिकरणम् ॥ ४ ॥

४ ईक्षतेर्नाशब्दम् ॥ १ ॥

५ गौणश्चेन्नात्मशब्दात् ॥ २ ॥

६ तन्निष्ठस्य मोक्षोपदेशात् ॥ ३ ॥

२. सर्वेप्येकदेशिन इह योगविभागमङ्गीकृत्य 'शास्त्रयोनित्वात्' इति सूत्रभागं पृथक्सूत्रत्वेन पठन्ति ।

७ हेयत्वावचनाच्च ॥ ४ ॥

८ स्वाप्ययात् ॥ ५ ॥

९ गतिसामान्यात् ॥ ६ ॥

१० श्रुतत्वाच्च ॥ ७ ॥

॥ पञ्चममष्टसूत्रमानन्दमयाधिकरणम् ॥ ५ ॥

११ आनन्दमयोभ्यासात् ॥ १ ॥

१२ विकारशब्दान्नेति चेन्न प्राचुर्यात् ॥ २ ॥

१३ तद्धेतुव्यपदेशाच्च ॥ ३ ॥

१४ मान्त्रवर्णिकमेव च गम्यते ॥ ४ ॥

१५ नेतरोनुपपत्तेः ॥ ५ ॥

१६ भेदव्यपदेशाच्च ॥ ६ ॥

१७ कामाच्च नानुमानापेक्षा ॥ ७ ॥

१८ अस्मिन्नस्य च तद्योगं शास्ति ॥ ८ ॥

॥ षष्ठं द्विसूत्रमन्तस्तद्धर्माधिकरणम् ॥ ६ ॥

१९ अन्तस्तद्धर्मोपदेशात् ॥ १ ॥

२० भेदव्यपदेशाच्चान्यः ॥ २ ॥

७. हेयत्वावचनाच्चेतिसूत्रस्याग्रे 'प्रतिज्ञाविरोधात्' इति पृथक्सूत्रं निम्बा-
कर्त्तरामानुजशैवाः पठन्ति ।

१४. श्रीमद्गोस्वामिगोकुलनाथात्मजश्रीमथुरानाथाः सर्वेष्वेकदेशिनश्च
'गीयते' इतीह पठन्ति ।

॥ सप्तममेकसूत्रं तल्लिङ्गाधिकरणम् ॥ ७ ॥

२१ आकाशस्तल्लिङ्गात् ॥ १ ॥

॥ अष्टममेव सूत्रमतिदेशाधिकरणम् ॥ ८ ॥

२२ अत एव प्राणः ॥ १ ॥

॥ नवमं चतुस्सूत्रं ज्योतिश्चरणाधिकरणम् ॥ ९ ॥

२३ ज्योतिश्चरणाभिधानात् ॥ १ ॥

२४ छन्दोभिधानान्नेति चेन्न तथाचेतोर्पणनिगदात्तथा
हि दर्शनात् ॥ २ ॥

२५ भूतादिपादव्यपदेशोपपत्तेश्चैवम् ॥ ३ ॥

२६ उपदेशभेदान्नेति चेन्नोभयस्मिन्नप्यविरोधात् ॥ ४ ॥

॥ दशमं चतुस्सूत्रमनुगमाधिकरणम् ॥ १० ॥

२७ प्राणस्तथानुगमात् ॥ १ ॥

२८ न वक्तुरात्मोपदेशादिति चेदध्यात्मसम्बन्धभूमा
ह्यस्मिन् ॥ २ ॥

२९ शास्त्रदृष्ट्यातूपदेशो वामदेववत् ॥ ३ ॥

३० जीवमुख्यप्राणलिङ्गान्नेति चेन्नोपासात्रैविध्यादा-
श्रितत्वादिह तद्योगात् ॥ ४ ॥

इति श्रीमत्कृष्णद्वैपायनविरचिततत्त्वसूत्रेषु समन्वयाख्ये प्रथमा-

ध्याये विचारशास्त्रसमर्थनपूर्वकशाब्दसन्देहनिवारकः

प्रथमश्चरणः ॥ १ ॥

२४. 'चेतोर्पणनिगमात्' इति निम्बार्करामानुजपाठः ।

३०, अत्र भास्करपाठोस्पष्टः ।

॥ द्वितीयश्चरणः ॥

प्रथमं चतुःसूत्रं सर्वत्र प्रसिद्धोपदेशाधिकरणम् ॥ १ ॥

१ सर्वत्र प्रसिद्धोपदेशात् ॥ १ ॥

२ विवक्षितगुणोपपत्तेश्च ॥ २ ॥

३ अनुपपत्तेस्तु न शारीरः ॥ ३ ॥

४ कर्मकर्तृव्यपदेशाच्च ॥ ४ ॥

द्वितीयं चतुःसूत्रं शब्दविशेषाधिकरणम् ॥ २ ॥

५ शब्दविशेषात् ॥ १ ॥

६ स्मृतेश्च ॥ २ ॥

७ अर्भकौकस्त्वात्तद्व्यपदेशाच्च नेति चेन्न निचाय्य
त्वादेवं व्योमवच्च ॥ ३ ॥

८ सम्भोगप्राप्तिरिति चेन्न वैशेष्यात् ॥ ४ ॥

तृतीयं द्विसूत्रमत्ताचराचरेत्यधिकरणम् ॥ ३ ॥

९ अत्ता चराचरग्रहणात् ॥ १ ॥

१० प्रकरणाच्च ॥ २ ॥

चतुर्थं द्विसूत्रं गुहाम्प्रविष्टावित्यधिकरणम् ॥ ४ ॥

११ गुहां प्रविष्टावात्मानौ हि तद्दर्शनात् ॥ १ ॥

१२ विशेषणाच्च ॥ २ ॥

पञ्चमं पञ्चसूत्रमन्तर उपपत्तेरित्यधिकरणम् ॥ ५ ॥

१३ अन्तर उपपत्तेः ॥ १ ॥

१४ स्थानादिव्यपदेशाच्च ॥ २ ॥

१५ सुखविशिष्टाभिधानादेव च ॥ ३ ॥

१६ श्रुतोपनिषत्कगत्यभिधानाच्च ॥ ४ ॥

१७ अनवस्थितेरसम्भवाच्च नेतरः ॥ ५ ॥

षष्ठं त्रिसूत्रमन्तर्याम्यधिकरणम् ॥ ६ ॥

१८ अन्तर्याम्यधिदैवादिषु तद्धर्मव्यपदेशात् ॥ १ ॥

१९ न च स्मार्तमतद्धर्माभिलापात् ॥ २ ॥

२० शारीरश्चोभयेपि हि भेदेनैनमधीयते ॥ ३ ॥

सप्तमं त्रिसूत्रमदृश्यत्वाधिकरणम् ॥ ७ ॥

२१ अदृश्यत्वादिगुणको धर्मोक्तेः ॥ १ ॥

२२ विशेषणभेदव्यपदेशाभ्यां च नेतरौ ॥ २ ॥

२३ रूपोपन्यासाच्च ॥ ३ ॥

१५. एतस्य सूत्रस्याग्रे 'अत एव च तद्ब्रह्म' 'अत एव च स ब्रह्म' 'अत एव स ब्रह्म' इति यथाक्रमं निम्बार्करामानुजशैवानां पाठः ।

१६. चकाररहित इह भास्करपाठः ।

१८. 'अन्तर्याम्यधिदैवाधिलोकादिषु तद्धर्मव्यपदेशात्' इति भास्कर-निम्बार्करामानुजशैवानां पाठः ।

१९. रामानुजशैवौ 'शारीरश्च' इतीह पठित्वाग्रिमे सूत्रे 'उभयेपि' इत्यादि पठतः ।

२२. चकाररहितः पाठः शङ्करनिम्बार्कयोः ।

- अष्टमं नवसूत्रं वैश्वानराधिकरणम् ॥ ८ ॥
- २४ वैश्वानरः साधारणशब्दविशेषात् ॥ १ ॥
- २५ स्मर्यमाणमनुमानं स्यादिति ॥ २ ॥
- २६ शब्दादिभ्योन्तःप्रतिष्ठानान्नेति चेन्न तथादृष्ट्युपदे-
शादसम्भवात् पुरुषमपि चैनमधीयते ॥ ३ ॥
- २७ अत एव न देवता भूतं च ॥ ४ ॥
- २८ साक्षादप्यविरोधं जैमिनिः ॥ ५ ॥
- २९ अभिव्यक्तेरित्याश्मरथ्यः ॥ ६ ॥
- ३० अनुस्मृतेर्बादरिः ॥ ७ ॥
- ३१ सम्पत्तेरिति जैमिनिस्तथा हि दर्शयति ॥ ८ ॥
- ३२ आसन्नन्ति चैनमस्मिन् ॥ ९ ॥

इति श्रीमत्कृष्णद्वैपायनविरचिततत्त्वसूत्रेषु समन्वयाख्ये
प्रथमाध्यायेन्तर्यामिस्वरूपविचारो नामाधेयस्व-
रूपसन्देहनिवारको द्वितीयश्चरणः ॥ २ ॥

२६. 'शब्दादिभ्योन्तःप्रतिष्ठानान्नेति चेन्न' इति शङ्कररामानुजशैवभि-
क्षूणां पाठः । निम्नार्कभाष्येष्वेवमेव दर्शनात्तत्सम्मतोपि स एव पाठः । 'पुरुष-
विधमपि चैनमधीयते' इति माध्वः पाठः । श्रीमद्वल्लभाचार्याणामपि स पाठो
विदित एवेति 'पाठान्तरे पुरुषविधत्वम्' इति भाष्यवचनात् प्रकाशे च 'सौत्रे
पुरुषविधमिति पाठान्तरम्' इति व्याख्यानाच्चावगम्यते । श्रीविवरणकाराणां मतेन
तु तत् पाठान्तरं श्रुतौ न तु सूत्रे इति । शङ्करभाष्येपि 'ये तु पुरुषविधमपि चैन-
मधीयते' इति सूत्रावयवं पठन्तीत्युल्लेखात् सोपि तादृशपाठज्ञानं नैजमभिव्यनक्ति ।

३०. 'अनुस्मृतेरिति बादरिः' इति प्रदीपकाराणां पाठः शैवश्च ।

॥ तृतीयध्वरणः ॥

प्रथमं सप्तसूत्रं द्युभ्वाद्यधिकरणम् ॥ १ ॥

१ द्युभ्वाद्यायतनं स्वशब्दात् ॥ १ ॥

२ मुक्तोपसृप्यव्यपदेशात् ॥ २ ॥

३ नानुमानमतच्छब्दात् ॥ ३ ॥

४ प्राणभृच्च ॥ ४ ॥

५ भेदव्यपदेशात् ॥ ५ ॥

६ प्रकरणात् ॥ ६ ॥

७ स्थित्यदनाभ्यां च ॥ ७ ॥

द्वितीयं द्विसूत्रं भूमाधिकरणम् ॥ २ ॥

८ भूमा सम्प्रसादादध्युपदेशात् ॥ १ ॥

९ धर्मोपपत्तेश्च ॥ २ ॥

तृतीयं त्रिसूत्रमक्षराधिकरणम् ॥ ३ ॥

१० अक्षरमम्बरान्तधृतेः ॥ १ ॥

११ सा च प्रशासनात् ॥ २ ॥

१२ अन्यभावव्यावृत्तेश्च ॥ ३ ॥

२. 'मुक्तोपसृप्यव्यपदेशाच्च' इतिपाठो रामानुजशैवयोः ।

४. 'प्राणभृच्च' इतिसूत्रं रामानुजशैवौ तृतीयेन्तर्भावयतः ।

५. 'भेदव्यपदेशाच्च' इतिनिम्बार्कपाठः ।

६. 'प्रकरणाच्च' इति भास्करपाठः ।

- चतुर्थमेकसूत्रमीक्षतिकर्माधिकरणम् ॥ ४ ॥
 १३ ईक्षतिकर्मव्यपदेशात् सः ॥ १ ॥
 पञ्चममष्टसूत्रं दहराधिकरणम् ॥ ५ ॥
 १४ दहर उत्तरेभ्यः ॥ १ ॥
 १५ गतिशब्दाभ्यां तथाहि दृष्टं लिङ्गं च ॥ २ ॥
 १६ धृतेश्च महिम्नोस्यास्मिन्नुपलब्धेः ॥ ३ ॥
 १७ प्रसिद्धेश्च ॥ ४ ॥
 १८ इतरपरामर्शात् स इति चेन्न सम्भवात् ॥ ५ ॥
 १९ उत्तराच्चेदाविर्भूतस्वरूपस्तु ॥ ६ ॥
 २० अन्यार्थश्च परामर्शः ॥ ७ ॥
 २१ अल्पश्रुतेरिति चेत्तदुक्तम् ॥ ८ ॥
 षष्ठं द्विसूत्रमनुकृत्यधिकरणम् ॥ ६ ॥
 २२ अनुकृतेस्तस्य च ॥ १ ॥
 २३ अपि स्मर्यते ॥ २ ॥
 सप्तमं द्विसूत्रं शब्दादेव प्रमित इत्यधिकरणम् ॥ ७ ॥
 २४ शब्दादेव प्रमितः ॥ १ ॥

१३. 'ईक्षतिकर्म व्यपदेशात् सः' इति रामानुजपाठः ।

२०. 'परामर्शः' इति मैक्षवः पाठः ।

२३. 'अपि च स्मर्यते' इति पाठः क गो संज्ञकपुस्तकयोः शाङ्कर-
 मास्करशैवमैक्षवश्च ।

२४. 'शब्दादेव च प्रमितः' इति पाठः प्रदीपे ।

२५ ह्यपेक्षया तु मनुष्याधिकारत्वात् ॥ २ ॥

अष्टममष्टसूत्रं तदुपर्यत्यधिकरणम् ॥ ८ ॥

२६ तदुपर्यपि बादरायणः सम्भवात् ॥ १ ॥

२७ विरोधः कर्मणीति चेन्नानेकप्रतिपत्तेर्दर्शनात् ॥ २ ॥

२८ शब्द इति चेन्नातःप्रभवात् प्रत्यक्षानुमानाभ्याम् ॥ ३ ॥

२९ अत एव च नित्यत्वम् ॥ ४ ॥

३० समाननामरूपत्वादावृत्तावप्यविरोधो दर्शनात्
स्मृतेश्च ॥ ५ ॥

३१ मध्वादिष्वसम्भवादनधिकारं जैमिनिः ॥ ६ ॥

३२ ज्योतिषि भावाच्च ॥ ७ ॥

३३ भावं तु बादरायणोस्ति हि ॥ ८ ॥

नवमं पञ्चसूत्रं शुगस्येत्यधिकरणम् ॥ ९ ॥

३४ शुगस्य तदनादरश्रवणात् तदाद्रवणात् सूच्यते हि १

३५ क्षत्रियत्वावगतेश्चोत्तरत्र चैत्ररथेनलिङ्गात् ॥ २ ॥

२९. 'अत एव नित्यत्वम्' इति निम्बार्कपाठः ।

३०. 'समाननामरूपत्वाच्च' इति सर्वेपामप्येकदेशिनां पाठः । 'समा-

नरूपनामत्वाच्च' इति क्वचित्पुस्तके भास्करपाठश्च ।

३२. 'ज्योतिषा भावाच्च' इति पाठः प्रदीपकारसम्मतः प्रतिभाति ।

३३. 'भावानु' इति क्वचिद्भास्करपाठः ।

३४. 'शूद्रस्य' इति भास्करपाठः ।

३५. 'क्षत्रियत्वगतेश्च' इति शाङ्करभास्करभैक्षवनेम्बार्करामानुजशै-
वानां पाठः । तत्रापि रामानुजशैवौ 'उत्तरत्र' इति सूत्रविभागं पृथक् पठतः ।

३६ संस्कारपरामर्शात् तदभावाभिलाषाच्च ॥ ३ ॥

३७ तदभावाभिधाने च प्रवृत्तेः ॥ ४ ॥

३८ श्रवणाध्ययनार्थप्रतिषेधात् स्मृतेश्च ॥ ५ ॥

दशमेकसूत्रं कम्पनाधिकरणम् ॥ १० ॥

३९ कम्पनात् ॥ १ ॥

एकादशमेकसूत्रं ज्योतिर्दर्शनाधिकरणम् ॥ ११ ॥

४० ज्योतिर्दर्शनात् ॥ १ ॥

द्वादशमेकसूत्रमर्थान्तरव्यपदेशाधिकरणम् ॥ १२ ॥

४१ आकाशोर्थान्तरत्वादिव्यपदेशात् ॥ १ ॥

त्रयोदशं द्विसूत्रं सुषुप्त्युत्क्रान्त्योरित्यधिकरणम् ॥ १३ ॥

४२ सुषुप्त्युत्क्रान्त्योर्भेदेन ॥ १ ॥

४३ पत्यादिशब्देभ्यः ॥ २ ॥

इति श्रीमत्कृष्णद्वैपायनविरचिततत्त्वसूत्रेषु समन्वयाख्ये

प्रथमाध्याय उपास्यस्वरूपविचारो नामाधारस्वरू-

पसन्देहनिवारकस्तृतीयश्चरणः ॥ ३ ॥

३६. 'संस्कारपरामर्शात्' इति भैक्षवः पाठः ।

३८. 'स्मृतेश्च' इतिसूत्रं योगविभागेन पृथक् पठन्ति निम्बार्करा-
मानुजशैवाः ।

३९. 'प्राणः कम्पनात्' इति भैक्षवः पाठः ।

४३. 'पत्यादिशब्देभ्यश्च' इति भैक्षवः पाठः ।

॥ चतुर्थश्चरणः ॥

प्रथमं सप्तसूत्रमानुमानिकाधिकरणम् ॥ १ ॥

१ आनुमानिकमप्येकेषामिति चेन्न शरीररूपकविन्यस्त-
गृहीतेर्दर्शयति च ॥ १ ॥

२ सूक्ष्मं तु तदर्हत्वात् ॥ २ ॥

३ तदधीनत्वादर्थवत् ॥ ३ ॥

४ ज्ञेयत्वावचनाच्च ॥ ४ ॥

५ वदतीति चेन्न प्राज्ञो हि प्रकरणात् ॥ ५ ॥

६ त्रयाणामेव चैवमुपन्यासः प्रश्नश्च ॥ ६ ॥

७ महद्वच्च ॥ ७ ॥

द्वितीयं त्रिसूत्रं चमसवदित्यधिकरणम् ॥ २ ॥

८ चमसवदविशेषात् ॥ १ ॥

९ ज्योतिरूपक्रमान्तु तथा ह्यधीयत एके ॥ २ ॥

१० कल्पनोपदेशाच्च मध्वादिवदविरोधः ॥ ३ ॥

तृतीयं त्रिसूत्रं न सङ्ख्योपसङ्ग्रहाधिकरणम् ॥ ३ ॥

११ न सङ्ख्योपसङ्ग्रहादपि नानाभावादतिरेकाच्च ॥ १ ॥

५. 'प्रकरणात्' इति योगविभागेन पृथङ्माध्वपाठः ।

६. 'त्रयाणामपि चैवम्' इति भैक्षवः पाठः ।

७. 'महत्त्वाच्च' इति कचिद्भास्करादर्शपाठः ।

८. 'अविशेषाच्च' इति कचिद्भास्करादर्शपाठः ।

९. 'ज्योतिरूपक्रमा तु' इति पाठो गोसंज्ञकपुस्तके विवरणे प्रदीपे

शाङ्करभास्करनैम्बार्करामानुजशैवश्च ।

१२ प्राणादयो वाक्यशेषात् ॥ २ ॥

१३ ज्योतिषैकेषामसत्यत्वे ॥ ३ ॥

चतुर्थमेकसूत्रं यथाव्यपदिष्टाधिकरणम् ॥ ४ ॥

१४ कारणत्वेन चाकाशादिषु यथाव्यपदिष्टोक्तेः ॥ १ ॥

पञ्चममेकसूत्रं समाकर्षाधिकरणम् ॥ ५ ॥

१५ समाकर्षात् ॥ १ ॥

षष्ठं त्रिसूत्रं जगद्वाचित्वाधिकरणम् ॥ ६ ॥

१६ जगद्वाचित्वात् ॥ १ ॥

१७ जीवमुख्यप्राणलिङ्गादिति चेत् तदव्याख्यातम् ॥ २ ॥

१८ अन्यार्थं तु जैमिनिः प्रश्नव्याख्यानाभ्यामपि चैव-
मेके ॥ ३ ॥

सप्तमं चतुःसूत्रं वाक्यान्वयाधिकरणम् ॥ ७ ॥

१९ वाक्यान्वयात् ॥ १ ॥

२० प्रतिज्ञासिद्धेर्लिङ्गमाश्रमस्थः ॥ २ ॥

२१ उत्क्रमिष्यत एवम्भावादित्यौडुलोमिः ॥ ३ ॥

२२ अवस्थितेरिति काशकृत्स्नः ॥ ४ ॥

अष्टमं पञ्चसूत्रं प्रकृतिश्चेत्यधिकरणम् ॥ ८ ॥

२३ प्रकृतिश्च प्रतिज्ञादृष्टान्तानुपरोधात् ॥ १ ॥

१४. 'करणत्वेन च' इति भास्करपाठः ।

१७. 'जीवमुख्यप्राणलिङ्गान्नेतिचेत्' इति शाङ्करभास्करनिम्बार्क-
मानुजशैवभैक्षवपाठः ।

१८. सप्तदशसूत्र एवान्तर्भावयत्येतत्सूत्रं भास्करः ।

२४ अभिध्योपदेशाच्च ॥ २ ॥

२५ साक्षाच्चोभयाम्नानात् ॥ ३ ॥

२६ आत्मकृतेः परिणामात् ॥ ४ ॥

२७ योनिश्च हि गीयते ॥ ५ ॥

२८ एतेन सर्वे व्याख्याता व्याख्याताः ॥ ६ ॥

इति श्रीमत्कृष्णद्वैपायनविरचिततत्त्वसूत्रेषु समन्वयाख्ये प्रथमा-
ध्याये मतान्तरश्रौतताभ्रमजनकप्रकीर्णवाक्यार्थविचारो

नाम चतुर्थश्चरणः ॥ ४ ॥

द्वितीयोध्यायः ।

प्रथमश्चरणः ।

प्रथममेकसूत्रं स्मृत्यधिकरणम् ॥ १ ॥

१ स्मृत्यनवकाशदोषप्रसङ्ग इति चेन्नान्यस्मृत्यनवका-
शदोषप्रसङ्गात् ॥ १ ॥

द्वितीयमेकसूत्रमितरेषामित्यधिकरणम् ॥ २ ॥

२ इतरेषां चानुपलब्धेः ॥ १ ॥

तृतीयमेकसूत्रं योगप्रत्युक्त्यधिकरणम् ॥ ३ ॥

३ एतेन योगः प्रत्युक्तः ॥ १ ॥

२६. 'परिणामात्' इति योगविभागेन पृथक् पठतो रामानुजशैवी ।

२७. 'योनिश्च गीयते' इतिपाठः प्रदीपे प्रतिभाति ।

२८. इदं सर्वव्याख्यानाधिकरणं श्रीमत्प्रकाशकारमतेन नवमं विवर-
णकारास्त्विहाधिकरणसङ्ख्यायाज्जोषमासते श्रीभावप्रकाशिकाकाराणां प्रदीपका-
राणां निर्भयरामभट्टानां च मतेन स्पष्टममेव ।

चतुर्थं त्रिसूत्रं न विलक्षणत्वाधिकरणम् ॥ ४ ॥

४ न विलक्षणत्वादस्य तथात्वं च शब्दात् ॥ १ ॥

५ अभिमानिव्यपदेशस्तु विशेषानुगतिभ्याम् ॥ २ ॥

६ दृश्यते तु ॥ ३ ॥

पञ्चमं पञ्चसूत्रमसत्प्रतिषेधाधिकरणम् ॥ ५ ॥

७ असदिति चेन्न प्रतिषेधमात्रत्वात् ॥ १ ॥

८ अपीतौ तद्वत्प्रसङ्गादसमञ्जसम् ॥ २ ॥

९ न तु दृष्टान्तभावात् ॥ ३ ॥

१० स्वपक्षदोषाच्च ॥ ४ ॥

११ तर्काप्रतिष्ठानादप्यन्यथानुमेयमिति चेदेवमप्यविमो-

क्षप्रसङ्गः ॥ ५ ॥

षष्ठमेकसूत्रं शिष्टापरिग्रहाधिकरणम् ॥ ६ ॥

१२ एतेन शिष्टापरिग्रहा अपि व्याख्याताः ॥ १ ॥

४. एतस्य सूत्रस्याग्रे 'दृश्यते तु' इति नव्यं सूत्रं माध्वमते ।

५. 'विशेषानुगताभ्याम्' इति मास्करपाठः ।

९. 'न तु दृष्टान्तभावात्' इत्येवम्पाठः कबगोपुसंज्ञकपुस्तकेषु भावप्रकाशिकायां मरीचिकायां प्रकाशे च । प्रदीपविवरणकारमते तु 'दृष्टान्ताभावात्' इतिपाठः प्रतिभाति ।

१० 'स्वपक्षे दोषाच्च' इति नैम्बार्कपाठः ।

११ 'अन्यदानुमेयम्' इत्यादियोगविभागमादृत्य पृथक्सूत्रं रामानुजशैवौ पठतः । 'अनिर्मोक्षप्रसङ्गः' इतिमाध्वनैम्बार्करामानुजशैवभैक्षवपाठः ।

१२. 'एतेन शिष्टा अपरिग्रहा अपि व्याख्याताः' इति माध्वपाठः ।

सप्तममेकसूत्रं भोक्त्रापत्तेरित्यधिकरणम् ॥ ७ ॥

१३ भोक्त्रापत्तेरविभागश्चेत् स्याल्लोकवत् ॥ १ ॥

अष्टमं त्रिसूत्रं तदनन्यत्वाधिकरणम् ॥ ८ ॥

१४ तदनन्यत्वमारम्भणशब्दादिभ्यः ॥ १ ॥

१५ भावे चोपलब्धेः ॥ २ ॥

१६ सत्त्वाच्चावरस्य ॥ ३ ॥

नवमं चतुःसूत्रमसद्व्यपदेशाधिकरणम् ॥ ९ ॥

१७ असद्व्यपदेशान्नेति चेन्न धर्मान्तरेण वाक्यशेषात् ४

१८ युक्तेः शब्दान्तराच्च ॥ २ ॥

१९ पटवच्च ॥ ३ ॥

२० यथा च प्राणादिः ॥ ४ ॥

दशमं त्रिसूत्रमितरव्यपदेशाधिकरणम् ॥ १० ॥

२१ इतरव्यपदेशाद्धिताकरणादिदोषप्रसक्तिः ॥ १ ॥

२२ अधिकं तु भेदनिर्देशात् ॥ २ ॥

१५. 'भावाचोपलब्धेः' इत्यपि शाङ्करपाठः ।

१६. 'सत्त्वाच्चावरस्य' इति रामानुजशैवपाठः ।

१८. प्रदीपकारमतेनेह 'शब्दान्तरत्वाच्च' इतिपाठः प्रतिभाति ।

इदं सूत्रं नैम्बार्करामानुजशैवैरसद्व्यपदेशसूत्रेन्तर्भावितम् ।

२०. 'यथा च प्राणादि' इति शाङ्करभास्करभैरव पाठो यथा

'प्राणादिः' इति च माध्वपाठः ।

२२. 'अधिकं तु भेदव्यपदेशात्' कसंज्ञकपुस्तकपाठः ।

२३ अश्मादिवच्च तदनुपपत्तिः ॥ ३ ॥

एकादशं षट्सूत्रमुपसंहारदर्शनाधिकरणम् ॥ ११ ॥

२४ उपसंहारदर्शनान्नेति चेन्न क्षीरवद्धि ॥ १ ॥

२५ देवादिवदपि लोके ॥ २ ॥

२६ कृत्स्नप्रसक्तिर्निरवयवत्वशब्दकोपो वा ॥ ३ ॥

२७ श्रुतेस्तु शब्दमूलत्वात् ॥ ४ ॥

२८ आत्मनि चैवं विचित्राश्च हि ॥ ५ ॥

२९ स्वपक्षदोषाच्च ॥ ६ ॥

द्वादशमष्टसूत्रं सर्वोपेत्यधिकरणम् ॥ १२ ॥

३० सर्वोपेता च तद्दर्शनात् ॥ १ ॥

३१ विकरणत्वान्नेति चेत्तदुक्तम् ॥ २ ॥

३२ न प्रयोजनवत्त्वात् ॥ ३ ॥

३३ लोकवत्तु लीलाकैवल्यम् ॥ ४ ॥

३४ वैषम्यनैर्घृण्ये न सापेक्षत्वात् तथा हि दर्शयति ॥ ५ ॥

३५ न कर्माविभागादिति चेन्नानादित्वात् ॥ ६ ॥

२३. 'अश्मादिवच्च तदुपपत्तिः' इतिपाठो मुद्रितमरीचिकायाम् ।

२४. पुसंज्ञकपुस्तके 'चेत्क्षीरवद्धि' इतिपाठः ।

२६. 'निरवयवशब्दकोपो वा' इति भैक्षवपाठः ।

२९. 'स्वपक्षे दोषाच्च' इति नैम्बार्कपाठः ।

३०. 'सर्वोपेता सा दर्शनात्' इति नैम्बार्कपाठः ।

३५. 'न कर्मविभागात्' इति पाठो गोसंज्ञकपुस्तके प्रदीपे च ।

'अकस्माद्विभागादिति चेन्नानादित्वात्' इति तु भास्करपाठः ।

३६ उपपद्यते चाप्युपलभ्यते च ॥ ७ ॥

३७ सर्वधर्मोपपत्तेश्च ॥ ८ ॥

इति श्रीमत्कृष्णद्वैपायनविरचिततत्त्वसूत्रेष्वविरोधाख्ये द्विती-
याध्याये प्रथमः स्मृतिचरणः ॥

॥ द्वितीयश्चरणः ॥

प्रथमं षट्सूत्रं रचनानुपपत्तेरित्यधिकरणम् ॥ १ ॥

१ रचनानुपपत्तेश्च नानुमानम् ॥ १ ॥

२ प्रवृत्तेश्च ॥ २ ॥

३६. इदं सूत्रं निम्बाकरामानुजशैवैः पूर्वस्मिन् सूत्रेन्तर्भावितम् ।

३७. पादेस्मिन् प्रदीपकारमतेनाधिकरणानि दश तानि च यथा ।

१. प्रथमं द्विसूत्रं स्मृत्यधिकरणम् ।

२. द्वितीयमेकसूत्रं योगप्रत्युत्तयधिकरणम् ।

३. तृतीयं त्रिसूत्रं विलक्षणत्वाधिकरणम् ।

४. चतुर्थं पञ्चसूत्रमसदितिचेदित्यधिकरणम् ।

५. पञ्चममेकसूत्रमेतेनेत्यधिकरणम् ।

६. षष्ठमेकसूत्रं भोक्त्रापत्तेरित्यधिकरणम् ।

७. सप्तमं त्रिसूत्रं तदनन्यत्वाधिकरणम् ।

८. अष्टमं त्रिसूत्रमितरव्यपदेशाधिकरणम् ।

९. नवमं षट्सूत्रमुपसंहारदर्शनाधिकरणम् ।

१०. दशममष्टसूत्रं सर्वोपेत्यधिकरणम् ।

श्रीविवरणकारास्तु प्रथमाधिकरणं द्विसूत्रमेवादाविच्छारामनिर्भयरामभट्टमतेनाङ्गी-
कृत्य समाप्तौ पादेस्मिन् द्वादशाधिकरणानि श्रीमत्प्रकाशकारमतेन स्वीकुर्वन्तीव ॥

२. इदं सूत्रं रामानुजशैवाम्या प्रथमसूत्रेन्तर्भावितम् ।

- द्वितीयं चतुःसूत्रं पुरुषाश्मवदित्यधिकरणम् ॥ २ ॥
- ३ पयोस्बुवच्चेत्तत्रापि ॥ ३ ॥
- ४ व्यतिरेकानवस्थितेश्वानपेक्षत्वात् ॥ ४ ॥
- ५ अन्यत्राभावाच्च न तृणादिवत् ॥ ५ ॥
- ६ अभ्युपगमेऽप्यर्थाभावात् ॥ ६ ॥
- ७ पुरुषाश्मवदिति चेत् तथापि ॥ १ ॥
- ८ अङ्गित्वानुपपत्तेश्च ॥ २ ॥
- ९ अन्यथानुमितौ च ज्ञशक्तियोगात् ॥ ३ ॥
- १० विप्रतिषेधाच्चासमञ्जसम् ॥ ४ ॥
- तृतीयं सप्तसूत्रं महद्दीर्घवद्वेत्यधिकरणम् ॥ ३ ॥
- ११ महद्दीर्घवद्वा ह्रस्वपरिमण्डलाभ्याम् ॥ १ ॥
- १२ उभयथापि न कर्मातस्तदभावः ॥ २ ॥
- १३ समवायाभ्युपगमाच्च साम्यादनवस्थितेः ॥ ३ ॥
- १४ नित्यमेव च भावात् ॥ ४ ॥

६. इदं सूत्रं रामानुजशैवाभ्यां 'अन्यथानुमिति'सूत्रस्याग्रे पठ्यते ।

७ 'पुरुषाश्मवच्चेत्तत्रापि'इति भैक्षवः पाठः ।

८. 'अङ्गित्वानुपपत्तेः'इति माध्वः पाठः ।

९. 'अन्यथानुमितौ ज्ञशक्तिनियोगात्'इति भास्करपाठः ।

१२. सर्वत्रैव 'उभयथा'इत्यस्य स्थाने 'उभयथा'इतिरामानुजपाठः ।

१४. 'नित्यमेव भावात्'इति भास्करपाठः ।

- १५ रूपादिमत्वाच्च विपर्ययोदर्शनात् ॥ ५ ॥
 १६ उभयथापि च दोषात् ॥ ६ ॥
 १७ अपरिग्रहाच्चात्यन्तमनपेक्षा ॥ ७ ॥
 चतुर्थं दशसूत्रं समुदाय उभयहेतुकेपीत्यधिकरणम् ॥ ४ ॥
 १८ समुदाय उभयहेतुकेपि तदप्राप्तिः ॥ १ ॥
 १९ इतरेतरप्रत्ययत्वादिति चेन्नोत्पत्तिमात्रनिमित्तत्वात् २
 २० उत्तरोत्पादे च पूर्वनिरोधात् ॥ ३ ॥
 २१ असति प्रतिज्ञोपरोधो यौगपद्यमन्यथा ॥ ४ ॥
 २२ प्रतिसङ्ख्याप्रतिसङ्ख्यानिरोधाप्राप्तिरविच्छेदात् ५
 २३ उभयथा च दोषात् ॥ ६ ॥

१५. 'दर्शनात्'इति केचनैकदेशिनश्छिन्दन्ति ।

१६. 'उभयथा दोषात्'इति शाङ्करमाध्वनैर्भार्करामानुजभैक्षवपाठः ।

'उभय । च दोषात्'इति भास्करपाठस्त्वशुद्धः प्रतिभाति ।

१८. निर्भयरामभट्टा यत् 'अथ चतुर्थाधिकरणं समुदाय उभयहेतुकेपि तदप्राप्तिरित्यादिभिरेकादशभिः सूत्रैः'इत्याहुस्तत्रमानं न जानीमः । लिपिकारप्रमादः स्यात् सूत्रगणना वा मतान्तरवत् स्यात् ।

१९. 'इतरेतरप्रत्ययमन्यत्वादुपपन्नमितिचेन्न सङ्घातभावानिमित्तत्वात्' इति भास्करपाठः ।

२२. 'प्रतिसङ्ख्याप्रतिसङ्ख्यानिरोधाप्राप्तिरसम्भवः इति भास्करपाठः ।

२३. 'उभयथापि च दोषात्' इति प्रदीपपाठः ! इदं सूत्रं नैव पठ्यते भास्करेण ।

२४ आर्काशे च विशेषात् ॥ ७ ॥

२५ अनुस्मृतेश्च ॥ ८ ॥

२६ नासतोद्दृष्टत्वात् ॥ ९ ॥

२७ उदासीनानामपि चैवं सिद्धिः ॥ १० ॥

पञ्चमं पञ्चसूत्रं नाभाव उपलब्धेरित्यधिकरणम् ॥ ५ ॥

२८ नाभाव उपलब्धेः ॥ १ ॥

२९ वैधर्म्याच्च न स्वप्नादिवत् ॥ २ ॥

३० न भावोनुपलब्धेः ॥ ३ ॥

३१ क्षणिकत्वाच्च ॥ ४ ॥

३२ सर्वथानुपपत्तेश्च ॥ ५ ॥

षष्ठं चतुःसूत्रं नैकस्मिन्नसम्भवादित्यधिकरणम् ॥ ६ ॥

३३ नैकस्मिन्नसम्भवात् ॥ १ ॥

३४ एवञ्चात्माकात्स्न्यम् ॥ २ ॥

३५ न च पर्यायादप्यविरोधो विकारादिभ्यः ॥ ३ ॥

३६ अन्त्यावस्थितेश्चोभयनित्यत्वादविशेषः ॥ ४ ॥

२६. 'दृष्टत्वात्' इतिच्छेदः केषाञ्चित् ।

३१. चकाररहितः पाठो निम्बार्कस्य । 'क्षणिकत्वाच्च' इतिसूत्रमेव न पठ्यते रामानुजशैवाम्याम् । भास्करभाष्ये तु पठ्यत एव ,

३२. इदमपि सूत्रं न पठ्यत एव भास्करभाष्ये ।

३६. 'अन्त्यावस्थितेश्चोभयनित्यत्वादविशेषात् । इति भाष्यः पाठः ।

सप्तमं पञ्चसूत्रं पत्युरसामञ्जस्यादित्यधिकरणम् ॥ ७ ॥

३७ पत्युरसामञ्जस्यात् ॥ १ ॥

३८ सम्बन्धानुपपत्तेश्च ॥ २ ॥

३९ अधिष्ठानानुपपत्तेश्च ॥ ३ ॥

४० करणवच्चेन्न भोगादिभ्यः ॥ ४ ॥

४१ अन्तवत्त्वमसर्वज्ञता वा ॥ ५ ॥

अष्टमं चतुःसूत्रमुत्पत्त्यसम्भवादित्यधिकरणम् ॥ ८ ॥

४२ उत्पत्त्यसम्भवात् ॥ १ ॥

४३ न च कर्तुः करणम् ॥ २ ॥

४४ विज्ञानादिभावे वा तदप्रतिषेधः ॥ ३ ॥

४५ विप्रतिषेधाच्च ॥ ४ ॥

इति श्रीमत्कृष्णद्वैपायनविरचिततत्त्वसूत्रेष्वविरोधाख्ये द्वितीया-
ध्याये द्वितीयस्तर्कचरणः ॥ २ ॥

तृतीयश्चरणः ।

प्रथमं सप्तसूत्रं न वियदित्यधिकरणम् ॥ १ ॥

१ न वियदश्रुतेः ॥ १ ॥

२ अस्ति तु ॥ २ ॥

३८. 'इदं सूत्रं भास्कररामानुजशैवेन पठ्यते ।

४४. 'विज्ञानादिभावो'वा इति भास्करपाठस्तद्भाष्यप्रकाशकप्रमादजन्तः

४५. इदं सूत्रं पठ्यत एव भास्करेण ।

- ३ गाण्यसम्भवात् ॥ ३ ॥
 ४ शब्दाच्च ॥ ४ ॥
 ५ स्याच्चैकस्य ब्रह्मशब्दवत् ॥ ५ ॥
 ६ प्रतिज्ञाहानिरव्यतिरेकाच्छब्देभ्यः ॥ ६ ॥
 ७ यावद्विकारं तु विभागो लोकवत् ॥ ७ ॥
 द्वितीयमेकसूत्रमेतेन मातरिष्वेत्यधिकणम् ॥ २ ॥
 ८ एतेन मातरिश्वा व्याख्यातः ॥ १ ॥
 तृतीयमेकसूत्रमसम्भवाधिकरणम् ॥ ३ ॥
 ९ असम्भवस्तु सतोनुपपत्तेः ॥ १ ॥
 चतुर्थमेकसूत्रं तेजोत इत्यधिकरणम् ॥ ४ ॥
 १० तेजोतस्तथा ह्याह ॥ १ ॥
 पञ्चममेकसूत्रमाप इत्यधिकरणम् ॥ ५ ॥
 ११ आपः ॥ १ ॥
 षष्ठमेकसूत्रं पृथिव्यधिकार इत्यधिकरणम् ॥ ६ ॥
 १२ पृथिव्यधिकाररूपशब्दान्तरेभ्यः ॥ १ ॥

४. इदं सूत्रं पूर्वस्मिन् सूत्रेन्तर्भावितं नैम्बार्करामानुजशैवैः ।

६. योगविभागमाहृत्य 'शब्देभ्यः' इति पृथक्सूत्रं रामानुजशैवाभ्यां पठ्यते ।

११. एतस्य सूत्रस्याग्रे 'पृथिवी' इति पृथक्सूत्रं नैम्बार्करामानुज-
 शैवैः पठ्यते ।

१२. 'पृथिव्यधिकाररूपशब्दान्तरादिभ्यः' इति माध्वः पाठः ।

'अधिकाररूपशब्दान्तरेभ्यः' इतिरामानुजशैवपाठः ।

सप्तममेकसूत्रं तदभिध्यानादेवेत्यधिकरणम् ॥ ७ ॥

१३ तदभिध्यानादेव तु तल्लिङ्गात् सः ॥ १ ॥

अष्टममेकसूत्रं विपर्ययेणेत्यधिकरणम् ॥ ८ ॥

१४ विपर्ययेण तु क्रमोत् उपपद्यते ॥ १ ॥

नवमं द्विसूत्रमन्तरा विज्ञानमनसी इत्यधिकरणम् ॥ ९ ॥

१५ अन्तरा विज्ञानमनसी क्रमेण तल्लिङ्गादिति चेन्नाविशेषात् ॥ १ ॥

१६ चराचरव्यपाश्रयस्तु स्यात्तद्व्यपदेशो भाक्तस्तद्भावभावित्वात् ॥ २ ॥

दशममेकसूत्रं नात्माश्रुतेरित्यधिकरणम् ॥ १० ॥

१७ नात्माश्रुतेर्नित्यत्वाच्च ताभ्यः ॥ १ ॥

एकादशमेकसूत्रं ज्ञोत एवेत्यधिकरणम् ॥ ११ ॥

१८ ज्ञोत एव ॥ १ ॥

द्वादशं दशसूत्रमुत्क्रान्तिगत्यागतीनामित्यधिकरणम् ॥ १२ ॥

१९ उत्क्रान्तिगत्यागतीनाम् ॥ १ ॥

१३. 'तदभिध्यानात्तु' इति निम्बार्कपाठः ।

१४. 'उपपद्यते च' इति सर्वेषामप्येकदेशिनां पाठः । पारम्पर्येण क्रमोत् उपपद्यते च' इति शैवः पाठः । भास्कभाष्येन्तर्भावितमेतत्सूत्रं पूर्वस्मिन् ।

१६. 'अभाक्तः' इतिच्छेदश्चैवस्य ।

१८. एतस्य सूत्रस्याग्रे 'युक्तेश्च' इति सूत्रं माध्वमते ।

१९. प्रदीपकारास्तु चतुर्दशसूत्रमेवैतदधिकरणं पठन्ति तेन तन्मते पादे-स्मिन्नधिकरणानि पञ्चदशैव न तु प्रोडश । श्रीविवरणकारास्त्विच्छारामनिर्भर्य-राममतमेव स्वीकुर्वन्ति । 'कस्मादुत्क्रान्तिगत्यागतानाम्' इति मुद्रितो भास्कर-पाठस्त्वशुद्धः ।

२० स्नात्माना चोत्तरयोः ॥ १ ॥

२१ नाणुरतच्छ्रुतेरिति चेन्नेतराधिकारात् ॥ ३ ॥

२२ स्वशब्दोन्मानाभ्याञ्च ॥ ४ ॥

२३ अविरोधश्चन्दनवत् ॥ ५ ॥

२४ अवस्थितिर्वैशेष्यादिति चेन्नाभ्युपगमाद्धृदि हि ॥ ६ ॥

२५ गुणाद्वालोकवत् ॥ ७ ॥

२६ व्यतिरेको गन्धवत् ॥ ८ ॥

२७ तथा च दर्शयति ॥ ९ ॥

२८ पृथगुपदेशात् ॥ १० ॥

त्रयोदशं चतुःसूत्रं तद्गुणसारत्वादित्यधिकरणम् ॥ १३ ॥

२९ तद्गुणसारत्वात्तु तद्व्यपदेशः प्राज्ञवत् ॥ १ ॥

३० यावदात्मभावित्वाच्च न दोषस्तद्दर्शनात् ॥ २ ॥

३१ पुंस्त्वादिवत्वस्य सतोभिव्यक्तियोगात् ॥ ३ ॥

३२ नित्योपलब्ध्यनुपलब्धिप्रसङ्गोन्यतरनियमो

वान्यथा ॥ ४ ॥

२५. 'गुणाद्वा आलोकवत्' इतिच्छेदो भास्करनैम्बार्करामानुजशै-
वानामपि ।

२७. 'तथा हि दर्शयति' इति पठित्वैतसूत्रमन्तर्भाव्यते पूर्वस्मिन् सूत्रे
नैम्बार्कशैवाभ्याम् । 'तथा च दर्शयति' इति पठित्वा च रामानुजेन ।

३१. 'सतो व्यक्तियोगात्' इति पाठः पुसंज्ञकपुस्तके प्रमादजः ।

चतुर्दशमष्टसूत्रं कर्ता शास्त्रार्थवत्त्वादित्यधिकरणम् ॥ ४ ॥

३३ कर्ता शास्त्रार्थवत्त्वात् ॥ १ ॥

३४ विहारोपदेशात् ॥ २ ॥

३५ उपादानात् ॥ ३ ॥

३६ व्यपदेशाच्च क्रियायां न चेन्निर्देशविपर्ययः ॥ ४ ॥

३७ उपलब्धिवदनियमः ॥ ५ ॥

३८ शक्तिविपर्ययात् ॥ ६ ॥

३९ समाध्यभावाच्च ॥ ७ ॥

४० यथा च तक्षोभयथा ॥ ८ ॥

पञ्चदशं द्विसूत्रं परात्तु तच्छ्रुतेरित्यधिकरणम् ॥ १५ ॥

४१ परात्तु तच्छ्रुतेः ॥ १ ॥

४२. कृतप्रयत्नापेक्षस्तु विहितप्रतिषिद्धावैयर्थ्यादिभ्यः । २ ।

षोडशमेकादशसूत्रमंशो नानाव्यपदेशादित्यधिकरणम् ॥ १६ ॥

४३ अंशो नानाव्यपदेशादन्यथा चापि दासकितवादि-

त्वमधीयत एके ॥ १ ॥

३४. 'उपादानाद्विहारोपदेशाच्च इत्येकसूत्रत्वेन पठित्वोपेक्षितमुत्तरसूत्रं रामानुजशैवाभ्याम् ।

४१. 'परात्तच्छ्रुतेः' इति भास्करपाठः ।

४२. 'विहितप्रतिषेधावैयर्थ्यादिभ्यः' इति माध्वपाठः ।

४३. 'दासकितवादित्वमधीयत एके' इति पाठो गोसंज्ञकपुस्तके विवरणे च ।

४४ मन्त्रवर्णात् ॥ २ ॥

४५ अपि स्मर्यते ॥ ३ ॥

४६ प्रकाशादिवन्नैवं परः ॥ ४ ॥

४७ स्मरन्ति च ॥ ५ ॥

४८ अनुज्ञापरिहारौ देहसम्बन्धाज्ज्योतिरादिवत् ॥ ६ ॥

४९ असन्ततेश्चाव्यतिकरः ॥ ७ ॥

५० आभास एव च ॥ ८ ॥

५१ अदृष्टानियमात् ॥ ९ ॥

५२ अभिसन्ध्यादिष्वपि चैवम् ॥ १० ॥

५३ प्रदेशादिचेन्नान्तर्भावात् ॥ ११ ॥

इति श्रीमत्कृष्णद्वैपायनविरचिततत्त्वसूत्रेष्वविरोधाख्ये
द्वितीयाध्याये तृतीयो वियदादिपादः ॥

४४. 'मन्त्रवर्णाच्च' इतिकसंज्ञकपुस्तकपाठः शाङ्करश्च ।

४५. 'अपि च स्मर्यते' इतिकसंज्ञकपुस्तकपाठः शाङ्करनैम्बार्कशैव-
भैक्षवश्च ।

४६. 'प्रकाशादिवत्तु नैवं परः' इति नैम्बार्करामानुजशैवपाठः ।

४९. 'असन्ततेश्चाव्यतिकरः' इति शैवः पाठः ।

५०. 'आभासा एव वा' इति भास्करपाठः 'आभासा एव च' इति
नैम्बार्कशैवपाठः । 'आभासा एव च' इति विकल्पेन रामानुजपाठः ।

५२. 'अभिसन्ध्यादिष्वप्येवम्' इति भैक्षवपाठः ।

५३. 'प्रदेशभेदान्नेतिचेन्नान्तर्भावात्' इति रामानुजपाठः ।

चतुर्थश्चरणः ॥

प्रथमं पञ्चसूत्रं तथा प्राण इत्यधिकरणम् ॥ १ ॥

१ तथा प्राणः ॥ १ ॥

२ गौण्यसम्भवात् ॥ २ ॥

३ तत्प्राक्श्रुतेश्च ॥ ३ ॥

४ तत्पूर्वकत्वाद्वाचः ॥ ४ ॥

५ सप्तगतोर्विशेषितत्वाच्च ॥ ५ ॥

द्वितीयमेकसूत्रं हस्तादय इत्यधिकरणम् ॥ २ ॥

६ हस्तादयस्तु स्थितेतो नैवम् ॥ १ ॥

तृतीयमेकसूत्रमणवश्चेत्यधिकरणम् ॥ ३ ॥

७ अणवच्च ॥ १ ॥

चतुर्थं द्विसूत्रं श्रेष्ठश्चेत्यधिकरणम् ॥ ४ ॥

८ श्रेष्ठश्च ॥ १ ॥

९ न वायुक्रिये पृथगुपदेशात् ॥ २ ॥

पञ्चमं चतुःसूत्रं चक्षुरादिवच्चित्यधिकरणम् ॥

१० चक्षुरादिवत्तु तत्सहशिष्ट्यादिभ्यः ॥ १ ॥

१. 'तथा प्राणाः' इति पाठः कसंज्ञकपुस्तके सर्वेषामप्येकदेशिनाञ्च ।

२. 'एतस्य सूत्रस्याग्रे प्रतिजानुपरोधाच्च' इति नव्यं सूत्रं माध्वमते ।

३. 'इदं सूत्रं रामानुजशैवाभ्या पूर्वस्मिन् सूत्रेन्तर्भावितम् ।

१०. 'तत्सह शिष्ट्यादिभ्यः' इति भास्करपाठस्तद्भाष्यप्रकाशकप्रमादजः ।

११ अकरणत्वाच्च न दोषस्तथा हि दर्शयति ॥ २ ॥

१२ पञ्चवृत्तिर्मनोवद्व्यपदिश्यते ॥ ३ ॥

१३ अणुश्च ॥ ४ ॥

षष्ठमेकसूत्रं ज्योतिराद्यधिष्ठानन्वित्यधिकरणम् ॥ ६ ॥

१४ ज्योतिराद्यधिष्ठानं तु तदामननात् ॥

सप्तमं द्विसूत्रं प्राणवतेत्यधिकरणम् ॥ ७ ॥

१५ प्राणवता शब्दात् ॥ १ ॥

१६ तस्य च नित्यत्वात् ॥ २ ॥

अष्टमं त्रिसूत्रमिन्द्रियाणि तद्व्यपदेशादित्यधिकरणम् ॥ ८ ॥

१७ तदिन्द्रियाणि तद्व्यपदेशादन्यत्र श्रेष्ठात् ॥ १ ॥

१८ भेदश्रुतेः ॥ २ ॥

१९ वैलक्षण्याच्च ॥ ३ ॥

नवममेकसूत्रं संज्ञामूर्तिकृप्तिस्त्वित्यधिकरणम् ॥

२० संज्ञामूर्तिकृप्तिस्तु त्रिवृत्कुर्वत उपदेशात् ॥ १ ॥

दशमं द्विसूत्रं मांसादिभौममित्यधिकरणम् ॥

२१ मांसादि भौमं यथाशब्दमितरयोश्च ॥ १ ॥

१४. 'प्राणवता च शब्दात्' इतिसूत्रमन्तर्भावितं रामानुजशैवाभ्यां पूर्वसूत्रे । 'तदामननात्' इत्यस्य स्थाने 'तदामाननात्' इति भास्करपाठः ।

१६. 'तस्य नित्यत्वात्' इति निम्बार्कपाठः ।

१७. 'त इन्द्रियाणि' इति सर्वेषामप्येकदेशिनां पाठः ।

१८. 'भेदश्रुतेर्वैलक्षण्याच्च' इत्येकमेव सूत्रं नैम्बार्करामानुजशैवमते ।

२२ वैशेष्यात्तु तद्वादस्तद्वादः ॥ २ ॥

इति श्रीमत्कृष्णद्वैपायनविरचिततत्त्वसूत्रेष्वविरोधाख्ये

द्वितीयाध्याये चतुर्थः प्राणादिचरणः ।

॥ तृतीयोऽध्यायः ॥

प्रथमश्चरणः ।

प्रथमं सप्तसूत्रं रंहत्यधिकरणम् ॥ १ ॥

१ तदन्तरप्रतिपत्तौ रंहति सम्परिष्वक्तः प्रश्ननिरूपणा-
भ्याम् ॥ १ ॥

२ व्यात्मकत्वात्तु भूयस्त्वात् ॥ २ ॥

३ प्राणगतेश्च ॥ ३ ॥

४ अग्न्यादिगतिश्रुतेरितिचेन्न भाक्तत्वात् ॥ ४ ॥

५ प्रथमे श्रवणादितिचेन्न ता एव ह्युपपत्तेः ॥ ५ ॥

६ अतच्छ्रुतत्वादितिचेन्नेष्टादिकारिणां प्रतीतेः ॥ ६ ॥

७ भाक्तं वानात्मवित्त्वात् तथा हि दर्शयति ॥ ७ ॥

द्वितीयं चतुःसूत्रं कृतात्ययाधिकरणम् ॥ २ ॥

८ कृतात्ययेनुशयवान् दृष्टस्मृतिभ्यां यथेतमनेवं च ॥ १ ॥

४. 'चेद्भाक्तत्वात्' इति नैम्बार्कः पाठः ।

५. प्रथमे श्रवणात्' इति भैक्षवः पाठः ।

७. 'भाक्तं च' इति भास्करपाठः ।

८. चकाररहितो भास्करपाठः । 'यथेतमनेवं च' इति सूत्रांशं

माध्वा नवमसूत्रत्वेन पठन्ति ।

- ९ चरणादिति चेन्नोपलक्षणार्थेति काष्णार्जिनिः ॥ २ ॥
 १० आनर्थक्यमिति चेन्न तदपेक्षत्वात् ॥ ३ ॥
 ११ सुकृतदुष्कृते एवेति तु बादरिः ॥ ४ ॥
 तृतीयं पञ्चसूत्रमनिष्ठादिकारिणामित्यधिकरणम् ॥ ३ ॥
 १२ अनिष्ठादिकारिणामपि च श्रुतम् ॥ १ ॥
 १३ संयमने त्वनुभूयेतरेषामारोहावरोहौ तद्गतिदर्शनात् २
 १४ स्मरन्ति च ॥ ३ ॥
 १५ अपि सप्त ॥ ४ ॥
 १६ तत्रापि च तद्व्यापारादविरोधः ॥ ५ ॥
 चतुर्थं चतुःसूत्रं विद्याकर्मणोरित्यधिकरणम् ॥ ४ ॥
 १७ विद्याकर्मणोरिति तु प्रकृतत्वात् ॥
 १८ न तृतीये तथोपलब्धेः ॥ २ ॥
 १९ स्मर्यतेपि च लोके ॥ ३ ॥
 २० दर्शनाच्च ॥ ४ ॥
 पञ्चमं त्रिसूत्रं तृतीयशब्दावरोधाधिकरणम् ॥ ५ ॥
 २१ तृतीयशब्दावरोधः संशोकजस्य ॥ १ ॥

९. 'तदुपलक्षणार्थेति' रामानुजनैम्बार्कमाध्वशैवाः ।

११. इतिरहितो भास्करपाठः ।

१५. 'अपि च' इति शाङ्करशैवमैक्षवपाठः ।

१६. चकाररहितो रामानुजपाठः ।

२१. 'तृतीये' इति पाठो बपुस्तके माध्वानां च । अस्मात्सूत्रादनन्तरं 'स्मरणाच्च' इति माध्वाः पठन्ति ।

२२ साभाव्यापत्तिरूपपत्तेः ॥ २ ॥

२३ नातिचिरेण विशेषात् ॥ ३ ॥

॥ षष्ठं द्विसूत्रमन्याधिष्ठित इत्यधिकरणम् ॥ ६ ॥

२४ अन्याधिष्ठिते पूर्ववदभिलाषात् ॥ १ ॥

२५ अशुद्धमिति चेन्न शब्दात् ॥ २ ॥

॥ सप्तममेकसूत्रं रेतःसिग्धिकरणम् ॥ ७ ॥

२६ रेतःसिग्योगोथ ॥ १ ॥

॥ अष्टममेकसूत्रं योनेः शरीरमित्यधिकरणम् ॥ ८ ॥

२७ योनेः शरीरम् ॥ १ ॥

इति श्रीमत्कृष्णद्वैपायनविरचिततत्त्वसूत्रेषु तृतीये साधनाख्ये
प्रकारबोधकतानिरूपकेध्यायेधिकारिजन्मनिर्धारो नाम

प्रथमश्चरणः ॥

॥ द्वितीयश्चरणः ॥

॥ प्रथमं षट्सूत्रं सन्ध्याधिकरणम् ॥ १ ॥

१ सन्ध्ये सृष्टिराह हि ॥ १ ॥

२ निर्मातारं चैके पुत्रादयश्च ॥ २ ॥

३ मायामात्रं तु कात्स्न्येनानभिव्यक्तस्वरूपत्वात् ॥ ३ ॥

२२. 'तत्त्वाभाव्यापत्तिः' इति रामानुजनैम्बार्कमाध्वशैवपाठः ।

'स्वाभाव्यापत्तिः' इति भास्करपाठः ।

२४. 'अन्याधिष्ठितेषु' इति शाङ्करः पाठः ।

२६. 'रेतःसिग्योगाच्च' इति भास्करपाठः ।

२७. इदमपि सूत्रं भास्करभाष्ये वर्तत एव ।

- ४ सूचकश्च हि श्रुतेराचक्षते च तद्विदः ॥ ४ ॥
 ५ पराभिध्यानात्तु तिरोहितं ततो ह्यस्य बन्धविपर्ययौ ५
 ६ देहयोगाद्वा सोपि ॥ ६ ॥
 ॥ द्वितीयमेकसूत्रं तदभावो नाडीष्वित्यधिकरणम् ॥ २ ॥
 ७ तदभावो नाडीषु तच्छतेरात्मनि च ॥ १ ॥
 ॥ तृतीयं त्रिसूत्रमतः प्रबोध इत्यधिकरणम् ॥ ३ ॥
 ८ अतः प्रबोधोऽस्मात् ॥ १ ॥
 ९ स एव तु कर्मानुस्मृतिशब्दविधिभ्यः ॥ २ ॥
 १० मुग्धेर्धसम्पत्तिः परिशेषात् ॥ ३ ॥
 ॥ चतुर्थं त्रिसूत्रमुभयलिङ्गाधिकरणम् ॥ ४ ॥
 ११ न स्थानतोपि परस्योभयलिङ्गं सर्वत्र हि ॥ १ ॥
 १२ न भेदादिति चेन्न प्रत्येकमतद्वचनात् ॥ २ ॥
 १३ अपि चैवमेके ॥ ३ ॥

४. पराभिध्यानदेहयोगसूत्रे पठित्वा षष्ठ्यवेनेदं सूत्रं पठतो रामानुज-
 निम्बार्कौ । ' आचक्षते च ' इत्येव पाठो भास्करभाष्ये ।

५. ' पराभिध्यानम् ' इति भास्करपाठः ।

७. ' आत्मनि ह ' इति माध्वः पाठः ।

९. ' स एव च ' इति माध्वभैक्षवपाठः ।

१०. ' अर्धसम्पत्तिः ' इत्येव पाठो भास्करभाष्ये ।

१२. ' भेदादितिचेन्न ' इतिरामानुजनैम्बार्कशैवपाठः । ' न भेदात् '
 इत्येव पाठो भास्करभाष्ये ।

॥ पञ्चमं पञ्चसूत्रमरूपवदेव हीत्यधिकरणम् ॥ ५ ॥

१४ अरूपवदेव हि तत्प्रधानत्वात् ॥ १ ॥

१५ प्रकाशवच्चावैयर्थ्यम् ॥ २ ॥

१६ आह च तन्मात्रम् ॥ ३ ॥

१७ दर्शयति चाथोपि स्मर्यते ॥ ४ ॥

१८ अत एव चोपमा सूर्यकादिवत् ॥ ५ ॥

॥ षष्ठं चतुःसूत्रमम्बुवदग्रहणादित्यधिकरणम् ॥ ६ ॥

१९ अम्बुवदग्रहणात् न तथात्वम् ॥ १ ॥

२० वृद्धिह्रासभाक्त्वमन्तर्भावादुभयसामञ्जस्यादेवम् ॥ २ ॥

२१ दर्शनाच्च ॥ ३ ॥

२२ प्रकृतैतावत्त्वं हि प्रतिषेधति ततो ब्रवीति च भूयः । ४ ।

॥ सप्तमं द्विसूत्रं तदव्यक्तमाह हीत्यधिकरणम् ॥ ७ ॥

२३ तदव्यक्तमाह हि ॥ १ ॥

१४. अरूपसूत्र भास्करभाष्ये वर्तते एव । 'अस्थूलम्' इत्यादि तु भाष्यमेव । तस्य सूत्रत्वेन पाठो भ्रान्त्यैव ।

१५. 'वावैयर्थ्यात्' इति भास्करपाठः । 'चावैयर्थ्यात्' इति माध्वः पाठः ।

१८. चकाररहितो भास्करपाठः ।

१९. तुकाररहितो भास्करपाठः ।

२०. 'एवम्' इत्येव भास्करपाठः ।

२१. सूत्रमिदं पूर्वस्मिन्नन्तर्भावयतो रामानुजशैवी ।

२४ अपि संराधने प्रत्यक्षानुमानाभ्याम् ॥ २ ॥

॥ अष्टमं त्रिसूत्रं प्रकाशादिवच्चेत्यधिकरणम् ॥ ८ ॥

२५ प्रकाशादिवच्चावैशेष्यं प्रकाशश्च कर्मण्यभ्यासात् ॥ १ ॥

२६ अतो नन्तेन तथा हि लिङ्गम् ॥ २ ॥

२७ उभयव्यपदेशात्त्वहिकुण्डलवत् ॥ ३ ॥

॥ नवमं त्रिसूत्रं प्रकाशाश्रयवद्वेत्यधिकरणम् ॥ ९ ॥

२८ प्रकाशाश्रयवद्वा तेजस्त्वात् ॥ १ ॥

२९ पूर्ववद्वा ॥ २ ॥

३० प्रतिषेधाच्च ॥ ३ ॥

॥ दशमं सप्तसूत्रं परमतः सेतुन्मानेत्यधिकरणम् ॥

३१ परमतः सेतुन्मानसम्बन्धभेदव्यपदेशेभ्यः ॥ १ ॥

३२ सामान्यात्तु ॥ २ ॥

३३ बुद्ध्यर्थः पादवत् ॥ ३ ॥

३४ स्थानविशेषात् प्रकाशादिवत् ॥ ४ ॥

२४. 'अपि च' इति शाङ्करः पाठः ।

२५. 'प्रकाशवच्च' इति माध्वः पाठः । 'प्रकाशश्च' इत्यादिसूत्रांशं पृथक्सूत्रत्वेन माध्वाः पठन्ति ।

२७. तुकाररहितो भास्करपाठः ।

३२. 'दर्शनात्' इति माध्वः पाठः ।

३४. इदमपि सूत्रं भास्करभाष्ये वर्तते एव ।

३५ उपपत्तेश्च ॥ ५ ॥

३६ तथान्यप्रतिषेधात् ॥ ६ ॥

३७ अनेन सर्वगतत्वमायामशब्दादिभ्यः ॥ ७ ॥

॥ एकादशं चतुःसूत्रं फलमत उपपत्तेरित्यधिकरणम् ॥ ११ ॥

३८ फलमत उपपत्तेः ॥ १ ॥

३९ श्रुतत्वाच्च ॥ २ ॥

४० धर्मं जैमिनिरत एव ॥ ३ ॥

४१ पूर्वं तु बादरायणो हेतुव्यपदेशात् ॥ ४ ॥

इति श्रीमत्कृष्णद्वैपायनविरचिततत्त्वसूत्रेषु तृतीये साधनाख्ये
प्रकारबोधकतानिरूपकेध्याये विषयावधृतिर्नाम
द्वितीयश्चरणः ॥

॥ तृतीयश्चरणः ॥

॥ प्रथमं पञ्चदशसूत्रं सर्ववेदान्तप्रत्ययत्वाधिकरणम् ॥ १ ॥

१ सर्ववेदान्तप्रत्ययं चोदनाद्यविशेषात् ॥ १ ॥

२ भेदान्नेति चेदेकस्यामपि ॥ २ ॥

३६. ' अन्यत् प्रतिषेधात् ' इति माध्वः पाठः ।

३७. ' सर्वगतत्वमायामशब्दादिभ्यः ' इति माध्वः पाठः ।

२. ' भेदान्नेतिचेन्न ' इति शाङ्करशैवभैक्षवः पाठः । भेदान्नेतिचेत्
स्यात् ' इति भास्करपाठः ।

- ३० स्वाध्यायस्य तथात्वेन समाचारेधिकाराच्च
सववच्च तन्नियमः ॥ ३ ॥
- ४ दर्शयति च ॥ ४ ॥
- ५ उपसंहारोर्थाभेदाद्विधिशेषवत् समाने च ॥ ५ ॥
- ६ अन्यथात्वं शब्दादिति चेन्नाविशेषात् ॥ ६ ॥
- ७ न वा प्रकरणभेदात् परोवरीयस्त्वादिवत् ॥ ७ ॥
- ८ संज्ञातश्चेत्तदुक्तमस्ति तु तदपि ॥ ८ ॥
- ९ व्याप्तेश्च समञ्जसम् ॥ ९ ॥
- १० सर्वाभेदादन्यत्रेमे ॥ १० ॥
- ११ आनन्दादयः प्रधानस्य ॥ ११ ॥
- १२ प्रियशिरस्त्वाद्यप्राप्तिरुपचयापचयौ हि भेदे ॥ १२ ॥
- १३ इतरे त्वर्थसामान्यात् ॥ १३ ॥
- १४ आध्यानाय प्रयोजनाभावात् ॥ १४ ॥

३. 'तथात्वेन हि' इति शाङ्करशैवमैक्ष्वपाठः 'तथात्वे हि' इति भास्कररामानुजनैम्बार्कपाठः । 'सववत्' इत्येव भास्करपाठः । 'सलिलवच्च तन्नियमः' इति माध्वानां पृथक्सूत्रम् ॥

६. 'अन्यथात्वं च' इति माध्वः पाठः

७. 'न च' इति भास्करपाठः ।

९. 'प्राप्तेश्च' इति माध्वः पाठः ।

१३. 'अर्थसाम्यात्' इति माध्वः पाठः ।

१५ आत्मशब्दाच्च ॥ १५ ॥

॥ द्वितीयं द्विसूत्रमात्मगृहीत्यधिकरणम् ॥ २ ॥

१६ आत्मगृहीतिरितरवदुत्तरात् ॥ १ ॥

१७ अन्वयादिति चेत् स्यादवधारणात् ॥ २ ॥

॥ तृतीयं षट्सूत्रं कार्याख्यानादित्यधिकरणम् ॥ ३ ॥

१८ कार्याख्यानादपूर्वम् ॥ १ ॥

१९ समान एवं चाभेदात् ॥ २ ॥

२० सम्बन्धादेवमन्यत्रापि ॥ ३ ॥

२१ न वाविशेषात् ॥ ४ ॥

२२ दर्शयति च ॥ ५ ॥

२३ सम्भृतिद्युव्याप्त्यपि चातः ॥ ६ ॥

॥ चतुर्थमेकसूत्रं पुरुषविद्यायामित्यधिकरणम् ॥ ४ ॥

२४ पुरुषविद्यायामिव चेतरेषामनाम्नानात् ॥ १ ॥

॥ पञ्चमं द्विसूत्रं वेधाद्यधिकरणम् ॥ ५ ॥

२५ वेधाद्यर्थभेदात् ॥ १ ॥

१६. 'आत्मगृहीतेः' इति भास्करपाठः ।

१८. 'अपूर्वम्' इत्येव भास्करपाठः ।

२१. 'विशेषात्' इति शाङ्करभास्कररामानुजनैश्चार्कमाध्वशैवपाठोपि सिद्धान्तसम्मत एव ।

२३. 'सम्भृतिद्युव्याप्त्यपि' इत्येव भास्करपाठः ।

२४. 'पुरुषविद्यायामपि' इति भास्कररामानुजनैश्चार्कमाध्वशैवपाठः ।

२६ हानौ तूपायनशब्दशेषत्वात् कुशाच्छन्दस्तुत्युप-
गानवत् तदुक्तम् ॥ २ ॥

॥ षष्ठं द्विसूत्रं सम्परायाधिकरणम् ॥ ६ ॥

२७ सम्पराये तर्तव्याभावात् तथा ह्यन्ये ॥ १ ॥

२८ छन्दत उभयाविरोधात् ॥ २ ॥

॥ सप्तममेकसूत्रं गतेरर्थवत्त्वमित्यधिकरणम् ॥ ७ ॥

२९ गतेरर्थवत्त्वमुभयथान्यथा हि विरोधः ॥ १ ॥

॥ अष्टममेकसूत्रमुपपन्नाधिकरणम् ॥ ८ ॥

३० उपपन्नस्तल्लक्षणार्थोपलब्धेर्लोकवत् ॥ १ ॥

॥ नवममेकसूत्रमनियमाधिकरणम् ॥ ९ ॥

३१ अनियमः सर्वासामविरोधः शब्दानुमानाम्याम् ॥ १ ॥

॥ दशममेकसूत्रमाधिकारिकाधिकरणम् ॥ १ ॥

३२ यावदधिकारमवस्थितिराधिकारिणाम् ॥ १ ॥

२६. 'कुशाच्छन्दस्तुत्युपगानवत्' इति शाङ्करनैम्बार्कशैवपाठः ।

२७. 'साम्पराय' इति सर्वेप्येकदेशिनः ।

२९. 'उभयधा' इति रामानुजपाठः ।

३०. उपपन्नसूत्रमादौ पूर्वपक्षेण पठित्वा गतिसूत्रं पश्चात् सिद्धान्तेन पठति शैवः ।

३१. यावदधिकारसूत्रमादौ पठित्वा पश्चादनियमसूत्रं पठतो रामा-
नुजशैवौ ।

३२. 'सर्वेषामविरोधः' इति भास्कररामानुजनैम्बार्कमाध्वशैवपाठः ।

॥ एकादशं द्विसूत्रमक्षरधियामित्यधिकरणम् ॥ ११ ॥

३३ अक्षरधियां त्ववरोधः सामान्यतद्वावाभ्यामौ-

पसदवत् तदुक्तम् ॥ १ ॥

३४ इयदामननात् ॥ २ ॥

॥ द्वादशं त्रिसूत्रमन्तरा भूतग्रामवदित्यधिकरणम् ॥ १२ ॥

३५ अन्तरा भूतग्रामवत् स्वात्मनः ॥ १ ॥

३६ अन्यथाभेदानुपपत्तिरिति चेन्नोपदेशान्तरवत् ॥ २ ॥

३७ व्यतिहारो विशिषन्ति हीतरवत् ॥ ३ ॥

॥ त्रयोदशं द्विसूत्रं सैव हीत्यधिकरणम् ॥ १३ ॥

३८ सैव हि सत्यादयः ॥ १ ॥

३९ कामादीतरत्र तत्र चायतनादिभ्यः ॥ २ ॥

॥ चतुर्दशं द्विसूत्रमादरादित्यधिकरणम् ॥ १४ ॥

४० आदरादलोपः ॥ १ ॥

३३. 'अवरोधः' इत्येव भास्करपाठः प्रतिभाति । 'अवनोधः' इति

भैक्षवः पाठः ।

३४. 'इयत्' इत्येव भास्करपाठः प्रतिभाति । मुद्रितस्तु 'ईयत्' इति ।

३५. 'भूतग्रामवदित्चेत्तदुक्तम्' इति माध्वः पाठः ।

३६. रामानुजनैम्बार्कशैवाः सूत्रमिदमन्तर्भावयन्ति पूर्वस्मिन् सूत्रे । 'उप-
देशवत्' इति रामानुजमाध्वशैवपाठः । 'अन्यथाभेदानुपपत्तेः' इति पाठो भैक्षवः ।

३९. 'कामादितरत्र' इति माध्वः पाठः, 'कामादयस्तत्र तत्र' इति
च शैवः ।

४१ उपस्थितेतस्तद्वचनात् ॥ २ ॥

पञ्चदशमेकसूत्रं तन्निर्धारणाधिकरणम् ॥ १५ ॥

४२ तन्निर्धारणानियमस्तद्वृष्टेः पृथग्ध्यप्रतिबन्धः फलम् १

॥ षोडशमेकसूत्रं प्रदानवदित्यधिकरणम् ॥ १६ ॥

४३ प्रदानवदेव तदुक्तम् ॥ १ ॥

॥ सप्तदशं दशसूत्रं लिङ्गभूयस्त्वाधिकरणम् ॥ १७ ॥

४४ लिङ्गभूयस्त्वान्तद्धि बलीयस्तदपि ॥ १ ॥

४५ पूर्वविकल्पः प्रकरणात् स्यात् क्रियामानसवत् ॥ २ ॥

४६ अतिदेशाच्च ॥ ३ ॥

४७ विद्यैव तु निर्धारणात् ॥ ४ ॥

४८ दर्शनाच्च ॥ ५ ॥

४९ श्रुत्यादिबलीयस्त्वाच्च न बाधः ॥ ६ ॥

५० अनुबन्धादिभ्यः प्रज्ञान्तरपृथक्त्ववद्दृष्टिश्च

तदुक्तम् ॥ ७ ॥

५१ न सामान्यादप्युपलब्धेर्मृत्युवन्न हि लोकापत्तिः ॥ ८ ॥

४१. 'उपस्थितेतस्तद्वचनात्' इत्येव भास्करपाठः । 'उपस्थितेतस्तद्वचनात्' इति च माध्वः ।

४२. 'तन्निर्धारणार्थनियमः' इति माध्वः पाठः ।

४३. 'एव हि' इति माध्वः पाठः ।

४८. सूत्रमिदमन्तर्भावयन्ति पूर्वस्मिन् सूत्रे रामानुजनैम्बार्कशैवाः ।

५०. 'प्रज्ञान्तरपृथक्त्ववद्दृष्टिश्च' इति पृथक्सूत्रं पठन्ति माध्वाः ।

५२ परेण च शब्दस्य ताद्विध्यं भूयस्त्वात्त्वनुबन्धः ॥ १॥

५३ एक आत्मनः शरीरे भावात् ॥ १० ॥

अष्टादशं त्रिसूत्रं व्यतिरेकाधिकरणम् ॥ १८ ॥

५४ व्यतिरेकस्तद्भावाभावित्वान्न तूपलब्धिवत् ॥ १ ॥

५५ अङ्गावबद्धास्तु न शाखासु हि प्रतिवेदम् ॥ २ ॥

५६ मन्त्रादिवद्वाविरोधः ॥ ३ ॥

एकोनविंशमेकसूत्रं भूम्न इत्यधिकरणम् ॥ १९ ॥

५७ भूम्नः क्रतुवज्ज्यायस्त्वं तथा हि दर्शयति ॥ १ ॥

विंशमेकसूत्रं नानाशब्दादिभेदादित्यधिकरणम् ॥ २० ॥

५८ नाना शब्दादिभेदात् ॥ १ ॥

एकविंशमेकसूत्रं विकल्पाधिकरणम् ॥ २१ ॥

५९ विकल्पोविशिष्टफलत्वात् ॥ १ ॥

द्वाविंशमेकसूत्रं काम्यास्त्वित्यधिकरणम् ॥ २२ ॥

६० काम्यास्तु यथाकामं समुच्चीयेरन्न

वा पूर्वहेत्वभावात् ॥ १ ॥

त्रयोविंशं द्विसूत्रमङ्गेष्वित्यधिकरणम् ॥ २३ ॥

६१ अङ्गेषु यथाश्रयभावः ॥ १ ॥

५४. 'तद्भावाभावित्वात्' इति भास्कररामानुजनैस्वार्कमाध्वशैवपाठः ।

५७. 'तथा च दर्शयति' इति माध्वः पाठः ।

१ अधिकरणसङ्ग्रहकारमते द्विसूत्रमेतदधिकरणम् ।

तेन तन्मते चरणेऽस्मिन्श्रुतुर्विशतिरधिकरणानि ॥

६२ शिष्टेश्च ॥ २ ॥

चतुर्विंशं द्विसूत्रं समाहारादित्यधिकरणम् ॥ २४ ॥

६३ समाहारात् ॥ १ ॥

६४ गुणसाधारण्यश्रुतेश्च ॥ २ ॥

पञ्चविंशं द्विसूत्रं न वा तत्सहभावाधिकरणम् ॥ २५ ॥

६५ न वा तत्सहभावाश्रुतेः ॥ १ ॥

६६ दर्शनाच्च ॥ २ ॥

इति श्रीमत्कृष्णद्वैपायनविरचिततत्त्वसूत्रेषूपनिषदां विद्याजन-

कतारूपसाधनाख्ये तृतीयेऽध्याये गुणोपसंहारो

नाम तृतीयश्चरणः ॥

॥ चतुर्थश्चरणः ॥

प्रथमं चतुर्विंशतिसूत्रात्मकं पुरुषार्थोतः शब्दादित्यधिकरणम् ॥ १ ॥

१ पुरुषार्थोतः शब्दादिति बादरायणः ॥ १ ॥

२ शेषत्वात् पुरुषार्थवादो यथान्येष्विति जैमिनिः ॥ २ ॥

३ आचारदर्शनात् ॥ ३ ॥

४ तच्छ्रुतेः ॥ ४ ॥

५ समन्वारम्भणात् ॥ ५ ॥

६५. 'तत्सहभावश्रुतेश्च' इति माध्वः पाठः ।

२. 'यथा हि' इति मैक्षवः पाठः ।

४. 'तच्छ्रुतेश्च' इति मैक्षवः पाठः ।

- ६ तद्वतो विधानात् ॥ ६ ॥
 ७ नियमाच्च ॥ ७ ॥
 ८ अधिकोपदेशात्तु बादरायणस्यैवं तद्वर्शनात् ॥ ८ ॥
 ९ तुल्यं दर्शनम् ॥ ९ ॥
 १० असार्वत्रिकी ॥ १० ॥
 ११ विभागः शतवत् ॥ ११ ॥
 १२ अध्ययनमात्रवतः ॥ १२ ॥
 १३ नाविशेषात् ॥ १३ ॥
 १४ स्तुतयेऽनुमतिर्वा ॥ १४ ॥
 १५ कामकारेण चैके ॥ १५ ॥
 १६ उपमर्दञ्च ॥ १६ ॥
 १७ ऊर्ध्वरेतस्सु च शब्दे हि ॥ १७ ॥
 १८ परामर्शज्ञैमिनिरचोदना चापवदति हि ॥ १८ ॥
 १९ अनुष्ठेयं बादरायणः साम्यश्रुतेः ॥ १९ ॥

७. चकाररहितो रामानुजशैवपाठः ।

८. 'बादरायणस्यैवम्' इत्येव भास्करपाठः । 'बादरायणस्यैव'

इति भैक्षवः पाठः ।

९. 'तुल्यं तु' इति सर्वेप्येकदेशिनः ।

१५. षोडशं सूत्रमादौ पठित्वेदं सूत्रं भिक्षुः पठति ।

१८. 'अचोदनात्' इति भास्कररामानुजनैः शार्कशैवपाठः ।

२० विधिर्वा धारणवत् ॥ २० ॥

२१ स्तुतिमात्रमुपादानादिति चेन्नापूर्वत्वात् ॥ २१ ॥

२२ पारिप्लवार्था इति चेन्न विशेषितत्वात् ॥ २२ ॥

२३ तथा चैकवाक्यतोपबन्धात् ॥ २३ ॥

२४ अत एव चाग्नीन्धनाद्यनपेक्षा ॥ २४ ॥

॥ द्वितीयं षट्सूत्रं सर्वापेक्षेत्यधिकरणम् ॥ २ ॥

२५ सर्वापेक्षा च यज्ञादिश्रुतेरश्ववत् ॥ १ ॥

२६ शमदमाद्युपेतः स्यात् तथापि तु तद्विधेस्तदङ्ग-

तया तेषामवश्यानुष्ठेयत्वात् ॥ २ ॥

२७ सर्वज्ञानुमतिश्च प्राणात्यये तद्दर्शनात् ॥ ३ ॥

२८ अबाधाच्च ॥ ४ ॥

२९ अपि स्मर्यते ॥ ५ ॥

३० शब्दश्चातोकात्मकारे ॥ ६ ॥

२१. अस्मात्सूत्रादनन्तरं 'भावशब्दाच्च' इति सूत्रं यत् सर्वेभ्येकदेशिनः पठन्ति तद् 'विधिर्वा धारणवत्' इति पूर्वमेव सूत्रेण गतार्थत्वादुपेक्षितं श्रीमदध्वार्यचरणैर्लोककदोषादेव वा त्रुटितमिति श्रीप्रकाशकाराः ।

२२. भास्करभाष्यमत्र न दृश्यते ।

२३. 'एकवाक्योपबन्धात्' इति भास्कररामानुजमाध्वपाठः ।

२६. 'तेषामपि' इति रामानुजशैवपाठः ।

२८. 'अपि च' इति शाङ्करभास्करनैम्बार्कशैवभैक्षवपाठः ।

॥ तृतीयमष्टसूत्रं विहितत्वाच्चाश्रमकर्मेत्यधिकरणम् ॥ ३ ॥

३१ विहितत्वाच्चाश्रमकर्मापि ॥ १ ॥

३२ सहकारित्वेन च ॥ २ ॥

३३ सर्वथापि त एवोभयलिङ्गात् ॥ ३ ॥

३४ अनभिभवं च दर्शयति ॥ ४ ॥

३५ अन्तरा चापि तु तद्दृष्टेः ॥ ५ ॥

३६ अपि स्मर्यते ॥ ६ ॥

३७ विशेषानुग्रहश्च ॥ ७ ॥

३८ अतस्त्वितरज्ज्यायो लिङ्गाच्च ॥ ८ ॥

॥ चतुर्थमेकसूत्रं तद्भूतस्येत्यधिकरणम् ॥ ४ ॥

३९ तद्भूतस्य तु नातद्भावो जैमिनेरपि नियमा-

त्तद्रूपाभावेभ्यः ॥ १ ॥

॥ पञ्चमं द्विसूत्रं न चाधिकारिकमित्यधिकरणम् ॥ ५ ॥

४० न चाधिकारिकमपि पतनानुमानात्तदयोगात् ॥ १॥

३३ 'सर्वथापि तु ते' इति माध्वः पाठः ।

३६ 'अपि च' इति शाङ्करनैम्बार्कशैवभैक्षवपाठः ।

३७. 'विशेषानुग्रहं च' इति माध्वः पाठः ।

३८. चकाररहितो नैम्बार्कपाठः ।

३९. 'जैमिनेरपि' इति भास्करपाठः । 'तद्भूतस्य तु तद्भावः'

इति माध्वपाठः । तुरहितो भैक्षवश्च ।

४०. 'पतनानुमानात्' इत्येव भैक्षवपाठः ।

४१ उपपूर्वमपि त्वेके भावमशनवत् तदुक्तम् ॥ २ ॥

॥ षष्ठं चतुःसूत्रं बहिस्तूभयथेत्यधिकरणम् ॥ ६ ॥

४२ बहिस्तूभयथापि स्मृतेराचाराच्च ॥ १ ॥

४३ स्वामिनः फलश्रुतेरित्यात्रेयः ॥ २ ॥

४४ आर्त्विज्यमित्यौडुलौमिस्तस्मै हि परिक्रीयते ॥ ३ ॥

४५ श्रुतेश्च ॥ ४ ॥

॥ सप्तममेकसूत्रं सहकार्यन्तराधिकरणम् ॥ ७ ॥

४६ सहकार्यन्तरविधिः पक्षेण तृतीयं तद्वतो

विध्यादिवत् ॥ १ ॥

॥ अष्टमं चतुःसूत्रं गृहिणोपसंहाराधिकरणम् ॥ ८ ॥

४७ कृत्स्नभावात्तु गृहिणोपसंहारः ॥ १ ॥

४८ सौनवदितरेषामप्युपदेशात् ॥ २ ॥

४९ अनाविष्कुर्वन्नन्वयात् ॥ ३ ॥

५० ऐहिकमप्रस्तुतप्रतिबन्धे तद्दर्शनात् ॥ ४ ॥

४१. इदं सूत्रं भास्करेण न पठ्यते । 'अपीत्येके' इति रामानुजमाध्वशैवपाठः । 'भावशमनवत्' इति माध्वपाठः ।

४२. 'अपि' इति भास्करे नास्ति । 'उभयथा' इति रामानुजपाठः ।

४४. 'परिक्रीयते' इति रामानुजमाध्वपाठः ।

४५. सूत्रमिदं न पठ्यते भास्कररामानुजनैम्बार्कमाध्वशैवैः ।

५०. 'ऐहिकमपि' इति शाङ्करपाठः । 'अप्रस्तुते' इति नैम्बार्कपाठः । 'ऐहिकमप्रस्तुतं प्रतिबन्धे तद्दर्शनात्' इति भास्करपाठः ।

॥ नवममेकसूत्रमेवं मुक्तिफलानियम इत्यधिकरणम् ॥ ९ ॥
 १ एवं मुक्तिफलानियमस्तदवस्थावधृतेस्तदवस्था-
 वधृतेः ॥ १ ॥

इति श्रीमत्कृष्णद्वैपायनविरचिततत्त्वसूत्रेषूपनिषदां विद्याजनकतारु-
 पसाधनाख्ये तृतीयाध्याये कर्मोपसंहारो नाम चतुर्थश्चरणः ॥

॥ चतुर्थाध्यायः ॥

॥ प्रथमश्चरणः ॥

॥ प्रथमं द्विसूत्रमावृत्त्यधिकरणम् ॥ १ ॥

१ आवृत्तिरसकृदुपदेशात् ॥ १ ॥

२ लिङ्गाच्च ॥ २ ॥

॥ द्वितीयं त्रिसूत्रमात्माधिकरणम् ॥ २ ॥

३ आत्मेति तूपगच्छन्ति ग्राहयन्ति च ॥ १ ॥

४ न प्रतीकेन हि सः ॥ २ ॥

५ ब्रह्मदृष्टिरुत्कर्षात् ॥ ३ ॥

॥ तृतीयं पञ्चसूत्रमादित्याद्यधिकरणम् ॥ ३ ॥

६ आदित्यादिमतयश्चाङ्ग उपपत्तेः ॥ १ ॥

७ आसीनः सम्भवात् ॥ २ ॥

८ ध्यानाच्च ॥ ३ ॥

४. 'न प्रतीके न हि सः' इति शाङ्कररामानुजमाध्वशैवभैक्षवः
 पाठः । 'न प्रतीकेन हि सः' इत्येव भास्करपाठः ।

९ अचलत्वं चापेक्ष्य ॥ ४ ॥

१० स्मरन्ति च ॥ ५ ॥

॥ चतुर्थमेकसूत्रं यत्रैकाग्रताधिकरणम् ॥ ४ ॥

११ यत्रैकाग्रता तत्राविशेषात् ॥ १ ॥

॥ पञ्चममेकसूत्रमाप्रायणाधिकरणम् ॥ ५ ॥

१२ आ प्रायणात्तत्रापि हि दृष्टम् ॥ १ ॥

॥ षष्ठं चतुःसूत्रं तदधिगमाधिकरणम् ॥ ६ ॥

१३ तदधिगम उत्तरपूर्वाधयोरश्लेषविनाशौ तद्वच्च.

पदेशात् ॥ १ ॥

१४ इतरस्याप्येवमसंश्लेषः पाते तु ॥ २ ॥

१५ अनारब्धकार्ये एव तु पूर्वे तदवधेः ॥ ३ ॥

१६ अग्निहोत्रादि तु तत्कार्यायैव तद्दर्शनात् ॥ ४ ॥

॥ सप्तमं त्रिसूत्रमतोन्याधिकरणम् ॥ ७ ॥

१७ अतोऽन्यापि ह्येकेषामुभयोः ॥ १ ॥

१८ यदेव विद्ययेति हि ॥ २ ॥

११. 'तत्राविशेषात्' इत्येव भास्करपाठः ।

१६. 'तत्कार्यायैव' इत्येव भैश्वः पाठः ।

१७. 'अतोऽन्यदपीति' इति माध्वः पाठः ।

१८. इदं सूत्रमुपेक्षितं भास्करेणानर्थकमिति ।

१९ भोगेन त्वितरे क्षपयित्वाथ सम्पद्यते ॥ ३ ॥

इति श्रीमत्कृष्णद्वैपायनविरचिततत्त्वसूत्रेषु फलारब्धे चतुर्थेऽध्याये
जीवतः फलविचारो नाम प्रथमश्चरणः ॥

॥ द्वितीयश्चरणः ॥

॥ प्रथमं चतुःसूत्रं वाङ्मनोऽधिकरणम् ॥ १ ॥

१ वाङ्मनसि दर्शनाच्छब्दाच्च ॥ १ ॥

२ अत एव सर्वाण्यनु ॥ २ ॥

३ तन्मनः प्राण उत्तरात् ॥ ३ ॥

४ सोऽध्यक्षे तदुपगमादिभ्यः ॥ ४ ॥

॥ द्वितीयं द्विसूत्रं भूताधिकरणम् ॥ २ ॥

५ भूतेषु तच्छ्रुतेः ॥ १ ॥

६ नैकस्मिन् दर्शयतो हि ॥ २ ॥

॥ तृतीयं नवसूत्रं समानाधिकरणम् ॥ ३ ॥

७ समाना चासृत्युपक्रमादमृतत्वं चानुपोष्य ॥ १ ॥

८ तदापीतेः संसारव्यपदेशात् ॥ २ ॥

९ सूक्ष्मं प्रमाणतश्च तथोपलब्धेः ॥ ३ ॥

१९. अथरहितः शाङ्करभास्करभैक्षवपाठः ।

२ 'अत एव च' इति शाङ्करभास्करमाध्वशैवपाठः ।

४ 'सोध्यक्षेण' इति शैवः पाठः ।

५. 'भूतेषु तच्छ्रुतेः' इत्येव भास्करपाठः । 'भूतेष्वतः' इति भैक्षवः पाठः ।

८. 'तदपीतेः' इति माध्वः पाठः ।

१० नोपमर्देनातः ॥ ४ ॥

११ अस्यैव चोपपत्तेरुष्मा ॥ ५ ॥

१२ प्रतिषेधादिति चेन्न शारीरात् ॥ ६ ॥

१३ स्पष्टो ह्येकेषाम् ॥ ७ ॥

१४ स्मर्यते च ॥ ८ ॥

१५ तानि परे तथा ह्याह ॥ ९ ॥

॥ चतुर्थमेकसूत्रमविभागाधिकरणम् ॥ ४ ॥

१६ अविभागो वचनात् ॥ १ ॥

॥ पञ्चममेकसूत्रं तदोकोऽधिकरणम् ॥ ५ ॥

१७ तदोकोग्रज्ज्वलनं तत्प्रकाशितद्वारे विद्यासामर्थ्यात्त-
च्छेषगत्यनुस्मृतियोगाच्च हार्दानुगृहीतः शताधिक्या १

॥ षष्ठमेकसूत्रं रश्म्यधिकरणम् ॥ ६ ॥

१८ रश्म्यनुसारी ॥ १ ॥

॥ सप्तमं त्रिसूत्रं निश्यधिकरणम् ॥ ७ ॥

१९ निशि नेति चेन्न सम्बन्धस्य यावद्देहभावित्वा-
दर्शयति च ॥ १ ॥

११. 'एष ऊष्मा' इति शाङ्करभास्करभैक्षवपाठः ।

१३. इदमन्तर्भावयन्ति पूर्वस्मिन् भास्कररामानुजनैम्बार्कशैवाः ।

१९. 'सम्बन्धात्' इति पठित्वा यावद्देहसूत्रांशं पृथक्सूत्रत्वेन पठन्ति माध्वाः ।

१. प्रदीपकाराधिकरणसङ्ग्रहकारमतेनेदं षष्ठमेवाधिकरणम् । भावप्रकाशि-
काकाररश्मिकारमतेन चेदं सप्तममधिकरणम् ॥

२० अतश्चायनेपि दक्षिणे ॥ २ ॥

२१ योगिनः प्रति स्मर्यते स्मार्ते चैते ॥ ३ ॥

इति श्रीमत्कृष्णद्वैपायनविरचितेषु तत्त्वसूत्रेषु फलाख्ये चतुर्था-
ध्याये म्रियमाणस्य फलविचारो नाम द्वितीयश्चरणः ॥

॥ तृतीयश्चरणः ॥

॥ प्रथमं चतुःसूत्रमर्चिराद्यधिकरणम् ॥ १ ॥

१ अर्चिरादिना तत्प्रथितेः ॥ १ ॥

२ वायुमब्दादविशेषविशेषाभ्याम् ॥ २ ॥

३ तडितोधि वरुणः सम्बन्धात् ॥ ३ ॥

४ वरुणाच्चाधीन्द्रप्रजापती ॥ ४ ॥

द्वितीयं त्रिसूत्रमातिवाहिकाधिकरणम् ॥ २ ॥

५ आतिवाहिकास्तल्लिङ्गात् ॥ १ ॥

२१. 'प्रति' इति शाङ्करभास्करभैक्षवपाठः ।

२. 'वायुशब्दात्' इति माध्वः पाठः ।

४. 'नव्यमपि सूत्रं केचन निवेशयन्ति' इत्यत्र 'वरुणाच्च' इत्यादि-
नितान्तस्फुरदेव श्रीवल्लभसूत्रमेव निदर्शनमिति ब्रह्मसूत्राणां बहुकर्तृकत्वं सिसा-
धयिपुर्यत् कश्चिदाह तदसदेव । श्रीवल्लभैर्नैवेदं सूत्रं नव्यं न्यवेशि । 'वरुणाद-
धीन्द्रप्रजापती' इति शाङ्करभाष्ये, 'वरुणादुपरीन्द्रादिनिवेशयितव्यः' इति रामा-
नुजभाष्ये 'इन्द्रप्रजापती उक्तस्थानाद्वरुणादधिनिवेशयितव्यौ' इति निम्बार्क-
भाष्ये, 'वरुणलोकात् प्रजापतिलोकमिति कौण्डिन्यश्रुतिः' इति माध्वभाष्ये, 'तद-
नन्तरमिन्द्रप्रजापतिलोकाः' इति शैवभाष्ये, 'तत इन्द्रस्ततः प्रजापतिः' इति भैक्ष-
वभाष्ये चैतत्सूत्राधराणां स्फुटतमोपलम्भात् स्पष्टार्थत्वेनैव चास्य सूत्रस्य शङ्करा-
दिभिः 'स्थानान्तराभावात् पाठसामर्थ्याच्च' इत्येवं भाष्यकरणाच्चेति दिक् ॥

५. 'आतिवाहिकः' इति माध्वः पाठः ।

६ उभयव्यामोहात् तत्सिद्धेः ॥ २ ॥

७ वैद्युतेनैव ततस्तच्छ्रुतेः ॥ ३ ॥

तृतीयमष्टसूत्रं कार्याधिकरणम् ॥ ३ ॥

८ कार्यं बादरिरस्य गत्युपपत्तेः ॥ १ ॥

९ विशेषितत्वाच्च ॥ २ ॥

१० सामीप्यात्तु तद्व्यपदेशः ॥ ३ ॥

११ कार्यात्यये तदध्यक्षेण सहातः परमभिधानात् ॥ ४ ॥

१२ स्मृतेश्च ॥ ५ ॥

१३ परं जैमिनिर्मुख्यत्वात् ॥ ६ ॥

१४ दर्शनाच्च ॥ ७ ॥

१५ न च कार्ये प्रतिपत्त्यभिसन्धिः ॥ ८ ॥

चतुर्थमेकसूत्रमप्रतीकाधिकरणम् ॥ ४ ॥

१६ अप्रतीकालम्बनान्नयतीति बादरायण उभयथा

दोषात् तत्क्रतुश्च ॥ १ ॥

पञ्चममेकसूत्रं विशेषाधिकरणम् ॥ ५ ॥

१७ विशेषं च दर्शयति ॥ १ ॥

इति श्रीमत्कृष्णद्वैपायनविरचितेषु तत्त्वसूत्रेषु फलान्वये चतुर्थेऽध्याये
गच्छतः फलविचारो नाम तृतीयश्चरणः ॥

६. इदं सूत्रं भास्कररामानुजनैम्बार्कशैवा न पठन्ति ।

१५. 'प्रत्यभिसन्धिः' इति रामानुजशैवपाठः ।

१६. 'उभयथादोषात्' इति शाङ्करभास्करमैक्ष्वपाठः । 'उभयथा च दोषात्' इति रामानुजमाध्वशैवपाठः ।

॥ चतुर्थश्चरणः ॥

प्रथमं चतुःसूत्रं सम्पद्याविर्भावाधिकरणम् ॥ १ ॥

१ सम्पद्याविर्भावः स्वेन शब्दात् ॥ १ ॥

२ मुक्तः प्रतिज्ञानात् ॥ २ ॥

३ आत्मा प्रकरणात् ॥ ३ ॥

४ अविभागेन दृष्टत्वात् ॥ ४ ॥

द्वितीयमष्टसूत्रं ब्राह्माधिकरणम् ॥ २ ॥

५ ब्राह्मेण जैमिनिरूपन्यासादिभ्यः ॥ १ ॥

६ चिति तन्मात्रेण तदात्मत्वादित्यौडुलोमिः ॥ २ ॥

७ एवमप्युपनासात् पूर्वभावादविरोधं बादरायणः ॥ ३ ॥

८ सङ्कल्पादेव च तच्छ्रुतेः ॥ ४ ॥

९ अत एव चानन्याधिपतिः ॥ ५ ॥

१० अभावं बादरिराह ह्येवम् ॥ ६ ॥

११ भावं जैमिनिर्विकल्पामननात् ॥ ७ ॥

१२ द्वादशाहवदुभयविधं बादरायणोऽतः ॥ ८ ॥

१. 'अविहाय' इति माध्वः पाठः ।

६. 'चितिमात्रेण' इति भास्करमाध्वशैवपाठः । 'तदात्मकत्वात्'

इति च रामानुजनैम्बार्कमाध्वशैवभैक्षवः पाठः ।

८ 'एव तु' इति शाङ्करभास्करशैवभैक्षवः पाठः । 'एव तच्छ्रुतेः' इति

रामानुजनैम्बार्कपाठः ।

९ चकाररहितो भैक्षवः पाठः ।

११ 'अविकल्पमननात्' इति भास्करपाठः ।

तृतीयं द्विसूत्रं तत्त्वभावाधिकरणम् ॥ ३ ॥

१३ तत्त्वभावे सन्ध्यवदुपपत्तेः ॥ १ ॥

१४ भावे जाग्रद्वत् ॥ २ ॥

चतुर्थं द्विसूत्रं प्रदीपाधिकरणम् ॥ ४ ॥

१५ प्रदीपवदावेशस्तथाहि दर्शयति ॥ १ ॥

१६ स्वाप्ययसम्पत्त्योरन्यतरापेक्षमाविष्कृतं हि ॥ २ ॥

पञ्चमं षट्सूत्रं जगद्व्यापाराधिकरणम् ॥ ५ ॥

१७ जगद्व्यापारवर्जं प्रकरणादसन्निहितत्वाच्च ॥ १ ॥

१८ प्रत्यक्षोपदेशादिति चेन्नाधिकारिकमण्डलस्थोक्तेः । २ ।

१९ विकारावर्तिं च तथा हि स्थितिमाह ॥ ३ ॥

२० दर्शयतश्चैवं प्रत्यक्षानुमाने ॥ ४ ॥

२१ भोगमात्रसाम्यलिङ्गाच्च ॥ ५ ॥

२२ अनावृत्तिः शब्दादनावृत्तिः शब्दात् ॥ ६ ॥

इति श्रीमत्कृष्णद्वैपायनविरचितेषु तत्त्वसूत्रेषु फलाख्ये चतुर्था-

ध्याये प्राप्तफलस्य फलविचारो नाम चतुर्थश्चरणः ॥

१३ 'तत्त्वभावे' इति सर्वेण्येकदेशिनः ।

१७ 'प्रकरणात्' इत्यादिसूत्रांशं पृथक्सूत्रत्वेन पठन्ति साध्वाः ।

१८ 'नेति चेन्न' इति भास्करनैम्बार्कपाठः ।

१९ 'स्थितिम्' इत्यादिसूत्रांशमुत्तरसूत्रेण योजयन्ति साध्वाः ।

'विकाराद् वर्ति' इति भैक्षवः पाठः ।

२१ 'साम्यम्' इति भास्करपाठः ।

समाप्तानि श्रीमत्कृष्णद्वैपायनविरचितानि तत्त्वसूत्राणि ॥

अथ बृहत्स्तोत्रसरित्सागरस्य शुद्धिपत्रम् ।

अशुद्धम्	शुद्धम्	पृष्ठाङ्काः	श्लो०
नेष्टुर्य	नैष्टुर्य	१३	३
चारी	चारो	१३	१०
वकुण्ठ	वैकुण्ठो	१४	१२
वराग्य	वैराग्य	१७	३९
बाणो	बाण	१७	४२
गोकुल	गोकुल	१९	५८
दिक्लेश	दक्लेश	२१	१८०
गोपीका	गोपिका	२२	८५
अक्रर	अक्रूर	२२	८९
वयकर्चित	वायकर्चित	२३	९२
प्रहाता	प्रणेता	२४	१
विधारकः	विचारकः	२४	२
जांबुवती	जांबवती	२४	७
काशिराज	काशीराज	२५	१७
मंत्र्युद्धवाद्युक्तवाक्य	मंत्र्युद्धवादिवाक्योक्त	२६	२१
महासंभार	महत्संभार	२६	२२
वृष्ण्युपभाव	वृष्णिवृषाव	३०	२५६
गीत—	गीत	३०	२५६
वालुकां	वालुका	३१	३
नतौ	नतो	३१	५
लौकिकास्तु	लौकिकांस्तु	३२	४
ब्रह्मा	ब्रह्म	३६	१४
क्षिष्टेऽपि	क्षिष्टोऽपि	३६	१७

अशुद्धम्	शुद्धम्	पृष्ठाङ्काः	श्लो०
तस्यां	तस्मान्	३६	१९
यच्छ्रुतेः	यच्छ्रुतेः	३७	२
क्रियारता	क्रियारताः	३८	१५
आसत्तौ	आसत्तौ	३९	१८
पाषंडता	पाषंडतां	३९	१९
याति	यान्ति	३९	१९
दुर्जा	दुर्ज्ञा	३९	२५
पक्षे	पक्ष	४०	१
सामि	सामि	४०	५
पोष्यति	पोष्याति	४५	१२
भाग्यौ	भाग्यौ	४५	१५
दैवेपु	दैवेपु	४६	३
विरहित	दिरहित	४६	९
शास्त्र	शास्त्रं	४९	१
वश्यादि	वेश्यादि	४९	४
पृष्ठा	पृष्ठा	५०	१०
प्रोक्ताः	प्रोक्ता	५०	११
द्रम	द्रम	५०	१३
उद्धृतो	उद्धृतो	५१	२०
अश्रुत्वा	अश्रुत्वा	५५	८
यात्य	यान्त्य	५६	११
वलितं	वलितं	६१	२
स्मरणं	रमणं	६१	५
मुक्तं	मुक्तं	६२	७
अज्ञ	यज्ञ	६३	११
नदे	नन्दे	६८	५४

वृहत्स्तोत्रसरितागरस्य शुद्धिपत्रम् ।

अशुद्धम्	शुद्धम्	पृष्ठाङ्काः
चातःकरणै	चान्तःकरणै	६८
वैदिके	वैदिको	७४
काना	कानां	७८
नटस्य	नटस्येव	८०
मुक्ति हित्वा	मुक्तिर्हित्वा	८३
संकुचित	सुकुचित	८५
सं	हासं	८९
चन्द्रं	चन्द्रं	९०
विविसारी	त्रिसारी	९०
द्वेल	द्वेल	९१
लुठत्	लुठत्	९१
रामो	राम	९१
लेन्द्र ॥ सूतो	लेन्द्रसूतो	९२
काशि	काशी	१०२
दन्तवक्त्र	दन्तवक्त्र	१२५
वोकाय	बोवकाय	१२७
मयौविराट्	मयोधिराट्	१२९
लाकिक	लौकिक	१३२
योगो	योगे	१३६
लक्षणं	लक्षणां	१४०
साइजी	सांइजी	१४४
मच्चित्त	नैश्चित्य	१४४
त्स्यमकरोत्	त्स्यं करिष्यन्	१४५
कृष्णारव्यं	कृष्णास्यं	१४५
सीधु	सीधुः	१४६

अशुद्धम्	शुद्धम्	पृष्ठाङ्काः	श्लो०
सार्थे	सार्थ	१४७	२१
मार्गध्वांतः।	मार्गाध्वांतां	१४९	२
लीलाब्धि	लीलाब्धिः	१६०	२
भोग्यश्री	गोपीशः	१६१	८
यो	यः	१६१	२
लभ्यम्	लभम्	१६४	४
शक्या	शक्यां	१६६	२९
रस्मिति	रस्मीति	१६९	५३
यदुनाथ रघुनाथ	रघुनाथ यदुनाथ	१६९	१
विज्ञासौ	विज्ञासौ	१७२	१६
भवति	भवती	१७८	३
कुञ्चुकी	कञ्चुकी	१७८	६
वर वधू	वरवधू	१८२	१
सूक्ति	सूक्ति	२०८	१४
ब्रवाणि	ब्रुवाणि	२०९	१५
पपार्ति	पार्ति	२६८	३
पुमार्थ	पुमर्थ	२७३	५
कर्तव्या	कर्तव्याः	२७६	१८
अभिदानं	अभिधानं	२९१	१
रातान्	रास्तान्	३०१	१०
कामययो	काममयो	३०३	३
प्रसिद्धौ	प्रसिद्धयै	३१७	१
बल्लभ	वल्लभ	३२२	४३
बला	बला	३२२	४३
वर्जिताः	वर्जिताः	३२२	४३
गुण त्व	गुणत्व	३२२	४३

अशुद्धम्	शुद्धम्	पृष्ठाङ्काः	श्लो०
आदि	आधि	३३२	२३
भगवा	भगवता	३४७	११
तादृशौ	तादृशै	३५८	६
रूपो	रूपो	३५९	१
वृत्त	वृत्ति	३६७	६२
नु	तु	३६७	६२
स्वस्य	स्वास्य	३८८	१४
ग्रन्थित	ग्रथित	४०४	१
महत्कुल	महत्कुल	४०७	१०
पक्षस्थ	पक्षस्य	५४८	१७
यः	याः	५५९(पंक्तिः)९	
वत्सरा	वत्सरा	५५९	११
तत्त्व	तमत्त्व	५७०	१५
पूर्वेव	पूर्वैव	५७०	१६
मिपि	मिरपि	५८३	९
स्यैति	स्येति	६०९	११
सत्प	सत्य	६१७	१२

— — —

‘गुजराती न्युस’ स्थानि कव्यसंस्कृतपुस्तकानि ।



वेदग्रन्थाः

ऋग्वेदसंहिता—	३-०-०
ऐतरेयब्राह्मणं—	१-०-०
गणेशार्थवर्षीर्षम्—सभाष्यम्	०-६-०
पुरुषसूक्त-श्रीसूक्त-लक्ष्मीसूक्त-उत्तरनारायणसह—	०-३-०
मंत्रसंहिता—(शुक्लयजुर्वेदी)	०-८-०
शुक्लयजुर्वेदीयरुद्राष्टाध्यायी—	०-६-०

उपग्रन्थाः

आश्वलायनगृह्यसूत्रं—गार्ग्यनारायणीवृत्तिसंहितं, गृह्यपरिशिष्टं, गृह्यकारिकाश्च	३-८-०
आश्वलायनगृह्यसूत्रम्—	०-४-०
गृह्यसूत्रम्—(पारस्कराचार्यकृतम्)	२-०-०
पारस्करगृह्यसूत्रम्—भाष्यपञ्चकसमलकृतम्	६-८-०
हिरण्यकेशीयगृह्यसूत्रम्—हिरण्यकेशीयानामुपनयनादिसंस्कार- विप्रयेऽयं ग्रन्थोऽतीवोपयोगी, अद्यावधि केनापि न मुद्रितः ।	०-५-०

कर्मकाण्डग्रन्थाः

आशौचनिर्णयः—मूल और गुजराती भाषातर...	०-६-०
गणेशसहस्रनामावलिः—	०-३-०
देवीसहस्रनामावलिः—	०-३-०
पौराणकर्मदर्पणं पंच प्रकरणानि—	६-०-०
पूजासमुच्चयः—	१-०-०
प्रयोगपारिजातः—पोडगसंस्कारकाण्डम्	८-०-०

प्रयोगरत्नं—(नारायणभट्टी)	२-०-०
ब्रह्मनित्यकर्म शुक्रयजुर्वेदी—	१-८-०
ब्रह्मकर्मसमुच्चयः—ऋग्वेदी	२-१२ ०
शुक्रयजुःशाखीयकर्मकाण्डप्रदीपः—	५-०-०
विष्णुसहस्रनामावलिः—	०-३-०
विवाहपद्धतिः—(संस्कृत) पं. गुरुप्रसाद यांनी शुद्धकेलेली	१-४-०
शिवसहस्रनामावलिः—	०-३-०
संस्कारकौस्तुभः—अनंतदेवमद्वकृतः	२-०-०

पुराण-इतिहासग्रन्थाः

अध्यात्मरामायणं—मूलं	१-८-०
तु० रामायण गु० टीका—(सचित्र) नवी आवृत्ती ।	६-०-०
महाशिवपुराणं—गुजराती भाषांतर (सचित्र)	६-०-०
वाल्मीकिरामायणं—मूलं	५-०-०
श्रीमद्भागवतं चूर्णिकासहितम्—(स्थूलोत्तमाक्षरं) वेदस्तुतौ श्रीवल्लभाचार्यकृतसुबोधिनीटीकासहितं च सुचिकनग्ले- जपत्रात्मकं सचित्रं ।	१२-०-०
श्रीमद्भागवतं—श्रीधरीटीकासहितं ग्लेज	१०-० ०
श्रीमहाभारत-विराटपर्व—श्रीनीलकण्ठभट्टकृत-भारतभावदी- पः, अर्जुनमिश्रकृता भारतदीपिका, चतुर्भुजमिश्रप्रणीतः-भारत- प्रकाशः, सर्वज्ञनारायणकृतः-भारतार्थप्रकाशः, विमलबोधकृता- दुर्घटार्थप्रकाशिनी, रामकृष्णविरचिता विरोधार्थभंजिनी, केन- चिद्विदुषाविरचितं-विषमपदविवरणं, वादीराजविरचिता-लक्षा- भरणेत्यष्टटीकाभिस्तथा विपुलपाठभेदैः समेतम्	४-०-०
श्रीमद्भागवतमूलम्—	२-८-०
श्रीमहाभारत-उद्योगपर्व—श्रीनीलकण्ठभट्टप्रणीत-भारतभाव- दीपः, अर्जुनमिश्रकृत-भारतदीपिका, विमलबोधकृत-दुर्घटार्थ-	

प्रकाशिनी, सर्वज्ञनारायणविरचित-भारतार्थप्रकाशः, वादीराज तीर्थविरचिता-लक्षाभरणेति पञ्चटीकोपेतम् । अत्र सनत्सुजा- तीयमाख्यानं श्रीमदाद्यशङ्कराचार्याणां भाष्येण सहितं वर्तते ।	८-८-०
श्रीमहाभागवतम्—इदं देवीभागवतं वा महाभागवतमिति नाम्ना प्रसिद्धमस्ति । अस्य नामान्तरं देवीपुराणमित्यपि वर्तते अत्र महाकाली, दाक्षायणी, गंगा, पार्वतीत्यादीनां मनोहा- रिण्यः कथा विद्यन्ते । श्रीराम स्कन्द-पाण्डवादीनां कथान- कानि सन्ति । ललितासहस्रनाम भगवती गीता च वर्तते । अतिप्राचीनं धार्मिकं चेदं पुस्तकं मनोहरपत्रेषु सुवाच्यैः सीसकाक्षरैर्मुद्रितम् ।	२-०-०
श्रीरामायणम्—वाल्मीकिमुनिप्रणीतं रामायण-तिलक, रामायण-शिरोमणि, रामायण-भूषणेति टीकात्रयोपेतम्—	
„ प्रथमं बालकाण्डम्—	३-०-०
„ द्वितीयं अयोध्याकाण्डम्	५-०-०
„ तृतीयं अरण्यकाण्डम्	२-१२-०
„ चतुर्थं किष्किन्धाकाण्डम्	२-१२-०
„ पंचमं सुन्दरकाण्डम्	३-८-०
„ षष्ठं युद्धकाण्डम्	८-०-०
„ सप्तमं उत्तरकाण्डम्	६-०-०
सत्यनारायणपूजा—मूलं	०-३-०
„ „ मूलं य गुजराती भाषांतर	०-४-०
„ „ हिन्दी „	०-४-०
सप्तशती—देवीसूक्तहस्यत्रयसहिता (पत्राकारा—स्थूलाक्षरा)	१-०-०
„ (रेशमी पुष्ठा)	१-४-०
„ (मध्यमाक्षर सादा पुष्ठा)	०-९-०
„ „ (रेशमी पुष्ठा)	०-१२-०
सुन्दरकाण्डम्—	१-४-०

नीतिशास्त्रग्रन्थाः

तत्त्वज्ञानं व तत्प्रतीपाद्य—विषय अद्वैतसिद्धान्तमाला ...	०-८-०
नीतिसूत्रं—चाणक्याचार्येण विरचितं, ग्रन्थोऽयं लघुरपि नीति सिद्धांतपूर्णो व्यवहारजिज्ञासूनामतीवोपकारकः । ...	०-२-०
नीतिशास्त्रविचार—	१-८-०

स्तोत्रग्रन्थाः

गंगालहरी—(सटीक) सं. टीका	०-७-०
त्रिविधनामावली—टीकासमेता	२-४-०
दक्षिणामूर्तिस्तोत्रं—सटीकं सं. टीका	२-०-०
बृहत्स्तोत्रसरित्सागरः—अत्र हरिरायजीकृताष्टपद्यः साधिकर- णोमतान्तरपाठसहितो ब्रह्मसूत्रपाठोपि विद्यते. ...	५-०-०
विष्णुसहस्रनाम—(मूलं स्थूलाक्षरं) सार्धं बाइडिंग ...	० ३-०
” ” रेशमी पुष्ठा	०-६-०
” ” जले क्लिन्नं न भवत्येवं	०-४-०
विष्णुसहस्रनाम—गुर्जरानुवादयुतम् । सार्धं बाइडिंग ...	०-२-६
” ” जले क्लिन्नं न भवत्येवं	०-४-०
” ” रेशमी पुष्ठा	०-६-०
विष्णुसहस्रनामयुतपंचरत्नस्तोत्रं—मूलं स्थूलाक्षरं सार्धं ...	०-३-०
” ” जले क्लिन्नं न भवत्येवं	०-४-०
” ” रेशमी पुष्ठा	०-६-०
शिवमहिम्नस्तोत्रम्—हरिहरपक्षयोः अन्वयस्पष्टीकरण-पदच्छेद- भावार्थैर्युक्तं संस्कृतं तथा च गुर्जरटीकासहितम् ...	०-६-०
” (गुर्जरानुवादयुतम्)	०-७-०
श्रीपुरुषोत्तमनामसहस्रम्—नामचन्द्रिकायुतम् । ...	०-१०-०
स्तोत्ररत्नहारः—अत्रास्माभिः अतिप्रयासेन पूर्वस्मात्पष्ठिस्तो- त्राणि संगृहीतानि (४७६ स्तोत्रसंख्या, पृष्ठसंख्या १०२९)	२-०-०
” ” ” रेशमी पुष्ठा	२-४-०

स्तोत्ररत्नहारः—प्रथमो भागः—स्तोत्रसंख्या २३४	..	३-०-०
,, द्वितीयो भागः—,, २३५-४७६	...	१-४-०

धर्मशास्त्रग्रन्थाः

आचारमयूखः—मीमांसकनीलकण्ठभट्टविरचितः ।	...	०-८-०
उत्सर्गमयूखः—मीमांसकश्रीनीलकण्ठभट्टविरचितः । अत्र वापी- कूपतडागारामाणामुत्सर्गविधिः कथितः ।	०-४-०
दानमयूखः—मीमांसकश्रीनीलकण्ठभट्टविरचितः । अत्र दानसा- मान्येतिर्तव्यता, मण्डपादिलक्षणम्, दानानि दानप्रयोगाश्च विस्तरेण निरूपिताः ।	२-०-०
नीतिमयूखः—	१-४-०
प्रतिष्ठामयूखः—मीमांसकश्रीनीलकण्ठभट्टविरचितः । अत्र शिववि- ष्णवादिप्रतिमास्थापनं, तथा जीर्णानामुद्धारः विस्तरेणोपपादितः ।	०-६-०
प्रायश्चित्तमयूखः—	} २-८-०
विशुद्धिमयूखः—	
शान्तिमयूखः—	
मनुस्मृतिः—मन्वर्थमुक्तावलीनामटीकोपेता	२-८-०
व्यवहारमयूखः—	१-१२-०
श्राद्धमयूखः—	१-४-०
संस्कारमयूखः—	०-१२-०
समयमयूखः—	१-४-०

व्याकरणग्रन्थाः

अष्टाध्यायीसूत्रपाठः—(सह त्रिमुनिकल्पद्रुमोद्योतः)	...	०-७-०
अष्टाध्यायी—(पाठचतुष्टयं)	०-१२-०
अभिधावृत्तिमातृका तथा शब्दव्यापारविचारः—	...	०-६-०
धातुरूपावलिः—	०-३-०
भवानीसिंहकारकरत्नम्—(संस्कृत) विद्वानानां आदरणीय असा हा व्याकरणाचा एकच ग्रंथ	०-८-०

लघुसिद्धान्तकौमुदी—	०-८-०
शब्दरूपावलिः—	०-२-०
समासचक्रं—	०-१-०
सिद्धान्तकौमुदी—	३-०-०
सिद्धान्तकौमुदी—तत्त्वबोधिनीटीकासहिता	६-४-०

न्यायवैशेषिकग्रन्थाः

अनादितत्त्व—	०-१२-०
कारिकावली—सिद्धान्तमुक्तावलीसहिता	० १० ०
तर्कामृतम्—तरंगिणीटीकासहितं श्रीजगदीशतर्कालंकारप्रणीतम्	०-६-०
तर्कसंग्रहः—सिद्धान्तचन्द्रोदयाख्यटीकासहितः	०-१०-०
तर्कसंग्रहः—नीलकण्ठीटीकासहितः	० १२-०
तर्कसंग्रहः—न्यायबोधिण्या चन्द्रसिंहकृतपदकृत्येन च सहितः ।	० १०-०
तर्कसंग्रहः—(सटीक)	०-५-०
तर्कसंग्रहः—भाषाटीका.	०-८-०
न्यायविन्दुः—टिप्पणीसहितः	१-४-०
न्यायभाष्यम्—पंडितसुदर्शनाचार्यकृतप्रसन्नपदाटीकोपेतम् ।	५-० ०
न्यायसिद्धान्तमुक्तावली—प्रभाटीका सहित विद्यार्थीवर्गास
अत्यंत उपयोगी ग्रंथ	४ ०-०
वाद्दार्थसंग्रह'—प्रथमो भागः	०-६-०
” ” द्वितीयो भागः	०-६-०
” ” तृतीयो भागः	०-८-०
” ” चतुर्थो भागः	०-१०-०
वैशेषिकदर्शनम्—चन्द्रकान्तभट्टाचार्यकृतभाष्यं श्रीशंकरमिश्र-
कृतसूत्रोपस्कार जयनारायणपंचाननकृतविवृतिसहितम् ।	२-०-०
वैशेषिकदर्शनं—	०-१२-०

वेदान्तग्रन्थाः

अद्वैतसिद्धिः—विठ्ठलेशीयव्याख्योपबृंहितगौडब्रह्मानन्दीव्याख्या- सहिता ।	१०-०-०
भेदरत्नं पूर्वार्धं शंकरमिश्रविरचितम्	}	१-०-०
अद्वैतरत्नरक्षणमुत्तरार्धं मधुसूदनसरस्वतीविरचितम्					
आत्मविद्याविलासः—	}	०-२-०
वैराग्यपंचकं—					
अद्वैतमंजरी—	}	०-४-०
दक्षिणामूर्तिप्रादुर्भावः—					
अवधूतगीता—(सादा पुष्टा)	०-४-०
„ (रेशमी „)	०-६-०
अष्टाविंशत्युपनिषदः—	१-४-०
ईशोपनिषद्भाष्यसमूहोपेता—	२-०-०
उपदेशसाहस्री—पदयोजनासहिता	१-८-०
उत्तरगीता—	०-६-०
गणेशगीता—(सादी)	०-२-६
„ (रेशमी)	०-५-०
तैत्तिरीयोपनिषत्—श्रीशंकराचार्यकृतभाष्यं	आनन्दगिरिकृत				
टीकोपेतम् ।	१-०-०
देवीगीता—(सादी)	छपताहै
„ (रेशमी)	„ „
नारदगीता—	०-१-६
पञ्चदशी—श्रीमद्विद्यारण्यमुनिविरचिता पददीपिका पूर्णानन्देन्दु- कौमुदीतिटीकाद्वयोपेता	५-०-०
पञ्चरत्नगीता—स्थूलाक्षरा सादी	१-४-०
„ „ रेशमी	१-८-०
पाण्डवगीता—	०-१-०

पंचरत्नगीता—गुर्जरानुवादोपेता (साधा पुढा)	० १२ ०
” ” कापडी ”	०-१४-०
” ” रेशमी ”	१-० ०
पंचीकरणं—श्रीरामगुरुकृत	२-०-०
ब्रह्मसूत्रवृत्तिः—अद्वैतमञ्जरीटीकोपेता	० १२ ०
शंकराचार्यपंचरत्नं—गुजराती टीका	१-४-०
शतश्लोकी (वेदान्त) शंकराचार्यकृत गु० टीका	०-१०-०
ब्रह्मसूत्रशांकरभाष्यम्—भामती—कल्पतरु-परिमल- व्याख्यात्रयसहितम् ।	१०-०-०
ब्रह्मसूत्रशांकरभाष्यम्—मूलमात्रं सटिप्पनं	२-४-०
भगवद्गीता—शंकरानन्दीटीकासहिता	२-४-०
भगवद्गीता—(चिद्धनानन्दकृतटीकासहिता)	८-०-०
भगवद्गीता—(श्रीधरस्वामीकृतटीकासह)	१-४-०
भगवद्गीता—पञ्चरत्नी सु. रा. ३२ पेजी । (साधा पुढा)	०-६-०
” ” ” (पक्का ”)	०-८-०
” जले ह्लिन्नं न भवेत्तथा कीटोपि नाद्यादेवम्	०-८-०
” (” रेशमी ”)	०-९-०
भगवद्गीता—(मधुसूदनी)	२-८-०
मतान्तरपाठसमेतो ब्रह्मसूत्रपाठः—	०-४ ०
मोक्षपथप्रकाश—साधुगुलावसिंहकृत, (संस्कृत) आणि स्वामी अरविदानन्द ह्यांच्या ‘मार्तंड’ टीकेसहीत. व शास्त्री नरसिंहराव ह्यांच्या “सौभाग्यवती” नावाच्या टीकेसहीत वेदांताचा उत्तम ग्रं.	६-०-०
युक्तिप्रकाश—	१-८-०
रत्नपञ्चकम्—श्रीमच्छंकराचार्यकृतम्	०-३-०
रामगीता माहात्म्यं च—	०-१-०

विशिष्टाद्वैताधिकरणमाला—पञ्चनदीयपण्डितसुदर्शनाचार्यवि- रचिता । अत्र अथशब्दस्यानन्तर्यपरमतःशब्दस्य च कर्म- ज्ञानवृत्ततापरत्वं, हिरण्यगर्भादिजीवानां परमेश्वरनिरासः, योगमतनिरासः, ब्रह्मणः प्रपञ्चोपादानत्वं च, सृष्टौ वैषम्यं कर्मापेक्षम्, पशुपतिमतनिरासः, भागवतमतसंस्थापनम्, इत्यादयो विषया रामानुजमतेन सम्यङ्निरूपिताः । ...				१-०-०
विशिष्टाद्वैतमतविजयवादः—	०-१-०
विचारसागर—वृत्तिरत्नावलीसहित (हिन्दी)...	६-०-०
वृत्तिप्रभाकर—(हिन्दी)	३-८-०
वेदान्तरहस्यम्—	०-१-०
वेदान्तसंज्ञावली—	२-१०-०
वेदान्तचिन्तामणिः—	१-४-०
शिवगीता—(सादी)	०-८-०
„ (रेशमी)	०-१२-०
श्रीभगवद्गीता मूल—मध्यमाक्षर (साधा पुष्ठा)	०-५-०
„ „ कापडी „	०-७-०
„ „ रेशमी „	०-९-०
„ स्थूलाक्षरा „	१-०-०
„ „ सादी „	०-१२-०
श्रीभगवद्गीता—गुर्जरानुवादोपेता (साधा पुष्ठा)	०-६-०
„ „ कापडी „	०-७-०
„ „ रेशमी „	०-९-०
श्रीमद्भगवद्गीता—(सतटीकोपेता)	७-०-०
श्रीमद्भगवद्गीता—(अन्याष्टीकोपेता)	१०-०-०
श्रीमद्भगवद्गीता—(भाषाटीका-हिन्दी)	०

सर्वतन्त्रसिद्धान्तपदार्थलक्षणसंग्रहः—भिक्षुगौरीशंकरेण संगृहीतः । ग्रन्थेस्मिन्वेदवेदाङ्गदर्शनस्मृतिपुराणकाव्यसाम्प्रदायिकादिविविधशास्त्रप्रतिपादितपदार्थानां द्वात्रिंशत्युत्तरशतषष्ठाधिकद्विसहस्र (२६३२) लक्षणानि सन्ति, सर्वविषयोपकारकः सुखप्रवेशसाधनभूतश्च लाक्षणिकनिबन्धोऽद्यावधि केनापि न विहितः । १-८-०

सांख्यकारिका—सटीक (मुद्रीयमाणा)

सिद्धान्ततत्त्वविन्दुः—श्रीमधुसूदनविरचितः ०-४-०

सिद्धान्ततत्त्वविन्दुः—(श्रीपुरुषोत्तमसरस्वतीकृतविन्दुसंदीप-

नाख्यव्याख्ययासह) (मुद्रीयमाणः)

वेदान्तसिद्धान्तसारः (मुद्रीयमाणः)

अद्वैतसिद्धान्तसारः ”

आत्मतत्त्वविवेकः ”

मध्वमुखमर्दनं—(सटीक) ”

विवेकसिन्धुः ”

भगवद्गीता—(शाङ्करभाष्यआनन्दगिरिपरमार्थप्रपाटीकोपेता च । ”

ज्योतिषग्रन्थाः

ज्योतिर्विदाभरणं—सटीकं संस्कृतं. २-८-०

मुहूर्तदीपकः—सटीकः गुर्जरभाषाटीकायुतः ०-५-०

मुहूर्तमार्तण्डः—संस्कृत (गुजराती टीकासहित) ३-०-०

लघुसाधनग्रहरसायनं—गुर्जरानुवादयुतम् । १-०-०

साहित्यशास्त्रग्रन्थाः

काव्यानुशासन—(हेमचन्द्रकृत) वृत्त्या सह १-४-०

दशरूपकम्—घनञ्जयकृतटीकोपेतं सुदर्शनाचार्यकृतप्रभाष्य

टीकोपेतम् । १-०-०

वृत्तिवार्तिकं— १-३-०

कोषग्रंथः

पञ्चचंद्रकोष—(संस्कृत आणि हिंदी) व्युत्पत्तिविषयसहित			
आणि अर्वाचीन शोधसहित, शब्दसंख्या ३००००	७-० ०
वाराहीसंहिता—गुर्जरानुवादयुता	३-०-०

काव्यग्रन्थाः

अमरुशतक—(रसिकसंजीविनीव्याख्यासह)	०-१०-०
चतुसंहार—(कालिदासकृतः)	० ६-०
कुमारसंभवकाव्यम्—(मल्लिनाथ—सीताराम-चारित्र्यवर्धनकृत टीकासह)	१-८-०
किरातार्जुनीयं—(घंटापथटीकासह)	२-०-०
गीतगोविन्द—(रसिकप्रियारसमंजरीटीकाभ्या सह)	१-२-०
गीतांजली—डॉ. सर रवींद्रनाथ टागोर ह्यांच्या विश्वविख्यात काव्याचा हिन्दी अनुवाद	१-०-०
नैपथीयचरितं—(नारायणीटीकासह)	(मुद्रायमाणं)
नीतिशतक—(भर्तृहरिकृत सटीकं)	०-६ ०
परिवृढाष्टकम्—श्रीगोपेश्वरकृतटीकासमेतम्	०-८-०
प्रेमामृतम्—श्रीविठ्ठलेश्वरकृतविवृतिसमेतम्	०-८ ०
प्रवीणसागर—सटीक	१२-०-०
वृहत्कथामञ्जरी—(क्षेमेन्द्रविरचिता)	३-१२ ०
भट्टिकाव्य—(जयमङ्गलाटीकासह)	३-०-०
भक्तिमार्तण्ड—	१-४-०
मनोदूतम् हृदयदूतं च—गुर्जरानुवादसमेतम् ।	०-८-०
मेघदूतकाव्यम्—(संजीवनीटीकासह)	०-८-०
युवतिसौभाग्यरत्नं—गुजराती टीका	०-१२ ०
रामरक्षास्तोत्रम्—	० १२ ०
रागविवोध—(संस्कृत सटीक) गायनकलेचा उत्तम ग्रंथ	५-८-०

रघुवंशः मल्लिनाथीटीकासहितः । समग्रः	१-६-०
” ” ” (प्रथमपञ्चसर्गाः)	०-६-०
रसाब्धिमहाकाव्यम्—श्रीदेवकीनन्दनकृतम्	२-०-०
वैराग्यशतक—भट्टहरिकृतसटीक	०-६-०
वृत्तरत्नाकरः—वृत्तरचना आणि काव्यविषयक उत्तम ग्रंथ (संस्कृत आणि हिंदी)	१-४ ०
शतकचतुष्टय—(भट्टहरिकृतनीतिशृङ्गारवैराग्यशतकैः सह सटीक)...	१-२-०
शिशुपालवधः—(माधकृतः—सर्वकषाटीकासह)	२-८-०
श्रीमधुराष्टकम्—षड्विवरणसमेतम्	० ८-०
शृङ्गाररसमण्डनम्—श्रीविठ्ठलेश्वरप्रणीतं गुर्जरानुवादसमेतम् ।	१-८-०
श्रीकृष्णचन्द्राभ्युदयम्—(छायानाटकम्)	१-४-०
शृंगारशतक—भट्टहरिकृत सटीक	०-६-०

गद्यग्रन्थाः

कादम्बरी—(टीकासह)	६-०-०
दशकुमारचरित—(सटीकं)	१ १२-०
पंचतंत्र—	१-४-०
श्रीबालकृष्णचम्पूः—	२-०-०
हर्षचरित—(सटीक)...	२- ०-०
हितोपदेश—	० १२ ०

कामशास्त्रग्रन्थाः

अनंगरंगः—महाकविश्रीकल्याणमल्लविरचितः ।	२-०-०
कन्दर्पचूडामणिः—वधेलवंशावतंसमहाराजश्रीवीरभद्रदेवविरचितः ।	३-०-०
कन्दर्पचूडामणिः—उपयुक्तः हिन्दीभाषानुवादसहितः । रीवा- नरेश—व्यंकटरमणमहाराजाना आश्रयेण प्रकाशितः	१०-०-०
काससूत्रं—वात्स्यायनमुनिप्रणीतं जयमङ्गलाख्याटीकासहितम्	१०-०-०

कुट्टनीमतम्—(रसदीपिकाख्याटीकासह ।)	५-०-०
कौटिलीयवर्थशास्त्र—(हिन्दी)	७-०-०
नागरसर्वस्व—नेपालस्य नृपजगज्ज्योतिर्मल्लभूपकृतटीका च तन- सुखरामकृतविवरणसहितम् ।	४-०-०
पंचसायकः—कविशेखरश्रीज्योतीश्वरविरचितः ।	१-०-०
मानवसन्ततिशास्त्र	२-०-०
रतिरहस्यम्—दीपिकाख्याटीकासहितम्	५-०-०

तन्त्रग्रन्थाः

कामकलाविलासः—पुण्यानन्दकृतः	२-०-०
कामरत्नम्—नागभट्टविरचितम्	२-०-०
कुचिमार्तत्रम्—कुचिमार्मुनिप्रणीतम्	२-०-०

मीमांसाग्रन्थाः

अर्थसंग्रहः—लौगाक्षीभास्करकृतः	०-१४-०
मीमांसापरिभाषा—	०-४-०
मीमांसान्यायप्रकाश—(आपदेवी)	०-१०-०
मीमांसाशास्त्रसार—	१-०-०

योगशास्त्रग्रन्थाः

योगसोपानपूर्वचतुष्कम्—सचित्र ग्रन्थ	१-०-०
-------------------------------------	-----	-----	-------

अलंकारग्रन्थाः

काव्यालंकार—(रुद्रट्टकृत, सटीक)	१-०-०
काव्यादर्श—कुसुमप्रतिमा नावाच्या टीकेसहीत	३-८-०
कुवलयानंद—	१-०-०
चंद्रालोक—वैद्यनाथरचितरमाख्यव्याख्यासहित	०-१०-०
रसगंगाधर—(सटीक)	३-८-०
वाग्भटालंकार—(सटीक)	०-१२-०
साहित्यदर्पण—(सटीक)	४-०-०

वैद्यकग्रन्थाः

आयुर्वेदप्रकाशः—उपाध्यायश्रीमाधवविरचितः । द्वितीयं संस्करणम् ।	२-०-०
आयुर्वेदीयनावनीतकम्—	६-०-०
गदनिग्रहः—श्रीशोढलवैद्यविरचितः । अस्य प्रयोगखण्डात्मकः प्रथमो भागः । अस्मिन् खण्डे घृततैलचूर्णगुटिकासवावलेहारव्यापञ्चधिकाराः सन्ति । द्वितीयं संस्करणम् ।	२-०-०
गदनिग्रहस्य द्वितीयो भागः—कायचिकित्सा शल्य—शालाक्यभूत-तन्त्र-कौमारभृत्यागदतन्त्र—रसायनवाजीकरण-पञ्चकर्मविध्या-ख्यनखण्डात्मकः ।	४-८-०
चक्रदत्त—(संस्कृत व हिंदी) वैद्यकीचा अत्यंत उपयोगी ग्रंथ	६-०-०
नाडीपरीक्षा—श्रीरावणकृता ।	} १-८-०
वैद्यमनोरमा—श्रीकालिदासवैद्यविरचिता, तथा	
धाराकरूपः—द्वितीयं संस्करणम् । एतद्ग्रन्थत्रयमेकत्र बद्धमेवोपलभ्यते ।	
राजमार्तण्डः—श्रीभोजमहाराजविरचितः,	
माधवनिदान—(गुर्जरानुवादसह)...	२-८-०
रसप्रकाशसुधाकरः—श्रीयशोधरविरचितः, तथा	} २-०-०
रससंकेतकलिका—कायस्थचामुण्डवैद्यविरचिता, एतद्ग्रन्थद्वयमेकत्र बद्धमेवोपलभ्यते । द्वितीयं संस्करणम् ।	
रसरत्नाकरान्तर्गतश्चतुर्थो रसायनखण्डः—श्रीनित्यनाथसिद्धविरचितः	०-८-०
रसकामधेनुः—श्रीचूडामणिवैद्यसंगृहीता । उपकरणपाद—धातुसंग्रहपाद—रसक्रियापादेति पादत्रयात्मकः प्रथमो भागः ।	} ५-०-०
६०० पृष्ठात्मकः ।	
रसपद्धतिः—श्रीबिन्दुविरचिता, श्रीमहादेवविरचितटीकया सहिता,	} १-८-०
लोहसर्वस्व—श्रीसुरेश्वरविरचितम् । एतद्ग्रन्थद्वयमेकत्र बद्धमेवोपलभ्यते	

वैद्यजीवन—(गुर्जर गद्यपद्य भाषांतर सहित)	...	११-०-०
वनस्पतिशास्त्र—(कच्छदेशस्थ गुर्जरभाषायाम्)	...	१०-०-०
,, सौराष्ट्रस्थ बरडानामकपर्वतस्थ (गुर्जरभाषायां) (मुद्रीयमाणः)		
,, (मराठी) नूतनपद्धति अनुसार। अतीव उपयोगी	१०-०-०	
शाङ्गधर—(गुर्जर भाषांतर सहित)	...	(मुद्रीयमाणः)
क्षेमकुतूहल—श्रीक्षेमशर्मविरचित पाकशास्त्रग्रन्थः ।	...	०-१२-०
भावप्रकाशः—संपूर्ण गुजराती टीका (सचित्र)	...	१२-०-०

हिन्दी भाषा ग्रन्थाः

अद्वैतसिद्धिः—अम्यासीओंको सरलतासे बोध होनेके लिये		
हिंदीमें ब्रह्मचारी रामेश्वरदत्तशर्माकी सरलानामकी व्याख्या		
सहित वेदान्तका अपूर्व ग्रन्थ दो भाग	...	१०-०-०
उषा—गुजराती पंडित, कविकुलतिलक नानालाल इस्का		
उषानामक कादंबरीका सरस हिंदी भाषांतर	...	२-०-०
चन्द्रकान्त—वेदान्तज्ञानका मुखग्रन्थ यह वह ग्रन्थ है कि जो		
नितान्त निर्भ्रान्त वेदान्त सिद्धान्तका एकान्त प्रतिपादक		
प्रसिद्ध साप्ताहिक “गुजराती” पत्रके आद्यसंपादक वैश्यकु-		
लभूषण श्रीमान् इच्छाराम सूर्यराम देशाईके हृदयमें प्रकट		
हुआ गुजराती समाजमें कई आवृत्तियां विक गईं । तीन		
भागमें । प्रत्येक भागकी कीमत	...	४-८-०
डाक मूल्य अलग ।		

वागवान्—सुप्रसिद्ध डॉ. रवीन्द्रनाथ टागोर ह्यांच्या गार्डनरका		
हिंदी भाषांतर	...	१-०-०
श्रीरामतापनीयोपनिषत्—भाषाटीका	...	१-०-०
भैषज्यरत्नावली—	...	(मुद्रीयमाणा)
योगरत्नाकर—	...	,,
तैत्तिरीयब्राह्मणसूची—	...	,,

तैत्तिरीयकल्पसूत्रम्— (मुद्रीयमाणं)
श्रीमद्भागवतप्रतिपदसूचो—	”
श्रीगोकुलेशकौमुदी—	”
न्यासादेशभाष्यम्—	”
सर्वप्राप्यसाहित्यानुसारि श्रीसुबोधिनीदशमतामसफलपर्य-			”
न्तभाषान्तर—	”
श्रीमद्भगवद्गीताब्रह्मनाद—	”
ब्रह्मसूत्राक्षरार्थ—	”

पुस्तक मिलनेका ठिकाणा—

मणिलाल इच्छाराम देसाई “गुजराती” पत्रका ओफिस

‘श्री न्यूस’ प्रिन्टींग प्रेस.

काळाघोडा, बेक-हाउस लेन, कोट, मुम्बई.

श्रीवल्लभाचार्यसंप्रदायसंस्कृतपुस्तकानि ।



अणुभाष्य—मूल भा. १	३-४-०
„ बालबोधिनी टीकासहित	३-०-०
अणुभाष्य—(वल्लभाचार्यकृत, पुरुषोत्तमजीकृत प्रकाशाख्य व्याख्यासहित)	१९-०-०
अणुभाष्य—(इच्छारामकृतप्रदीपोपेत) प्रथमस्तवक	२-०-०
अधिकरणमाला—	०-४-०
अधिकरणसंग्रहः—(निर्भयरामकृतः)	०-४-०
अणुभाष्य—(बंगालसोसायटि)	२-८-०
उत्सवप्रतान—श्रीपुरुषोत्तमकृत	२-०-०
उत्सवप्रतान—श्रीपुरुषोत्तमजीमहाराजकृत	२-०-०
उत्सवनिर्णय—
ऊर्ध्वपुण्ड्रमार्तण्ड—	०-४-०
कविताकुसुमांजली—	०-६-०
काव्यस्वरूप—(पं. गङ्गूलालकृत)	०-१-०
कृष्णाभिसारकाव्य—(सं. पं. गङ्गूलालजीकृत)	०-४-०
गायत्री—(संस्कृत तथा गुजरातीमां—शुद्धाद्वैतमतना साहि- त्यनो संग्रह)	०-८-०
गीतगोविंद—	०-६-०
गायत्रीभाष्य—(सटीक)	०-४-०
गोपालसहस्रनाम—(कवच शिवराजसहस्रनाम जगन्मगल कवच. श्री. कृष्ण गा. शतनामस्तोत्र)	०-५-०
गोपालसहस्रनाम—(स्थूलक्षर मूल)	०-५-०
„ (भाषांतर सह)	०-८-०

‘गुजराती न्युस’स्थानि प्रत्ययसंस्कृतपुस्तकानि ।

गोपालपंचांग—(पटल पद्धति-कवच सहस्रनाम स्तोत्राणि) ...	०-८-०
गौतमीयतंत्र—(मूल) ...	१-४-०
गुरुपादुकास्तोत्र— ...	०-२-०
गोपालपंचरत्नस्तोत्र—(तं. कवचस्तोत्र) ...	०-४-०
गोपिकागीत— ...	१-०-३
गूढार्थदीपिका भ्रमरगीत— ...	१-०-०
गूढार्थदीपिका रासपञ्चाध्यायी— ...	४-८-०
गीता—(संस्कृत) शुद्धाद्वैतमतटीकोपेता ...	१-०-०
चतुःश्लोकी संस्कृत—टीका व गुजराती भाषांतर सहित ...	०-८-०
छान्दोग्योपनिषत्—भगवद्धर्मबोधभाष्यसहितम्	
जलभेदः—चतुर्विवरणसमेतः । ...	} १-०-०
पञ्चपद्यानि—विवरणद्वयसमेतानि । ...	
सेवाफलम्—विवरणत्रयम् । ...	
जैमिनिसूत्राणि—श्रीवल्लभाचार्यकृतभाष्यसह ...	०-४-०
तत्त्वदीपनिबन्ध—(वल्लभाचार्यकृत प्रकाशावरणभंगसहित- प्रकरणद्वयम्) ...	७-८-०
” (वल्लभाचार्यकृत प्रकाश सहित) ...	४-०-०
तैत्तिरीयोपनिषद्भाष्यम्—जयगोपालभट्टकृतगुर्जरानुवादयुतम् ।	१-०-०
त्रिविधनामावली—टीकासमेता । ...	१-४-०
त्रिसूत्री अणुभाष्यपंचटीकासहिता— ...	३-०-०
दशमतामसफलयोजना—श्रीलालभट्टकृता ।	०-८-०
दर्शनादर्श—मोडुं मंदिर शु० भू० रमानाथशास्त्री ...	०-२-०
द्वादशाक्षरस्तोत्राणि— ...	०-१-०
धर्मबोध—(पं. गङ्गुलालजीकृत) ...	०-१-०
नारदभक्तिसूत्र—(तदीयसर्वस्वभाषाभाष्यसहित) ...	०-९-०
नारदपंचरात्र— ...	१-१२-०

निर्णयार्णव—(लालभट्टजीकृत)	०-६-०
नवरत्नम्—पञ्चविवृतिसमेतम्—गुर्जरानुवादसमेतं च ।	१-०-०
नित्य नियमना २४ पाठ—(मूळ संस्कृत)	०-६-०
निरोधलक्षणम्—षड्विवरणसमेतम् । गुर्जरानुवादसमेतं च	१-०-०
नृसिंहतापनीयोपनिषत्—	०-८-०
न्यासादेश—	०-३-०
पत्रावलंबनम्—	०-४-०
प्रेमामृतम्—श्रीविष्टलेश्वरकृतविवृतिसमेतम् ।	} ०-८-०
परिवृढाष्टकम्—श्रीगोपेश्वरकृतटीकासमेतम् ।	
पुष्टिमार्गीयस्तोत्ररत्नाकर—सचित्र (हरिरायजीकृत अष्टपदी व्याससूत्र सहित.)	५-०-०
पुष्टिमार्गीयतत्त्वस्तोत्र—(२८ स्तोत्र)	०-६-०
पुष्टिमार्गीयस्तोत्ररत्नाकर (८१ स्तोत्र)	०-८-०
पुरुषोत्तमसहस्रनाम (मूळ)	०-४-०
पुष्टिप्रवाहमर्यादा—चतुर्विवरणसमेता ।	१-०-०
पुष्टिमार्गीयस्तोत्र—ग्रंथसंख्या ४२	०-३-०
पुष्टिप्रवाहमर्यादा—सटीक	०-६-०
पुष्टिप्रवाहमर्यादावल्लभाचार्यकृता—अतीवजीर्णटीकोपेता	०-५-०
पुष्टिमार्गीयस्तोत्रग्रन्थ—३२	०-६-०
पुष्टिप्रसंगसंबोधन—	०-४-०
पुष्टिमार्गीयस्तोत्ररत्नाकर—वनारससेरीज	०-६-०
प्राभंजन—(सं.) (कोटाना कनैयालालकृत)	४-०-०
प्रस्थानरत्नाकर—(पुरुषोत्तमकृत) (काशी)	२-८-०
” ” ” (बंबई)	०-८-०
वालमुकुंदस्तोत्र—(सटीक)	०-४-०

बालकृष्णज्ञम्पू—(सटीक)	२-०-०
बालबोधः—(देवकीनंदनकृतटीकोपेतः)	८-४-०
” (पुरुषोत्तमकृत)	०-४-०
बालबोधः—(सटीक)	०-५-६
ब्रह्मवाद—हरीरायजीकृत	०-४-०
ब्रह्मवाद—सटीक बनारससिरीष्	०-६-०
ब्रह्मसूत्रवृत्तिः—(मरीचिका-व्रजनाथभट्टकृत)	२-८-०
ब्रह्मसूत्रभावप्रकाशिका वृत्तिः—प्रथमाध्यायः	१-०-०
ब्रह्मसूत्रवृत्तिः—(भावप्रकाशिका श्रीकृष्णचंद्रकृत) संपूर्ण	३-०-०
भक्तिवर्धिनी—चतुर्दशटीकासमेता ।	२-०-०
भावप्रकाशिका—ब्रह्मसूत्रवृत्तिः कृष्णचन्द्रकृता । अ. १-२-३ ४	२-४-०
भागवतार्थनिबन्धः—प्रकाशावरणभङ्गसमेतः । आद्यस्कन्धद्वयम् ।	१-०-०
भक्तिहेतुनिर्णय—	०-१०-०
भागवतोपरिसूक्ष्मटीका—वल्लभाचार्यकृता	०-२-०
भक्तिमार्तण्ड—(गोपेश्वरकृत.)	२-०-०
भक्तिसूत्रवैजयन्ती—(शांडिल्य सूत्र-भाषाटीका)	०-५-०
भक्तिहंस—(टीकात्रयोपेतः)	१-०-०
भ्रमरगीत—	०-३-०
भगवद्गीता—(पुरुषोत्तमकृतमृततरंगिणी टीकासहिता)	२-८-०
” (श्रीवल्लभाचार्यकृततत्त्वदीपिका सहित.)	०-८-०
सतमतान्तरपाठभेदसह ब्रह्मसूत्राणि—	०-८-०
” ” ” ”	०-४-०
मनोदूतं-हृदयदूतं च—गुर्जरानुवादसमेतम् ।	०-८-०
मांडूक्योपनिषद्दीपिकासहिता—	०-८-०
मारुतशक्तिः प्राभंजनसहित—(पं. गङ्गूलालजीकृत)	५-०-०
यदुनाथजीकृतविवरण—	०-८-०

‘गुजराती न्युस’स्थानि कस्यसंस्कृतपुस्तकानि ।

यमुनाष्टकम्—(हरिरायकृतटीकासहितम्)	०-४-०
„ (पुरुषोत्तमकृत टीका)	०-४-०
यमुनादर्पण—	०-१-६
यमुनाष्टक—(सटीक)	०-५-६
राधागोपालपंचांग—(पटल-पद्धति सहस्रनाम कवच शिवरात्रसह)	०-१२-०
रासपञ्चाध्यायीभ्रमरगीत ~	१-४-०
रासपञ्चाध्यायीप्रकाशः—श्रीपीताम्बरप्रणीतः ।	१-०-०
रसाब्धिमहाकाव्यम्—श्रीदेवकीनन्दनकृतम् ।	१-०-०
वल्लभाष्टकम्—सटीकम्	०-६-०
वल्लभाचार्यस्तुतिरत्नावली—	१-०-०
वादावली—	१-८-०
वेदान्ताधिकरणमाला—श्रीमत्पुरुषोत्तमप्रणीता ।	१-०-०
वैष्णवसुबोधरत्नावली—	२-८-०
वेणुगीत—गुजरातीभाषांतरसहित	१-०-०
वेदस्तुति—	०-८-०
विविधनामावली—ह. झ. ख. कृत	०-१२-०
व्याख्यानरत्नावली—	०-१-०
वैष्णवोना नित्य नियमना २८ ग्रन्थो—मूल स्थूलाक्षर मात्र,	०-६-०
वृत्रासुरचतुःश्लोकी—(गुर्जरटीकोपेत)	०-१०-०
विवेकधैर्याश्रय—(गुर्जरटीकोपेत)	१-०-०
विठ्ठलपंचरत्न—	०-८-०
विद्वन्मंडन—(श्रीविठ्ठलदीक्षितकृत) (सुवर्णसूत्रसहित)	२-४-०
वेदान्तचिन्तामणि—(पं. गङ्गलालजीकृत)	१-४-०
वैष्णवोपयोगी सर्वसंग्रह—	०-४-०
व्यंजनपाकप्रदीप—(सामग्रीविधि)	३-०-०

શતનામહૃદાન્તોત્ર-અક્ષયકવચ—	
શુદ્ધોદ્વૈતમાર્તણ્ડ—(પ્રમેયરત્નાર્ણવસહિત)	૧-૦-૦
શિક્ષાશ્લોકી—(સટીક)	૦-૨-૬
શ્રીસુવોધિની—દશમ-પૂર્વાર્ધ-તામસ-ફલપ્રકરણમ્ ।	૩-૦-૦
શ્રીસુવોધિની—દશમ-ઉત્તરાર્ધ-રાજસ-સાધનપ્રકરણમ્ ।	૨-૦-૦
શ્રીસુવોધિની—દશમોત્તરાર્ધરાજસફલપ્રકરણમ્—	૨-૦-૦
શ્રીસુવોધિની—દશમોત્તરાર્ધસાત્ત્વિકપ્રમેયપ્રકરણમ્—	૨-૦-૦
શ્રીમતી ટિપ્પણી—શ્રીમદ્વિઠ્ઠલેશ્વરપ્રણીતા ।	૨-૦-૦
શ્રીવલ્લભજીવનચરિત્ર—સંસ્કૃત શ્રીમુરલીધરજીકૃત	૦-૪-૦
શ્રીવેણુગીતં સર્વપ્રાપ્તસાહિત્યસમેતં—સંસ્કૃત મગ્ગલાલ- શાસ્ત્રિકૃતભાષાન્તરસહિતં	૧-૦-૦
શ્રીદશમસ્કન્ધ—પ્રથમદ્વિતીયાધ્યાય ટિપ્પણી, લેખ, પ્રકાશ, યોજના, કારિકા આદિ સાહિત્યસહિત મ. ગ. શા.			૧-૪-૦
શ્રીમદ્ભગવદ્ગીતા—ત્રણ સંસ્કૃત ટીકા અને ગુજરાતી ભાષાં- તર સહિત ૧૨ મો અધ્યાય શ્રીઅમૃતતરંગિણી શ્રીપુરુષોત્ત- મકૃત શ્રીવલ્લભજી વિરચિત તત્ત્વદીપિકા શ્રીરસિકરંજની કલ્યાણજીમદ્ધકૃત ટીકાસહિત			છપાય છે.
શ્રીમધુરાષ્ટકમ્—પદ્ધિવરણસમેતમ્ ।	અમૂલ્યમ્ ।
શ્રીપુરુષોત્તમનામસહસ્રમ્—નામચન્દ્રિકાયુતમ્ ।	૦-૧૦-૦
શ્રીમદ્ગુભાષ્ય-પ્રકાશ રશ્મિઃ—તૃતીયાધ્યાયપ્રથમપાદઃ ।	૧-૦-૦
શ્રીમદ્ગુભાષ્ય-પ્રકાશ-રશ્મિઃ—તૃતીયાધ્યાયદ્વિતીયપાદઃ ।	૧-૦-૦
” ” ” તૃતીયપાદઃ	૨-૦-૦
શ્રુતિરહસ્યમ્—પ્રકાશસમેતમ્-ગુર્જરાનુવાદયુતમ્ ।	૧-૦-૦
શ્રીસુવોધિનીપ્રકાશઃ શ્રીમદ્ભાગવતપ્રથમસ્કન્ધઃ—શ્રીપુરુષો- ત્તમપ્રણીતઃ ।	૧-૦-૦
શૃદ્ધારરસમણ્ડનમ્—શ્રીવિઠ્ઠલેશ્વરપ્રકટિતમ્ । ગુર્જરાનુવાદસમેતમ્			૨-૮-૦

‘ગુજરાતી ન્યુસ’સ્થાનિ ક્રત્યસંસ્કૃતપુસ્તકાનિ ।

श्रीसुबोधिनी प्रथमस्कंधसंस्कृत—श्रीनरसिंहलालजीमहाराजकृत. मुद्रियमाणा				
श्रीमद्भागवत—(बालप्रबोधिनीसहित)	३२-०-०
श्रीमद्भागवत—(दशम जन्मप्रकरणसुबोधिनी ससाहित्या)	४-०-०
श्रीमद्भागवत—(पत्रात्मक-सचूर्णिक) श्रीवल्लभाचार्यकृत				
वेदस्तुतिटीकासह) सचित्र	१२-०-०
श्रीभागवत—(मूलमात्र)	४-०-०
श्रीमद्भागवतप्रथमस्कंधसुबोधिनी—	२-०-०
” द्वितीय—	२-०-०
” तृतीय—	३-०-०
श्रीवल्लभदिग्विजय—भाषाटीका सहित.	१-०-०
श्रीनवरत्नं शुद्धाद्वैतमार्तण्डश्च—भाषाटीकाटिप्पणीसहित	०-६-०
श्रीसर्वोत्तमस्तोत्र—संस्कृतटीकाद्वय	१-०-०
श्रीवल्लभस्तुतिरत्नावली—बनारससेरीज	५-०-०
स्तुतिपारिजातक—	०-२-०
सद्धर्मप्रदीप—	०-४-०
सनत्कुमारतंत्र—	०-२-०
संप्रदायस्वरूप—(पं. गङ्गूलालकृत)	०-४-०
सिद्धान्ताष्टक—(सटीक)	०-५-०
स्नेहलीला तथा दानलीला—	०-८-०
स्मृत्यर्थः—(पूनामां ओरियन्टल कोन्फरन्समां संस्कृतमां म.				
ग. शास्त्रीए वांचेलो निबंध)	०-४-०
सेवाफलम्—द्वादशविवरणसमेतम् ।	१-०-०
संन्यासनिर्णयः—अष्टविवरणसमेतः । गुर्जरानुवादसमेतश्च	१-०-०
सिद्धान्तमुक्तावली—अष्टविवृतिसमेता । गुर्जरानुवादसमेता च ।	१-०-०
सिद्धान्तरहस्यम्—एकादशविवरणसमेतम् । गुर्जरानुवादसमेतं च ।	१-०-०
सुबोधिनी दशमजन्मप्रकरण टिप्पणीप्रकाशसहिता—	३-१२-०

સત્સિદ્ધાંતમાર્તિણ્ડ—(પં. ગઢૂલાલજીકૃત)	૫-૦-૦
સેવાકૌમુદી—(લલ્લુભટ્ટકૃતટીકોપેતા)	૦-૨-૦
સિદ્ધાન્તમુક્તાવલી—(વિવૃત્તિ-ટિપ્પણ-ગુર્જરટીકોપેતા)	૦-૪-૦
„ (લલ્લુભટ્ટકૃતટીકોપેતા)	૦-૪-૦
સપ્તગીતમ્—	૦-૮-૦
સિદ્ધાંતસિદ્ધાપગા—	૦-૬-૦
સર્વોત્તમસ્તોત્રમ્—ટીકાદ્વયોપેતમ્	૦-૬-૦
સુવોધિની જન્મપ્રકરણં સપ્રકાશં—	„	...	૪-૦-૦
સાહિત્યમહિત્સૂત્ર—ટીકા સાથે	૦-૪-૦
સર્વનિર્ણય	૦-૩-૦
સંપ્રદાયકલ્પદ્રુમ—	૧-૪-૦

ગુજરાતીભાષામાં.

અષ્ટાક્ષરવિવરણ—(ગુર્જરજીકૃત) ગુજરાતી ભાષાંતર	૦-૬-૦
આચાર્યગુરુપરંપરા—	૦-૨-૦
આશૌચનિર્ણય—(ઝ્યંબકી ગુ. ભાષાંતર ન્યૂસ પ્રેસનું)	૦-૩-૦
„ (નિર્મયરામકૃત)	૫-૦-૦
આર્યસમુદય—(પં. ગઢૂલાલજીકૃત)	૫-૦-૦
આમ્નાયતત્ત્વતરંગિણી—(ગુ. ભા.)	૦-૨-૦
આમ્નાયતત્ત્વમાસ્કર—(ગુજરાતી)	૦-૫-૦
આત્મનિવેદન અને લાયવલ—કેસની સમીક્ષા	૦-૪-૦
ઈશ્વરસિદ્ધિ—(ગુજરાતી)	૦-૧-૦
ઉપદેશસુધા—ગોવિન્દાચાર્ય કૃત	૦-૪-૦
ઉપદેશશંકાનિરાસવાદઃ—(ગુ. ભાષાંતર સહિત)	૦-૬-૦
ઉપદેશમીમાંસા—	૦ ૧૨-૦
ઉત્સવનિર્ણય—(નિર્મયરામકૃત ગુ. ભા. સહિત.)	૦-૪-૬

ऊर्ध्वपुण्ड्रमार्तण्ड—(तिलकनिर्णय)	०-४-०
कन्याशिक्षण—	०-२-०
कामाख्यदोषविवरण—(गु. भा. सहित)	०-२-०
कामाख्यदोषविवरण—गुजराती भाषांतर	०-४-०
कामाख्यदोषविवरण—गुजराती टीका	०-१-०
कृष्णलीलामृत—(सुबोधिनीनाआधारे-गु.)	१-०-०
कृष्णोपनिषत्—(गु. भाषांतर सहित.)	०-४-०
कृष्णाश्रय—(गु. भाषांतर सहित)	०-२-०
कृष्णजन्मखंड—(गुजराती)	१-८-०
कृष्णचरित्र—	२-८-०
कृष्णाश्रय नहानों सुरतवालानो—	०-२-०
गायत्रीभाष्य—सटीक	०-२-०
गीतातात्पर्य—	०-२-०
गुरुविचार—	०-१-०
गुरुविचारनिरीक्षा—	०-१-०
गोकुलनाथजीना वचनामृत—(मथुरा) गुजराती	०-५-०
चंद्रावली नाटिका—(प्रेमरसप्रधान गुजराती भाषांतर)	०-८-०
चौरासी वैष्णवोंकी वार्ता—(गुजराती भाषांतर)	०-६-०
चौरासी वैष्णवनी वार्ता—(गुजराती)	२-८-०
टीप्पण व टीपणी—काशिदास नारायणदासकृत	०-१२-०
तत्त्वदीपनिबन्ध शास्त्रार्थप्रकरण—	१-०-०
तीर्थयात्रानो हेवाल—(आखा हिंदुस्तानमा आवेलां वैष्णव संप्रदायना सघळां तीर्थोनी संपूर्ण माहितवाळुं	३-०-०
तत्त्वदीपनिबन्ध—(गुजराती टीका सहित)	१-०-०
तुलसीमाळाधारणवादः	०-४-०

તુલસીકાષ્ઠમાલા વિજયપતાકા—જ્યેષ્ઠારામ હરજીવનકૃત

કમરેઠ	૧-૪-૦
દશાવતારસ્તોત્ર—(ગુજરાતી ટીકા સહિત)	૦-૧-૦
દીનતા આશ્રયના પદ—	૦-૨-૦
” ” ”	૦-૧૦-૦
દુઃસંગવિજ્ઞાન—(હરિરાયજીકૃત)	૦-૨-૦
ધર્માચાર્યની નિંદા અથવા નિંદાલોરોને સજા—	૦-૨-૦
ધોળપદસંગ્રહ—હરીદાસ ક્ષેવરદાસકૃત	૦-૮-૦
નામરત્નાવલ્ય—સંસ્કૃત અને ગુજરાતી ભાષાટીકાસહિત	૦-૬-૦
નવરત્ન મૂલસહિત—ગુજરાતી ભાષામા	૦-૧-૦
નારદભક્તિસૂત્ર—(ગુર્જર ટીકા સહિત)	૦-૧-૬
નિત્યનિયમના પાઠ તથા ધોળ—(આવૃત્તિ ૫ મી)	૦-૪-૦
ન્યાસાદેશ—ગુજરાતી	૦-૨-૦
પરિવૃઢાષ્ટક—ગુજરાતી ભાષાંતર જે. ગો.	૦-૨-૦
પત્રાવલંબન—પટવારીકૃત	૦-૫-૦
પુષ્ટિમાર્ગલક્ષણાનિ શ્રીઅનિરુદ્ધાચાર્યકૃત—	૦-૨-૦
પુષ્ટિમાર્ગીયતત્ત્વ—ભાગ ૨	૦-૪-૦
પુષ્ટિપ્રવેશ—	૦-૨-૦
પુષ્ટિલીલાકલ્પતરુ—સારસંગ્રહ —(સચિત્ર)	૨-૮-૦
પુષ્ટિલીલાકલ્પતરુ—(ગુર્જરમાપોપેતઃ)	૨-૪-૦
પુષ્ટિમાર્ગીયસિદ્ધાંત—પટવારીકૃત ભાગ ૧	૧-૦-૦
” ” ” ભાગ ૨	૦-૮-૦
પુષ્ટિમાર્ગનો ઇતિહાસ—વસંતરામકૃત	૦-૬-૦
પુષ્ટિમાર્ગોપદેશિકા—ભાગ ૧ શાસ્ત્રી ચીમનલાલકૃત	૦-૧૨-૦
પુષ્ટિમાર્ગ એટલે શું ?—જે. ગો. કૃત	૦-૨-૦

‘ગુજરાતી ન્યુસ’સ્થાનિ ક્રત્યપસંસ્કૃતપુસ્તકાનિ ।

પુષ્ટિભક્તિસુધા—(માસીક)	પ્રથમવર્ષથી નવવર્ષસુધીની ફાઈલ			
વાઢીલાલનગીનદાસરેણી	૨૮-૦-૦
પુષ્ટિસુધા—(માસીક)	,,	૨-૦-૦
પુષ્ટિકલ્પતરુ ત્રૈમાસિક—સુરત		૧-૪-૦
વસોબાવન વૈષ્ણવની વાર્તા-અનેક ટીપ્પણ, ટીકા સાથે (ગુજરાતી)				૪-૦-૦
વાલપાઠાવલી—નઢીયાદવાલાની	૦-૨-૦
વ્લાક્તપુરાણપરિચ્છેદ—	૦-૮-૦
વ્રહ્મસંબંધકાવ્ય સટીક—	૦-૬-૦
વ્રહ્મસંબંધ—	૦-૪-૦
વ્રહ્મસંબંધ—સુરત ચીમનલાલશાસ્ત્રી		૦-૨-૦
વ્રહ્મવાદ—(ગુજરાતી) શ્રીહરીરાયકૃત		૦-૨-૬
વ્રહ્મવાદ ગુજરાતી—લ. પ્રા. કૃત	૦-૪-૦
વ્રહ્મવાદપ્રદીપ અથવા નિર્ગુણ ભક્તિવાદ—	૧-૧૨-૦
ભક્તિમાર્ગનું રહસ્ય—	૦-૫-૦
ભાગવતશંકાનિરાસવાદ—	૦-૨-૦
ભક્તકવિ દયારામનું જીવનચરિત્ર—		૨-૪-૦
ભક્તિપોષણ—ટીકા સાથે	૦-૧૨-૦
ભગવદ્ગીતા—(મૂલ અને ગુજરાતી ભાષાંતર)	૦-૬-૦
ભક્તિપોષણ—(સટીક દયારામકૃતગુજરાતી)		૦-૨-૦
ભક્તિર્સર્વસ્વ—(ગુજરાતી)	૦-૪-૦
ભાવસિન્ધુ—(ગોકુલનાથકૃતગુર્જરટીકોપેત)	૧-૮-૦
ભક્તિપ્રકરણ—	૦-૬-૦
ભક્તિહંસ—	૦-૨-૦
ભક્તિસામ્રાજ્ય—(માસીક)	૨-૮-૦
ભક્તિદર્શન—શાંડિલ્યભક્તિસૂત્ર નારદભક્તિસૂત્ર ગુર્જરટીકાસહ				૦-૧૨-૦
ભાવસિન્ધુ—	૧-૪-૦

ભાગવત—સુબોધિની દશમસ્કન્ધ—ગુર્જરાનુવાદોપેતા	...	૩-૦-૦
ભેદાભેદસ્વરૂપનિર્ણયવાદ	...	૦-૨-૦
મનુષ્યનું કર્તવ્ય અને ધર્મજિજ્ઞાસા—	...	૦-૧૨-૦
માલાપ્રસંગનો સાર—(ગુજરાતી ભાષાંતર)	...	૦-૪-૦
મૂર્તિપૂજા—ગુજરાતી	...	૦-૬-૩
યમુનાષ્ટક—(વિવૃત્તિ ટિપ્પણ પરિષ્કૃત ગુર્જર ટીકાસહ)	...	૦-૮-૦
રસિકવિલાસ—	...	૧-૦-૦
રાસલીલા—(ભાગ ૧-૨-ગુર્જરાક્ષર)	...	૦-૧૨-૦
રાધાકૃષ્ણતત્ત્વ—	...	૧-૪-૦
રસિકબોધવચન—(હચ્છારામ ભાવીકૃત)	...	૦-૮-૦
લગ્નગીત—દીનકિંકરકૃત	...	૦-૨-૦
વલ્લભાખ્યાન—(ગુર્જરટીકોપેત)	...	૦-૫-૦
વલ્લભાખ્યાન—(તથા મૂળપુરુષ દોહા, ઘોલ, ગરવા, પદ સૂરપચિશીસમેત ગુર્જરાક્ષર)	...	૦-૮-૦
” ” (દેવનાગરીલીપીમેં)	...	૦-૮-૦
વલ્લભદિગ્વિજય—	...	૦-૧૧-૦
વલ્લભાચાર્યજીવનચરિત્ર—(ગુજરાતી ટીકા)	...	૦-૪-૦
” ” (દેવનાગરીમાં)	...	૦-૩-૦
વનયાત્રા—(સચિત્ર-ગુજરાતી ભાષાંતર)	...	૦-૪-૦
વનયાત્રાનો હેવાલ—	...	૨-૪-૦
વિવિધ ધોલ તથા પદસંગ્રહ ભાગ ૧ લો. (આવૃત્તિ ૬ ઠી)	...	૧-૦-૦
વિવિધ ધોલ તથા પદસંગ્રહ ભાગ ૨ જો (આવૃત્તિ ૨ જી)	...	૧-૦-૦
વૈદિકમાર્ગનિરીક્ષા—	...	૦-૪-૦
વૈષ્ણવવાલ શિક્ષા—ભાગ ૧	...	૦-૨-૦
” ” ” ૨	...	૦-૨-૩
” ” ” ૩	...	૦-૨-૩
” ” ” ૪	...	૦-૩-૩

वैष्णवबालिका शिक्षा—भाग १	०-१-६
वेणुनाद—वर्ष वेनी फाईल गट्टलालजी लायब्रेरी	४-०-०
वैष्णवधर्मपताका—(मासिक)	२-०-०
वैष्णवबालप्रार्थना—	०-१-६
वैष्णवगुरुधर्मकर्म—(श्रीदेवकीनंदनजीनां व्याख्याननो संग्रह- गुर्जरभाषोपेत)	०-६-०
वैष्णवविद्या—(गुजराती)	०-०-६
वैष्णवधर्मप्रकाश—	०-६-०
वैष्णवसंक्षिप्ताह्निक	०-४-०
वैष्णवद्विजाह्निक मोटुं—	१-०-०
वैदिकत्वावैदिकत्वविचार—	०-४-०
वैष्णवोपयोगी संग्रह—गुजराती भाषामें	०-१-०
वैष्णवब्राह्मणोनीसंख्या—(गुजराती) मोटुं मंदिर	०-२-०
वैष्णवबालपोथी—	०-१-३
वैष्णवबालशिक्षा—भाग १ लो जुनो. स्तोत्रात्मक.	० १२-०
वैष्णवो नानित्यनियम—	०-४-०
स्वधर्मवर्धक संशयछेदक—श्रीयदुनाथजी महाराजकृत अंक १८ चोपडी	२-०-०
स्वधर्मबोधक ग्रंथ—	०-४-०
शास्त्रीयविचार—	०-३-०
शांकरजयन्तीव्याख्यानमालानुं अवलोकन—	०-१२-०
शांडिल्यसूत्रभाष्य—गुजराती टीकासहित	०-४-०
शुद्धाद्वैतमंजरी—	०-३-०
शिक्षापत्र दिनकिंकर—	२-०-०
शिक्षापत्र—(ल. छ. बुकसेलर)	१-०-०
शुद्धाद्वैतसिद्धांतसार—	०-२-०
शुद्धाद्वैतमार्तण्ड—गुजराती भाषामा	२-०-०

શુદ્ધાદ્વૈતસિદ્ધાન્તપ્રદીપ—(ગુજરાતીમા—સર્વ વેદાન્તમતના			
ખુલાસા અને તુલના કરનારો ગ્રન્થ) દ્વિતીયાવૃત્તિ			
શુદ્ધાદ્વૈત—(માસીક)	૦-૮-૦
શુદ્ધાદ્વૈતમાર્તણ્ડ—(ગુર્જરટીકોપેત નૃ. મ.)	૨-૦-૦
શુદ્ધાદ્વૈતદર્શન—ભાગ ૧	૦-૮-૦
" " ૨	૦-૮-૦
" " ૩	૦-૮-૦
શ્રીગોકુલનાથજીનાં ધોલપદનો સંગ્રહ—	૧-૦-૦
શ્રીસુવોધિની પ્રથમસ્કંધ—ગુજરાતી ભાષાંતર...	૫-૦-૦
શ્રીહરિરાયજીકૃતસ્તોત્રસંગ્રહ—ભાગ ૧	૦-૬-૦
શ્રીગોકુલનાથજીના હાસ્યપ્રસંગો—	૧-૦-૦
શ્રીસુવોધિની ફલપ્રકરણ—અધ્યાય પાંચનું ગુજરાતી			
ભાષાંતર ટીકાસહિત ગ્રંથ નગ ૩ જેઠાલાલ ગોરધનદાસકૃત			
શ્રીઅણુભાષ્ય—ગુજરાતી ભાષાંતર ભાગ ૧ જે૦ ગો૦ કૃત	૩-૦-૦
શ્રીમત્પુરુષોત્તમજીનો ઉત્સવપ્રસંગ—મગનલાલના ભાષણો			
ભાગ ૧. ૨	૦-૮-૦
શ્રીશારદામઠન્યાયનિરાહારભાસ્કર—છગનલાલ અમરજીકૃત	૧-૦-૦
શ્રીદયારામ કાવ્યમણિમાલા—ભાગ ૧	૧-૪-૦
" " " ભાગ ૨	૧-૮-૦
" " " ભાગ ૩	૧-૪-૦
" " " ભાગ ૪	૧-૮-૦
" " " ભાગ ૫	છપાય છે.
શ્રીદયારામ કાવ્યસુધા—	૧-૮-૦
શ્રીદયારામ કાવ્યસંગ્રહ—	૨-૦-૦
શ્રીસિદ્ધાંતરહસ્ય ગુર્જર અનુવાદ—શ્રીગોકુલનાથજીના-			
ટીકા આધારાનું અનુવાદક મ૦ ગ૦ શાસ્ત્રી.			
" " " " " " " " " "	૦-૨-૦

શ્રીમથુરેશજીનું પ્રયાણ—માંગલ્ય પ્રાકટ્યચરિત્ર	૧-૦-૦
શ્રીગોપાલલાલજીના—વચનામૃત	૧-૮-૦
શ્રીકનૈયાપ્રમુકૃતદીનતા—(આશ્રયપદ અને પુષ્ટિશિક્ષા)	૦-૧-૬
શ્રીદેવકીનંદનાચાર્યજીનું જીવનચરિત્ર—	૦-૪-૦
શ્રીમન્માધવતીર્થના—તા ૩૧-૭-૯ નાં સાંજવર્તમાનના			
લેખનો જવાબ—	૦-૨-૦
શ્રીમદ્ભગવદ્ગીતા—ગુજરાતીભાષાંતર રમાનાથજીશાસ્ત્રીકૃત	૧-૪-૦
શ્રીમદ્ભગવદ્ગીતા—છગનલાલ અમરજીકૃત	૦-૧૨-૦
શ્રીગીતા નાનુલાલ નારાયણદાસકૃત—	૧-૪-૦
શ્રીકૃષ્ણલીલામૃત—ભાગ ૧	૧-૦-૦
શ્રીકૃષ્ણલીલામૃત—ભાગ ૨	૧-૦-૦
શ્રીમદ્વલ્લભાચાર્યનું જીવન તત્ત્વવિદ્યા અને ઉપદેશ—			
અને ગુજરાતી દરેકના	૦-૫-૦
શ્રીમદ્ભાગવત સુબોધિનીજીનું—ગુજરાતી વિસ્તૃત ભાષાન્તર			
જન્મ પ્રકરણ અધ્યાય ૧૪ અનુવાદ મ. ગ શાસ્ત્રી એમ એ.	૪-૮-૦
શ્રીપુષ્ટિમાર્ગ—અલ્હાવાદની હિંદના સર્વ ધર્મની પરિષદમાં			
વાંચેલો નિબંધ ગુજરાતી	૦-૫-૦
શ્રીકૃષ્ણસ્તોત્રરત્નાકર—મૂલ શ્લોક ગુજરાતી ટીકા સાથે	૦-૧૨-૦
શ્રીગુસાંઈજીકૃત વિજ્ઞાપ્તિ—	૦-૫-૦
શ્રીયમુનાસ્તોત્રરત્નાકર—	૦-૮-૦
શ્રીવલ્લભાખ્યાન મૂલપુરુષ (ગુજરાતી)	૦-૧-૦
શ્રીગિરિરાજભૂષણગ્રન્થ સટીક—	૦-૧૦-૦
શ્રીગોકુલેશજીનું જીવનચરિત્ર—(બે ભાગમાં, માલ્લા પ્રસંગ સાથે)	૪-૦-૦
શ્રીઅષ્ટાક્ષરનિરૂપણ—અષ્ટાક્ષર મહામંત્ર તેના ઉપર શ્રીગુસાંઈજીની			
ટીકાના આધારે ગુજરાતી ભાષાંતર	૦-૬-૦
શ્રીસૂરદાસજીનું જીવન ચરિત્ર—	૧-૦-૦

શ્રીગોસ્વામી બાલકોની વંશાવલી ૭ ઘરની દરેકના ...	૦-૨-૦
શ્રીભગવદ્ગીર્તા—(ભક્તિયોગ-દ્વાદશોઽધ્યાય રસિકરંજની આદિ ત્રિટીકા સહિત) (મૂલમાત્ર) સ્થૂલાક્ષર	૦-૧૪-૦
” ” ” સૂક્ષ્માક્ષર ...	૦-૪-૦
શ્રીનાથજીની પ્રતિમાસંબંધી ધર્ચા— ...	૦-૨-૦
શ્રીવલ્લભાખ્યાન—ગુજરાતી ભાષાંતર ...	૧-૦-૦
શ્રીવલ્લભદિગ્વિજય—ગુજરાતી ભાષામાં ...	૦-૧૦-૦
શ્રીનાથજીકી પ્રાકટ્યવાર્તા—ગુજરાતી ભાષામાં	૦-૧૦-૦
શ્રીસુબોધિની-ફલપ્રકરણ-રાસ-પદ્માધ્યાયીગુર્જરાનુવાદ સહિત(દ્વ-જ.)	૨-૮-૦
શ્રીપુરુષોત્તમસહસ્રનામ—ગુજરાતી ભાષાંતર ...	૧-૮-૦
શ્રીકૃષ્ણશરણાષ્ટકશ્રીવલ્લભાષ્ટક—સુરત ...	૦-૨-૦
શ્રીસર્વોત્તમસ્તોત્ર—ગુર્જરભાષાટીકા	૦-૩-૦
શ્રીસ્વરૂપદર્શન—(૧૪૦ કોટાવાલું) (આવૃત્તિ ૪ થી) ...	૩-૦-૦
શ્રીહરિરાયજીના ઉત્સવપ્રસંગે—શાસ્ત્રી મગનલાલ ગણપત- રાયના થયેલાં ભાષણો ભાગ ૧-૨ ...	૦-૮-૦
શ્રીસુબોધિનીજી દશમસ્કંધ—પ્રથમ અધ્યાય સાત અધ્યા- યસુધીનું સંસ્કૃત, સર્વટીકા અને ગુજરાતી વ્રજભાષાસહિત ત્રણ વર્ષની ફાઈલ નંગ ૩ ની ચોપડીઓ ૩ ...	૧૦-૮-૦
શ્રીવલ્લભજીવનચરિત્ર—લ. પ્રા. પીરેલ્લકૃત. ...	૨-૦-૦
શ્રીકૃષ્ણાશ્રયચતુઃશ્લોકી— ...	૦-૫-૦
ષોડશગ્રંથ—(ગુર્જરટીકોપેત) ...	૧-૦-૦
” (પદચ્છેદ વ ટીકાસહ) ...	૨-૦-૦
ષોડશગ્રંથો બાલબોધ—ટાઈપમેં વિના મુલ્ય દાદાભાઈ ...	
” ” ગુજરાતી ટાઈપ વિના મુલ્ય ...	
ષોડશગ્રંથ—વિસ્તારવાલી ટીકા સાથે. ...	૫-૪-૦
ષોડશગ્રંથ—ટીકા અન્વય સાથે ગદ્યુલ્લાલજી સંસ્થા ...	૧-૦-૦

सर्वोत्तमस्तोत्रसंग्रह—विनामूल्य हरिदासजी कृत
सर्वोत्तमस्तोत्र—(गुर्जर टीकोपेत)	०-८-०
सेवाप्रकाशरत्न—(गुर्जरटीकोपेत)	१-०-०
सेवाकौमुदी—	०-४-०
सर्वनिर्णयनुं गुजराती भाषातर—सुंदरलालमणीलालकृत	छपाय छे
सौन्दर्यपद्य—संस्कृत अने गुजराती टीकासहित	०-२-०
स्फुरत्कृष्णप्रेमामृत—गुजराती	०-२-०
हृदयदूतसार—(पं. गङ्गूलालजीकृत) गुजराती	०-४-०

संस्कृत गुजरातीभाषेत.

विद्वन्मंडन—गुजराती भाषातर	१-८-०
वेदस्तुति—सुबोधिनीपर सूक्ष्मटीका—गुर्जरानुवादोपेता	१-०-०

व्रजभाषेत.

अष्टाक्षर टीका—(व्रजभाषा)	०-३-०
अनेकार्थमंजरी—(नंददासकृत)	०-१-०
अन्तःकरणप्रबोध—(व्रजभाषा)	०-२-०
आशौचनिर्णय—(निर्भयरामकृत)	०-८-०
कीर्तनरत्नाकर—सेवाविश्रीसहीत	६-०-०
कीर्तनपदसंग्रह—(बारमासीकीर्तननोना भाग ३ गो. दु. कृत)	९-०-०
कीर्तनसंग्रह—भा. १ लो. वर्षोत्सव के कीर्तन (मोटा अक्षरथी)	१०-०-०
कृष्णाश्रय—(व्रजभाषा सहित)	०-२-०
गोकुलनाथजीनां वचनामृत—(गो. वचनामृत चार जातना मळे छे नडीयादना हरीदास शबेरीदासना लल्लुभाईनो	४-६-०
गुरुपरंपरानिर्णय—(कनैयालालकृत, व्रजभाषा सहित)	०-१-६
गोविंदस्वामीके पद—...	०-१२-०
चतुःश्लोकी—व्रजभाषा टीका.	०-२-०

चोराशी वैष्णवोनी वार्ता—ब्रजभाषामां	३-०-०
चोरासी वैष्णवोकी वार्ता—(श्रीभाचार्यमहाप्रभुकी निज- वार्ता धरुवार्तातथाचोर्यासीषे-के-चरित्र-गद्यपद्यात्मक विविध- विषयालंकृत	५-०-०
जलभेद—(ब्रजभाषा टीका)	०-३-०
तत्त्वदीपनिबन्धप्रकाश आवरणभंगसहित प्रथम प्रकरण ...	३-० ०
” ” ” ” द्वितीय प्रकरण ...	४-०-०
दोसोबावन वैष्णवनके वार्ता—	४-०-०
दोसोबावन और चौरासी वैष्णवनकी वार्ता—(पुष्टि- दृढाव सहित)	६-०-०
नवरत्न—(ब्रजभाषामां टीका सहित)	०-२-०
निजवार्ता-धरुवार्ता बैठक चरित्र (गो. लखमीदासकृत) ...	५-०-०
निजवार्ता, धरुवार्ता, बैठकचरित्र,—श्रीमहाप्रभुजी, श्रीगुसां- इजी, श्रीगोकुलनाथजी, श्रीहरिरायजी वगैरे बाळकोनी बैठको तथा श्रीनाथजीनी चरणचोकी बैठकोना वर्णन साथे	३-८-०
नित्यकीर्तन—(बंबई)	१-०-०
पंचामृत—	०-८-०
पाचमंजरी—(नंददासकृत) (ठाकुरदास)	१-०-०
प्रसंगप्रकाश—बनारस	०-१२-०
भागवतके षोडश धोल—श्री गुसांइजीके पद-आश्रयके तथा विवाहके पद तथा सर्वोत्तमजीके नामके पद ...	१-२-०
मानमंजरी—(नंददासकृत)	०-२-०
यमुनाष्टक—(ब्रजभाषामें)	०-२-०
यमुनाजीके ४० पद और गोपीगीत—	०-२-०
” ” और धोल.	०-३-०
रासपंचाध्यायी—(नंददासजीकृत गावामां रागनां) ...	०-२-०

रासपंचाध्यायी और भ्रमरगीत—	१०-१०-०
” ” (भाषाटीका)	१-०-०
वल्लभाष्टकीटीका चतुःश्लोकीटीका—(व्रजभाषामां)	०-५-०
वल्लभाख्यान—(द्वारकेशकृत मूलपुरुष हरिरायजीके बहु- जीके चिंतनको धोल; कृष्णजनकृत वैराग्यशतक और सूरदासकृत सूरपचीशी)	०-१४-०
वल्लभाख्यान-नवाख्यान-श्रीजीवनलालकृत—(व्रजभाषा टीकासमेतम्)	४-०-०
वल्लभदिग्विजय—(भाषा-काशी)	१-२-०
” ” (१ ल भाग व्रजभाषामां)	३-८-०
वनयात्रानुं धोल—(व्रजभाषा)	०-१-३
वल्लभपुष्टिप्रकाश—	५-०-०
वैष्णवोपयोगी संग्रह—व्रजभाषासहित	०-१-०
व्रजयात्राखंड—(व्रजभाषामां)	०-५-०
शिक्षापत्र—(हरिरायजीकृत-व्रजभाषा)	४-८-०
श्री व्रजविलासगुटका—	१-०-०
श्रीसर्वोत्तमस्तोत्र—व्रजभाषाटीका	०-३-०
श्रीनाथजीकी प्राकट्यवार्ता—व्रजभाषामें	०-१०-०
श्रीवल्लभाख्यान मूलपुरुष—(व्रजभाषा)	०-२-०
श्रीयमुनाजीनां ४० पद—(व्रजभाषा)	०-२-०
श्रीगिरिधरलालजीमहाराज-कांकरोलीवालानां १२० वचनामृत	३-०-०
श्रीद्वारकानाथजीना प्राकट्यनी वार्ता—	१-०-०
श्रीकाकावल्लभजी महाराजनां ५२ वचनामृत—	०-८-०
श्रीमद्वृजी महाराज कृत ३२ वचनामृत	०-६-०
श्रीवल्लभविलाससेवाप्रकाश-तथा भजन बनारससेरीज. प्रकाश व्रजभाषा	१-०-०

श्रीमदाचार्यचरित्र—बनारस	०-२-०
षोडशग्रंथ—(ब्रजभाषा टीकोपेत) (काशी)	०-१२-०
„ (ब्रजभाषा विस्तृतटीकोपेत नृ. म.)	२-०-०
सर्वोत्तमस्तोत्र—(गोकुलनाथकृत टीकानुसार ब्रजभाषाव्याख्यासह)	०-४-०
सिद्धान्तरहस्य—(ब्रजभाषा)
सिद्धान्तमुक्तावली—(ब्रजभाषा)	०-३-०
संप्रदायप्रकाश—(वल्लभ) (१-२-भाग)	१-६-०
„ „ (३-४-भाग व नित्यसेवा प्रकार
शृंगारके चित्रसह	१-८-०

गुजरातीब्रजभाषेत.

गोवर्धननाथजीनुं प्राकट्य—	०-६-०
„ (ब्रजभाषा तथा गुजराती भाषानुवाद सहित)	०-१०-०
द्रव्यशुद्धि—(संस्कृत तथा गुर्जरभाषा टीका सहित)	१-८-०
शिक्षासुधाकर—(ब्रजभाषा टीका)	१-६-०
„ (गुजराती टीका)	०-१-६

हिंदीभाषामां.

अवतारमीमांसा—	०-१२-०
कामाख्यदोषविवरण—हिन्दी टीका	०-१-०
तत्त्वदीपनिबंध—(हिन्दी टीका सहित)	५-०-०
नवरत्न मूलसहित—हिन्दीभाषामें टीका टिप्पणीसहित	०-१-०
पुष्टिमार्गकल्पित छे ?	०-२-०
पुष्टिमार्ग वैदिक है—	०-२-६
मूर्तिपूजा—हिन्दी	०-१२-०
युगलसर्वस्व—भारतेन्दु हरिश्चंद्रकृत
राधाकृष्णतत्त्व—श्रीरमानाथशास्त्री	०-२-०

‘गुजराती न्युस’स्थानि क्रय्यसंस्कृतपुस्तकानि ।

शुद्धाद्वैतदर्शन—भाग १-२-३ (दरेकभागना)	०-८-०
शुद्धाद्वैतसिद्धांतसार—	...	०-२-०
श्रीसुबोधिनीजी—अष्टमअध्याय सर्वसाहित्य अने हिन्दी		
भाषासहित	...	१-०-०
श्रीसुबोधिनीजी—नवमअध्याय सर्वसाहित्य अने हिन्दी		
भाषासहित	...	१-०-०
श्रीवल्लभसर्वस्व—हिन्दी भारतेन्दु हरिश्चंद्रकृत	...	२-८-०
सूरसागर—(लखनौ)	...	३-०-०
” (भागवतनां बार स्कंधनां पद)	...	६-०-०
सेवाकौमुदी—हिन्दी	...	०-५-०
वैष्णव वैभव—(हिन्दी) बनारस लवाजम	...	२-८-०
षोडशग्रंथ भाषांतरमोट्टुमंदिर रमानाथशास्त्रीकृत—	...	०-८-०
न्यासादेश—	...	०-२-०
शुद्धाद्वैतसिद्धांतसार—	...	०-३-०
श्रीमद्वल्लभाचार्य—हिन्दी		

अंग्रेजीभाषामां.

कठोपनिषद्भाष्य	अंग्रेजी तैयार छे
कृष्णाश्रय—(इ. भाषांतर सहित) ०-२-०
Discuss how far Shankeracharya truly represents the view of the Authr of Bra hmasutras तेलीवालानुं अंग्रेजी १-०-०
श्रीसर्वनिर्णय—गुटीको श्रीमद्वैष्णवपरिपदनो श्रीसिद्धान्तरहस्यनुं मराठी भाषांतर श्रीगोकुलनाथनाजीनी टीकार्थ श्रीकृष्णाश्रय मूल संस्कृत गुजराथी हिंदी मराठी भाषामां एक साथे	
Essenceof Doctrines By Shreemad Valla- bhacharya

શ્રીઅણુભાષ્ય—ઇંગ્રેજી
સપ્રકાશસ્તત્ત્વદીપનિવન્ધઃ શાસ્ત્રાર્થપ્રકરણમ્—ગુજરાતી ભાષાં-			
તર અને ઇંગ્રેજી નોટસહિત જે. ગો. કૃત	૦-૮-૦
સિદ્ધાંત રહસ્યનું તાત્પર્ય—ઇંગ્રેજી અને ગુજરાતી તેલીવાલાકૃત			
An Examinaiton of Shanker's Refutation of the			
sankhya theory	1-0-0
English			
The Pusti Marg L. P. P. Let page	0-2-0
The Valabhachary Life	0-2-0

મરાઠી ગુજરાતીભાષામાં.

કૃષ્ણાશ્રય—(મ. ભાષાંતર સહિત)	૦--૨--૦
ગોપીગીત—(મરાઠી આણિ ગુજરાતી શ્લોકવદ્ધ ટીકાસહિત)			૦-૨-૦
નારદભક્તિસૂત્ર—(મરાઠી ટીકા સહિત)	૦-૧-૦
શુદ્ધાદ્વૈતદર્શન—ભાગ ૧-૨ મરાઠી,			
દરેકનું	૦-૮-૦
શુદ્ધાદ્વૈતસિદ્ધાંતસાર—મરાઠી.	૦-૨-૦

બંગાલીભાષામાં

શુદ્ધાદ્વૈતદર્શન—બંગાલીભાષા
શુદ્ધાદ્વૈતદર્શન—ભાગ ૨ બંગાલી ભાષામાં

પુસ્તક મિલનેકા ટિકાણા—

મણિલાલ ઇચ્છારામ દેસાઈ “ગુજરાતી” પત્રકા ઓફિસ

‘ધી ન્યૂસ’ પ્રિન્ટીંગ પ્રેસ.

કાલ્કાઘોડા, વેક-હાઉસ લેન, કોટ, મુવમ્દે.

છાપવાનો આરંભ થઇ ચુક્યો છે
 મોક્ષ અને શાંતિની ઇચ્છા રાખનારા મુમુક્ષુઓને માટે
 શ્રીમાન વલ્લભાચાર્યની સુખોદિનીજી અનુસ્મરે

શ્રીમદ્ ભાગવત

નું
 નવું ભાષાંતર

આજ સૂધીમાં શ્રીમદ્ ભાગવતનાં ઘણાં ભાષાંતરો થયાં છે, પણ
 નિર્ગુણ ભક્તિના સિદ્ધાંતોને બઢાવે તેવું ભાષાંતર આ એક જ
 છે. ગોસ્વામિ શ્રી ૧૦૮ શ્રી તિલકાયત ગોવર્દ્ધનલાલજી તથા
 ચિ. શ્રી લાલબાવા દામોદરલાલજીની પ્રેરણાથી આ ભાષાંતર
 તૈયાર કરવામાં આવ્યું છે.

આ ભાષાંતરમાં શ્લોકોના અર્થો શ્રી ભાગવતાર્થનિબન્ધ,
 શ્રી વિકૃલેશ્વરની ટીપ્પણી, શ્રી પુરુષોત્તમજીની યોજના
 તથા પ્રકાશાદિને અનુસરીને આપેલા છે.

“શાસ્ત્રાર્થ, સ્કન્ધાર્થ, પ્રકરણાર્થ, અધ્યાયાર્થ, શ્લોકાર્થ,
 વાક્યાર્થ તથા પદાર્થ

આ સાત અથ અવિરોધે જાણે તે જીવની મુક્તિ થાય છે.”
 આ કથન સત્ય કરાવવાને જે ટીકાઓ લખાઈ છે તે આ ભાષાંતરમાં
 સત્ય જણાય છે.

વળી શ્રીધર સ્વામીનો અર્થભેદ ક્યા છે તે અને બીજા વૈષ્ણવ
 સપ્રદાયોના ટીકાકારો શું કહે છે તે પણ આમાં સમજાવેલું છે.

સુંદર મોટા અક્ષરોમાં છાપવામાં આવ્યું છે.

એને માટેના કાગળો પણ ખાસ બનાવરાવેલા છે.

એમાં જે ચિત્રો આપવામાં આવનાર છે તે સર્વ ભાવવાહી
 તેમજ પ્રાચીન સમયનું સ્મરણ કરાવે તેવાં છે.

પ્રથમથી પૈસા આપી ગ્રાહક થનારને રૂ. ૬.

મળવાના ઠેકાણાં.-

“ગુજરાતી”નું ન્યુસ પ્રિન્ટીંગ પ્રેસ,
 કાળાધોડા, બેક-હાઉસ લેન, કાટ, મુંબઈ નં. ૧.

નવું ભાષાંતર

શ્રીમદ્ભગવદ્ગીતા

આલોક અને પરલોક સાથે જીવનનો સંબંધ કેવો છે તે શ્રી કૃષ્ણે પોતાના ભક્ત અને સખા અર્જુનને સમજાવ્યું અને તેથી અર્જુનને છોડેલાં શસ્ત્રો અર્જુન પાસે પાછાં ઉંચકાવ્યાં તેજ વાત શ્રીકૃષ્ણ અને અર્જુનના શબ્દોમાં ગુજરાતીમાં ઉતારેલી છે.

ટીકાકારોના શબ્દો કે વિચારોની ભેળંભેળા કરી આ ભાષાંતર કરવામાં આવ્યું નથી, એટલે વાંચકો શ્રીકૃષ્ણ અને અર્જુનના સંવાદમાં કહેલું રહસ્ય સ્વયં વિચારી શકે તે દૃષ્ટિએ આ ભાષાંતર કરેલું છે.

આમાં (૧) શ્રીગીતાનો છંદ, (૨) શ્રીગીતામાં પૂજાયેલા પ્રશ્નો, (૩) શ્રીગીતાના રહસ્યના શ્લોકો, (૪) અર્જુનને જ શ્રીકૃષ્ણે ગુણ જ્ઞાન શા માટે કહ્યું, (૫) શ્રીકૃષ્ણનાં નામો વગેરે વગેરે ઘણી હકીકત આપેલી છે.

મૂળ પાત્રોનાં શબ્દો અને વચનો શા છે તે જાણવાને માટે આ જ એક ભાષાંતર ગુજરાતીમાં છે.

શ્રીધરસ્વામીને નામે ખીચડિયા ભાષાંતર વાંચવાની ઇચ્છાવાળા-ઓએ આ ગીતા માંગવી નહિં.

કાગળનું કાર્ય પુરું ૦-૬-૦

પુરું-પાણીમાં પલળે નહિ, ઘસરકા પડે નહિં અને
ઉધાધ ખાય નહિં. તેવાં પુઠાંમાં કિમ્મત માત્ર ... ૦-૭-૦
રેશમી પુઠામાં ૦-૮-૦

ટપાલ ખર્ચ જુદું, દોઢ આનો.

ગુજરાતી પત્રનું ન્યુસ પ્રિન્ટીંગ પ્રેસ,

કાળાધોડા, બેક-હાઉસ લેન, કોટ, મુખર્ષ.

શ્રી

પુરુષોત્તમ માહાત્મ્ય

મુગ્ધાની, અધિક શુકલ અને કૃષ્ણ એકાદશીની
તથા વ્યતીપાતની કથાઓ સાથે

(મૂળ સહિત)

શ્રી પુરુષોત્તમ માસ આવે ત્યારે ધાર્મિક પુરુષો, કયા પુરુષોત્તમ
માસના માહાત્મ્યનું ભાષાંતર વાંચશે ?

દે દાલમેં પાણી એવું ભાષાંતર વાંચશે,

કે મૂળ સંસ્કૃતનું શુદ્ધ ભાષાંતર વાંચશે ?

મૂળ સંસ્કૃત સાથે ગુજરાતી ભાષાંતર ધર્મશ્રદ્ધાળુ જનો માટે
ખાસ આપેલું છે, કે જેથી સંસ્કૃતના જાણકાર બ્રાહ્મણો અને વિદ્વાનો
તેની તુલના કરી શકે.

આ ભાષાંતર સ્ત્રી, વૃદ્ધ આદિને સરળ પડે તેવું છે, તથા અધિક
માસમાં ઉત્તમ કૃત્તવ્ય આપવાવાળી તે માસની એકાદશીઓ, વ્યતીપાત
અને મુગ્ધાની કથાઓ ભાવિક જનોને માટે મહાપ્રયાસે મેળવી આપી છે.
સુવાચ્ય મોટા અક્ષરોમાં, મજબૂત સફેદ કાગળ પર છાપેલું છે.
કિંમત પાકું પુઠું રૂ. ૧-૮-૦. કિંમત કાચું પુઠું રૂ. ૧-૨-૦.
ટપાલ ખર્ચ ૦-૨-૦ વી. પી. જુદું.

પવિત્ર અધિક માસમાં

ચાતુર્માસમાં અને અન્ય પવિત્રપ્રસંગે

પારલૌકિક હેતુ માટે સક્ષાહમાં દાન આપવાને

શ્રી મહાપ્રભુજીની વેદ સ્તુતિ અને ટીકા સાથે

શ્રી સત્ત્વર્ણિક માગવત

મોટા અક્ષર-ઉત્તમ જડા ચીકણા કાગળ પર
સચિત્ર

આમાં શ્રીનાથજીની મંગળાસ્વરૂપની ઉત્તમ છબી આપેલી છે,
આવું સુંદર ભાગવત આજ મુઘીમાં છપાયું નથી.

કિંમત રૂ. ૧૨-૦-૦

જુકપોસ્ટ રૂ. ૧-૧૧-૦

મળવાના દેકાણાં.-

“ગુજરાતી”નું ન્યુસ પ્રિન્ટીંગ પ્રેસ,

કાળાધોડા, બેક-હાઉસ લેન, ક્રાટ, મુંબઈ નં. ૧

નુતન

વૃહત્સ્તોત્ર રત્નહાર

૧ સ્તોત્રોના અન્થો દગલાખંધ જુદેજુદે નામે બાહાર પડ્યા છે, પણ સ્તોત્રરૂપ મોતીઓને પદ્ધતિ પુર.સર એક દોરામાં પરોવી તેની એક સુંદર માળા બનાવવાનું કાર્ય તો આ પેહેલું જ છે.

૨ પદ્ધતિસર સ્તોત્રો ગોઠવેલાં તમને અન્યત્ર મળશે નહિં.

૩ સ્તોત્રોના અન્ય સંગ્રહ કરતાં આ માળામાં વધારે મોટા કિંમતી સંગ્રહ જણાશે.

૪ આ સંગ્રહમાં ધંધશ્રુતિગીત, આહુનિક આદિ અનેક કિંમતી સ્તોત્રો છે.

સુપર રોયલ ૩૨ પેજના ૧૦૦૦ પાનાંથી વધુ પાનાં આમાં છે. સુંદર ચીકણા ગ્લેઝ કાગળપર આ સંગ્રહ છાપેલો છે.

લગભગ ૪૮૬ સ્તોત્રો આ માળામાં એક જ ભાગમાં પરોવેલાં છે.

પાણીથી પલળે નહિં, નખાદિનાંધસરડા

પડે નહિં અને ઉધાર્ધ ખાઈ નહિં તેવા

મજબુત પુઠાંમાં એક પુસ્તકાકારમાં

બે ભાગો સાથે કિંમત રૂ. ૨-૦-૦

બે ભાગમાં } ભાગ ૧ ૧-૪-૦

ભાગ ૨ ૧-૪-૦

રેશમી પુઠાંમાં એક ભાગમાં ૨-૪-૦

” ” બે ” ” ૨-૮-૦

ટપાલ ખર્ચ વી. પી. સાથે જુદું.

“ગુજરાતી પત્ર”ની ઓફીસ

કાળાધોડા, બેક-હાઉસ લેન ક્રાટ, મુંબઈ.

“ગુજરાતી” પત્રનું, પુસ્તકાકૃતિનું

શુદ્ધ કાર્તિકી પંચાંગ

વૈષ્ણવ માત્રને અતિ ઉપયોગી છે. સનાતનીઓને પણ ઉપયોગી છે. આ પંચાંગમાં વાંચવાની અને વિગતો જોવાની જેવી સવડ છે તેવી બીજા કોઈ પણ પંચાંગમાં નથી. તેહેવારેનો નિર્ણય સનાતની વૈષ્ણવો-ને અનુકૂળ ભારતમાર્તણ્ડ પંડિત શ્રી ગદુલાલજીના નિયમાનુસાર આપેલો છે. શ્રી વદલભસંપ્રદાયના સર્વ તેહેવારે આપેલા છે.

તેમજ

શ્રીશુદ્ધાદ્વૈત સંપ્રદાયના વર્તમાન ગોસ્વામી બાળકોના જન્મદિવસની યાદી તેમજ લીલાસ્થ ગોસ્વામી બાળકોના દિનની યાદી આપી છે. આ સિવાય કુંડળી કેમ માંડવી, લગ્નાદિ કેમ જોવાં, જન્મભક્ષરો કેમ મેળવવા, વસા વગેરે કેમ કાઢવા તે વગેરેની પુષ્કળ વિગતો આપી છે. છૂટક કિમ્મત ત્રણ આના છે. ઘેરખેઠાં ટપાલ સાથે ૦-૪-૬ છે.

નોંધ-પંચાંગ સામટાં પાર્સલથી મંગાવનારને સારો લાભ થાય છે.

“ગુજરાતી પત્ર”નું

ચૈત્રી પંચાંગ

આ પંચાંગબ્રાહ્મણને ખાસ ઉપયોગી બનાવેલું છે. એમાંનું ગણિત ગ્રહલાઘવની પદ્ધતિ પ્રમાણે સિદ્ધ કરેલું છે તેમ ગ્રહણાદિ પ્રત્યક્ષ પ્રમાણની બાબતો નવીન પાશ્ચાલ્ય પદ્ધતિને અનુસરીને આપેલી છે. વિવાહના વસા ગણવાને તૈયાર કોઠો આપેલો છે. સુંદર છપાઈ, ઉચ્ચા મજબુત કાગળ અને સર્વથી સસ્તું જથ્થાબંધ લેનારે ભાવ માટે રૂબરૂ મળવું.

રૂઢ કાગળનાં, છુટક નકલ એક આનો

ગ્લેઝ કાગળનાં, છુટક નકલનો કી. ૦-૧-૬

વેપારી ભાવ માટે પૂછાવો

મળવાનાં ઠેકાણાં:—

“ગુજરાતી”નું ન્યુસ પ્રિન્ટીંગ પ્રેસ,

કાળાધોડા, બેક-હાઉસ લેન, કોટ, મુંબઈ. નં. ૧.

સચિત્ર

શ્રી દુર્ગાસપ્તશતી (ચંડીપાઠ)

(દેવીસૂક્ત રહસ્યત્રય સહિત)

અનેક સપ્તશતીઓ આજસૂધી છપાઇ છે, પણ તેમાં કોઇએ શુદ્ધિ અશુદ્ધિનો કે પ્રયોગના ભેદોનો વિચાર કરેલો જણાતો નથી.

ગતાનુગતિક ન્યાયે સપ્તશતીઓ છપાઇ છે. આ સપ્તશતી ૧૪૫૫ ની અતિ પ્રાચીન પ્રતિને આધારે મહામહોપાધ્યાય હાથીલાઈ હરીશંકર શાસ્ત્રી પાસે શોધાવીને છાપેલી છે.

અર્થ સમજ્યા વિના, વિધિ પરપરા સાચવ્યા વિના શુદ્ધ મજકુર વિના કોઇ પણ પાઠ દ્રુળ આપતો નથી.

મધ્યમાક્ષરની સાદું પુઠું ૩૧. ૦- ૯-૦

,, રેશમી ,, ૩૧. ૦-૧૨-૦

મોટા અક્ષરની રેશમી ,, ૩૧. ૧- ૪-૦

મોટા અક્ષરની છુટા કાગળ... .. ૩૧. ૧- ૦-૦

શ્રી સત્યનારાયણની કથા

મૂળતું સંશોધન કરી તે પ્રમાણે ગુજરાતીમાં તથા હિંદીમાં. નવાં ભાષાંતર કરાવેલાં છે. (પાનીઆ આકારમાં,

માત્ર મૂળની કિંમત ૩ આના.

ગુજરાતીમાં ભાષાંતર અને મૂળ કિંમત ૪ આના.

હિંદીમાં ભાષાંતર અને મૂળ કિંમત ૪ આના.

ટપાલ ખર્ચ જુદું અર્થો આતો.

શ્રી વિષ્ણુસહસ્રનામયુત સ્તોત્ર પંચરત્ન

આ (૧) વિષ્ણુસહસ્રનામ, (૨) શ્રીવિષ્ણુશતનામ, (૩) શ્રી વિષ્ણુના અઠ્ઠાવિશ નામ, (૪) શ્રીવિષ્ણુષોડશ નામ અને (૫) શ્રીવિષ્ણુ નામાષ્ટકનો સંગ્રહ આ પંચરત્નમાં છે.

મોટા અક્ષરમાં માત્ર મૂળ કિંમત ૩ આના.

રેસમી પુઠાંમાં પાંચ આના; ટપાલ ખર્ચ એક આતો.

“ગુજરાતી પત્ર”ની ઓફીસ,

કાળાઘોડા પાસે, એક-હાઉસ લેન, કોટ, મુંબઈ.

